

8124











# ఆంధ్రకవులచరిత్రము

ద్వితీయభాగము

మధ్యకాలపు కవులు

By

**K. VEERESALINGAM**

వల : 2-8-0

రాజమహేంద్రవరము  
ఆవంతి ప్రెస్ నందు ముద్రింపబడినది.  
అక్టోబరు, 1949

# విషయ సూచిక

	పేజీ
1. కృష్ణదేవరాయలు	1
2. అల్లసాని పెద్దన్న	37
3. నంది తిమ్మన్న	50
4. ధూర్జటి కవి	59
5. మాదయ్యగారి మల్లన్న	64
6. తాళ్ళపాక చిన్నన్న	68
7. నంతుసాల నృసింహకవి	70
8. కాసె సర్వప్ప	74
9. భాస్కర పంతులు	76
10. బైచరాజు వెంకటనాథకవి	77
11. అయ్యలరాజు రామభద్రుడు	80
12. పెల్లంకి తాతంబట్టు	87
13. కుమ్మరి మొల్ల	88
14. విడువర్తి సోమనాథుడు	91
15. విడువర్తి బసవకవి	94
16. కోట శివరామయ్య	95
17. కుమార ధూర్జటి	98
18. దోనూరి కోనేరుకవి	100
19. పింగళి సూరనార్యుడు	105
20. అద్దంకి గంగాధరకవి	117
21. పొన్నికంటి తెలగన్న	122
22. రామరాజ భూషణుడు	125
23. మల్లారెడ్డి	144
24. రామరాజు రంగవృరాజు	147
25. మట్ల అవంతభూపాలుడు	150
26. ఎర్రవ	154
27. శంకర కవి	159
28. కంచి వీరకరభకవి	162

	పుట
29. తెనాలి రామకృష్ణుడు	164
30. తిమ్మరాజు	185
31. కాళ్ళపాక తిరువెంగళనాథుడు	187
32. రాయసము వేంకటపతి	189
33. తరిగొప్పుల మల్లన	191
34. చరిగొండ ధర్మన్న	192
35. సారంగు తమ్మయ్య	196
36. తురగా రామకవి	204
37. చెన్నమరాజు వెన్నమరాజు	209
38. తెనాలి అన్నయ్య	210
39. సవరిము చిననారాయణ నాయకుడు	215
40. దామెర వేంకటపతి	217
41. చిత్రకవి పెద్దన్న	219
42. యాదవామాత్య కవి	220
43. కంసాలి రుద్రయ్య	223
44. ఎలకూచి బాలసరస్వతి	230
45. ముద్దరాజు రామన్న	233
46. చిత్రకవి అనంతకవి	233
47. లింగముగుంట రామకవి	234
48. లింగముగుంట తిమ్మన్న	236
49. వెలగపూడి వెంగనార్యుడు	239
50. రెంటూరి రంగరాజు	240
51. సింహాద్రి వేంకటాచార్యుడు	242
52. చేమకూర వేంకటకవి	243
53. రాజలింగకవి	252
54. చిత్రకవి రమణకవి	254
55. అందుగుల వెంకయ్య	258
56. కాకునూరి అప్పకవి	261
పేర్లుతెలియని ఇతరకవుల గ్రంథాలు	265



క్రీ. శ్రీ. కందుకూరి వీరేశలింగం పంతులుగారు



# ఆంధ్రకవులచరిత్రము.

మ ధ్య క వు లు

కృష్ణదేవరాయలు

ఇతఁ డాముక్తమాల్యద యను నామాంతరముగల విష్ణుచిత్తీయ మనుప్రబంధమును రచించిన మహాకవి. ఇతఁడు కవీశ్వరుఁ డయి విద్వత్సహాకవుల నాదరించుట వలననేకాక మహారాజయి యనేకదేశములను జయించుటవలనఁగూడ సుప్రసిద్ధుఁ డయినవాఁడు. దక్షిణహిందూదేశమును పాలించినరాజులలో నింతదేశమును జయించి యేలినవాఁడును, ఇంత ప్రసిద్ధి కెక్కినవాఁడును, మఱియెవ్వఁడును లేడు. కాబట్టి యీతని చరిత్రమును వ్రాయుటకుముం దీతని పూర్వచరిత్రమునుగూడ సంక్షేపముగాఁ గొంతవ్రాయుట యుచితమని తోచుచున్నది. ఈతని రాజధాని బళ్ళారిమంషలములోని యానెగొందికి సమీపమున తుంగభద్రాతీరమునం దున్న విజయనగరము. ఈవిజయనగరముచకు విద్యానగరమనియు నామాంతరము గలదు. ఈపట్టణము విద్యారణ్యస్వామియని మహాప్రసిద్ధిగన్న మాధవాచార్యులవారి యాజ్ఞచేతఁ గట్టఁబడినది. ఈమాధవాచార్యు లాకాలమునందు బుక్కరాజువద్ద మంత్రిగా నుండెను. కంపభూపతి కుమారుఁడైన బుక్కరాజు క్రీస్తుశకము ౧౩౫౦ సంవత్సరము మొదలుకొని ౧౩౭౯ వ సంవత్సరమువఱకును రాజ్యము చేసెను. ఈరాజు హూణశకము ౧౩౩౬ వ సంవత్సరము మొదలుకొని ౧౩౫౦ వ సంవత్సరము వఱకునుగూడ తనయన్నయైన హరిహరరాజుతోఁ గలిసి రాజ్యము చేసెననియు, ఆకాలమునందుఁగూడ మాధవాచార్యుడే వారికి మంత్రియనియు, వారికిరాజ్యము మాధవాచార్యుని



వలననే వచ్చెననియు, కొందఱుందురుగాని యది యెంతవఱకు సత్యమో తెలియదు. బుక్కభూపాలుని తండ్రియైన సంగ (కంప) రాజాకచిన్న సంస్థానాధిపతియైయుండి, మహమ్మదీయులు దండెత్తివచ్చి హిందూ రాజ్యమును నాశనముచేసి యోరుగంటి ప్రతాపరుద్రుని చేఱగొనిపోయిన కాలములో తనరాజ్యమును పోగొట్టుకొని యుండును. కొందఱుతఁడు గొల్లవాఁడని చెప్పుదురు. కాని యీతని పూర్వస్థితిని నిర్ధారణము చేయుటకుఁ దగినయూధారము లేవియు నిప్పుడు కానరావు. ఈ హరిహర బుక్కరాజులు సహితము ప్రతాపరుద్రుని యవసానదశయందాతని సేనలో దండనాథులుగా నుండిరని యొకానొకరు వ్రాసియున్నారు. ఏదియెట్లున్నను వీ రారంభదశలో రాజ్యహీనులయియుండి తమ ధైర్యసాహసముల వలనను తమ కులగురువైన మాధవాచార్యుని బుద్ధిబలమువలనను రాజ్యము సంపాదించి, స్వతంత్రులై మాధవాచార్యుని మంత్రిగాఁ జేసికొని యీతని యాలోచన ననుసరించి వర్తించుచుండినట్లుమాత్రము నిశ్చయముగా తెలియవచ్చుచున్నది. మాధవాచార్యులు తానొక దేవత నుపాసించి యాదేవతను బ్రత్యక్షము చేసికొని యామెవరముచేత బుక్కభూపాలునకు రాజ్యమిప్పించెనని కొందఱును, లక్ష్మీకటాక్షమునుబొంది సన్నిహితురాలయిన లక్ష్మీదేవిని త న్నైశ్వర్యవంతునిగాఁ జేయుమని కోరినప్పు డామె యీతని కాజన్మమునందు లక్ష్మీలభింపదని చెప్పఁగా జన్మాంతరతుల్యమైన సన్యాసమును స్వీకరించి వైభవములను బొందెనని కొందఱును వ్రాసియున్నారు. ఇవి యిటీసలివారి బుద్ధికల్పితములు. ఇటువంటి కథలను కల్పించుటలో హిందువులకుఁ గల సామర్థ్యము మఱియెవ్వరికిని గానఁబడదు. మాధవాచార్యులకుఁ బూర్వమునందు శంకరాచార్య పీఠమునకు వచ్చిన యతీశ్వరు లాదిశంకరుని వలెను, ఇతర సన్యాసులవలెను పాదచారులయి భిక్షాటనము చేయుచు, శిష్యపరంపరకు తత్త్వబోధను జేయుచువచ్చిరి. ఈ మాధవాచార్యుఁడు

బుక్కరాజువద్ద మంత్రిగానుండి సమస్తవైభవముల ననుభవింపుచు సన్యసింఁచినవాఁ డగుటచేతఁ దాను సన్యాసియయ్యును తొంటివిభవములను విడువఁజాలనివాఁ డయి జనులకుఁ దనయందుఁ గల గౌరవాధిక్యము వలనను, రాజానుగ్రహము వలనను, గజాశ్వాదోళనాది సమస్తరాజ చిహ్నములను ధరించి, పీఠాధిపతుల కిట్టి యైశ్వర్యచిహ్నము లుండవచ్చునని నిబంధనముచేసి సమర్థించుకొనెను. ఏనుఁగులతోను, గుఱ్ఱములతోను, వాద్యములతోను పల్లకులలోనెక్కి సర్వసంగపరిత్యాగులయిన సన్యాసులు మహారాజ వైభవముతో సంచరించుట దేవతావరాయత్తమని సాధించుటకై మనవారీ లక్ష్మీకథను తరువాతఁ గల్పించియుండురు. సన్యాసాశ్రమమును స్వీకరించినప్పుడు మాధవాచార్యులవారు విద్యారణ్యులన్న నామమును స్వీకరించిరి. వీరికాలమునుండియే జగద్గురువుల మనుకొనెడు స్మార్తాచార్యపీఠస్థులయినయతుల కందఱును గజాశ్వాదులును వాద్యములును పెండ్లిపల్లకులును పరంపరగా వచ్చుచున్నవి. ఈ మాధవాచార్యులవారు గొప్ప విద్వాంసులు. ఆదిశంకరుల తరువాత శంకరాచార్య పీఠమునకు వచ్చినవారిలో మాధవాచార్యులకుఁ బూర్వమునందుఁగాని పరమునందుఁగాని యింతటిపండితులు మఱియెవ్వరును లేరు. ఈయన పరాశరమాధవీయ మనుషేర పరాశరస్మృతి కొక్క గొప్ప వ్యాఖ్యానమును, కాలమాధవీయ మనునొక కాలనిర్ణయగ్రంథమును, శంకరవిజయమును, విద్యారణ్యమని ప్రసిద్ధిగన్న వేదభాష్యమును, నూటయెనిమిది యుపనిషత్తుల కొకవ్యాఖ్యానమును, సర్వదర్శన సంగ్రహమును, మాధవసిదానమును రచియించెను. రాఁబోయెడు విజయనగర రాజుల చరిత్రమును దివ్యజ్ఞానముచేత ముందుగానే తెలుపుచు నీ మహావిద్వాంసునిచే రచియింపఁబడిన దన్న కాలజ్ఞానమును పుస్తక మొకటి కలదు గాని యది విజయనగర సంస్థానము క్షీణించినతరువాత రచింపఁబడిన యాధునికగ్రంథ మయియుండును. మాధవాచార్యులవారు తుంగ

భద్రాతీరమునందున్న పంపానగరమునందు జన్మించిరి; వీరు బుక్కభూపాలునికి కులగురువులు; భారద్వాజసగోత్రులయిన తెలుగు బ్రాహ్మణులు; ఈయన తండ్రి మాయణుడు; అన్న సాయణుడు. అన్నయందును తండ్రియందునుగల గౌరవముచేత మాధవాచార్యుల వేదభాష్యములలోఁ గొన్నిటికి వారిపేరులు పెట్టెను. మాధవాచార్యులు తొంబదిసంవత్సరముల ప్రాయమున సిద్ధిపొందిరట; ఈయన ౧౩౩౮ వ సంవత్సరమునందు బుక్కరాజుమంత్రి యైయుండిన ట్లొక తామ్రశాసనమువలనఁ దెలియవచ్చుచున్నది. మాధవీయాదిగ్రంథములలో మాధవాచార్యులవారు తమవంశమును దెలుపుచు వ్రాసిన రెండు శ్లోకముల నిందుఁ జూపుచున్నాను—

శ్లో॥ యస్య బోధాయనంనూత్రం శాఖాయస్యచయాజుషీ

భారద్వాజకులంయస్య సర్వజ్ఞ స్సహిమాధవః

శ్రీమతీయస్యజననీ సుకీర్తి ర్నాయణః పితా

సాయణోభోగ వాధశ్చ మనోబుద్ధిసహోదరౌ.

బుక్కరాజుతరువాత నాతనికి కామాక్షి దేవివలనఁ బుట్టినవారి హరనాథుడు ౧౩౭౯ వ సంవత్సరము మొదలుకొని ౧౪౦౧ వ సంవత్సరమువఱకును రాజ్యము చేసెను. ఈ హరిహరరాజునకు మల్లాదేవినలనఁ గలిగిన పుత్రుడైన వీరప్రాథదేవరాయలు ౧౪౦౨ వ సంవత్సరము వఱకును, ఆతనిపుత్రుడైన విజయభూపతి ౧౪౦౮ వ సంవత్సరము వఱకును, ఆతనికుమారుడైన దేవరాయలు ౧౪౨౨ వ సంవత్సరము మొదలుకొని ౧౪౪౭ వ సంవత్సరమువఱకును రాజ్యము చేసినట్లు శిలాతామ్రశాసనములవలనఁ దెలియవచ్చుచున్నది. కాని వీ రేయేసంవత్సరములయందు సింహాసన మెక్కిరో యేయేసంవత్సరములయందు పరమపదమును పొందిరో నిశ్చయముగాఁ దెలియదు. బుక్కరాజు

కాలమునుండియు వీరికి మహమ్మదీయులతో యుద్ధములు జరుగుచు వచ్చెను. ౧౩౬౪ వ సంవత్సరమునందు మొట్టమొదట బుక్కరాజు మహమ్మదీయులను యుద్ధములో జయించెను. ఆతని పుత్రుడైన హరిహరరాజును మహమ్మదీయులతో యుద్ధము చేసి ౧౩౮౦ న సంవత్సరమునందు తురుష్కులను గోవానగరమునుండి వెడలఁగొల్పెను. ఈ హరిహరరాజు హిందూదేవాలయముల కనేకములకు భూదానములు చేసెను. హరిహరరాజుయొక్క కడపటిదినములలో సాళువగుండరాజు మంత్రిగా నుండెను. గుండరాజు జైమినిభారతము కృతినందిన సాళువనృసింహరాజుతండ్రి. గుండరాజు మంత్రిగాను దండనాథుఁడుగాను ఉండి కొంత రాజ్యమును సంపాదించెను. తదనంతర మాతనిపుత్రుఁడు సాళువనృసింహరాజు దేవరాయలు సంతానము లేక మృతుఁడగుటవలననో మఱియేలాగుననో కర్ణాటకరాజ్యము నాక్రమించుకొనెను. నరసింహరాజునకు తిమ్మరాజున పేరుగల జ్యేష్ఠభ్రాత యొకఁడు గలఁడు. అతఁడే యీశ్వరరాజు తండ్రియైన సాళువతిమ్మరాజని తోచుచున్నది. సాళువనృసింహరాజు భూదానములు మొదలయిన దానము లనేకములు చేసెను. ఇతఁడు చిత్తూరిమండలములోని వందవాసినగరమునకు పడమట నామడదూరములో నున్న వెల్లము గ్రామములోని దేవాలయమునకు శాలివాహనశకము ౧౩౯౧ వ సంవత్సరమునం దనఁగా హూణశకము ౧౪౬౯ వ సంవత్సరమునందుఁ గొంతభూమి యిచ్చెను; ఈతని రాజ్య కాలములోనే చిత్తూరిమండలములోని యావూరుగ్రామముగోని శివాలయమున కొకరిచేత శాలివాహనశకము ౧౩౯౩ వ సంవత్సరమునకు సరియైన క్రీస్తుశకము ౧౪౭౧ వ సంవత్సరమునందుఁ గొంతభూమి యియ్యఁబడినది. ఈ నృసింహరాజు కాలమున తిమ్మరాజు పుత్రుడైన యీశ్వరరాజు దండనాథుఁడుగా నున్నట్లు నరాహపురాణ పీఠికవలనఁ దెలియవచ్చుచున్నది. ఈ నృసింహరాజు మరణానంతర మీశ్వరరాజుపుత్రుఁ

డయిన నరసింహరాజు రాజ్యమునకు వచ్చెను. ఇతఁడు ౧౮౮౭ వ సంవత్సరము వఱకును రాజ్యము చేసినట్లు శాసనములవలనఁ దెలియవచ్చుచున్నది. కొందఱితఁడు ౧౮౦౮ వ సంవత్సరమువఱకు మాత్రమే రాజ్యపరిపాలనము చేసె ననియు, ఆసంవత్సరము మొదలుకొని యీతని జ్యేష్ఠపుత్రుఁ డయిన వీరనృసింహరాయలు పరిపాలనము చేసెననియు చెప్పుచున్నారు. ఇదియే నిజమై యుండవచ్చును. పే రొక్కటియే యై యుండుటచేత శాసనములను పరీక్షించినవారు కొడుకునుగూడ తండ్రినిగా భ్రమించియుందురు. ౧౮౦౯ వ సంవత్సరమునందు కృష్ణదేవరాయల ప్రభుత్వ మారంభమైనది. కృష్ణదేవరాయలు రాజ్యమునకు రాకముం దాతని యన్నయైన వీరనృసింహరాయలు కొంతకాలము రాజ్యము చేసినట్లు కృష్ణదేవరాయల కంకితము చేయఁబడిన గ్రంథములయం దెల్లను జెప్పఁబడియున్నది:—

క. వీరనృసింహుఁడు నిజభుజ

దారుణకరవాలపరుషధారాహతవీ

రారియగుచు నేకాతన

వారణముగ నేలె ధర నవారణమహిమన్.

క. ఆవిభు ననంతరంబ ధ

రావలయుముఁ గాల్యై గృష్ణరాయఁడు చిన్నా

దేవియు శుభమతి తిరుమల

. దేవియునుం దనకుఁ గూర్చుదేవేరులుగన్ — నునుచరిత్రము.

క. వారలలోఁ దిప్పొంబకు

మారుఁడు పరిపంధికంధిమంథాచలమై

వీరనరసింహరాయఁడు

వారాళిపరీతభూమివలయుం బేలెన్.

శా. వీరశ్రీనరసింహశౌరి పిదపఁ విశ్వమనూమండలీ

ధౌరంధర్యమున న్జనంబు ముద మంద న్నాగమాంబానుతూం  
డాదూఢోన్నతిఁ గృష్ణరాయఁడు విభుండై రాజ్యసింహాసనం  
బారోహించె విరోధులు న్గనానశై లారోహముం జేయఁగన్.—

పారిజాతాపహరణము

శిలాతామ్రశాసనాదులవలనఁ దెలియవచ్చెడు వయివిధమునఁగాక  
యీ వంశవిషయ ముయి పలువురు పలువిధముల పరస్పరవిరుద్ధముగా  
వ్రాసియున్నారు. అందుక విధము నిందుక్రిందఁ గనఁబఱచెదను.—

మొదలు — వఱకు

హరిహర రాయలు	1336—1350
బుక్కరాయలు	1350—1379
హరిహర రాయలు	1379—1401
విజయబుక్కరాయలు	1401—1418
పల్లబుక్కరాయలు	1418—1434
గౌడ దేవరాయలు	1434—1454
రాజశేఖర రాయలు	1454—1455
విజయభూపతి	1455—1456
ప్రౌఢ దేవరాజు	1456—1477
వీరప్రతాపరాయలు	1477—1481
మల్లికార్జునరాయలు	1481—1487
రామచంద్రరాయలు	1487—1488
విరూపాక్షరాయలు	1488—1490
నరసింహరాయలు	1490—1495
నరసరాయలు	1495—1504
వీరనరసింహరాయలు	1504—1509
కృష్ణదేవరాయలు	1509—1580

ఈ పట్టిక యొక్క టియే చాలవఱకు శిలాతామ్రశాసనముల లోని కాలము ననుసరించి యున్నది.

కృష్ణ దేవరాయలు జన్మించినదినముగాని సంవత్సరముగాని పరిగణించబడినది. కృష్ణరాయలజనన మొకరు ౧౫౬౫ వ సంవత్సరమునందనియు, ఇంకొకరు ౧౫౮౭ వ సంవత్సరమునందనియు వ్రాసియున్నారు గాని యందేది సత్యమయినదియు నిశ్చయించుట కాధారము లేవియు దొరకలేదు. ఇతఁడు శాలివాహనశకము ౧౩౮౭ వ సంవత్సరమునందనగా క్రీస్తుశకము ౧౫౬౫ వికృతసంవత్సర పుష్యబహుళ ద్వాదశి శుక్రవారమునాఁడు పుట్టిపట్టు తెలిపెడి యీక్రిందిపద్య మొకటి వాడుకలో నున్నది:—

ఉ. అందలి శాలివాహనశకాబ్దము లద్రవసుత్రిసోములన్

వందిత మైనయవ్యవృత్తివత్సరమందలి పుష్యమాసమం

దుం దగుకృష్ణపక్షమున నుండెడిద్వాదశి శుక్రవాసరం

బం దుదయించెఁ గృష్ణుఁడు శుభాన్వితుఁ డానరసింహమూర్తికిన్.

ఇది యెంతవఱకు విశ్వసింపఁదగినదో బుద్ధిమంతులగువా రాలోచించుకొందురుగాక! అయినను, ఇది మొదటివారు చెప్పినకాలముతో సరిపోవుచున్నందున దీని సరికవిశ్వాసార్హముగా నెంచవచ్చును. ౧౫౮౭ వ సంవత్సరములో కావలి వెంకటరామస్వామిగారు కలకత్తానగరమునందుఁ బ్రచురించిన దక్షిణహిందూదేశకవుల చరిత్రములో కృష్ణరాయలు తన నలువదవయేట శాలివాహనశకాబ్దములు ౧౫౮౭ వ సంవత్సరమునందనగా క్రీస్తుశకము ౧౫౮౭ వ సంవత్సరమునందు మృతినొందినట్లు వ్రాసియున్నారు. దీనినిబట్టిచూడగా నీ రాయలవారు హయాణశకము ౧౫౮౭ వ సంవత్సరమునఁ బుట్టిన ట్టేర్పడుచున్నది. అల్లసాని పెద్దన్న చెప్పినట్లు చాటుధారగా వచ్చుచున్న యీక్రింది పద్యములనుబట్టికూడ కృష్ణదేవరాయల మృతికాల మించుమించుగా దీనితో సరిపోవుచున్నది.

ఉ. భోరన యాచకప్రతతి భూరివిషదృశ నొందుచుండఁగా  
 నారయ శాలివాహనశకాబ్దము లద్రియగాబ్ధిసోములం  
 దారణవత్సరంబున నిదాఘదినంబున జ్యేష్ఠశుద్ధ ష  
 స్తీరవివాసరంబున నృసింహుని కృష్ణుఁడు చేరె స్వర్గమున్  
 ద్వారక నున్నకృష్ణుఁ డవతారసమాప్తము నొందు కై వడిన్.

ఈపద్యమునుబట్టి శకాబ్దములు ౧౮౮౭ టికి సరియయిననూనాణ శకము ౧౫౨౮ వ సంవత్సరమునఁ గృష్ణరాయ లంతరించినట్లు కానఁ బడుచున్నను, ౧౫౩౦ వ సంవత్సరమువఱకు నాతని దానశాసనములు విస్తారముగా నున్నందున శాసనములను బరీక్షించిన యిప్పటి వారతఁడు ౧౫౩౦ వ సంవత్సరమునందే మృతినొందెనని నిశ్చయించియున్నారు. ౧౫౨౬, ౧౫౨౮, ౧౫౨౯ వ సంవత్సరములయం దచ్యుతదేవరాయల దానశాసనములు సహితము చెందుచున్నాడు కానవచ్చుచున్నను, అవి కృష్ణరాయల జీవితకాలములోనే చేయఁబడినవి కావచ్చును. కృష్ణదేవ రాయలతండ్రియైన నరసింహరాయనికి తిప్పాంబ యనియు, నాగమాంబ యనియు, ఇద్దఱు భార్యలు గలరు. ఆ యిరువురలో తిప్పాంబ పట్టపురాణియనియు, నాగమాంబ భోగకాంతయనియు, చెప్పుదురు. కొన్ని శాసనములయందుఁగూడ నిట్లే కానఁబడుచున్నది. ఆయిద్దఱు భార్యలలో తిప్పాంబకు వీరచ్యుసింహరాయలును, నాగమాంబకు కృష్ణ దేవరాయలును పుట్టిరి. నరసింహదేవరాయల కోటమాంబ యని యింకొక భార్య యున్నట్లును, ఆమె కచ్యుతదేవరాయలు పుత్రుఁ డయినట్లును, శాలివాహనశకము ౧౮౫౯ వ సంవత్సరమునకు సరియైన నూనాబ్దము ౧౫౩౭ హేవిశంబి సంవత్సరమున చిత్తూరిమండలము లోని నారాయణపురము నొక బ్రాహ్మణునికి దాన మిచ్చుచు నచ్యుత దేవరాయలు వ్రాసియిచ్చిన తామ్రశాసనములోని యీక్రింది వాక్య ములవలనఁ దెలియవచ్చుచున్నది:-



తిప్పజీ నాగలాదేవ్యో కాసల్యా శ్రీసుమిత్రయోః  
జాతౌ వీరనృసింహేంద్ర కృష్ణరాయ మహీపతిః  
అస్మాదోబాంబికాదేవ్యా మమ్యతేంత్రోపి భూపతిః.

కృష్ణదేవరాయలతోడి నరసింహరాజే మధుర శ్రీరంగపట్టణము  
మొదలయినవానిని జయించి తద్దేశముల నాక్రమించినట్లు పారిజాత  
పహరణములోని యీక్రిందిపద్యమువలనఁ దేటపడుచున్నది—

సీ. కుంతలేశ్వరుఁడు చిక్కు పడంగవిద్యాపురంబుఁ గై కొని నిజప్రాధినిఁ  
బారసీకునకు దుర్భరమానవత్వంబుఁ దొలఁగించె మానవదుర్గసీమఁ  
జోళవల్లభునకు సురవధూమధురాధరములిచ్చి మధురాపురంబుగొనియె  
శ్రీరంగ పట్టణసీమ ఖడ్గనటీవినోదంబు హావనేంద్రునకుఁ జూపె  
నతఁడు నుతికెక్కె రామసేత్వంతరాళ  
కలితపోడశ దానవిఖ్యాతయశుఁడు  
మండలీకర మేఘమార్తాండబిరుదుఁ  
డీశ్వరాధిపు నరసపృథ్వీశ్వరుండు.

౧౫౦౯ న సంవత్సరమునకు సరియైన శాలివాహనశకము ౧౪౩౦  
శుక్ల సంవత్సర వై శాఖమాసమునందు సింహాసనమునకు వచ్చువఱకును  
గల కృష్ణరాయచరిత్రము విశ్వాసార్హమైన దేదియు తెలియదు. వీర  
నృసింహరాయని పై నిజాపు ప్రేమముకంటెఁ దండ్రి కృష్ణరాయనియెడ  
నధికప్రేమమును జూపుచు వచ్చెననియు, అదిచూచి సహింపలేక వీర  
నృసింహరాయని తల్లి తన సహత్నిపుత్రుని జంపింపఁ బ్రయత్నింపఁగా  
మంత్రియైన తిమ్మరు సాజాడఁ గనిపెట్టి యాతనిని దాఁచి ప్రాణమును  
రక్షించి కాపాడె ననియు, తరువాతఁ గొంతకాలమునకు నృసింహదేవ  
రాయ లుబ్బుజబ్బుచేత బాధపడుచుఁ బ్రాణావసానకాలమునందుఁ గొడు  
కులను విలిచి తనవ్రేలియుంగరమును దీసికొన్నవాఁడు రాజ్యార్థుఁ డని

చెప్పినప్పుడు తక్కినవారు తీయుట కుపాయముతోఁచక యూరకుండగాఁ గృష్ణరాయలు తనచేతిఖడ్గముతో జనకునివేలు నటికి యుంగరమును గైకొనెననియు, అతని నాహసమునకు మెచ్చి తండ్రి యాతనినే పట్టాభిషిక్తుని జేయ నియమించి దేహవియోగమును బొందెననియు కథలు చెప్పుదురు. నరసింహరాయని యనంతరమున జ్యేష్ఠుడయిన వీరనృసింహరాయఁడే రాజ్యమునకు వచ్చినట్టు కృష్ణరాయని కంకితము చేయఁబడిన మనుచరిత్రాది గ్రంథములే చెప్పుచున్నందున, ఈ కడపటిసంగతి సత్యమయి యుండదు. కృష్ణదేవరాయఁడు సింహాసనమునకు వచ్చిన శీఘ్ర కాలములోనే యుద్ధయాత్రచేసి తన రాజ్యమును నానాముఖముల వ్యాపింపఁజేసెను. దానీచుత్రుఁ డగుటచేత నాతనికి సత్కులీనులగు రాజులెవరును గన్య నియ్యనందున సింహాసన మెక్కునప్పటికి వివాహము కాలేదు. కృష్ణరాయలు ౧౫౧౩ వ సంవత్సరమునందు దక్షిణ దిగ్విజయ యాత్రకు బయలువెడలి మహిసూరుదేశములోని యుమ్మటూరు, శివ సముద్రము, శ్రీరంగపట్టణము లోఁబలుచుకొని గంగవంశరాజులను జయింపఁగా, తరువాత మహిసూరుదేశముతయు స్వాధీనమయినది. ఈ దేశమును జయించినసంగతి పారిజాతాపహరణములోని ద్వితీయాశ్వాసాంతముందలి యీ క్రిందిపద్యమునందు సూచింపఁబడినది:—

శా. సమ్మర్దక్షమధీనిబంధనవిధాసంక్రందనాచార్య శూ  
రమ్మన్యాచలవజ్రపాత జగతీరక్షాంబుజాక్షౌ శర  
ధ్యమ్మార్గస్థశాస్య రాజ్యసమ సహ్యాప్రోద్భవాతీరభా  
గుమ్మత్తురి శివంసముద్రపుర వప్రోమ్మాలనాడంబరా.

ఆ సంవత్సరమునందే కృష్ణదేవరాయలు నెల్లూరిమండలములోని యుదయగిరిమీఁదికి దండెత్తి, దాని కధికారిగావున్న వీరభద్రపాత్రుని పినతండ్రియైన ప్రహరేశ్వరపాత్రుని జయించి యామర్లముచు సాధించెను. అటుతరువాతఁ గృష్ణరాయల మంత్రియైన యప్పాజీ యను నామాంత

రము గల తిమ్మరుసు (సాళువతిమ్మరాజు) నెల్లూరిమండలములోని కని  
గిరి (కనకగిరి) కి రాజయినట్టియు, ఓరుగంటి ప్రతాపరుద్రుని సంతతి  
వారిలోఁ గడపటివాఁ డయినట్టియు వీరరుద్రగజపతి కాలనికొమార్తెను  
కృష్ణరాయల కిచ్చి వివాహము చేయునుని సందేశము పంపెను. అతఁడు  
హీనకులుఁడైన కృష్ణరాయనికిఁ దనపుత్రిక నియ్యనని స్పష్టముగాఁ జెప్పి  
యటువంటి బలవంతునితో విరోధము పెట్టుకొనుటకు సాహసించఁజాలక,  
కొమార్తె నిచ్చెనని నని చెప్పి రాయలను మంత్రిసహితముగా రప్పించి,  
అంతఃపురము చొచ్చినప్పుడు రాజుప్రాణములు గొనఁ బ్రయత్నించెను.  
కోటలోఁ బ్రవేశించిన తరువాత మంత్రియైన తిమ్మరు సీమోసమును  
గసపెట్టి రాజుప్రాణములు కాపాడుటకై తాను రాజువేషమును వేసికొని  
కృష్ణరాయనికి సేనక వేషమువేసి తన వెంటఁగొనిపోయెను. కాని కృష్ణ  
రాయనిచేతివ్రేలినున్న ముద్రయుంగరమునుబట్టి యతఁడేరాజని యతః  
పురములోనివా రానవాలు పట్టిరి. ప్రాణోపద్రవము సంభవించునున్న  
యీ సమయమునందు నీమంతుఁడైన మంత్రియుపాయమువలన రాజు  
తానును మంత్రియు నెట్లొ ప్రాణములు దక్కించుకొని పాటిపోయి  
స్వదేశమును జేరిననోడనే సేనలనుగూర్చి కనిగిరిమీఁద దండెత్తివచ్చి  
వీరరుద్రునిరాజ్యమును, అతనిపుత్రికయైన చిన్నాదేవినిగైకొని, ద్రోహి  
యైన యాతనిఁ జంపక కుటుంబసహితముగా వింధ్యపర్వత ప్రాంతము  
లకుఁ బాఱఁద్రోలెను. వీరరుద్రునిశుద్ధాంతస్త్రీలు వింధ్యపర్వతము  
పాలైన నంగతిని మనుచరిత్రమునం దల్లసాసి పెద్దన యారీతిగా వర్ణించి  
యున్నాఁడు :—

మ. ధరకెంధూళులు కృష్ణరాయలచమూఢాటీగతి నిన్వింధ్యగ

హ్వరముల్పూఱుగఁ జూచి తారచటఁ గాపైయుండుటం జాల న

చ్చెరువై యెఱ్ఱనివంతచీకటులు వచ్చెం జూడరేయంచు వే

సారిదింజూతురు వీరరుద్రగజరాట్టుద్ధాంతముగ్గాంగనల్.

కృష్ణరాయలు ౧౫౧౫ వ సంవత్సరమునందు పూర్వదిగ్విజయ యాత్ర వెడలి, ఆ సంవత్సరమునందె కొండవీడు, బెల్లముకొండ, బెజవాడ, కొండవల్లి, రాజసుహేంద్రవరము మొదలయిన ప్రదేశములను జయించి, ౧౫౧౬ వ సంవత్సరమునందు విశాఖపట్టణమండలములోని భీమునిపట్టణమున కయిదుక్రోసులదూరములో నున్న పొట్నూరివద్ద రాతిజయస్తంభమును వేయించి, ఆమండలములోని నీరసల్లి తామ్రాకాలోని పడ్డాది జయించి, ఉత్కలదేశములోని కటకపురమువఱకును బోయి కటకపురమును గాల్పగా, కళింగదేశాధిపతియై యోద్ధాదేశమును బాలించుచుండిన బ్రతాపరుద్రదేవుడు తనకుమా రెయైన దిగుమలదేవిని రాజున కిచ్చి వివాహముచేసి సంధి చేసికొనెను. అందుచేతఁ గృష్ణదేవ రాయలు రాజసుహేంద్రవరమువఱకును గల కళింగదేశమును మరలఁ బ్రతాపరుద్రదేవుని కిచ్చివేసి, ౧౫౧౬ వ సంవత్సరాంతమున కాంచీ పురము ప్రవేశించెను. ఈతని ప్రథమభార్యయైన చిన్నదేవికి అన్న పూర్ణాదేవియనియు నామాంతరముగలదు. ఈతనికిఁ దిగుమలదేవియు నన్నపూర్ణాదేవియు నిద్దఱుభార్యలగుటను గృష్ణదేవరాయలు తాను విష్ణు చిత్రియమునం దిట్లు తెలిపియున్నాఁడు.—

క. ఆవిభు ననంతరంబ ధ

రావలయముఁ బూని తీవు రహిమైఁ దిరుమ

లేనియును నన్నపూర్ణా

దేవియుఁ గమలాబ్జముఖులు దేవేరులుగన్.

ఈతఁడు పూర్వదిగ్విజయయాత్రలో సింహాచలమును దర్శించి సహ్యమ భార్యాసహితముగాఁ జేసినదానమునుగూర్చి సింహాచలదేవాలయములో నేడవ స్తంభముమీఁదఁ జెక్కించిన యాక్రిందియంశమును విశాఖపట్టణమండలచరిత్రమునుండి తీసికొనుచున్నాను.—

“శుభమస్తు శ్రీమన్ మహారాజాధిరాజ పరమేశ్వర మూరు  
 రాయరగండ ఆదిరాయ విజయభాషాగీత ప్రవర రాయరగండ యవన  
 రాజ్యసంస్థాపనాచార్య శ్రీవీరప్రతాపకృష్ణ దేవమహారాజులువిజయనగరాన  
 సింహాసనస్థుడై పూర్వదిగ్విజయయాత్రకు విచ్చేసి ఉదయగిరి, కొండవీడు,  
 కొండపల్లి, రాజమహేంద్రవరము మొదలయిన దుర్గాలు సాధించి సింహా  
 ద్రికి విచ్చేసి స్వస్తి శ్రీ విజయాభ్యుదయ శాలివాహనశక వర్షంబులు  
 ౧౪౩౮ అగు నేటి ధాత సం॥ చైత్ర బ ౧౨ స్థిరవారాన సింహాద్రినాథు  
 దర్శించి తమతల్లి నాగాదేవమ్మగారికిన్ని తమతండ్రి నరసరాయునిగారికిన్ని  
 పుణ్యముగాను దేవునికి సమర్పించిన కంఠమాల ౧-కి ముత్యాలు ౯౯౧  
 వజ్రమూణిక్యాల కడిమీలకొడు ౧-టి శంఖచక్రాల పతకం ౧-న్ని  
 పయిడిపళ్ళెం ౧-న్ని శూకాలు ౧ ౪౪౨౯౨ కానిమాడలు ౧ ౨౦౦౦  
 తమదేవి చిన్నాదేవమ్మగారిచేతను సమర్పించిన పతకం ౧-కి ౧ ౫౦౦  
 తిరుమలదేవమ్మగారిచేతను సమర్పించిన పతకం ౧-కి ౧ ౫౦౦ యింత  
 మట్టుకు సమర్పించిన ధర్మశాసనము.”

కృష్ణరాయలవిజయములనుగూర్చి పారిజాతాపహరణమునందును,  
 మను చరిత్రమునందును జెప్పబడిన కొన్ని పద్యముల నీం దుదహరించు  
 చున్నాను.—

- చ. మునుకొని కొండవీటికడ మూఢత రుద్రుఁడు కృష్ణనందను  
 స్మనశిజునిన్ జయించె నది మాచుషమే నరసేంద్రు కృష్ణరా  
 యన్యపతి కొండవీటికడ నాహనభూమిఁ బ్రతాపరుద్రనం  
 దనుఁ డగువీరభద్రుఁ గరుణామతిఁ గాచె జగత్ప్రసిద్ధిగన్.
- చ. నెలకొని కృష్ణరాయధరణీవిభుఁ దుత్కలభూమిపాలుతోఁ  
 గలన నెదిర్చి హస్తీకరకాండతతు ల్మసకంపుఁబొములై  
 మలసినచోటఁ గూడిన సమగ్రయశోవసనంబు గప్పి తా  
 వలవఁగఁ జేసె భూసతిని వశ్యవిధిజ్ఞుఁడుగాన నేర్పునన్.

సీ. ఉదయాద్రి వేగనత్యుద్ధతి సాధించెవినుకొండ మాటమాత్రన హరించె  
 గూటము ల్పెదరంగఁగొండవీడుగలించె బెల్లముకొండ యచ్చెల్ల జెఱిచె  
 వేలుపుకొండ నుద్వృత్తి భంగము సేసె జల్లిపల్లె సమగ్రశక్తిఁగూల్పె  
 గినుకమీఱ ననంతగిరి క్రిందుపడఁజేసె గంబంబుమెట్లు గ్రక్కునఁగదల్పె  
 బలనికాయము కాలుముట్టల నడంచు  
 గటకమును నిక ననుచు సుత్రులమహీశుఁ  
 డనుదినమ్మును వెఱచు నెవ్వరికి నతఁడు  
 రాజమాత్రుండె శ్రీకృష్ణరాయవిభుఁడు :—చారిణితాపహరణము.

సీ. తొలుదొల్త నుదయాద్రిశిలఁదాఁ కిఠిండించు నసిలోహమున  
 వెచ్చనయిజనించె  
 మఱికొండవీ డెక్కి మార్కొని నల్లయైనయలకసవాపాత్రు నంటిరాఁజె  
 నటసాగి జమ్మిలోయఁబడి వేగదహించె ఁగోనబిట్టెరృఁగొట్టానఁదగిలె  
 గనకగిరిస్థూర్తి గరఁచె గౌతమిఁ గ్రాఁచె నవులనాపొట్టూరు రవులు  
 కొనియె

మాడెములు వ్రేల్చె నొడ్డాది మసియైనరృఁ  
 గటకపురిఁ గాల్చె గజరాజు గలఁగిపఱవఁ  
 దోఁకచిచ్చన నొర యుద్ధరతఁ గృష్ణ  
 రాయబాహుప్రతాపజాగ్రన్మహాగ్ని.

చ. అభిరతిఁ గృష్ణరాయఁడు జయాంకములన్ లిఖించి తాళన  
 న్నిభముగఁ బొట్టుచూరికడ నిల్పినకంబము సింహభూధర  
 ప్రభు తిరునాళ్ళకుం దిగునురప్రకంబు కళింగమేదిసీ  
 విభు నపకీర్తికజ్జలమువేమఱుఁబెట్టిపఱించు నిచ్చలున్ :- మనుచరిత్రము.

పూర్వదిగ్విజయయాత్ర చేసి వచ్చినతరువాత మూడుసంవత్సర  
 ములవఱకును కృష్ణదేవరాయలు యుద్ధము లేమియుఁ జేసినట్టు కానఁ  
 బడదు. అతఁ డాకాలమునందంతటను విద్యావ్యాసంగమునందు ప్రౌఢు

పుచ్చుచుండెను. అల్లసానిపెద్దన తనస్వారోచిషమును చరిత్రమును, నంది  
తిమ్మన తనపారిజాతాపహరణమును, ౧౫౧౩ వ సంవత్సరమునకు తరు  
వాతను ౧౫౨౦ వ సంవత్సరమునకు లోహలను కృష్ణదేవరాయనికంకితము  
చేసిరి. ౧౫౧౯ వ సంవత్సరాంతమునందు బీజపురమహమ్మదీయులతో  
యుద్ధము చేసి, ౧౫౨౦ వ సంవత్సరమునందు సుల్తానయిసయేడిల్ ఖానుని  
జయించెను. ఈయుద్ధవార్త పూర్వోక్తములైన రెండుగ్రంథములయందు  
నుదహరింపఁబడికపోవుటచేత నవి యీ యుద్ధమునకుఁ బూర్వమునందే  
రచియింపఁబడినట్లు నిశ్చయింపవలసియున్నది. అయినను గృష్ణదేవ  
రాయలే తన యాముక్తమాల్యదయొద్దీయుద్ధవృత్తాంతము నీక్రింది  
పద్యముచే జెప్పియున్నాఁడు :—

మ. అలుక న్నోటకధట్టికాఖురిపుటోహల్య న్దురాసానిపు  
చ్చలువోఁ నున్ని చలచ్చమూగజమదాసారపులిగ్గీర్తిపు  
ష్కలసస్యం బిడి గోకధాటి బళిరా కట్టించితో దృష్టి కే  
గులఖానోగ్రకపాల మర్థపహరిద్భాజంగలశ్రేణికన్.

పయిపద్యమునుబట్టి యాముక్తమాల్యద ౧౫౨౦ వ సంవత్సర  
మునకుఁ దరువాత రచియింపఁబడిన స్లేర్పడుచున్నది. ఓరుగల్లు, గోల  
కొండ మొదలయిన సంస్థానములనుగూడ జయించి యితఁడు తనరాజ్య  
మును దక్షిణహిందూస్థానమునందంతటను వ్యాపింపఁజేసెను. ఈదక్షిణ.  
దేశమును పాలించినరాజులలో నింతిగొప్పరాజ్యమేలినరాజు మఱియెవ్వఁ  
డును లేడు. ఒడ్డిరాజు లయిన గజపతులను, తురుష్కరాజు లయిన  
యశ్వసతులను, తెలుగురాజు లయిననరపతులను, జయించుటచేత నీత  
నికి మూరురాయరగండఁడని బిరుదు కలిగినది. ఇటువంటి బిరుదము  
లనేకము లీయనకుఁ గలవుగాని యవి యన్నియు నిండు వివరించుట  
యనావశ్యకము. ఈతఁడు శ్రీరంగపట్టణము, మధుర, తిరుచనాపల్లి,  
మథురాయాళము మొదలయిన దేశములను పాలించుటకు తెలుగునాయకు

లను పాలకులనుగా నేర్పఱచెను. ఈతఁడే తుంగభద్రదానదికి విజయనగర మువద్ద వంతెన కట్టెను. ఈతనికి తిమ్మరుసు మంత్రిగా నుండెనుగాని యతఁడు రాజునకంటె మూఁడు సంవత్సరములు ముందుగా మృతి నొందెను.

ఈకృష్ణదేవరాయలది తుఘవవంశము. ఇంటిపేరు సాళువవారు; పూర్వు లావఱకు వసియించిన గ్రామనామములనుబట్టి సంపెటవా రనియు, సెలగోలవా రనియు కూడ గృహనామము గలదు. ఈకడపటి రెండుపేరులును కరణములు వ్రాసియుంచిన కొండవీటికవితె చరిత్ర మునం నుదాహరింపఁబడి యున్నవి. ఇంతవఱకును రాజయొక్క విజ యములనుగూర్చి సంతేపముగా వ్రాసియున్నాను. ఇక నీతనిచాండిత్య ప్రభావాదులనుగూర్చి కొంత ప్రాయవలసి యున్నది. పూర్వకాలము నందు భోజరాజు సంస్కృతభాష నాదరించినట్లే యితఁ డాంధ్రభాష నాదరించి కవులను సమ్మానించి గ్రంథరచన చేయించుటచేత నీతని కాంధ్రభోజుఁడని బిరుదనామము గలిగినది. ఇతఁడు కవుల నాదరించి కావ్యములు చేయించుటయేకాక తానుగూడ విద్వాంసుఁడై సంస్కృ తాంధ్రములయందు గ్రంథములను రచియించుటకు సమర్థుఁ డయియుం డెను. ఈతఁడు సంస్కృతమునందుఁ బెక్కుగ్రంథములు రచించినట్లు విష్ణుచిత్తీయమునందలి యీహద్యమునందుఁ జెప్పఁబడియున్నది. —

సీ. పలికి తుత్ప్రేక్షోపమల జాతిపెం పెక్క రసికులొనన మదాలసచరిత్ర  
భావధ్వనివ్యంగ్యసేవధిగాఁగఁ జెప్పితివి సత్యావధూప్రీతినంబు  
శ్రుతిపురాణోపసంహిత లేర్చి కూర్చితి సకలకథాసారసంగ్రహంబు  
శ్రోత్రఘృచ్చటలు విచ్చుగరవించితిను క్తినై పుణిజ్ఞానచింతామణికృతి  
మఱియు రసమంజరీముఖ్యమధుర కావ్య  
రచనమెప్పించుకొంటి గీర్వాణభాష



నాంధ్రభాష యసాధ్యంబె యందు నొక్క  
కృతి వినిర్మింపు మీక మాకుఁ బ్రయముగాఁగ.

అయినను కృష్ణదేవరాయలు రచించిన యాసంస్కృత గ్రంథము లేవియు నిప్పుడు గానరాకున్నవి. సంస్కృతముమాట యెటు న్నను కవులను బ్రోత్సహించి కావ్యములను చేయించియు తాను జేసియు తెలుఁగుభాష కీయన మహాపకారము చేసి యున్నాఁడు. ప్రబంధరచనము క్రొత్తగా నీ కృష్ణదేవరాయల కాలమునందే యారంభ మైనది. అంతకుఁ బూర్వమునందున్న కవులు సంస్కృతమునుంచి యిహాసములను బురాణములనుమాత్రము తెనిగించుచు వచ్చిరి. వారిలోఁ గేతన యనుకవి యాజ్ఞవల్క్యధర్మశాస్త్రమును, దండివిరచితమైన దశకు మారచరిత్రమును, శ్రీనాథుఁడనుకవి శ్రీహర్ష విరచితమైన నైషధకావ్య మును పద్యకావ్యములనుగాఁ దెలిగించిరి. బాణవిరచితమైన కాదంబరి యాంధ్రీకరింపఁబడినట్లు కానఁబడుచున్నదిగాని కొన్ని లక్షణగ్రంథముల యందుహరింపఁబడిన పద్యములుతక్క గ్రంథ మెక్కడను పూర్ణముగా దొరకకున్నది.

నీది యెట్లున్నను గృష్ణదేవరాయునికిఁ బూర్వకాలమునందలికవులు రచించిన యాంధ్రగ్రంథములన్నియు సంస్కృతమునుండి చేసిన భాషాం రములేకాని స్వబుద్ధికిల్పితముగా రచించిన నూతనగ్రంథముం దొక్క టియుఁ గానరాదు. తెలుఁగునందు నూతనముగా ప్రబంధరచనచేసి తరు నాతివారికి దారిచూపినవాఁడు కృష్ణదేవరాయని యాస్థానకవియైన యల్లసాని పెద్దనామాత్యుఁడు. ఆతఁడు రచించిన మొదటిప్రబంధము స్వారోచిషమునుసంభవమును మనుచరిత్రము. ఈ గ్రంథమునందలి కథ మార్కండేయ పురాణమునుండి గ్రహింపఁబడినది. మొట్టమొదట నీమనుచరిత్రమును ప్రబంధరూపమున రచింపఁబట్టియే పెద్దనాథ్యున కాంధ్రకవితాపితామహుఁ డను బిరుదనామము కలిగినది.

కృష్ణదేవరాయలకు సంస్కృతాంధ్రములయం దసాధారణపాండిత్యము గలిగియుండుట నాతఁడు రచించిన యాముక్తమాల్యదయే సహస్రముఖముల ఘోషించుచున్నది. ఆముక్తమాల్యద కృష్ణరాయ కృతియు కాదనియు దానిని తదాస్థానకవియైన పెద్దనార్యుఁడు రచించి పుస్తకమునఁ దప్రభువునకుఁ గర్తృత్వమును నారోపించెననియు వాడుక కలదుగాని యదియంతగా విశ్వసనీయముగాదు. కృష్ణదేవరాయ లల్లసాని పెద్దనను, రామరాజభూషణుని, ప్రబంధములను రచించి తెమ్మని మూర్ఖుఁడొపించెననియు, తదాజ్ఞానుసారముగా వారిగువురును గ్రంథరచనచేసి తనుప్రబంధములను దీసికొనిరాఁగాఁ జూచి రాజు వసుచరిత్రమునకంటె మనుచరిత్రము లేతపాకమునఁ బడినదని యభిప్రాయము తెలిపెననియు, అందుమీఁద పెద్దన “యాముక్త మాల్యద” యనుపేర విష్ణుచిత్తుని చరిత్రమును రచించి తీసికొనిరాఁగా విష్ణుచిత్తీయము ముదురుపాకముగా నున్నదనియె ననియు, చెప్పుదురుగాని యదియంతయు నిటీవలివారి స్వకపోలకల్పితము. వసుచరిత్రమును రచించిన రాజరాజభూషణుఁడు కృష్ణదేవరాయని కాలమునం దుండెనో లేడోయని సందేహింపవలసి యున్నది. ఉండినక్షమున నతఁ డాకాలమునఁ బిన్నవయసువాఁడయి యుండవచ్చును. ఆముక్తమాల్యదయు మనుచరిత్రమును రచింపఁ బడినతరువాత నేబదియేండ్లకుఁగాని రామరాజభూషణుఁడు వసుచరిత్రమును రచింపలేదు. కాబట్టి పయికథ యెంతమాత్రమును నమ్మదగినదికాదు. ఆముక్తమాల్యదకును, మనుచరిత్రమునకును శైలియందు విశేషభేద ముండుటచేతను, ఆముక్తమాల్యద వ్యాకరణదోషయుక్తమయినదిగా నుండుటచేతను, ఆరెండుపుస్తకములు నేకకవిచే రచింపఁబడినవి కావని నిశ్చయముగాఁ జెప్పవచ్చును. పెద్దనకవిత్వములో లేనియికారసంధులును, తత్సమశబ్దములం దకారసంధులును, క్షార్థక సంధులును, ఆముక్తమాల్యదయందుఁ గానఁబడుచున్నవి అందుఁ

గొన్నిటి నిందు క్రిందఁ జూపుచున్నాను :—

ఇ క ర స ం ధు లు.

౧-గీ. నిం గిటు త్రిశంకుశతన మాతంగవాటి

యయ్యె నీక నుండఁదగదని యవనికరిగి

నట్టి నక్షత్రతారాగ్రహళియనఁగఁ

గాంతనవరత్నరాసు లంగళ్ళఁ బొలుచు. ఆ ౨.

ఇందు మొదటిపాదమునందు “నింగి + ఇటు = నింగిటు” అని ప్రయోగింపఁబడినది.

౨-చ. హతల నొనర్చె మోహితల నల్ల యయోముఖ నాపులస్త్య భూ

సుతను విరూపలాట ననుచో ముసలిక బెదనిట్టతాడువం

టతివ రమించెఁ దా ముసలి యయ్యు రహిన్మణుగుజ్జప్రేష్యకై

ధృతిచెడి యుగ్రసేనునకుఁ బ్రేష్యత నొందియు దిద్ది యేలఁడే. ఆ-గీ

ఇందు మూడవపాదమునందు “నిట్టతాడువంటి + అతివ = నిట్టతాడు వంటివ” అని ప్రయోగింపఁబడినది.

తత్సమములం దకారసంధులు.

౧-చ. అడుగుననుండియుం బదిలమై చద లంటెడుకోటనొప్పు ప్రో

ల్చెడనికడంక దంచెనపుచేతులఁ గం గనుకాసె దూఱఁగా

నడుమనె యున్నిఁజేసి యల నాకపురి న్సరికై పెరింగి లా

వెడలఁగఁ బట్టివేయుటకు నెత్తె ననం జను మల్లుపోరునక. ఆ-౨

ఇచ్చట రెండవచరణమున “గంగ + అను = గంగను” అని ప్రయోగింపఁబడినది.

౨-చ. తడితల డిగ్గిముంప జడతం దుదటెప్పలఁ గన్నువిప్పి పు

ల్పొడుచుచు నీరు ముంగరబబోలిక ముక్కులఁగూడ నోటఁ గొం

తోడియుచు గూటికట్టి సగ మొత్తుచు తెక్కవిదిర్చు మున్నగా

వడఁకుటకాక చేప్పుడిగవత్తుము పయలుబానువుల్ చొరన్. ఆ-౪

ఇచట నాలవచరణమందు “చేష్ట + ఉడిగె = చేష్టుడిగె” అని ప్రయోగింపబడినది.

3-శా. అబ్రహ్మణ్యము లోనవై చుకొనె నన్యాయంబున న్నత్సతం  
దాబ్రహ్మదులమేర నిల్పియుఁ బ్రభుత్వం బూదియుం ద్రోతురే  
యీబ్రహ్మాంధ్విజుఁ జూడరయ్య సభవా రీరంగభ ర్తంచు దుః  
ఖాబ్రాళింబడి బాప్పకంతుఁడు సముద్యద్దోఃకలాలుండునై. ఆ-౬

ఇచట మూడవచరణమున “రంగభ ర్త + అంచు = రంగభ ర్తంచు” అని ప్రయోగింపబడినది.

౧సీ. కొంగవల్నఱుకులంగుళులఁబట్టుకజబ్బలంటఁగుట్టిడవెజ్జనరయువారు  
తలఁబడ్డ గుదియదెబ్బలఁబాతమసియిడియంబలిగంజండ్లనడుగువారు  
తమనేగఁజెప్ప లో దయమీఱి వినిచీరఁజిం చిచ్చువారి దీవించువారు  
నొలఁబడ్డ నెపమునఁ గలలేసిసిరిఁజెప్పి చుట్టలపై దాడి వెట్టువారు  
నై నపాంథులచేతఁ గ్రందె నయూళ్ల  
జాడగా నిటఁ దెచ్చి యిన్నీడడించి  
వారు నీ రానఁబోవనొ వ్వారిమగిడి  
వచ్చువారోన నీరూపువచ్చెనాకు. ఆ-౬

ఇచ్చట మూడవపాదమునందు “చించి + ఇచ్చు = చించిచ్చు” అని ప్రయోగింపబడినది. మరియు నీపద్యమునందే మొదటిచరణమున “పట్టుకొని” యనుటకు “పట్టుక” యనియు, రెండవచరణమందు “గంజి + ఇండ్ల = గంజిండ్ల” ననియు వ్యాకరణగుప్తములయిన ప్రయోగము లున్నవి. ఈవిధముగానే,

శా. ఎట్టూ యిట్టగుణయ్యపల్క- దయలే కిన్నాళ్లు నీకూడె యీ  
పొట్టంబెట్టి మహాఘులబ్ధిఁ దమవుం బోషించి యెన్నాళ్ల కే  
నెట్టే నొక్కతపస్వి యొక్కవ్రతి రాడే చూడడే తత్కృత  
బుట్టు న్నిగద దీని నా నొదవి యోవున్యాయ్మ యెట్లంటివే - - ఆ ౬.

“పుట్టునీ గెద” (పుట్టుక + ఈగెద) మొదలయిన వ్యాకరణ విరుద్ధములైన ప్రయోగములు మఱి కొన్నియందునుఁ గానవచ్చుచున్నవి. కాఁబట్టి యీ యాముక్తమాల్యద సర్వలక్షణవేత్త యయిన యల్లసాని పెద్దన విరచితము కాదనుట స్పష్టము. అంతేకాక యీపుస్తకము పెద్దనకవనమువలె మృదూవైనదియు, నల్లికగలదియుఁగాక కటుపద భూయిష్టముగా నున్నందునను పెద్దనార్యకృతము కాదని నిశ్చయింపవలసి యున్నది. అయినను కృత్యాద్యవస్థయందు వంశావళిలో పెద్దన ప్రణీత మయిన మనుచరిత్రములోని పద్యములే యందుఁ గానఁబడుచున్నందున రెంటికిని గృహీత ర్థ లొక్కరేయని యూహింపవలసి యుండునని కొందఁ జింతించుచుగాని యాయూహ సరియైనది కాదు. వంశావళిలో కృష్ణదేవరాయని జయములును గుణివర్ణనలు చూత్రమే యధికముగా నున్నందున, ఆత్మస్తుతిని దన పద్యములతోఁ జేసికొనుట కిష్టములేనివాడయి కృష్ణదేవరాయలు ప్రథమపురుషములను మధ్యమపురుషములనుగా మార్చి వేంకటేశ్వరుఁడు తన్నుఁగూర్చి పలికినట్లుగా మనుచరిత్రములోని పద్యములనే తన యాముక్తమాల్యదయందు వేసికొనియుండును. అయినను విష్ణుచిత్తీయమునందు ముఖ్యముగా నయినదవ యాతవ యాశ్వానములయందు పెద్దనపద్యములవంటి “యల్లిక జిగిబిగి” గల పద్యములును బెక్కులు కానఁబడుచున్నందునఁ గృష్ణదేవరాయలు తన యాస్థాన కవి శ్వరులైనవారి సాహాయ్యమును స్వగ్రంథరచనమునందుఁ బొందియుండును. ఒక్కసాహాయ్యమే యనవలె? ఆ యిరువురుకవులును ముఖ్యముగా నాంధ్రకవితాపితామహుఁడని పేరొందిన యల్లసాని పెద్దనయు రచించిన పద్యములే పెక్కు లాముక్తమాల్యదయందున్నట్లు కానఁబడుచున్నవి. అంతమాత్రముచేత గ్రంథకర్తృత్వమును వారి కారోపించుట వలనుపడదు. గ్రంథమును రాజేచేయఁగా తదాస్థానకవులు కొన్నిపద్యములను మార్చియు, కొన్నిపద్యములను తమవిచేర్చియు నుందురు. కృతి

కర్త కృష్ణదేవరాయలనుట కాశ్వాసాంతమునందును కృత్యాదియందును జెప్పబడుటమాత్రమే కాక “పలికితు శ్రేష్ఠోపమల” నిత్యాది పద్యములో నుదాహరింపబడిన తద్రచిత గ్రంథనామములును తత్కర్తృత్వమును స్థాపించుచున్నవి.

ఈ కృష్ణరాయలు కవిత్వమునందు సమర్థుడని యాతనికాలమునం దాము క్తమాల్యదను రచించుటకుముందే యాతని యాస్థాన కవులు చెప్పియుండుటకూడ విష్ణుచిత్తీయము కృష్ణరాయకృత మగుటను స్థిరీకరించుచున్నది. ఈరాజు కవిత్వమునందు నిపుణుడగుటను సూచించుచు రాజునుగూర్చి “కవితాప్రావీణ్యఫణీశ” యను విశేషణము నుపయోగించిన పారిజాతాపహరణములోని నంది తిమ్మనార్యునిపద్యము నొకదాని నిందు క్రిందఁ బొందుపఱచుచున్నాను:—

క. శ్రీ వేంకటగిరివల్లభ

సేవాపరతంత్రహృదయ చిన్నమదేపి

జీవితనాయక కవితా

ప్రావీణ్యఫణీశ కృష్ణరాయమహీశా. ఆ ర.

అక్కడక్కడ వ్యాకరణ స్థాలిత్వము లున్నను కటువుగానున్నను మొత్తముమీఁద విష్ణుచిత్తీయముయొక్క కవిత్వము మిక్కిలి ప్రౌఢముగాను, అర్థగాంభీర్యము కలదిగాను, అలంకార బహుళమయి స్వభావవర్ణనలు కలదిగాను ఉన్నది. అందుచేతనే రేఫ శకటరేఫములనిమిత్తముయి పెనఁగులాడిన యప్పకవివంటివాఁడు సహితము యతిప్రాసములయందు ద్విరేఫమైత్రి వంగీకరించిన యీ కవిగ్రంథమును గుణబాహుళ్యమును బట్టి లాక్షణికమైనదానినిగా వంగీకరించి తన లక్షణగ్రంథమునం దాముక్తమాల్యదనుండి పద్యములను లక్ష్యములనుగాఁ దీసికొని యున్నాఁడు.

తాను బూర్వము దిగ్విజయయాత్రకు వెడలి బెజవాడయందుఁ గొన్నిదినములుండి కృష్ణామండలములోని శ్రీకాకుళమునందలి యాంధ్ర విష్ణుదేవుని సేవింపఁబోయిన హరివాసరమునాటి యాదేవుఁడు స్వప్నములోఁ తోచి వేంకటేశ్వరుని కంకితముగాఁ దెనుఁగుగ్రంథమును జేయుమనఁగా విష్ణుచిత్తమును రచించినట్లు కవి తనగ్రంథమునం దీక్రింది వచనములతోఁ జెప్పియున్నాఁడు.


“...కళింగదేశవిజగీషామనీషం దండెత్తిపోయి విజయవాటిం గొన్నివాసరంబులుండి శ్రీకాకుళ సకేతునుండగు నాంధ్రమధుమధను సేవింపఁబోయి హరివాసరోపవాసం బచ్చటఁ గావింప నప్పన్యారాత్ర చతుర్థయామంబున.

\* \* \* \* \*

కీ. తెలుఁ గదేలయన్న దేశంబు తెలుఁ గేను  
దెలుఁగువల్లభుండఁ దెలుఁగొకొండ  
యెల్లనృపులుఁ గొలువ నెఱుంగనే బా పాడి  
దేశభాషలందుఁ దెలుఁగు లెస్స.

క. అంకితమో యన నీ కల  
వేంకటపతి యిష్ట మైనవే ల్పగుటఁ దదీ  
యాంకితము చేయు మొక్కొక  
సంకేతము కా కతఁడె రస న్నేఁ గానే.

కళింగదేశ విజయయాత్ర కయి వెడలి విజయవాటి (బెజవాడ) కి వచ్చినది హూణశకము ౧౫౧౫ వ సంవత్సర మగుటచేత రాజీగ్రంథము నాసంవత్సరమునందుఁ జేయనుదేశించి ప్రారంభించియుండును. అయినను నుదహరించిన యుపోద్ఘాతములోని “అలుకన్ ఘోటక” ఇత్యాది పద్యమునందు వర్ణింపఁబడిన (౧౫౨౦ వ సంవత్సరమునందు జరిగిన) యేడిల్భా



నుని జయించినవర్ణన మిందుండుటనుబట్టి యీ గ్రంథమునందు వ  
సంవత్సరమువఱకును ముగింపఁబడలేదు. ఈ పుస్తకమునందు పలి.. పద్య  
ములు మొత్తముమీఁద శ్రుతికటువులుగా నున్నవి. పద్యము  
లభ్యగాంభీర్యము కలవిగా నుండుటయే కాక మృదుమయమునను  
ములై కూడ నున్నవి. కవియొక్క ప్రాధిమయు కవననై పుణ్యమును  
చెలియుటకయి కొన్ని పద్యముల నిందుదాహరించుచున్నాను :—

మ. శయపూజాంబుజము ల్లుటిం దడఁబడం జన్దోయి లేఁగొనుపై  
దయఁదప్ప న్బసుచాడి పాగడపుఁబాదం బొప్పఁ జెంగల్వడి  
గ్గియనీ రచ్యుతమజ్జనార్థము కటిం గీలించి దివ్యప్రబం  
ధయుగాస్య ల్లివిడాంగన ల్నడుతు రుద్యానంబునోత్త్రోఘలక్. ఆ-౧

చ. బలసిన హల్లకచ్చటలపైఁ దమజుంజురుముంట్లు రాయఁగాఁ  
గలమములుండుఁ బండియెఱుగంబడి నీ రెడలింపఁ దృష్ట లోఁ  
దలకొన వంగి మున్ జలముఁద్రావెడు క్రిందటివేళ్ళు మీఁదట  
న్నిలిపి మరందమానుకరణి న్నికటోపవనాసలాహతిక్. ఆ-౧

మ. తరుణు ల్లియొలు న్గుచంబు లునుపం దచ్చైత్యము లీములై  
పెరరేపం జనుచెంచెఁగాక రవిదీప్తి గ్రుంకి పాతాళగ  
హ్వారముం దూతినవాని నీయదుకుత్రాళ్ళా తెచ్చునా దీర్ఘత  
చ్చిరకృష్టిం గనునట్టిశై త్య మలరించె న్నూతులం దత్తటిక్. ఆ-౨

మ. గృహసమ్మార్జనమో జలాహరణమో శృంగారపల్యంకికా  
వహనంబో వనమాలికాకరణమో వాల్లభ్యలభ్యద్వజ  
గ్రహణంబో వ్యజనాతపత్రధృతియో ప్రాగ్దీపికారోపమో  
నృహరీ వాదము లేల లేరె యితరు ల్నీలీలకుం బాత్రముల్. ఆ-౩

ఉ. నావుడు వార లమ్మనుజనాధున కిట్లని రుబ్బ న్నేడును  
దై వము గల్గె వేగ గురుదక్షిణగాఁ జతుర్థవ్యవస్థలయం

నమోస్తు నంబ్య... 6907...



రీవలయం బశేషమును వేడుము భూవర మమ్మునందఱు  
బ్రోవుము బాంధవాప్తజనపోషణకంటెను ధర్మ మున్నదే. ఆ-3

ఉ. హెచ్చినమైత్రీ బద్ధినుల కెల్ల ఘనాత్యయకారకుండు సా  
మృచ్చుపడంగఁ జేయుటకునై యలక్రౌంచనగంబుపేరిక  
మృచ్చుచ నీడ్చు శర్వగిరియందలివెండిశలాకపిండు నా  
వచ్చి మరాళమాలికలు వ్రాలె గొలంకులఁ జక్రఘంకృతిన్. ఆ-౪

సే. వా తెఱ తొంటికై వడి మాట లాడదు  
కుటిలవృత్తి వహించెఁ గుంతలంబు  
లక్షులు సిరులురా నరచూడ్కిఁ గనుఁగొనె  
నాడించె బామగొని యాననంబు  
సనుగొమ ల్నెగయ నక్ష ముపేక్షఁ గడకొత్తెఁ  
బాణిపాదము లెఱ్ఱవాఱఁదొడఁగె  
సారెకు మధ్యంబు గారిద్ర్యములె చెప్పె  
తొచ్చోర్వ కీటు లోఁగఁజొచ్చె మేను  
వట్టిగాంభీర్య మొక్కఁడు వెట్టుకొనియె  
నాభి నానాటి కీగతి నాటిపొందు  
చవుకయైనట్టి యిచ్చటఁ జనదు నిలువ  
ననుచు జాతినకరణి బాల్యంబు జాతె. ఆ-౫

శా. సైరంద్రు ల్పయి కెత్తి కజ్జలముఁ బట్టుశ్రేణికం దీర్ప వా  
లారుంగన్నుల మీఁదుఁ జూచుతఱి ఘాచాంచచ్చతుర్థీనిశా  
స్ఫారేందుం గనె వక్త్ర మొక్కనుటఁగా పర్వేందుఁ డాత్మవ్రభా  
చోరుండుండఁగఁదన్నుఁదద్గతవిభాచోరంబనుఁ లోకముల్ : ఆ. ౫.

చ. విను మొకమాట రాత్రిచర వేగిర మేటికి వి న్జయింతురే  
యనిమిషులైన భాజనగతాన్నము నేనిక నెందుఁబోయెద

నృపంగక ప్రాణరక్షణ ముపేక్షయొనర్చుట సాప మిందు కై  
కనలకు నాకు మేనియెడఁకాంక్షయు లేదిది నోపుటేయురుకా:-అ. ౬.

ఉ. బాసలు బండికండ్లు మఱి ప్రాణభయంబున లక్షచేసినం  
గ్రాసము కృత్రులబ్ధ ముడుగ న్వశమే యిది నీకచెల్లె నో  
భూసురవంశ్య పుణ్యజన పుణ్యజనాంకము తావకీనమే  
పో సమకూరెడిం గులముపొత్తున దైత్యుల కెల్ల సంకతకా:-అ. ౬.

ఆము క్రమాల్యదనుబట్టి మే కృష్ణదేవరాయలు విష్ణుభక్తుడనియు  
వైష్ణవ శిష్యుడనియు వేఱుగఁ జెప్ప నక్కఱలేకయే తెలిసికొనవచ్చును.  
అతఁడు విష్ణుభక్తుడైనను వైష్ణవశిష్యాగ్రేసరుడైనను, ఇతరదేవతల  
యందుఁగాని ఇతరమతములవారియందుఁ గాని వైష్ణవము లేనివాఁ  
డయి యుండెను. ఈ రాయలవారు విష్ణుదేవాలయములకు మాత్రమేకాక  
శివాలయములు మొదలైన వానికేగూడ భూదానములు చేసియున్నాడు.  
వైష్ణవమతాభిమానులను మాత్రమేకాక ఇతరమతావలంబులైన  
విద్వాంసులనుగూడ నాదరించియున్నాఁడు. అతని యాస్థానములో నల్ల  
సానిపెద్దన మొదలైన వైష్ణవమత పక్షపాతులైన కవులుమాత్రమేకాక,  
స్మార్తుడై శివభక్తుడైన నందితిమ్మనార్యుఁడును, కేవల శైవులైన  
ధూర్జటియు, మాదనగారి మల్లన్నయు మొదలైన కవులునుకూడసమ్మాన  
మును బొందియున్నారు. అష్టదిగ్గజములని పేరొందిన యెనమండ్రు  
తెల్లుగుఁకవు లీరాజయొక్క యాస్థానమునందుండి ప్రసిద్ధి నొందిరని చెప్పు  
దురు. అల్లసానిపెద్దన్న, నందితిమ్మన్న, అయ్యలరాజు రామభద్రుఁడు,  
ధూర్జటి, మాదయ్యగారిమల్లన్న, పింగళిసూరన్న, రామరాజుభూష  
ణుఁడు, తెనాలిరామకృష్ణుఁడు, అనెడి యెనమండ్రును అష్టదిగ్గజము లని  
వాడుకగలదు. కాని యిందుఁ జెప్పఁబడినవారిలో గడపటి ముగ్గురును  
కృష్ణదేవరాయని కాలమునందున్నారో లేరో యని సందేహింపవలసి

యున్నది. మొదటి యెదుగురునుమాత్ర మాకాలమునం దున్నట్లు కొన్ని గ్రంథనిదర్శనములు కనబడుచున్నవి. వారిలో నల్లసాని పెద్దనార్యుడు తాను రచించిన మనుచరిత్రమును, నందితిమ్మన్న తాను రచించిన పారిజాతాపహరణమును, కృష్ణదేవరాయని కంకితములు చేసిరి. అయ్యల రాజు రామభద్రుడు కృష్ణదేవరాయల కాలమునందు మిక్కిలి చిన్న వాడై త్రొత్తగాఁ గవిత్వముచెప్పట కారంభించినవాడు. ఇతఁడు కృష్ణరాయలు జీవించియుండఁగా నాతని యాజ్ఞాప్రకారముగా సకల కథాసారసంగ్రహము నారంభించి తరువాత ముగించెనుగాని యది రామాభ్యుదయమువలె నంత ప్రౌఢముగా నుండక వ్యాకరణదోషములు కలదిగా నున్నది. రామభద్రకవి తన్నఁ గృష్ణరాయలు కోరుటచేత సకలకథాసారసంగ్రహమును జేపిరినని వ్రాసియున్న భాగము నా గ్రంథ మునుండి యిందువాహరించుచున్నాను :—

సీ. చినుకుపూసల నొనర్చినబిత్తరపుదండ దండాలుగల వేల్పుతపసికొండ  
కొండాటములను జక్కులుపన్ను జడదారి దారిగట్టులరాయు చీరుటలుగు  
అలుగుడింతికి వెన్నఁ డిలకుఁ దెచ్చినచెట్టు చెట్టుగట్టుఁగఁజేయు  
చెలువతోడు

తోడుచేడలనేలుదొరకునుదోబుట్టు పుట్టులిబ్బుల తేని పొందుగాఁడు  
గాడుపూరిని గాంచిన కన్నతల్లి | తల్లిబిడ్డలఁ బెండ్లాడు గొల్లమనికి  
మనికితముదీర్చువిలుకానిఁజెనకువిందు|విందునీకీ ర్తినరసింహవిభునికృష్ణ •

వ. ఇట్లు కీర్తివిస్తారధురంధరుండగు కృష్ణరాయ నరపాలాఖండలుండు  
నన్నుఁ బిలిచి శ్రీమచ్ఛీతారమణ చరణకమల పరిచరణాయమాన  
మానసుండవు బహువిధ కవితా చమత్కారధుర్యుండవు సకల  
పురాణేతిహాస ప్రబంధరచనాదతుండవు మనమోరథకార్య నిర్వా  
హకుండవు నగుటంజేసి పురాతనమహాకవి విరచిత ప్రబంధంబు లన్వే

- . పించి భగవద్భక్తినిష్ఠాగరిష్ఠులగు రాజశేషుల నృత్యంబులు ప్రసిద్ధంబు లగునట్లుఁగాఁ బ్రశస్తకథలు విన్యసంబులుగా సమకూర్చి సాహిత్యలక్షణచిత్ర కనిత్వప్రభావంబు లొక్కొక్కచోటఁ గనంబడ రచియింపవలయునని ప్రార్థించి మఱియు నిట్లునియె.
- చ. అటవెతగుబ్బచన్వలె బయల్పడసీకయు ఘూర్జనారంగనా  
గురుశుచయుగ్మమున్వలె నిగూఢముగాకయు నాంధ్రదేశపుం  
గరితచనుంగవన్వలె నొకానొకయించుక గాఁపించినన్  
సరసులు మెత్తు రక్కవిత జాణలకుం గడురంజకం బగున్.
- వ. కావున నతిసుధుర రసాయన ద్రాక్షోపాకంబుగా శృంగారరసయుక్తం  
బగునట్లు సకలకథాసార సంగ్రహంబు గ్రంథవిస్తారంబు కావించు  
నట్లుగా రచియింపుమని యుపన్యసించిన సంతోషామృతతరంగితాంత  
రంగుండ నగుచున్న సమయంబున.”

రాజశేఖర చరిత్రమును రచియించిన మాదయగారిమల్లన్న కృష్ణ దేవరాయల కాలములో నుండి యా రాజు గోలకొండ బిజాపురపు తురక సంస్థానములను జయించినప్పు డాతని కీర్తిని వర్ణించినట్లు కుమారధూర్జటి కృష్ణరాయవీరయమునం దీక్రింది పద్యములతోఁ జెప్పియున్నాఁడు :—

గీ. అటులు జయలక్ష్మిఁ గైకొని యరులకేరుల  
హరుల ధనపంక్తులను దనహరముచేసి  
వెలయు శ్రీకృష్ణరాయల విభవగరిమ  
కాంచి కన్నులపండువుగాఁగ నపుడు.

గీ. సరససాహిత్యరచనవిస్ఫురణ మెఱయ  
సారమధురోక్తి మాదయగారి మల్ల  
నార్యుఁ డలయల్లసాసి పెద్దార్థవరుఁడు  
ముక్కుతిమ్మన మొదలై న ముఖ్యకవులు.

క: వినిపించిరపుడు వారికిఁ

గనకాంబరభూషణములు ఘనత నొసఁగి యా

జనవరుఁ డప్పాజిఁ గనుం

గొని యిట్టని పలికె నపుడు కుతుకం బలరన్. ఆ. 3

ఈకుమారధూర్జటికవియే కాళహస్తి మాహాత్మ్యమును రచి  
యించి తనపెదతాత యైన ధూర్జటికవి కృష్ణదేవరాయలసభలోఁ బ్రసిద్ధి  
పొందినట్లు కృష్ణరాయవిజయములో నీక్రింది పద్యముచేతఁ జెప్పి  
యున్నాఁడు—

చ. స్తుతమతి యైనయంధ్రకవి ధూర్జటిపల్కుల కేలగల్గెనో

యత్తులిత మాధురీనుహిమ నా మును మీ పెదతాత చాల స

న్నతిగనెఁ గృష్ణరాయలమనోజ్ఞసభ నివస మిచ్చ నట్ల మ

త్కృతబహుమానవై ఖరులఁ గీర్తివహింపుము భాత్రిలోవలన్ - ఆ. ౧

అష్టమహిషీకళ్యాణమును ద్విపదకావ్యముగా రచించిన తాళ్ళ  
పాక చిన్నన్న యనుకవి కూడ కృష్ణదేవరాయని కాలములో నున్నట్లు  
కొండవీటిచరిత్రములో కృష్ణరాయల దానములనుగూర్చి చెప్పిన యీ  
క్రిందివాక్యమువలనఁ దెలియవచ్చుచున్నది:—

“వినుకొండసీమలో మిన్నికల్లు తాళ్ళపాక చిన్నయ్యగారి కగ్ర  
హార మిచ్చెను.”

“అద్దంకిసీమలో వలపర్ల అను గ్రామము తాళ్ళపాక చిన్నయ్య  
గారి కిచ్చెను.”

వీరుగాక తక్కినకవులు కృష్ణదేవరాయల యాస్థానమునందుఁ  
గాని యాతనికాలమునందుగాని యున్నట్లు తోచదు. రామరాజభూషణా  
దులు కృష్ణరాయల యాస్థానమునం దున్నట్లనేక కథలు కానఁబడు.  
చున్నవి కాని యితరనిదర్శనములు లేక యవి విశ్వసింపఁదగినవి కావు.

అయో కవుల కాలమును గూర్చియు వారివారి విషయమయి చెప్పఁబడు  
కథలనుగూర్చియు నాయోకవుల చరిత్రములయందుఁ బ్రాయఁబడుచు.  
అముక్తమాల్యదయందును, మనుచరిత్రమునందును గల యేకరీతి పద్య  
ములనుగూర్చి సహిత మిచ్చట విస్తరించి వ్రాయుట యనావశ్యకము.  
అయినను దృష్టాంతము చూపుటకయి యొక్క పద్యమునుమాత్ర మిం  
దుదాహరించుచున్నాను:—

నీ. నీలమేఘముడాలు డీలుసేయఁగఁజాలు

మెఱుఁగుఁజామసచాయ మేనితోడ

నరవిందములకచ్చు లడఁగించుజిగి పొచ్చు

నాయితంబగు కన్నుదోయితోడఁ

బులుఁగురాయని చట్టుపలవన్నె నొరవట్టు

హొంబట్టుజిలుఁగు రెంటెంబుతోడ

నుదమార్కబింబంబు నొఱపువిడంబంబు

దొరలంగ నాడుకొస్తుభముతోడ

జయజయధ్వని మౌళి నంజలులుచేర్చు

శర్వ శతధృతి శతమన్య శమన శరధి

పాలకై లబిలాది దేవాళితోడ

నెమటఁ బ్రత్యక్ష మయ్యె లక్ష్మీ శ్వరుండు :—

మనుచరిత్ర. ఆ. ౬.

మనుచరిత్రముయొక్క యాత్రవయాశ్వాసమునందు స్వారోచిష  
మనువు విష్ణునిగూర్చి తపస్సు చేయఁగా నతఁడు ప్రత్యక్ష మయినట్లు  
జెప్పఁబడిన పయిపద్యమునే దీర్ఘపాదముల నేమియు మార్పక యెత్తు  
గీతమునుమాత్ర మిక్రిందిరీతిగా మార్చి యాముక్తమాల్యద ప్రథమా  
శ్వాసమునందఁ గృష్ణదేవరాయఁడు తనకు శ్రీకాకుళాంధ్రదేవుఁడు  
ప్రత్యక్షమయినట్లు చెప్పినఘట్టమునందు వేసికొనియున్నాఁడు :—

నీ. నీలమేఘముడాలు.....కౌస్తుభముతోడఁ

గీ. దమ్మి కే లుండఁ బెఱకేల దండయిచ్చు

లేము లుడిపెను లేజూపులేమతోడఁ

దొల్కు దయఁదెల్పు చిటునవ్వుతోడఁ గలఁద

దండ్రజలజాతుఁ డిట్లని యానతిచ్చె :—

ఆము క్తమాల్యద. ఆ ౧.

కృష్ణరాయలను గూర్చి బహుకవులు చాటుపద్యము లనేకములు కూర్చియున్నారు గాని గ్రంథవిస్తారభీతిచేత వానినన్నిటి నిందు వ్రాయక రెండుమూడు పద్యములనుమాత్రము చూపుచున్నాను :—

౧-శా. శ్రీలీలాత్మజ కృష్ణరాయ సమరోర్వి స్నీదునై రిక్షమా  
పాలు ర్వీగి మా మాధిరూఢు లగుచుం బాటక్ వనీశాఖిశా  
ఖాల్న గాయతకేశపాశు లయి యూగన్ గేకిస్సల్లోట్టి యు  
య్యాలో జొంపము లందుఁ బొడుచురు భిల్లాంభోజప్రత్యేక్షణల్.

౨-చ. పెరిమిటి చేయుపుణ్యజనపీడనవృత్తియుఁ దండ్రభంగమున్  
దనయు ననంగభావమును దమ్మునికార్యముఁ జూచి రోసి న  
జ్జనపరిరక్షు శౌర్యవిధిఁ జారుశరీరుఁ గళాప్రపూర్ణు న  
వ్వనసిధికన్య చేరె జితవై రిసికాయుని గృష్ణరాయనిన్.

3-చ. కాయమువంగి తా ముదిసెఁగన్నులునుం బొరగప్పెఁ గాలు పే  
దాయె నటంచు రోసి నరసాధిపనందన కృష్ణరాయ యీ  
భూయువతీలలామ నినుఁ బొందిన నాదిభుజంగ భర్తకున్  
బాయనిచింతచేతఁ దలచాణము తోకకు రాకయుండునే ?

ఈకడపటి పద్యముయొక్క కర్తృత్వమును తెలియరామకృష్ణున  
కారోపింతురు. రాజు మాత్రమేకాక కృష్ణరాయని కొమార్తెలును  
సంగీతసాహిత్యములయందు నిపుణురాండ్రనియు, రామరాజభార్యయైన

మోహనాంగి యనునామె “మారీచిపరిణయ” మను నై దాశ్వాసముల శృంగారప్రబంధము రచియించెననియు, ఒకరు వ్రాసియున్నారు గాని మా కాగ్రంథము లభింపకపోవుటచేత నిది యిట్లని నిశ్చయింపఁ జాల కున్నాము. కృష్ణరాయని యల్లుఁ డయిన రామరాజు భార్యపేరు మోహనాంగి యెఱ్ఱునై తము గానఁబడకు. అయినను మోహనాంగి యనఁపేరు తిరుగులాంబకు నామాంతరమయి యుండవచ్చును.

మంత్రియైన తిమ్మరుసుయొక్క బుద్ధిబలముచేతను మంత్రశక్తి చేతను కృష్ణదేవరాయని కధికవిఖ్యాతి కలిగెనని చెప్పుదురు. ఇంటిపేరు సాళువనా రయిన ట్లనేక శిలాతామ్రశాసనములవలనను కృష్ణరాజవిజయమువలనను దెలియవచ్చుచున్నందున, ఈమంత్రిశిఖామణి క్షత్రియుఁ డైనట్లు కొందఱు తలంచుచున్నారు. అయినను కృష్ణమండలములోని కొండకాపూరి దేవాలయములోని యొక శిలాచానశాసనములోమాత్ర మాతనిపేరు సాళువతిమ్మరుసయ్యంగారని వ్రాయఁబడియున్నది. అయ్యంగారని యుండుటనుబట్టి కొందఱు తాతఁడు బ్రాహ్మణుఁడని భ్రమపడినను, “సాళువ” యనేడి యింటి పేరునుబట్టియు నితరనిదర్శనములనుబట్టియు నతఁడు బ్రాహ్మణుఁడు కాఁడనియు “అయ్యంగా” రని గౌరవార్థముగా నుపయోగింపఁబడెననియు నిశ్చయింపవలసియున్నదని సూర్యల్ దొర వారు వ్రాసియున్నారు. మాదయ్యగారి మల్లన్న యీమంత్రిశిఖామణి యల్లుఁ డగునప్పమాత్యున కంకిత మొసర్చిన రాజశేఖరచరిత్రమువలన నితఁడు బ్రాహ్మణుఁడే యనియు నాటువేలనియోగి యనియు నిస్సందేహముగాఁ దెలియవచ్చుచున్నది. ఈసాళువతిమ్మరాజు కృష్ణరాయని తాత యైన నరసింహరాజుతమ్ముఁడని కొందఱు చెప్పిరి. ఈసంగతి యథార్థము కాకపోయినను, అతఁడు నృసింహరాయని యొద్ద మంత్రిగా నుండెను. ఈర్వ్యచేత నృసింహరాయని పట్టమహిషి సవతికొడుకైన కృష్ణదేవరాయనిఁ జరిపింప యత్నించినప్పు డాతనిని దనయొద్ద నుంచు



కొని కాపాడిన దీనాభవ తిమ్మరుసే. ఈ హేతువునుబట్టియే కృష్ణదేవ రాయలు తిమ్మరుసు నప్పజేయని పిలుచుచుండుటయు సుప్రసిద్ధము. ఈమంత్రిశిరోమణి ౧౫౧౫ వ సంవత్సరమునందు రాజు కొండవీటి మీఁదికి దండెత్తినప్పుడు తాను సేనాపతిగానుండి సేనలను నడిపి కొండ వీటిదుర్గమును జయించెను. ఈతఁడు కృష్ణదేవరాయలకంటె మూడు సంవత్సరములు ముందుగా ననగా హూణశకము ౧౫౨౭ వ సంవత్సరమునందు మృతినొందెను. తిమ్మరుసు బ్రాహ్మణుడనియు చిన్నతనములో మిక్కిలి బీదవాడయి విద్యలేక తిరుగుచుండెననియు చెప్పెడు కథ యొకటి కొంతకాలమునుండి పరంపరగా వచ్చుచున్నది. ఆకథ యొక్క సత్య మెట్టి దయనచు వినువారికి వినోదకరముగా నుడునని యెంచి యందు సంగ్రహముగా వ్రాయుచున్నాను:—

“తిమ్మరుసు నియోగిబ్రాహ్మణుడు. ఈతఁడు బాల్యమునందే తల్లిదండ్రులను బోగొట్టుకొని నిరాధారుడై చదువును సంధ్యయులేక తిరుపతి సమీపమున పసులగాచి బ్రతుకుచు, పిమ్మట గుత్తికొబ్బాయి యచ్చటఁ బుల్లెలుకుట్టి కొంతకాలము జీవించి, తరువాత చంద్రగిరిలోఁ గొంతకాలము మాధుకరవృత్తిచే దినములుపుచ్చి, అనంతరము పెను గొండలో సత్రములో నుద్యోగము సంపాదించి తద్దుర్గాధీశ్వరుని తాంబూలపుతిత్తులు మోచి తదనుగ్రహమువలనఁ గ్రమక్రమముగా వృద్ధి నొంది గొప్పయుద్యోగములు సంపాదించి, కడపట తనబుద్ధిబలము వలన మంత్రిపదమును బొందెను. ఇతఁడు చిన్నతనములో తిరుపతి సమీపమునఁ బసులచు గాచుచు బడలి యొకనాటి మధ్యాహ్నసమయమున నొకచెట్టువీడను విశ్రమించెను. అంతట సూర్యుడు పశ్చిమమున వ్రాలుటచే సూర్యకిరణము లాతని మీఁదఁబడినను మెలఁకువ రాక యతఁడు మైమఱచి గాఢనిద్రను పొందుచుండుట చూచి యొక కృష్ణసర్పము చేరవచ్చి తనఘనమువిచ్చి యాచిన్నవాని ముఖమున

కెండ సోకకుండ గొడుగువలె నడ్డముపెట్టెను. ఈయద్భుతచర్య నన్నడు దారిపట్టిపోవుచున్న బట్టుమూర్తి యనుబట్రాజు చూచి యితఁడు శీఘ్రకాలములోనే మహాశ్వగ్యవంతుఁడు కాఁగలఁడని తెలిసికొని, సమీపమునకుఁ బోగా సర్పమాతనిని విడిచి పాటిపోయెను. ఆబట్రాజు తరువాత నాచిన్నవాఁడు మేల్కొనువఱకును వేచియుంచి లేచినతరువాత “అయ్యా! నీ కచిరకాలములోనే గొప్పయైశ్వర్యము పట్టెను. అప్పుడు నన్ను మఱచిపోకుము” అని చెప్పి సెలవుగైకొని స్వగ్రామము నకుఁ బోయెను. అటుపిమ్మట తిమ్మరుసు పయిని జెప్పినరీతిని క్రమక్రమముగా వృద్ధినొంది విద్యాబుద్ధులు సంపాదించి కొంతకాలమునకు మంత్రపదము నొందెను. అప్పుడు బట్టుమూర్తి తిమ్మరుసుదర్శనార్థముపోయి యతఁడు తగినంత యాదరముచూపి గౌరవింపక యుపేక్షించుటచూచి,

శా. గుత్తిం బుల్లెలు కట్టి, చంద్రగిరిలోఁ గూ డెత్తి, పెన్దొండలో  
హత్తిస్సత్రమునందు వేడి, బలుదుర్గాధీశు తాంబూలపుం  
దిత్తు లోసి, పదస్థులైన ఘనులకా దీవించ

అనునంతవఱకుఁ బద్యము చెప్పునప్పటికి భయపడి తిమ్మరుసు తనకుఁ గృష్ణదేవరాయలు పట్టాభిషేకమహోత్సవసమయమున దిచ్చిన పచ్చలపతకమును బట్టుమూర్తి మెడనువేసెను. అదియందుకొని యాబట్టు తక్కిన పద్యభాగము నీరీతిని బూరించెను—

.....దీవించెదన్

మత్తారాతియమూతి నాగమసుతు న్నంత్రీశ్వరుం దిమ్మనకా.

అని చదివి యప్పుడే యీ క్రింది పద్యమును గూడఁ జెప్పెను :—

క. అయ్య వనిపించుకొంటివి | నెయ్యంబునఁ గృష్ణరాయనృపపుంగవుచే  
నయ్యా నీసరియేరీ | తియ్యనివిలుకాడవయ్య తిమ్మరుసయ్యా.

అట్లు గారుత్మతహారమును బట్టున కిచ్చుటచే నాప్రధానచంద్రుడు  
“బట్టుమూర్తికిఁ గిన్నరెట్టింపఁ బచ్చలహార మర్పించెఁ దిమ్మరుసుమాలి”  
యని ప్రసిద్ధిగాంచెను.

ఈతనికిని బట్టుమూర్తికినిగల కాలవ్యత్యాసమునుబట్టి కూడఁ  
బయికథ విశ్వాస్వార్థ మయినదికాదు. కృష్ణదేవరాయనికిఁ బుత్రసంతా  
నము లేనట్లే యనేక స్థలములయందుఁ జెప్పఁబడియున్నది. అచ్యుత  
దేవరాయలే కృష్ణదేవరాయని పుత్రుడని యొక చోటను, సదాశివ  
దేవరాయలు కృష్ణదేవరాయని పుత్రుడని యొకచోటను, చెప్పఁబడిను  
గాని వానిసత్యమునుగూర్చి యొకను సందేహింపవలసియున్నది. కృష్ణ  
దేవరాయని మరణకాలమునం దాతని కిద్దఱుకొమార్తలుండిరి. వారికప్ప  
టికి వివాహముకాలేదు. తిరువత తిరుమలదేవికొమార్తెను రామరాజును  
చిన్నాదేవికొమార్తెను దదనుజుడైన తిరుమలదేవరాయఁడును పరిణయ  
మైరి. ఇట్లు కర్ణాటరాజ్యమును మహాచ్ఛదశయందుంచి కృష్ణదేవ  
రాయలు శుక్లసంవత్సర వైశాఖమాసము మొదలుకొని వికృతసంవత్స  
రము వఱకును ఇరువదియొక్క సంవత్సరములు రాజ్యముచేసి హూణ  
శకము ౧౫౩౦ వ సంవత్సరమునందుఁ గీర్తిశేషుడయ్యెను. అచ్యుతదేవ  
రాయ లా సంవత్సరమున రాజ్యమునకువచ్చి, పండ్రెండుసంవత్సరములు  
పరిపాలనముచేసి, తిరుణాపల్లి మొదలైన దేశములను జయించి పరలోక  
గతుడయ్యెను.

## 2. అల్లసాని పెద్దన్న

అల్లసాని పెద్దనార్యుడు సందవరీక నియోగిబ్రాహ్మణుడు; చొక్కచామూత్యాని పుత్రుడు; బల్లారి ప్రాంతములయందున్న దూపాడు పరగణాలోని దొరాలగ్రామ మీతని జన్మస్థలము; కృష్ణదేవరాయల యాస్థానకవీశ్వరులలో నెల్ల నితడు ముఖ్యుడు. ఈతడు కృష్ణదేవ రాయల యనంతరమునఁగూడ కొంతకాలము జీవించియుండుటచేత, ఇంచుమించుగా ౧౫౩౫ వ సంవత్సరము వఱకును బ్రతికియుండెనని చెప్ప వచ్చును. కృష్ణరాయలు మృతి నొందినతరువాత నీతడు చెప్పిన జాలిని పుట్టించెడి యీ క్రింది పద్యమీతడు రాయలయనంతరమున జీవించి యున్నట్లు తెలుపుచున్నది :—

నీ. ఎదురై నచోఁ దన మదకరీంద్రము డిగ్గి

కే లూత యొసఁగి యెక్కించుకొనియె

మనుచరిత్రం బందుకొనువేళఁ బుర మేగఁ

బల్లకి తనకేలఁ బట్టియెత్తె

బిరుదై న కవిగండ పెండేరమున కీజె

తగు దని తానె పాదమునఁ దొడిగె

గోకటగ్రామా ద్యనే కాగ్రహారము

లడిగినసీమలయందు నిచ్చె

నాంధ్రకనితాపితామసా మల్లసాని

పెద్దనకవీంద్ర యని నన్నుఁ బిలుచునట్టి

కృష్ణరాయలతో దివి కేగలేక

బ్రతికియుండితి జీవచ్ఛవంబ నగుచు.

అంతేకాక కృష్ణదేవరాయలు లోకాంతరగతుడు కాఁగానే కట కమునుండి గజపతి డండెత్తివచ్చినట్లును, అల్లసాని పెద్దన యీ క్రింది

పద్యముచు వ్రాసి యంపగా నతఁడు సిగ్గుపడి మరలిపోయినట్లును జెప్పుచున్నారు :—

సీ. రాయరావుతుగండరాచయేనఁగువచ్చి

యూరట్లకోటఁ గోరాడునాఁడు

సంపెటనరపాలసార్వభౌముఁడువచ్చి

సింహాద్రి జయశిలఁ జేర్చువాఁడు

సెలగోలుసింహంబు చేరి ధిక్కృతిఁ గరిచు

తల్పులఁ గరుల డీకొల్పువాఁడు

ఘనతరనిర్భరగండపెండెర మిచ్చి

కూఁతు రాయలకును గూర్చువాఁడు

నొడ లెఱుంగవొచ్చితో యుర్వి లేవొ

చేరఁజాలక తల చెడి జీర మెఱొ

కన్నడం బెట్లువొచ్చెను గజకతీంద్ర

తెఱచినెలుకుక్క చొచ్చిన తెఱఁగుతోఁప.

ఈ కవి రాజునొద్ద మిక్కిలి గౌరవముపొందినవాఁడయి, రాజు చెప్పుమన్నప్పుడు గాక తనయిష్టమువచ్చినప్పుడు మాత్రమే కవిత్వము చెప్పు స్వాతంత్ర్యము గలవాఁడనియు, రాజొకనాఁడు కృతి చెప్పుమని వేడఁగా నతఁడు చెప్పక యీక్రిందిపద్యమును జెప్పెననియు వాడుక గలదు :—

చ. నిరుపహతిస్థలంబు రమణీప్రియదూతిక తెచ్చియిచ్చుక

ప్పురవిడె మాతృ కిం పయినభోజన ముయ్యెలమంచ మొప్పుత

ప్పురయురనజ్ఞ లూహ తెలియంగలలేఖకపాఠకోత్తముల్

దొరకినఁగాక యూరక కృతు ల్రచియింపుమటన్న శక్యమే ?

\* ఈ కవియే కవిత్వ ముండవలసిన రీతినిగూర్చి యీక్రింది పద్యమును గూర్చెనని చెప్పుదురు :—

చ. ఘనతరఘూర్జరీకుచయుగక్రియ గూఢముగాక ద్రావిడి  
స్తనగతిఁ దేటగాక యరచాటగునాంధ్రవధూటీచొక్క-పుం  
జనుఁగవలీల గూఢతయుఁ జాటుతనంబును లేకయుండఁ జె  
ప్పినయదెపో కవిత్వ మసిపించు నగిం చటుగాక యుండినన్.

ఈపద్యము వేంకటనాథకవికృత మగు పంచశతంత్రమునందుఁ  
గానఁబడుచున్నది. పెద్దనార్యుఁడు సంస్కృతాంధ్రములయం దసమాన  
సాహిత్యము గలవాఁడు. ఇతఁ డొకనాఁడు కృష్ణదేవరాయలయాస్థాన  
ములో సకలకవీశ్వరులు నుండఁగా రాజు కోరికమీఁద నుభయభాషా  
శాండిత్యము వెల్లడి యగునట్లుగా నొక యుత్పలమాలిక నాశుకవిత్వ  
ముగాఁ జెప్పి సభవారినందఱిని మెప్పించి కాలికి బిరుదందె వేసికొన్న  
వాఁడు. రాజు కవిగండపెండేరమును బసిఁడిపల్లెరమున నునిచి, సంస్కృ  
తాంధ్రములందు సమానముగా కవిత్వము చెప్పఁగలవారు దీసిని ధరింప  
నర్హులని పలికినప్పుడు పెద్దనార్యుఁడు లేచి యీక్రింది యుత్పలమాలి  
కను జదువఁగా రాజు మెచ్చి తానే యొకవిగండపెండేరమును కవిపాద  
మునఁ దొడిగెనట—

ఉ. పూతమెఱుంగులున్ బసరుపూపబెడంగులుఁ చూపునట్టివా  
కై తలు జగ్గుసిగ్గు నెనగావలెఁ గమ్మునఁ గమ్మునన్వలెన్  
రాతిరియున్ బవల్ మఱపురాఁహూయల్ చెలియూరజంపుని  
ద్దాతరితీపులంబలెను దారసిలన్వలె లోఁదలంచినన్  
బాతిగఁ బై కొనన్వలెను బై దలి కత్తుకలోనిపల్లటి  
కూత లనన్వలెన్ సొగసుకోర్కులు రావలె నాలకించినన్  
జేతికొలందిఁ గొంగిటను జేర్చినఁ గన్నియచిన్నిపొన్నిమే  
ల్కూతలచన్నదోయివలె ముచ్చట గావలె బట్టిచూచినన్  
డాతొడనున్న మిన్నలమిటారపుముద్దులగుమ్మ కమ్మనొ  
వారెఱదొండఘండువలె వాచవిగావలె బంట నూఁదినన్

గాతలఁ దమ్మిచూలిదొరకై నసపుంజవరాలి సిబ్బెపు  
 న్నే తెలియబ్బురంపుజగినిబ్బరపుబ్బగుగబ్బిగుబ్బపొం  
 బూతలనున్నకాయసరిపోడిమి కిన్నెర మెట్లుబంతి సం  
 గాతపు సన్నబంతి బయకారపుఁ గన్నడగౌళవంతుకా  
 నాతత తానతానల పసం దివుటాడెను గోటమిటు బల్  
 మ్రోతలునుం బలెక హడుపు మొల్లముగావలె నచ్చతెల్లు లీ  
 రీతిగ సంస్కృతం బుపచరించినపట్టున భారతీవధూ  
 టీ తపనీయ గర్భనికటీభవదానన శర్వసాహితీ  
 శాతికనాటకప్రకరభారతభారత సమ్మతప్రభా  
 శీతనగాత్మజా గిరిశ శేఖర శీతమయూఖ రేఖికా  
 పాతసుధాప్రపూర బహుభంగ ఘుమంఘుమ ఘుంఘుమార్భటీ  
 జాతకతాళయుగ్మ లయసంగతి మంచువిపంచికామృతం  
 గాతత తేహిత తహిత హాథిత దంధణ ధాణుదింధిమి  
 వ్రాత నయానుకూలపద వారకహూద్వహ హరికింకిణీ  
 నూతన ఘల్లులాచరణ నూపుర ఝాళఝళీమరంద సం  
 ఘాతవియద్ధనీ చకచకద్వికచోత్పల సారసంగ్రహ  
 యాతకుమారగంధవహ హరిసుగంధ విలాసయుక్త మె  
 చేతము చల్లఁజేయవలె జల్లునఁ జల్లవలె న్మనోహర  
 ద్యోతక గోస్థనీఫల మధుద్రవ గోఘృత పాయసప్రసా  
 రాతి రసప్రసార రుచిరప్రతిమంబుగ సారెసారెకున్.

పెద్దనార్యుఁడు హరికథాసారము, స్వారోచిషమనుచరిత్రము  
 మొదలై న పెక్కుగ్రంథములను రచించెను. వానిలో నెల్ల మనుచరి  
 త్రము మిక్కిలి ప్రసిద్ధమై యెల్లయెడల వ్యాపించి యున్నది. ఈయనకుం  
 బూర్వమునం దున్నకవు లెవ్వరును స్వకల్పనమును విశేషముగాఁ జేర్చి  
 వ్రబంధములను రచించి యుండలేదు. వారు పురాణేతిహాసాదులను

మాత్రము తెనిగించిరి. ఈతఁడే మార్కండేయ పురాణమునుండి స్వారోచిష మనుసంభవ కథను గైకొని పెంచి స్వకపోలకల్పనతో మొట్టమొదట మనుచరిత్రమును బ్రబంధరూపమున రచియించిన కవి యగుట చేత నీతని కాంధకవితాపితామహుఁ డన్న బిరుదనామము కలిగినది. ఈతనికాలము మొదలుకొని రామరాజభూషణుఁడు వసుచరిత్రము చేయు నఱకును గల కవులందఱును జాలవఱకుఁ దమ ప్రబంధములను మనుచరిత్రరీతినే చేసిరి. ఈ కవి జన్మముచేత స్మార్తుఁడే యయినచు, నడుమ వైష్ణవము పుచ్చుకొని వైష్ణవాగ్రేసరుఁడయి విష్ణ్వలయములకు భూదానాదులను జేసెను. ఈ విషయమే మెకంజీ దొరవారు సంపాదించి యుంచిన రాజకీయప్రాగ్దేశపుస్తక భాండాగారమునందలి వ్రాతపుస్తకములయందుఁ దెలుపఁబడియున్నది. అందున్న కోకటాగ్రహారమును గూర్చిన యంశము నిందు క్రింద వ్రాయుచున్నాను—

“అల్లసాని పెద్దయ్యంగారు బ్రాహ్మణుఁడు, నందవరీకుఁడు, చొక్కరాజుగారి కొమారుఁడు. కోకటగ్రామమును శ్రీకృష్ణదేవరాయలవారీ కపీశ్వరుని కియ్యఁగా, అతఁడు వైష్ణవము పుచ్చుకొని యీగ్రామము శ్రీవైష్ణవుల కగ్రహారము చేసియిచ్చెను. అప్పుడు దానికి పెట్టినక్రొత్తపేరు శరగోపపురము. ఈ కవి శాలివాహనశకవర్షములు ౧౪౪౦ బహుధాన్యసంవత్సర వైశాఖశుద్ధ ౧౫ లు నాఁడు ఈ గ్రామమునందుండు నకలేశ్వరస్వామికి నైవేద్య దీపారాధనలకై రెండు పుట్లచేను ధారపోసియిచ్చి సదరు దేవాలయములో శిలాశాసనము వేయించినాఁడు. పయినంవత్సరము కార్తికశుద్ధ ౧౨ శి నాఁడు చన్న కేశవస్వామికి నాలుగున్నర పుట్లభూమి ధారపోసి శాసనము వేయించినాఁడు.....కృష్ణదేవరాయలతర్వాత సదాశివదేవరాయల కాలములోను, రామరాయలకాలములోను, నంద్యాలరాజైన మట్లఅనంతరాజు కాలములోను కోకటాగ్రహారము బ్రాహ్మణులకుఁ జెల్లెను.”



ఈకవి కోకటాగ్రహారమునకు శతగోపపురమని పేరు పెట్టుటయే  
కాక తన మనుచరిత్రమునను హరికథాసారములోనుగూడ శతగోప  
యతిని దనగురువునుగా స్తుతించి యున్నాడు—

క. కొలుతు స్మగ్గురు విద్యా  
నిలయుం గరుణాకటాక్ష నిబిడజ్యోత్సన్ని  
దళితాశ్రితజనదురిత  
చ్ఛలగాఢధ్వాంతసమితి శతగోపయతిన్.  
మనుచరిత్ర.

క. శతగోపయతికి శతతరు  
కుతారకోపమమతికిని గురుమతహృత్  
ర్మతనిరతికిఁ జతురాగమ  
పఠనాయతనియతికి నజపాసంభృతికిన్.  
హరికథాసారము.

లక్షణగ్రంథములయం దక్కడక్కడ నుదాహరింపఁబడిన పద్య  
ములు లభించుటయేకాని హరికథాసారము పూర్ణముగా దొరికినదికాదు.  
హరికథాసారములోని యీరెండు పద్యములును రంగరాట్చందస్సునం  
దుదాహరింపఁబడి యున్నవి—

క. అంబరముపగుల నార్చి ప్ర  
లంబాసురుఁ డాగ్రహము వెలయఁ గదిరినవే  
ళం బలరాముఁడు చేముస  
లంబున వానితలఁ గ్రుంచె లావు మెఱయఁగన్.  
హరికథాసారము. ఆ. ౪.

క. తెంపరియై మది యింత చ  
లింపక యనిలోనఁదెగియె నెవ్వఁ డతఁడు నై  
లింప సభ నుండు ననుడుఁ బ  
దంపడి యాచార్యుతోడఁ దా ని ట్లనియెన్.  
హరికథాసారము.

ఈకవియే మొట్టమొదటఁ దెలుఁగు గ్రంథములలో తురక మాటలు లోనగు నన్యభాషాపదములను స్వేచ్ఛముగాఁ బ్రయోగింప నారంభించినాఁడు. ఆంధ్రకవితాపితామహుని యీక్రింది చాటుపద్యములోఁ దురుష్కభాషావాక్యమే వేయఁబడినది.

మ. సమరక్షోణిని గృష్ణరాయలభుజాశాతాసిచేఁ బడ్డ దు  
ర్దమదోర్దండపుళిందకోటియవసవ్రాతంబు సప్తాశ్వ మా  
ర్గమునం గాంచి శబాసఁవాఱా హరిహరంగాఘాబు ఖోడాకి తే  
తుముకీబాయిల బాయిదేమలికియందు ర్మింటికిం బోవుచున్.

ఈతని జూచి యాకాలమునందలి యితరకవులును దమచాటు పద్యములలోను గ్రంథములలోను యవనభాషావాక్యాదులను జొప్పించిరి. అట్టివారిలో నొక్కఁ డగు నందితిమ్మన్న యొకచాటుపద్యములో-  
శా. రాయగ్రామణి కృష్ణరాయ భవదుగ్రక్రూరఖడ్గాహిచేఁ  
గాయం బూడ్చి కళింగదేశస్థపతుల్ కానిర్ఘ్నరీపోషణీ  
మాయాభీకుముట్టాకులోటుకుహుటూ మాయాసహ జాహరే  
మాయాగ్నేయ మడే యటండ్రు దివి రంభాజారునిన్ యక్షునిన్.

అని చెప్పియున్నాఁడు. ఈలాగుననే పెద్దనార్యుఁడు గ్రంథములలో నన్యభాషాపదములను బ్రయోగించినందుకు మనుచరిత్రలోని యీక్రిందిపద్యమును దృష్టాంతముగాఁ జూపవచ్చును—

సీ. పచ్చనిహురుమంజిపనివాగెవక్కెర పారసిపల్లంబు పట్టమయము  
రాణ నొప్పారు పైరాణంబుసింగిణి తఱుకులకోరీలతరకసంబు  
మిహి పసిండిపరుంజు మొహదాకెలంకుల తావుగుజ్జరివన్నె కేవడంబు  
డాకెలంకునసిరాజీకరాచురక త్రి కుఱఁగటఁ గ్రొవ్వాడి గొఱకలపొది  
ప్రీతికుంచె తలాటంబు పేరొజంబు  
మణుల మొగముట్టుఁ బన్ని సాహిణియొకండు

కర్తయెదుటికిఁ గొనివచ్చె గంధవాహ  
బాంధవం బగునమ్మహాసైంధవంబు.

మనుచరిత్రము. ఆ. ౪.

ఈయనను జూచి యాకాలపువాఁ డయిన ధూర్జటికవియుఁ దన  
కాళహస్తి మాహాత్మ్యమునం దీక్రిందిరీతి పద్యములం దన్యభాషాపద  
ములు చేర్చి కూర్చినాఁడు—

సీ. బిజమాడుదేవర నిజకృపామహిమఁ జెన్నారనాయిల్లు బిడారునీకు  
నాకునీపాదార్చనముసేయనడలింగమూర్తి చేకుతెవచ్చిమూర్తమాడి  
యొడయచిత్తేశ నాయునికి నీమజ్జనమాడు శివార్చన మాడుబేకు  
విచ్చేయుఁ డిది బూదివీడియం బందుకో జంగమస్వామి నాసదనమునకు  
నోగిరంబులు మంచిమే లోగిరమున  
నావటింఁచెదఁ బదుఁడు మీ రారగింపఁ  
బ్రతిదినంబును జంగమార్చనము లేక  
దనువు వడనొల్ల రూపకందర్ప యనఁగ.

కాళహస్తిమాహాత్మ్యము.

ఈయన మనుచరిత్రమునుగూర్చి వ్రాయుచు నొకరు “కొన్ని  
యెడల నైషధమార్కంఢేయ పురాణములయందలి వాక్యములకును  
నిందలి వాక్యములకును సుంతయేనియు భేదమగపడక” యున్నదని  
యించుక దోషారోపణము చేసియున్నారు. మార్కంఢేయ పురాణము  
నందు విపులముగాఁ జెప్పఁబడిన స్వారోచిషమను సంభవకథనే గ్రహించి  
మారన తెనిగించిన యా పురాణమును జదివియే పెద్దన మనుచరిత్ర  
మును రచించినందున నందలి కొన్ని వాక్యము లిందుఁ బడియున్నవి.  
అంతేకాక యా కవి శ్రీనాథుని కవిత్వమునం దత్యాదరము కలవాఁడయి  
యున్నట్లేతని గ్రంథపఠనమువలన స్పష్టముగాఁ గానవచ్చుచున్నది. మొట్ట  
మొదట తెనుఁగు కవిత్వమునందు సాంస్కృతిక దీర్ఘసమాసములను

విస్తారముగా నుపయోగించినవాఁడు శ్రీనాథుఁడు. ఆతని కవనరచనయందు త్యాగరము కలవాఁడయి పెద్దన యాతని గ్రంథములను బలుమాఱు చదివి యొక్క చతుర్థాశ్వాసమునుదక్కఁ దక్కినపుస్తకము నంతను ఆతనివలెనే సంస్కృతపద భూయిష్ఠముగా రచించి యుండుటచేత శ్రీనాథుఁ డుపయోగించిన వాక్యములును గొన్ని మనుచరిత్రమునందుఁ బడినవి. అంతమాత్రముచేత సీతనియందు గ్రంథచౌర్యము నారోపించుట న్యాయముకాదు. ఈతఁ డొక్కఁడు మాత్రమే కాక యిటీవలి కవులనే కులు కొన్నిచోట్ల పూర్వకవుల వాక్యములను దమకబ్బములయందుఁ జొప్పించియున్నారు. మఱియు నల్లసాని పెద్దనార్యుఁడు శ్రీనాథుని నైష ధమునుండి కొన్ని వాక్యములను గ్రహించుటయేకాక యాతని పద్యము లను జదివి యారీతి పద్యములనే పెక్కింటిని మనుచరిత్రమునందుఁ గూర్చియున్నాఁడు. అందుకు నిదర్శనముగా నొకటి రెండుపద్యముల నిందుఁ జూపుచున్నాను : —

సీ. నలినసంభవువాహనమువారువంబులు

కులముసాములు మాకుఁ గునలయాక్షి

చదలేటి బంగారుజలరుహంబులతూండ్లు

భోజనంబులు మాకుఁ బువ్వుఁబోడి

సత్యలోకముదాఁక సకలలోకంబులు

నాటపట్టులు మాకు నబవదన

మధురాక్షరము లైనమామాటల వినంగ

నమృతాంధసులు యోగ్యులనుపమాంగి

భారతీదేవి ముంజేతి పలుకుచిలుక

నమదగజమూన సద్రబ్బహ్మచారి మాకు

వేదశాస్త్ర పురాణాదివిద్య లెల్లఁ

దరుణి నీమూన ఘంటాపథంబు మాకు—

నీ. చిన్ని వెన్నెలకందు వెన్నుఁదన్నిసుధాబ్ధిఁ  
 బొడమినచెలువ తోఁబుట్టు మాకు  
 రహిపుట్ట జంత్రగాత్రముల తాల్గరించు  
 విమలగాంధర్వంబు విద్య మాకు  
 వనవిల్లుశాస్త్రంబు మినుకు లావర్తించు  
 పని వెన్నెతోడఁ బెట్టినది మాకు  
 హయమేధ రాజసూయము లనఁ జేర్పడ్డ  
 సవనతంత్రంబు లుంకువలు మాకు  
 గనకనగసీమఁ గల్పవృక్షములనీడఁ  
 బచ్చరాగట్టుగమి రచ్చపట్టుమాకుఁ  
 పద్మసంభవవై కుంత భర్గసభలు  
 సాముగరిడిలు మాకు గోత్రామరేంద్ర—

మనుచరిత్రము. ఆ. ౨.

ఉ. వానిఁ బ్రశంసచేయఁ దగు వాఁడు కృతార్థతముండు వానిచే  
 నీనిఖిలంబు పావన మహీనకృపావిభవం బెఱర్ప నె  
 వ్యానిగృహంగణంబునకు వచ్చినత్రోవరజంబులందు నీ  
 మానితపాదయుగ్మక మమర్చుఁ బ్రపుల్లసరోజదామమున్—

వైషద. ఆ. ౩.

ఉ. వానిది భాగ్యవైభవము వానిది పుణ్యవిశేష మెమ్మెయిన్  
 వాని దవంధ్యజీవనము వానిదెజన్మము వేరుసేయ కె  
 వ్యానిగృహంతరంబున భవాదృశయోగిజనంబు పావన  
 స్నానవిధాన్నపానముల సంతన మొందుచుఁ బోవు నిచ్చలున్—

మను. ఆ. ౧.

ఇట్టివాని నింకను బెక్కులు చూపవచ్చును. పెద్దన చెప్పిన పద్య  
 ములను గొన్నిటిని తెనాలి రామలింగకవి యాక్షేపించినట్లు కొన్ని

కథలు గలవుగాని యవి విశ్వాసార్హములు గావు. అయినను దీనిం జదువు వారికి వినోదకరముగా నుండువచ్చునని యెంచి యందొక పద్యమును దానిమీఁది యాక్షేపణమును నిందుదాహరించు చున్నాను :—

క. కలనాఁటిధనము లక్కఱ | గలనాఁటికి నాఁచఁ గమలగర్భనివశమా  
నెలనడిమినాఁటివెన్నెల | యలవడునే గాదెబోయ నమవసనిసికిఁ.

అనుపద్యమును పెద్దన రచియింపఁగా నందలి “యమవసనిసి” యన్నప్రయోగము నవ ప్రయోగమునుగా భావించి రామకృష్ణకవి యప భ్రంశపదములతోఁ గూడిన యీక్రిందిపద్యముచేత నాతని నాక్షేపించి యున్నాఁడని చెప్పుచున్నారు :—

క. ఎమితిని సెపితివి కపితము

బ్రమపడి వెఱిపుచ్చకాయ నడిఁ దిని సెపిత్తో

యుమెతక్కయ దిని సెపిత్తో

యమవసనిసి యన్నమాట యలసని పెదనా.

“అమవసనిసి” యన్నమాట తప్పు కాకపోవుటచేతను, రామ కృష్ణకవి యలసానిపెద్దన కాలములో నున్నవాఁడు కాకపోవుటచేతను. ఈకథ కేవలకల్పితమే కాని యిందు సత్య మెంతమాత్రమును లేదు. కృష్ణదేవరాయల యాస్థానమునకు వచ్చిన విద్వత్కవీశ్వరులను బరీక్షించు టకయి యాంధ్రకవితాపితామహుఁడె నియమింపఁబడుచు వచ్చెననియు, అతఁ డావచ్చిన కవీశ్వరులకు నానావిధము లయిన సమస్యలనిచ్చి వారు పూరించిన పద్యపూరణములనుబట్టి వారి సామర్థ్యమునను నిర్ణయించుచు వచ్చెననియు జనశ్రుతి గలదు. ఒకనాఁడు రాధామాధవుఁ డనుకవి తదాస్థానమునకు వచ్చినప్పుడు పరీక్షార్థముగా పెద్దన్న ‘నగరు’ ‘తగరు’ ‘తొగరు’ ‘వగరు’ అను పదములు ప్రాసస్థానములందుంచి రామాయణ పరముగాఁ బద్యమును గూర్చు మనఁగా నాకవి యిట్లు చెప్పెనట :—

చ. నగరు పగాయె నింక విపినంబుల కేగుడు రాజ్యకాంక్షకుం  
దగరు కుమారులార యని తల్లి వగ ల్మిగులంగఁ దోఁపఁగాఁ  
దొగరున రక్షఁగట్టి మదిఁ దోచక గద్గదఱిన్నకఁతయై  
వగరుచుచున్నఁ జూచి రఘువంశవరేణ్యుఁడు తల్లి కిటునుక.

అని చెప్పఁగా సంతోషించి యీశ్రాసములతోనే భారత భాగ  
వతపరముగాఁగూడఁ బద్యములను రచింపు మని యడుగఁగా నాకవీశ్వ  
రుఁడు వరుసగా నీక్రింది రెండు పద్యములను జెప్పి తనశ్రావీణ్యమును  
జూపెనట.-

చ. తొగరుచి కన్నుదోయిఁ గడుదోచఁగఁ గర్ణుఁడు భీమసేనుపైఁ  
దగరు ధరాధరంబుపయిఁ దాకినభంగిని దాకి నొచ్చి తా  
వగరుచుచుక వెసం బరుగువాటిన నచ్చటిరాజలోకముల్  
నగరు సుయోధనాజ్ఞ మది నాటుటఁజేసి ధరాతలేశ్వరా.

చ. వగరుపుమాత్రమే వరుఁడు వశ్యుఁడుకాఁడు సఖినఖిత్వ మె  
న్న గరుడవాహనుండు మము నాఁ డటు డించుటయెల్ల నుద్ధవా  
తగ రని కాక మోహపులతాతనువై న విడంగఁ జూతురే  
తొగరుచి యోషనీశునకుఁ దోఁపఁగఁజేయు నె వీడనాడఁగన్.

అల్లసానిపెద్దన్నది మృచులై లి; కవిత్వము సలక్షణముగాను  
మధురముగాను నుండును. ఈవిషయమునే కృష్ణరాయలు “కృతి రచిం  
పుము మాకు శిరీషకుసుమపేశల సుధామయోక్తులఁ బెద్దనార్య” యన్న  
వాక్యము బోధించుచున్నది. మనుచరిత్రము శృంగారరస ప్రధానమయి  
నదిగా నున్నది. ఆగ్రంథము సాధారణముగా సంస్కృతపద భూయిష్ట  
ముగా నున్నను, కొన్నిచోట్ల మనోహరముగా సంస్కృతాంధ్రపద  
ములు రెండును సమానముగాఁ గలిసినదిగాను నాలవయాశ్వాసము  
కేవలాంధ్రపదభూయిష్టమైనదిగాను నున్నది. ఈతని కవిత్వమునందలి  
పదవాక్యజటిలత్వము చుట్టి “యల్లసానివాని యల్లిక బిగియును” అను

ప్రసిద్ధి వచ్చినది. ఈయన కవితాకీర్తిని చెలుపుట కయి మనుచరిత్రము నుండి కొన్ని పద్యముల నిం దుదాహరించుచున్నాను. —

చ. అటఁజని కాంచె భూమిసురుఁ డంబర చుంబిశిరస్సరజ్జ్వరీ  
పటలముహూర్ముహూర్లుతదభంగతరంగమృదంగనిస్వన  
స్ఫుటనటనానురూపపరిపుల్ల కలాపకలాపిజాలమున్  
గటకచరత్కరేణుకరకృపితసాలము శీతశైలమున్. ఆ. ౨.

మ. అకలంకౌషధసత్త్వముం దెలియ మామూ ద్వార కావంతి కా  
శి కురుక్షేత్ర గయా ప్రయాగముల నే నేవింప కుద్దండ గం  
డక వేదండ వరాహ వాహరిపు ఖడ్గవ్యాఘ్ర మిమ్మించుఁ గొం  
డకు రాఁజెల్లునె బుద్ధిజాడ్యజనితోన్మాదుల్లదా శ్రోత్రియుల్. ఆ. ౨.

ఉ. ఎక్కడియూరు కాల్నిలువ కింటికిఁ బోయెదనంచుఁ బల్కె దీ  
వక్కడి మీఁకుటీరనిలయంబులకు న్నరిరాకపోయెనే  
యిక్కడిరత్నకందరము లిక్కడినందనచందనోత్కరం  
బిక్కడి గాంగసై కతము లిక్కడియాలవలీలికుంజముల్. ఆ. ౨.

ఉ. చేసితిజన్నముల్ తపముఁ జేసితి నంటి దయావిహీనతం  
జేసినపుణ్యము ల్భలముఁ జెందునె పుణ్యము లెన్నియేనియుం  
జేసినవాని సద్గతియె చేకులు భూతదయార్ద్రబుద్ధి నో  
భూసురవర్య యింత తలపోయవు నీచను వేల చెస్సమా. ఆ. ౨.

ఉ. ఎంతఁపంబు చేసి జనియించినవాఁగొళా మర్త్యభామినుల్  
కాంతాఁ డవజ్ఞఁ జేసినను గాయముఁ బాయుదు రే నమర్త్యనై  
చింతలవంతలం జివికి సిగ్గరితి వృత్తిలేనినాడుఁచె  
ల్వీంతయు శూన్యగేహమున కెత్తినదీపిక యయ్యె నక్కటా. ఆ. 3.

ఉ. ఓయి దయావిహీనమతి యూరక యీపసిబిడ్డఁ గొట్టఁగాఁ  
జే యెటులాడె నీకు నిది చేసిన దేమి వృథాశపింతురే



బోయవె యాఁడుతోడునను బుట్టవె శాపనిమిత్తమే తపం  
బీయెడ నున్నశాంతిపరు లేమనువా రిక నీచరిత్రకున్. ఆ. ౪.

శా. తండ్రి నాకు ననుగ్రహింపఁగదె వైద్యం బంచుఁ బ్రార్థించినన్  
గండల్లా నటు లాడి ధిక్కృతులఁ బోకాల్మంటి వోహో మదిం  
దీండ్ర లల్లినవారి కేకరణినేని నివ్విద్య రాకుండునే  
గుండ్రా డాఁచినఁ బెండ్లియేమిటికిఁ జిక్కుం గప్టముప్పింపచా. ఆ. ౫.

శా. నీవై శిష్యము తిట్టుల న్నెఱయునే నీకంటె నేఁ దక్కువే  
యీవే కన్యక నీవుగాక మఱి మద్యత్తాన్వయాచారముల్  
నీవా పేర్కొనుపాటివాఁడ విటఁ గానీ నిల్తుఁ గాకేమి పో.  
పో విప్రధమ సిన్నుబోల నిక నల్పు లేరు దంభవ్రతా. ఆ. ౬.

### 3. నంది తిమ్మన్న

ఈకవి కృష్ణదేవరాయని యాస్థానమునం దుండి ప్రసిద్ధిగన్న  
వారిలో నొకఁడు. ఇతఁడాఱువేల నియోగిబ్రాహ్మణుఁడు; ఆపస్తంబ  
సూత్రుఁడు; కాశికగోత్రుఁడు; నంది సింగన్నకును తిమ్మాంబకును  
పుత్రుఁడు; వరాహపురాణాది గ్రంథములను రచించి ప్రఖ్యాతి కెక్కిన  
మలయమారుతకవికి మేనల్లుఁడు. ఈతఁడు శివభక్తుఁడు. అఘోర శివ  
గురుని శిష్యుఁడు. ఈకవిని సాధారణముగా ముక్కుతిమ్మన యని  
వాడుదురు.

శా. నానాసూనవితానవాసనల నానందించుసారంగ మే  
లా నన్నొల్లదటంచు గంధఫలి బల్కానం దపం బంది యో  
షానాసాకృతిఁదాల్చి సర్వసుమనస్సౌరభ్యసంవాసియై  
పూనెం బ్రేక్షణమాలికామధుకరీపుంజంబు నిర్వంకలన్.

అను ముక్కును పట్టించిన యీ పద్యమును తిమ్మకవి రచియించె ననియు, ఈ పద్య చమత్కృతిని జూచి మెచ్చి రామరాజభూషణుడు నాలుగువేల వరాలిచ్చి కొని తన వసుచరిత్రమునందు వేసికొనియె ననియు, ముక్కుమీది యీ పద్యమును రచించుటచేతనే యీ కవిని ముక్కుతిమ్మన్న యని యెల్లవారును వాడుచు వచ్చిరనియు, నొక ప్రవాసము కలదు. కాని యిదియుఁ గవులను గూర్చి మఱవారు సాధారణముగాఁ జెప్పుకొను కల్పరాకథలలోఁ జేరినదేకాని నిజమయినది కాదు. మొట్టమొదట రామరాజభూషణుఁ డీకవి కాలములో లేనేలేడు, ఒక వేళ నున్నాఁడనుకొన్నను వసుచరిత్రమువంటి మహాబ్రబంధమును రచియింపఁ గలిగిన కవిగ్రామణి యితఃపూత్రపు కల్పనను నాసికా వర్ణనముఁగూర్చి చేయలేకపోయెననుట పరిహాసాస్పదము. కాఁబట్టి యీ కథ యణుమాత్రమును విశ్వాసచిత్ర మయినదిగాదు. కాకపోయినయెడల నందివారని యింటిపేరుగల యీ కవిని ముక్కుతిమ్మన్న యని జనులేలపిలుతురని కొందఱు అడుగవచ్చును. ఈ కవికి ముక్కు పెద్దదనియు, అందుచేత నీతని నెల్లవారును ముక్కుతిమ్మన్న యని పిలుచుచు వచ్చిరనియు, ఇంకొక వాడుకగూడఁ గలదు. ఈతనిని ముక్కుతిమ్మన్న యని యాడుట కిదియే నిజమయిన కారణము కావచ్చును. ఈతనిపలుకులు ముద్దులు గులుకు చుండుటచేత నిటీవలివారు “ముక్కుతిమ్మనార్య ముద్దుపలుకు” అని గ్రంథములయందీతని మృదుపదరచనను శ్లోఘించియున్నారు. తిమ్మన కృతమయిన పారిజాతాపహరణము మృదుమధుర పదములతో రసిక జనహృదయరంజకముగాఁ గూర్పఁబడినది.

అల్లసానిపెద్దన నొక్కనివిడిచినపక్షమునఁ గృష్ణదేవరాయ లీతనినే యెల్ల కవులకంటె నధికముగా గౌరవించుచు వచ్చెనని చెప్పవచ్చును. పెద్దనకృతమైన మనుచరిత్రమువలెనే తిమ్మనకృతమైన పారిజాతాపహరణ ప్రబంధమును గృష్ణదేవరాయునికే యంకితము చేయబడినది. ఇంచు

మించుగాఁ బారిజాతాపహరణము మనుచరిత్రము రచియింపఁబడిన కాలమునందే రచియింపఁబడిన దగుటచేత హాణశేకము ౧౫౨౦ వ సంవత్సరమునకుఁ బూర్వముననే పారిజాతాపహరణము ముగింపఁబడినది. తదనంతరమీకవి కొన్ని సంవత్సరములుమాత్రము బ్రతికి కృష్ణదేవ రాయఁడు జీవించియుండఁగానే మృతినొందెను. కాబట్టి యితఁడు దాదాపుగా ౧౫౨౬ వ సంవత్సరమువఱకును జీవించియుండెనని చెప్పవచ్చును. ఈ కవియొక్క జన్మస్థలము గణపవరమని యొకరు వ్రాసియున్నారగాని దానిసత్యమును నిర్ధారణము చేయుటకుఁ దగినయాధార మేదియుఁ గానరాదు. మఱియు నీతనిని గృష్ణదేవరాయనిభార్య తన పుట్టినింటి యరణపుఁ గవినిగాఁ దెచ్చెనని చెప్పుదురుగాని యదియు పుక్కిటి పురాణమే. ఈతని పూర్వులు మొదటినుండియు రాయలవారి పూర్వుల వద్దనే విద్యత్కవులుగా నుండి వారికిఁ గృతు లిచ్చుచు వచ్చినట్లు గ్రంథ నిదర్శనములు గలవు. తిమ్మన పూర్వుడైన నందిమల్లనయు, మేళమామయైన మలయమారుతకవియుఁ గృష్ణదేవరాయల తండ్రియైన నరసరాయల యాస్థానమునందుండి యిద్దఱును గలిసి వరాహపురాణమునుఁ దెనిగించి నరసరాజును దానికిఁ గృతిపతినిజేసిరి. తిమ్మకవి తన పారిజాతాపహరణమునఁ బ్రథమాశ్వాసములోఁ గృష్ణుఁడు పారిజాతపుష్పమును రుక్మిణి కిచ్చుటవలన వచ్చిన కోపమును దీర్చుటకై సత్యభామకు మ్రొక్కెననియు, మ్రొక్కఁగా నాపడఁతి యెడమకాల్మీ నాతనితల దన్నిననియు, అందుల కాతఁడలుగక ముండ్లవంటి తనగగుర్పొడిచిన తలవెండ్రుకలు సోకి కాలు నొచ్చెనని యా ప్రియభార్య నూరార్చెననియు, ఆమె యంతటితోను బ్రసన్నురాలుగాక నాథుని నిష్ఠురోక్తు లాడెననియు, ముద్దులు గులుకు పలుకులతో నీ క్రింది పద్యములయందుఁ జెప్పెను :-

ఉ. పాటలగంధి చిత్తమునఁ బాటిలుకోపభరంబుఁ దీర్ప నె  
ప్పాటను బాటుగామి మృదుఁషల్ల వకోమలతత్పదద్వయీ  
పాటలకాంతి మశాలిమణిప జ్ఞికి వన్నియపెట్ట నాజగ  
న్నాటకసూత్రధారి యదునందనుఁ డర్మిలి మ్రొక్కె మ్రొక్కినన్.

మ. జలజాతాసనవాసవాదిసుర పూజాభాజనంబై తన  
ర్చులతాంతాయుధుకన్నతండ్రిశిర మచ్చో వామపాదంబునన్  
దొలఁగం ద్రోచె లతాంగి యట్లయగు నాధు లేరవలెనేయఁ బే  
రలుకంజెందినయట్టికాంత లుచితవ్యాపారము లేర్తురే?

క. కోపనపదహాతిఁ గుహనా

గోపాలుఁడు గాంచి మెయి గగుర్పొడవఁగ ను

ద్వీపితమన్మథరాద్య

ప్రాపితుఁడై పలికెఁ గూర్మి బయలుపడంగన్.

చ. నను భవదీయదాసుని మనంబున నెయ్యపుఁగిన్కఁ బూని తా  
చినయది నాకు' మన్ననయె చెల్వగునీపదఁషల్ల వంబు మ  
త్తనుపులకాగ్రకంటకవితానము తాఁకిన నొచ్చు నంచు నే  
ననియెద నల్క మానవుగదా యికనై క నరాళకుంతలా.

చ. అన విని మానిసీతిలక మప్పుడు మేయరదోఁప నిక్కి వీ  
డినకచపంక్తిఁ బల్మలు ముడి న్వడఁద్రోఁపుఁచుఁ బై చెఱంగు గ్ర  
క్కునఁ జనుదోయిఁ జేర్చుచు మొగంబున లేజెమ రంకురింప జం  
కెన నెఱచూపుచూచి పలికెం జలితాధరఁషల్లవాగ్రయె.

ఉ. ఊనయగారపుబ్రయము లీపస లీమొగమిచ్చమాట లే  
లా నిను నమ్మియుండినఫలం బిదె తోడనె కల్గె నీకు నీ  
యాన సుమీ ననుం జెనకి యాఱడివెట్టిన నవ్వవారలం  
గాన వెఱుంగునే ఁసులకాపరి భావజమర్మకర్మముల్.

ఉ. ఇంకిటు నిన్ను నమ్మ నను నేమిటికిం గెరిలించె దెంతయుం  
బొంకముగాని యీవలనిబొంకులు మాచవిగావు రుక్మిణీ  
పంకజపత్రనేత్రకును బ్రాణపదంబులుగాన వల్లవీ  
కింకర చాలుఁజాలు నడకింపకు నింపకు తేనిపూరుముల్.

ఉ. గట్టినచేతలుం బసలుఁ గల్లఁదనంబులు నీవు పుట్టఁగాఁ  
బుట్టిన వెందు లేనిపలుఁబోకలమాయలు నీకు వెన్నఱోఁ  
బెట్టినవౌ తెఱింగియును బేలతనంబున నిన్ను నమ్మి నా  
గుట్టును దేజము స్నిగులఁ గోల్పడిపోయితి నేమిచేయుదున్.

చ. మునిపతివచ్చి పూ వొసఁగి మోనముతోడ భవత్ప్రియాంగనన్  
వినుతి యొనర్పఁగా వినినవీరుల మాచవిగాని మాటలున్  
వినవలసెంగదా యిప్పుడు నీ విటవచ్చుట పారిజాతవా  
సనఁ బ్రకిటించి నాకు నెకసక్కిము చేయసకాదె చెప్పుమా.

క. మానంబె యొడవు సతులకు

మానమె ప్రాణాధికంబు మాన మఖిలస

మానములకు మూలం బగు

మానరహిత మైనబ్రదుకు మానిని కేలా?

ఈపద్యములను విన్నపిమ్మట లోకమున భార్యాభర్తలలో నిట్టి  
వినోదము జరుగుట స్వాభావికము కాదని యెంచి రాజిది స్వభావవిరుద్ధ  
మని పలికెనట! కవి యప్పు డేమియుఁ బ్రత్యుత్తర మియ్యక యూర  
కుండెనట! అటుపిమ్మటఁ గొన్నిదినములకే రాజు ప్రణయకలహము  
సంభవించినప్పుడు భార్యవలనఁ దనకు నిట్టిగౌరవమే సంప్రాప్తముకాఁగా  
కామావేశపరవశుఁ డయి యాయందించి వెంటనే సభకు వచ్చి పుస్తక  
ములో నెల్ల నీభాగమే మిగుల స్వభావసిద్ధముగా నున్నదని శ్లాఘించె  
నట! ఈకథనే కొందఱు టింకొకవిధముగా మార్చి పొలయలుకలో

నాడలు తెలియక భార్య తనశిరస్సును వామనాదముతో నలంకరింపఁగా గోపించి రాజు భార్యతో సహశయ్యాసంభాషణములు మానివేసి సరియు, కవి యీసంగతి తెలిసికొని యాదంపతులను మరలఁ గలుపుటకై యీగ్రంథమును జేసి వినిపింపఁగా రాజు బుద్ధి తెచ్చుకొని కృష్ణ సంతటి నానికే యట్టి యవస్థ తబడ్గించినప్పుడు తన కేమిలెక్క యని మరల భార్యతోఁ గూడె ననియు చెప్పుచున్నారు.

ఈకవియొక్క దాతృత్వమునుగూర్చి యొక కథగలదు. ఇతఁడు పారిజాతాపహరణమును రాజున కంకితము చేసినప్పుడు రాజు చతురంత యానమహాగ్రహారములును మణికుండలములును బహుమానము చేసెను. ఆయమూల్యమణికుండలములను ధరించి తిమ్మన వాకిటఁ గూరుచుండి యుండఁగా నొకబట్టు వచ్చి యాతని కవననై పుణి నిట్లు స్తుతించెనట !

క. మాకొలఁది జానపదులకె | నీకవితాతీవి ? యబ్బునే కూపనట

దేభీకములకు గగనధునీ | శీకరములచెమ్మ ? నంది సింగయతిమ్మా !

స్తుతింపఁగానే యతఁడు తనయొద్ద నప్పుడు మఱేదీయు నమూల్య వస్తువు లేకపోవుటచేత వెంటనే తనచెవి నున్నయమూల్యరత్నకుండల మొకటి యాబట్టుకవి కిచ్చెనట ! మఱునాఁడు తిమ్మకవి యొంటిచెవి కుండలముతోనే రాజాస్థానమునకుఁ బోయి యుండఁగా నచ్చటి క్కాబట్టు కవియు వచ్చెనట ! అప్పుడు ప్రస్తావవశమున రా జాకుండలదానవృత్తాంతమును బట్టు చెప్పిపద్యమును వీసి,

క. మాకొలఁది జానపదులకె | నీకవితాతీవి ? యబ్బునే కూపనట

దేభీకములకు నాకధునీ | శీకరములచెమ్మ ? నంది సింగయతిమ్మా !

అని 'గగన' యనుటకు మాఱుగా 'నాక' యని యుండినచో మరింతసరసముగా నుండునని నెల విచ్చెనట ! అప్పు డాపద్యమునకు వన్నెదెచ్చితిరని చెప్పి తన చెవికుండలమును బట్టుకవియు, తనచెవికుండల

మును తిమ్మకవియు, రాజముందఱఁ బెట్టి నమర్పించిరట ! రాజ వారి  
యశాదాగ్యమునకును సరసత్వమునకును మెచ్చి యిరువురకును నర్హ  
బహుమతులుచేసి సత్కరించి పంపెరట !

రాయల యాస్థానమునందుఁ గొంతకాల మొకబట్టుకవి ప్రబలుఁ  
డుగా నుండి యితరకవులను సరకుగొనక యవమానించుచుండఁగా పెద్ద  
నాది కవులందఱును గూడి యొకనాడుఁ తిమ్మకవి వాకిటఁ గూరుచుండి  
యాలోచించుచుండిరనియు, అప్పుడాబట్టామార్గమునఁ బోవుచు వారిని  
జూచి వారికి వినఁబడునట్లుగాఁ దనభటుడైన మాధవునితో

క. వాకిటికావలి తిమ్మని । వాకిటికవికోటి మాధవా కిటికోటే

అనిపలికి పరిహసించెననియు, అదివిని కుపితుడయి యాంధ్ర  
కవితా పితామహుడైన యల్లసాని పెద్దన

క. ప్రాకృత సంస్కృత ఘుర్గుర । మూకీకృతకుకవితుంగముస్తాతతికిన్

వాకిటికావలి తిమ్మన । వాకిటికవికోటి మాధవా కిటికోటే.

అని పద్యమును బూరింపఁగా బట్టుకవి సిగ్గువడి తలవంచుకొని  
పోయెననియు ఒక కథను జెప్పుచున్నారు. వాకిటికావలి తిమ్మన నంది  
తిమ్మన కాడనియు అతఁడు రాజనొద్ద సేనాధిపతిగానుండి దుర్గసంరక్ష  
ణము చేయుచుండు ఘటియొక తిమ్మనయనియు, అతఁడొకనాడు  
రాజభవనమువాకిట రాజిచ్చిన యమూల్యవస్త్రమును గప్పకొని కావలి  
కాచుచుండఁగా రాజదర్శనార్థము లోపలికిఁ బోవుటకయి యచ్చటి కల్ల  
సాని పెద్దనయు, ముక్కుతిమ్మనయు, బట్టుమూర్తియు, తెనాలి రామ  
కృష్ణుఁడును వచ్చి యాతసిజూచి వారిలోఁ బెద్దన మొదట

క. వాకిటి కావలితిమ్మా

అని పద్యము నారంభించి లోపలికిఁ బోయెననియు, అటుపిమ్మట  
నందితిమ్మన

ప్రాకటముగ నుకవివరులసాలిటి సొమ్మా

అని రెండవచరణమును పూరించి లోనికిఁ జనియెననియు, తరు  
వాత బట్టుమూర్తి

నీ కిదె పద్యము గొమ్మా

అనిపలికి లోపలి కరిగెననియు, కడపట వికటకవియైన రామ  
కృష్ణుడు

నా కీపచ్చడమెచాలు నయమున నిమ్మా.

అని పద్యము పూర్తిచేయఁగా నతఁడు వెంటనే తనపచ్చడమును  
రామకృష్ణునిమీఁద వైచెననియు, రాజావార్తవిని యూతని సాహసాదా  
ర్యములకు మెచ్చి గొప్ప బహుమానమిచ్చెననియు ఇంకొకకథను జెప్పు  
చున్నారు. ఇటువంటి కథలనేకము లున్నవి. ఒకనాఁడు రాయలవా  
రాస్థానమునఁ గొలువుండి తన పార్శ్వములనున్న తిమ్మన్నను పెద్దన్నను  
బట్టుమూర్తిని జూచి వరుసఁగా తామరాకులోని నీటిబొట్టును కుక్కుట  
మును వరాహమును దిరస్కరించుచుఁ బద్యములను జెప్పుడని  
వేడఁగా వా రాశుకవిత్వముగా నీమూడు పద్యములను జెప్పిరట :—

ఉ. స్థానవిశేషమాత్రమునఁ దామరపాకున నీటిబొట్ట నిన్

బూనిక మౌక్తికంబనుచుఁ బోల్చినమాత్రనె గర్వ మేటికిన్

మానవతీశిఖామణులమాలికలందును గూర్పవత్తువో

కానుక లియ్యవత్తువో వికాసముఁ దెత్తువో మేలు దెత్తువో :—

ముక్కుతిమ్మన.

శా. రంతు ల్మానుము కుక్కుటాధను దరిద్రక్షుద్రశూద్రాంగణ

ప్రాంతో లూఖలమూలతండులకణగ్రాసంబుచేఁ గ్రొవ్వి దు

ర్దాంతాభీలవిశేషభీషణధణాంతర్మాంససంతోషిత

స్వాంతుండై న ఖగేంద్రుకట్టెదుట నీజంఝూటము ల్లాగునే—

పెద్దన్న.



ఉ. తక్కక నేల ముట్టెగొని త్రవ్వఁగనేరు నటంచుఁ దాఁకు తా  
 . నొక్క-టెజాతీయంచు ముద మొందకు బుద్ధిని వెట్టిపంది నీ  
 వెక్కడ యాదిఘోణీయన నెక్కడ యద్రుసముద్రవర్గధూ  
 ర్భాక్కుతలంబు నొక్కయరపంట నె మ్మింటికి నెత్త నేర్తునే—

బట్టమూర్తి.

ఈ తిమ్మకవి కవిత్వము శ్రుతికటువుగాక యర్థగాంభీర్యమును  
 షడలాలిత్యమును గలదయి సలక్షణ మయినదిగా నున్నది. ఈయన  
 శయ్యాలాలిత్యమును జూపుటకుఁ బూర్వోదాహృతము లైన పద్యములే  
 చాలియున్నను బారిజాతాపహరణములోని మఱికొన్ని పద్యములను  
 గూడ నిందుఁ బొందుపఱచుచున్నాను :—

చ. అతులమహానుభావ మని యవ్వరిఁ దానొక పెద్ద చేసి య  
 . చ్యుతునకు నిచ్చకం బొదవ సూడిద యిచ్చిర నిచ్చెఁగాక తా  
 నతఁడు ప్రియంబు గల్గునెడ కర్పణచేసినఁ జేసెఁగాక యా  
 మతకరివేలుపుందపసి మమ్ముఁ దలంపఁగనేల యచ్చటక— ఆ. ౧.

ఉ. ప్రిచెలి శౌరి కిచ్చెనట యొక్క లతాంతముఁ దెచ్చి నారదుం  
 డాచపలాక్షి కిచ్చెనట యాతఁడు నవ్విరి యిట్టిమాట లా  
 హా చెవుల స్వినంబడియుఁ బ్రాణము దాల్చెద మేన నింతగా  
 నోచితి నింక నెట్టిని కనుంగొని నెమ్మొయి నున్నదాననో— ఆ. ౧.

చ. అరదమునెక్కి కేతనపటాంచలచంచల మైనతాల్మిత్రోఁ  
 దురగజవంబు ము న్గడవఁద్రోచి కడంగెడుతత్తరంబుతోఁ  
 దిరిగెడుబండికండ్ల పగిదికా భ్రమియించు మనంబుతోడ నా  
 హరి చనుదెంచె సత్యసముదంచిత కాంచనసాధవీధికిన్— ఆ. ౧.

మ. ఎలదేటు ల్తమవాఁగునగ్గవలపై నిందీవరభ్రాంతిచే  
 మెలఁగం జేరలఁ గప్పుకో నలవిగామిం జీడఱం జెంది యి

- చ్చలఁ గాంక్షించిరి నిర్నిమేషజలజాస్య ల్మానుషత్వంబు ల  
య్యళిభీతి న్ముకుళీకృతాక్షి యగుసత్యాకాంత నీక్షించుచున్. ఆ.ర
- ఉ, తానటె పారిజాతవసుధారుహముం గొనిపోవువాఁడు క  
న్దానఁడు యాదవుం ననుచుఁ గన్నలువేయును జేవురింప వై  
శ్వాసర ధర్మ దైత్యవర వారిధి పానిల యక్షనాయ కే  
శానులదిక్కు చూచి కులిశంబు కరంబునఁ బూన్చి పట్టినన్. ఆ.ర.
- ఉ. సొమ్మన నెద్ది యే ననఁగ సొమ్మున కెవ్వఁడఁ గర్త వీవు నీ  
సొమ్ములప్రపంచమును శూరకులంబు నలంకరించు నీ  
నమ్మహి నుండు సంతకు సనన్యమరాపము పారిజాతభూ  
జమ్మును నుండు నన్న వికసన్ముఖుడై హరి వీడుకొల్పుచున్. ఆ.౫

#### 4. ధూర్జటి కవి

ఇతఁడు పాకనాటి యాటువేల నియోగిబ్రాహ్మణుఁడు ; భర  
ద్వాజగోత్రుఁడు; ఆపస్తంబసూత్రుఁడు: కాళహస్తిపుర నిలయుఁడు; శివ  
భక్తుఁడు. ఈతఁడు కృష్ణదేవరాయలకాలముగో నున్నందున దాదాపుగా  
౧౫౨౦ - ౩౦ వ సంవత్సర ప్రాంతములం దున్నవాఁడని చెప్పవచ్చును.  
ఇతఁడు కాళహస్తిమహాత్మ్యమును నాలుగాశ్వాసములుగల పుస్తకమును;  
కాళహస్తిశ్చర శతకమును రచించి కాళహస్తిశ్చరున కంకితముచేసెను.  
ఈయన కవనము సలక్షణ మయి మిక్కిలి మధురముగా నుండును.  
ఈతని కవిత్వ మాధుర్యమున కాశ్చర్యపడి కృష్ణదేవరాయ లొకనాఁడు  
సభలోఁ గూరుచుండి తన యాస్థానకవులకు

చ. స్తుతమతి యైనయంద్రకవి ధూర్జటిపల్కుల కేల కల్గెనో  
యతులిత మాధురీమహిమ—

అని సమస్య యిచ్చినట్లును వారిలో నొక రీక్రిందిరీతిని సమస్యా  
పూరణము చేసినట్లును చెప్పుచున్నారు :

చ. స్తుతమతి యైనయంద్రకవిఘూర్జటిపల్కుల కేల గల్గెనో  
యతులిత మాధురీమహిమ? హా తెలిసెన్ భువనై కమోహనో  
ద్ధత సుకుమారవార వనితాజనతా ఘనతాపహారి సం  
తత మధురాధరోదితసుధారసధారలు గ్రోలుటంజుమీ.

పయివద్యమునుబట్టి చూడఁగా ఘూర్జటికవి సంతత వేశ్యాస్రియఁ  
డయిన రసికపురుషుఁ డయినట్లు కనుపట్టుచున్నాఁడు. అట్టి యఖండ శివ  
పూజాధురంధరుఁడైన భక్తాగ్రేసరుని నట్టి జారత్వదోష మేల విడువకుం  
డెనో యూహింపఁజాలకున్నాము. మనదేశముయొక్క చౌర్యాగ్యము  
చేతఁ జిరకాలమునుండి యిచ్చట విశుద్ధచరిత్రము మతమునుండి విడిపోయి  
నది. ఎట్టి దుశ్చరిత్రముగలవాఁ డయినను విభూతి, రుద్రాక్షలు మొదల  
యిన బాహ్యాచిహ్నములను ధరించినమాత్రమున భక్తాగ్రేసరుఁడుగాఁ  
బరిగణింపఁబడుచున్నాఁడు. అయినను క్రమముగా నిప్పుడిప్పుడు మతము  
నకు సత్ప్రసర్తన మావశ్యకమన్న సత్యము జనుల మనస్సులలో నాటు  
కొనుచున్నందున కేంతయు సంతసిల్లవలసి యున్నది. ఈ మహాకవియొక్క  
కవితాధార తెలియుటకయి కాళహస్తిమహాత్మ్యములోని కొన్ని పద్య  
ముల నిం దుదహరించుచున్నాను:-

చ. అమితము లైనజంతువుల కక్కడ నుత్తమ మధ్య మాధమ  
త్వము లరయంగఁ గాన మపవర్గరమాసతిఁ బెండ్లియాడుచో  
సమతయెకాని తత్పురముసాటిగ నన్యపురంబు లెన్నఁగా  
నమరు నటన్న హస్తిమశకాంతర మంతియ వాసి చూచినన్. ఆ ౧

చ. శరిచితబంధనై పుణి నపారకళానుభవప్రసక్తి నా  
దరసవివేకసంపద సనాశుకవాక్యసుధానుభూతి మో  
హారహితవృత్తిఁ బ్రస్ఫురదనంగరహస్య విచారబుద్ధి న  
హ్మరమునఁ గామినీజనులు పొల్తురు యోగిజనంబుపోలికన్. ఆ. ౧

శా. ఆ వేళం బురపల్లవప్రకరనేత్రానందబాష్పాంబుధా  
రావర్షాగమచంచలాలతిక దుర్వారప్రసూనాస్త్ర తే  
జోవై శ్వానరసామిధేసి రశనానూత్రస్థితస్వర్ణపే  
టీవిన్యస్తకపర్ది యొక్క కలకంఠీరత్న మేతెంచుడున్. ఆ. ౧

మ. ప్రణతు లే్చయుమఁ గాంచెఁ గుంభజుఁడు లోపాముద్రతోఁగూడి ద  
క్షిణకై లాసము నంబికాహరకృత శ్రీపాదుకాన్యాసమున్  
మణిమంత్రౌషధవాసమున్ భవమహామాయావిపర్యాసమున్  
గణనాతీత నటీవిలాసము సమగ్రశ్రీసముల్లాసమున్. ఆ. ౧

చ. పులులు కురంగముల్ కరటిపోతము లేనులు మన్నుబిళ్ళు దు  
ప్పలు కణఁతుల్ కిటుల్ చెవులపోతులు కొర్నవగండ్లు భల్లుకం  
బులు చమరీమృగంబు లెనుబోతులు కస్తూరిపిల్లు లాదిగాఁ  
గల మృగరాజిఁ బెక్కువిహగంబులఁ గానుక లంపెఁ దండ్రికిన్-ఆ. 3.

—

## 5. మాదయ్యగారి మల్లన్న

ఈతఁడుకూడ కృష్ణరాయని కాలములో నున్న లక్షణికుఁడయిన కవులలో నొకఁడు. ఆవఱకు మల్లన్నయని మఱియొక కవి యుండి యుండుటచేత నీతనిని తండ్రి పేర్నితోడఁగూడఁ జేర్చి మాదయ్యగారి మల్లన్న యని చెప్పుదురు. ఇతఁడు శైవబ్రాహ్మణుఁడు. కొంపవీటి పురమందుండినవాఁడు. ఈతనికిఁ బూర్వమునందుండి యేకాదశీమా హాత్య మనునామాంతరము గల రుక్మాంగదచరిత్రమును రచించిన మల్లన్న ప్రౌఢకవి మల్లన్న యనఁబడును. మాదయ్యగారి మల్లన్న రాజశేఖరచరిత్రమును మూడాశ్వాసముల గ్రంథమును యశావనారంభ దశయందే రచించినఁట ! ఈరాజశేఖరచరిత్రము నాదిండ్ల యప్పమూ మాత్యున కంకితము చేయఁబడినది. ఈకవి కృష్ణరాయల యనంతరము గూడ జీవించియుండుటచేత నిమిమిమిగా హూణశకము ౧౫౮౦ వ సంవత్సరప్రాంతమువఱకును బ్రతికియుండెనని చెప్పవచ్చును. ఈతని కవి త్వము మృదుమధుర పదగుంభనము కలదయి మనోహరముగా నున్నది. ఈ కవి చరిత్రముచుగూర్చి మఱియేమియుఁ దెలియకపోవుటచేత రాజ శేఖర చరిత్రమునుండి కొన్ని పద్యముల నుదాహరించుచు విరమించు చున్నాను :—

ఉ. చొచ్చినఁ బోకుపోకు మనుచున్ నృపకేసరి తేరు డిగ్గి నీ  
వెచ్చటి కెగిన స్విడుతునే పటుబాణపరంపరాహతిన్  
బచ్చడి చేయువాఁడ నని ఫాలనటద్భ్రుకుటీకరాఘుఁడై  
యిచ్చ నొకింతయేని చలియింపక తద్బిల్వవీధి దూఱఁగన్—ఆ. ౨.

ఉ. సాహసికాగ్రగామి నృపసత్తముఁ డట్లు తదీయ ఘోరమా  
యాహమికల్ హరింపుచు నిరంకుశ విక్రమకేళిఁ జూప ను

తాహాము తక్కి యాత్మపురిచక్కటి నొప్పెడుకాళికా

గేహాముచొచ్చి తద్దనుజకీటము పాటిలుభీతి పెంపునన్—ఆ. ౨.

మ. కలమాన్నంబు ఘృతంబుఁ బాయసము శాకవ్రాతము ల్పిండివం  
టలుఁ బా త్రేనియ జన్ను వెన్నయిడి మానా లుక్కెర ల్చుక్కెరల్  
ఫలము ల్పాసకము బ్రసాయసము లంబ భూరుఁబిండ్లూరుఁగా  
యలు బజ్జ ల్దధిపిండఖండములు సం చానిర్భనించె న్వేసన్—ఆ. ౨.

శా. కేళీకాంచనసాధవీధికలచక్కిన్ దొడ్లలోఁ బెట్టి యో  
ప్రాలేయాచలకన్య కాధవకృపాపారంగతా నిద్రవో  
వే లానన్యాపయోనిధీ యనుచు నావిరూపతమోదంబుతో  
జోలల్పామదు రక్కుమారకునకున్ శుద్ధాంశ కాంతామణుల్ అ. ౨

ఉ. రాహువుఁగాను నిన్నరగరాచిసశూలినిగాను నీతను  
ద్రోహముచేసినట్టియలరోహిణితండ్రినిగాను దజ్జగ  
న్మోహిని నీలనీలకచ ముద్దులచక్కెరబొమ్మఁ గూర్ప క  
య్యో హరిణాంశ తావకమయాఖముఖంబుల నేచ నేటికిన్—ఆ. ౨.

వెనుకటి కూర్పులయందుఁ బయివిధమునఁ బ్రకటించినతరువాత,  
ఈటీవల నాకు రాజశేఖరచరిత్రము సమగ్ర మయిన ప్రతియొకటి దొరకి  
నది. అందలి యాశ్వాసాద్యంతముల యందుండిన ఈక్రిందిపద్యములను  
బట్టి కృతిపతి యింటిపేరు నాదిండ్ల వారనియు, పేర స్వామాత్యుఁ  
డనియు, అతఁ డాఱువేల నియోగిబ్రాహ్మణుఁ డనియు, కృష్ణమాంబా  
కుమారుఁ డనియు, మంత్రియు దండనాధుఁడు ననియు, తెలియవచ్చు  
చున్నది.—

శా. నైరించప్రతిభావదావదవచోవై యాత్య సాతత్యస  
త్యాపూర్ణస్థితిపాండవాగ్రజ మహీయస్వచ్ఛకీర్తిచ్ఛటా  
పారావారసిమగ్నశత్రుగణ శుంభత్పూర్వ భూభృద్ధిశా  
నారీమన్మథ బంధురక్షణచణా నాదిండ్ల వంశాగ్రణీ—ఆ. ౧.

జూలిని. హరిచరణపయోజధ్యానసంధానమార్గా

స్థిరమతిగుణధారా శిక్షితాఘప్రచారా

సురసురభివితీర్ణ స్తోత్రపాత్రప్రకారా

గిరిచరదరివీరా కృష్ణమాంబాకుమారా !—ఆ. ౧.

క. శ్రీరమణీరమణీయవి । హారాయితనూత్నాచనాంభోజయుగా

దోరమితికీర్తినిరసిత । తారకుభృత్కాశ యప్పదండాధీశా—ఆ. ౨.

సుగంధి. పారదప్రభావిభాసిభద్రకీర్తివాహినీ

పూర దానధూతదివ్యభూజకామధేను దు

ర్వార యాటువేలవంశపార్థిపూర్ణచంద్రమా

సారబుద్ధిజాలనీతశత్రుభూమిభృద్రమా—ఆ. ౩.

క. శ్రీచక్రచారుకుచయుగ । సూచకగాఢోపగూహసూచితపులక

ప్రాచుర్య తత్త్వతత్పర । యూచకసంస్తుత్య మంత్రీయప్పామాత్యా.—

ఈ యప్పామాత్యుఁడు కృష్ణదేవరాయని మంత్రియైన తిమ్మరుసున కల్లుఁడు. మాదయ్యగారి మల్లన్న తా నఘోరశివశిష్యుఁడయిన ట్లాశ్వా సాంతగద్యమున నిట్లు తెలిపికొనియున్నాఁడు :-

“ఇది శ్రీమ దఘోరశివాచార్యగురు కరుణావిశేషలబ్ధ సారసారస్వత మాదయామాత్యపుత్ర మల్లయనామధేయ ప్రణీతంబైన రాజశేఖర చరిత్రంబను మహాప్రబంధంబునందు సర్వంబును దృఢీకృతాశ్వాసము.”

ఈ యప్పామాత్యుఁడు కవిని,

ఉ. శంకరపాదసేవ నవశంవదమానస పంకజాత ని

శృంకవచోవిలాస రుచిసారవినిర్జితపూర్ణపూర్ణమై

ణాంక దురక్షరాన నభయంకర శౌనకగోత్రపాత్ర య

య్యంకిపురాగ్రహారవిభవాకర మారయమల్లసత్కవీ.

అని సంబోధించి యుండుటచేత మల్లన శౌనకగోత్రసంజాతుఁ డనియు, అయ్యంకిపురాగ్రహారస్వామి యనియు తెలియవచ్చుచున్నది. అయ్యంకి

కృష్ణామండలములోని చల్లపల్లిసంస్థానములో మచిలీబందరునకు పనునా  
లుగు మైశ్వదూరములో నున్నది. దీనిసిబట్టి కవి కృష్ణామండలములోని  
వాడగుట స్పష్టము. ఈకవిశ్రేష్ఠుడు కృత్యాదియందు

గీ. సరససంస్కృతపుష్పగుచ్ఛప్రభూత  
మగుతెనుంగనునెత్తావి కఖిలదిశలఁ  
దరుణపమానమగు కవిత్రయవిశేష  
చతురవాచానిరూఢి కంజలి యొనర్చి

అని పూర్వకవిస్తుతి చేసి

క. చెప్పఁదగుఁ గవిత రసముల్  
చిప్పిల నప్పప్ప. బళిబళి యన లేదా  
యెప్పుడుఁ జేయకయుండుటె  
యొప్పుఁజూమి సుకవి కెంతయుచితజ్ఞుఁడొక్కో.

శా. గాఢార్థప్రతిపాదనక్రమకళాకౌశల్యము లేక వా  
చాఢక్కార్భటితోడఁ దామ తము మర్మూయంచుఁ గై వారముల్  
ప్రౌఢింజేయుచుఁ బ్రాజ్ఞుల న్నగుచు గర్వగంధులై యుండు న  
మూఢస్వాంతుల మెచ్చకుండుటయె సమ్మోదంబు మాబోంట్లకున్.

సుకవియగువాఁడు కవిత్వముఁ జెప్పినచో రసము లుప్పతిల్లు  
నట్లుగాఁ జెప్పవలయును లేదా యూరకుండవలయు ననియుఁ జెప్పి కేవల  
వాగాడంబరమును జూపువారియెడఁ దిరస్కృతినిజూపెను. కవి కృతిపతి  
మామగారును కృష్ణదేవరాయనిమంత్రియు నయిన తిమ్మరుసును నర్ణించి,  
అస్పామాత్యుఁడు తిమ్మరుసు కూతురైన తిరుమలాంబను బెండ్లియైన  
వార్త నీక్రిందిపద్యములలోఁ జెప్పెను—

సీ. ఏమంత్రిమణి నిజస్వామికార్యక్రియతత్పరమానసోత్సాహశాలి  
యేమంత్రిమణి మిత్రహితబాంధవాశ్రితప్రకరరక్షణకళాప్రౌఢబుద్ధి  
యేమంత్రిమణి వచోహేలాతినై ర్మల్యశీతలతాధూతశీతరోచి



## ఆంధ్రకవుల చరిత్రము

యేమంత్రముని సుధాధామశాంభవధామధాశధశ్యసుతుల్యధవశక్తి  
 యట్టి మంత్రకులోత్తంస మహితన్యపతి  
 పటలమకటాగ్రఘటితపత్పద్మయుగళి  
 నకలకర్ణాటరత్నావిచక్షణుండు  
 దీనసురశాఖ సాళువతిమ్మమంత్ర.

గీ. అమ్మహామంత్ర కతనియర్థాంగలక్ష్మీ  
 సకలపుణ్యాంగనాజనశ్లాఘనీయ  
 లక్ష్మమాంబకు నుదయించి లలినిమెఱయు  
 తిరుమలాంబికఁ బెండ్లియై తేజరిల్లె.

కృతిపతియొక్క తమ్ముఁ డై నగోపనయు గుత్తిదుర్గమునకు దండ  
 నాఘఁడయి యుండినట్లు కవి యీక్రిందిపద్యమునఁ జెప్పియున్నాఁడు—

ఉ. ప్రాపితరాజ్యవై భవ నిరాకృతిపాకవిరోధియైన యా  
 గోపనమంత్ర ధర్మధనగోపనసమ్మతిగుత్తిదుర్గల  
 క్ష్మీపరిపాలనక్రమసమిద్ధభుజాబలశాలి రూపరే  
 ఖాపరమతస్యలంఛనుఁ డయావహకార్యధురంధరుం డిలన్.

కృతిపతియైన నాదెల్లయప్పమాత్యుని ముత్తాతతమ్ముఁ డై న  
 చిట్టిగంగన్న కృష్ణదేవరాయని తాతయగు నీశ్వరరాజునకుఁ బ్రభువుగా  
 నుండినట్టియు జైమినిభారతకృతిపతి యయినట్టియు సాళువనారసింహ  
 రాజునొద్ద మంత్రిగానున్నట్లు చెప్పిన యీక్రింది పద్యము కవికాలనిర్ణయ  
 మునకుఁ దోడుపడునదియే యయినను దీనిసాహాయ్య మక్కఱలేకయే  
 కృతిపతి తిమ్మరుసుజామాత యగుటచేతనే కవికాలము మనకుఁ దెలియ  
 వచ్చినది—

ఉ. సాళువనారసింహమనుజప్రభుకార్యకళాధురంధరుం  
 డై లవణాబ్ధివేష్టితధరాధిపదుర్మతమంత్రమంత్రుం

దాలవితానకేసరి యనంగ ననంగసమానరూపరే

ఖాలలితాంగుఁ డట్టిచిటిగంగన యొప్పు గుణానుషంగుఁడై .

రాజశేఖర చరిత్రమునందలి పద్యములు మృదుమధురవాగ్గుభ  
నము కలవయి ముద్దుపలుకులచే వీనులకు విందు గొలుపుచున్నవి. రాజ  
శేఖర చరిత్రమునుండి యీవఱ కుదాహరింపఁబడిన పద్యములన్నియు  
ద్వితీయాశ్వాసములోనివే యైనందున మఱికోన్ని పద్యముల నిందుదాహ  
రించుచున్నాను :—

ఉ. చందురువంటి నెమ్మొగము చక్కటిదూలఁగఁ బుట్టువెండ్రుకల్

కెందలిరాకుఁబాదములఁ గీల్కొనఁ జేసినయట్టిచిన్నిపైఁ

దండెలు గల్లుగల్లుమన నాడుచు నల్లన జేరవచ్చి నా

ముందఱనాడ నెన్నఁడొకొమ్మద్దియముద్దుఁగుమారుఁగాంచుటల్—ఆ. ౧

శా. రాజచ్చంద్రశిలాతలాంతరలతారమ్యప్రదేశంబులన్

గాజుం గుప్పెలలోనియచ్చతరగఁగావారి నోలార్చి యీ

రాజున్ దేవులు మంత్రపూతముగ హేరాశంపుఁబూగుత్తులం

బూజ లేముదు రిచ్చలం జెలఁగి ముప్పుటం బురారాతికిన్—ఆ. ౧

ఉ. పాలిక మేలుకొల్పి నరపాలశిఖామణి వింటివే వినీ

లాలక నిన్నరేయి యొకయచ్చెరు వాశ్రితపారిజాత మ

బృలశశాంకమౌళి మనపాలిటికొంగుపసిండి మందమం

దాలసలీల వచ్చె దరహాసవిభాసిముఖారవిందు'డై—ఆ. ౧

ఉ. ముంపటి రాజ్యగర్వమున ముందఱఁగానవుగాక ధాత్రిఁ బా

లింపరొ తొంటిరాజులు దిలీపవసుఖుల్ మునికోటికూఁత లా

లింపరొ నొంపరో మదవిలీఢకరోరనిశాటఝూటమున్

నింపరొ దీక్కటాహముల నిర్మలకీర్తిసుధాంశుచంద్రికల్—ఆ. ౨

శా. ఓరోరీ కలగంటివో బ్రమసితో యుగ్రాహవాటోపదు

ర్వారప్రక్రమమామకీనభుజగర్వం బెన్నరో కాక నా

- పే రెవ్వారు నెఱుంగరో యకట నిర్భీతి న్నరుండెవ్వఁడేన్  
జేరన్వచ్చునె నన్ను బెబ్బలిపయిం జింబోతునుం బంచునే— ఆ. ౨
- ఉ. రమ్మ నృపాల నీదగుపరాక్రమకేళికిఁ జాలమెచ్చి మా  
యమ్మ భవాని సంయమికులాగ్రణికుారిమిబిడ్డ నిచ్చి రాఁ  
బొమ్మన వచ్చితిన్ శిఖరిపుత్రిక సేవకురాల నాదుగే  
హమ్మన నున్న యప్పడుచు నప్పనచేసెద నంచుఁ బల్కినన్—ఆ. ౨
- ఉ. ప్రన్ననిపాదముల్ చిలుకపాటినఁ గందెడు మేనుదీఁగెయున్  
వెన్నెలవారునెమ్మెగము నిద్దపుమున్దుమెఱుంగుజెక్కులున్  
గ్రొన్నెలవంటి నెన్నుదురుఁ గోమలబాహుమృణాళయుగ్మమున్  
గన్నులఁగట్టినట్లు పొడగానఁగినయ్యెడు నాకు నెచ్చెలీ—ఆ. ౨
- చ. అగునగునయ్య యచ్చెలియ యట్టిద యెంత నుతింప నంతకున్  
దగుఁదగు మర్త్యలోకవనితావినుతాంగి యానన  
ద్విగుణితచంద్రమండల తదీయసిశాతకటాక్షపాతముల్  
తగిలిన మారుఁ డెవ్వరి హాహాహళిసేయఁడు వాఁడిశూపులన్—ఆ. 3
- మ. కులనిర్మూలనకారణంబు ప్రతిభాకుట్టాక ముద్వేగఁ  
పలతాదోహద మాజవంజవసుఖప్రత్యూహ మాత్మవ్యధా  
జ్వలనజ్వాలిక కామినీనయనవీక్షాపాతసరోధి ని  
త్యలఘుత్వాశ్రయభూమి లేమి యది యాహ యేమి గావింపదే—ఆ. 3
- ఉ. రామలు కేళికాననధరాస్థలికిన్ మును క్రీడసల్ప రా  
రో మనసారఁ గమ్మనివిరు ల్తమనేర్పులఁ గోసికొంచుఁ బో  
రో మదవృత్తి నీగతి మరుల్గొని పోరినవారిఁ గాన మొం  
డేమనువారమమ్మ తరళేక్షణ వ్రాతఫలం బిటుండఁగన్—ఆ. 3
- చ. కలితసుధారసంబు దొలఁకన్ సరసప్రియభాషణంబులం  
బలికిన శీతకాలమగుఁ బల్ల వచాదములెత్తి లీలమై

మెలఁగ వసంతకాలమగు మించుఁగనుంగవఁ దేఱఁజూచినన్  
 దలఁకొనుకారు కాలమగుఁ దస్వివిలాసవిచిత్ర మెన్నఁగన్ — ఆ. 3  
 శా. డాకేల నిజకన్యకామణులకంత్రశేణిఁ గీలించి వీ  
 యొకంజాతము లాత్మపాదనఖరేఖందార్చి సంగీతప  
 గ్యాకౌశల్యము గానరా మతికి నాహ్లాదంబు సంధిల్ల గౌ  
 రీకళ్యాణముఁ బాడిరప్పుడు పురంద్రీరత్నము లేవకన్ — ఆ. 3

## 6. తాళ్ళపాక చిన్నన్న

అష్టమహిషీకళ్యాణ మనుద్విపదకావ్యమును రచించిన  
 యీ కవి కృష్ణదేవరాయల కాలమునందున్నవాఁడు.

గీ. చిన్నన్న ద్విపద కెరఁగును  
 బన్నుగఁ బెదతిగుమలయ్య పదమున కెరఁగున్  
 మిన్నంది మొరసె నరసిం  
 గన్నకవిత్వంబు పద్యగద్యశ్రేణిన్.

అని యప్పకవి తెనాలిరామకృష్ణమ్మ చెప్పినట్లుగా నుదాహరిం  
 చిన పద్యమువలన నితఁడు ద్విపదను నిర్దుష్టముగాను మనోహరముగాను  
 రచించినట్లు కనుపట్టుచున్నది. లక్షణగ్రంథములయం నుదాహరింపఁ  
 బడిన చిన్నముక్కలుదక్క నీతనిపుస్తకము నాకు లభింపలేదు. ఈక్రింది  
 రెండు పంక్తులు నప్పకవీయమునం నుదాహరింపఁబడియున్నవి.

ఇంతుల మేల్బంతి యిడిన సేవంతి

బంతి చేదోయి నుపాయన మిచ్చి

అష్టమహిషీకళ్యాణము.

రంగరాట్టండమునం దీక్రిందిపంక్తు లుదాహరింపఁబడినవి—

ఉన్నాఁడు తడవుగా నున్నాఁ డతండు

మన్నాఁడు మమ్ముఁ బెమ్మన్నాఁ డటన్న.—అష్టమహిషీకళ్యాణము.

## 7. సంకుసాల నృసింహకవి

ఇతఁడు కవికర్తరసాయన మను మాంధాత్యచరిత్రమును రచి  
యించిన మహాకవి. ఈ కవి కృష్ణదేవరాయసింహమునం దుండె నను  
టనుగూర్చి మొకకథ గలదు. దానినిచ్చట సంతోషించి చెప్పుచున్నాను.  
పెద్దన్న మనుచరిత్రమును రచించినతరువాత నృసింహకవి కష్టపడి కవి  
కర్తరసాయనమును జేసి, దానిని కృష్ణదేవరాయని కంకితము చేయఁ  
దలఁచి, విజయనగరమునకువచ్చి తదాస్థానకవియైన పెద్దన్నను దర్శించి,  
తనగ్రంథము నామూలగ్రంథముగా నాతనికి వినిపించి, రాజదర్శనము  
చేయింపవలెనని వేడెనట! ఆగ్రంథకవితాపితామహుఁ డాగ్రంథచమ  
త్కారమున కద్భుతపడి, అట్టిగ్రంథమును రాజునకుఁ జూపినయెడలఁ దన  
మనుచరిత్రముమీఁది గౌరవము తగ్గుననియెంచి, ఈర్ష్యచేత నాతనికి  
రాజదర్శనము కానియ్యక 'యిదిగో, అదిగో' అని చిరకాలము గడపి  
యూరక పంపివేసెనట! అతఁడు రాజాస్థానమున లాభప్రాప్తి లేకపోగా  
మీఁదు మిక్కిలి తనవెంటఁ దెచ్చుకొన్న కాసుపేసములను సహితము  
వ్యయపెట్టుకొని, దినభుక్తి జరగక తనపుస్తకములలోని కొన్నిపద్య  
ములను విక్రయింపవలసినవాఁ డయి, తుదకు విసిగి రాజులను దూషిం  
చుచు లేచిపోయి తనగ్రంథమును శ్రీరంగనాథున కంకితముచేసి కృతార్థుఁ  
డయ్యెనట! అప్పుడు విక్రయింపఁబడిన పద్యములలో నొకటి రెం  
డెట్లో కృష్ణదేవరాయల కూతురైన మోహనాంగిచేతిలోఁ బడెనట!  
కృష్ణరాయనికి మహావిదుషియైన మోహనాంగి యనుకూతురు గల  
దనియు, ఆమె యనుపమానసాహిత్యము కలదయి మారీచిపరిణయ  
మనుశ్చింగారప్రబంధమును రచియించె ననియు, రామరాజభార్య  
యనియు కొందఱు వ్రాసియున్నారు. ఆగ్రంథము నాకు లభించినది  
కాదు. రామరాజ భార్యపేరు తిరుమలాంబ. అయినను తిరుమలాంబకు

మోహనాంగి యనునామాంతర ముండిన నుండియుండవచ్చును. ఆచిన్నది యొక్కనాడు తండ్రితో చతురంగ మాడుచు, తనబలము లోని బంటాకటి మంత్రియొక్కయు, నేనుఁగుయొక్కయు పగచేత తొలఁగవలసి వచ్చినప్పుడు “ఉద్ధతుల మధ్యమునఁ బేద కుండఁదరమె” మని చదివెనట ! అదివిసి రాజు పద్యమంతయుఁ జనువుమని పుత్రి పడుగఁగా నామె కవికర్ణరసాయనములోని మూడవయాశ్వాసమునందలి యీపద్యము నిట్లు చదివెనట—

గీ. ఒత్తుకొనివచ్చుకటికుచోద్వృత్తిఁ జూచి

తరుణితనుమధ్య మెచటికో తలఁగిపోయె

నుండె నేనియుఁ గనఁబడ కున్నె యహహ ! .

యుద్ధతులమధ్యమునఁ బేద కుండఁదరమె ?

అప్పుడు రాజుపద్యముయొక్క చమత్కృతి కానందించి మెక్కడి దని యడిగి తెలిసికొని పెద్దన్నచేసినమోసము నెఱిఁగి భేద పడెనట !

రాజసంస్థానమునందుఁ దనకుఁ గలిగినయనాదరణచేత కుపితుఁ డయియే నృసింహకవి తనమాంధాత్మచరిత్రమునం దీకింది రాజదూషణ పద్యమును జొప్పించెనని చెప్పుదురు —

1. ఆందోళికలయందు నంతరచరు లై నసవికృతాకృతులపిశాచజనులు  
పరకరాళంబులై ప్రార్థింపఁ గనుఁగోక వాయెత్తకుండజీవచ్ఛవములు  
వాలవీజనములఁ గ్రాలుచు నీఁగకు నంటినిఖరవర్తులాండసములు  
వేత్రపరంపరావిలకంటకావృతిఁ జేరఁ బోరాసిబహ్మగతిరులు  
శంఖనాగస్వగన్వరశ్రవణసమద  
విస్ఫుటచ్ఛత్రవిస్ఫారితస్ఫటాక  
విష్టవిష్టవైద్యవశవర్తి దుష్టఫణులు  
ప్రభుదురాత్ముల నివ్వఁడు ప్రస్తుతించు.

అయినను పయికథ యిటీవలివారిచేత నెవ్వరిచేతనో కల్పింపఁ బడినట్లు తోచుచున్నది. ఆంధ్రకవితాపితామహుఁ డైన యల్లసాని పెద్దన్న యంత యనూమూగ్రస్తుఁ డగుటకుఁ దగినకారణ మేదియుఁ గానరాదు. కవికర్త రసాయనము మొత్తముమీఁద మృచిదే యయినను, పెద్దనార్యకృత మయిన మనుచరిత్రముకంటె నేవిషయమునందును గుణా తిశయము గలదికాదు.

గీ. యతి విటుఁడుగాకపోవు టెట్లస్మదీయ

కావ్యశృంగారవర్ణ నాకర్ణ నమున ?

విటుఁడు యతిగాకపోరాదు వెస మదీయ

కావ్యవై రాగ్యవర్ణ నాకర్ణ నమున.

అని సృసింహకవి తన కవిత్వసామర్థ్యమును గూర్చి గ్రంథాదియం దాత్మస్తుతి చేసికొని యున్నాఁడు. మఱియుఁ దక్కిన కవుల వలెఁగాక కుకవిదూషణయుఁ బెక్కుపద్యములతోఁ జేసియున్నాఁడు. కాఁబట్టి యితఁడు స్వాతిశయభావము గలవాఁ డయినట్లు కనుపట్టు చున్నాఁడు. ఇతఁడు నియోగిబ్రాహ్మణుఁడయినను భట్టపరాశరాచార్యుల శిష్యుఁడై వైష్ణవమతమునం దధికాభిమానము కలవాఁడై యుండెను. మాంధాత్యచరిత్రము విశేషభాగము దీర్ఘసమాస సంస్కృతపద భూయిష్టముగా నున్నను బహుస్థలములయందు తెలుఁగుపదములతోను చక్కని లోకోక్తులతోను గూడఁ గూడియున్నది. చేసినవర్ణనము లనేక ములు హృదయాహ్లాదకరములుగా నున్నవి. కవిత్వమునం దక్కడక్కడఁ గవిత్రయము వారి ప్రయోగములకు విరుద్ధములైన ప్రయోగములు కానఁబడుచున్నవి. ఈ కవియొక్క కవననైపుణిని జూపుటకయి కవికర్త రసాయనములోని కొన్ని పద్యముల నిందుదాహరించుచున్నాను:—

శా. ఏణీలోచన లాత్మన క్రిరుచిచే నేణాకసౌభాగ్య మ

క్షీణప్రాధి హరింప సౌధపరిసంక్షేరేంద్రనీలోపల

శ్రేణీనిర్మలకుట్టిమంబులపయిన్ శీతాంశుఁడంబేదయై

ప్రాణాచారము పడ్డయట్ల ప్రతిబింబవ్యాప్తి చూడందగున్—ఆ. ౧

ఉ. గర్భమునిల్చి కుక్షి యధికంబుగఁ గానఁగవచ్చి గ్రక్కునన్  
దుర్భరతీవ్రవేదనలఁ దూలుచు సోలుచు నేల వ్రాలఁగా  
నర్భకుఁ డొక్కఁ డయ్యినకులాగ్రణిగర్భ మగల్చికొంచు నా  
విర్భవ మొందె భూజనులు విస్మయమగునులుగాఁగ నయ్యెడన్—ఆ. ౧

క. కా కేమి తన్నుఁ దిట్టెనె?

కోకిల తన కేమి ధనము కో కొమ్మునెనే?

లోకము పగ యగుఁ బరుసని

వాకునఁ జుట్ట మగు మధురవాక్యమువలనన్—ఆ. ౨

ఉ. ప్రోడవుగాన నీ పలుకు పోలదు కాదనరాదుగాక యీ  
వీడినతాపవేదనల వేఁగెడుచెన్నటిమేనఁ బ్రాణముల్  
కూడి వసింపనోర్వ వివిగో చనుచున్నవి యేల వ్రీడయుం  
గ్రీడయు నాకు హారమును గీరముఁ జూతము గీతముం జెలీ— ఆ. 3

మ. పటికి న్నార్చినలీలఁ జందనముఁ బైఁబైఁబూయ నంగారక  
చ్చటలం గాచుతెఱంగునం జిగురుసెజ్జిం బొర్లఁగా నప్పట  
ప్పటికిం జేరఁగనిల్చిన ట్లాడలిపైఁ బన్నీరు చల్లంగ ను  
త్కటమయ్యెం బెనుకాక బంగరుసలాకంబోలు నబ్బలకున్— ఆ. 3

గీ. తొట్రుకొను నడ్డులును వెడద్రొక్కుపల్కు

లుల్లముల సి గ్గెఱుంగమియును ఘటించి,

జవ్వనులకును మరల శై శవముఁ దెచ్చె

వారుణియు నెట్టిసిద్ధౌషధీరసంబా—ఆ. ౪

ఉ. లజ్జకుఁ బాపు శీలముఁ గులంబు వడి నివిడిపించు సూన్యతం

బుజ్జనసేయఁ జేయు మొగమోటమిఁ దూలుచుఁ బాతకంబులన్



- మజ్జన మార్చు నార్చు నభిమానము రోతల కియ్యకొల్పు నీ  
ముజ్జగ మైనఁ ద్రిప్పు దుదిముట్టదు తా ధనకాంక్ష యేరికిన్ - ఆ. గి.  
ఉ. ఏకడఁజొచ్చునో సుకృత మెచ్చటడాఁగునొ తృప్తి యెప్పుడో  
పోకడ శాంతి కెం దడఁగిపోవునొ సౌఖ్యము మాన మేమియకా  
నో కృప యెట్లు మాయ మగునో యశ మేగహనంబుదూఱునో  
లోకమునం దెఱుంగ మొకలోభ మేదిర్చినమాత్రఁ జిత్రమై - ఆ. ౫
- ఉ. ఖండసుధాకరాలికలు గాఢవిరక్తిఁ దపస్విశిష్యులై  
యుండిరి పూవుదప్పుటకు నుల్లము రోసి రతీశుఁ డిక్షుకో  
దండముఁ బుష్పబాణములతండముఁ బాటఁగవై చి చేతులన్  
దండమునుం గమండలువుఁ దాలించి మస్కరి గాకయుండునే - ఆ. ౬

## 8. కా సె సర్వ ప్ప

ఇతఁడు సిద్ధేశ్వరచరిత్ర మనునామాంతరముగల ప్రతాపచరిత్ర మును ద్విపదకావ్యముగా రచించెను. ఈకవికాల మెప్పుడో నిశ్చయ ముగాఁ దెలియదుగాని యితని గ్రంథము మిక్కిలి పురాతన మైనదనుటకు సందేహములేదు. ఇతఁడు ప్రతాపరుద్రుని యనంతరమునఁ గొంత కాల మయినతరువాత నుండినవాఁడు. ఈతని కవిత్వమునందు లక్షణ విరుద్ధము లై నప్రయోగము లనేకములు గానఁబడుచున్నను, చరిత్ర ముగా నీగ్రంథము మిక్కిలి యుపయుక్త మయినది. ఈతని గ్రంథము నుండియే కూచిమంచి, జగ్గకవి తనసోమదేవరాజీయమునందు విశేష భాగము గ్రహించి యున్నాఁడు. తిక్కన సోమయాజి చరిత్రమునం దీగ్రంథమునుండి కొంతభాగ ముదాహరింపఁబడినందున, ఇందుండి యిప్పుడు గొన్ని పంక్తులు మాత్రమే గ్రహింపఁబడును.

ద్వి. గణపప్రసాదతః గలిగినసుతుని  
 గణపతినామంబు ఘనముగాఁబెట్టి  
 తూర్పుదేశం బేగి తూర్పురాజులను  
 నేర్పుతో నాధించి యోర్పుమీఁతంగఁ  
 బాండుదేశాధీశు బాహుబలాధ్యుఁ  
 గాండంబులనుగొని గం డడఁగించి  
 చండవిక్రమకళాసారదుర్వార  
 పాండిత్య ధనురస్త్రుభద్రుఁ డారుద్రు త్తఁ.

\* \* \* . \*

ఇది శ్రీసకలవిద్యదిభపాదకమల  
 సదమలసేవన సభ్యసంస్మరణ  
 భాసురసాధుభావనగుణానూన  
 భూసురాశీర్వాద పూజనీయుండు  
 కాసె మల్లనమంత్రి ఘనకుమారుండు  
 వాసిగాఁ జెప్పె సర్వప్పనునతఁడు.



## 9. భాస్కర పంతులు

ఈకవి కన్యకాపురాణమనెడి యెనిమిదాశ్వాసముల పద్యకావ్యమును రచించెను. రాజరాజనరేంద్రుని తండ్రియైన విష్ణువర్ధనమహారాజు గోదావరీమండలములోని పెనుగొండలోనుండిన కుసుమసెట్టియను కోమటియొక్క కొమార్తెను కామించి యామెను తన కిమ్మని యడుగఁగా తండ్రి యియ్యనన్నట్టును, అందుమీఁద విష్ణువర్ధనుఁ డాకన్యను బలాత్కారముచేత గ్రహించుటకుఁ బ్రయత్నింపఁగా కుసుమసెట్టియు కూతురును నూటరెండు గోత్రముల యితరవైశ్యులును నగ్నిహోత్రములోఁబడి మృతులయిచట్టును, కోమట్లలో నూఱుకుటుంబములు పడమటకును, ఎనుబది కుటుంబములు తూర్పునకును, ఇన్నూఱు కుటుంబములు దక్షిణమునకును, నూటముప్పది కుటుంబము లుత్తరమునకును ఘటిపోయినట్టును, కన్యకాశాపముచేత విష్ణువర్ధనుఁడు శిరస్సు వ్రక్కలయి చావఁగా నాతనిపుత్రుఁ డయిన రాజనరేంద్రుఁడు వైశ్యులను శాంతపఱచి కుసుమసెట్టి కొడుకైన విరూపాక్షుని పదునెనిమిదిపట్టణముల కధికారినిజేసి మిగిలిన కోమట్లను పెనుగొండలో నుండునట్లు చేసి నట్టును ఇందుఁ జెప్పఁబడినది. ఇప్పటికిని పెనుగొండ కోమట్లకు ముఖ్యస్థలము. అక్కడ కన్యకాపరమేశ్వరిపేర దేవాలయము కట్టఁబడి వైశ్యులచే మిక్కిలి గౌరవముతో చూడఁబడుచున్నది. గ్రంథకర్తయైన భాస్కరపంతు లనుబ్రాహ్మణుఁడు పెనుగొండ, కొండవీడు, రోజమహేంద్రవరము మొదలయిన ప్రదేశములయందుండిన కోమట్లకు గురువయియుండి కన్యకాపురాణమును రచించి, వైశ్యులవిషయమయి కొన్ని కట్టుపాటలుజేసి, నూటరెండు గోత్రములవారి నాకట్టుబాటకు లోబఱచి, తనయేర్పాటులను మీఠినవారిని వర్జభ్రష్టులనుగా బహిష్కరించి తనకు వశ్యులయినవారికిఁ దా నాచార్యుఁడును పురోహితుఁడును

నయ్యెను. గ్రంథసామగ్రి తక్కువగుటచేత నీతనికాలమిదియని నాకిప్పుడు నిశ్చయముగాఁ దెలియక పోయినను, ఇతఁడు పదునాఱవ శతాబ్దమునకు బూర్వముఁడని తెలియవచ్చుచున్నది. ఈతని కన్యకాపురాణమునుండి రెండు పద్యముల నిం దుదాహరించుచున్నాను.—

ఉ. అంతట నింగితజ్ఞుఁ డగునాకుసుమాఖ్యుఁడు నాదరంబునన్  
గాంతను జూచి పల్కె ననుకంప దలిర్పఁగ నీమనంబునన్  
జింత వహించి యిట్లునికి చెప్పుము నీకు మనోరథార్థముల్  
సంతసమంద నిత్తును విచారము మానుము దైన్య మేటికిన్. ఆ. ౫.

చ. జలనిధి మేరదప్పిన నిశాకరబింబము త్రోవదప్పినన్  
బలువిడి ధాత్రి క్రుంగినను భాస్కరుఁ డిట్లుదయింపకుండినన్  
గులగిరి సంచలించినను గూర్మము భూమి భరింప కుండినన్  
బలికిన బొంక నేరరు కృపాసిధులై తగువై శ్యు లెప్పుడున్. ఆ. ౭.

## 10. బైచరాజు వేంకటనాథకవి

ఇతఁడు పంచతంత్రమును పద్యకావ్యమునుగా రచియించెను. ఈ కవి క్షత్రియుఁడు ఈతని తాతయైన బైచరాజునుబట్టి యీ కవి కీయింటిపేరు కలిగినట్లు తోచుచున్నది. కవి తనవంశక రయైన బైచరాజు నిట్లు వర్ణించియున్నాఁడు :—

ఉ. ధీరత రాజవంశజలధిం బ్రభవించె మహావిరోధిసం  
హారవిహారి సాశ్వబిరునాంకుఁడు బైచనృపాలుఁ డడ్డరి  
త్రీరమణీమనోహరునితీవ్రయశస్సృతికిన్ హారాద్రినీ  
హారవసుంధరాధరము లయ్యె సమగ్రవిహార శైలముల్.

ఈ కవికాలమును సరిగా నిర్ణయించుటకుఁ దగిన యాధారము లేవియు దొరికినవికావు. తమనిఘంటువునందు బ్రాహ్మదొరవా రితఁడు ౧౫౦౦ న సంవత్సరప్రాంతముల యందుండినట్లు వ్రాసియున్నారు. ఇందుకు విరుద్ధములైన ప్రమాణములు కనఁబడు వఱకును మన మాకాల మునే సిద్ధాంతముగా గ్రహింపవచ్చును. ఈ వేంకటనాథుఁడు పూర్వకవి వర్ణనము నీ క్రిందిపద్యమునఁ జేసియున్నాఁడు—

మ. హృదయబ్రహ్మరథం బతిప్రియతమం బెక్కింతుఁ జేత్రోమరు  
త్సదనాస్థానికీఁ దెత్తు మానసనభస్సంచారిఁ గావీతు హృ  
ద్విదితక్షీరసముద్రఫేలనమునం దేలింతు నుత్కృష్టవ  
స్తుదులం బ్రాజ్ఞులఁ దిక్కయజ్ఞ నమరేశుఁ సోము శ్రీనాథునిన్.

ఇందు శ్రీనాథుఁడు పేర్కొనఁబడియుండుటచేతఁ గవి ౧౫౦౦ న సంవత్సరమునకుఁ బూర్వపువాఁడు కాఁడనుట నిశ్చయము. కవి కత పెదతండ్రినిగూర్చి “లింగక్షోణిపాలుండు యవనస్సైంధవకాననానలుండు” అని వ్రాసియున్నందున నతఁడు మహమ్మదీయులకును హిందువులకును దక్షిణహిందూస్థానములో యుద్ధములు జరుగుచున్న కాలములో నుండి యుండవలెను. ఇతఁడు తన గ్రంథమును హరిహరనాథున కంకితముచేసి, ఆ విషయమున నిట్లు వ్రాసికొనియున్నాఁడు—

క. ఏచనవు గలకు హరిహర | సాచివ్యము నొంద నన్యజనులకు మది నా  
లోచింపఁ దిక్కయజ్ఞకు | నాచనసోమునకు మఱియు నాకుందక్కన్.

హరిహరనాథునకుఁ గృతియిచ్చుటచే నితఁడు నెల్లూరిమండలము లోనివాఁడని తోచుచున్నది. అప్పకవిగాని మఱి యేయితర లక్షణ కర్తగాని యీతనిపద్యములను లక్ష్యములనుగాఁ జేకొనియుండలేదు. ఆ హేతువునుబట్టి యితఁడాధునికుఁడని యూహించుటకంటె నీతని గ్రంథమునందు లక్షణవిరుద్ధములగున | సయోగము లుండుటచేత ముగియు

రింప మాసిరని తలఁచుట మేలు. ఇతఁడు కవిత్వ మెట్లుండవలెనో యీ క్రిందిపద్యమునఁ దెలిపియున్నాఁడు—

చ. ఘనతరఘూర్జరీకుచయుగక్రియ గూఢముగాక ద్రావిడీ  
స్తనగతిఁ దేటగాక యరచాటగునాంధ్రవస్రూటిచొక్కపుం  
జనుఁగవఁబోలి తేటయును జాటుదనంబును గాకయుండఁ జె  
ప్పినయదెపో కవిత్వ మసిపించు నగిం చటుగాకయుండినన్.

వ్యాకరణదోషము లనేకము లున్నను మొత్తముమీఁద నీతని కవిత్వము పయినిజెప్పినట్లే యుండి ప్రౌఢమయి హృదయాస్పదజనక ముగా నున్నది. షర్వశరాజపుత్రుఁడయిన యీ వేంకటనాథకవి పంచ తంత్రములోని కొన్ని పద్యములను నిందాదాహరించుచున్నాను—

చ. పలికినమాట నిల్వఁ జెడపందడపం జెడనాడు వచ్చుమె  
చ్చుల దిగమ్రింగుఁ దొల్తోలుతఁ జూచినచూపులఁ జూడఁ జేర్పడం  
జులకదనం బొనర్చు నెరసుల్లుటియించు నదల్పినై చుఁ గే  
వలనృపసంశ్రయంబు పగవారలకు న్వల దివ్వసుంధరన్—

మిత్రభేదము.

చ. ఇట ననుడించి యేమిగత మేగెను చెప్పఁగదన్న యెట్టులె  
క్కటిని జరింతు నన్న తృటికాలము ని న్నెడఁబొసియున్కి దు  
ర్ఘటముగదన్న నాకడను గల్గిన యీధృతి యెందుఁ బోయె ని  
ప్పటికి విచిత్ర మన్న విధి భద్రవిరోధిగదన్న యెన్నఁగన్—

సుహృద్భావము.

చ. సురియ కరంబునం గొనక శూరుఁడు నీతికళావిలాసభా  
సురుఁడు వధించు వైరి విరసున్ దవుదవులఁ జెంత నుండియున్  
సురియ ధరించియున్ మగువచొప్పున నేమియుఁ జేయలేడు త  
నైరలఁగఁజేయ మానవ నికృష్టుఁడు మాటలు వేయనేటికిన్—

పం. విగ్ర.

ఉ. చెప్పిన నంతరంగమున సింగఁడుబూరఁడునై ప్రియంబు సాం  
పుష్పతిలంగఁ బల్కెనది యోయి కృతఘ్నుఁడ నీవు కావె య  
పుష్ప సుహృత్తముం డయినయాయన నింటికిఁ దెచ్చి వెల్పు నే  
చొప్పునఁ గొల్తు రట్లు పరిశుద్ధసపర్యలఁ గొల్చు టొప్పదే—

లబ్ధనాశము.

ఉ. నావిని బ్రాహ్మణుండనియె నన్నఁ బ్రయత్న మెలర్పఁ బట్టికిం  
గావలిపెట్టి పుట్టిసిలు గాల్చఁగ నీ వటుపోవ నేను నా  
లో వివరంబుమాలి మృగలోచన ముంగిస నే కిశోరర  
క్షావిధి కొప్ప నేర్పఱచి జాతీతి మందిర బాహ్యాభూమికిఁ—

అసంప్రేక్ష్యకార్యతము.

## 11. అయ్యలరాజు రామభద్రుఁడు

ఈకవి యాఱువేల నియోగిబ్రాహ్మణుఁడు; తిప్పయార్యుని ప్రపాత్రుఁడు; పర్వతన్నపాత్రుఁడు; అక్కయార్యుని పుత్రుఁడు. ఈతఁడు కడపమండలములోని యొంటిమెట్ట గ్రామములో, బుట్టి పెరిగినవాఁడు; పరవస్తు ముమ్మడి వరదాచార్యునకు శిష్యుఁడయి వైష్ణవమతాభిమాన మును గలిగియుండినవాఁడు. ఇతఁ డొంటిమెట్టలో నున్న కాలములో నచ్చటి వీరరాఘవస్వామిమీఁద నొకశతకమును జేసెను. ఇతఁడు మొట్ట మొదటఁ గృష్ణదేవరాయల యంతిమదశలో విజయనగరములో, బ్రవేశించి కృష్ణదేవరాయనిచేతఁ దద్విరచితమయిన సకలకథాసారసంగ్రహ మును తెనిగింపఁ గోరఁబడెను. కాని గ్రంథపూర్తి కాకముందే కృష్ణదేవరాయలు పరమపదము నొందినందున రామభద్రకవి గ్రంథము నాతని కంకితము చేయక యవతారికయందుఁ కృష్ణదేవరాయల ప్రార్థన చేతఁ దానాగ్రంథమును రచించితిని మాత్రము పాసెను. ఈసకల

కథాసారసంగ్రహము శ్రీరామ పురూరనశ్చరిత్రాదులనుగల తొమ్మిది యాశ్వాసముల గ్రంథముగా నున్నది. ఈగ్రంథమునందును రామభద్ర కవి సూక్ష్మబుద్ధి గలవాఁడని యూహించుటకుఁ దగినమార్గము లనేక ములు గానఁబడుచున్నను, కవిత్వము ప్రౌఢముగాక వ్యాకరణదుష్ట మయి బాలవిరచిత మని సూచించుచున్నది. ౧౫౩౦ వ సంవత్సరమున కొకటి రెండేండ్లుముం దీకవి గ్రంథరచన తారంభించినట్లు తోఁచు చున్నది. ఈకవి సకల కథాసారసంగ్రహముయొక్క యవతారికయందుఁ బాను గ్రంథరచన చేయఁబూచుటనుగూర్చి యీక్రిందిపద్యమును వ్రాసి యున్నాఁడు—

ఉ. సన్నయ తిక్కనాదికవినాథులు చెప్పినయట్లు చెప్పలే  
కున్నఁ దమ త్తరాంధ్రకవు లూరకయుండిరె తోఁచినట్లు ని  
శ్శోన్నతబుద్ధిఁ గల్గియులు యోజ రచింపక యందు జ్ఞానసం  
పన్నులకావ్యముల్ హరిసమర్పణమైఁ జెలువొందు నెందునున్.

ఈబాలకావ్యమయిన సకలకథాసారసంగ్రహమునుగూర్చి యిందు విస్తరించి వ్రాయక యందలి పద్యములను మాత్రము రెంటిమూటి నిం నుదాహరించుచున్నాను—

సీ. కానకకన్న సశూనందు నేటికిఁ

గానకకన్న సశూననుఁ డయ్యె

బుణ్యజనోత్కిర్ణ పురుషుండు నేటికిఁ

బుణ్యజనోత్కిర్ణ పురుషుఁ డయ్యె

ద్విజముఖ్యులనుగూడితిరుగుబాలుఁడు నేడు

ద్విజముఖ్యులనుగూడి తిరుగుటయ్యె

గోత్రపావనుఁ డై నకొమరుండు నేటికి

గోత్రపావనుఁ డై నకొమరుఁ డయ్యె



మత్తగజదానధారార్ద్రమార్గములను  
దరులనీడల నెప్పుడు, దిరుగువాడు  
మత్తగజదానధారార్ద్రమార్గములను  
దరులనీడల నెప్పుడు, దిరుగుటయ్యె.

చ. చదువు వివేకమూల మని సద్గురుసన్నిధి ధర్మశాస్త్రముల్  
చదివి సుధాకరుండు నిజసద్గురుపత్నిని దా రమించుటన్  
జదు వవివేకమూలమయి సంభవ మయ్యె నదేమనందు నా  
మదనమహత్త్వ మెన్న నసమానపరాక్రమ మెన్నిభంగులన్.

చ. వినుతనిజాంఘ్రముల న్విడిచిపెట్టిక పట్టుక నేలవ్రాలి లే  
వనిగయుకు న్నరుండు బలుబాసల నమ్మిక లిచ్చి గూదరం  
బునఁ గరమంది లేవనిడి భూతదయాంచితమానసోన్నతిన్  
దనరినయాత్మవంశకథనంబు వచించిన లేచె వాఁడొగిన్.

సకలకథాసారసంగ్రహమును ముగింపకమునుపే కృష్ణదేవరా  
యలు మృతినొందినందున, ఆదరించుప్రభువులులేక బీదవాడయిన రామ  
భద్రకవి యందందు, దిరిగి గుత్తియప్పలరాజు మొదలై నవారి నాశ్ర  
యించి వారిమీఁదఁ జాటుపద్యములను జెప్పుచు, గొంతకాలము జీవ  
నముచేసి, కడపటఁ కృష్ణదేవరాయని యల్లుడయిన రామరాజుయొక్క  
మేనల్లుడగు గొబ్బూరి నరసరాజువద్దఁ జేరి తాను తరువాత రచియిం  
చిన రామాభ్యుదయము నారాజున కంకితము చేసెను. ఈకవి గుత్తి  
యప్పలరాజుపయిని జెప్పిన చాటుపద్య మొకటి యిందు క్రిందఁ  
బొందుపఱచుచున్నాను—

రాజమనోజా! విద్యా! భోజా! దీనార్థికల్పభూజా! రిపుసం  
భాజా! వైభవవిజితబిఁ డౌజా! రవితేజ! గుత్తి యప్పలరాజా!

ఈకవి చిరకాలము జీవించి బహుసంతానవంతుడయి దారి  
ద్ర్యముచేత బాధపడినవాడు. ఈతని సంతానాధిక్యమునుబట్టి యితనిని

జనులు పిల్లల రామభద్రయ్య యనియు పిలిచెడువాడుక గలను. ఇతఁడు కృష్ణదేవరాయని యాస్థానకవి యన్నపేరే కాని యీతనికాల మంతయు నించుమించుగా నారాయనియనంతరముననే గడపఁబడినది. ఇతఁడు కొంతకాలము పింగళి నూరన్నకును, తరువాత రామరాజ భూషణునకును సమకాలికుఁడుగానుండి కృష్ణదేవరాయల మరణానంతర మున నించుమించుగా నలుబది యేబది సంవత్సరములు బ్రదికి గంగంవ సంవత్సరప్రాంతమునందు మృతినొందెను. ఇతఁడు చేసినగ్రంథము రామాభ్యుదయము ముఖ్య మయినది. ఇది మిక్కిలి ప్రౌఢమయిన కవితాధోరణి కలదయి, పదగుంభనమునందు పాండురంగ మహాత్మ్యమును భోలి యమకానుప్రాసములను గలదిగానున్నది. ఈకవి ప్రారంభదశ యందుఁ గృష్ణదేవరాయల దర్శనార్థముగా విజయనగరము వచ్చినపా దూరిబయల రామరాజభూషణునిశిష్యు లొకపద్యమును గుర్తా సారముగాఁ జెప్పఁబూని కుదురక యాలొచించుచున్నట్లును, వా చలిచేత వడఁగుచు నచ్చటకు రాఁ దట్టించిన యీ కవికి చలిమంట వేసి కప్పకొన బట్ట నిచ్చి యతనిచేత

సీ. మోహాపదేశ తమోముద్రితము లై న

కనుదమ్ముల హిమాంబు లునుపరాదు

శ్రమబిందుతార కాగమఖన్నకుచకోక

ములఁ జంద్రనామంబు దలఁపరాదు

శీర్షదాశావృంత శిథిలతానులతాంత

మసియాడ వీవన ల్విసరరాదు

పటుతాపపుటపాక పరిహీణతను హేమ

మింకఁ బల్లవపుటా ర్చిడఁగరాదు

లలన కానంగకీలీకీలాకలాప

సంతతాలీఢ హృదయపాత్రాంతరాళ

పూరితన్నేహపూరంబు పొంగిపొరలఁ

జల్లనిపటిరసలిలంబు చల్ల రాదు.

అనుపద్యమును చేయించి తాము రచించిన పద్యముగాఁ జెప్పి తమగురువునకు సమర్పించినట్లును, రామరాజభూషణుడాపద్యముయొక్క చమత్కృతికిసంతోషించి దానిని తనవసుచరిత్రమునందు వేసికొన్నట్లును, ఒక పుక్కిటపురాణము కలను గాని యది యెంతమాత్రమును విశ్వాస పాత్ర మయినదికాదు. కృష్ణదేవరాయలకాలమునో రామరాజభూషణుడు కవిత్వమును జెప్పుట కారంభించినట్లే కనఁబడక పోవుటచేత నాతని కప్పటికే శిష్యబృంద మున్నదన్నవార్త యసందర్భ మగుటను బట్టియు, వసుచరిత్రము కృష్ణదేవరాయల యనంతరమున ముప్పదియైదు సంవత్సరములవఱకును బ్రకటింపఁబడక పోవుటచేత నంతటి మహాప్రౌఢ గ్రంథమును రచించిన రామరాజభూషణుఁ డొక్కపద్యమును రచించిన కళక్తుఁ డయి యంతకాలమునకు తరువాత నితరకవియొక్క పద్యమును దనదిగాఁ దనపు స్థానమునందుఁ జేర్చుకొనె ననుటకంటె హాస్యాస్పద మయినమాట వేఱొకటి లేకపోవుటనుబట్టియు, ఈగ్రంథ చౌర్యకథ కల్పననిపుణులదేకాని కవిది కాదనుట స్పష్టము.

రామభద్రకవియొక్క కవితాపటిమనుజూచి రామరామభూషణుడు మాత్సర్యగ్రస్తుఁ డయి యతఁడుచేసిన రామాభ్యుదయము యొక్క ద్వితీయాశ్వాసములోని “సింహ నఖాంకురచ్ఛిన్నే” త్యాది పద్యమునుజదివినప్పుడు ‘పృథుల షడ్జస్వరోద్గీతభిల్లపల్లవాధరాగీతికాకన్ద నాతిభీతిపరవశాత్మపటిరకోటరకుటిరలీనఫణి’ యనుచో వీణానాదము నకు ఫణులు బెదరుట స్వభావవిరుద్ధమని తప్పుపట్టె ననియు, దాని పయిని రామభద్రకవి నెమలియొక్క షడ్జస్వరముచేతఁ బాములు భయపడుట స్వభావసిద్ధమే యని సమాధానముచెప్పి యాతని గర్వ

భంగము చేసె ననియు, మఱియొకకథ చెప్పుదురు. కొంచెము మంచి గ్రంథమును రచించిన కవికెల్ల నతని యిష్టదేవతయో సరస్వతియో వచ్చి గ్రంథగచనము చేసిపెట్టినట్లుగా మనలోఁ జెప్పుకొనెడు వాడుక ప్రకారముగా రామభద్రకవికిని రాజనొద్ద దా నాఱునెలలలో గ్రంథమును జేసి తెచ్చెదనని ప్రతిజ్ఞనుపట్టి తేలేక పోయినప్పుడు మితిపెట్టిన కడపటి దినమురాత్రి యాతని యిష్టదేవతయైన శ్రీరామమూర్తియే రామాభ్యుదయమును జేసిపెట్టి కవియొక్క మానము కాపాడెనని జనప్రతీతి యొకటికలదు. సకలకథాసారసంగ్రహమునందున్నరీతి పద్యములలో ననేకము లీరామాభ్యుదయమునందుఁ గానబడుచున్నవి. వానిలోనొక్క దాని నిం దుదాహరించుచున్నాను—

సీ. కానకకన్న సంతానంబుగావునఁ

గానకకన్న సంతానమయ్యె,  
నరయ గోత్రనిధానమై తోచుగావున  
నరయ గోత్రనిధానమయ్యె నేడు,  
ద్విజకులాదరణవర్ధిష్ఠుండు గావున  
ద్విజకులాదరణవర్ధిష్ఠుఁ డయ్యె,  
వివిధాగమాంతసంవేద్యుండు గావున  
వివిధాగమాంతసంవేద్యుఁ డయ్యెఁ

గటకటా దాశరథి సముత్కటకీర్తి  
కటకలితదానధారార్ద్రకటకమాగ్ని  
గామి యెట్లుచరించు నుత్కటకీర్తిద  
కటకలితదానధారార్ద్రకటకతలుల.

ఈకవి రేఫ శకటరేఫములభేదమును పాటింపక యశ్రిశాసము లందు యథేచ్ఛముగా మైత్రి కలుగఁజేసినవాఁడు. ఈతని కవిత్వరీతి దెలుపుట కయి రామాభ్యుదయములోని కొన్నిపద్యముల నిందు వ్రాయుచున్నాను—

చ. ప్రమద మెలర్ప నుగ్రమృగబాధ హరింపఁగ వేటమై నర  
ణ్యమునకు రా నఘం బొధవె నక్కట! ధర్మముఁ చాలుఁ గుక్కఁబ  
ట్టు మనుట యెంచి విల్లటు తటుక్కున ధారుణి వై చి సారమే  
యముల మరల్పఁ బంచె మృగయాక్రియఁ జూసి విభుండు ఖిన్నుడై .

అ. ౨.

ఉ. అక్కట! కోసలక్షీతివరాత్మజ కానకకన్నముద్దులే  
జక్కనిమంచిరాకొమరుఁజందురుఁ డెక్కడ ? యధ్వరావనం  
బెక్కడ ? దైత్యసంహరణ మెక్కడ ? ఘోరనాంతరశ్రమం  
బెక్కడ ? యెట్టు లంపుమనియె న్ముని ? నో రెబులాడె నింతకున్ ?

అ. ౪.

ఉ. వింధ్య మధిత్యకాకటకవిస్ఫుటపాదపపుష్పగుచ్ఛసౌ  
గంధ్యవస హేమధాతుమయకల్పితసంధ్యము బద్ధమేరుసా  
గంధ్యము చండకేశరనికాయనిరాకృతభద్రదంతిద  
ర్పాంధ్యముఁ గ్రుంగఁద్రొక్కితి మహాగుణభూషణ సత్యభాషణా.

అ. ౫.

ఉ. చూచుటలే దశోకవనిఁ జొచ్చి యటుంజని చూచెదంగదా !  
యాచపలాక్షి మజ్జినని యచ్చటనుండినయేని లెస్స లే  
దా చతురాననుండు మొదలైన సుషర్వు లెఱుంగఁ జిచ్చులో  
వై చెడఁగాక యీయొడ్డులు వానరవీరులమ్రొల వై తునే?

అ.

## 12. వెల్లంకితాతంభట్టు.

ఇతఁడు కవించితామణి యనులక్షణగ్రంథమును జేసిన గొప్ప కవి. ఈతఁడు వైదికబ్రాహ్మణుఁడు; ఈతని తండ్రి యబ్బయ్య; తల్లి యెఱ్ఱమ్మ. ఈకవి కృష్ణరాయని రాజ్యారంభకాలమునం దుండిన వాఁడు. కొందఱీతఁడు కృష్ణదేవరాయని కాలమునకుఁ బూర్వమునందే యుండెనని చెప్పుదురుగాని యితఁడు తనకవించితామణిలో నైషధము, భోగినీదండకము, జైమినిభారతము మొదలగు గ్రంథములనుండి యుదాహరణములు గైకొని యుండుటచేతను, జైమినిభారతమును రచించిన పిల్లలమఱ్ఱి పిఠవీరన్న కృష్ణదేవరాయని తండ్రితాతలకాలములోనే యున్నవాఁ డగుటచేతను, తాతంభట్టు- కృష్ణరాయనికాలమునకుఁ బూర్వమునం దుండినవాఁ డయినట్టు తోచదు. ఇతఁడు కవించితామణి యందు వ్యాకరణమును, ఛందస్సును, కావ్యలక్షణమునుగూడఁ గొంత వఱకుఁ జెప్పియున్నాడు. ఈలక్షణవేత్త కవించితామణియందుఁ దన్నుఁ గూర్చి వేసికొన్నపద్యము నిం దుదాహరించుచున్నాను. —

సీ. శుచి యెఱ్ఱమాగర్భశుక్తిముక్తామణి యబ్బధీమణినూనుఁ డసఘబుద్ధి,  
పావనవశితశాలావతగోత్రుఁ డహార్యధైర్యుండు రామార్యతమ్ముఁ,  
డప్తభాషాప్రక్రిమాలబ్ధవర్ణుండు సన్నతసాహిత్యచక్రవర్తి,  
యనవద్యసర్వవిద్యాపారదృశ్యుండు విద్యజ్ఞనవ్రాతవిశ్రుతుండు,

సకలహరిదంతరాశవిశ్రాంతవిశద  
కార్తికచంద్రికాయతకీర్తి కాంతి  
హరినిభుం డాస్యవాణీవిహారవసతి  
తామసోల్లంఘి వెల్లంకితాతసుకవి.

ఈతఁడు రచించినది లక్షణగ్రంథమగుటచే గవిత్వనైపుణినిగూర్చి

వ్రాయుట యుచితముకాదు. అయినను గవిత్వరీతిఁ జెలుపుట కయి  
కవిచింతామణినుండి రెండుపద్యముల నిం దుదాహరించుచున్నాను—

క. ఆది బురాణాగమములు

వేదంబులు నోరఁగాయపేయక నుడువక,

వాడేలా కవినరులగు

మేదిని నెవ్వారు సాటి మించినగరిమక.

శా. ని న్నాడింపఁగవచ్చు గోపతనయుల్ నెయ్యంబున నే్వదిపై  
నున్నా రీకడిఁగొమ్ము వోగులు కరాళోన్మత్తులై వచ్చెదన్  
నెన్నా మీగడయున్ ఫలం బొసఁగెదన్ వేగంబె రా రమ్ము మా  
యన్నాయంచును. వ్రేతపెట్టు హరి యో యమ్మా నగు న్మాటికిన్.

### 13. కు మ్మ ర మొ ల్ల.

రామాయణమును తెనుఁగున రచించిన యీ మొల్ల యాతడు  
కూరి కేసనస్వామికుమారుడు. ఈమె తనపుస్తకమునం దెక్కడను దన  
వంశమునుగూర్చి చెప్పుకొనకపోయినను, ఈమె కులాలవంశజాతయని  
పరంపరగా వాడుకవచ్చుచున్నది. ఈమె నివాసగ్రామము తుడుగుపా  
డనియు, ఈమెయు తిక్కన సోమయాజులు భారతమును దెనిఁగించి  
నప్పుడు లేఖకుఁడుగానుండిన కుమ్మరిగురునాథుఁడును సోమయాజుల  
తండ్రియైచెప్పుచున్న రంగప్ప యనుకుంభకారునిపుత్రవలన జన్మించి  
రనియు, కొందఱు వ్రాసియున్నారుకాని యావ్రాత నిరాధారమయి  
నది. ఈ మొల్ల తిక్కనసోమయాజికాలములోనే యుండిన దయిన  
పక్షమున,

“స్తుతగుణోద్దాము నాచన సోము భీము  
నన్యమంజులవాగుర్య నన్నపార్య  
రసికుఁ డై నట్టి శ్రీనాథు రంగనాథు”

అని తనరామాయణమందలి కవిస్తుతిలో, దిక్కనసోమయాజి  
కించుమించుగా నిన్నూఱుసంవత్సరములతరువాత నున్న శ్రీనాథుని  
స్తుతించుట సంభవింపనేరదు. కాబట్టి మొల్ల శ్రీనాథునికాలమునకుఁ  
దరువాత నున్నదనుటకు సందేహము లేకు. ఈమె కృష్ణదేవరాయల  
కాలములోని యల్లసాని పెద్దనాదుల నెవ్వరిని స్తుతియించి యుండక  
పోవుటచేత మొల్ల యాకాలమున కెంతో తరువాతిది కాదనియు స్పష్ట  
పడుచున్నది. ఈమె కృష్ణదేవరాయలకాలములోనే యున్నట్టు కథ  
లనేకములున్నవి. మొల్ల యాకాలమునందలిది కాదని సంశయించుటకు  
హేతువులేనియు గానరానందునను, ఆకాలపుకవులను స్తుతింపనంధునను,  
ఆమె కృష్ణదేవరాయలకాలమందే యున్నదని నిశ్చయింపవలసి  
యున్నది. ఇప్పుడున్న తెలుఁగుగ్రంథములను బట్టిచూడఁగా, ఆంధ్ర  
కావ్యములను జేసినస్త్రీలలోనెల్ల నీమెయే ప్రాచీనురాలుగాఁ గానఁబడు  
చున్నది. ఈమె తన రామాయణములో,

“... ..గోప  
వరపుశ్రీకంఠమల్లేశువరముచేత  
నెఱిఁ గవిత్వంబు చెప్పంగ నేర్చినాను”

న

వ్య

అని చెప్పుకొనుటచేత నీమె నివాసస్థలము నెల్లూరిమండలముచేఁ  
లోని గోపవర మని శెలియవచ్చుచున్నది. ఈమె కవిత్వమునుజూ  
తెనాలిరామకృష్ణుఁ డింటిపేరును గూర్చి యడిగి యాక్షేపించిన  
కథ కలదుగాని యది యిం దుదాహరింపఁదగినదికాదు. అక్కడను  
గొన్నివ్యాకరణదోషము లున్నను మొత్తముమీఁద నీమెక  
మిక్కిలి మృదువయి, మధుర మయి రసవంతముగా నున్నది. రాధ్యచరిత



యణమును గొంతకాలముక్రిందటివఱకును వీధిబడులలో బాలురకు పాఠమునుగాఁ జెప్పుచుండిరి. ఇది పురుషులుచెప్పినగ్రంథములలో ననేకములకంటె మనోజ్ఞమై ప్రౌఢమై యున్నది. మొల్ల రామాయణము నందలి కొన్నిపద్యముల నిం చుదాహరించుచున్నాను —

ఉ. రాజులు కాంతియందు, రతిరాజులు రూపమునందు వాహినీ  
రాజులు దానమందు, మృగరాజులు విక్రమకేళియందు, గో  
రాజులు భోగమందు, దినరాజులు సంతతతేజమందు, రా  
రాజులు మానమందు, నగరంబున రాజకుమారు లందఱున్.

బాలకాండ.

చ. స్కండిగోని రాముపాదములు సోకినధూళి వహించి రాయి యే  
ర్పడ నొక కాంత యయ్యెనట పన్నుగ నీతనిపాదరేణు వి  
య్యెడ వడినోడసోక నిది యెట్లగునోయని సంశయాత్ముడై  
కడిగె గుహుండు రాముపదకంజయుగంబు భయంబుపెంపునన్.

అయోధ

చ. చించెదదై త్యసంఘములఁ జందఱ వందఱ చేసి బ్రహ్మ బా  
ధించెద లోకపాలకులఁ ద్రెళ్ళఁగ నేసెద భూతలంబు గ్ర  
క్కించెద శైలజాలములఁ గీటడఁగించెద భూమినందనన్  
గాంచెదఁ దల్లడిల్లకుము కంజహితాన్వయవార్ధిచంద్రమా.

నడ

అరణ్యకాం.

తంప్రసాలముపొంత నిల్చి రఘుసత్తముఁ డ మ్మరివోసి శబ్దవి  
రనియ్యాలముగాఁగ విల్దివిచి ముష్టియు దృష్టియుఁగూర్చి గోత్ర భృ  
నది. ఊలము వజ్రపాతహతిఁ గూలువిధంబునఁ గూలనేసె న  
పక్షమునఁ బ్రతాపశాలి మృదువందనశీలి సురాలి మెచ్చఁగన్.

కిష్కింధాకాం.

శా. వీరాలాపము లాడ నేల వినుమీ విశ్వప్రకాశంబుగాఁ  
బారావారముఁ గట్టి రాఘవుఁడు కోపస్ఫూర్తి దీపింపఁగా  
ఘోరాజి న్నినుడాసి లావుకలిమిన్ గోటీరయుక్తంబుగాఁ  
గూరాశ్రుంబుల మస్తముల్ దునిమి భుక్తుల్పెట్టు భూతాళికిఁ.

సుందరకాం.

మ. అనఘుం దుజ్జ్వలచాపదండమున బ్రహ్మాశ్రుంబుసంధించి యొ  
య్యనఁ గర్ణాంతముగాఁ గడుం దివిచి ప్రత్యాలీఢపాదస్థుఁడై  
దనుజాధీశ్వరుబాహుమధ్యము వడిం దాఁకంగ లక్ష్మ్యంబుగాఁ  
గొని బిట్టేసె నదల్చి తీవ్రతరమాకోపంబు దీపింపఁగన్.

యద్ధకాం.

## 14. పిడుపర్తి సోమనాథుఁడు

ఇతఁడు శైవబ్రాహ్మణుఁడు ; పిడుపర్తి బసవనారాధ్యుని పుత్రుడు. ఇతఁడు పాల్కురికి సోమనాథుఁడు రచించిన ద్విపద బసవపురాణమును తెనుఁగున నేడాశ్వాసముల పద్యకావ్యముగా రచించెను. పాల్కురికి సోమనాథుఁడు రచించిన పండితారాధ్యచరిత్రము మొదలయిన గ్రంథములను శ్రీనాథాదు లీకవికిఁ బూర్వమునంఘఁ బద్యకావ్యములనుగాఁజేసిన స్త్రీబసవపురాణవీరికయం దీకవి యీక్రింది పద్యముచేఁ జెప్పియున్నాఁడు. —

సీ. విరచించె జై.మిని వేదపాదస్తవం బొకపాదమున వేదయుక్తినిలిపి  
హరభక్తి వైదికం బని శ్రుతు లిడి చెప్పెఁ బ్రతిభ సోమేశుఁ

దారాధ్యచరిత

సరవి శ్రీనాథుఁ డాచరిత పద్యప్రబంధముచేసె ద్విపదలు తఱుచునిలిసి  
 యాతండ్ పద్యకావ్యముచేసె నై ధష మంచితహర్ష వాక్యములఁ బెట్టి  
 సోమగురువాక్యములు పెట్టి భీమసుకవి  
 గరిమ బసవపురాణంబు గణనఁజేసెఁ  
 గానఁ జూర్వకావ్యము వేఱుగతిరచించు  
 వారి కాదికావ్యోక్తులు వచ్చినెగడు.

“సోమగురువాక్యములు పెట్టి భీమసుకవి... బసవపురాణంబు...  
 చేసె” నన్న పయివాక్యమునుబట్టి వేములవాడ భీమకవి నన్నయభిట్టార  
 కుని కాలములోనివాఁడుగాక పాల్కురికి సోమనారాధ్యున కెంతో తరు  
 వాత నుండినవాఁ డయినట్టు విస్పష్టమగుచున్నది. ప్రతాపరుద్రునికాల  
 ములో ప్రతాపరుద్రుని మంత్రులలో నొకఁడును తన శిష్యుఁడును నయిన  
 యిందుటూరి యన్నదండనాధుని సాహాయ్యముచేత పాల్కురికి సోమ  
 నార్యుఁడు గ్రంథకర్త పూర్వులకు దోకిపర్తియను నగ్రహారమిప్పించెను.  
 ఈయగ్రహారమునకుఁ దరువాత భంగము కలుగఁగా గ్రంథకర్తయొక్క  
 ముత్తాతయైన సోమనారాధ్యుఁడు ప్రౌఢదేవరాయని రాజ్యకాలములో  
 దానిని మరల సంపాదించెను. ఈసంగతి బసవపురాణములో నీక్రింది  
 పద్యమునందు జెప్పఁబడినది.

క. ఆదిన్ బ్రతాపుఁ డిచ్చిన

యాదోకిపురంబు నడుమ నంకిలి హడిఁగ

మోదమునఁ బ్రౌఢరాయమ

హీదయితునినలనఁ దెచ్చె నెల్లరు నెఱుఁగన్.

కృతికర్తయైన సోమనాథునితండ్రి బసవయ్య; బసవయ్యతండ్రి  
 దేవయ్య, దేవయ్యతండ్రి సోమనాథుఁడు. ఈబట్టి ప్రౌఢదేవరాయని  
 రాజ్యకాలములో దోకిపర్తి యగ్రహారమును మరల సంపాదించిన

యీ సోమనాథుడు కవికి ముత్తాత. ప్రౌఢదేవరాయడు హూణశకము ౧౮౨౨ వ సంవత్సరము మొదలుకొని ౧౮౪౭ వ సంవత్సరమువఱకును రాజ్యము చేసినందున, అతని రాజ్యకాలములో నుండిన సోమనాథుని ముసమనుమడు తరువాత నలువది దెబ్బది సంవత్సరముల కుండి యుండును. కాబట్టి యీ కవి ౧౫౧౦ వ సంవత్సరప్రాంతములఁ గృష్ణ దేవరాయని రాజ్యరంభకాలములో నున్నాడని చెప్పవచ్చును. బసవ పురాణకథానాయకుడైన బసవేశ్వరుడు శ్రీశైలమునకు పశ్చిమమున నుండు హింగుళేశ్వరాగ్రహారమునందు వాసము చేయుచుండిన శివభక్తుడయిన మండంగి మాదిరాజును బ్రాహ్మణుని పుత్రుడు. ఇతఁడు శివుని వాహనమైన నందియొక్క యంశముచేత భూమిమీఁద నవతరించెనని శైవులు నమ్ముచున్నారు. తల్లిదండ్రు లీయన కుపనయనము చేయఁ బోయినప్పుడు చేసికోక తాను శివునిదవ్వు వేటొకని గురువునుగా నంగీకరింపనని నిరాకరించెను. ఇతఁడు పెద్దవాడయిన తరువాత పదునొకండవ శతాబ్దమునందు కళ్యాణపురాధీశ్వరుడుగా నున్న బిజ్జలరాజునొద్దఁ జేరి యాతని దండనాయకుని గూఁతురయిన గంగాంబను వివాహము చేసి కొని కడపట బిజ్జలరాజునకు మంత్రియయ్యెను. ఈతఁడే యీ దక్షిణ హిందూస్థానమునందు వీరశైవమతోద్ధారణము చేసినవాడు. ఈతని మేనల్లుడయిన చెన్నబసవన్న కూడ వీరశైవమును దేశమునందంతటను వ్యాపింపజేసెను. బసవపురామునందు బసవేశ్వరుని మహిమ లనేకములు చెప్పబడియున్నవి.

సోమనాథకవియొక్క కవిత్వరీతిఁ జూపుటకయి కొన్ని పద్యముల నిందుదాహరించుచున్నాను :—

- ఉ. ఖండశశాంక శేఖరు నఖండమహాత్వమొకాని యాత్మ వే  
తొండు దలంపఁ డెన్నఁడు పయోజభవాన్వయదుగ్ధవార్ధిచం

ద్రుండు దురత్యయోరుభవదోషవిదూరమనఃప్రచారుః డై  
మంశఃగి మాదిరాజు గుణమండితవందితుః డొప్పు నప్పరిన్—ఆ. ౧

ఉ. పట్టకు పట్ట కింక వృషభం బది మాటలు చెల్లినప్పుడే  
పెట్టిలి లింగముద్ర యదె బీరము తప్పఁగఁ బట్టి తేనియున్  
గొట్టునుసీశిరంబు ధరఁగూలఁగ మాబసవన్నయాన చే  
పట్టులఁ గాచుటెల్ల శివభక్తులకుఁ బిరుదంబుగావునన్—ఆ. ౫

శా. ఆనందాశ్రుపయోధి నిట్టవొడువన్ హర్షోన్మోమాంచన  
శ్రీ నెమ్మేసికి భూషణంబుగ లసద్గ్రీవోద్గమద్గద్గద  
ధ్వానమ్ముల్ గురుకర్ణ సత్వములుగాఁ దాత్పర్యముఁ భక్తియున్  
లోనన్ గీల్చొనియున్న యాత్మసుతు నాలోకించి మై పెంచుచున్—ఆ. ౭

## 15. పిడుపర్తి బసవకవి

ఇతఁడు శైవబ్రాహ్మణుఁడు. బసవపురాణమును పద్య కావ్య  
ముగా రచియించిన సోమనాథుని తమ్ముడయిన పాలనార్యుని పుత్రుఁడు.  
కాఁబట్టి యీ కవియు సింహుమింహుగా సోమనాథుని కాలమునందే  
యున్నవాఁడగుటచేత ౧౧౭౦ వ సంవత్సరప్రాంతమునం దున్నవాఁడని  
చెప్పవచ్చును. ఇతఁడు పాల్కురికి సోమనాథుఁడు రచియించిన ప్రభు  
లింగలీలను తెనుఁగున నై దాశ్వాసముల పద్యకావ్యమునుగా రచించెను.  
ఈ ప్రభు లింగలీలయందు బసవేశ్వరునికిని బసవేశ్వరుని మేనల్లుడయిన  
చెన్నబసవన్నకును గురువయిన యల్లమప్రభుడను జంగముదేవరయొక్క  
కథ చెప్పఁబడియున్నది. పిడుపర్తి బసవకవియొక్క కవనవిధము తెలి  
యుటకై ప్రభులింగలీలనుండి రెండుమూడు పద్యముల నుదాహరించు  
చున్నాను.—

- ఉ. ఊరును నిల్లుఁ బల్లియలు నొల్లక సల్లలితాంతరంగులై  
ఘోరతరాటవిఁ ఘననికుంజములన్ సెలయేళ్ళచెంత శృం  
గారవంబులన్ భయదగహ్వరసీమఁ దపంబుఁ జేసి పెం  
సారుమహామునీశ్వరులయాశ్శలుఁ దత్తతి మందె సత్తతిఁ. ఆ. ౧.
- ఉ. చిత్తసరోజ మిష్టమునఁ జేరిచి చూపులు ప్రాణలింగమున్  
హత్తఁగఁజేసి భావమున కంచితత్వపి యొసంగి సంగముల్  
రిత్తులు చేసి యెందును జరింపఁగ నేరిచి తేని నీవ య  
త్యుత్తమలింగమూర్తి వివి యొప్పుగఁ జేకొను సిద్ధరామనా. ఆ. 3.
- మ. బసవయ్యా భవదీయమందిరమునన్ భక్తి సదాభోజనం  
బసలారంగ నొనర్చుజంగమము లాత్యాసక్తి నాఁకంటిచే  
విసువంగా నిఁకనేల తామసము తీవిన్ వారిఁ దోడ్తెచ్చి మీ  
రసమానస్థితి నారగింపఁ గదరయ్యా హాయిగా నేటికిన్. ఆ. ౫.

## 16. కోట శివరామయ్య

ఈకవి సానందోపాఖ్యాన మను నాలుగాశ్వాసముల పద్యకావ్యమును రచించెను. ఇతఁడు శూద్రుఁడు ; కాశికగోత్రుఁడు; కోట బాపనయ్య పుత్రుఁడు ; కాళహస్తిపుర నివాసుఁడు. ఇతఁడు తాను కృష్ణదేవరాయలకాలములో నున్నధూర్జటికవి శిష్యుఁడ నని గ్రంథములో జెప్పుకొని యుండుటచేత ౧౫౨౫ - ౧౫౫౦ వ సంవత్సరములకు మధ్య నుండియుండును. సానందోపాఖ్యానమునందు లక్షణవిరుద్ధము లైన ప్రయోగములు కొన్ని కానబడుచున్నవి. కవిత్వము మృదువుగానే యున్నది. ఈ గ్రంథమునందలి రెండు మూడు పద్యముల నిందునాహరించుచున్నాను—

- ఉ. గారెలు బూరె లిడ్డెనలుఁ గమ్మనిదోసెలుఁ జక్కి-లంబులుఁ  
జారులుఁ గూరలుఁ ఫలరసంబులుఁ దేనెలుఁ బానకంబులుఁ  
సారెలుఁ బాయసాన్నములుఁ జక్కెర లప్పడంబులుఁ  
బేరిననేతులుం జెఱకుబిళ్ళలుఁ జల్లసీరుమజ్జిగల్. ఆ. ౧.
- ఉ. పాపము చేయవల్దనుచుఁ బల్మఱుఁ బెద్దలు చెప్పిన స్మరణ  
కోపముమీఱ వారియెడఁ గుత్తుకబంటివిషంబు గ్రక్కుచుఁ  
బాపము గీవ మేడది నెసం బిడి జీవము దాఁటిపోయి యే  
దాపున నెందుఁ బోవునొ నిదాన మెఱుంగ రివేటిబోధనల్. ఆ. ౨.
- మ. జమువెంటం బురవీధులం జనుచు భాస్వత్పట్టణశ్రీవిన్  
దము లీక్షింపుచుఁ జూడఁజూడ మఱియుం దండోపతండంబులై  
భ్రమ కల్పించుపురీవిశేషములకుం బ్రాజ్యార్హతానీతుడై  
యమునిం గిన్నొని పల్కె సయమి మరందానందసాంద్రోక్తులల్. ఆ. ౩.

## 17. కు మార ధూ ర్జ టి

ఈకవికి నిజ మయినపేరు వేంకటాచ్యుడు. ఇతఁడు పాకనాటి  
నియోగిబ్రాహ్మణుడు, కాళియామాత్యుని పుత్రుడు ; ధూర్జటికవి  
పౌత్రుడు. ఈకవి యాకువీటిరా జయిన చినవేంకటాద్రియొక్క కోరిక  
మీఁదఁ గృష్ణరాజవిజయ మనుపేర కృష్ణదేవరాయల చరిత్రమును  
శ్రీరామాంకితముగా రచించెను. ఈతని కవిత్యము మిక్కిలి రసవంత  
మైనది. ఇతఁడు కృష్ణరాజవిజయ మనెడి యీనాలుగాశ్వాసములగ్రంథ  
మును మాత్రమేకాక సావిత్రీచరిత్రము, ఇందుమతీవివాహము మొద  
లయిన గ్రంథములుకూడఁ జేసినట్లు తెలియవచ్చుచున్నది. కృష్ణరాజవిజ

యమునందలి యీక్రింది కవిస్తుతి పద్యమువలననే యీకవియొక్క ప్రాధిమ్య తేటపడుచున్నది—

సీ. వాక్చాసనుం డగువాని నిక్కంబుగా నలబహుదేవుఁడేయని నుతింతుఁ  
గుండలీంద్రసమాఖ్యఁ గొమరొందుకవిచంద్రు ననువొంద శేషాహి  
యని తలంతు

శ్రీనాథవిఖ్యాతిజెన్నొందుబుధవర్యుఁబురుషోత్తముఁడటంచుబుజ్జగింతు  
ధూర్జటిప్రాధిచే నూర్జితం డగువాని సాక్షాచ్ఛివుండని సంస్మరింతు  
నవని మఱియును వెలసిన యాంధ్రకవుల  
నాధునిక పూర్వకవుల యశోధనికుల  
సారసాహిత్యసౌహిత్యసరణి వెలయ  
వర్ణన లొనర్తు రమణీయవాక్యములను.

ఈకవి తన్నుఁగూర్చి కృష్ణరాజవిజయమునం దీక్రిందిరీతిగాఁ జెప్పుకొన్నాఁడు—

సీ. నను భరద్వాజగోత్రుని సదాపస్తంబసూత్రుని బాంధవస్తోత్రపాత్రుఁ  
బాక నాఁ టార్వేలవంశప్రసిద్ధుని ధూర్జటిపాత్రు బంధురచరిత్రు  
సద్గురుకారుణ్యసంప్రాప్తవిద్యావిహారుని శ్రీకాళహస్తినిలయ  
చిత్రసూనాంబికాశ్రీకరానుగ్రహసాదితకవితారసజ్ఞహృదయు  
సారరచనాధురీణుఁ గుమారధూర్జ  
టిప్రధానాగ్రగణ్యుఁ బటేరహీర  
మహితనత్కిర్తి గాళియామాత్యపుత్రు  
వేంకటార్యుని బిలిపించి వేడ్క నసియె.

క. బాలుఁడ వయ్యును విద్యా | శీలుఁడవు గభీరమధురశృంగారకళా  
లాలితచాతుర్య కవి | త్వలోచననిపుణ వేంకటామాత్యమణి.

ఉ. చిత్రముగాఁగఁ బిన్నపుడె చెప్పితివౌ రనము ల్పెలంగ సా  
విత్రిచరిత్రమున్ మిగుల వేడుక నిందుమతీవివాహమున్



స్తోత్ర మొనర్ప నర్హ మగునూక్తిగతిన్ రచియించితోఁ గదా  
ధాత్రిఁ బ్రసిద్ధిఁగాంచితివి ధన్యుడ వొర కుమారగూర్జరటీ.

\* \* \* \* \*

చ. తెలుఁగునఁ జెప్ప నేర్చినసుధీజను లెల్ల సెబాసు ధూర్జటీ  
బళి యనఁ దల్కుగుల్కువగఁ బాటిలు తేటతెనుంగుమాటలన్  
మెలఁకువగాంచు బెల్కుజిగిమించఁ బ్రబంధములన్ ఘటించితో  
పలుకులముద్దరాలిమిహిబంగరుటందెరవల్ చెలంగఁగన్.

\* \* \* \* \*

క. మాకరుణకుఁ బాత్రుండవు | ప్రాకటగతిఁ బద్యకావ్యఫణితిం జెపుచూ  
శ్రీకృష్ణరాయచరితము | నీకవితాప్రాధి నుకవినికరము మెచ్చన్.

శ్రీకృష్ణరాజవిజయములోని యీక్రిందిపద్యమునుబట్టి చూడఁగాఁ  
గృష్ణదేవరాయల పట్టాభిషేకమహోత్సవమునాటి కార్వీటి బుక్కరాజు  
జీవించియున్నట్లే కనఁబడుచున్నది—

సీ. చక్కెరవిలుకాని చక్కఁదనముగల్గి చొక్కమా నార్వీటి బుక్కరాజు,  
సాకల్యముగఁ గీర్తి సర్వదిక్తులందుఁ బ్రాకటస్థితిమించు నొకువారు,  
కంటకరాజన్య గర్వంబు లడఁగించి లీలచే మించునంద్యాలవారు,  
ధాటీవిరాఘాట ఘోటీహతవిరోధికోటులై వెలయు వెల్గోటివారు.

చండతరశౌర్య లగు పెమ్మసానివారు

బూదహళివారు మొదలై నభూమిపతులు

గొలువఁ పట్టాభిషిక్తుడై చెలువుమీఁతె

రమ్యగుణసాళి శ్రీకృష్ణరాయమాళి.

ఈ కవియొక్క తాత కృష్ణదేవరాయుని యాస్థానమునం దున్న  
వాడగుటచేతను కృష్ణరాజవిజయమును జెప్పునప్పటి కితఁడు బాలుఁడని  
చెప్పఁబడియుండుటచేతను కృష్ణరాజవిజయము ౧౫౫౦ వ సంవత్సర

ప్రాంతమునందు రచియింపఁబడి యుండును. ఈ కవీయు ౧౫౬౦-౭౦ సంవత్సరముల వఱకు జీవించియుండునని యూహింపఁదగియున్నది. ఈతని కవిత్యము మృదుమధుర వాక్యరచనాధురీణమయి కర్ణరసాయనముగా నుండును. ఈతని కవనధోరణిని దెలుపుటకుఁ గృష్ణరాయ విజయములోని రెండుమూడు పద్యము లిందుదహరింపఁబడుచున్నవి—

ఉ. తీవిగఁ నొకువారును గడిదిరహిన్ వెలుగోటివార లా  
రావెలవారుఁ గూడుకొని రాత్రిపగల్ చతురంగసేనతో  
నేవగఁ జూచినన్ దివియ నెంతయు శక్యముగాని దుర్గమా  
భూవరమాళి కాంచి యొకపూటనె తీసెదనంచు నుగ్రుడై .

శా. ఔరా చూచితిగాదె రాయలబలం బౌరార యేనుంగు ల  
య్యారే యీచతురంగసంఘము లహహ మన్నెవారల్ బలీ  
ధీరుల్ రాజకుమారు లంచు మది నెంతేనద్భుతం బొందుచున్  
బోరన్ శక్యమె యీన్యపాలమణితో భూరిస్థిరప్రౌఢిమ—ఆ. 3

మ. చెలువల్ తోడ్కొనిరా మణీఖచితమంజీరధ్వను ల్మించఁగాఁ  
దళుకుంజెక్కు మెఱుంగుటద్దములపైఁ దాటంకరత్నద్యుతుల్  
వెలయం దా గజరాజపుత్రి యగుతీవిం దెల్పుచందాన వ  
చ్చె లతాంగీమణి మందమందగతులన్ శృంగార ముప్పొంగఁగన్—ఆర

## 18. దోనూరి కోనేరుకవి

ఈ కోనేరుకవి తెలుగున బాలభాగవతమును రచించెను. ఇతఁడు నియోగి బ్రాహ్మణుఁడు; శ్రీవత్సగోత్రుఁడు; ఆశ్వలాయన సూత్రుఁడు; దోనూరి నాగయ్యమంత్రి పుత్రుఁడు. కవి తనవృత్తాంతమును బాలభాగవతములోని యీ క్రిందిపద్యమునందుఁ జెప్పుకొని యున్నాఁడు :-

సీ. శ్రీమదిహోబిలశ్రీనృసింహసమగ్రకరుణావివేషప్రకాశమహితు  
భాసురసంస్కృతప్రాకృతాదికళాస్త్ర భాషాకవిత్వ సాభాగ్యనిపుణు  
జనవర్ణితాశ్వలాయనసూత్రపావను శ్రీవత్సగోత్రాబ్ధిశిశిరకరుని  
సారస్యవినుతు దోనూరి నాగయమంత్రిపుత్రుఁడ నై నట్టి బుణ్యచరితుఁ  
జతురభూనాయకాస్థాన సకలసుజన  
వందితుని నన్నుఁ గోనేరు నాథసుకవి  
నర్థిఁ బిలిపించి సత్కార మాచరించి  
పలికె నట్లని గంభీరభాషణముల.

ఇట్లు కవిని బిలిపించి గ్రంథరచన చేయుమన్నది తిరుమలరాజు. ఈ తిరుమలరాజు పసుచరిత్రము కృతినందినయతఁడుగాక యాతని పెద్ద తండ్రి కూమారుఁడయిన మఱియొక తిరుమలరాజు. బాలభాగవతము నందుఁ జెప్పఁబడిన వంశానుక్రమమునుబట్టి యార్వీటి బుక్కరాజునకు తిమ్మరాజనియు, కొండరాజనియు, శ్రీరంగరాజనియు ముగ్గురు కొమ్మాల్లు గలరు. వారిలో నగ్రజుఁడయిన తిమ్మరాజునకు భార్యయైన గోపమాంబ వలన తిరుమలరాజనియు, విఠలరాజనియు, చినతిమ్మరాజనియు, పాప తిమ్మరాజనియు, నలుగురు పుత్రులు గలిగిరి. వీరిలో జ్యేష్ఠుఁడయిన తిరు మలరాజు కాలమునం దీ బాలభాగవతము రచింపఁబడినది. ఈ తిరుమల రాజు తండ్రియగు తిమ్మరాజునకు తమ్ముఁడయిన శ్రీరంగరాజునకు కొన

రాజు, తిమ్మరాజు, రానురాజు, తిరుమలరాజు, వేంకటరాజు అని  
యైదుగురు కొడుకులు. వీరిలో మూడవవాడైన రామరాజు కృష్ణదేవ  
రాయల యల్లుడు. ఈ రామరాజువద్దనే వసుచరిత్రమును రచించిన  
రామరాజభూషణుడు మొదట ఆస్థానకవీశ్వరుడుగానుండి యాతని  
మరణానంతర మతని తమ్ముడైన తిరుమలదేవరాయనికి వసుచరిత్రము  
నంకితము చేసెను. దీనినిబట్టి చూడగా శ్రీరంగరాయని పుత్రులైన  
రామరాజ తిరుమలదేవరాజులును, తిమ్మరాజపుత్రుడైన తిరుమలరా  
జును పినతండ్రి పెదతండ్రి పుత్రు లగుటచేత సమకాలికులని యేర్పడు  
చున్నది. వీరిలో రామరాజు క్రీస్తుశకము ౧౫౮౨ వ సంవత్సరము మొన  
లుకొని ౧౫౯౮ వ సంవత్సరము వఱకును రాజ్యము చేసి యా సంవత్స  
రమునందు తాలికోటయుద్ధములో మృతుడగుటచేతను, ఆతనితమ్ము  
డైన తిరుమలదేవరాయలు ౧౫౯౮ వ సంవత్సరము మొదలుకొని  
౧౫౯౩ వ సంవత్సరము వఱకును రాజ్యము చేసియుండుటచేతను, బాల  
భాగవతమును చేయించిన తిరుమలరాజునహిత మించుమించుగా  
౧౫౫౦ వ సంవత్సరప్రాంతమునం దనగా పదునాఱవశతాబ్ద మధ్యమునం  
దుండియున్నాఁ డనుట స్పష్టము. కడపమండలములోని కడప పట్టణము  
నకు పశ్చిమోత్తర దిగ్భాగమునందు ౧౯ మైళ్ళ దూరముగోనున్న  
యెట్టగుడిపాడు గ్రామములోని విష్ణ్వలయములోని శాలివాహనశకము  
౧౮౭౩ వ సంవత్సరమునం దనగా హుణిశకము ౧౫౫౧ వ సంవత్స  
రమునందు తిమ్మరాజు కుమారుడయిన తిరుమలరాజు దానము చేసి  
నట్టున్న శిలాశాసనముకూడ ఈ యంశమును స్థాపించుచున్నది. అయినను  
బళ్ళారిమండలములోని విజయనగరమునందలి హజారరాముని దేవాల  
యములో ముఖద్వారముయొక్క దక్షిణపు గోడమీఁద తిమ్మరాజు  
కుమారుడయిన తిర్మలరాజు శాలివాహనశకము ౧౮౮౨ వ సంవత్స  
రమునందు దానముచేసిన్బట్టి శిలాశాసన మొకటి కానబడుచున్నది.

దీనినిబట్టి చూడఁగా నితఁడు రామరాజు పెదతండ్రికుమారుఁ డగుటచేత రామరాజుకంటె పెద్దవాఁ డయినట్టును, నామంత రాజయిన యీ తిమ్మ రాజు ముందుగా మృతుఁడగుటచేత నాతని కుమారుఁ డయిన తిరుమల రాజు రామరాజుకంటె పదిసంవత్సరములు ముందుగానే రాజ్యమునకు వచ్చినట్టును, ఊహింపఁదగియున్నది. అందుచేత నీ తిరుమలరాజు క్రీస్తు శకము ౧౫౨౦ వ సంవత్సరము మొదలుకొని ౧౫౫౧ వఱకును రాజ్యముచేసినట్టు రూఢిగా చెప్పవచ్చును. కాబట్టి దోనూరి కోనేరు నాథ కవియు పదునాఱవ శతాబ్దముయొక్క పూర్వార్థమునందే యుండి, తిరుమలరాజుయొక్క రాజ్యగంభీరదశలోనే బాలభాగవతమును రచియించి యుండును. బాలభాగవతము తిరుమలరాజుయొక్క ప్రేరణచేతనే రచియింపఁబడినను, అది తిరుమలరాజున కంకితము చేయఁబడక యాతని ప్రార్థనమీఁద మృతుఁ డయిన యాతనితండ్రి తిమ్మరాజున కంకితము చేయఁబడినది. తెలుఁగు పుస్తకములయందును తామ్రశాసనాదుల యందును తిమ్మరాజునకు తిరుమలరాజనియు, తిరుమలరాజునకు తిమ్మ రాజనియు యభేచ్ఛముగా పర్యాయపదములవలె వాడబడినవి. సంస్కృత పండితులయిన హూణవిద్వాంసు లొకరు రాచూరికోటలో నొక గుమ్మమునకు దక్షిణముగా గోడలోఁగూర్చిన సుమారు నలువదియొక్క యదుగుల పొదుగును మూడడుగుల వెడల్పును గల రాతిపలకమీఁద చెక్కిన తెలుఁగు శాసనములో :

“శ్రీమతు మీసరగండగొట్టె గంగయ్యరెడ్డివారు పెద్దమానపురము నందు సుఖసంకథావినోదంబున పృథివీరాజ్యము చేయుచుండగాను తద్రాజ్య రక్షామణి అయిన శ్రీనారాయణదేవ దివ్యశ్రీపాదపద్మా రాధక సకలజన ప్రతిపాలక పరబలసాధక సకలదయాసాధక పుణ్య గుణసనాథ విర్ధలనాథ భూనాథుండు ఆదావాని తుంబికి మాగుద హోలువదుర్గాలు సాధించి తదనంతరంబు రాచూరి పట్టణ పట్టిసాభి

ముఖుండై సుఖసంకథావినోదంబున పృథివీరాజ్యము సేయుచునుండి  
శకవర్షంబులు ౧౨౧౬ అగు జయసంవత్సర మార్గశిర శుద్ధ దశమి  
రవివాసరంబునందు స్వరాష్ట్ర సమస్త ప్రజారక్షణార్థము గిరిదుర్గము  
రచియించెను.”

అని కాకతీయప్రభువుల కాలములో శాలివాహన శకము  
౧౨౧౬ వ సంవత్సరమునం దనఁగా క్రీస్తుశకము ౧౨౯౪ వ సంవత్సర  
మునందు గొట్టె గంగయ్యయు నొకానొక విఠలరాజును ఉన్నట్లు చెప్పఁ  
బడి యుండుటచేతను.

ఉ. “బొంకనిధర్మజుం డడుగఁబోవనిపన్నగశాయి యాజిలో,  
గొంకనియర్జునుండు కటకుందులు లేనిశళాంకు డెన్నఁడుకా  
గ్రుంకనిభానుఁ డన్యసతిఁ గోరనిజిష్ణుఁ డనంగఁబొల్చు ధ  
ర్మాంకుఁడు విఠలక్షీతివరాగ్రణి మానధనాగ్రగణ్యుడై  
మ. తనకు న్నెచ్చెలి యైనక్రీడిపయి సంతర్మోహబంధంబు పో  
వనివాడై హరి విఠలేశ్వరుఁడు తద్వంశంబునన్ సంపదల్  
తనర న్నల్వడియే న్నరంబు లగునంతం దిమ్మభూపాలనం  
దనుడై విఠలరాజమూర్తి పొలిచెన్ ధర్మావనోద్యోగితన్”

ఇత్యాది పద్యములతో బాలభాగవతమునం దొకవిఠలరాజు  
వర్ణింపఁబడియుండుటచేతను, ఆవిఠలరాజే యీవిఠలరాజని భ్రమించి  
యీకపియు విఠలరాజును పదునాల్గవశతాబ్దారంభమునం దున్నట్లు  
వ్రాసియున్నారు. కాని వాడు వివరించినకాలము సరియైనది కాదు.  
కాకతీయప్రభువులకాలములో నున్న విఠలరాజు వేటొకఁడు కాని  
యీతఁడుకాదు. అతఁ డొకవేళ రంగనాథరామాయణకృతికర్తయగు  
కోనబుద్ధరాజుతండ్రియైన విఠలరాజయిన నయియుండవచ్చును. కోనేరు  
కవి తనబాలభాగవతమునందు పదునేనవశతాబ్దారంభమం దున్న శ్రీనా

ఘనిఁ బూర్వకవినిగా స్తుతించియున్నాఁడు. కోనేరుకవియు విక్రమనాథుఁ  
 డును పదునాల్గవ శతాబ్దారంభముననే యుండినపక్షమున తరువాత  
 నూఱుసంవత్సరములకు పయిగా పదునేనవశతాబ్దములో నున్నశ్రీనా  
 థునిఁ బూర్వకవినిగా పరిగణించుట సంభవించి యుండదుగదా ?  
 కాఁబట్టి యీకవి పదునాఱవశతాబ్దమధ్యమునం దున్నాఁ డనుటయే  
 విశ్వసనీయము. ఈతనికవిత్వ మనర్గళధార గలిగి హృదయరంజకము  
 గానే కానఁబడుచున్నది. ఇప్పుడు బాలభాగవతములోని రెండుపద్య  
 ములనుమాత్ర మిం దుదాహరించుచున్నాను—

చ. కలియును రాజచిహ్నములు గ్రక్కున మాని భయోపతాపదు  
 ర్బలుఁ డయి తత్పదాబ్జములపై నిజహస్తము చేర్చి, దేవ! నీ  
 లలితకృపాణపుత్రిక ధళద్ధళితం బగుచున్న యంతలోఁ  
 జలమటియున్ ఝళర్ఘ్పళితసంగత మయ్యె మదీయచిత్తమున్. ఆ. ౧

ఉ. మాన్యుల మ మ్మొఱుంగ కవమానముచేతకు దుష్టజన్మతా  
 దైన్యము కల్గె మాకు ననుతాపము నొందకుఁ డీర లింక నే  
 మన్యము నొల్ల మేమియును నచ్యుతుఁ గ్రమ్మఱజేరగల్గు సా  
 జన్య మనుగ్రహింపుఁ డని సారెకుఁ బ్రార్థనసేయ నత్తఱిన్. ఆ. ౨.

## 19. పింగళి సూరనార్యుఁడు

పింగళిసూరన్న నియోగిబ్రాహ్మణుఁడు; ఆపస్తంబసూత్రుఁడు; గౌతమగోత్రుఁడు. ఈతనితాత సూరన్న; తండ్రి యమరన్న; తల్లి యబ్బమ్మ; అమలన్న, ఎఱ్ఱన్న తమ్ములు. విష్ణుపురాణమును రచించిన వెన్నెలగంటి సూరన్న తరువాత నున్నందున, ఈతనిని పింగళి (వెనుకటి) సూరన్న యందురని యొకానొకరు చెప్పిరిగాని యది సరిగాదు. పింగళి యనునది ఈకవియొక్క గృహనామము. ఈతసిపూర్వులును పింగళివారనియే చెప్పఁబడుచు వచ్చిరి. పింగళియనునది కృష్ణామండలములోని యొకయూరు. కాఁబట్టి యీగ్రామనామమునుబట్టియే యీకవివంశమువారి కిటువంటిపేరు గలిగినది. ఈకవి ప్రభావతీప్రద్యమునందు తనవంశమునకు మూలపురుషుఁ డయిన గోంకనామాత్యుని వర్ణించుచు, ఆతనిని పింగళిపురాంకునిగా నీక్రిందిపద్యమునందుఁ జెప్పి యున్నాఁడు—

క. ఆగౌతమగోత్రంబున

నాగమనిధి పుట్టె గోంక నామాత్యుఁడు స

ద్యోగక్షేత్రస్వామ్యస

మాగతిఁ బింగళిపురాంకుఁడై యతఁ డొప్పెన్.

ఈపింగళి గోంకనామాత్యుఁడే పేకియనుదానిని దాసినిగా నేలి నట్లేగ్రంథములోని యీక్రిందిపద్యమునఁ జెప్పఁబడినది—

ఉ. పే ర్వెలయంగ నాఘుఁడు పింగళి గోంకబుఘోత ముండు గం

ధర్వ నొకర్తుఁ జేకియనుదానిని దాసిగ నేలె యోగితా

గుర్వనుభావుఁడై నెఱపె గోపకుమారునిఖడ్గవర్ణనన్

బరఁపునిండువెన్నెలలపె నెఱిచూపెడుకీ రిసంపదన్.



ఈపింగళివారి పేకికథను జను లీప్రాంతములయం దిప్పుడుసహితము వాడుకగా చెప్పుకొనుచున్నారు. పింగళి గోంకనామాత్యుఁడొకనాఁడరణ్యములో సంచరించుచుండగా, అతని కొకసుందరమయిన పూస దొరకినదట. అతఁడాపూసను దెచ్చి తనపెట్టెలోవేసి దాఁచెనట. అదినముసందే పేకి యనుపేరితో నొకతెవచ్చి వారియింట దాసిగా కుదిరి మిక్కిలి విశ్వాసముతో పనులుచేయ మోదలుపెట్టెనట. ఇట్లు కొంతకాలము జరిగిన తరువాత గోంకనామాత్యునిభార్య గర్భవతియై ప్రసవసమయము సమీపించినప్పు డాపురుటింటిలో పేకిని కావలి పెట్టిరనియు, అది యాకావలియున్నదినములలో నొకనాఁటిరాత్రి తాను శయనించినస్థలమునుండి లేవకనే నాలుకను దీర్ఘముగాచాచి దాసితో దీప మెగసనఁద్రోచెననియు, అదిచూచి యాతని భార్య భయపడి జరిగిన వృత్తాంతమును మఱునాఁడు భర్తతో చెప్పెననియు, అందుమీఁద వారు దాని నేలాగుననైన వదల్చుకొనలేనని యెటువంటి యసాధ్యములయిరపనులు చెప్పినను పేకి వానినెల్ల నిమిషములో నిర్వహించుచు వచ్చెననియు, అందుమీఁద వారు దానిని వదల్చుకొను సాధనములేక కాశికిపోయి గంగ తేమ్మని దానిని దూరదేశమునకుఁ బంపి యది యింట లేనిసమయమందు సమస్తసామగ్రితోను పొరుగుారికి లేచిపోయిరనియు, ఇంతలో పేకి కాశినుండి గంగతీసికొనివచ్చి యింటివాడు పొరుగుారికి పోవునప్పు డింట దిగివిడిచిపోయిన నలుపు రెత్తలేని పెద్దరాతిరుబ్బు గోటిని నెత్తిమీఁద పెట్టుకొని యిది మఱచి వచ్చితిరని పొరుగుారికి పోయి వారికి చేర్చినదనియు, అప్పుడు గోంకనామాత్యుఁడు నీవు మమ్మెట్లు విడిచెదవని దానిని మంచిమాటలతో నడుగఁగా నాఁడరణ్యములో దొరికిన పూస నిచ్చివేసినయెడల పోయెదనని యది చెప్పెననియు అంతట దానియభితమునుదీర్చి వారు దానిని పంపి వేసిరనియు, కథ చెప్పుచున్నారు.

ఈకవి పూర్వులు మొట్టమొదట కృష్ణామండలములోనివారయినను, తరువాత దక్షిణదేశమునకు బోగా కృష్ణదేవరాయని యనంతరమునందు విజయనగరరాజ్యము చెడి యనేకులైన చిన్నచిన్నరాజుల యధీనమయి యున్న కాలములో నితఁడు కందమాలు (కర్నూలు) మండలములోని యాకువీడు, నంద్యాల, మొదలగు సంస్థానములలో జేరినట్లు కానబడుచున్నది. ఈతఁడు కృష్ణదేవరాయనియొక్క యాస్థానకవీశ్వరులయిన యష్టదిగ్గజములలో నొక్కఁడని కొందఱు చెప్పురు గాని యీకవి యాకాలమునందుఁగాని యాస్థానమునందుఁగాని యున్నట్లు నిదర్శనము లేవియుఁ గానరావు. ఈసూరకవి పదునాఱవ శతాబ్దమధ్యమునం దున్న స్థూహించుట కనేకనిదర్శనములు కనబడుచున్నవి. ఈకవిరచించిన కళాపూర్ణోదయము నంద్యాల సంస్థానాధిపతియైన కృష్ణరాజున కంకితము చేయఁబడినది. ఈకృష్ణరాజు ఆర్వీటిబుక్కరాజుయొక్క యాఱవ సంతతివాఁ డయినట్లు కళాపూర్ణోదయములోని కృతిపతియొక్క వంశానువర్ణనమువలన స్పష్టముగా గానబడుచున్నది. ఆర్వీటి బుక్కరాజుయొక్క పెద్దికుమారుఁడు సింగరాజు; అతని పుత్రుఁడు నరసింగరాజు; అతని పుత్రుఁడు నారపరాజు; అతని పుత్రుఁడు నరసింగరాజు; అతనిపుత్రుఁడు కళాపూర్ణోదయము కృతినందిన కృష్ణరాజు. ఆర్వీటి బుక్కరాజు క్రీస్తుశకము ౧౪౭౩ వ సంవత్సరము మొదలుకొని ౧౪౮౧ వ సంవత్సరము వఱకును రాజ్యముచేసెను. అటుతరువాత వచ్చిన యతని సంతతివారు నలుగురు నొక్కొక్క రిరువదేసి సంవత్సరము లుండి రనుకొన్న పక్షమున, ఈకృష్ణరాజు క్రీస్తుశకము ౧౫౬౦ వ సంవత్సరప్రాంతముల నున్నట్లైచవలసి యున్నది. ఈకృష్ణరాజు విజయనగరమును సదాశివదేవరాయలు పాలించుచుండిన కాలములో నంద్యాల రాజయి యున్నట్లు కానబడుచున్నది. కృష్ణదేవరాయల యనంతరమున ౧౫౩౦ వ సంవత్సరమున రాజ్యమునకు వచ్చిన యచ్యుతదేవరాయఁడు ౧౫౪౨ వ సంవ

త్సరమునందు మృతినొందెను. ఆకాలమునందు సదాశివదేవరాయఁడు  
 పసివాఁ డయినందున సకలము తిమ్మయ రాజ్యమును దానాక్రమించు  
 కొని కృష్ణదేవరాయల యల్లుఁ డయిన రామరాజును రామరాజు తమ్ముఁ  
 డయిన తిరుమలదేవరాయని బట్టి చెఱులోఁ బెట్టవలెనని ప్రయత్నింపఁగా  
 వారిద్దఱును పెనుగొండకు పాటిపోయి యక్కడఁ గొంతసైన్యమును  
 గూర్చుకొని తరువాత కందనూలురాజు మొదలయినవారి సాహాయ్య  
 మును బొంది విజయనగరము మీఁదికి దండెత్తివచ్చి సలకము తిమ్మయ  
 నోడించి చంపి ౧౫౬౨ వ సంవత్సరమునకు సరియైన శుభకృత్ సంవ  
 త్సర జ్యేష్ఠమాసమునందు బాలుఁ డయిన సదాశివరాయని సింహాసన  
 మెక్కించిరి. ఈకార్యమువలనఁ రామరాజు సదాశివరాజ్యసంస్థాపకుఁడని  
 పేరుపొంది, పేరునకు సదాశివరాయఁడే రాజయినను నిజమైన యధి  
 కారమునంతను దానే వహించి రాజ్యపరిపాలనము చేయుచుండి  
 ౧౫౬౨ వ సంవత్సరమునందు మహమ్మదీయరాష్ట్రముల వారినేనతో  
 తాలికోటవద్ద జరిగిన యుద్ధమునందుఁ జంపఁబడెను. అప్పుడు మహమ్మ  
 దీయప్రభువులు విజయనగరమునందుఁ బ్రవేశించి యనేక గ్రూరకృత్య  
 ములను జరిపి రాజ్యమంతయు పాడుచేసి తమలోఁ దమకు సంభవించిన  
 కలహమువలన రాజ్యమును పూర్ణముగా నాక్రమించుకొనక వెడలి  
 పోయిరి. తరువాత నయిదు సంవత్సరములవఱకు రాజ్య మించుమించుగా  
 నరాజకముకాఁగా నీలోపల ౧౫౬౭ వ సంవత్సరప్రాంతమున సదాశివ  
 రాయఁడు స్వర్గస్థుఁ డయ్యెను. ఆసంవత్సరమునందే తిరుమలదేవ  
 రాయఁడు విజయనగరమును విడిచి పెనుగొండఁజేరి తానురాజునని ప్రక  
 టించి ప్రమోదూతసంవత్సరములో ననఁగా ౧౫౬౯ వ సంవత్సరమున  
 పెనుగొండరాజ్యమునందు స్థిరపడి ౧౫౭౨ వ సంవత్సరవఱకుండు లోకాం  
 తరగతుఁ డయ్యెను. ౧౫౭౨ వ సంవత్సరమునకు సరియైన ఆఁగిరస  
 సంవత్సర వై శాఖశుద్ధదశమినాఁ డాతనిపుత్రుఁ డయిన శ్రీరంగరాయలు

రాజ్యమునకు వచ్చి ౧౫౮౫ వ సంవత్సరమువఱకును రాజ్యముచేసి స్వర్గస్థుఁ డయ్యెను. ౧౫౮౫ వ సంవత్సరమునకు సరియైన పార్థివసంవత్సర మాఖశుద్ధదశమినాఁ డాతని తమ్ముఁ డైనవేంకటరాయఁడు సింహాసనమునకు వచ్చినతోడనే తనరాజధానిని పెనుగొండనుండి చంద్రగిరికి మార్చి ౧౬౧౮ వ సంవత్సరమువఱకును రాజ్యముచేసి సంతానహీనుఁ డయి పరమపదమును బొందెను. నంద్యాల రాజైన కృష్ణరాజు సదాశివ దేవరాయని కాలములోనివాఁడైనందున, అతని రాజ్యకాలము ౧౫౬౮ వ సంవత్సరమునకు లోపల నారంభమై యుండును. కాబట్టి పింగళి సూరన్న నంద్యాలసంస్థానమునందుండి కృష్ణరాజునకు, గళాపూర్వోదయము నంకితముచేసిన కాల మించుమించుగా ౧౫౬౦ వ సంవత్సరప్రాంత మని చెప్పవచ్చును. ఈసదాశివదేవరాయఁ డచ్యుత దేవరాయని కుమారుఁ డయినట్లు కొన్ని శిలాతామ్రశాసనములయందు జెప్పఁబడినదిగాని కృష్ణామండలములోని సత్తెనపల్లెతాలూకాలో దొరకిన శాలివాహనశకము ౧౮౮౨ సిద్ధార్థిసంవత్సరమునకు సరి యైన హూణశకము ౧౫౬౦ వ సంవత్సరపు సదాశివరాయల తామ్రశాసనములో నతఁడు రంగరానకును తిమ్మాంబకును బుత్రుఁ డయినట్లును రామరాజునకు మఱియొనట్రును ఈక్రింది శ్లోకముచే, జెప్పఁబడినది:—

“తిమ్మాంబావరగర్భమౌక్తికమణీ రంగక్షీతీంద్రాత్మజః  
అత్రాలంకరణేన పాలితమహాకర్ణాటరాజ్యశ్రియా  
శౌర్యదార్యదయావతా స్వ భగినీభర్తా జగత్త్రాయణా  
రామాఖ్యప్రభుణా పృమాత్యతిలకైః కుప్తాభిషేకక్రమః”

ఈ శ్లోకమునందలి రంగక్షీతీంద్రుఁడన్నది ప్రమాదజనితమేమో ! నంద్యాలకృష్ణరాజు వేంకటపతిరాయల రాజ్యారంభదశలోను జీవించి

యున్నాడట. అందుచేత నతఁడు ౧౫౦౫ వ సంవత్సరమునకుఁ దరువాతకూడ నల్పకాలము రాజ్యమేలియుండును.

మఱియును కళాపూర్ణోదయములో కృష్ణరాజు తాతయైన నారప రాజును వర్ణించుచో నతఁడు కుతుబ్ మల్కును కొండవీటివద్ద నోడించి నట్లేక్రింది పద్యమునందుఁ జెప్పఁబడినది.

చ. వదలక యుత్కలేంద్రుని సవాయి బరీదు నడంచుదుర్జయున్

గుదుసనమల్కుఁ దల్లడిలఁగొట్టె మహాద్భుతసంగరంబులో

నెదిరిచి కొండవీటికడ నెవ్వరు సాటి విచిత్రశౌర్యసం

పదఁస నారసింహవిభుఁడట్టికి నారనృపాలమౌళికిన్.

గోలకొండయందు కుతుబ్ మహంశరాజ్య సంస్థాపకుఁ డయిన యీ కుతుబ్ మల్కు క్రీస్తుశకము ౧౫౧౨ వ సంవత్సరము మొదలుకొని ౧౫౪౩ వ సంవత్సరమువఱకును గోలకొండయందు రాజ్యముచేసెను. కృష్ణదేవరాయని కాలములో కొండవీటివద్ద జరిగిన యీ యుద్ధము ౧౫౧౫ వ సంవత్సరమునందగుటచేత నాతనితో యుద్ధముచేసిన నారప రాజు మనుమఁడయిన కృష్ణరాజుకు వాత ముప్పది నలువది సంవత్సరములైన పిమ్మట రాజ్యము చేసెనట సత్యమునకు దూరమయి యుండను. కాబట్టి దీనినిబట్టియు సూరకవి ౧౫౬౦ వ సంవత్సరప్రాంతముల యందున్నట్లు నిశ్చయింపవలసియున్నది. ఈ విషయమునే రాఘవ పాండవీయములోని కృతిపతివంశానువర్ణనము నుండియు నొకవిధముగా నూహింపవచ్చును. రాఘవపాండవీయము కర్నూలు మండలములోని యాకువీటి సంస్థానాధిపతియైన పెదవెంకటాద్రి కంకితము చేయఁబడినది. ఆకువీడు కోవిలకుంటకు పడమట నాఱుగోసులదూరములో తుంగభద్రా తీరమునం దున్నది. అందు విరూపాక్షస్వామి దేవాలయమున్నది. ఈ వేంకటాద్రియొక్క తాతయైన యిమ్మరాజు రాజమహేంద్రవరమును జయించినట్లే క్రిందిపద్యమువలనఁ దెలియవచ్చుచున్నది:-

క. రాజమహేంద్రవరాధిపు

రీజైత్రవిచిత్రములఁ బరిభ్రాజితుఁడై

యాజీఘనుం డాయిమ్మ మ

హీజాని ప్రసిద్ధిఁగాంచె నెంతయు మహిమన్.

రాఘవపాండవీయ కృతిపతితాత యయిన యీ యిమ్మరాజును, కళాపూర్ణోదయ కృతిపతితాతైన నారఘరాజును, కృష్ణదేవరాయని కాలములో నాతనికి లోబడిన సామంతరాజు లయి యుండి, ఆతన్నిఁ గలిసి సేనాధిపతులుగా మహమ్మదీయులు మొదలయిన వారిలో యుద్ధముచేసిరని తెలియవచ్చుచున్నది. కృష్ణదేవరాయనికి సహాయులుగా నున్నవారిని వర్ణించిన కృష్ణరాజవిజయములోని యీ క్రిందిపద్య మీ సంగతిని కొంత స్థాపించుచున్నది:-

సీ. కోటలు దుర్గముల్ గొనుచు దోపటుబలధాటిచే మించువార్వీటివారు  
కంటకాహితకఁతలుంటున్నోద్ధతలీల దంటలై తగు తొరగఁటివారు  
సిర్భరంబుగ శత్రునికరంబు నడఁగించి ధీరులైమించు గొబ్బూరివారు  
చాలదోర్బలలీల నరదారిసంఘంబుఁ దూలించివెలయు నంద్యాలవారు  
నాదిగాఁగల్గురాజులు మేదురగతిఁ  
దుఱువదొరలును బోయలు దురుసుగాఁగ  
బ్రతిదినంబును ఘోరమా రణ మొనర్ప  
నిలిచి పోరాడె గజపతి బలము లపుడు.

౧౫౧౫ వ సంవత్సరమునందు కృష్ణదేవరాయలు రాజమహేంద్ర వరమును జయించెను. కాబట్టి యిమ్మరా జాకాలమునం చాతన్నిఁ నుండియుండును. దీనినిబట్టి చూచినను సూరనార్యునికాలము పయిసి చెప్పఁబడినదే యయి యుండవలెను. ఈ యాకువీటిరాజులు విజయ నగర రాజులకు లోబడినవా రయినందుకు నిదర్శనముగా రాఘవ పాండవీయములో నుపోద్ఘాతములో నీ క్రిందిశాక్యము కానబడుచున్నది:

క. వడిగలతనాన నీగిని

విడిముడివసఁ బ్రాభవమున విజయనగరిలోఁ

గడునెన్న నేర్వఁగల మేల్

నడకలఁ బెదవేంకటాద్రి నరవరుఁ డొప్పున్.

ఈ పద్యమునుబట్టి విజయనగరరాజ్యము చెడకముం దనగా ౧౫౩౮ వ సంవత్సరమునకుఁ బూర్వమే రాఘవపాండవీయము రచియింపఁబడిన దగుట నిశ్చయము.

కృష్ణదేవరాయని కాలములోనున్న ధూర్జటికవియొక్క మనుమఁ డయిన కుమారధూర్జటి కృష్ణరాజవిజయమును రచించెను. అతఁడు కృష్ణరాజవిజయములోని యీ రెండవపద్యమునందు,

సీ. జగదధిష్ఠానభాస్వజ్జ్యోతి యగువాఁడు

బ్రహ్మాదులదరు దురాయివాఁడు

చలిగట్టురాపట్టి సామేనఁ గలవాఁడు

చిలునవ్వువెన్నెలలో చిలుకువాఁడు

వాఁడువీడనక యెవ్వనినైనఁ బ్రోచువాఁ

డఖిలదై వతగురుం డైనవాఁడు

లీలమై శూలంబు కేలఁ బూసినవాఁడు

నలమేనిదొరతూపు గలుగువాఁడు

కలితపంపాతటంబున నిలుచువాఁడు

శ్రీవిరూపాక్షశివుఁడు రక్షించునెప్పు

డఖిలసద్గుణమణిపేటి యాకువీటి

చిన్నవేంకటరాయని చెలువుమీఱు.

అని వర్ణించిన యీ చినవేంకటరాయఁడు రాఘవపాండవీయములో వర్ణింపబడిన కృతిపతి తమ్ముడయిన చినవేంకటాద్రియే యయినపక్షమున, ఈ పద్యమును పయికాలమును సిగపఱుచుచున్నది.

పింగళిసూరన్న కృష్ణదేవరాయనికాలములో నుండెనని యొకా నొక రనుచున్నారు. ఆర్య్వీటి బుక్కరాజు ముమ్మనుమడైన యళియ రామరాజే ౧౫౬౮ వ సంవత్సరమునకు నుండినప్పుడు బుక్క రాజు ముమ్మనుమని మనుమడయి కళాపూర్ణోదయ కృతిపతియైన నంద్యాల కృష్ణరా జంతకుఁబూర్వమునం దుండెననుట పొసఁగనేర నందున వారిమాట విశ్వాసార్హమయినది కాదు. ఇతఁడు ౧౫౬౦ వ సంవత్సరమునకు లోపలనుండుట తటస్థింపదు.

గ్రంథస్థములైన యీ నిదర్శనము లటుండఁగా మఱియొక కట్టు కథకూడ వాడుకలో నున్నది. ఈ సూరనాథ్యుఁ డల్లసానిపెద్దన్న మనుమ రాలిభర్త యనియు, చిన్నతనములో నితఁడు చదువులేక మూఢుడై తిరుగుచుండుటచూచి యితనినిమాత్రమే కాక యీతని భార్యను సహి తము మూఢభర్త నొరకెనని యెల్లవారుచు పరిహాసింపుచువచ్చిరనియు, అందుమీఁద సూరనకు రోషమువచ్చి దేశాంతరముపోయి చదువుకొని పండితుడై వచ్చి రాఘవపాండవీయమును చేయ నారంభించెననియు, అప్పుడా చిన్నది తనభర్తను వెంటఁబెట్టుకొని తాతగారియొద్దకుఁ బోయి నీ మనుమడు రాఘవపాండవీయమును జేయుచున్నాడని చెప్పఁగా నతఁ డందులోని పద్యము నొకదానిని చదువుమని యడిగెననియు, అందు మీఁద సూరన,

“తలఁపం జొప్పడి యొప్పె నప్పుడు”

అని పద్యమును జనువ నారంభింపఁగానే యల్లసానిపెద్దన్న ‘యింత లోనే నాలుగువిలుపులా’ యని యాక్షేపించె ననియు, తరువాత సూరన పైభాగము నందుకొని,

“.....తదుద్యజైత్రయాత్రాసము

త్కలికారింఖదసంఖ్యసంఖ్యజయవత్కంఖాణరింఖావిశ్మం



ఖలసంఘాతధరాపరాగపటలాక్రాంతంబు మిన్నే రవ  
ర్గళభేరీరవనిర్దళద్దగనరేఖాలేపహంకాకృతికా.

అని చదువఁగా మెచ్చుకొనెననియు చెప్పుదురు. ఈ కథ యెట్టిదై  
నను సూరన కృష్ణదేవరాయని తరువాతికాలపువాఁడైనట్టు స్థిరపఱచు  
చున్నది. అల్లసాని పెద్దన కృష్ణదేవరాయని యనంతరమం దనఁగా  
౧౫౩౦ వ సంవత్సరమునకు తరువాతకూడ జీవించియున్నందున, సూర  
నార్యుఁ డల్లసాని పెద్దన్న మనుమరాలి మగఁడయినను కావచ్చును.  
కళాపూర్ణోదయమును రచింపకపూర్వమునం దీకవి యాకువీటిరాజుల  
వద్ద మొట్టమొదటనుండి రాఘవపాండవీయమును జేసి వారి కంకితము  
చేయుటచే రాఘవపాండవీయము నీకవి ౧౫౫౦ వ సంవత్సర ప్రాంతము  
లయందు మంచి పడుచుతనములో రచియించియుండును. ఇంతకుఁ  
బూర్వపుదైన గారుడపురాణము బాలకవిత్వ మగుటచే నశించినదేమో!  
తిక్కన సోమయాజికి తరువాత నింత ప్రౌఢముగా కవిత్వము చెప్పిన  
తెనుఁగుకవి మఱియొకఁడు లేడు. ఈ సూరన కావ్యరచనయందు సర్వ  
తోముఖ చాతుర్యము కలవాఁడు. ఈతని కవిత్వము మృదుపదగుంభితమై  
ద్రాక్షౌపాకముగా నుండును. ప్రభావతీ ప్రద్యుమ్నములోని యీ క్రింది  
పద్యమువలన నితఁడు గారుడపురాణమును, రాఘవ పాండవీయమును,  
కళాపూర్ణోదయమును, ప్రభావతీ ప్రద్యుమ్నమును, మఱికొన్ని గ్రంథ  
ములును రచించినట్లు కానఁబడుచున్నది.

మ. జనముల్ మెచ్చఁగ మున్రచించితి సదంచద్వైఖరిన్ గారుడం  
బును శ్రీరాఘవ పాండవీయముఁ గళాపూర్ణోదయంబున్ మరిన్  
దెనుఁగుంగబ్బము లెన్నియేనియును మత్పిత్రాదివంశాభిన  
ర్ణన లేమిం బరిశుష్టి నాకవి యొనర్పంజాల వత్సంబునకా.

ఇందు వేగ్గొనఁబడినవానిలో గారుడపురాణము మాత్రము  
మాకు లభించినదికాదు. రాఘవపాండవీయము క్షిప్రములు లేకుండ

మృదుమధుర సులభపదములతో రామాయణభారతార్థములు వచ్చు  
నట్లుగా రచియింపబడిన శ్లేషకావ్యమును రచియించుట మఱియొకరికి  
సాధ్యముకాదు. ఈగ్రంథముయొక్క ప్రౌఢిమను కృష్ణరాజు మెచ్చు  
కొన్నట్లుగా కవితే కళాపూర్ణోదయమునం దిట్లు చెప్పియున్నాడు—

మ. ఇటము న్నారుడసంహితాదికృతు లీవింపొందఁగాఁ బెక్కిన  
చ్చుట విన్నారము చెప్పనేల యవి సంస్తుత్యోభయశ్లేషసం  
ఘటనన్ రాఘవపాండవీయకృతి శక్యంబే రచింపంగ నె  
చ్చుట నెవ్వారికి నీకె చెల్లె నది భాషాకావ్యముం జేయఁగన్.

కళాపూర్ణోదయము విచిత్ర మయినకల్పితకథను గలదై తెలుఁగు  
గ్రంథములలో నిరుపమానముగా నున్నది. సంస్కృతనాటకములలో  
మాత్ర మిటువంటి కథాచమత్కారము కానఁబడుచున్నదిగాని తెలుఁ  
గులో నెక్కడను నింతవింతయైన కల్పితకథ మఱియొకటి కానరాదు.  
ఇది నాతికతినమై మృదుమధురశైలి గలదై యున్నది. ప్రభావతీ  
ప్రద్యుమ్నము చక్కని స్వభావోక్తులను గలదయి లలితఘటితమై  
కథాచమత్కృతి గలిగి చదువువారికి కన్ఠరసాయనముగా నుండెడు  
ప్రౌఢకావ్యము. ఈతఁడు రచియించినపు స్తకములలో నీది కడపటి  
దగుటచే గవి దీనిని ౧౫౭౦ వ సంవత్సరప్రాంతములయందు రచియించి  
యుండును. ఈకాలమునకే యీతఁడు వయసుమీఱినవాఁ డగుట  
చేతఁ దరువాత శీఘ్రకాలములోనే కీర్తిశేషుఁ డయి యుండవచ్చును.  
ఈతని కవిత్వశైలి తెలియుటకై పైపుస్తకములనుండి రెండేసిపద్యముల  
నిం దుదాహరించుచున్నాను.

రాఘవపాండవీయము

ఉ. హరిమృగవ్యసవ్యవిహితాదరుఁ డాధరణీతలేశుఁ డ  
ధ్వారచిత్రమాకలితుఁడై కడుమెచ్చె నురాపగాజలా

సారససూగమార్హ తమసారససారససారసారభో

దీరణకారణంబు నతిధీరసమీరకిశోరవారమున్.

ఆ. ౧.

చ. అలవి యెఱుంగలేక యితరాంగనలంబలె నన్నునిమ్మెయిం  
గలఁచుట యుక్తమే యొదవుఁగాక భవత్కృతదుష్టచేష్టితం  
బులకు ఫలంబు నేఁ డొకటి పూర్ణముగా నుపభోగ్యమై కడుం  
జలమున నెందు నీమగతనంబు కడంకల రూపుమాలుటల్. ఆ. 3.

కళాపూర్ణోదయము

శా. అమ్మా నీపలు కెల్ల నెంతయు నిజంబై యిష్ట గాన్పించె నే  
నిమ్మాయావిప్రకార మిట్లగుట యూహింపంగలే కొక్కయ  
ర్థమున్ వీనికృపం గడింతునని యత్యంతాశ ప్రేరేపఁగా  
నిమ్మాడ్కిం దెగివచ్చితిం దెరువులే దీపాటు దప్పింపఁగన్. ఆ. ౪.

చ. అన నిఁక నేమిచెప్పుదు జనాధిప యాయతిముఖ్యుఁ డంత నె  
మ్మనమును బట్టలేక ప్రతిమన్ బిగియారఁ గవుంగిలించె నిం  
పొనరఁగ లేచివచ్చి కడ నొక్కమఱుంగున నష్ట సుగ్రహం  
దునికి యెఱుంగమిన్ నగియె నుండగ లే కతఁడుం గికాకికన్. ఆ. ౫.

ప్రభావత్రిద్యుమ్నము.

ఉ. పాడిదొఱంగజన్నె యొకపట్టునఁ గొల్చెదనంచు నెంతమా  
టాడితి సర్వదైవతకులాధిప యోడలబండ్లువచ్చు బం  
డ్లోడలవచ్చు నొండొరుల కొక్కొకచో ననువాదుటాలకుం  
గూడుట యిష్టబంధులకుఁ గ్రొత్తయె యిత్తటి నింతయేటికిన్. ఆ. ౧

ఉ. వట్టిమఱుంగువెట్టి నొడువం బనిలే దదియెల్ల భేరిజో  
కొట్టుటగాక నిన్ గెలువఁగూడునె మాటల నీవుకంటి న  
న్నట్టిశుభాంగుఁ డీరమణియాసల కాస్పద మిప్పు డాతనిన్  
గట్టిగ నన్వయాదికథనంబుగఁ దెల్పి యనుగ్రహింపవే. ఆ. 3.

పింగళిసూరన్న గిరిజాకళ్యాణములోని దని యీక్రిందిపద్యము రంగరాట్టచందస్సులో నుదాహరింపఁబడి యున్నదిగాని యీపుస్తకము నాకు లభించలేదు.

క. కోపాటోపంబున ధర , ఊపాలకచంద్రముఁడు మునిశిఖామణులన్  
ద్రోపించిన వారు దురా , లాపము లాడుచును బోయి రాసమయమునకా.

## 20. అద్దంకి గంగాధరకవి.

ఈ గంగాధరకవి నియోగిబ్రాహ్మణుఁడు; వీరనామాత్మ్యుని పుత్రుఁడు. ఇతఁడు గోలకొండనబ్బాబైన మల్కిభరాము (ఇబ్రహీమ్ మల్కు) వద్ద నాస్థానకవీశ్వరుఁడుగా నుండెను. యయాతిచరిత్రమును రచియించిన పొన్నకంటి తెలగనార్యుఁడుగాక తనగ్రంథమును మహమ్మదీయుల కంకితముచేసిన తెలుఁగుకవి యీతఁ డొక్కఁడే యైనట్లు కానఁ బడుచున్నాఁడు. ఈకవి రచియించిన గ్రంథములలో ముఖ్యమైనది తషతీ సంవరణ మను శృంగారప్రబంధము. ఈగ్రంథమునందు కృతినాయకుఁ డైనమల్కిభరా మీక్రింది రీతిని వర్ణింపఁబడెను.——

సీ. సకలవేదపురాణశాస్త్రుచారగు లైన

యొంటరివిద్వాంసు లొక్కచోట

నవ్వభాషలయందు నాంధ్యంబు లేకుండు

హాంతకారికవీంధు లొక్కవంక

గజపతి నరపతి క్షౌభర్త లంపిన

యొడికంపురాయబా ర్లొక్కదండ

మేరుమందరముల మించగల్గినమన్ని

యులు దండనాథు లొక్కొక్కయెడలఁ

జేరికొల్వ భద్రదాసనాసీనుఁ డగుచు

రమ్యగుణహారి మల్కిభరామశౌరి

భారతక్షీరమయసింధుబంధమధ్య

లలిత పుణ్యకథాసుధాలహరిఁ దేలి.

దక్షిణహిందూస్థానమునందు భామినీవంశీయతురుష్క రాష్ట్రావ  
సానదశయందు స్వతంత్రులయిన యయిదుగురు మహమ్మదీయ ప్రభువు  
లలో నొకఁడయి గోలకొండ రాజ్యసంస్థాపకుఁడయి క్రీస్తుశకము ౧౫౧౨వ  
సంవత్సరము మొదలు ౧౫౪౩ సం॥ వఱకును రాజ్యముచేసిన కుతుబ్ షా  
కీయిబ్రహీము చతుర్థ పుత్రుఁడు. గోలకొండ రాజ్యస్థాపకుఁడయిన  
కుతుబ్ షా హిందువులను మాత్రమే కాక మహమ్మదీయులను సహిత  
మనేకులను జయించి తన రాజ్యమును వ్యాపింపజేసెను. అతని విజ  
యములను గూర్చి తపతీనందనరామమూర్తిని యీ క్రింది పద్యము కొంత  
వివరించుచున్నది—

నీ. పడమటను సవాయి బసవనిఁ గాఁజేసి

యచటఁ గొయ్యలకొండ నావరించె

దమదిమల్లాఖాను దక్షిణంబునఁ గొట్టి

హరియించెఁ బానుగల్లాదిగిరుల

నుత్తరంబునఁ బరీదోడి పాఱఁగఁదోలి

మెతుకుదూర్గం బొక్రమించి మించె

బ్రథమదిక్కున నొడ్డి నాత్రసామంతుల

ధట్టించి కంబముమెట్ట గొనియె

నతనిఁ బొగడంగఁ దగదె యాచతురనీతి

రూఢిగిరిదుర్గలుంతనప్రాథ తేజు

వాహశిఖరాధిరోహ రేవంతమూర్తి

కుతుబుశాహినిఁజ్ఞాపాలు గుణవిశాలు.

అయినను కృష్ణదేవరాయలు క్రీస్తుశకము ౧౫౧౬ వ సంవత్స  
రమునందు తెలుఁగుదేశమంతయు జయించి, ఓడ్రరాజులయిన గజపతుల  
కొమార్తెను తాను వివాహ మాడుటచేత తత్సంబంధమునుబట్టి రాజ  
మహేంద్రవరము ప్రధాన నగరముగాఁగల యాంధ్రదేశమునంతను గజ

పతులకిచ్చెను. కాని కృష్ణదేవరాయల మరణానంతరమున కుతుబ్ షా  
గొండపల్లివద్ద జరిగిన యుద్ధములో హిందువుల నోడించి కృష్ణా గోదా  
వరీ మధ్యరాష్ట్రమునంతను నాక్రమించుకొనెను. ఈ యంశమునే  
పూర్వోక్తగ్రంథములోని

“కటకేశ్వరునిఁ దోలి కై వసంబుగఁజేసెఁ  
గొండంతజయముతోఁ గొండపల్లి.”

అను సీసపాదము చెప్పుచున్నది. కుతుబ్ షాయొక్క యనంత  
రమునందాతని ద్వితీయపుత్రుడైన జామ్షీదు రాజ్యమునకు వచ్చి క్రీస్తు  
శకము ౧౫౮౩ వ సంవత్సరము మొదలుకొని ౧౫౯౦ వ సంవత్సరము  
వఱకును రాజ్యముచేసెను. ఇతఁడు మహాకూరుఁడు, రాజ్యాశచేత తన  
యన్నగారి నేత్రములను తీయించివేసి యాతని నంధునిగాఁ జేసిన పాపా  
త్ముఁడు. ఈతని దుష్టస్వభావము నెఱిగి భయపడి పాటిపోయి యిభ  
రామ్మశా తనయన్నగారి మరణమువఱకును విజయనగరమునందు కృష్ణ  
దేవరాయని యల్లుడైన రామరాజయొక్క సంరక్షణమునందుండెను.  
ఇతఁడక్కడనున్న కాలములోనే రామరాజభూషణుఁడు మొదలయిన  
కవులతోడి సహవాసముచేత సంస్కృతాంధ్ర సాహిత్యమును సంపా  
దించి, కవిత్వమునం దభిరుచిగలవాడయి క్రీస్తుశకము ౧౫౫౦ వ సంవత్స  
రమునందు తాను రాజ్యమునకు వచ్చినది మొదలుకొని యాంధ్రకవుల  
నాదరించి పెక్కుకృతుల నొందెను. ఇతఁడు తన రాజ్యకాలములో  
హిందువులతో మైత్రిగలవాడయి హిందూరాజులను వారివారి కవీశ్వరుల  
తోడఁ గూడ తన యాస్థానమునకుఁ బిలిపించి తఱుచుగా పండితగోష్ఠిని  
కాలము గడుపుచువచ్చెను. ఈతఁడొక్కసారి తన యాస్థానమునకు పెమ్మ  
సాని తిమ్మనాయనిని, అనంతపురపు హొదేయప్పయను, మట్ల అనంత  
రాజును, బంగారేచమనాయనిని, పేరమల్లారెడ్డిని, పిలిపించి వారివారి  
కవీశ్వరులు వారివారిని సుతించిన పద్యములను వినుచుండఁగా కాపువాఁ

డయిన మల్లారెడ్డి కనీశ్వరుఁడు చెప్పిన యీ క్రింది పద్యమునకు రాజు  
లందఱును గోపించి యుద్ధసన్నద్ధులయినప్పుడు మల్లిభరామువారిని  
వారించి శాంతపఱచినట్టొక పుస్తకమున వ్రాయఁబడియున్నది. —

చ. బలరిపుభోగ కృష్ణనరచాలుని పేరకుమారమల్ల మీ  
కలితయశఃప్రభావములు కన్గొనలే కలకట్టుమన్నెమూఁ  
కలు తల లొల్లరో బిరుదుగద్దయముల్ చదివించుకొందు రౌ  
కొలఁదియెఱుంగఁజాల కలకుక్కలు చుక్కలఁజూచి కూయవే.

వయిన చెప్పిన యితరరాజుల కవులు చెప్పినపద్యములుకూడ నింపుగా  
నుండవచ్చును గాన వాటిని వరుసగా నిందు క్రిందఁ బొందుపఱచు  
చున్నాను. —

ఉ. చాలుగుఱాలు మాళిగడిసంగడిరాజులు గొల్వరంకహో  
హలమహోగ్రఫాలదహనాక్షునియంతటిధాటివాఁడు నా  
యేలిక వేంకటాద్రిధరణీశునితిమ్మఁడు పెమ్మసానిభూ  
పాలుఁడు హెచ్చు ధాత్రిఁ గలసార్థివు లెల్లను లొచ్చు వీనికిన్.

ఉ. మట్టకరాఁడు బెట్టరికి మన్నెకుమారుల సీమ ధూళిగాఁ  
గొట్టకమానఁడేగద యకుంతతసింహతలాధిరాయఁ డీ  
పెట్టినదండుఁ దీఁడు రణభీష్ముఁడు హండియయప్పశౌరికిం  
బెట్టుఁడు వేగ దండములు బింకము లేటికి శత్రుభూపతుల్.

ఉ. కొద్దిసిరాఁడు దిండుఱికి కోలులుకొమ్మలు గొన్నశూరుఁ డా  
గద్దటిగబ్బిరాచపులి గండరబాలుఁడు మట్లనంతుఁ డే  
ప్రొద్దును వైరిభూభుజులపొంక మడంప నె పుట్టిరాఁడు మీ  
పెద్దటికాలు సాగ విఁకఁ బ్రేలకుఁడి గడిమన్నభూపతుల్.

ఉ. టెక్కునఁ గొండతోఁ దగరు డీకొని తాఁకినజోక గాక యీ  
బిక్కపకీరుమన్నెపరిబేసిదొరల్ మొన లందు నిల్వ నా

నిక్కము బంగరేచన్యప నీవు రణస్థలి మోహరించినన్  
బక్కున లోకముల్ పగిలిపాటవె కూలవె దిగ్గజంబులున్.

ఈ యిభరామముల్కు (ఇజ్రహీమ్ మల్కు) క్రీస్తుశకము ౧౫౬౭ వ సంవత్సరమునందు రాజమహేంద్రవరముమీదికి దండెత్తి వచ్చి దానిని జయించి శ్రీకాకుళము వఱకునుగల కళింగదేశమునంతను స్వాధీనము చేసికొనెను. ఇతఁడు హూణశకము ౧౫౫౦ వ సంవత్సరము మొదలుకొని ౧౫౮౦ వ సంవత్సరము వఱకును రాజ్యము చేసినందున, ఈతని యాస్థానకవియైన గంగాధరకవియు నాకాలమునందే యున్నవాఁడు. ఈకవికృత మయిన తపతీసంవరణము సరసమయిన దయి మంచి కల్పనలఁగలిగి దాదాపుగా వసుచరిత్రమునుబోలి వఱలుచున్నది. ఈతని కవిత్వధోరణిని దెల్పుటకై తపతీసంవరణములోనుండి రెండు పద్యముల నిందుఁ జూపుచున్నాను.—

ఉ. అక్కనులాక్షి హస్తములయందము నేమనివిన్నవించు నే  
నొక్కొకవేళ నక్కినలయొప్పిసమీపమునందునున్నచోఁ  
జొక్కపుడమ్మిపూవు లనుచుం దరుణభ్రమరాళి వ్రాలుఁ బెం  
పెక్కినపల్లవంబు లనునిచ్చును డాయును గండుగోయిలల్. ఆ. ౨.

మ. చివురుందామరపాకులన్ సలలితశ్రీఖండపంకంబులన్  
నవనీహారజలాభిషేచనములన్ నాళికపాళీమృణా  
ళవితానంబుల మాక్తికగ్రధితమాల్యశ్రేణులన్ బాలప  
ల్లవతల్పంబుల శీతలక్రియలు చాలం జేసి రయ్యంతికిన్. ఆ. ౩.



## 21. పొన్ని కంటి తెలగన్న.

ఈ తెలగనార్యుఁ డచ్చతెనుఁగు గ్రంథములు చేసినవారిలో మొదటివాఁడు. ఇతఁడు నియోగిబ్రాహ్మణుఁడు; ఆపస్తంబసూత్రుఁడు; భావనార్యుని పుత్రుఁడు. అచ్చతెనుఁగునందు గ్రంథములు రచియించుట మిక్కిలి కష్టము. ఈకవికిఁ బూర్వమునం దెవ్వరును శుద్ధాంధ్రభాషలో ప్రబంధములు చేయుటకు ప్రయత్నించినవారై ననులేరు. ఇట్టిగ్రంథరచన కితఁడు మొట్టమొదటివాఁడే యయినను, ఈకవి రచియించిన యయాతి చరిత్రము సర్వవిధములచేతను కూచిమంచి తిమ్మకవి రచియించిన యచ్చతెలుఁగు పుస్తకములకంటె శ్రేష్ఠతరముగా నున్నదని నాయభిప్రాయము. ఈయనకుఁ బూర్వమునం దుండినకవులు కొందఱు తమ కృతులలో నక్కడక్కడ నొక్కొక్క యచ్చతెలుఁగు పద్యమును వేయుచు వచ్చిరి. అట్టివానిని జూచియే జను లత్యాశ్చర్యపడుచుండిరి. ఈయంశము కృతిపతి యన్నట్లుగా యయాతి చరిత్రముయొక్క పీఠిక యం దీక్రిందిపద్యముతోఁ జెప్పఁబడినది.—

ఉ. అచ్చతెనుంగుపదై మొక టైనను గబ్బములోనఁ నుండినన్  
హెచ్చని యాడు చుందు రదియెన్నుచుఁ బెద్దలు పొత్త మెల్లని  
ట్లచ్చతెనుంగున న్నొడువ నందులచంద మెఱుంగువారు నిన్  
మెచ్చరొ యబ్బరం బనరొ మేలనరొ కొనియాడరొ నినున్.

ఈకవి తనగ్రంథము నమీనుఖానునకు కృతి యిచ్చెను. ఈ యయాతిచరిత్రముగాక యింకొక తెలుఁగు గ్రంథము మాత్రము మహమ్మదీయప్రభువున కంకితము చేయఁబడెను. అమీనుఖాను ఇభరాముశాయొద్ద కొలువున్నట్లు యయాతి చరిత్రములోని యీక్రిందిపద్యము వలనఁ దెలియవచ్చుచున్నది.—

సీ. తెలివి సింగంపుగద్దెయలరా వెఱగంటిదొరలెల్ల మోక్షుచేతులనెకొల్వఁ  
బూనియేబదిరూఱుమానిసి నెలవులపుడమితేండ్లూడిగంబులకుఁజొరగ  
రీవి మున్నీటిలో దీవు లన్నియు నేలుమన్నీలు మెట్టదామరలకెరఁగఁ  
దనతేజు సుడిగట్టువెనుక చీకటి నెల్ల విరియించు తమ్ములపిందుగాఁగ  
వెలయు మలికిభరాముశాఁ గొలిచిమనుచు  
కలనఁ దనచెయ్యి మీఁదుగాఁ గడిమిమెఱసి  
మేలుసిరు లందునట్టి యమీనుఖాన  
యొడయఁ డొకనాఁడు నిండుపేరొలగమున.

ఇబ్రహీమునే మనవారు గ్రంథములలో నిభరామని వాడి  
యున్నారు. ఈతనిపేరనే కృష్ణామండలములో నిభరామపురమని  
యొకయూరు కట్టఁబడినది. ఈతని పూర్ణమైన పేరు ఇబ్రహీమ్ కుతుబ్  
షా. ఇతఁడు కుతుబ్షా వంశీయులయిన గోలకొండనవాబులలో  
మూడవవాఁడు. ఈతని తండ్రిపేరు జామ్షీద్ కులికుతుబ్షా. ఇతఁడు  
క్రీస్తుశకము ౧౫౫౦ వ సంవత్సరము మొదలుకొని ౧౫౮౧ వ సంవత్స  
రము వఱకును రాజ్యము చేసెను. కాఁబట్టి గ్రంథకర్త యయిన తెలగ  
నార్యుఁడును ఈకాలములోనే యున్నట్లు స్పష్టమగుచున్నది. యయాతి  
చరిత్రములోని యీక్రింది పద్యములో నమీనుఖానుని కొడుకయిన  
ఫాజిలఖాన్ విజయనగరపురాజైన శ్రీరంగరాయని గోలకొండకుఁ దీసి  
కొనివచ్చి మైత్రిచేసినట్లు చెప్పఁబడి యున్నది.—

చ. కని తను రాజు లెన్నకొసఁగాఁ బెనుపొఁజులతో సిరంగరా  
యనికడ కేగి మాటలనె యాయనఁ దేటిచి తెచ్చి మల్కకున్  
మనుకువ నంటుచేసి యొరిమం దగ మెచ్చులుగొన్నమేటి నే  
మని పొగడంగవచ్చు నవునౌ నీక ఫాజిలఖానరాయనిన్.

ఇందువల్ల శ్రీరంగరాయని రాజ్యకాలములో యయూతిచరిత్రము  
రచియింపఁబడినట్లు స్పష్టమగుచున్నది. తిరుమలదేవరాయని పుత్రుఁడైన

శ్రీరంగరాయఁడు క్రీస్తుశకము ౧౫౭౪ వ సంవత్సరము మొదలుకొని ౧౫౮౫ వ సంవత్సరమువఱకును రాజ్యము చేసినట్లు కానఁబడుచున్నది. శ్రీరంగరాయలు రాజ్యమునకు వచ్చినతరువాతను, ఇబ్రహీమ్‌షా మరణము పొందకమునుపును, యయాతిచరిత్రము రచియింపఁబడి యున్నందున, ౧౫౭౪ వ సంవత్సరమునకును ౧౫౮౧ వ సంవత్సరమునకును మధ్యకాలమునందు యయాతిచరిత్రము రచియింపఁబడినట్లు నిశ్చయముగాఁ దెలియవచ్చుచున్నది. ఈ కవియొక్క శైలి మొదలైనవి మిక్కిలి చక్కఁగా నున్నవని యీ వఱకే చెప్పియున్నాను. శైలి తెలియుటకయి యయాతిచరిత్రములోని రెండు పద్యముల నిందుదాహరించుచున్నాను—

ఉ. పిన్నపుగాన నీవు కడుఁబ్రేముడి ముంగిటిలోనఁ దిమ్మరన్  
సిన్నబలెం దలంపఁబడు నీ విటనిల్చిన పెక్కులేండ్లు మా  
కన్నును వాచు నీ మొగము గానక యెప్పుడుఁ జూడ కున్న నా  
యన్న యిదేటి కీతమక మారసిచూచిన వింతవాడవే—ఆ. ౩

ఉ. తొంగలిపువ్వుఁదేనియలఁ దూఁకొని మత్తలి తుమ్మెదల్ పయిన్  
బొంగుచు వ్రాల నొప్పెనఁగఁ బూచినపొన్నఁ గడంగికాంచి మున్  
మ్రుంగినయూవినంబు వెస మీఁదికిఁ బిచ్చిలువేడికంటియూ  
జంగ మటంచు మ్రొక్కె నొకచాన నెలంతలు చూచి నవ్వగఁ—ఆర

## 22. రామరాజ భూషణుడు

రామరాజభూషణుడు వసుచరిత్రమును శృంగారప్రబంధమును రచియించిన మహాకవి. రామరాజభూషణుడనునది రామరాజయొక్క యాస్థానముండుటచేత వచ్చిన బిరుదునామమనియు నిజమయిన పేరు బట్టుమూర్తి యనియు చెప్పుదురు. ఇతని జన్మభూమి బట్టుపల్లెయను గ్రామము. ఈ గ్రామమును కృష్ణదేవరాయలు కవిత్వమునందుఁ బ్రవీణులై ప్రబంధాంకమువారని బిరుదుపొందిన యీతని పూర్వులగు బట్టు రాజుల కిచ్చెను. ఈబట్టుపల్లె బళ్ళారిమండలములోని పాలమండలమునకు సమీపమున నున్నదని యొకరును, కడపమండలములోని వులివెండల తాలూకాలో నున్నదని యొకరును వ్రాసియున్నారు. ఈ కవి కృష్ణ దేవరాయల కాలములోఁ బుట్టి యుండవచ్చును గాని యీతని యాస్థానమునందలి యష్టదిగ్గజము లనఁబడు కవులలో నొకఁడుమాత్రము కాఁడు. ఇతఁడు మొట్టమొదట ౧౫౮౨ వ సంవత్సరము మొదలుకొని ౧౫౯౫ వ సంవత్సరమువఱకును సదాశివరాయల పేర విజయనగరములో రాజ్యముచేసిన కృష్ణదేవరాయల యల్లుడయిన రామరాజయొక్క యంతిమదశలో నతని యాస్థానమునందుఁ బ్రవేశించి యీతని మీఁదఁ గొన్ని చాటుప్రబంధములను చేసి రామరాజభూషణుడని బిరుదు పేరొందెను. కాబట్టి యీతని కవిత్వము ౧౫౯౦ వ సంవత్సర ప్రాంతములయం దారంభ మయినదని చెప్పవచ్చును. ఈతఁడు రామరాజయొక్క జీవితకాలములోనే యీతనిమీఁద కృతులు చెప్పినట్లు వసుచరిత్ర కృతినాయకుడయిన తిరుమలదేవరాయలు కవినగుర్చి పలికిన యీక్రింది పద్యమువలనఁ దెలియవచ్చుచున్నది.

శా. శ్రీరామకీర్తిపున్నదగ్రజు జయశ్రీలోలు నానాకళా

పారీణున్ బహుసంస్కృతాంధ్రకృతులం బల్మాలు మెప్పించి త

త్కారుణ్యంబున రత్నహారహయవేదండాగ్రహారాది స  
త్కారం బందితి రామభూషణకపీ ధన్యుండు వీనన్నిటన్—ఆ. ౧

ఈ పద్యమునందుఁ జెప్పఁబడినతఁడు కృష్ణదేవరాయని యల్లుఁ  
డయిన యూర్వీటి రామరాజు. కృష్ణదేవరాయని యల్లుడయినందున  
నీతనికి నళియరామరాజని సాధారణముగా వాడుకకలదు. ఈతఁడు కృష్ణ  
దేవరాయని యల్లుడయి సదాశివరాయని రాజ్యభారమును వహించిన  
సంగతి రామాభ్యుదయములోని యనతారికయందీక్రింది పద్యమునఁ  
జెప్పఁబడినది—

ఉ. ఆపటుకీర్తి రామవసుధాధిపచంగ్రుఁడు కృష్ణరాయభా  
త్రీపతిసార్వభౌమదుహితృప్రియుడై వితతప్రతాపసం  
తాపితశత్రుఁడై యలసదాశివరాయనిరంతరాయవి  
ద్యాపురరాజ్యలక్ష్మీకే విధానము దా నయి మించె నెంతయున్.

ఈ రామరాజు వివాహము చేసికొన్న కృష్ణదేవరాయని కూతురి  
పేరు తిరుమలాంబ. ఆమెవలన నీతనికి కృష్ణరాజు, పెదతిమ్మరాజు అని  
యిద్దఱుపుత్రులు కలిగిరి. ఈ సంగతి నరవతి విజయమునందీక్రింది పద్యము  
లలోఁ జెప్పఁబడినది—

గీ. అనఘుఁడౌ నై రనేని భీమాధిపేంద్రు  
పట్టి దమయంతిఁ జేపట్టిన్వట్టిరీతి  
రామభూపాలకుఁడు కృష్ణరాయతనయ  
యగుతిరుమలాంబ నుద్వాహమయ్యె వేడ్క.

చ. శతమఖునిం బులోమజను శంకరుని నిగ్గిపుత్రి శంబరా  
హితు రతిదేవిఁ బోలుచు నహీనసుఖానుభవాప్తి రామభూ  
పతియును దిర్మలాంబయును భానుసమానునిఁ గృష్ణపాథ్యు సం  
చితగుణుఁ బెద్దతిమ్మనృపశేఖరుఁ గాంచిరి హర్ష మొప్పగన్.

రామరాజయొక్క యనంతరమున మాతామహర్జితమయిన విద్యానగరరాజ్యమునకు రావలసినవాఁడు కృష్ణరాయని దాహిత్రుఁ డయిన కృష్ణరాజే యయినను, రామరాజు తమ్ములయిన తిరుమలదేవ రాయలును వేంకటపుతిరాయలును బలవంతు లయి యాతనికిఁ దక్క నియ్యక యారాజ్యమును తామే యాక్రమించుకొని యేలసాగిరి.

మూర్తి యనియు రామరాజభూషణుఁ డనియు నిద్దఱు వేఱు వేఱుకవు లనియు నందు మూర్తికవి నరసభూపాలీయమును, రామరాజ భూషణకవి వసుచరిత్ర, హరిశ్చంద్ర నలోపాఖ్యానములను రచియించి రనియు కొందఱును, ఇద్దఱు నొక్కరే యనియు మూర్తి యనునది నిజ మయిన పేరనియు రామరాజభూషణుఁ డన్నది రామరాజయొక్క సభ కలంకారముగా నుండుటచేత వచ్చిన బిరుదుపే రనియు నతఁడు సూరప రాజున కౌరసపుత్రుఁ డయి తదగ్రజుఁ డయిన వేంకటరాయభూషణునకు స్వీకృతపుత్రుఁ డనియు నుఱి కొందఱును జెప్పుచున్నారు. “శ్రీరామ చంద్రచరణారవిందవందన పవననందనప్రసాద సమాసాదిత సంస్కృ తాంధభాషాసామ్రాజ్య సర్వంకష చతుర్విధకవితా నిర్వాహకసాహిత్య రసపోషణ రామరాజభూషణప్రణీతం” బని వసుచరిత్రములోని గద్య మొకవిధముగాను “శ్రీహనుమత్ప్రసాదలబ్ధకవితాసార సారస్వతాలం కార నిరంకుశప్రతిభాబంధుర ప్రబంధవతన రచనాధురంధర ప్రబంధాంక వేంకటరాయభూషణపుత్ర తిమ్మరాజపూత్ర నకలభాషావిశేష నిరుప మావధాన శౌరవామూర్తి మూర్తిప్రణీతం” బని నరసభూపాలీయము లోని గద్య మింకొకవిధముగాను నుండుటను బట్టియు, హరిశ్చంద్ర నలోపాఖ్యానములో “ప్రబంధాంక సింగరాజ తిమ్మరాజ ప్రియతనూజ ధీర సూరపాత్మజుఁడ రామనృపభూషణాఖ్య సుకవి” ననియు నరస భూపాలీయములో “ప్రబంధాంక సింగరాజసుత తిమ్మరాజపుత్రీ ప్రసిద్ధ సరస వేంకటరాయభూషణసుపుత్రు నను బుధవిధేయు శుభమూర్తి

నామధేయు” ననియు తండ్రిలను వేటువేటుగాఁ జెప్పుటనుబట్టియు, వేటువేటు కవులయినట్టు పయికిఁ గానవచ్చుచున్నను గొన్ని హేతువులను బట్టి రెండవశతమువారు చెప్పెడి యంశములుకూడ సావధానముగా విచారింపవలసినవిగా నున్నవి. ఉభయపక్షములవారును జెప్పెడు యుక్తులను జక్కఁగా గ్రహింపఁగలుగుట కయి వంశక్రమమును దెల్పెడు పూర్వోక్తము లయిన రెండు పద్యములను పూర్ణముగా నిం దుదాహరించుట యావశ్యకమని తోచి యట్లు చేయుచున్నాను. మొట్టమొదట బుస్తకములను జదివినప్పు డిరువురుకవులను వేటువేటునియే నేనును నభిప్రాయపడినను రెండవవారి యుక్తులను విన్నపిమ్మట నామనస్సునకుఁ గొంత సందేహము కలిగినందున, శతన్నిర్ణయమును దీసిని జడువువారికి విడిచిపెట్టి గ్రంథశాలభ్యము నిమిత్త మిం దుభయుల నొక్కరినిగానే భావించి వ్రాసెదను. ఇరువురును భిన్ను లయినను కాకపోయినను చరిత్రభాగమునందు వేటువేటుగా వ్రాయవలసిన యంశము లేవియుఁ గానఁబడవు.

౧. సీ. శతతేజినీపద్యసంధానధౌరేయు ఘటికాశతగ్రంథకరణధుర్యు  
 నాశుప్రబంధబంధాభిజ్ఞ నోష్ఠ్యనిరోష్ఠ్యజ్ఞ నచలజిహ్వోక్తినిపుణఁ  
 దత్సమభాషావితానజ్ఞ బహుపద్యసాధిత వ్యస్తాక్షరీధురీణు  
 నేకసంఘోచితశ్లోక భాషాకృత్యచతురు నోష్ఠ్యనిరోష్ఠ్యసంకరజ్ఞ  
 నమితయమకాశుధీప్రబంధాంకసింగ  
 రాజసుత తిమ్మరాజపుత్ర ప్రసిద్ధ  
 సరస వేంకటరాయభూషణసుపుత్రు  
 నను బుధవిధేయు శుభమూర్తినామధేయు. నరసభూషాలీయము.

౨. సీ. వనధిలంఘనకృపావర్ధితోభయకవితాకళారత్నరత్నాకరుండ  
 సకలకర్ణాటరత్నాధురంధర రామవిభుదత్తశుభ చిహ్నవిభవయుతుఁడ

వసుచరిత్రాదికావ్యప్రీతబహున్మప్రవాపితానేకరత్నప్లవ్రుండ  
శాశ్వతశ్రీవేంకటేశ్వరానుగ్రహనిరుపాధికై శ్వర్యనిత్యయశుండ

శ్రీకరమహాప్రబంధాంక సింగరాజ

తిమ్మరాజప్రియతనూజ ధీరసూర

పాత్యజుడ రామన్మపభూషణాఖ్య సుకవి

నంకితమొనర్తు నీకావ్య మనఘభక్తి-హరిశ్చంద్రనలోపాఖ్యానము

మ. నను శ్రీరామహదారనిందభజనానందున్ జగత్ప్రాణనం

దనకారుణ్యకటాక్షలబ్ధకవితాధారసుధారాశి సం

జనితైకై కదినప్రబంధఘటికాసద్యశ్శత గ్రంథక

ల్పను సంగీతకళారహస్యనిధిః బిల్వంబంచి పల్కెన్-వసుచరిత్ర

పయిపద్యములలో నుపయోగింపఁబడిన విశేషణములు కొన్ని భిన్నములుగా నున్నను పరస్పరవిరుద్ధము లయిన వేవియు లేనందున వానినిబట్టి గ్రంథకర్తలు భిన్నులని సాధించుట కాధార మేదియు లేదు. రెండు గ్రంథములను జేసినవారాంజనేయ ప్రసాదలబ్ధ కవిత్వవైభవల మని వ్రాసికొనుటచేతను, రెండు కవిత్వములు నేకరీతినే యుండుట చేతను, ఆదినుండియు నిష్పటివఱకును బట్టుమూర్తియే వసుచరిత్రము రచియించెనని జనశ్రుతి వచ్చుచుండుటచేతను, కవికిఁ దరువాత నల్ప కాలములోనే వసుచరిత్రమునకు వ్యాఖ్యానము చేసినవారు కొందఱు బట్టుమూర్తి తాను రచించిన వానారసభాసురమగు ప్రబంధమునందలి వివిధాలంకారములకు లక్షణగ్రంథముగ నుండునట్లు నరసభూపాలీయ మను నలంకార గ్రంథమును రచియించెనని వ్రాసియుండుటచేత, తద్గ్రంథత్రయక్తయొక్కఁడే యె యుండునేమో యని యెట్టివారికిని సందేహము కలుగకమానదు. ఇంక పైపద్యములలోని యంశములనుబట్టి విచారింపవలెను. నరసభూపాలీయకృతిక ర పేరందలి గద్యమునుబట్టి



మూర్తియనుట స్పష్టము. దానికి బట్టి మొదలయిన పదములను వేనిని జేర్చినను, అవి కులనామములో బిరుదనామములో యయి యుండును. కావ్యాలంకారసంగ్రహ మనఁబడెడు నరసభూపాలీయములోని పూర్వోదాహృతమయిన పద్యములో “శుభమూర్తినామధేయ” నని ‘శుభ’ విశేషణమొకటి గానఁబడుచున్నది. ఈ శుభవిశేషణ మెట్లు వచ్చినది, ఎవ్వరికిఁజెందినది, అన్నవిషయము నాలోచింపవలయును. పూర్వోదాహృతమయిన హరిశ్చంద్రనలోపాఖ్యానములోని పద్యములో రామభూషణకవి “రామవిభుదత్త శుభ” చిహ్న విభవయుతుఁడ” నని వ్రాసికొని యున్నాఁడు. కాఁబట్టి దీనినిబట్టి చూడఁగా శుభబిరుదమును రామరాజుచ్చైనసియు, రామరాజభూషణనామము గలవానికిది చెందుననియు, విస్పష్టమగుచున్నది. నరసభూపాలీయ కృతికర్త తనకు శుభ విశేషణమును వేసికొనుటయు, హరిశ్చంద్ర నలోపాఖ్యాన కృతికర్త తనకు రామరాజు శుభచిహ్న మిచ్చెనని చెప్పుకొనుటయు, ఈ రెంటిని గూర్చి చిరకాలమునుండి పరంపరగావచ్చుచున్న జనప్రతీతితోఁజేర్చి విచారించినపక్షమున నారెండు గ్రంథములను రచించినవా రొక్కరేయని చూపుట కది యొక ప్రబలసాక్ష్యముగాఁ గనఁబడుచున్నది. రామరాజభూషణపదము బిరుదనామమే యొకపక్షమున, పైపుస్తకములయందలి నామవ్యత్యాసములనుబట్టి కవులు వేఱనిచెప్పుట కవకాశ ముండదు. రామరాజభూషణపదము బిరుదపేరుగాక పేరేయై యుండినయెడల నది యంతట నేకరూపముగా నుండునేకాని పై పద్య గద్యములయందున్నట్లొకచోట ‘రామరాజభూషణ’ యనియు, ఇంకొకచోట ‘రామభూషణ’ యనియు, వేఱొకచోట ‘రామనృపభూషణ’ యనియు నుండదని యొక యుక్తి చెప్పుదురుగాని యదియంత ప్రబల యుక్తికాదు. కట్టకడపటఁ జేసిన హరిశ్చంద్ర నలోపాఖ్యానములో “వసుచరిత్రాదికావ్య” “బహు నృపప్రసాపితానేకరత్న” పదములను బ్రయోగించుటచే నాదిపద ప్రయో

గముచేత రెంటికైనడుమ నతఁడు చేసినకావ్య మింకొకటి యుండవలసి నందున నదియే నరసభూపాలీయమనియు, బహుపదప్రయోగముచేత నిద్దతీకంటె నెక్కువరాజు లుండవలసినందున వారే రామరాజు తిరు మలరాజు నరసరాజు ననియు, మూడుగ్రంథములను రచించినవాఁ డొక్కఁడేయనుట కింకొకయుక్తిని జెప్పుచున్నారు. ఈ యుక్తి యెంత యాదరణీయమో బుద్ధిమంతులు తమలోఁ దాము నిర్ణయించుకో వలెను. ఈకవి తన జనకపితను పాలకపితనుగూడ సంతోషపెట్టుటకయి యొక పుస్తకమునందు కన్నతండ్రిపేరు వేసెననియు, ఒకపుస్తకమునందు పెంచుకొన్న తండ్రిపేరు వేసెననియు, ఒకపుస్తకమునం దెవ్వరిపేరును వేయక విడిచెననియుఁ జెప్పుచు, ఆయాపుస్తకములయం దుపయోగింపఁ బడిన పదములే యొకఁడు జనకపితయనియు నొకఁడు పాలకపితయనియు సూచించుచున్నవని చెప్పుచున్నారు. హరిశ్చంద్ర నలోపాఖ్యానములోని “సూరసాత్మజుఁడ” నను వాక్యమువలన సూరపరాజున కౌరసుఁడని యాత్మజ శబ్దము దృఢపఱుచు చున్నదనియు, నరసభూపాలీయములోని “వేంకటరాయభూషణ సుపుత్రు” నను వచనమువలన వేంకటరాయ భూషణునకు దత్తుఁడని సుపుత్రశబ్దము దృఢపఱుచుచున్నదనియు వాదించుచున్నారు. ఈ యర్థములయం దాత్మజశబ్దమునకుఁ దనవలనఁ బుట్టిన వాఁడుకాసి దత్తుఁడు కాఁడనియు, సుపుత్రశబ్దమునకు పున్నామచరకము నుండి రక్షించు దత్తుఁడుకాసి కన్నవాఁడు కాఁడనియు గ్రహింపవలెను. ఈ యంశముల కనుకూలముగానుండు కథలు కొన్నికలవుగాని గ్రంథ విస్తారభితిచే వానిని విడుచుచున్నాను.

వసుచరిత్ర కర్తయు నరసభూపాలీయకృతికర్తయు నొక్కఁడేమో యని నాకు నందేహము కలిగించుటకుఁ గారణములయిన యంశములను మఱికొన్నిటిఁగూడ నిప్పు డిందుఁ జేర్చుచున్నాను. వీనిని పయినిజెప్పిన వానితోఁజేర్చి చదివి బుద్ధిమంతులు తమ యిచ్చవచ్చిన సిద్ధాంతము చేసి కొనవచ్చును.

౧. గీ. తా రచించిన వసుచరిత్రమునఁ గన్న

తండ్రి సూరన వెలయించి తలఁపఁ జయ్యె

నన్ను మన శారదామూర్తి నాఫలంబె

దత్తుఁ డగువానిఁ జేపట్టఁదరమె నాను.

అను చాటుధారాపద మొకటి రామరాజభూషణుఁడు తన వసు చరిత్రములో జనకపితయైన సూరపరాజు పేరుదాహరించి తన్ను, బేగ్గొనకపోవుటచేత పాలకపితయైన వేంకటరాయభూషణునిచే జెప్పఁబడినదని వాడుకలోనున్నది.

౨. చతుర్భుజాభిషేకము, యావనచరిత్రము, గంగాగౌరీసంవాదము అను ప్రబంధములను రచించి ప్రసిద్ధుడయి వసుచరిత్రమునకు వ్యాఖ్యానముచేసిన సోమనాథకవి గ్రంథాదిప్రీతికలో నిట్లు వ్రాసి యున్నాఁడు—

శా. ఈరీతిం గవితావితానవృత్తగౌరీశానమాశ్రిస్తలో

దావోద్దేశుఁడ నై ననాకు వెన విద్యావంతు లెల్లన్మనో

హాగప్రక్రియ మూర్తిచేత రచితంబై విశ్రుతంజా వసు

త్మోరాట్చిత్రచరిత్రటీక కయి యుత్సాహంబు పుట్టించినన్.

ఉ. కారణజన్ముడై కవినికాయము మెచ్చుఁగఁ గావ్యకర్తయై

భూరికళాకలాపుఁ డయి పొల్పువహించెడు బట్టుమూర్తిచే

నీరితమై సుఖారవదహీనఫదాస్పద మైనయావసు

త్మోరనుణప్రవృత్తము సుసాధ్యముకాదు తలంచిచూడగన్.

అని యొదలి మొదటిపద్యములో వసుచరిత్రము “మూర్తి” చేత రచిత మనియు, రెండవపద్యములో “బట్టుమూర్తిచే నీరిత”మైనదనియు, వ్యాఖ్యాత చెప్పియున్నాఁడు. ఈ వ్యాఖ్యాత యేకాలమునందుండిన వాడో సరిగా తెలియదుగాని, అప్పటి కవికిని నహోబలపతికిని డరు వాత నత్యల్పకాలములో నె పదునేడవశతాబ్దాంతమున నున్నట్లు తెలియ

వచ్చుచున్నది. పూర్వకాలమునందే యితఁడిట్లు వ్రాయుటనుగూర్చి మేమిచెప్పెనరు? ఇతఁడు సావధానముగా గ్రంథమును బరిశీలించి ప్రతి వాదులు తమ వాదమున కనుకూలములుగా నుదాహరించెడు గద్య పద్యముల కన్నిటికిని బ్రతిపదార్థమును వ్రాసి విమర్శించినవాఁడేకదా?

3. అనేక గ్రంథములను జేసిన గొప్పకవులు సమానవర్ణనలు వచ్చెడుపట్టున తాము మొదట రచియించినగ్రంథములలోనుండి పద్యములను జేకొని యావశ్యకములైన పూర్వులను జేసి తరువాత రచియించెడుగ్రంథములలో జేర్చుకొనెడి యాచారముగలదు. తిక్కనసోమయాజీ తననిర్వచనోత్తరరామాయణములో మూడవయాశ్వాసమున,  
చ. గుణమున లస్తకంబునను గోటియుగంబునఁ గేలఁ దార భీ  
షణముగ నుప్పతిల్లి రభసంబునఁ రేగినమాడ్కిఁ దీప్రమా  
ర్గణనికరంబులొక్కట నరాతిబలంబులఁ గప్ప శార్జ్జు  
క్వణనము రోదసీకుహరకర్పరముం బగిలింప నుగ్రతన్.

అని రచియించినపద్యమునే విరాటపర్వములో నయిదవయాశ్వాసమునఁ గొంచెము మార్పుచేసి యీక్రిందిరీతిగాఁ బ్రయోగించుచున్నాఁడు—

చ. గుణమున లస్తకంబునను గోటియుగంబునఁ గేలఁ జాల భీ  
షణముగ నుప్పతిల్లి రభసంబునఁ రేగినమాడ్కిఁ దీప్రమా  
ర్గణనికరంబు లొక్కట నరాతిబలంబులఁగప్ప గాండివ  
క్వణనము రోదసీకుహరకర్పరముం బగిలింప నుగ్రతన్.

ఇందు “తార” యనునది “చాల” గను “శార్జ్జనిక్వణ మనునది “గాండివ క్వణనము” గాను, మార్పబడినవి. మరియు సోమయాజులు, మ. కలగెం దోయధిస్తప్తకంబు గిరివర్గం బెల్ల నూటాడె సం  
చలతంబొందె వసుంధరావలయ మాశాచక్ర మల్లాడెఁ గొం

దల మందెం ద్రిదశేంద్రుపట్టణము పాతాళంబు ఘూర్ణితై నా  
కుల మయ్యెం గ్రహతారకాకులము నంక్షోభించె నవ్వేధయున్.

అనుపద్యమును మార్పుచేయకయే నిర్వచనోత్తరరామాయణ  
ములో నై దవయాశ్వాసములోను విరాటపర్వములో నాలవయాశ్వాస  
ములోనుగూడ వేసియున్నాడు. ఈ ప్రకారముగానే నసుచరిత్రము  
ప్రథమాశ్వాసములోని,

శా. రామత్నోవరుదాసత్తోయ తటినీవ్రాతంబు కల్లోలినీ  
స్వామిం జెంద యశంబు మేఘములఁ బర్వం గల్గువర్షాశర  
త్సామానాధికరణ్యలబ్ధి కచటం చక్రాయుధుం డొందు ని  
ద్రాముద్రానుగతప్రబోధములఁ జిత్రం బేక కాలంబునన్.

అనుపద్యము కొంతవఱకు మార్పఁబడి నరసభూపాలీయము ద్వితీ  
యాశ్వాసములో,

శా. ఆమోదంబున శ్రీనృసింహవిభుదానాంభోనను ల్సాగర  
స్వామిం జెంద యశంబు మేఘములఁ బర్వం గల్గువర్షాశర  
త్సామానాధికరణ్యశంక నచటం దామోదరుండొందు ని  
ద్రాముద్రానుగతప్రబోధములఁ జిత్రం బేక కాలంబునన్.

అని ప్రయోగింపఁబడియున్నది. ఇద్దఱు నేకకవులయివం దక్క  
నిట్టిప్రయోగముల నెట్లు సాధువుగా సాధింపవచ్చును? ఈగ్రంథద్వయకర్త  
యొక్కఁడు కాఁ డనెడుపక్షమున, ఈనుహకవులను గ్రంథచౌర్యము  
చేసెడి యల్పకవులలోఁ బరిగణింపవలసివచ్చును. ఈవిధముగానే నసు  
చరిత్రము ప్రథమాశ్వాసములోని,

శా. ఆమందాకిని మాళిఁ బూని నను నర్థాంగీకృతం జేసితో  
నౌ మే త్మేలని యార్య యల్లఁ బ్రణతుండై తత్పదాంభోజయో  
గామర్షంబున గంగయు న్మోరయఁ జూడఁబోగసమ్యక్క్రియా  
సామర్థ్యంబున నేడుశంభుఁడు కృతిస్వామిం గృపం బ్రోవుతన్.

అను శివస్తుతిఃద్యార్థమును గొంచెము మార్చి యధికసార  
స్యము గలిగించి,

శా. గంగందాల్చితి వృత్తమాంగమున నన్ గై కోలు కావించి త  
ర్థాంగీకారమనం బురంధ్ర నిను వామాంగంబునందాల్ప నే  
శృంగారోన్నతిఁ జూడు మంచు గిరిజన్ శీర్షాపగాబింబిత  
స్వాంగానందితఁ జేయుశంభుఁడు నృసింహాధీశ్వరుం బ్రోవుతన్.

అని నరసభూపాలీయములోఁ గవి ప్రయోగించియున్నాఁడు.  
మొదటిపద్యములోని కొన్ని పదముల శ్లేషార్థముల నటుండనిచ్చినయెడల,  
ఉభయపద్యములలోను గంగను శిరస్సునఁదాల్చి నన్నర్థాంగీకృతను  
జేసితివని పార్వతి కుపితురాలుకాఁగా శివుఁ డామె కోపమును దీర్చుట  
కయి పాదములఁబడె నన్నయర్థము సామాన్యముగాఁ జెప్పఁబడినది  
వీనిలో మొదటిపద్యమున శివుఁడు పార్వతికిఁ గోపశాంతి చేయలేక  
పోవుటయే కాక గంగకుఁగూడ కోపము తెప్పించి యామెను వేఁడుకో  
వలసినవాఁ డయ్యెను. రెండవపద్యమున గంగాప్రతిబింబితస్వరూపమును  
బార్వతికిఁ జూపి తా నామెనుఁగూడ నుత్తమాంగముననే ధరించి భ్రమ  
కలిగించి శివుఁ డామెను శాంతచిత్తురాలిని జేయఁగలిగెను. ఈరెండు  
కావ్యములకు నొక్కరినే కర్తలనుగాఁ జెప్పకపోయినపక్షమున, వారి  
యందుఁ బదార్థచౌర్య మారోపింపవలసి వచ్చును.

ర. రామరాజభూషణునికాలములోనే యుండి యాకాలము  
లోనే మనుమల నెత్తిన వేంకటపతిరాయల విద్యాగురువగు మండ  
రామానుజాచార్యుని ముమ్మనుమని మనుమఁ డగు లక్ష్మీనరసింహాచా  
ర్యులు తాను రచించిన యాంధ్రకౌముదియందు,

“ముప్రత్యయాభావస్య అల్లసాని పెద్దనార్యశిష్యేణ బట్టుమూర్తి  
మహాకవినా విరచితే వసుచరిత్రే.”

ముప్రత్యయాభావమున పెద్దనార్యశిష్యుఁ డైన బట్టుమూర్తి  
మహాకవిచేత రచితమైన వసుచరిత్రమునందని వ్రాసి,

“సీ. రాజహంసలుగాని రాజహంసలుగారు

సరసకళాసారసారముల”

అను వసుచరిత్రలోని యీసీసపాదమును లక్ష్యమునుగా, జూపి  
యున్నాఁడు. బట్టుమూర్తికి నూఱుసంవత్సరములలోపలనే యిట్లు  
గ్రంథస్థము చేసినవ్రాతను నిరాకరించుటకు ప్రబలప్రమాణము కావలసి  
యుండునుగదా?

౫. అప్పకవీయములో నుదాహరింపఁబడి యించుమించు గామ  
రాజభూషణనికాలములోనే రచియింపఁబడిన లక్షాదీపికలో ౪౧౬ వ  
పద్యము తరువాత,

“మంజీర శబ్దమునకు బట్టుమూర్తి వసుచరిత్ర మొదటిపద్యము  
ప్రథమచరణమున హల్లునకుఁ బ్రయోగము.”

అని వ్రాయఁబడి,

“శా. శ్రీభూపుత్రివిహాహవేళ నిజమంజీరాగ్రత్నస్వలీ. ౬౮.

ఇత్యాది వసుచరిత్రపద్య ముదాహరింపఁబడియున్నది. సరికాల  
మువారుకూడ సుప్రసిద్ధుఁడైన రామరాజభూషణుని బట్టుమూర్తియని  
భ్రమించుట పొసఁగ నేరదు గాన నిరువురు నొక్కరేయరుట యధిక  
విశ్వసనీయము.

ఈరామభూషణకవి మొట్టమొదట రచించిన కావ్యము వసు  
చరిత్రము. ఈప్రబంధముతో సరిరాఁదగిన శ్లేషకావ్యము తెనుఁగున  
మఱియొకటిలేదు. ఇందలివర్ణనలు మిక్కిలి మనోహరము లయి  
యున్నవి; పదములకూర్పు మిక్కిలి సుందరముగా నున్నది. శబ్దార్థా  
లంకారము లాస్టోదకరముగానున్నవి; రసభావాదులు యథాయోగ్య  
ములుగా నున్నవి. ఈగ్రంథము రచియింపఁబడినతరువాత నేటివఱ

కును ప్రబంధములను జేయఁబూనినకవు లెల్లరు వసుచరిత్రమును ప్రతి  
రూపముగాఁ జేకొని దాని ననుసరించి తమగ్రంథములను రచించు  
చున్నారు. ఈవసుచరిత్రము హఠాఃశకము ౧౫౭౦ వ సంవత్సరమునకుఁ  
దరువాతనే రచియింపఁబడినది. వసుచరిత్ర కృతిపతియైన తిరుమలదేవ  
రాయఁడు ౧౫౬౭ వ సంవత్సరమునందు తనరాజధానిని పెనుగొండకు  
మార్చెను. ఈతఁడు పెనుగొండను రాజధానిగాఁ జేసికొన్నతరువాత  
మహమ్మదీయులతో జరిగిన యుద్ధవార్త వసుచరిత్రలోని యీపద్యము  
నందుఁ జెప్పఁబడియున్నది—

చ. తిరుమలరాయ శేఖరునిధీరచమూభటరాజి యాజి భీ  
కరయవనేశ్వరప్రహితఖాసబల్లంబులఁ జక్కునేయ ని  
ద్ధరఁ బెనుగొండకొండలు మదద్విపచర్మకపాలమాలికా  
పరికరభూషితంబు లయి బల్బిడిఁ గాంచె గిరీశభావమున్.

తిరుమలదేవరాయలు తనజ్యేష్ఠపుత్రుఁ డయిన రఘునాథరాజు  
మృతుఁడయినతరువాత ద్వితీయపుత్రుఁ డయిన శ్రీరంగరాజును యువ  
రాజునుజేసి రాజ్యభారము నాతనిమీఁదమోపిన కథగూడ సూచనగా  
నీపుస్తకమునందుఁ జెప్పఁబడియున్నది—

చ. హరిపదభక్తిశీలుఁడగు నారఘునాథనృపాలుకూర్మిసో  
దరుఁడు సిరంగరాయవసుధావరుఁ డాత్మగుణప్రమోదవ  
త్తిరుమలరాయశేఖరవిత్తీర్ణ మహాయువరాజపట్టబం  
ధుఁడయి సర్వభూభువనధూర్వహశక్తివహించు నెంతయున్.

తిరుమలదేవరాయఁ డవసానదశలో తనరాజ్యభారము నంతను  
కొడుకులమీఁద వదలివేసినతరువాత మూఁడవకొడు కయిన వేంకటపతి  
రాజు ఆలీ ఆదిల్ షాతో యుద్ధము చేసి పరాజితుఁడయి ౧౭౭౭ వ  
సంవత్సరమునందు రాజధానిని పెనుగొండనుండి చంద్రగిరికి మరల  
మార్చెను. వేంకటపతిరాజుతోడిపోయినసంగతిని జెప్పకపోయినను కవి



వసుచరిత్రములోని యీ క్రిందిపద్యములో వేంకటపతి రాజధానిని చంద్ర గిరికి మార్చినసంగతి సూచించియున్నాడు—

మ. హరుఁ డాతారక శైలమర్గమున నధ్యాసీనుఁడై రాజశే  
ఖరవిఖ్యాతి వహించుఁ జందగిరిదుర్గంబందు శ్రీవేంకటే  
శ్వరుఁ డొప్పెన్, బహురాజశేఖరసదాసంసేవ్యుఁడై యార యి  
ద్ధర బంటేలికవాసి తద్గిరులకుఁ దద్వల్లభశ్రీలకుఁ.

ఈపద్యముల నన్నిటిని బట్టి చూడఁగా వసుచరిత్రము ౧౫౭౭ వ సంవత్సరము తరువాతనే ముగింపఁబడినట్లు స్పష్టమగుచున్నది. తిరుమలరామఁ డేసంవత్సరమునందు మృతినొందెనో స్పష్టముగాఁ దెలియదుగాని ౧౫౭౭ వ సంవత్సరమువఱకును నాతఁ డిచ్చిన దానశాసనములు కనఁబడుచున్నవి; ౧౫౭౭ వ సంవత్సరము మొదలుకొని ౧౫౮౫ వ సంవత్సరమువఱకును అతని రెండవకొడు కయిన శ్రీరంగరాజు దానశాసనములును, ౧౫౮౫ వ సంవత్సరము మొదలుకొని ౧౬౧౭ వ సంవత్సరమువఱకును మూడవకొడు కయిన వేంకటపతియొక్క దానశాసనములును కానవచ్చుచున్నవి. తిరుమలదేవరాయఁడు ౧౫౭౭ వ సంవత్సరమునకుఁ దరువాత రాజ్యభారమునంతను పూర్ణముగా కొడుకుల కప్పగించి తాను విద్యద్వోష్ఠితో ప్రొద్దుపుచ్చుచుండియుండవచ్చును. ౧౫౭౭ వ సంవత్సరమునందు ఆలీఅడిల్ షా తిరుమలదేవరాయని పెనుగొండనుండి చంద్రగిరికి పాఱఁదోలినట్లు నుహమ్మదీయులు వ్రాసినచరిత్రమునంగున్నది. దీనినిబట్టిచూడఁగా తిరుమలదేవరాయఁడు ౧౫౭౭ వ సంవత్సరమునకుఁ దరువాతకూడఁ గొంతకాలము జీవించియున్నట్లు తోచుచున్నది. రామరాజభూషణుఁడు తిరుమలరాయనికి వసుచరిత్రమునంకితము చేయునపుడు తెనాలిరామకృష్ణుఁ డక్కడకు వచ్చి “శ్రీభూపుత్రి” యని మొదటిపద్యమును జదువ నారంభింపఁగానే పకపకనవ్వి యీకృతి చదువుటతోనే శ్రీహోయకుని గేలిచేసె ననియు, అదియెట్లని నభవా రడు

గీగాఁ నతఁడు చేతిలోఁ బూడిన వేసికొని యందు శ్రీ యనుఁజూరమును వ్రాసి చేయి నోటిదగ్గఱగాఁ బెట్టుకొని బిగ్గరగా శ్రీభూపుత్రి యని (భూ) ద్వితీయాక్షర మొత్తి చదువఁగానే యాగాలిచేత చేతిలో వ్రాసిన శ్రీ యెగిరిపోవుట చూపె ననియు, అందుమీఁద రాజు కృతి నందక నిరాకరించెననియు పసికిఁజూలిన కథయొకటి చెప్పుదురు. ఈప్రకారముగానే రామరాజభూషణుడు 'నానాసూనవితానవాసన'లన్న పద్యమును నందితిమ్మన్నయొద్దను "మోహఃపదేశ తమోముద్రితములై న" యను పద్యము నయ్యలరాజు రామభద్రుని యొద్దను కొని తన నసుచరిత్రము నందు వేసికొనెనని కొందఱు కొన్నికథలు కల్పించి యున్నారుగాని యవి యన్నియు నవిశ్వసనీయములే. అటువంటి యుద్గ్రంథమును జేయఁ గలిగిన మహాకవి రెండు సామాన్యపదములను జేయలేక యితరులవలన దొంగిలించి తనవిగాఁ దన గ్రంథమునందు వేసికొనెనని చెప్పుటకంటెఁ బరిహాసాస్పద మయిన మాట మఱియొకటి యుండు.

రామరాజభూషణుఁ డొకనాఁడు సభలో రాజాజ్ఞామీఁద కవి శ్వరులకు "గుంజరయూధంబు దోమకుత్తుకఁ జొచ్చెన్" అని సమస్య యయ్యఁగా తెనాలిరామకృష్ణుఁడు

క. గంజాయి త్రాగి తురకల

సంజాతులఁ గూడి కల్లు చవిగొన్నావా ?

లంజెలకొడుకా ! యొక్కడఁ

గుంజరయూధంబు దోమకుత్తుకఁ జొచ్చెన్ ?

అని పూరించె ననియు, అదియే రాజు తానిచ్చినట్లు భావించి పూరింపుమని యడుగఁగా

క. గంజన చెడి పాండవు లరి

భుంజనులై విరటుఁగొల్గఁ బాల్పడి రకటా !

సంజయ ! విధి నేమందును ?

గుంజరయూధంబు దోమకుత్తుకఁ జొచ్చెకా.

అని పూరించెననియు, రాజాతని సమయోచితబుద్ధికి సంతోషించి బహుమాన మిచ్చెననియు చెప్పుదురు. తేనాలిరామకృష్ణుఁడు రామరాజభూషణునియొక్క కడపటి దినములలో నున్నవాడగుటచేత నిది సత్య మయినను కావచ్చును.

నరసభూపాలీయము రచించినకవి యెవ్వరయినను కృతికతి రామరాజ తిరుమలదేవరాయలకు మేనల్లుడయిన నరసరాజు. ఈనరస రాజుయొక్క మాతామహుడయిన శ్రీరంగరాజునకు కోనరాజు, తిమ్మరాజు, రామరాజు, తిరుమలరాజు, వేంకటపతి, అని యయినగురు కొడుకులును, లక్క-మాంబ, ఓబమాంబ, కోనమాంబ అని ముగ్గురు కూతులును ఉండిరి. ఆ కొమార్తెలలో లక్కమాంబ కుమారుడయిన నరసరాజు కావ్యాలంకార సంగ్రహమును నరసభూపాలీయమును కృతినొందెను; ఓబమాంబ కుమారుడయిన గొబ్బూరి నరసరాజు రామాభ్యుదయమును కృతినందెను; కోనమాంబ కుమారుడయిన తిమ్మరాజు పరమయోగివిలాసమును రచించెను. వీనిలో నరసభూపాలీయము ప్రతాపరుద్రీయమునకు తెలుగు. నాటక ప్రకరణమును మాత్రము విడిచి ప్రతాపరుద్రీయములోని లక్షణభాగమునంతను కవి తెనిగించినను లక్ష్యములను నరసభూపాలునిపేరఁ గ్రొత్తగా రచించెను.

రామరాజభూషణుఁడు సాహిత్యమునందు మాత్రమేకాక సంగీతమునందును మిగుల ప్రావీణ్యము గలవాఁడు. ఈతఁడు రచించిన కృతులు కొన్ని యక్కడక్కడ నేటివఱకును పాడబడుచున్నవి. ఒక వేళ వసుచరిత్రములో తిరుమలదేవరాయఁడు కవిగూర్చి “బహు సంస్కృతాంధ్రకృతులం బల్మొలు మెప్పించితి” వన్న కృతులివియే యయి యుండునేమో !

కవులిప్పటివలెనే పూర్వకాలమునందును విద్యామత్సరము కల వారయి యొండొరులతో వివాదములు పెట్టుకొనుచుండినట్లు కనబడు చున్నది. ఇట్టి యనూయాపరత్వము రామరాజభూషణునివద్ద సహితము బొత్తిగా లేకపోలేదు. ఇతడొకసారి యయ్యలరాజు రామభద్రకవి కవిత్వమునందు తప్పుపట్టబోయి యవమానము నొందెనట. రామభద్రకవి విరచితమైన రామాభ్యుదయమునందు తప్పుచూపెదనని పంతము పట్టి, తప్పు చూపలేకపోయినయెడల తలమీద తా నాతనినన్న తినెదనని రాజసభలో రామరాజభూషణు డొప్పుకొనెనట. అంతట మధ్యవర్తుల సమక్షమునందు గ్రంథపఠన మారంభించి చదువుచుండఁగా ద్వితీయాశ్వాసారంభములోని

సీ. సింహనఖాంకురచ్ఛిన్న వారణకుంభజనితముక్తాఫలశ్రర్కరిలము  
సమదసూకరపరస్పరభీకరాఘాతశిథిలదంష్ట్రాచూర్ణ సికతిలంబు  
గంధసింధురఘటాకటకటాహస్రవద్భంధురదా నాంబుపంకిలంబు  
దవగంధవహబంధుదహ్యామానా నేకకౌశికాగురుధూపగంధిలంబు  
కృధులషడ్జస్వరోద్ధితభిల్లపల్ల  
వాధరాగీతికాకర్ణ నాతిభీతి  
పరవశాత్కృపతీరకోటరక్షతీర  
లీనఫణియగు నక్కాన కాన నయ్యె.

అను పద్యముకడకు వచ్చునప్పటికి రామరాజభూషణుడు రామభద్రకవిని వారించి “శిశుర్వేత్తి వశుర్వేత్తి వేత్తి గానరసం ఫణి” యనున్యాయముచేత సంగీతమునకు నర్పము లొనందింపవలసియుండఁగా భయపడి పతీరతతు కోటరములలో దాగినట్లు చెప్పితివిగాన నిది దోషమని యాక్షేపించెనట. దానికి రామభద్రకవి తాను కేవల సంగీతమునకు భీతిల్లినట్లు చెప్పక షడ్జస్వరముతో పాడబడినగీతికకు పాములు

భయపడినట్లు చెప్పితినియు, “షడ్జం మయూరో వదితి” యని యుండుటచేత షడ్జస్వరోద్గీతమైన గీతమును విని నెమలికూతయని పాములు భయపడి పాటి తొట్టలుదూటుట స్వభావమేయనియు, సమాధానమును చెప్పినట. సభవారాముక్షేపణ సమాధానములు విని రామరాజభూషణుడే యోడెనని నిర్ధారణము చేసిరట ! అంతట పట్టిన ప్రతిజ్ఞ ననుసరించి రామభద్రకవి రామరాజభూషణుని శిరోవేష్టనము తీయించి క్రిందఁ బెట్టించి సభలో నాతనితల దన్నెనట ! కొందఱాతని తలకు మాటుగా శిరోవేష్టమునే తన్నెనని చెప్పుదురు. ఈ కథ యిప్పుడు క్రొత్తగా వచ్చినదిగాక యప్పకవికాలమునాటికే యున్నందున దీని యందుఁ గొంత సత్యమున్నదని యూహింపవలసియున్నది. అప్పకవి పూర్వకవివర్ణనము చేయుచు తన గ్రంథములో

“రామరాజవిభూషణరత్నఖచిత  
చారుమస్తకలాపాపహారివాక్య  
గౌరవము పెక్కుభంగుల గణనచేసి”

అని రామరాజభూషణునియొక్క కీరీటమును దీయించినవాడని రామభద్రకవికి విశేషణముగాఁ జెప్పినాడు.

హరిశ్చంద్రనలోపాఖ్యానమును రచించునప్పటికి రామరాజభూషణుడు వృద్ధుడయినాడు. అప్పటికే విద్యానగరసంస్థాన మంతయు పూర్ణముగా నశించిపోయినది. పింగళి సూరనార్యుడు రాఘవపాండవీయమును జేసినతరువాత రామరాజభూషణుడు హరిశ్చంద్రనలోపాఖ్యానమును రచించెను. ఈ రెండుగ్రంథములలోని గుణదోషము లెట్టివైనను రాఘవపాండవీయమునకు వచ్చిన ప్రసిద్ధి యీ గ్రంథమునకు రాలేకు. రామరాజభూషణు డీ ద్వ్యర్థికావ్యమును శ్రీరామాంకితము చేసెను. ఈకృతి పదునాఱవ శతాబ్దాంతమునందు రచియింపబడినట్లు

కనఁబడుచున్నది. కాఁబట్టి రామరాజభూషణుడు ౧౫౫౦ వ సంవత్సరము మొదలుకొని ౧౫౯౦ వ సంవత్సరమునఱకును గ్రంథరచన చేయుచున్నట్లు చెప్పవచ్చును పూర్వోక్తములయిన మూడు గ్రంథముల నుండియుఁ గొన్ని పద్యముల నిందుదాహరించుచున్నాను. —

వ సు చ రి త్ర ము

మ. సతియూరుద్యుతిఁ జెందఁబూని నిజగుశ్చర్మాపనోదక్రియా  
రతిఁ బాఠోలవపూర్తితోదరములై రంభేభహస్తంబులు  
న్నతటిన్ పీడె మరుద్విభూతిఁ గదళిం ద్వగ్గోష మాచంచలో  
ద్ధతశుండాతతిఁ గాయ దయ్యె నదె పో తద్దైర్వరమూలం బిలన్. ఆ. ౨  
శా. రాజీవాక్షుల నేచుపాతకివి చంద్రా! రాజవా నీవు? నీ  
రాజత్వంబునఁ జక్రముల్ మనియెనో? రంజల్లి సత్సంతతుల్  
తేజం బందెనో? డిందెనో యహిభయోద్రేకంబు? తాఁ జెల్లరే!  
రాజై పుట్టుట రశ్మిమాత్రఫలమే? రా జౌట దోషార్థమే? ఆ ౪.

హరిశ్చంద్ర నలోపాఖ్యానము.

ఉ. కమ్మనిపువ్వుఁదేవియలఁ గాఁక లడంచుఁ బ్రవాళతాళనృం  
తమ్ముల సేదదేర్చు విరతావులచల్వులుగమ్ముమంచిపూ  
దుమ్ములఁ బూజసల్పుఁ బ్రతతు ల్వరమంజులతాధిరాజ్యయో  
గమ్మునఁ బొల్చు నాసుగుణకల్పకవల్లి వనిం జరింపఁగన్. ఆ. 3.  
చ. కుదురు మెఱుంగునిబ్బరగుబ్బలపై నయనాంబుపూరముల్  
చెదరఁగ నేల యేడ్చెదవు చెల్వ దురంతవిషాదవేదనా  
• విదళితమానసాబ్జవయి వే తగు నాయువు శాశ్వతంబె సం  
పదలు స్థిరంబులే విధివిపాకము దాఁట, దరంబె యేరికిన్. ఆ. ౫.

నరస భూపాలీయము

మ. బలితంబై ననునోజబాణహతిచే, బల్మాఱు నిల్పోపలే  
కలిసీలాలకప్రాణము ల్పెడలి నేత్రాంభోజచూర్ణంబునన్

గలయంబ్రాఁకుచునచ్చి యన్నెలవునఁ గన్నీటియే అడ్డమై  
 విలుప నిల్చె నృసింహభూరమణ మన్నింపంగఁ బాఁడింతటన్. ఆ. ౨

ఉ. చందనశైలసానువులఁ జాలఁ జెలంగుభుజంగబాలికా  
 బృందము శ్రీనృసింహవిభుఁ బేర్కొనిపాడఁ దదీయగానని  
 వ్యందము లానువేశ్క బెరయంగఁ గురంగతురంగ మేగమిన్  
 మందగతిప్రసంగములు మానవు దక్షిణగంధవాహముల్. ఆ. ౫.

## 23. మల్లారెడ్డి.

ఇతఁడు రచించిన పట్టక్రవర్తులచరిత్ర మను నెనిమిదాశ్వాసముల పురాతనగ్రంథ మొకటి నాయొద్దనున్నది. దీనిని తాలపత్రముల మీఁది వ్రాసినవా రేహేతువుచేతనో కృత్యాదిపద్యములను వదలివేసి పష్ట్యంతములు మొదలుకొని వ్రాసియున్నారు. ఈపుస్తకమునందలి యాశ్వాసాంతగద్య మిట్లున్నది.

“ఇది శ్రీమద్భిక్కునవోలిపట్టణ ప్రసిద్ధ సర స్తటావలంబ సిద్ధరా మేశ్వర వరప్రసాద సమాసాదిత సంస్కృతాంధ్రభాషాకవి రతాసపోషణ విశేషతా చమత్కార గురుభక్తివిహార రాచుల్ల గోత్ర పవిత్ర కాచభూపాలపుత్ర బుధవిధేయ మల్లారెడ్డి నామ ధేయ ప్రణీతంబైన పట్టక్రవర్తి చరిత్రంబను మహాప్రబంధంబు నందు—ఆశ్వాసము.”

ఈమల్లారెడ్డి యిభరా మసి మనపుస్తకములలోఁ జెప్పఁబడిన యిబ్రహీము గోలకొండ నవాబుగా నున్నకాలములో నుండి యొకసారి యాతని యాస్థానమునకు దనధూస్థానకవీశ్వరునితోడఁగూడఁ బోయి నప్పుడు,

చ. బలరిపుభోగ కాచనరపాలునిపెద్దకుమార మల్ల నీ  
 కలితయశఃప్రభావములు కన్గొనలే కలకట్టు మన్నెమూఁ  
 కలు తల లొల్లరో బిరుదుగద్దయము ల్చదివించుకొందురౌ  
 కొలఁది యెఱుంగఁజాల కలకాక్కలు చుక్కలఁజూచి కూయవే.

అను పద్యమును దనకవిచేత చదివించుకొనఁగా రాజులందఱును  
 గోపించి యుద్ధసన్నద్ధులయియున్నప్పుడు మల్కిభరాము వారినివారించి  
 ప్రశాంతులను జేసెనని యీవఱకే గంగాధరకవిచరిత్రమునందు వ్రాసి  
 యున్నాను. దీనినిబట్టి యీకవి యిబ్రహీము కాలములో నున్నట్లు  
 తెలియవచ్చుచున్నది. ఇబ్రహీము క్రీస్తుశకము ౧౫౫౦ వ సంవత్సరము  
 మొదలుకొని ౧౫౮౧ వ సంవత్సరము వఱకును గోలకొండరాజ్యమును  
 పాలించెను. “కుమారమల్ల” యని పయిపద్యములోఁ జెప్పఁబడి  
 యుండుటచేత మల్లారెడ్డి యిబ్రహీముకాలములో కౌమారదశయందుండి  
 ౧౬౦౦ వ సంవత్సరప్రాంతముల వఱకును జీవించియున్నట్లుహిం  
 చవలసియున్నది. ఈమల్లారెడ్డి కాపుకులజుఁడు; కాచరాజపుత్రుఁడు;  
 గోదావరిమండలములోని బిక్కనవోలుసంస్థానప్రభువు. ఇతఁడు రాజ  
 మహేంద్రవరమును పాలించిన వీరభద్రరెడ్డి మొదలైనరెడ్డసంబంధుఁ  
 డని త్రోచుచున్నది. ఈతనికవిత్వము రసవంత మయి సలక్షణముగా  
 నున్నది. ఈతని షట్చక్రవర్తిచరిత్రమునుండి కొన్నిపద్యముల నిందుదా  
 హరించుచున్నాను—

సీ. గోపుర గోపుర గోపురప్రతిమంబు

కల్పద్రు కల్పద్రుగౌరవంబు

మానవ మానవ మానవాభిశయంబు

మణిజాల మణిజాలమంజిమంబు

సారంగ సారంగ సారంగనయనంబు

సుమనోబ్జ సుమనోబ్జశోభితంబు



బహుధామ బహుధామ బహుధామచిత్రంబు

ఘనసార ఘనసారగంధిలంబు

భవ్యకాసార కాసారబంధురంబు

జవనసైంధవ సైంధవసంకులంబు

బహుళకేతన కేతనభస్మలంబు

నై విజృంభించె సిరి నయోధ్యాపురంబు.

ఆ. ౧.

ఉ. రాజపు సీపు సద్గతి తెఱంగు లెఱింగి బుధానురాగివై

యాజరుచిం జెలంగి సముదంచితవిష్ణుపదానువర్తి వి

భ్రాజతసత్కళాసిధివి రశ్మి యొకానొకవేళ సిండినకొ

హ జనపాలకా కువలయం బడలకొ గృశియించు టొప్పునే. ఆ. ౩.

చ. అతను వియోగతాపము నిజాంగమునం దగ నిండియుండఁగా

నతివ సతృష్ణయై నలకథామృత మెంతయుఁ గ్రోలె నందునన్

మిత మెడల న్వెసన్ జ్వరము మించె నటంచును దత్సఖిభిష

గ్వితతులు దానికిం దగుచికిత్సలు చేయఁ దొడంగి రత్తఱిన్. ఆ. ౪.

సీ. గోరక్షణము చేయుశౌరి యుండుటఁ జేసి

గోరక్షణము చేయుకోర్కె మెఱసె

బుధులఁబ్రోచెడు చతుర్భుజుఁ దుండుటనుజేసి

బుధులఁ బ్రోచుచునుండు బుద్ధిమించె

సత్యానురక్తుఁ డౌచక్రి యుండుటఁజేసి

సత్యానురక్తుడై చాల వెలసె

బలభద్రయుతుఁడు శ్రీపతి యుండుటనుజేసి

బలభద్రయుక్తుడై ప్రజ్ఞ మీఱె

నొడలఁ బురుషోత్తముఁడు పూనియుంటఁజేసి

తాను బురుషోత్తముం డన ధాత్రి నొప్పె

భవ్యలక్ష్మీవిలాసవిభ్రమము లలరు  
చక్రధరమూర్తి పురుకుత్సచక్రవర్తి.

ఆ. ౬.

చ. ఘనములదర్పణంబు లిభకర్ణతలగ్రామము లెండమావు ల  
వ్వసాధితరంగము ల్సిరులు, వాయువుముందట నిడ్డదీపముల్  
వనములబున్బదంబులు జలంబులపై లిఖించువర్ణముల్  
తనువులు, రాకుమార పరితాపము వల్వదు నీమనంబునన్. ఆ. ౭.

చ. సరసులఁ దేలి పుష్పవనసంతతిపైఁ గడువ్రాలి సుప్తబం  
భరములఁ దోలి చారుశుకపంక్తుల నేలి ప్రసూనగంధ మా  
దరమునఁ గ్రోలి పుష్పితలతాతడు లెక్కుచు సోలి మెల్లఁగా  
జరగఁగఁజొచ్చె దక్షిణపుఁజల్లనిగాలి వయాళిపెంపునన్. ఆ. ౮.

## 24. రామరాజు రంగప్పరాజు.

ఈశ్వరియకవి సాంబోపాఖ్యాన మనెడి యైదాశ్వాసములప్రబం  
ధమును రచించి శ్రీరంగనాయకున కంకితము చేసెను. ఈకవి కృష్ణ  
దేవరాయనియల్లుఁ డైన రామరాజునకుఁ బెదతండ్రికొడుకు కోనేటి  
తిమ్మరాజున కాశ్రితుఁడై యుండినవాఁడు. కాఁబట్టి కవి గూర్జర  
సంవత్సరప్రాంతములం దుండినవాఁ డని నిశ్చయముగాఁ జెప్పవచ్చును.  
కోనేటితిమ్మరాజునకును రామరాజునకును తాత యగు నార్వీటిరాసు  
రాజును, కృష్ణదేవరాయనియల్లుఁ డగురామరాజును, కవి తనసాంబో  
పాఖ్యానమునం దిట్లు వర్ణించియున్నాఁడు—

ఉ. పోరుల నారువీటిపురబుక్కయరామనృపాలుఁ డాగ్రహాఁ  
దారత వాలు పూనిన సదాగతికంపితజీగ పరి లీ  
లారభటిన్ విరోధిమహిళాంగవిభూషణరాజిరాలు దై  
వారుఁ బ్రతాపపల్లనశుభప్రభ వర్ధిలుఁ గీ ర్తిపుష్పముల్  
మ. దివిజేంద్రాభుఁడు కృష్ణరాయధరణీదేవేంద్రుజామాత శ్రీ  
ధవపాదాంబుజబంధరం బమరు మేధావేధ రామప్ప శా  
త్రవకంఠాఁతరర కశీకరసముద్ధారోర్మిసర్ధౌతఖ  
డ్డవనీకీ ర్తిలతాఁతగంధిలహరిత్కాంతాకచాభోగుఁ డై

క్షత్రియవంశజుఁ డై నయీకవి యాపస్తంబసూత్రుఁడు; ఆత్రేయ  
గోత్రుఁడు; తిరుమల శ్రీనివాసాచార్యశిష్యుఁడు. ఈతఁది సలక్షణమై  
నిరర్గళధార గల మంచికవిత్వము. కవనరీతి తెలియుట కయి సాంబో  
పాఖ్యానములోనిపద్యములఁ గొన్నిటి నిం దుదాహరించుచున్నాను—

చ. పరమజ్ఞానిహృదంతరాళమణిదీపంబుల్ సమన్నాగకి  
న్నరన క్తంచరనాక నాయకశిరోనాభీకరాగప్రభాం  
కురనీరాజితముల్ నిజాంఘ్రితలముల్ గోపాలబాలుండు ని  
ల్పై రట్టద్గోఖురధూళిధోరణుల నాబృందావనక్షోణులన్. ఆ. ౧.

ఉ. వల్లవవల్లభుండు చెలువ ల్లలహూడఁగఁ దత్కటీతటీ  
పల్లవముల్ హరించి తనుఁ బ్రార్థనచేసిన నీక నవ్వు నా  
పల్ల తికాలవిత్రమయి పాండవపత్నికి నెట్టు లిచ్చెనో  
చుల్లర వెట్టుప్రల్లదపుజూడరి సిగ్గుపడం బటావళిక్. ఆ. ౧.

శా. ఆనియమంబు నాయమము నాదమ మాశమ మానిరంతర  
ధ్యానవిధాన మాబహువిధాననబంధవిదగ్ధభావ మా  
మానస మెందుచున్ జననిమట్టును గుట్టును మౌను తౌననం  
గాఁ నతఁ డొప్పు భ క్తికలికాకిలికించితబోధమాధురిన్. ఆ. ౨.

ఉ. నడి గాకుండఁగ నుగ్రసేనస్పృశు భిక్షౌవృత్తిఁ బట్టంబునం  
దిడి కంసారితరత్నకోటులు మహాహేమంబు లాందోళికల్  
పడఁతు ల్పర్వతసన్నిభేభములు ఝంసా సంపతద్వాహముల్  
నడపించెం దనయింటి కీ వెలుఁగవే నారాయణుం డుద్ధవా. ఆ. ౨.

చ. కళలు భజింప వచ్చు శశికాంతివిభంబున నేగు దెంచె నా  
యెలుఁగులఘ్నేనియాజ్ఞఁ గమ లేక్షణసన్నిధికిన్ సఖజనా  
వళి భజియింప జాంబవతి వజ్రమయాభరణౌఘశింసితం  
బులు పడవమ్మ నీ వనుచు బుజ్జవ మారఁగ బల్కుకట్లుగన్. ఆ. ౨.

ఉ. భోజనపాత్ర మొక్కటి యపూర్వము పర్వతధారి కిచ్చెనం  
భోజభవప్రసూతి యది భోజనవేళఁ దలంచుభోజ్యముల్  
యోజనసేయఁజాలు నది యోజనమాత్రవిసారి కాంతివి  
భ్రాజితగారుడాశ్మశిసరస్థగితంబు విషాపహారియున్. ఆ. 3.

మ. అమృతస్యందము కందళింప దరహాసాంశూరముల్ లోచనా  
గ్రములం నాండవ మాడఁ జంద్రధరుఁ డాకంజాక్షు నీక్షించి యో  
కమలాక్షౌ పరురీతి నీవు వ్రతదీక్షకా రూక్షచర్యాసము  
ద్యమముం జూపుదు వయ్య యెయ్యెడ సుహృద్భావంబె  
యీ చందముల్. ఆ. ౪.

చ. కమలసహస్రము న్నయనకాంతి యొనర్పఁగ ఫాలబింబముల్  
గుముదహితాయుతంబు నొడఁగూర్పఁ బెనంగు మృగాక్షిమోముతో  
గమలవహఁ జంద్రుఁ డోల్చుకవిగాధల కెయ్యదిమేర యుత్తమో  
త్తము నధము స్సమాన మనఁ చారదె బుద్ధి యవజ్ఞం చేరదే. ఆ. ౪.

చ. అనఁచుం బెగ్గిలి కుండునంగనల నయ్యబాక్షి వీక్షించి యో  
యనుఁగున్నెచ్చెలులార మీరలు సరోజాలి స్మనోజాతుఁ గ్రా  
న్ననలం జిల్కలఁ గోకిలప్రతతి నింద వేయఁగా నేల నా  
తనువే నిత్యము ప్రాణ మేమి ధ్రువమే తర్కింపుఁడి యీదెసన్. ఆ. ౫.

ఉ. కౌరవనాథ యేఁ గలుగఁగాఁ గలశీతనయుండు గల్గఁగాఁ  
బారుషసింహమూరు లగుబాహ్లికముఖ్యులు కల్గియుండఁగా  
నూరిక కుందె దేటి కీది యోధులచందమె శీరసాధనున్  
వారణచేసి సాంబు నని వ్రాలించి లక్షణఁ దెత్తుఁ గ్రమ్మఱన్. ఆ.౫.

## 25. మట్ల అనంతభూపాలుఁడు.

ఈక్షత్రియకవి కాకుస్థవిజయ మనెడి యైదాశ్వాసముల ప్రబంధ  
మును రచించి తనతండ్రి యైన యెల్ల భూపాలున కంకితముచేసెను.  
తనతండ్రి సభాసీనుఁడయి యభినవాంధ్రకవితాపితామహుఁ డైనయుప్పు  
గుండూరిపురి వేంకటకవినిజూచి శాశ్వతమగు ధర్మ మెద్దియని యడు  
గఁగా నక్కవికంఠీరవుఁ డిట్లనియెనని తనకృత్యాదిని వ్రాసికొని  
యున్నాఁడు —

ఉ. కోనయయెల్ల వైరినృపకుంజరభంజన కంజదళాక్షసే  
వానిరవద్య యాద్యజనవల్లభనీతిసార యశా  
రా నవఖండరాజరసనాంచలరంగముల న్నటింపఁ ద  
న్మానసగర్వపుండెరఁ దెనుల్చి యమర్చితి కీర్తిన రక్షిన్.

శా. ధారాపాతము వాసినప్పుడ ఘనత్వం బేర్పడున్ జంద్రహా  
సారూఢి నివలసిల్లుచున్నపుడ శైత్యం బెల్లఁ గాన్పించు రా  
నీరాజద్భుజఖడ్గరాజ మభివర్ణింప న్వశంబే మహేశా  
గ్రారిధ్వంసక మట్ల కోనవిభునెల్లా రాజకంఠీరవా.

గీ. అమితచారిత్ర పుణ్యమార్గములు గలవు  
పెక్కులయ్యును సత్కీర్తి కెక్కునవియ  
సప్తసంతానములు నందు శాశ్వతంబు  
కావ్య మందుము సత్కవి కలిగె నీకు.

క. మహి నీపుత్రుఁ డనంతఁడ

బహుమహిమం జెప్పనేర్చు భవమాళిధునీ

లహరీఘుమఘుమితవచో

మహితముగా నెల్ల శౌర్యమాయాభిల్లా.

\*

\*

\*

\*

ఈకవి పూర్వులలో వరదరాజను నతఁడు కృష్ణదేవరాయని కల్లుఁ  
డైనట్లు కవి యీక్రిందిపద్యమునఁ జెప్పియున్నాఁడు—

చ. వనజదళాక్షశంకరులు వార్ధికి న్నదికిఁ బోలె గృష్ణరా  
యనికి ననుంగుటల్లుఁ డట్టులై తనరున్ వరదక్షమాధవుం  
డనిమిషవాహినీమునిగజాశ్వముహూరుహధేనుభీమవా  
హనమకుటావతంసకుధరాభరణాదిక హేతుకీర్తియె.

కవి తనతండ్రిని,

ఉ. ఎక్కడఁ గాన మెల్ల ధరణీశ్వరుహేతి క రాతి భీతిమై  
నెక్కనిధారుణీధరము లేగనిదుర్గదిగంతరాళమున్  
ద్రొక్కనికాననాంతరముఁ దోగనిదివ్యనదీహదంబులున్.  
మ్రొక్కనితొలునుం దిననిమూలపలాశిపలాశజాలమున్.

ఇత్యాది పద్యములలో వర్ణించిన వర్ణననుబట్టి యతఁడు క్షత్రియుఁ  
డగుటయేకాక భూపాలుఁడనియు దెలియవచ్చుచున్నది. తండ్రిమాత్రమే  
కాక కుమారుడైన యనంతభూపాలుఁడును గోలకొండ నవాబయిన  
యిబ్రహీముషాకాలములో రాజ్యపరిపాలనము చేయుచుండినట్లు చరిత్ర  
నిదర్శనములు కనఁబడుచున్నవి. కాబట్టి కవి ౧౫౫౦-౫౦ వ సంవత్సర  
ప్రాంతములయం దుండినవాఁ డయినట్లు తెలియవచ్చుచున్నది. ఈకవి  
సూర్యవంశజుఁడు ; రంగాంబాపుత్రుఁడు ; తిరుమల తోటవ్వాచార్య

శిష్యుఁడు. ఈతనికి విత్వము నిర్దుష్టమయి హృదయంగమముగానున్నది కాకుండా నిజయములోని కొన్ని పద్యముల నిందు బొందుపఱచుచున్నాను..

ఉ. మనుతనయుండు నంతట సమాధిసమాపనవేళయైన లో

చనములు విచ్చి ముందటఁ బ్రసన్న పరిస్ఫుటబింబ మొప్పు ని

ల్చిననెల నిల్వటద్దమువలెన్ మెఱయంగ మరుండు మాధవుం

డును నునుగాడ్చు మేనులకు నోచఁగ నచ్చర లాట లాడఁగన్. ఆ-౧

చ. కలువలవిందున క్తమును గమ్మకొలంకులగాడ్చుకుంకుఁ జె

ల్వలజడలున్ వనంతువనవాసముఁ గ్రొవ్విరిక త్తికోతలున్

వెలసిన నాదుమాధుకరవృత్తి విశిష్టగుణంబు నెంచియో

చెలిమియుఁ బ్రేమయుం బొదలఁజేసె మహాముని యాతిధేయముల్.

ఆ. ౨.

ఉ. నీ విదియెక్కి పద్మభవనిర్జరనాథులఁ జూడ నెప్పుడుం

బోవుచు వచ్చుచుండి పనిపుట్టిన వేల్పుల పాలఁగల్గి చే

చేనయొకింత చూపు మని చెప్పి తిరోహితుఁ డయ్యె నయ్యెడన్

దై వతలోకశిల్పి యరదం బటువెట్టి మహాద్భుతంబుగన్. ఆ. ౩.

చ. పుడమికి నీవు రాజ వయి పుట్టితివెన్నఁడు నాటనుండియున్

గొడవలు గట్టిపెట్టి నినుఁ గొల్చిరి రాజులు కన్నుదోయికిన్

బడలికగాక యేకలహచారణ గట్టునఁ ద్రేచెడన్ వ్యధం

దడవులఁబట్టి చూడనికతంబున మాసెఁజుమయ్య వీణయున్. ఆ-౪

ఉ. వేల్పులకంటె మున్నునురవీరుల మేము సృజించుటెంచి స

కల్పము మాప్రసన్నతకుఁగా నొనరించితి నన్న వీవచః

కల్పన కర్థ మేమి యలకయ్యము మాకు ననిష్టమంచునో

యల్పులఁ ద్రుంచి లోకములమూపదఁ దీర్చితి నింతయొప్పుదే. ఆ-5

ఉ. వచ్చిన నిచ్చుల నొలచి వచ్చితిరే యన నోల లాడుచున్

వచ్చితి మమ్మ యేము నొకవారిరుహకరవీధి నీజటా

భృచ్చతురాననుండు మొలపింపఁగఁ దమ్ములతోడఁబుట్టి మా  
కిచ్చె సుగంధగంధి పదహారకిరీటము లబ్జనామముల్. ఆ. 3.

చ. అడవుల నీవుదాల్చునడియాలపుసొమ్ము లటుండుఁగాని మా  
తొడవులు వెట్టుమంచుఁ గృపతో మణిమంజులభూష లాదిగా  
నుడుగర లిచ్చిన న్వెఱచు చొయ్యన నంది యతండు సైఁచుమీ  
విడువనితప్పు నేఁడు వెఱఁబెట్టక మానితి వేటకానుకల్. ఆ. ౪.

ఉ. ఎల్లరుఁ దృప్తులైన నొకయించుకసే పట విశ్రమించి రా  
గిల్లినమూఁకతోడఁ దమకింపనియానముతోడ భిల్లరా  
డ్వలభలక్ష్మితోడ వనవల్లభుతోడ జయంబుతోడ భూ  
వల్లభనందనుండు హయవల్లన మొప్పఁగ వచ్చె వీటికిన్. ఆ. ౪.

ఉ. ఆరభనంబునప్పు కఠినాదులచేఁ దలలేని బొందులన్  
జూరెఁ గడంక లూరెనని చూపఱుమెచ్చుల మూరిఁబోయి రా  
సూరెల మున్ను కన్నిడినసూటిన వామభుజాభుజాదులన్  
బీరముసూపి త్రెల్లె నవి భీమమహోక్షఘరాహతంబులై. ఆ. ౫.

ఉ. అక్కడఁజూడు నిన్న యొడయం డరదీతెను దల్లిదండ్రితో  
నక్కట నేఁడు కల్యకఠినాదులలోపల నొక్కఁడేనియున్ .  
ద్రిక్కకపోయేనే యిసుకదేతెనె తావకశౌర్యవార్ధియం  
దుక్కివు లై రె వేల్పు లొకఁ డూఱటగా నిక నేమిచెప్పుదున్. ఆ. ౫ .



## 26. ఎ ట్ట న

ఈకవి కొక్కోకమును, సకలనీతిరథానిధానమును తెనుఁగునఁ బద్యకావ్యములఁగా రచియించెను. కొక్కోకమునకు రతిరహస్యమని నామాంతరము. దీని కవిత్వము హృద్యముగానేయున్నను నీతిమంతులు చదువఁ దగినగ్రంథముకాదు. ఈగ్రంథము కుంటముక్కుల మల్లయా మాత్యున కంఠితము చేయఁబడినది. శైలిని జూపుటకయి కొక్కోకము లోని రెండు పద్యముల నిం దుదాహరించుచున్నాను—

చ. పెనిమిటిభాగ్యరేఖగుణబృందము లేనరు లై న ముందటన్  
వినుతులు చేయ సౌఖ్యముదవించును నాధునియందు మిత్రులం  
గనుఁగొని సంతసిల్లుఁ గలకంతిగుణంబులుచూడఁ జూచి చ  
య్యనఁ దెలియంగవచ్చు మదనాంకురభావముఁ జూడకుండినన్. ఆ-౧

చ. తరుణులు పుష్పకోమలులు తత్తటపాటున నేమిచేసినన్  
విరసము పుట్టుఁ గావున వివేకమునం బురుషుండు తత్సఖి  
పరిచితభంగి రాగరసబంధురుఁడై యెట నేప్రయోజనం  
బురమణి కిష్టమానదయె పూర్వముగా గెడఁబాటుచేయుచున్. ఆ-౨

ఈకవి యుండిన కాలమువిషయమై మన మిప్పుడు కొంచెము విచారింపవలసి యున్నది. కవి కృతిపతియగు భైరవమల్లామాత్యుని వర్ణించుచు—

సీ. హరిపదధ్యానతత్పరుఁడు చండలమహాలక్ష్మీప్రసాదై కలబ్ధవరుఁడు  
రహి గజఙ్గతిమహారాయ లిచ్చినసమంచితమహాపాత్రప్రసిద్ధయశుఁడు  
నాజమాఖాసరాయనిచేతనొడయుఁడై వినుకొండదుర్గ మేలినఘనండు  
కృతివననితే పృథ్విధుతటాకాలయతనయా దిసప్తనంతానఘుఁడు

మునిపరాశరగోత్రసంజనితుఁ డార్య  
సేన్యతిరువేంగళాచార్యశిష్యుఁ డనఘ  
మంత్రి పెరుమాళ్ళకొమ్మయమనుమయోబ  
మంత్రి తెలగయ బై రవమల్లమంత్రి.

అని యతఁడు జమాఖానునిచేతఁ బ్రభువుగాఁ జేయఁబడినట్లు  
చెప్పియున్నాఁడు. ఈ జమాఖాను పదునాఱవ శతాబ్దమధ్యమునం  
దుండినట్లు తెలియవచ్చుచున్నది. కవికాలమును నిర్ణయించుట కీగ్రంథ  
ములో నింకొకయాధారముకూడఁ గానవచ్చుచున్నది. ఇతఁడు పూర్వ  
కవులను వర్ణించుచు,

సీ.                   \*                   \*                   \*                   \*  
                      \*                   \*                   \*                   \*

ఆ. “రావిపాటి తిప్పరాజాదిముఖ్యశృం  
గారకవుల నెల్ల గారవించి”

అని రావిపాటి తిప్పరాజును బేర్కొనియున్నాఁడు. ఈరావిపాటి  
తిప్పరాజు—

మ. సరిబేసై రిపు డేల భాస్కరులు భాషానాథపుత్రా వసుం  
ధరయం దొక్కఁడు మంత్రియయ్యె వినుకొండన్ రామయామాత్యభా  
స్కరుఁడా యశా నతఁడే సహస్రకరశాఖ ల్లే వవే యున్నవే  
తిరమై దానముఁ జేయుచో రిపుల హేతి న్వేయుచో వ్రాయుచో.

పయిపద్యమును రామయామాత్యభాస్కరునిమీఁదఁ జెప్పిన  
ట్లప్పకవీయములో నుదాహరింపఁబడియున్నది. ఈరామయాభాస్కరుఁ  
డచ్యుతదేవరాయని కాలములో నుండినట్లు కొండవీటిలోని గోపీనాథ  
స్వామివారి దేవాలయద్వారశాఖయందు వ్రాయఁబడియున్న యీక్రింది  
పద్యమువలన స్పష్టముగాఁ దెలియవచ్చుచున్నది—

సీ. నిర్మించె నేమంత్రి నిరుపమప్రాకారనవకంబుగా గోపినాథపురము  
 గెలిచినాఁడేమంత్రి లలితవిక్రమమునఁబ్రబలుఁడై యవనులబలమునెల్ల  
 నిలిపినాఁడేమంత్రి నియతవై భవమున గోపికావల్లభుఁ గూర్మివెలయఁ  
 బాలించె నేమంత్రి ప్రకటధర్మఖ్యాతి మహిమమీఱఁగ నాంధ్ర  
 మండలంబు

నతఁడు భూపాలమంత్రిండ్రసతతవినయ  
 ధీవిశారదుఁ డచ్యుతదేవరాయ  
 మాన్యహితవర్తనుఁడు శౌర్యమహితయశుఁడు  
 భానుతేజుండు రామయభాస్కరుండు.

దీనినిబట్టి రావిపాటి తిప్పరాజు ౧౫౪౦ వ సంవత్సరప్రాంతముల  
 యం దుండెననుట స్పష్టము. ఈరావిపాటి తిప్పరాజును స్తోత్రముచేసిన  
 యెఱ్ఱనకవి యాతనికాలమునందో తరువాతనో యుండియుండవలెను.  
 కొక్కోకమును రచించిన కొన్ని సంవత్సరముల కీయెఱ్ఱనకవి సకలనీతి  
 కథానిధానమును రచించి కొక్కోక కృతిపతియైన మల్లామాత్యుని  
 యన్నకొడుకగు కుంటముక్కుల పినభైరవామాత్యున కంకితముచేసి  
 నందునఁ గవి ౧౫౬౦-౭౦ సంవత్సరప్రాంతములయం దుండెనన చెప్ప  
 నచ్చును. సకలనీతికథానిధానములోఁ గృతిపతి కవినిగూర్చి చెప్పిన  
 ట్లున్న యీక్రింది పద్యములు పయియంశమును తెలుపుదు చేయు  
 చున్నవి—

సీ. శ్రీవత్సగోత్రవారిధిపూర్ణ శీతాంశుఁ డగుకూచమంత్రికి నాత్మజుఁడవు  
 వివిధాష్టభాషాకవిత్వవాచాప్రౌఢిఁ బూర్వకపీంధ్రులఁ బోలినాఁడ  
 వఖిలపురాణేతిహాసకావ్యస్మృతిచయము రచించినచారుమతివి  
 మాసినతండ్రియామల్లమంత్రికిని గొక్కోకంబు చెప్పినకోవిదుఁడవు  
 రసికు లభినుతిచేతఁ బురాణసార | మనుపమంబుగ నా కిచ్చినట్టిప్రోడ  
 వట్లుగావున నొకటి నిన్నడుగఁదలఁచియిచ్చటికి బిల్వబంచితినెఱ్ఱనార్య.

క. భావమునఁ దోచెఁ గలియుగ | పావనభూపాలకథలు బంధురకావ్య  
శ్రీ వెలయ నాంధ్రభాషను | గావింపఁగవలయు సుప్రకాశత నాకున్.

పయిపద్యములనుబట్టి యితఁడు పురాణసారమును గ్రంథమును  
గూడ రచించినట్లు కనఁబడుచున్నదిగాని యా గ్రంథము దొరకలేదు.

చ. వినుతియైనర్తు నాంధ్రసుకవీంద్రుల నన్నయభట్టుఁ దిక్కయ  
జ్వను సమరేశ్వరుం జెదలువాడమహాత్ముని మారనాద్యు నా  
చనసుతుసోము భాస్కరుని జక్కయనుం గవిసార్వభౌమునిన్  
వనరుహపుత్రసన్నిభుల వర్ణితకావ్యకళావిధిజ్ఞులన్.

అని కవి తన సకలనీతికథానిధానములో శ్రీనాథుని వఱకును గల  
కవులనేస్తుతించి యున్నాఁడు. “చంద్రశేఖర క్రియాశక్తి రాయలయొద్దఁ  
బాదుకొల్పితి సార్వభౌమ బిరుద” మని యుండుటనుబట్టి యీ పద్యము  
సంఘఁ బేర్కొనఁబడిన కవిసార్వభౌముఁడు శ్రీనాథుఁడనుటకు సందే  
హము లేదు. ఇంచుమించుగా సమకాలికులగుటచేఁ గాబోలు నల్లసాని  
పెద్దనాదుల నితఁడిందుఁ బేర్కొనలేదు.

సీ. ప్రభవించె నేవీటఁ బర్వతాగ్రంబున నరిగెరీశ్వరుఁడు శ్రీనాయకుండు  
వసియించె నేవీట వర్ణితసాలాంతరమున మూలస్థానరాజమాన్య  
యుదయించె నేవీట నుత్తరాశాతటభూషణీకృతనింబ పుట్టలాంబ  
వరియించె నేవీట వలదిశాకోణంబునందు గుబ్బటలమైలారమూర్తి  
వినుతిగాంచె నేవీటను విప్రరాజ | వై శ్యశూద్రాదిబహువిధవర్ణ సమితి  
యట్టి పురరత్న మొప్పుభవ్యాంబుజాత | మండితామరతరువల్లికొండపల్లి

క. ఇటువంటి కొండపల్లి | పుటభేదనమంత్రిమహాటభూషణ మరిరా  
ట్టటకవిభేదనఘటనో | డభటుండు కుంటముకుల పినభైరవుఁడొప్పున్.

ఇత్యాది పద్యములనుబట్టి సకలనీతికథానిధానకృతిపతి కొండపల్లి  
కథికారియైనట్లు కనఁబడుచున్నాఁడు. ఇట్లొక కృతిపతి వినుకొండకును

మఱియొక కృతిపతి కొండపల్లికిని ప్రభువగుటచేత నీ కవి కృష్ణామండ  
లముగోని కొండవీటిసీమవారి డయినట్టు స్పష్టపడుచున్నది. కొక్కోకము  
నందు కవి తన్నుగూర్చి యిట్లు వ్రాసికొనియున్నాడు—

సీ. శ్రీవత్సగోత్రప్రసిద్ధసంభూతి నాప స్తంబసూత్రప్రశ స్తఘనుడ  
గురుదయానిధి యైసకూచనమృత్రికి నంగనామణి ముత్తమాంబికకును  
దనయుండ సత్కవీంద్రసుమాన్యచరితుండ శివకృపాసుజ్ఞాన శేఖరుండ  
నారూఢవిద్యాచలానందయోగీంద్రశిష్టప్రచారవిశిష్టఘనుడ  
నెట్టనామాత్యుడను సత్కవీంద్రహితుడ  
గలితవాక్రౌఢి గొక్కోకకవివరుండ  
జతురమతితోడ రతికళాశాస్త్ర మిదియు  
దెనుఁగు గావీంతు రసికులు వినుతిచేయ.

ఈ కవి యాఱువేల నియోగిబ్రాహ్మణుడు; శ్రీవత్సగోత్రుడు; కూచనామాత్య పుత్రుడు. ఇతడు తా నష్టభాషాకవితాప్రవీణు డయి నట్టును నవఘంటసురత్రాణ బిరుదాంకితుఁ డయినట్టును, గ్రంథమునం జెప్పుకొనియున్నాడు. ఈతని కవిత్యము మనోహర మైచదని యీవఱకే చెప్పియున్నానుగదా. ఇప్పుడీతని సకలనీతి కథానిధానమునుండి నాలుగు పద్యముల నిందుదాహరించుచున్నాను—

శా. ధారాఽట్టణ మేలు భోజుడు మహోదారుండు వాహ్యళిగా  
నారణ్యంబున కేగి వచ్చునెడ బ్రహ్మచాప్తభూమీవనా  
శారంభస్థలిచేరువం జనంగ సైన్యవ్రాతముం జూచి య  
ప్పాటుం డిట్లనె జొన్నచొచ్చి వలెనా భక్షింపుడీ బియ్యముక-ఆం  
డ. ఊరకయేలయుండ మన మోశుకరత్నమ యస్మదీయసం  
చారవినోదము ల్కలిసి నల్పుడ మన్నఁ దొలంగు చేర కొ  
కీరమ పూరుషు ల్బహుళకిల్బిషచారు లసత్యభాషణుల్  
క్రూరులు వారితోడ నొడగూడి మనంగలరే వధూమణుల్-ఆ. ౨

చ. అధిపతి నంచు గ్రద్ద మిము నందఱ నీనగవింధ్యవాసకున్  
వధ యొనరించి మాంసము లవారణగా బలిపెట్టఁజూచె మీ  
రథములువోలెనుండఁ దగదన్న ఖగంబులుపల్కె మమ్ము నీ  
విధమునఁ బాపఁగాఁదలఁచి వీక్షఁగనాడుట మీకు ధర్మమే.-ఆ. 3

ఉ. అంతట రాగమంజరి గృహంబున సీధురసంబు గ్రోలి యే  
కాంతమ యప్పురంబు చిఱుగ్రంతల నేగఁ దలారిమానుసుల్  
చెంతల డాసి పట్టుకొని చేతుల దంపిన నన్నుమిన్న యా  
ప్రాంతమునందుఁ ద్రెళ్ళి కెళవారయుదూతికఁ గాంచె నాదటన్.-ఆర

## 27. శంకరకవి

ఈకవి హరిశ్చంద్రోపాఖ్యానమును పద్యకావ్యమునుగా రచిం  
చెను. ఈకావ్యమును నెల్లూరికావ్య మనియు, కవిని నెల్లూరి శంకరకవి  
యనియు, బ్రాన్దొరగారు వ్రాసిరికాని యావ్రాత నిర్దాధారమైనది.  
కవి గోదావరిమండలములోనివాఁడు ; కృతి నాయకుఁడైన యీడూరి  
యెల్లనయు గోదావరీమండలములోనివాఁడయి యీడూరి కరణమును  
కాక్కొలనువాసస్థుఁడు నయియుండెను. ఈయంశములను కవి తనపుస్త  
కమునం దిట్లు చెప్పినాఁడు.-

గీ. మతి వితర్కింపఁ గేవలమంత్రిమాత్రుఁ  
డే ధనంజయబాహుశౌర్యాధికుండు  
సత్యవర్తనుఁ డీడూరిశాసనుండు  
హితవచోహరి బాచయయెల్లశౌరి.

వ. అమ్మంత్రినిధానంబునకు నిజస్థానంబు.

మ. అరవిందాసనవాసవాద్యమరలోకారాధ్యకర్కోటకే  
 శ్వరకారుణ్యసదాభిరక్షితము భాస్వద్దీప్తిమద్యాసురో  
 త్కరనిత్యశ్రుతిపాతనిస్వన ముదాత్తశ్రీ నజస్రంబు ని  
 ధ్ధరణిం బేర్కొన నొప్పుఁ గార్కొలను గోదావర్యుపాంతంబునన్.

ఒక్క కృతిపతిమాత్రమేకాక కృతిపతియొక్క తాతముత్తాత  
 లును గోదావరిమండలములోనే పుట్టి పెరిగి యక్కడనే సంబంధబాం  
 ధవ్యములను జేసికొనుచుండిరి. కవి కృతిపతియొక్క ముత్తాతను వర్ణిం  
 చుచు నతఁడు గోదావరిమండలములోని యుండి గ్రామములో సంబం  
 ధము చేసికొన్న ట్లీక్రిందిపద్యమునఁ జెప్పినాఁడు.—

చ. ప్రెగడనమంత్రి బంధుజనబృందము పేర్కొన నుండిశాసనం  
 డగుమతిశాలివీరసచివాగ్రణిపుత్రికఁ దిప్పమాంబికన్  
 దగుమహిమ స్వివాహ పుయి ధన్యచరిత్రులఁ గాంచెఁ బుత్రులన్  
 జగదభివర్ణనీయుల విశాలయశోవిభవాభిరాములన్.

ఈడూరికరణమునకుఁ గృతి యిచ్చినకవియు తద్ద్రామపరిసర  
 మున నివసించువాడే యై యుండవలెనుగాని యెక్కడ నుండి యో  
 నెల్లూరినుండి వెదకుకొనుచు వచ్చినవాడయి యుండఁడు. కవి తన గ్రంథ  
 ములోనే తానాయెల్ల నార్యునికి బంధుఁడును విధేయుఁడు నయినట్లును  
 తన్నతఁడింటికిఁ బిలిపించి హరిశ్చంద్ర చరిత్రమును దన కంకితము చేయు  
 మని కోరినట్లును చెప్పిన పద్యములలో నొకటి యిందు వ్రాయుచున్నాను—

మ. ననుఁ గౌండిన్యమునీంద్రగోత్రజు సుధాంధస్సింధుకల్లోలతు  
 ల్యనిరాఘాటవచోధురంధరుని దేచామాత్యసత్పుత్రుఁ బా  
 వనచారిత్రు శశాంకమోళిపదసేవాలబ్ధసాహిత్యస  
 ధనునిన్ బంధు విధేయు శంకరకవిన్ దాక్షిణ్యపుణ్యాధికున్.

కృతిపతియుఁ గృతికర్తయు నిరువురునుగూడ నాఱువేలనియో  
 గులు. వారిరువురును కుతుబ్షా గోలకొండ నవాబుగా నున్నకాల

ములో నున్నట్లు కవికృతినాయకుని గూర్చి పంచమాశ్వాసాంతమున సంబోధించిన యీ పద్యమువలనఁ దెలియవచ్చుచున్నది—

క. అలఘుప్రతాపకుతుఁడన | మలకేంద్రకృపాసమగ్రమహిమాన్విత కా  
కొలనిగ్రామనికేతన | జనసీమారక్షణై కచాతుర్యనిధి.

ఈకుతుబనమలకేంద్రుఁడు సాధారణముగా నిభరామని చెప్పబడెడి యిబ్రహీము కుమారుఁ డయినమహమ్మదు కుతుబ్షా. ఇతఁడు క్రీస్తుశకము ౧౫౦౧వ సంవత్సరము మొదలుకొని ౧౬౧౧వ సంవత్సరమువఱకును గోలకొండలో రాజ్యము చేసినందున, కవియు నప్పుడే యుండి పదునాఱవ శతాబ్దాంతముననో పదునేడవశతాబ్దాదియందో యీపుస్తకమును జేసియుండును. శంకరకవివిరచితమైన హరిశ్చంద్రోపాఖ్యానము మృదుమధురపాకము గలదయి రసవంతమయి సహృదయాహ్లాదకరముగా నుండును. ఇందలి పద్యముల నొక్కొక్కయాశ్వాసమునుండి యొక్కొక్కగాని నిం దుదాహరించెదను—

శా. ఆకర్ణింపుము పాకశాసన సుపర్వాసీకసంసేవ్య భూ

లోకాధీశుఁ డగణ్యపుణ్యుఁడు కృపాలోలాత్మకుం డర్థిర

క్షౌకల్పద్రుమ మద్రిధీరుఁడు హరిశ్చంద్రాభిధానుండు ధా

త్రీకాంతుం డొకఁ డొప్పు సూన్యతవచఃశ్రీవై భవోపేతుఁడై . ఆ. ౧.

చ. మును ధర యేలి చన్ననృపముఖ్యు లనేకులు చర్చచేసినకా

జనవర వారిలోన విలసన్మతిపారగు లెవ్వరై న సొం

పునఁ దమవెంట ముంటి మొనఘోషఁగఁజాలినయంతమేరయుకా

గొని చనిరే ధరాతలము కొంకకుమీ యిల దానమిచ్చుచోకా. ఆ. ౨

సీ. పరమపావనత్రేజ పావక సదయాత్మ హరిణాంకమాళిపర్యాయకాయ

యనఘపాతివ్రత్యమున మనోవాక్కాయకర్మవిస్ఫూర్తిచే ధర్మనిరతిఁ

బూని చరించితినేని మత్ప్రాణేశ్వరుండు సూన్యతవచోరూఢి మెఱసి

భూనుతక్తి ర్నిభూతిశోభితుఁడేని శీతలాకృతి మానిశిష్యునకును



విశేషవాత్సల్యమున మున్ను కుశలమొసఁగి  
 పిదపఁ గౌశికఋణము సంప్రీతిఁదీర్చు  
 గూడునట్లుగఁ బెసమిటిఁ గొడుకుఁ గరుణ  
 నరసి రక్షింపవయ్య జోహారునీకు.

శా. ఏణీలోచన నానిమిత్తమున నీ కీపాటు పాటిల్లెనే  
 ట్లోణీనాథులరాణివాసములు చక్షుఃకౌతుకాపాదిని  
 శ్రేణీలాలితహర్ష్యవాటికలలోఁ గ్రీడావిశేషంబులన్  
 బ్రాణేశాన్వితలై నిరంతరసుఖప్రాధిన్ వినోదింపఁగన్. ఆ. ౪

మ. అకటా చేరెఁడు నేలనుం దగఁడె నప్తాంభోధివేష్టిభవ  
 త్సకలద్వీపకలాపభూపమకుటాంచత్పద్మరాగోజ్జ్వల  
 ప్రకటానర్గళనిర్గళత్కిరణశుంభత్పాదుఁడై నట్టిరా  
 జుకుమారుం డని యెఁడ్చె గన్నుఁగన నశ్రు ల్కల్వలై పాణఁగన్. ఆ. ౫.

## 28. కంచి వీరశరభకవి.

ఈకవియు శంకరకవినలెనే హరిశ్చంద్రోపాఖ్యానము నయిదా  
 శ్వాసములపద్యకావ్యముగా రచియించెను. కవి శైవబ్రాహ్మణుఁడు;  
 కాశ్యపగోత్రుఁడు; శోభనాద్రీశునకుఁడు పండితారాధ్యుల వీరనారాధ్యుని  
 పుత్రియగు గురవమాంబకును బుత్రుఁడు. ఈయిరువురుకవులు నించు  
 మించు నేకకాలమునందే తమకావ్యములను రచియించినట్లు తోచు  
 చున్నది. ఇందు శంకరకవి పుస్తకమునకంటె నేబదిపద్యము లధికముగా  
 నున్నవి. ఒకరు వ్రాయుచున్నకథ నొక రెఱుఁగక యిరువురుకవులును  
 గౌరవమంత్రికృతమైన ద్వీపదకావ్యము ననుసరించి తమ పద్యకావ్య

ములను జేసి యుండవచ్చును. ఒక వేళ నీయిష్టితీలో నొకరు రెండవ  
వాని కాన్యమును జూచి తరువాతఁ దనపు స్థకమును జేసియు నుండ  
వచ్చును. ఈయంశమును దీనిం జనువువారు నిర్ధారణ చేసికొనఁ గలు  
గుట కయి యించుమించుగా శంకరకవిగ్రంథముగోనుండి యుదాహ  
రించిన పద్యముల యర్థమునిచ్చెడు పద్యములనే యిందుదాహరించు  
చున్నాను —

చ. ఉరుతరసత్యవాక్యవినయోచితభూరిగుణప్రసిద్ధికిన్.

నరపతు లేమిలెక్క పదునాలుగులోకములందుఁ జూడ గి  
న్నరసుగయతీకింపురషనాయకులం దొకఁ డైన లేడు ని  
ర్భరమహితప్రభావమునఁ బన్నిద మిత్తుఁ బురారిసన్నిధిన్. ఆ. ౧.

ఉ. మానవనాథ యీకొఱత మాటలఁ దీటదు గాధినూనుఁ డీ  
పూనికఁ దప్పఁ డింకఁ గొనిపోయిరె మున్ను ధరిత్రి చేరెడం  
దైన నరేంద్రముఖ్యులు దివాకరవంశపయోధిచంద్ర నీ  
మానితవాగ్వదాన్యమహిమం బెడబాయు టదేమి చూడఁగన్.

ఆ. ౨.

చ. ధృతిమెఱయంగ నే నిటు పతివ్రత నేని, ధరిత్రిమీఁద మ  
త్పతిఘనసత్యవాక్యనయభాసురుఁ డేని కృశాన నీ విదే  
హితమతి శీతలాకృతి వహించి ధరామరవర్య భూవిభున్  
సుతుఁ డగులోహితాస్య దయఁజూచి మునీంద్రుఱుంబుదీర్పుమా.

ఆ. ౩.

ఉ. ఏమనవచ్చు మున్ను ధరయేలినరాజులదేవులెల్ల స  
త్కామవినోదవై భవసుఖప్రదలై నసియింప, నిన్ను బల్  
'బాములఁ గప్పి కాఱడవిపాలుగఁ ద్రిప్పి కృతఘ్నబుద్ధిచే  
నీనుము దప్పి యమ్ముకొన నేరువు గల్గె లతాంగి యేమనన్. ఆ. ౪.

శా. సప్త ద్వీపనముద్రముద్రితమహాసర్వంసహాచక్రసం  
 ప్రాప్తప్రళీకమనీయలక్షణజగత్పావీణ్యసత్యవ్రతో  
 ద్వీప్రపాభవుఁడై నరాజసుతుఁ డర్థిక్ దైన్యభావోదయ  
 వ్యాప్తిన్ బెత్తెఁడునేల కై నఁ దగఁడే యంచు నిల్పింపుచుచున్.

ఆ. ౫.

## 29. తెనాలి రామకృష్ణుఁడు.

ఈతనికి మొట్టమొదట రామలింగ మని పేరనియు, ఆపేరుతో  
 నితఁడు శివభక్తిసారాయణుఁ డయి లింగపురాణమును వెనిగించెననియు,  
 చెప్పుదురుగాని యిది యెంతవఱకు నిజమో తెలియదు. ఈతనిచే  
 నాంధ్రీకరింపఁబడినదన్న లింగపురాణ మిప్పు డెక్కడను గానఁబడదు.  
 అప్పకవి మొదలగువారు రచించిన లక్షణగ్రంథములలో నందలిపద్య  
 మొక్కటియు నుదాహరింపఁబడి యుండకపోవుటచే పూర్వకాలము  
 నందునహితమట్టి గ్రంథ మున్నట్టు తోచెను. ఈకవి మొట్టమొదట  
 శివభక్తుఁ డయినను విష్ణుభక్తులగు చంద్రగిరిరాజులను సంతోషపెట్టుట  
 కయి తరువాత విష్ణుభక్తుఁ డయి వైష్ణవులను గురువులనుగాఁ గైకొనె  
 ననియుఁ గూడ జెప్పుదురు. ఈకథ సర్వమైనను గావచ్చును.  
 ఇతఁడు రచించినట్లు చెప్పెడు చాటుపద్యములలోఁ గొన్నిటిలో  
 నీతనిపేరు రామలింగమని కానఁబడుచున్నది. అందొకపద్యము నిం  
 దుదాహరించుచున్నాను—

ఉ. లింగనిషిద్ధుఁ గల్వలచెలింగని, మేచకకంధరుం ద్రిశూ  
 లింగని సంగతాళి లవలింగని, కర్దమదూషిత స్మృణా  
 లింగని, కృష్ణచేలుని హలింగని నీలకచన్ విధాతృనా  
 లింగని, రామలింగకవిలింగనికీ ర్తి హసించుదిక్కులన్.

కూగ్గవురాణమునందు రాజలింగకవి కవిస్తుతిచేయుచు “రంగ  
నాథుని రామలింగకవిని” అని రామలింగనామమునే వాడియున్నాడు.  
ఈరామకృష్ణకవి గృష్ణామండలములోని తెనాలిగ్రామమునందు శాలి  
వాహనశకము ౧౩౮౮ వ సంవత్సరమున నసఁగా క్రీస్తుశకము ౧౮౩౨ వ  
సంవత్సరమున జనన మొందెననియు, ఈతనియింటిపే రీశ్వరప్రెగడవా  
రనియు, పయికాలమును సూచించెడి యీతని జన్మసత్రికవలన నితఁడు  
మంచలగ్నమునఁ బుట్టినట్లు కానవచ్చుచున్నదనియు, అటువదినంవత్సర  
ములక్రిందట తమదక్షిణహిందూస్థానకవిచరిత్రమునందు కాశీ వేంకట  
రామస్వామిగారు వ్రాసియున్నారు. అయినను మన కీతనికాలమును  
గూర్చి యిప్పుడు దొరకిన నిదర్శనములనుబట్టి చూడఁగా పూర్వోక్త  
కాలము సరియైనదని నమ్ముటకు వలనుపడదు. రామకృష్ణకవి దని  
చెప్పఁబడెడు జన్మసత్ర మిటీవలివారిచేత సృష్టింపఁబడిన దయి యుండ  
వలెను. అటుగాక యితఁడు పయిని జెప్పఁబడిన సంవత్సరమునందే  
జన్మించి యుండినపక్షమున, ఈకవి కృష్ణదేవరాయలు సింహాసనమునకు  
వచ్చినప్పటికే దాదాపుగా నేఁబదియేండ్లప్రాయము గలవాఁ డయి  
యుండవలెను. రామకృష్ణకవి యప్పయదీక్షితులవారితోను తిరుమల  
తాతాచార్యులతోను సమకాలికుఁ డయి చంద్రగిరిరా జగు వేంకటపతి  
రాయల ప్రభుత్వకాలములో నుండినవాఁ డయినట్లు కొన్నినిదర్శనములు  
కనఁబడుచున్నవి. ఈవేంకటపతిరాయలు వసుచరిత్రముచు కృతినందిన  
తిరుగులదేవరాయల యనంతరమున తనరాజధానిని విజయనగరమునుండి  
చంద్రగిరికి మార్చుకొని క్రీస్తుశకము ౧౫౮౫ వ సంవత్సరము మొదలు  
కొని ౧౬౧౮ వ సంవత్సరమువఱకును రాజ్యము చేసినవాఁడు. కృష్ణ  
రాయని మరణానంతరమున నేఁబదియైదు సంవత్సరములకు రాజ్యమునకు  
వచ్చిన వేంకటపతిరాజయొక్క రాజ్యకాలములోనున్న రామకృష్ణకవి  
నిజముగా నొకవేళ కృష్ణదేవరాయలకాలములోఁగూడ నుండుటయే తట

స్థించినపక్షమున, అతఁ డప్పుడు బాలుఁ డయియుండెవలెనుగాని జన్మ  
పత్రమునందుఁ జెప్పఁబడినప్రకారము వయసుమీఱినవాఁ డయియుండఁ  
జాలఁడు. కాఁబట్టి యీ జన్మపత్ర మెంతమాత్రమును విశ్వాసపాత్ర  
మయినదికాదు. ఈ కాలవ్యత్యాసమును సరిపఱుచుట కయి కొంద  
అప్పయ్యదీక్షీతులవారుసూడ కృష్ణ దేవరాయల కాలమునాఁటివారే యని  
చెప్పుచున్నారు. అప్పయ్యదీక్షీతులవారు మిక్కిలి వృద్ధు లగునటకును  
జీవించినవా రగుటచేత బాల్యమున కృష్ణరాయని దినములలో నుండిన  
నుండవచ్చునుగాని యీసంస్కృత విద్యత్కవి వేంకటపతిరాయల  
యాస్థానమునందే యుండి ప్రసిద్ధుఁ డయినవాఁడు. ఈదీక్షీతులవారు  
కాంచీపురమునకు నలుబదిమైళ్ళదూరములోనున్న యదెపోల మను  
నగ్రహారమున నీశ్వరాంశచేత నారాయణదీక్షీతులకు పుత్రుఁడయి పుట్టె  
ననియు, ఇతఁడు తనపండ్లండనసంవత్సరమునాఁటికే వేదాధ్యయనము  
చేసి “శివార్చనచంద్రిక” “శివతత్వవివేకము,” “శివమణిదీపిక” “ఆత్మ  
ర్పణము” మొదలయిన శై వగ్రంథము లనేకములు చేసెననియు, వాదము  
నందు వేంకటపతిరాయలసంస్థానమున రాజగురువయిన తాతాచార్యుల  
నోడించి రాజసమ్మానము పొందెననియు కావేరీతీరమునందనేక యాగ  
ములుచేసి యవసానదశయందు కాశీవాసము చేయవలెనని యఱువది  
యేర్పఱు నిండినతరువాత ప్రయాణ మయిపోవుచుండఁగా త్రోవలో చిదం  
బరపురనివాసు లాశనిపోనీయక తమయూరనుండునట్లు ప్రార్థించి నిలపి  
నందున నపరకాశి యగు చిదంబరమునందుండి యందే దేహవియోగము  
నొందెననియు అతఁడు నూటికంటె నెక్కువపుస్తకములు రచించె  
ననియు చెప్పుదురు. ఇప్పు డీమహాకవి రచించినగ్రంథము లనేకములు  
నశించినవి. కువలయానందమనెడి యలంకారశాస్త్రము సుప్రసిద్ధమయి  
సర్వదేశములయందును వ్యాపించియున్నది. తనతండ్రికే గలిగిన గెలుపు  
లను వర్ణించుచు నీలకంఠవిజయమును సంస్కృతగ్రంథమును జేసిన

యయ్యదీక్షీతు లప్పయదీక్షీతులవారికి మేనల్లుఁ డయి మధురరాజగు తిరుమలనాయకునియొద్ద మంత్రిగా నుండినందునను, ఈతిరుమలనాయకుఁడు మధురాపురము రాజధానిగా హూణశకము ౧౬౨౩ మొదలు కొని ౧౬౫౯వ సంవత్సరమువఱకును పాండ్యదేశమును పాలించినందునను, ఆకాలమునందుండిన యయ్యదీక్షీతుల మేనమామయైన యప్పయ్యదీక్షీతులవారు నూఱుసంవత్సరములక్రిందట కృష్ణదేవరాయలసభయందుండిరనుట నమ్మఁదగినదికాదు. అందుచేత దీక్షీతులవారితోడినమకాలికుఁడయిన రామకృష్ణకవియు కృష్ణరాయని యాస్థానమునందుండలేదనుట నిశ్చయము.

రామకృష్ణునిగూర్చి తాతాచార్యులవారితో సంబంధించినకథలనేకములు చెప్పుచున్నారుగాన, దీక్షీతులవారి చరిత్రమువలెనే తాతాచార్యులవారిచరిత్రమును మనకథతో నంతగా సంబంధించినది కాకపోయినను తాతాచార్యులవారినిగూర్చికూడ నిచ్చటఁ గొంచెము వ్రాయుచున్నాను. ఈయనజన్మస్థలము కాంచీపురము; ఈతఁడు గొప్పవిద్వాంసుఁడును, సంస్కృతకవియు, ధర్మాత్ముఁడును అయి యుండెను. అప్పయ్యదీక్షీతులవారు శివాంశచేత పుట్టినని చెప్పినట్లే యితఁడు విష్ణ్వంశచేతఁ గలిగెనని జనులు వాడుకొందురు. ఇఁడు తనధనముతో బీదలకనేకవివాహములు చేయించినందున వీరివంశనామము తిరుమల వారయనను తరువాత కన్యాదానమువారని మాటినది. ఈతఁడు గీర్వాణభాషలో “సాత్విక బ్రహ్మవిద్యావిలాసము” అనుగ్రంథమును జేసెను. ఇతఁడు చంద్రగిరిరాజులకు వంశగురువయి తఱుచుగా కాంచీనగరము నుండి చంద్రగిరికిఁబోయి వేంకటపతిరాయలసంస్థానమునందు వసించుటచేత, ఈయన కక్కడ రామకృష్ణకవితోడి సంబంధము కలుగుచువచ్చెను. ఈతాతాచార్యులు మొట్టమొదట రామరాజయొక్క రాజ్యాంతదశలోఁ దలయొత్తి, వైష్ణవమతమునం దత్యంతాభినివేశము

గలవాడయి తనశిష్యులయిన రాజులబలముచేత బలవంతముగా జనులను బట్టి చంక్రాంకణాదులు చేయుచువచ్చెను. అందుచేతనే “తాతాచార్యులవారిముద్ర భుజము తప్పినను వీపుతప్పను” అనుసామెత నేటివఱకును వచ్చుచున్నది.

రామకృష్ణకవియొక్క కాలమును నిర్ధారణము చేయుటకుఁ దగిన యాధారములు కొన్ని తద్విరచితమైన పాండురంగమాహాత్మ్యమునందే కనఁబడుచున్నవి. కవి యీక్రిందిపద్యమునందు కృతిపతియైన విరూరి వేదాద్రియొక్క గురువులుగా కందాళ యప్పలాచార్యులవారిని వర్ణించి యున్నాడు—

సీ. వేదమూర్గప్రతిష్ఠాదై నతజ్యేష్ఠః శభ్యస్తపద్యర్శనార్థరాశి  
యతిరాజరచితభాష్యగ్రంథనిర్ణేత యఖిలపురాణేతిహాసకర్త  
బంధురదివ్యప్రబంధానుసంధాత పంచసంస్కారప్రపంచచణుడు  
వాధూలమునిచంద్రవంశవర్ధనమూర్తి సకలదేశాచార్యనికరగురువు  
పట్టమేనుంగు శ్రీరంగపతికి నల్ల  
గారిగర్భాంబురాణిసీహారరశ్మి  
సారసాహిత్యసర్వస్వశయ్యపేటి  
యూళవందారు కందాళయప్పగారు.

నై జయంతీవిలాసమును రచించిన సారంగు తమ్మకవియు నీకందాళ యప్పలాచార్యులవారినే తనగురువులుగా విప్రనారాయణ చరిత్రము యొక్క ప్రథమశ్వాసమునం దీక్రిందిపద్యముచేతఁ జెప్పియున్నాడు—

క. వందారు దాసజనతా

మందారు న్వేదశాస్త్రమహితప్రజ్ఞా

బృంహారకగురు మద్గురుఁ

గందాళాప్పలగురుఁ జగద్ధితుఁ గొలుతున్.

పయిపద్యద్వయమునుబట్టి చూడఁగా రామకృష్ణకవియు తమ్మకవియు సమకాలీను లగుట స్పష్ట మగుచున్నది. వీరిలో తమ్మకవి తన నైజయంతీవిలాసమునందు తాను గోలకొండ కరణ మయినట్టును తనకాలము నందాదేశమును మహమ్మదుశాహి పాలముచేయుచుండినట్టును ప్రథమాశ్వాసములో నీక్రిందిపద్యమునఁ జెప్పియున్నాఁడు—

చ. ఇనసమతేజులౌ నృపులనెల్ల మహమ్మదుశాహియేలు నీ  
యెనుబదినాల్గుర్థముల నేలినయేలిక గోలకొండ త  
ద్ధనసగరస్థలిన్ గరణికిం బొనరించును దమ్మమంత్రి యా  
జనపతి రమ్ము పొమ్మనఁ ప్రజ ల్జయపెట్ట గృహస్థు తొననన్.

ఈమహమ్మదుశాహి నవాబుగానుండి గోలకొండరాజ్యమును క్రీస్తుశకము ౧౫౮౧ వ సంవత్సరము మొదలుకొని ౧౬౧౧ వ సంవత్సరమువఱకును పాలించినందున, ఈతని కాలమునందున్న తమ్మకవియు నాకాలమునందే జీవించియుండెను. తమ్మకవితోడి సమకాలీనుఁ డయిన రామకృష్ణకవియు నించుమించుగా నీకాలమునందే యనఁగా పదునాఱవ శతాబ్దాంతమునందును పదునేడవ శతాబ్దాదియందు నుండెననుటకు నందేహములేదు. కవియొక్క కాలనిర్ణయము చేయుటకు పాండురంగమాహాత్మ్యమునం దింకొకయాధారముగూడ కనఁబడుచున్నది. పాండురంగమాహాత్మ్యమును కృతి నందిన విరూరి వేదాద్రి యొక చిన్నజాగీరు దారయిన పెదసంగమరాజువద్ద ప్రధానిగా నుండెను. ఈవిషయము పాండురంగమాహాత్మ్యమునం దిట్లు చెప్పఁబడినది—

సీ. తనకులాచారవర్తన వైష్ణవాచారశిష్యాదులుల కొజ్జబంతియనఁగఁ  
దనసూనృతముపురాతనసత్యసిధులయున్నతికిఁ బునఃప్రతిష్ఠితముగాఁగఁ  
దనబుద్ధి నీతిశాస్త్రరహస్యములు తెల్లముగఁ దెల్పువ్యాఖ్యానముద్ర  
గాఁగఁ

దనవ్రాయుగంటంబు మొనవాడి విశ్వంభరాప్రజలకుఁ బ్రాణరక్షగాఁగ



వెలయు మంగయగురువభూవిభుని పెద్ద  
సంగభూపాలమణి వ్రాయసప్రవర్తి  
ప్రియయుతుం డై నరామానుజయసుతుండు  
భద్రచారి విహారి వేదాద్రిశౌరి.

కృతినాయకుఁ డై నవేదాద్రికి ప్రభువగుసంగరాజయొక్క తండ్రి  
గురువరాజు సదాశివదేవరాయని రాజ్యకాలములో నుండి యాతని  
వలన శాలివాహనశకము ౧౪౬౫ వ సంవత్సరమునం దనఁగా హయాణ  
శకము ౧౫౪౫ వ సంవత్సరమునందు దేవుని నిమిత్తము నాలుగుగ్రామ  
ములు సంపాదించిస్ట్రు మెకెంజీదొరవారు సమకూర్చి చెన్నపురిలో  
ప్రాగ్దేశలిఖితపుస్తకనిలయమునం దుంచిన స్థానికచరిత్రమువలనఁ దెలియ  
వచ్చుచున్నది. మంగయకొడుకై న గురువరాజును మంగయతమ్మునిగాఁ  
జెప్పిన యాచరిత్ర మెంత నమ్మవచ్చునో యాలోచనీయముగా నున్నది.  
ఈకాలమును బట్టిచూచినను గురువరాజుకొడుకయిన సంగభూపా  
లుఁడు పదనాఱవ శతాబ్దముయొక్క కడిపటి భాగమునందు రాజ్యము  
చేసినట్టే యూహింపఁదగియున్నది. అతని యాశ్రితుఁ డగుటచేత రామ  
కృష్ణకవియు ౧౫౩౦ - ౭౦ సంవత్సరప్రాంతమునుండి కవియై యుండ  
వచ్చును. కవి పాండురంగమహాత్మ్యమును వేదాద్రి కంకితము చేయు  
నప్పటికే వేదాద్రికి కొడుకులు మొదలయినవారు కలిగియున్న త్తీపద్యము  
వలనఁ దెలియవచ్చుచున్నది.

క. సోదరులు సుతులు సతులును

వేదోడితమార్గచర్య వినయము నయముకొ  
శ్రీదాంపత్యము నెనఁగఁగ

వేదాద్రిమహాప్రధాని వెలయుం గృతులఁ.

రెట్టమతమును రచించిన యయ్యలరాజు అయ్యలభాస్కరుల  
కాలమునుబట్టి చూడఁగా రామకృష్ణుఁ డింకను దరువాతివాఁడని తెలి

యవచ్చుచున్నది. పాండురంగ మాహాత్మ్యకృతిపతియగు విరూరి వేదాద్రి  
కాశ్రయుడగు పెదసంగభూపాలుని మేనల్లునికి రెట్టమతము నంకితమొన  
ర్చిన యాకవులు తమకాలము నీక్రిందిపద్యముచే దెలిపికొనియున్నారు—

సీ. కలియుగప్రథమభాగమునాల్గువేలయెన్నిదిసూర్లపై నిడెబ్బదియునొకటి  
శాలివాహనశకసమలీలవేయునాన్నాటతొంబదిరెండు రూఢిగాఁగఁ  
బ్రభవాదిగతములు పరఁగ నిర్వదిమూడు నేండ్రయ్యె నెంతయు

నెన్నబుధులు

అట్టికాలంబున నయ్యల భాస్కర కవివర్యు లలరాజకమలహితుని

యాజ్ఞబూర్వోక్త రెట్టమతాఖ్యకావ్య

మునునొనర్చిరి యాచంద్రముగను గీర్తి

వక్త్రశోతలకునుగల్గ వసుధమీఁద

నలయసహోబల నృహరికి నర్పణముగ.

సంగభూపాలుని యనుగ్రహమువలన వేదాద్రిసంపదల నొందినట్లు

గీ. గుఱుతుగలరాజు మంగయ గురువరాజు

పుత్రుఁ బెదసంగభూపాలుశత్రుజైత్రు

భానుసమతేజ విద్యావధానభోజుఁ

గొల్చి వేదాద్రి నిత్యలక్ష్ములఁ దలిర్చు.

ఇత్యాది పాండురంగమాహాత్మ్యములోని పద్యములు చెప్పు  
చున్నవి. పెదసంగభూపాలుఁడు గురువరాజయొక్క మొమ్మండ్రుపుత్రు  
లలో జ్యేష్ఠుఁడు. ఈతని తమ్ములనామము లాగ్రంథమునందుఁ జెప్పఁబడి  
యుండుకపోవుటచేత గ్రంథరచనకాలమునకు వారు బాలురనియు సంగ  
భూపాలుఁడు యౌవనదశయందుండినవాఁడనియు స్ఫురించుచున్నది.  
పెదసంగభూపాలుని తమ్ములనుగూర్చి రెట్టమతములోఁ గృతిపతియొక్క  
తండ్రి యగుపెదతిమ్మరాజును వర్ణించుసందర్భమున నిట్లు చెప్పఁబడినది—

గీ. అట్టి పెదతిమ్మరాజు ధైర్యాద్రిరాజు

మంగవిభుగుర్వశౌరియనుఁగఁగూతు

సంగనాశిరోమణిఁ బాపసంగమాఖ్యఁ

బ్రేమవరియించె విభవాభిరాముఁ డగుచు.

క. గుణనిధి యగుతత్కన్యా

మణిజనకుఁ బోధజనకు మంజులభాషా

ఫణివరు రణవిజయూరునుఁ

బ్రణుతింపఁ దరంబె గురువపార్థివనర్యున్.

సీ. పృథులవిక్రమశాలి పెదసంగనృపతియు సత్యసంఘండు చినసంగరాజు

ధర్మగుణాఘ్యండుతమ్ముభూపాలుండురుచిరకీర్తిధనుండు రుద్రఘనుండు

ప్రథనాంగణకిరీటి బసవనరేంద్రుండుస్థిరభాగ్యనిధి పెదచిట్టఘనుండు

సింధుగాంభీర్యుండు చినచిట్టనర్యుండు సతతధన్యుండు పొట్టిసంగశౌరి

కలితతేజుండు పాపసంగప్రభుండు

ననఁగ బరఁగినతొమ్మండ్రు తనయవరులఁ

గాంచి విజయసంశీలుడై మించె నొర

మంగరాజన్యగురువసమాడ్చురుండు.

క. ఆగురువరాజవరునకుఁ | ద్యాగసముద్రునకు నల్లుడయి వెలసె ధరా

భాగధురంధరతను నా | భాగుండు పెదతిమ్మరాజు ప్రజలు నుతింపన్.

కృతిపతిత్రియు మంగయగురువరాజుకూతురు నైన పాపసంగ

మాంబ పెదసంగభూపాలాదులగు తొమ్మండ్రును జెల్లె లయియుండ

వచ్చును. అట్లయినచో నీమె సంగభూపాలునికంటె నిరువది యిరువది

యైదేండ్లు చిన్నది కావచ్చును. కృతిపతియైన వేంకటరాజీమయేడు

గురుపుత్రులలో మూడవవాఁడు. కాబట్టి యితఁడు తల్లి కించు

మించుగా నిరువదియైదువత్సరములప్రాయమునందు జనించి యుండ

వచ్చును. అందుచే నీవేంకటరాజు తనమేనమామ యగు పెదసంగ

భూషాల్కునికంటె నేబదియేండ్లు చిన్నవాఁ డగుట యసంభవము కానేరదు. రెట్టమతమునందు కృతిపతియొక్క విక్రమధురంధరులై న యేడుగురు కొడుకులు వర్ణింపఁబడుటయేకాక కృతిపతియొక్క కొడగొట్టుతమ్మునిపుత్రులుసహిత మేవురు బాహుబలశాలులయి నట్లు వర్ణింపఁబడియున్నారు. అందుచేత సతఁడీగ్రంథమును గృతినందినకాలమున కనఁగా ౧౭౬౯ వ సంవత్సరమునాటికి మిక్కిలిఁ వృద్ధుఁ డయి యుండవలెను. అతని కప్పు డెనుబదిసంవత్సరములవయస్సుండె ననుకొందము. అట్లనుకొన్నను పాండురంగమాహాత్మ్యము రచియింపఁబడినకాలము ౧౭౫౦వ సంవత్సరమునకంటె, బూర్వమయి యుండను. అప్పటికి రామకృష్ణుడు వృద్ధుఁ డనుకొన్నను, అతఁడు కృష్ణదేవరాయల యాస్థానమునందలి కవుల నాక్షేపించె నన్న కథలన్నియు నసత్యకల్పనములనుట స్పష్టము. అయినను మన మీకవులకాలముచుగూర్చి యింకను విచారింపవలసి యున్నది.

ఈరామకృష్ణకవి యాజ్ఞవల్క్య బ్రాహ్మణుడు; కౌండిన్యస గోత్రుడు; తండ్రి రామయ్య; తల్లి లక్ష్మమ్మ. తాను తెనాల్యగ్రామరస్థిత యయినట్టును, ఆశుకవిత్వాదులయందు మేటియైనట్టును, కృతిపతి తన్నుద్దేశించి పలికినట్టుగా కవియే పాండురంగమాహాత్మ్యమునం దీక్రింది పద్యములతోఁ జెప్పుకొనియున్నాఁడు—

క. నను రామకృష్ణకవిఁ గవి

జనసహకారావలీనసంతోత్సవసూ

క్రిందిఁ బిలిపించి యర్హా

ననమునఁ గూర్చుండఁ బనిచి చతురత ననియెన్.

సీ. నలుదెఱంగులకావ్యనవసుధాధారలఘునుడనాశువునందుఁగరముమేటి  
వఖిలభూమిపాలకాస్థానకమలాకరోచ్చయతరుణసూర్యోదయుడవు

శై వవై షవపురాణావళి నానాన్ధరచనాపటిష్ఠైకరమ్యమతివి  
 తాకికవై దికలక్షణచాతుర్యధై ర్యప్రభామాధకార్యచణుడ  
 వాంధ్రభూమికుచాగ్రహారాభ మైన  
 శ్రీతేనాన్యగ్రహరనిర్మిత వగ్ర  
 శాఖికాకోకిలమ వీవు సరసకవివి  
 రమ్యగుణకృష్ణ రామయరామకృష్ణ

క. కొండిన్యసగోత్రుడ వా

ఖండలగురునిభుడ వఖిలకావ్యరససుధా  
 మండనకుండలుడవు భూ

మండలవినుతుడవు లక్ష్మీనూ వరతననూ.

క. యశముఁ గలిగింను నీమృదు

విశదోక్తులఁ బొందరీకవిభుచరితఁ జతు

ర్దశభువనవినుతముగ శుభ

వశగతి నాపేర నుడువు వరత త్వనిధి.

ఉ. స్కందపురాణనీరసిధికొస్తుభమై ప్రభవించుడేవకీ

నందనుసత్కథోద్యమము నవ్యకవిత్వకళాకలాపమున్

కుందనమున్ ఘటించి కడుఁగొత్తగు సొమ్మునరించి విష్ణుసే

వం దిలకించునప్పరమవైష్ణవకోటి నలంకరింపునూ.

మ. ఉదయం బస్తనగంబు సేతుపు హిమవ్యాహంబునుం జుట్టిరా

విదితంబైనమహిన్మహాంధ్రకవితావిద్యాబలప్రౌఢి నీ

కెదు రేరీ సరస్థాభోధఘటనాహేలాపరిష్కార శా

రద నీరూపము రామకృష్ణకవీచంద్రా సాంద్రకీర్తిశ్వాసా!

ఈపద్యములనుబట్టి చూడఁగా కవి కొంతవఱ కత్మశ్లాఘాప్రియు.  
 డని తోచక మానదు. ఇతఁ డెంతప్రౌఢకవియైనను స్వోత్కర్షప్రకట

నము నింతగాఁ జేసికొనక నమ్రతనుజూపినచో నధికశ్లాఘాపాత్రుడయి యుండును. ఈతనినివాసస్థలము కృష్ణామండలములోని తెనాలియగ్ర హారము; ఇతనిపూర్వులు కాపుర ముండినచోటు తెనాలికి రెండుక్రోసుల దూరములోనున్న గార్లపాడు గ్రామమనియు, ఇతఁడు తననివాసము నచ్చటనుండి తెనాలిగ్రామమునకు మార్చుకొనెననియు నొకరు వ్రాసి యున్నారు. ఇతఁడు చిన్నతనములో బట్టుపల్లెయను గ్రామమునం దుండు బట్రాజులతో సాంగత్యముచేసి, వారిచెలిమిచేత సంస్కృతాంధ్ర సాహిత్యమును కవిత్వకాశలమును సంపాదించి బుద్ధిబలముచేత ప్రబంధ కపీశ్వరుడయి వన్నెకెక్కెనట. ఇతఁడు రచించిన పుస్తకము పాండురంగమాహాత్మ్య మను స్థలపురాణము. ఇందుఁ గొన్నివర్ణనలు విలక్షణముగానుండును. “పాండురంగ విభుని పదగుంభనంబును” అన్న ట్లితనికవిత్వము పదములకూర్పుచేత మేలిమి గన్నది. అందు నిరర్థక పదము లెక్కడనోకాని కానఁబడవు.

క. అటు లేనియుఁ జెప్పెద నీ

పొటిపొటితలపోత లెల్లఁ బోవ నడువు మా

రటు ముడుగు నెమ్మనము నొ

క్కటిగా నొనరించి గట్టిగా విను మధిపా.

ఇత్యాదిపద్యములలోఁ గట్టిగా లోనగుపదము లొకానొకటి యక్కడక్కడ వ్యర్థములుగాదోచినను మొత్తముమీఁదఁ బదసందర్భ మితనికిఁ గుదిరినట్లు నుతియొకకవికిఁ గుదిరినదని చెప్ప వలనుపడదు. ఈపాండురంగమాహాత్మ్యమునకే పాండురంగవిజయమని నామాంతరము గలదు. ఇదిగాక పాండురంగవిజయమని రామకృష్ణకవివరచితగ్రంథము వేటొకటియున్నదని కొందఱుందురుగాని యామాట పాటింపఁ దగినది కాదు. ఈకవికి తరువాత నల్పకాలములోనే యున్నయప్పకవి లోనుగాఁ గలలాక్షణికు లొక్కరును పాండురంగవిజయ మున్నదనిచెప్పి దాని

లోనుండి యొక్కపద్యమునైన నుదాహరించియుండలేదు. ఇప్పుడు పాండురంగవిజయములోనివని యుండండుఁ జదువఁబడెడు పద్యములలో ననేకము లితరగ్రంథములలోనివిగాను కొన్ని యప్రౌఢకవికల్పితములు గాను గానఁబడుచున్నవి. ఎట్లనఁగా,

సీ. భుజగలోకాధీశభోగతల్పశయాన హరిరూపధర మహాపురుషయనుచు  
నతుల్యాబమకుటవర్ణ రితపాదరాజీన రామార్చనీయ శ్రీరంగయనుచు  
మారీచమదభంగ మహితవాయవ్యాస్త్రుశరదనిద్రితనేత్రశౌరియనుచు  
సముద్రగర్వావసరయోగనిద్రాణ కరిరాజవరద శ్రీకాంతయనుచుఁ  
దలఁకు నులుకును నలుకు బెగ్గిలుచుఁబలుకు  
సఖులనయనస్వరశిరోజచరణకలన  
పవనకందర్పఘనహంసజవనతురగ  
భటనటప్రియసముదాయపరిమదోఁప.

ఈపద్యము పాండురంగవిజయములోనిదని సర్వసాధారణముగాఁ జదువుదురు. నిజము విచారింపఁగా నిది పైడిమఱ్ఱి వేంకటాచలకృతచంద్రాంగదచరిత్రమునందలి చతుర్థాశ్వాసములోనిది. ఇట్లే

గీ. అరుణపల్లవరుచిఁబోలు నాపదంబు  
లాపదంబులఁబోలు నయ్యలకజాత  
మలకజాతముఁబోలు నిత్యముఖలీల  
నిత్యముఖలీలఁబోలు న న్నెలఁతనడుము.

అను నీపద్యము పాండురంగవిజయములోని దని కొందఱు చెప్పుచున్నను, ఇది సింహాద్రి వేంకటాచార్య విరచితమైనచమత్కారమంజరిలోఁ గనఁబడుచున్నది. ఈప్రకారముగానే పాండురంగవిజయములోని వని చదువఁబడెడు మఱికొన్నిపద్యము లితరప్రబంధములోనివిగాఁ గనఁబడుచున్నవి. తాను ప్రబంధరూపముగాఁ బాండురంగమహత్మ్యములోఁ జెప్పినకథనే స్వీకరించి యాకవియే మరలపాండురంగవిజయమని మఱి

యొకప్రబంధము జేయవలసిన యావశ్యకముసహిత ముండదుగాన పాండురంగవిజయమని వేటొకప్రబంధ మున్న దన్నవార్త కల్లయని నిశ్చయింపవలసి యున్నది. ఇతఁడు నిరోష్ఠ్యరామాయణము మొదలయిన చిత్రకావ్యములను రచియించెనని యొకప్రవాదము కలదుగాని యదియు నిజమయి యుండదు. ఇతఁడు వికటకవి యనియు, అనేకుల ననేకవిధముల వంచింపె ననియు, పెక్కు కథలు చెప్పుదురుగాని పాండురంగ మాహాత్మ్యము నంతటి భక్త్యావేశముతో రచియించిన వైష్ణవభక్తాగ్రే సరుఁడు పామరజనై కానరణీయములై న తుచ్ఛకార్యములకు లోనగునాయని సందేహింపవలసియున్నది. ఈదేశములో పామరజనులు కవులు రసికులని చూపుట కయి వారికి వేశ్యాగమనదోషాదు లారోపించుట చిరకాలమునుండి యాచార మయి యున్నది. ఇతఁడు వికటకవియని చూపుట కయి ఇతఁడు రచియించిన పుస్తక మొక్కటియు లేదు.

“శష్పవిజయంబు చెప్పెదఁ జిత్తగింపు  
మేకదంతుండు నీకిచ్చు నింతబొచ్చు.”

ఇత్యాదు లగుయతిభ్రంశదోషాదులను గలిగిన పనికిమాలిన బూతుపుస్తకము నొకదాని నెవ్వరో మహాత్ములు “శష్పవిజయ” మనెడి యపాత్రపు పేరితో రచియించి దాని కర్తృత్వమును రామకృష్ణున కారోపించిరిగాని యం దొకపద్యము నై నను జదివినవారి కాపాడుపుస్తకమునందుఁ జూపినయహంభావమునుబట్టి ఇతఁ డితరకవులగ్రంథముల నాక్షేపించి పద్యములు చెప్పెనన్నంతవఱకు నమ్మవచ్చును.

ఈరామకృష్ణకవికి మొట్టమొదట రాజాస్థానమునందుఁ బ్రవేశము కలుగకపోయినను రాజపురుషుల నాశ్రయించి వారిమీద పద్యములు చెప్పి వారిమూలమున కడపట రాజానుగ్రహము సంపాదించుకొనెనట! అల్లయ్య నితఁడు సాధుస్వభావము కలవాఁడు కానందునను, షరుల వంచించుటయందును పరిహాసించుటయందును ఆసక్తి కలవాఁడయినందు



నను, ఏవో కొంటెవనులు చేయుచువచ్చి పలుమాఱు రాజుల యాగ్రహమునకు పాత్రుఁ డగుచు వచ్చెనట! ఇందుఁ గొంతసత్య ముండక పోదు. అట్లుకానియెడల నితఁడు తనగ్రంథములను పేరుగలరాజుల కెవ్వరికి నంకితము చేయక యొకవ్రాయసగాని కంకితము చేయుట తటస్థించి యుండదు. మహమ్మదీయుల దాడిచేత పేరుగల హిందూరాజ్యములు నశింపఁగా ధనసంపన్నుఁడుగాని రామకృష్ణకవి స్వకుటుంబపోషణార్థమయి ధనస్వీకారముచేసి తనగ్రంథమును సంగరాజుజాగీరులోని విరూరి కరణమున కంకితము చేసినను చేసియుండవచ్చును. కృతిపతి యయిన వేదాద్రికి వాసస్థానముగా నుండినవిరూరు నెల్లూరుమండలములో పినాకినదికి వంతెనగట్టఁదలఁచిన సంగమునకు రెండు క్రోసులదూరమున నున్నది.

రామకృష్ణుఁడు చేసినయపరాధములను దెలిపెడుకథలలో నొకటి రెంటి నిం దుదాహరించుచున్నాను—

ఒకప్పుడతఁడు రాజగురు వయినతాతాచార్యులవిషయమున చెప్పరాని మహాపరాధమును జేసినందున, రాజు దురాగ్రహాగ్రస్తుఁడై యీతనిని తలవఱకు భూమిలో పాతిపెట్టి యేనుఁగుచేత తల త్రొక్కింపుఁ డని రాజభటుల కాజ్ఞ యిచ్చెనట. రాజభటు లీతనిని గొనిపోయి యూరిబయలను కంఠములోఁతు మంటిలోపాతిపెట్టి, త్రొక్కించుటకొఱ కేనుఁగును దీసికొనివచ్చుటకై వెళ్ళిరట. ఈలోపల గూనిచాకలివాఁ డొకఁ డామార్గమునఁ బోవుచు రామకృష్ణుని జూచి యిది యేమని యడుగఁగా, అతఁడు తనకు సంభవించిన గూను పోఁగొట్టుకొనుట కయి వైద్యులయాజ్ఞ చొప్పునఁ దా నీచికిత్సను జేయించుకొనుచున్నా ననియు గూను పోయినదో లేదో పయికితీసి చూడవలసిన దనియు వానితోఁ జెప్పెనట. వాఁ డాప్రకారముగాఁ జేసి యీతనికి గూను లేకుండుట కద్భుతబడి తన కాచికిత్స చేయుమని కోరఁగా, రామకృష్ణుఁడు వానిని

పాతిపెట్టి తాను పలాయితఁ డయ్యెనట. అటుతరువాత రాజభటు  
 తేనుఁగును గొనివచ్చి దానిచేత చాకలవానితల శ్రొక్కించెనట. రాజ  
 భటులు పోయి తాము రామకృష్ణుని జంపినమాట రాజుతో విన్నవించిన  
 తరువాత రామకృష్ణుఁడు రాజనభకుఁ బోయి సభవారందఱు విస్మయ  
 పడునట్లుగా రాజసందర్శనము చేసి తనయం దీశ్వరుఁ డనుగ్రహించి  
 చచ్చినవానిని మరల బ్రతికించి పంపెనని రాజునకు నమ్మకము పుట్టు  
 నట్లుగాఁ జెప్పి నమ్మించి రాజువలన నూఱుతప్పులు తీమించునట్లు  
 వరము పొందెనట.

ఇంకొకసారి రామకృష్ణుఁడు తాతాచార్యులను మోసముచేసి  
 తన్ను మూఁపుమీఁద నెక్కించుకొని రాజమందిరము చేరువనుండి  
 మోసుకొనిపోవునట్లు నొడఁబడిచె ననియు, ఆచార్యులవా రాతనిని  
 మోసుకొని రాజవీధిలోఁ నడచుచుండఁగా రాజు మేడమీఁదనుండి  
 చూచి కోపించి పయివానిని తన్ని యీడ్చుకొనిరండని తనభటులకాజ్ఞ  
 యిచ్చెననియు, రామకృష్ణుఁ డామాటలువిని చివాలున తాను క్రింద  
 కుటీకి గురువర్యులసాదములమీఁదఁ బడి తానుచేసిన భాగవతాపచా  
 రము తీమింప వేడుకొని పాప పరిహారార్థముగా నాతనిని తనవీపు  
 మీఁద నెక్కించుకొని మోచెదనని చెప్పి యొప్పించి తాతాచార్యులను  
 భుజములపయి నెక్కించుకొని నడుచుచుండఁగా రాజభటులువచ్చి పయి  
 నున్నగురునే తన్ని రాజసన్నిధి కీడ్చుకొని పోయిరనియు, అందుమీఁద  
 రాజునకు మఱింత యాగ్రహమువచ్చి గురుద్రోహియైన యాఖిలుని  
 వెంటనే శిరశ్చేదము చేయుఁడని భటుల కాజ్ఞ యొసఁగె ననియు, రాజ  
 భటుల కతఁడు లంచమిచ్చి తన్నువిడిచిపెట్టి యొకమేనుజంపి దాని  
 నెత్తురు గొనిపోయి రాజునకు జూపునట్లు వారి నొడఁబడిచెననియు, రాజు  
 కోపముతీటి బ్రహ్మహత్య చేయించినందునకుఁ బశ్చాత్తాపపడుచున్న  
 కాలములోఁ దాను బ్రహ్మరాక్షసుఁ డయినట్లు వేషమువేసి రాజును

జడిపించి తరువాత నిజమును జెప్పి రాజుచే మన్నింపఁబడి బహుమానముల నందెననియు మఱియొక కథగలదు.

ఇట్లే యితఁ డనేకకవులను విద్వాంసులనుగూడ నాక్షేపించినట్లు పెక్కుకథలుగలవు. అవి యెంతవఱకు సత్యములో చెప్పఁజాలము. అయినను వానిలోఁ గొన్ని సత్యములు కావనియు యిటీవలివారిచే గల్పింపఁబడినవనియు మనము సులభముగా నూహింపవచ్చును. తాను రచియించినపాండురంగమాహాత్యకృతికి నాయకుఁడగు వేదాద్రియొక్క గురువైన కందాళ అప్పలాచార్యులువారు నభకు వచ్చునప్పుడు వ్యాకరణశాస్త్రమునందలి యాయనపాండిత్యప్రకర్షమును శ్లోఘించుచు నొకశిష్యుఁడు,

శ్లో. “అపశబ్దభయం నాస్తి | అప్పలాచార్యసన్నిధౌ”

అని చెప్పఁగా రామకృష్ణుఁడు,

“అనాచారభయం నాస్తి | తిష్ఠన్మాత్రస్యసన్నిధౌ”

అని శ్లోకపూర్తిచేసి పరిహాసించెనని చెప్పుదురు. దీనిని తెనిగించినచో శిష్యుఁడు చేసిన శ్లోకముయొక్క పూర్వార్థము

గీ. “అప్పలాచార్యసన్నిధియందు (వీస మంతయిన) నపశబ్దభయంబు లేదు”

అనియు, దానిని పూరించిన రామకృష్ణునియొక్క యుత్తరార్థము “నిలిచి మూత్రవిసర్జన సలుపువాని వద్దఁ (గూడ) ననాచారభయము లేదు”

అనియు నగును. శబ్దశాస్త్ర పాండిత్యమునుబట్టి యెట్టి యపశబ్దము నైన సుశబ్దమునుగా సాధింపఁగల సామర్థ్యముగల తనగురువు వద్ద నెవ్వరును నపశబ్దమునకు భయపడవలసిన యక్కఱలేదని యర్థము వచ్చునట్లు శిష్యుఁడు శ్లోఘించినప్పుడు నిలుచుండి మూత్రము విడుచు

వానివద్ద ననాచారభయ మెట్లక్కఱ లేదో యట్లే శుంకయైన యీ యాచార్యునివద్ద నపశ్చిభయ మక్కఱలేదని విపరీతార్థము వచ్చునట్లు శ్లోకము పూరించి యాత్మేపించి వైష్ణవభక్తాగ్రేసరుడైన రామకృష్ణుడు భాగవతాపచారము చేయునని నమ్మఁదగియుండలేదు.

“కలనాఁటిధనము లక్కఱగలనాఁటికి” అను పెద్దనపద్యముపై రామకృష్ణకవి యాత్మేపణ చేసె నన్నకథ కల్పితమని యీవఱకే యల్ల సాని పెద్దన చరిత్రమునందుఁ జెప్పియున్నాముగదా? ఆప్రకారముగానే రామకృష్ణకవి ముక్కు తిమ్మనార్యునియెడఁ గూడ నొకయపరాధము చేసెననియు, తిమ్మన యలిగి పండ్లూడఁదన్నఁగా నుఱునాఁడు రామ కృష్ణకవి దుప్పికొమ్ముతో నూడినపల్లమర్చుకొని కృష్ణరాయలసభకు వచ్చి కూరుచుండ రామభూషణకవి యెఱిఁగి రాజు “రవిగాననిచోఁ గవి కాంచునేకదా” యన్న సమస్య నిచ్చినప్పుడు

ఉ. ఆరవి వీరభద్రునిపదాహతి డుల్లినబోసి నోటికిన్

నేరఁడు, రామకృష్ణకవి నేరిచెఁబో మనముక్కుతిమ్మరాట్

క్రూరపదాహతిం బడినకొక్కిరిపంటికి నుప్పికొమ్ము ప

ల్లా రచియింప ; నొర ! రవిగాననిచోఁ గవి గాంచునేకదా.

అని పూరించి యతని నవమానవఱిచెననియు, చెప్పెడికథ కూడ రామకృష్ణకవి ముక్కు తిమ్మనకాలములో నుండినవాఁడు కాక పోవుటచేత నితీవలి బుద్ధిమంతులచేఁ గల్పింపఁబడినదనియే నిశ్చయింపవలసియున్నది. ఇతఁడు రామరాజభూషణునితో సమకాలికుడే యయినను, రామరాజభూషణుని వసుచరిత్రములోని “శ్రీ భూపుత్రి” యను పద్యముమీఁద రామకృష్ణుడు చేసెనన్న యాత్మేపణము పండితులు చేయఁదగినది కానందున దానిని సహితము సత్యమని నమ్ముట కాధారము కనఁబడదు. ఇతఁడు రామరాజభూషణుని కవిత్వము నాత్మేపించుచు,

క. చీపగప్పాపరతీగలఁ | జేపలబు ట్టలినట్లు చెప్పెడు నీయీ  
కాపుకవిత్వపుమాటలు | బాపనకవివరుసచెవికిఁ బ్రమదం బిడునే ?

అని చెప్పెనట. నిజముగా రామకృష్ణకవియే చెప్పిన దయిన  
యెడల నీర్వ్యచేతనే చెప్పినదనవచ్చును. ఒకానొకకవి రాయలయాస్థాన  
మునకు వచ్చినప్పుడు

క. తువ్వఁట బాబా, తలపై  
పువ్వఁట జాబిల్లి, వల్వ బూదఁట, చేదే  
బువ్వఁట, చూడఁగను హుళి  
క్కవ్వఁట, యరయంగ నట్టిహారునకు జేజే.

అను పద్యమునుజెప్పి తాటాకుమీఁద వ్రాయుమని యిందలి  
'తువ్వ' 'హుళి' అను పదములను వీకారముగాఁ జదివి రామకృష్ణఁ  
డాకవిని పరాభవించి పంపెనని చెప్పుదురు. ఈకవితేవలపామరజన్మై కా  
దరణీయము. అప్పకవీయమునం దుదాహరింపఁబడిన రామకృష్ణకవి  
యొక్క చాటుపద్యముల రెంటిలోను,

క. బసవనకుఁ బుట్టినప్పుడే  
పసరము గోవిందరాజు పసరం బైనన్  
గస వేటికిఁ దినఁ డనఁగాఁ  
గసవుం దిను శత్రు లాజి- గదిసినవేళన్.

అను పద్యమువలన నతఁడు పరులను దూషించుస్వభావము కలవాఁ  
డయినట్లు కనఁబడుచున్నను,

క. చిన్నన్న ద్విపద కెరఁగును  
బన్నగఁ బెదతిరుమలయ్య పదమున కెరఁగున్  
మిన్నంది మొరసె నరసిం  
గన్నకవిత్వంబు పద్యగద్యశ్రేణిన్.

అను పద్యమువలన నతఁ డితరులకవిత్వమందలి గుణములను గ్రహించి శ్లాఘించు గుణగ్రహణపారీణుఁ డనియు స్పష్టపడుచున్నది.

తెనాలి రామకృష్ణుని యిందుధరోపాఖ్యానములోనిదని,  
మ. ఒకనాఁ డిందుధరుండుఁ బార్వతియు లీలోన్యానకేళీసరి  
న్నికటానేకవనప్రదేశముల దై తేయేంద్రకన్యాస్సరో  
నికురుంబంబులు పారిజాతకుసుమసీకంబు పైఁ జల్ల ద  
ర్పకబాణంబుల కెల్ల నెల్లయఁగుసౌభాగ్యంబు శోభిల్లఁగన్.

అనెడి యీపద్యము రంగరాట్చందమునం దుదాహరింపఁబడి యున్నది. అప్పకవి యీపద్యమునే యాదిపురాణములోనిదని యుదాహరించి యున్నాఁడు. ఆదిపురాణమును, ఇందుధరోపాఖ్యానమును వేఱు వేఱు గ్రంథములో, ఒక్క గ్రంథమునకె రెండును వేఱువేఱు పేరులో, మా కాగ్రంథములు లభింపకపోవుటచేత మే మిప్పుడు చెప్పఁజాలము. ఈపద్యము సోముని హరివంశములోనున్నది. కాఁబట్టి యిది పై రెండు గ్రంథములలోను దేనిలోనిదియుఁ గానట్లు తోచుచున్నది. ఈకవి యొక్క పాండురంగమాహాత్మ్యములోని కొన్నిపద్యముల నుదాహరించి యీతని చరిత్రము నింకటితో ముగించుచున్నాము :—

మ. బొమలెక్కించిన విల్లువంచు నునుఁజూపు ల్బంచలాచంచల  
క్రమరేఖ న్నిగిడింప శాతవిశిఖాఘంబుల్ మెయిన్నించు నె  
య్యమునన్ బల్కఁగ నల్కమీటి చటులజ్యాఘోషముంజేయు న  
య్యమప్రా పొంది రతీశ్వరుండు హరు బిట్టోడింప నుట్టాడుచున్. ఆ-౧

చ. హరిహాయదేశికాభుఁ డగునమ్మహిదై వతమాళియందు బం  
గరువునకున్ మృగీమదసుగంధము సంధిలుభాతి నంబుజో  
దరచరణారవిందనతతస్మృతిలోలుప యైనబుద్ధియున్  
బరిణతి గాంచెసంపదలపే మటియుం జనియించు సంపదల్. ఆ-౨

శా. ప్రారంభించినవేదపాఠమునకుం బ్రత్యూహమానంచునో  
యేరా తమ్ముడ నన్నుఁ జూడఁ జనుదే వెన్నాళ్ళనోయుండి చ  
క్షూరాజీనయుగంబు వాచె నినుఁ గన్గోకున్కి మీబావయున్  
నీరాక న్మదిఁ గోరుఁ జంద్రుపొడుపున్ నీరాకరంబుంబలెన్. ఆ-3

మ. వలనా యేటికి నాశ్రయించి మనఁగా నానీరమున్ నీరమున్  
దలవెట్టే పచరింపనేటికి సమిద్దానంబు దానంబున  
చ్చలమా యేటికి నెత్తిఁ గట్టుకొనఁగా సన్యాసము స్నానమున్  
గలిఁ దేజాలు మదీయభక్తిరుచి భక్తశ్రేణి కశ్రాంతమున్. ఆ-4

సీ. నిలువున నొలిపించె విలువంగడము నెల్ల శరములయాయంబుఁ

బొరయు టుడిపె

దగశబ్దమాత్రపాత్రముచేసె గుణలతవ్రాఁకునఁ గట్టించెమాలబలముఁ  
గంచుకివశము గావించెనేనానాధుఁ గట్టించె సహచరుఁ గటికియెండఁ  
బ్రతిపక్షభావసంగతుఁడనిహితుఁజూచె వర కేతసముక్తి ర్భరముఁగులిపె  
ధర్మనిర్మలబుద్ధి సుశర్మఁ గదిసి  
గెలువఁగా లేక చని కొరపగించి మదనుఁ  
దురక తనవార లతనికి నోడు మనిరె ?  
పతికిఁ గీడొట బంట్లపాపంబు గాదె ?

## 30. తి వ్వు రా జు

ఈకవి రాజవంశజుడు; ఓబలరాజు కొడుకు; అనంతరాజు మనుమడు. మంగళగిరి శ్రీనృసింహస్వామి కంకితము చేసి పరమయోగి విలాస మనెడి యైదాశ్వాసముల పద్యకావ్యమును రచించెను. ఈపద్య కావ్యము నితఁడు వెంగళనాథుఁడుచేసిన ద్విపదకావ్యమును జూచియైనను జేసియుండ్లవచ్చును; లేదా స్వతంత్రముగా నైనను జేసియుండ్లవచ్చును. ఇరువురుకవులును నించుమించుగా సమకాలీను లయినందున, ఎవ్వరే గ్రంథమును ముందుగాఁ జేసిరో నిర్ధారణము చేయుటకు శక్యము కాదు.

శా. శ్రీరంజల్లఁగఁ బాసకం బనిశమున్ సేవింపఁగాఁ దద్గుణం  
బాహుఢిం బాలుపోందెనో యనఁగ యోగానందమాధుర్యల  
క్ష్మీరమ్యాకృతి నొప్పుమంగళగిరి శ్రీమన్నృసింహుండు స  
త్కారుణ్యామృతవృష్టిచేఁ దనుపు నిత్యంబుం బ్రపన్నావళిన్.

ఇది పరమయోగివిలాసములోని ప్రథమపద్యము. ఈకవిత్వము సర్వవిధములచేతను ద్విపదకావ్యమునకంటె శ్రేష్ఠతరముగా నున్నది. ఈకవి కృష్ణదేవరాయనియల్లుఁ డైనయళియరామరాజునకు దోడఁబుట్టిన పడుచై నకోనమాంబకు కుమారుఁ డైనందున, వసుచరిత్రము కృతి నందిన తిరుమలదేవరాయనికిని మేనల్లుఁడే. ఆకాలమునం దితఁడు కృష్ణా మండలములోని కొండవీటిసీమకు పరిపాలకుఁడుగా నుండెను. కవి తాను రామరాజుచులకు మేనల్లుఁ డయినట్లును, కొండవీటికి ప్రభు వయినట్లును, పరమయోగివిలాసములోని యీక్రిందిపద్యములోఁ జెప్పుకొన్నాఁడు—

సీ. ఏరాజుముత్తాత భూరిపామ్రాజ్యలక్ష్మీధురీణ భుజుండు సిద్ధనృపతి  
యేనరాధిపుతాత నానార్థిసంతానసంతానశాఖ యనంతశౌరి



యేగుణాధ్యునితండ్రిభోగ వేభవనూత్నసుత్రాముఁ డోబలక్షోణిభర్త  
 యేవిభుం డళైరామభూవిభు తిరుమలప్రభువేంకటేంద్రుల భాగినేయుఁ  
 డట్టితిమ్మభూవరుఁ డాజిహతతురుష్క  
 ర కళోణనదీకృతప్రబలసలిల  
 వితతకృష్ణానదీకుఁ డూరితుఁడు కోన  
 మాంబసుతుఁడు శ్రీరంగరాజానుజుండు.

మ. సకలశ్రీయుతకొండవీటినగరీసామ్రాజ్యధౌరేయతా  
 ధికతక్ మీఱుచు నొక్కనాఁ డచలభక్తిస్ఫూర్తి శ్రీవైష్ణవ  
 ప్రకరంబు న్భజియింపుచున్ హరికథాప్రస్తావనన్ దివ్యయో  
 గికథల్ వించుఁ దదర్థకావ్యరచనాకేశీసమాస కుండై .

ఉ. ఉన్నతి మీఱఁగాఁ బరమయోగివిలాసముపేరికావ్యము  
 ద్యన్నవభావబంధురరసాన్వయనన్నతశబ్దశుద్ధిసం  
 పన్నత నిట్లు సిద్ధనరపాలునియోబళితిమ్మభూవరుం  
 డెన్నికఁ జేయఁ బూని మది నెంతయు సంతస మొందు ధన్యతక్.

పయిపద్యములనుబట్టి యీకవి కావ్యాలంకారసంగ్రహాదులకృతి  
 భర్తలగునరసభూపాలాదులతోను, కృతికర్తలగు రామరాజభూషణా  
 దులతోను, సమకాలికుఁ డగుట స్పష్ట మగుచున్నది. కాబట్టి యీ  
 తిమ్మరాజు ౧౫౭౦వ సంవత్సరము మొదలుకొల ౧౬౦౦వ సంవత్సర  
 ప్రాంతములవఱకును ప్రసిద్ధుఁ డయియుండవచ్చును. ఈకవి కవిత్వమునం  
 దసమాన మయినప్రజ్ఞఁగలవాఁడు; ఇతఁడు రచియించిన పరమయోగి  
 విలాసమును నద్భుతములైన చరిత్రములను కలిగియున్నది. పరమ  
 యోగివిలాసములోని యీక్రిందిపద్యములవలన కవిత్వప్రౌఢిమ కొంత  
 తేటపడవచ్చును—

ఉ. రెండవమానిపుంగవుఁడుఁ బ్రేమనమాహ్వయ మైనప్రమ్మిదక్  
 నిండఁగఁ భక్తియన్చమురు నించి హృదబ్జము వత్తిగాఁగ ను

- ద్ధంక్షతరప్రబోధసముదంచితదీపము సర్వలోకనా  
ధుం డగుచక్రీకిం బ్రయముత్తోక సమర్పణ చేసె నయ్యెడన్. అ. ౧.
- ఉ. ఇంతులఁగూడి చిట్టకము లిట్లొనరింపఁగ నించు కేసయున్  
వితతెఱంగు లేక ధరణీధరముంబలె నున్నయాదృఢ  
స్వాంతునిఁ జూచి తాపతిమచక్కిలిగింతలువోలె గంటికే  
యెంతయు రిత్తవోయె మనయిందటిచేష్టలు నంచు నవ్వుచున్. ఆ. ౨
- ఉ. దేవుడొ మౌనియో యని మదిం దలఁపోతలు నాకె కాని నిన్  
వేవురు వేయిచందముల నిందయొనర్చెద రిప్పు మూగయన్  
పావులనోరు నీయెడమపాదతలంబునఁ దన్నినట్లుగా  
నీవొక యింతయావురని యేడ్వఁగదన్న కుమారరత్నమా. ఆ. ౩.

### 31. తాళ్లపాక తిరువెంగళనాథుడు

ఇతఁడు నందవరీకబ్రాహ్మణుడు; ఆశ్వలాయనసూత్రుడు; భరద్వాజగోత్రుడు. ఈకవి పరమయోగివిలాస మనుపేర నాళ్వారుల చరిత్రమును ద్విహదకావ్యముగా నెనిమిదాశ్వాసములగ్రంథమును రచించెను. ఈగ్రంథరచననుబట్టియే యితఁడు విష్ణుభక్తుడని స్పష్టమగుచున్నది. ఇతఁడు తాళ్లపాక యన్నయార్యుని మనుమఁడును, తిరుమలార్యునిపుత్రుఁడును అయినట్లు గ్రంథారంభమునందలి యీక్రిందివాక్యములవలనఁ దెలియవచ్చుచున్నది—

ద్వి. పారిసేవ కాశ్వలాయనసూత్ర నంద  
వరవంసభవ భరద్వాజగోత్ర  
పావనశ్రీతాళ్ళ పాకాన్నయార్య

ధీవిశారదసూను తిరుమలాచార్య  
వినుతనందనుఁ దిరువేంగళనాథు.

ఈకవితాత యైనయన్నయార్యుఁడు కృష్ణదేవరాయనికాలములో  
నుండి కొన్నియగ్రహారముల నందెను. కవి తనకు వేంకటాద్రిరాయలు  
కుండలములు వేసినట్లు తనగ్రంథములోని యెనిమిదవయాశ్వాసాంతము  
నం దీవాక్యములచేఁ జెప్పుకొన్నాఁడు—

ద్వి. అతిలోకమతికి శేషాచలరాజ  
పతికిఁ బరాముఖ్య భక్తసంతతికి  
నంకితంబుగను శ్రీహరిభక్తనికర  
పంకజార్యమ తాళ్ళపాకాన్నయార్య  
తనయ తిమ్మార్య నందన రత్నశుంభ  
దనపమ శ్రీవేంకటాద్రిత దత్త  
మకరకుండలయుగ్మ మండితకర్ణ—

ఈకవికి మకరకుండలములువేసిన వేంకటాద్రివసుచరిత్రము కృతి  
నందిన తిరుమలాచార్యని తమ్ముఁడని తోచుచున్నది. అట్లే యైన  
పక్షమునఁ కవి ౧౫౭౦ వ సంవత్సరప్రాంతములయం దుండెను. అట్లు  
గాక యతఁడు తిరుమలాచార్యని కొడుకై న వేంకటాద్రి యైనపక్ష  
మున, అతఁడు ౧౫౮౫వ సంవత్సరము మొదలుకొని ౧౬౧౮ వ సంవ  
త్సరమువఱకును రాజ్యముచేసినందున కవియు నాకాలమువాఁడే యయి  
యుండవలెను. కవియొక్క కవిత్వరీతి తెలియుటకయి ద్వితీయాశ్వా  
సమునుండి కొంచెముభాగ ముదాహరించుచున్నాను—

ద్వి. భానుకోటిస్ఫూర్తిఁ బ్రహసించుచున్న  
మౌనినందనుఁ గాంచి మది సంతసించి  
పిల్లిగా దోరి జాబిల్లి గాఁబోలుఁ  
జల్లనివెన్నెలఁ జల్లుచున్నాఁడు;

అనుచు నబ్బలు తెప్పర్ప కెంతయును  
గనుఁగొని వేడుకకడలి నోలాడి  
యానందబాష్పంబు లాననాబంబు  
మెనుండి దిగువార మె గరువారఁ  
బెన్నిధిఁ గన్నట్టిపేదచందమున  
నున్నతోన్నతుఁ డె నయోగినందనునిఁ  
దనయులు లేని యాదరమున నెత్తి  
కొని కూర్చితోడ నక్కునఁ జేర్చి వేడ్కఁ  
గొనకొని యావేత్రకుంజంబు వెడలి  
తనవార లెల్ల నెంతయుఁ జోద్యపడఁగ  
మునిపుత్రుఁగొని పురంబున కేగుదెంచి  
తనమూలిచేతి కెంతయుఁ బ్రేమ నొసఁగె.

## 32. రాయసము వేంకటపతి

ఇతఁ డాఱువేల నియోగి; అక్కినూమాత్యుని కుమారుఁడు.  
ఈకవి తన వంశమువారిని వర్ణించుచు తమది వసిష్ఠగోత్ర మయినట్టి  
క్రిందిపద్యమునందుఁజెప్పెను—

శా. శ్రీల న్నించి సమస్త ధీకలనచేఁ జెన్నొందు వార్యేలవం  
శాలంకారకరుల్ వసిష్ఠమునిగోత్రాంకుల్ బుధు న్దీనక  
తూలీలం బొగ డొంది రందు వెలసెన్ సన్మాని భానప్ప ది  
జ్ఞాలోద్వేలవిశాలకీర్తుల సుధీసందోహమందారమై.

ఇతఁడు లక్ష్మీవిలాసమనెడి యైదాశ్వాసముల ప్రబంధమును  
రచించెను. “రసిజనహృదయంగమ సంగీతసాహిత్యకళాధారంధర్య”  
అని గద్యముగోఁ జెప్పుకొన్నదానినిబట్టి యీకవి సాహిత్యమునందు  
మాత్రమేకాక సంగీతమునందును సమర్థుఁ డై నట్లు కనఁబడుచున్నాఁడు.

ఇతఁడు శ్రీరంగరాయని యాస్థానమునందుండి యాతనినలన సగ్రహార  
రత్నాభరణాదులను బొందినట్లు లక్ష్మీవిలాసములోని యీక్రిందిపద్య  
ములవలన నిదితమగుచున్నది—

మ. అలఘుప్రాభవభవ్యః డాకుతపశాహామేయసైన్యంబు న  
గల్గిక న్బాహులచేత నెచ్చి బిరుదుల్ గైకొన్న శ్రీరంగరా  
యలచిత్తం బిగురింప రాయసము వ్రాయం జాలి తౌనా సుధీ  
తిలకా యక్కయమంత్రి వేంకటపతీ దీవ్యత్కళావాక్పతీ.

ఉ. వ్రాయుచు రాజ్యవైభవధురంధరభూతి దలిర్పఁ గీర్తిభౌ.  
రేయసిరంగరాయమహిభృన్మణిరాయస మగ్రహారహై  
మాయతరత్న భూషణు నృపాధ్యులు వర్తనలియ్య నుబ్బుచున్  
వేయసనేమి రాయసము వేంకటమంత్రియనన్ యశస్వివై.

ఈశ్రీరంగరాయలు వసుచరిత్రను కృతించిన తిరుమలదేవరాయని  
కుమారుఁడు. ఇతఁడు గిరికిరవ సంవత్సరము మొదలుకొని గిరికిర  
సంవత్సరము వఱకును రాజ్యముచేసినందున, కవియు నాకాలమునందే  
యుండినవాఁడు. లక్ష్మీవిలాసము సలక్షణమై మృధుమధురరచనను  
గలిగి యున్నది. కవితాశైలిఁ జూపుట కయి గ్రంథమునుండి రెండు  
పద్యముల నుదాహరించుచున్నాను—

చ. తనదువిలాసహాసములఁ దాలిమి దూలఁగ రాగసాగరం

బునఁ బలుమాట మారుదెస మున్గుచుఁ దేలుచు నిచ్చ మెచ్చఁగా  
మునుకొని వారితో భవనమోహిని యాకుహనావియచ్చరాం

గన పలికెం బికన్వరచికన్వరసున్వరభాన్వరంబుగన్. ఆ. ౨.

మ. హరికిం బట్టపురాణి వీవ యని కళ్యాణైకవాక్యస్తుతుల్

పరఁగం బుణ్యనదీనదోదకములం బట్టాభిషేకంబు చే

సిరినా నుజ్జ్వలహేమకుంభములచేఁ జేత న్సుగంధాంబువుల్

హరిమధ్య ల్తగ నించి నించి జలకం బాడించి రబ్జాలయన్. ఆ. ౫.

### 33. తరిగొప్పల మల్లన

ఈకవి చంద్రభానుచరిత్రమనేడి యైదాశ్వాసముల ప్రబంధమును రచించెను. ఇతఁడు నియోగిబ్రాహ్మణుఁడు; దత్తాత్రేయయోగీంద్రుని శిష్యుఁడు; దత్తనామాత్యుని తమ్ముఁడు. ఈతఁడు లాక్షణిక కవి; కవిత్వము రసవంతముగా నుండును. ఈకవి వసుచరిత్రమును కృతినందిన తిరుమలదేవరాయని పుత్రుఁడగు వేంకటపతిరాయల కాలములో నుండినట్లు చంద్రభానుచరిత్రములోని యీక్రిందియెత్తుగీతములోఁ జెప్పినాఁడు—

సీ.                      ...                      ...                      ...                      ...

అనుచు బుధులెన్నవలయు రాజాధిరాజ  
రాజపరమేశ సకలకర్ణాటకాంధ్ర  
రాజ్యధౌరేయ తిరుమలరాజతనయ  
చంద్రుఁ డగువేంకటపతిక్షీతీంద్రమణికి.

ఈవేంకటపతిరాయలు ౧౫౮౫వ సంవత్సరము మొదలుకొని ౧౬౧౮ వ వత్సరము రాజ్యముచేసినవాఁ డయినందున, కవియు నాకాలమునం దుండినవాఁడే. తాలికోట యుద్ధమయినతరువాత తండ్రియైన తిరుమలదేవరాయఁడు తనరాజధానిని విజయనగరమునుండి పెనుగొండకు మార్చుకొన్నట్లే కొమారుఁ డైన యీవేంకటపతిరాయఁడును తనరాజధానిని పెనుగొండనుండి చంద్రగిరికి మార్చుకొనెను. ఈకవి కవితారచనను సూచించెడుపద్యములను రెంటిమూటి నిందుఁ బొందుపఱచుచున్నాను—

ఉ. అంత దిగంతవంతురలతాంతనిశాంతనితాంతకాంతవ  
న్యంతిక తాంతపాంధజనతాంతరసంతలకృంతనప్రధా

త్యంతసమంతవిస్ఫురదుదంత పరంతపశాంతినంతతి

క్రాంతదురంతకుంతరతికాంతము పొల్చె వసంత మెంతయున్. ఆ. 3.

ఉ. తత్తతపాటుతోడఁ గనుఁదమ్ములడాలు దిగంతరంబులన్

జిత్తురు నింప లేఁబయిఁటచేల కుచంబులపొంత జాతి నా

బిత్తరి మ్రానుపాటొదవఁ బిమ్మటితో నొకకొంతఁ గొంకి లోఁ

జిత్తము మట్టుపెట్టుకొని చేరి సహూదరుదండ నిల్వఁగన్. ఆ. ౪.

ఉ. ధరణితలేంద్రనందనవిధంబునఁ గనుంగొనఁ గోరి మున్న కి

న్నరవరుఁ డిచ్చినట్టి భువనస్తుతమైనయదృశ్యవిద్య న

య్యిరువురు గుప్తమూర్తు లయి యింనుసహోదరమందిరంబునన్

దరలకయుండి రట్టియెడఁ దన్వీయుఁ జేరఁగ వచ్చి యచ్చటన్.

ఆ. ౫.

### 34. చరిగొండ ధర్మన్న

ఈకవి నియోగిబ్రాహ్మణుఁడు; ఆప స్తంబసూత్రుఁడు; కౌండిన్య  
గోత్రుఁడు; తిమ్మయపుత్రుఁడు. ఇతఁడు చిత్రభారత మనడియెనిమి  
దాశ్వాసములగ్రంథమును జేసి దాని నిన్ములపల్లి పెద్దనామాత్యున కంకి  
తముచేసెను. చిత్రభారతమునందు కవి తన్నఁగూర్చి యిట్లు చెప్పు  
కొన్నాఁడు—

సీ. కౌండిన్యగోత్రదుగ్ధసముద్రచంద్రు నాప స్తంబసూత్రశోభనగరిష్ఠు

సర్వవిద్యాభిజ్ఞఁ జరిగొండతిమ్మనామాత్యాగ్రణికిమాదమకునుగూర్చి

నందను సతిశాంతు నారాయణధ్యానతత్వజ్ఞ శ్రీరంగధామసదృశ

భట్టపరాశరప్రభురంగగురుపాదనీరేజబంభరు నిర్మలాత్ము

ధర్మనాహ్వయు సత్కవితాధురీణు  
దాంతు శతలేఖనీసురత్రాణబిరుద  
కలితు నను వేడ్కడ బిలిపించి కరుణమీఱఁ  
దేనియలుగుల్కు నిట్లని యానతిచ్చె.

మ. శతలేఖన్యవధానపద్యరచనాసంధానురత్రాణది  
హ్నితనామా చరిగొండధర్మసుకవీ నీవాగ్విలాసంబు లా  
శితకంఠోజ్జ్వలజూటకోటరకుటీశీతాంశు రేఖాసుధా  
న్వితగంగాకనకాబ్జనిర్భరరసావిరూఢతమాధుర్యముల్.

గీ. కావున విదితగతి నలంకారవరణి  
మీఱ రసములు చిప్పిల మెప్పు లొసఁగఁ  
దెనుఁగు గావింపు నాపేర ననఘసుకవి  
ధీరు లరుదందఁగాఁ జిత్రధారతంబు.

పై పద్యములనుబట్టి వైష్ణవభక్తుడనియు, శతలేఖనీసురత్రాణబిరు  
దము గలవాఁడై శతలేఖన్యవధానపద్యరచనయందు సమర్థుఁ డనియు,  
తెలియవచ్చుచున్నది. కృతివతియైన పెద్దసమంత్రి మాదనకుమారుఁడు;  
నియోగిబ్రాహ్మణుఁడు; కాశ్యపగోత్రుఁడు. అతఁడు మానభూనాథుని  
మంత్రియైన ట్లీక్రిందిపద్యములలోఁ జెప్పబడియున్నది—

సీ. అనువత్సరంబుబ్రాహ్మణులకు గోసహస్రము లిచ్చు నృగనరేశ్వరునిరీతి  
కంఠులనెనయుపాకాలచెర్వాదిగాఁదగు చెఱువులు నిల్పు సగరుకరణి  
దీవ్యత్ప్రతాపుఁడై దిగ్విజయంబు గావించు మాంధాతృభూవిభునిలీల  
దేవభూదేవతార్థిశ్రేణి కగ్రహఃరము లిచ్చుభార్గవరాముపగిది  
నిందుశేఖరపాదారవిందయుగళ  
భావనాపరుఁ డంగనాపంచబాణుఁ  
డతుల్యై ర్యాభిభూతహిమాచలుండు  
మానభూనాథ చిత్రాబ్జభానుఁ డతఁడు.



శా. ఆరాజేంద్రశిఖావతంసనిజబాహుయు కవిశ్వంభరా  
 ధౌరేయుండు విరోధిమంత్రముఖముగ్రాదతుఁ డుద్యద్దయా  
 పారీణుండు శరీరతారకనుధాపాణింధమశ్రీయశో  
 హారుం డిన్ములపల్లిమాదవిభు పెద్దామాత్యుఁ డుల్లాసీయె.

ఈమానభూనాథుఁ డెవ్వరో గ్రంథమువలన స్పష్టపడదుగాని  
 యెనిమిదవయాశ్వాసాదియందలి యీక్రింది కృతిపతిసంబోధనపద్యము  
 వలన నతఁడు శ్రీరంగరాయని రాజ్యకాలములోని యొక మండలేశ్వరుఁ  
 డని యూహింపఁదగియున్నది—

క. శ్రీరంగరాజసేవా । పారంగతహృదయ! కమలభవ వంశపయః  
 పారావార సుధాకర ! మారసమానావతార ! మాదయపెద్దా!

మొదటి శ్రీరంగరాజు విజయనగరసంస్థానమును ౧౫౭౪వ సంవ  
 త్సరము మొదలుకొని ౧౫౮౫వ సంవత్సరము నతఁడు పాలించెను.  
 రెండవ శ్రీరంగరాజు ౧౬౧౪ వ సంవత్సరమునకు తరువాత రాజ్యము  
 నకు వచ్చెను. ఈకవి యీ యిరువురు రాజులలో నొకరికాలమునం  
 దుండినందున, పదునాఱవశతాబ్దముయొక్క యంతమునందో పదునేడవ  
 శతాబ్దముయొక్క యాదియందో యుండియుండుటకు సందేహములేదు.  
 ఇదిగాక కవియొక్క కాలమును నిర్ణయించుటకు గ్రంథమునందే, యిం  
 కొక యాధారము కనబడుచున్నది. కృతినాయకునివంశమును వర్ణిం  
 చుచు కందాళ అప్పలాచార్యులు కృతిపతియొక్క తండ్రికిని పెదతండ్రి  
 కిని గురువైన ట్లీక్రిందిపద్యములో జెప్పియున్నాఁడు—

శా. వందారువ్రజదోష మేఘుపవనుఁ వారాశిగంభీరు నా  
 సంతాత్మున్ హరిపాదభక్తు నిఖిలామ్నాయజ్ఞు విశ్వంభరా  
 మందారక్షితిజాతమున్ నిగమసన్మార్గప్రతిష్ఠాపరుఁ  
 గందాళపుగురున్ వివేకనిధి లోకఖ్యాతు వర్ణించుచున్.

క. ఆదేశికపదకమలము

లాదరమున హృదయవీధి ననవరతంబున్

మోదమున నిలిపి శ్రీలల

నాధవునిఁ గొలుతురు నారనయు మాదనయున్.

ఈపద్యములనుబట్టి యీచిత్రభారతకృతిపతియు పాండురంగ మాహాత్య కృతిపతి కాలములోనివాఁడయిన టేకగురుశిష్యత్వము వలనఁ దేటపడుచున్నందున, ఈధర్మకవి యించుమించుగా తెనాలిరామ కృష్ణునికాలపువాఁడే. కందాళ అప్పలాచార్యులుగారు చిత్రభారత కృతిపతితండ్రికి గురువైనందున, ధర్మకవి రామకృష్ణకవికిఁ గొన్నిసంవత్సరములుతరువాత నుండిన నుండవచ్చును. చిత్రభారతకవిత్వ మనర్గళమయిన భారకలదయి సలక్షణముగా నున్నది. ఈకవియొక్క చరిత్రమునుగూర్చి యిప్పుడు చెప్పినదానికంటె నధిక మేమియుఁ దెలియరానందున, చిత్రభారతమునుండి కొన్నిపద్యముల నుదాహరించుటతోనే తృప్తిపొందవలసి యున్నది.

చ. అనిమిషనాథుఁ డమ్మునితపోనలకీలల నబ్ధి యింకినన్

దనకు విపత్నుఁడై యచట దాఁగినమూహిమవన్నగాత్మజున్

గినిసి విపత్నుఁ జేయ గమకించి ప్రచేతనునింట నిర్గమం

బనిచెడువిల్లనంగ నపరాశ సురేశ్వరచాప మొప్పెడున్. ఆ. ౨.

సీ. ప్రవహించుశృంగారరనపూర మమ్మునిమేనికి జలకంబుగా నొనర్చి

తళతళత్కాంతిచేఁ దనరెడుదరహాసచంద్రికావితతి వస్త్రముగ నొసఁగి

మువ్వంపుదేనియల్ చివ్వున నిడువాక్యములు ప్రసూనములుగాఁ

బూజచేసి

చొక్కంపునిడువాలుఁజూపుమెఱుంగులుపోసఁగనీరాజనంబులుగఁజేసి

యమృతరసములు చిప్పిలునధరబింబ

మదన నై వేద్యముగను నియ్యఁగఁ దలంచి

- యదుగుఁదమ్ముల కెరఁగి నెయ్యంబుతోడ  
రంభ యిట్లను సంభ్రమారంభ యగుచు—ఆ. 3.
- ఉ. హారము భారమై మణిగణాకరబంధురసౌధరంగసం  
చారము దూరమై తనువునంగతి నొప్పెడుచందనాదిశృం  
గారము క్రూరమై చెలియకై వడి నమ్మియొనర్చినట్టిరా  
కీరము వై రమై నిగిడఁ గేసరిమధ్యకు నొక్కపెట్టునన్. ఆ. ౫.
- శా. ఏమేమీ హరి శూరుఁడంటి నిజమానే యాజరాసంధుఁ డు  
ద్దామప్రక్రియఁ జుట్టుకొన్నఁ బురమున్ దర్పంబు డించెన్ సమి  
త్సముం దా యవనుండు శ్రోల గుహఁ జొచ్చెం జూడఁగా నిన్నఁగా  
దా ముంజేతులకంకణంబులకు నద్దం జేల యక్రూరకా. ఆ. ౬.
- మ. హరిత్రో నీధరణీవరాగ్రణికిన్ యాయోధనక్రీడకున్  
బురికొంటి న్నడి నేడు మేనులు తృణంబుల్లా విచారించి పీ  
ఠరసోద్రీక్తమచస్కులై మెఱయవార ల్నిల్వఁ దాత్మన్ శరీ  
రరతిం జెందినభావగుల్ చనుఁడు పుత్రభాతృసంయుక్తులై. ఆ. ౭.

### 35. సారంగు తవ్వయ్య

- ఈప్రాంతములయందు సారంగువారు సాధారణముగా మాధ్వ  
లుగా నున్నారు. ఈకవి తనవంశమును వర్ణించుచు,  
ఉ. త మ్మనయంబుఁ బ్రోచుటకు ధాతుణిబంధులు బంధుపారిజా  
త మ్మన రామభక్తిఁ గలతార్కికు లెల్లను పీనిదొర చి  
త్త మ్మన జూపులం దనిసి ధార్మికు లీతని దెంతజూచివ్వు  
త్త మ్మన సాగిరిప్రభునితమ్మన మించె నుదంచితసీతన్.

గీ. తమ్మమంత్రి గాంచెఁ దిమ్మాయియందు నం

ధనుల శౌర్యసింహు నారసింహుఁ

జతురబుద్ధిచంద్రు సత్కళాగుణచంద్రు

గిరిచమూవరేంద్రుఁ గీర్తిసాంద్రు.

తనతాతను రామభక్తునిగాఁ జెప్పుటచేతను, అతనిభార్యను తిమ్మాాయియని చెప్పుటచేతను కూడ నితఁడు మాధ్వవంశజుఁ డేమో యని యూహింపఁ దగియున్నను,

క. సారమతి యాన్యసింహుఁడు

వారాశిగభీరుఁ డతులవై భవమున గౌ

రీరమణి నీశుఁడుంబలె

నారూఢాన్వయ వరించె నక్కమసాధ్వినే.

అని తనతల్లిదండ్రులను పార్వతీఽరమేశ్వరులతోఁ బోల్చుట చేతను తనపూర్వుల కమాత్యాదిపదములను జేర్చుచు వచ్చుటచేతను కవి నియోగిబాహ్మణుఁడని తోచుచున్నది. ఇతఁ డాపస్తంబ నూత్రుఁడు; భారద్వాజగోత్రుఁడు; సరసింహమంత్రిపుత్రుఁడు; సారంగు తమ్మయామాత్యపౌత్రుఁడు. ఈకవి వైజయంతీవిలాస మనునాలుగు శ్వాసముల పద్యకావ్యమును రచించెను. ఇందు విప్రనారాయణుఁ డనెడి యాశ్వాదుచరిత్రము వర్ణింపఁబడినందున, దీనికి విప్రనారాయణ చరిత్రమనియు నామాంతరము గలదు. ఈవిప్రనారాయణునికే తొండర డిప్పొడియాశ్వా రని యటవపేరు. ఈపుస్తకమునందలి కవిత్వము మనో హరముగానే యుండునుగాని యందందు కవిత్వయమువారి ప్రయోగ ములకు విరుద్ధములయిన ప్రయోగములు కానఁబడుచున్నవి. కథయు మిక్కిలి యింపుగా నుండును. విప్రనారాయణుఁడను వైష్ణవబ్రహ్మ చారి కావేరీతీరమునందు శ్రీరంగక్షేత్రమునందు వసించుచు మాధుకర

వృత్తిచే జీవించుచు భక్తితో శ్రీరంగనాయకునకు తులసిమాలల నర్పించుచు కాలము గడపుచుండెను.

శా. స్వాధ్యాయంబుఁ బఠించు సాంగకముగా సంధ్యాద్యనుష్ఠానముల్.

విధ్యుక్తక్రియ నాచరించుఁ దఱిగో వ్రేల్చుం బ్రపూతాత్ముడై  
మధ్యేరంగశయానమూర్తి కిడు సమ్యద్భక్తిఁ దోమాలికిల్  
మధ్యాహ్నంబునఁ గుక్షి బిక్షుఁ దనుపు న్మాధూకరప్రక్రియన్.

ఇట్లుండఁగా మధురవాణియు, దేవదేవియు ననువేశ్య లక్క  
చెలియుఁ డ్రిద్ద తాతనిని దేవాలయములోఁ జూచి యాతనినివ్ కదప్పిత  
పడి భక్తితో మ్రొక్కఁగా నతఁడు వారిమ్రొక్కు గై గొనకపోయెను.  
అప్పుడు దేవదేవి యలిగి యప్పతో,

ఉ. మ్రొక్కిన నెవ్వ రే మనఁడు; మో మటువెట్టుక చక్కఁబోయె; నీ

దిక్కును జూడఁడాయె; నొకదీవనమాటయు నాడఁడాయె; నీఁ

డెక్కడి వైష్ణవుండు? మన మేటికి మ్రొక్కితిమమ్మ? యక్కటా!

నక్కొని వెట్టిబుద్ధి యయి నిద్దురవోయినవానికాళ్ళకున్.

అని యతని నిరాకరించి పలికెను. మధురవాణి చెల్లెలి నూరార్చుచు,

ఉ. చూచిన నేమి? నీవలచు చూడకయుండిన నేమి? పూజ్యులం

జూచిన భక్తి మ్రొక్కుటయె శోభన; మీతఁడు బ్రాహ్మణుండు; ధా

త్రీచరులందు బ్రాహ్మణుఁడు దేవుఁడు; దేవుఁడు నీవు మ్రొక్కినన్

జూచునో? పల్కునో? యటుల సుమ్మితఁడున్ సరసీరుహాననా!

అని శాంతచిత్తను జేసి యతనివై రాగ్యమును గొంత ప్రశంసించెను. అప్పు డప్పమాట లంగీకరింపక,

చ. ప్రకటజితేంద్రియుల్ ధరఁ బరాశరకౌశికులంతవారు స్త్రీ

లకు వశు, లంతకంటె మిగులన్ దృఢమామగకచ్చ బిగ్గఁ గ

ట్టుకొనఁగ నీతఁ డెంత? శుశుఁడో? హనుమంతుఁడో? భీష్ముఁడో? వినా

యకుఁడో? తలంచుకొ సరసిజాయతలోచన నమ్మనంబునన్.

రీతిఁబు

క. ఈనిష్ట లింతతారస | మైనందాఁకా నెనూ! సదాచారి యటం  
తే, నబ్బినదాఁక నె యగు, మానిజనవిడంబనములు మనమెఱుంగనివే?

క. ఇటువంటయ్యలె కారా  
చిటుకు మనకయుండ సందెచీకటి నేళ్ళ  
ఘటచేటీవిటులై యీ  
కటకంబునఁ దిరుగువారు? కంబదళాక్షీ!

\* \* \* \* \*

గీ. నిర్జితేంద్రియుండు నిష్ఠాపరుం డంచు  
నప్ప సారెసారె జెప్పదీవు;  
నీనిఁ బ్రతినచెఱిచి విటుఁజేసి తెచ్చినఁ  
గలదె పందె మసినఁ గాంతపలికె.

\* \* \* \* \*

క. నీ వీవైష్ణవు విటునిం | గావించిన, లంజెతనపుగడ నే విడుతున్;  
గావింప లేకయుండిన | నీవు నిడిచెదవెయనిన నెలఁతుక యొప్పెన్.

చెల్లె లాపీరవైష్ణవుని విటునిఁ జేయవచ్చు ననియు, అప్పు యతని.  
నట్లు చేసినయెడల తాను వేశ్యావృత్తిని విడిచెద ననియు వివాదపడిన  
మీఁదల దేవదేవి తా న్నావైష్ణవబ్రహ్మచారిని విటునిజేసి యింటికిఁ  
దేలేకపోయినపక్షమునఁ దాను వేశ్యావృత్తిని విడిచెదనని పంతము పలికి  
తనరత్నాభరణములను, కస్తూరీతిలకమునుదీసి తులసిపూసలపేరులును  
తిరుమణినామములును వేసి సానివేషముఁ బాసి దాసరిసాని యయి  
తిన్నఁగా విప్రనారాయణుఁ డున్న యారాసుముసకుఁ బోయి యాతనికి  
నమస్కారము చేసి, హేయభాజనమయిన వేశ్యావృత్తిపై విరక్తి  
పొడమినట్లు నటించి,

గీ. \* \* హేయభాజన మెన్నిట నెన్నిచూడ  
వేశ్యజన్మంబు జన్మమే విప్రవర్య

విప్రవర్య  
జన్మమే

ఉ. ఒక్కనిఁ బిల్వనంపి, మఱియొక్క నిచేతఁ బసిండివట్టి, వే  
తొక్కనియింటి కేగుచు, మఱొక్కని నానడుచక్క నొక్కచోఁ  
బొక్కికలంచి చూడ భ్రమఁబొంది విటులెలియుంగ లేకుగా  
కొక్కడిసత్య మేడవల పెక్కడినేమము వారకాంతకున్?

గీ. అనఘ వేశ్యావిడంబవ ర్తనము లెన్న  
నినుకపాతల యీక్షోలి యేల త్రవ్వ?  
బప్పదుపుఁగూటిపై వసహ్యత జనించి  
నామనసు రోసివట్టిచందంబు వినుము.

\* \* \* \*

గీ. వారసతులైన యీసీమవారివలెనె  
మోడిమానిసి నెన నేగోడు నెఱుఁగ;  
జిహ్వా నాల్గచ్చరాలు నేర్చినకతానఁ  
బదుపుఁగూటికి మనసు గొల్పక నిటైతి.

అని వేశ్యావృత్తిని నిందించుచు తియ్యనిమాటలుచెప్పి యాతని  
చెంతఁ జేరి పరిచర్యచేయుచు దాస్యమిషమున మెల్లమెల్లఁగా నాతని  
యుల్లము కలంపఁ జొచ్చెను. ఇట్లు కొంతకాలము దాసురాలిపాత్తు  
గలుగునప్పటికి,

శా. ఆవీప్రోత్తమువజ్రపంజరనిభంబై నిశ్చలంబై న స  
ద్భావం బంగనసాహచర్యగుణసంపర్కంబునన్ లోహమై,  
గ్రావంబై, దృఢధారువై, తరుణవృక్షంబై ఫలప్రాయమై,  
పూవై, తన్మకరందమై, కరఁగ బోఁబో నీశ్వకుం బల్చునై.

విప్రనారాయణుని వజ్రకఠినమైన హృదయము దినదినక్రమమునఁ  
గరఁగి నీటికంటెను బలుచనై దేవదేవిమనస్సులో నై క్యమయ్యెను.  
అంతట గురువే దాసురాలికి దాసుఁడయి పరిచర్యచేయ నపేక్షించి వేడు  
కొనఁగా మొట్టమొదట నాటక్కరివారాంగన,

గీ. నిడుదపట్టె తిరుమణియె వైష్ణవముగాని  
మీర లాడుమాటతీరు చూడ  
ననఘ నొసలు బత్తుడును నోరుతోడేల  
టన్నరీతి తోచుచున్న దిపుడు.

అని నీతులు చెప్పియు,

క. ఓసతి భగవత్సేవకు | వాసి గణింపంగ భాగవతసేవయ; త  
ద్దానులకైంకర్యముఁ గృపఁ | జేసిన రంగేశ్వరునకుఁ జేయుటెనుమ్మి.

అని యాతనిచేత బతిమాలించుకొని భాగవత కైంకర్యము  
నంగీకరించి, తుద కాయని నింటిబంటునుజేసి తనయింటికే గొనివచ్చి  
పందెము గలిచెను. ఇట్లావైష్ణవవటుని విటునిజేసి తెచ్చి యిల్లు చేర్చిన  
తరువాత వేశ్యమాత తగులుకొని

క. నవమదనునై న మెచ్చువు; | తవిలితి వీయఱవ; బోడితలకు వలచితో?  
ధవళాక్షి! వీనివ్రేలుం | జెవులకు వలచితివా? పిల్లసిగకు వలచితో?

అని కూతునకు బుద్ధిచెప్ప మొదలుపెట్టెను. తాను పట్టినప్రతిజ్ఞ  
నెఱవేటినందున,

క. పెదయప్పయు నేనును బ  
న్నిదమాడినపనికి నీతనిం దెచ్చితి నా  
కొదవ యిటదీతె నిఁక నీ  
కొదవయె యున్నదనఁ దల్లి కూతునకనియెన్.

కూతురును తల్లిమాటలకు సంతోషించి క్రొత్తయల్లుని నిల్లు  
వెడలింపఁ దల్లిం బురికొల్పెను. ఆసన్నగై కొని వేశ్యమాత నూతన  
జామాతను జేరి,

నీ. నీపట్టెతిరుమణి నీతిరుచూర్ణంబు గణికకు వెండిబంగారులొ నె ?  
నీపుట్టగోచియు నీకావివేష్టముల్ వారకాంతకుఁ బట్టుచీరలొ నె ?



నీముష్టిగూడయు నీతులసిసరులు వేశ్యకుఁ బండుగవేట తానె ?  
 నీవేదశాస్త్రముల్ నీజపసంధ్యలు లంజెసానికీ బాఁజులగము తానె ?  
 పెట్టనోపితివా యెప్పటట్టె యుండు  
 పెట్టలేకున్న విచ్చేయు పెందలకడ  
 మొదల రోయింతులకు నొక్కముడుపె కాక  
 నీసదాచార మేలయ్య ! నాసరయ్య !

అని కసరి సాగనంపఁగా నాభాగవత్ తముఁడు వేశ్యాగృహము  
 విడిచి తనకుటీరముచేరి తనహృదయేశ్వరిని తలఁచి చింతిల్లుచు,

గీ. అతివ వైష్ణవమతరహాస్యములఁ జాలఁ  
 బరిచయము గన్నయట్టిప్రసన్నురాలు  
 శూద్రసంపర్కమున కేల చొచ్చుమరల?  
 నిచ్చటికి నెంతప్రొద్దెన వచ్చుఁగాక.

అని ప్రియురాలి గుణసంపత్తిని బ్రశంసించి యడియాసపడుచు,  
 గీ. తనకు నేమిత్రవ్వి తలకెత్తిరమరు లీ  
 యుర్విమనుజు లేమి యొసఁగరై రి ?  
 సింగివారసతుల నిర్మాతృకలఁ జేసి  
 పుడమి మాతృభూతముల సృజించె.

అని భూలోకమున వేశ్యలకు తల్లులను సృష్టించినందునకు బ్రహ్మ  
 దేవుని నిందించుచు పరితపింపఁజొచ్చెను. వేశ్యాసంపర్కరమువలన నెట్టి  
 దృఢమనస్కులకును ననర్థములు వచ్చునని చూపుటకయి యింతవఱకుఁ  
 గల్పింపఁబడినకథ నీతిబోధకముగానే యున్నదికాని తరువాతి కథ  
 మాత్రము నీతిబాహ్యముగా నున్నది. భక్తుఁ డట్లు పరితపించుట చూచి  
 భక్తజనార్తిహరుఁ డగు రంగేశుఁడు శిష్యరూపము ధరించి

క. సారమణిఖచిత మగు బం

గారపుఁదనగిన్నె వారకామిని కొసఁగెన్

శ్రీరంగదివ్యధామని

హారుడు స్వయమర్థచోరుడై కొనిపోయెన్.

తనగుడిలోని బంగారపుగిన్నెను గొనిపోయి తనగురు వగు విప్ర  
నారాయణుడు పంపినట్లుగా వేశ్యమాతకు సమర్పించి తనభక్తునకు  
మరల వేశ్యతోడిపొత్తు సమకూర్చెనట !

చ. సతతము బ్రహ్మరుద్రసురసంయమిముఖ్యుల నాత్మమాయ మో  
హితులుగఁ జేయుసామి వెలయింతిని మోహితఁ జేయలేక ప్రా.

కృతజనునట్ల తాను దనగిన్నెనొసంగెను బంటుకోసమై  
మతకరివేశ్యమాతవెడమాయ లజేయులు విష్ణుమాయకున్.

వేశ్యమాయలు విష్ణుమాయనుసహితము మించినవట ! దేవా  
లయములోని స్వర్ణపాత్రము మాయమగుటకనుఁగొని జియ్యరు రాజ  
భటుల కెఱిగించి, వారు వేశ్యయింట గిన్నెపట్టుకొని విప్రనారాయణుని  
చోరునిగా దండితుఁ జేయుటకయి కొనివచ్చినప్పు డాతని గుడివెడల  
నడవఁ బోవుచుండఁగా, శ్రీరంగేశుఁడు సాక్షాత్కరించి భక్తప్రమోద  
సంధానముకొఱకు తానే గిన్నెను వేశ్య కిచ్చితినిని చెప్పి రాజభటులు  
పట్టుకొన్న స్వర్ణపాత్రమును మరల వేశ్యకిప్పించి భక్తునకు బ్రహ్మరథము  
పట్టించి జీవన్ముక్తి యొసంగెనట !

గీ. బ్రహ్మసభయెల్ల భక్తి నప్పరమవైష్ణ  
వోత్తముని బ్రహ్మరథమున నునిచి పట్ట  
ణమున నేగించి రథికసంభ్రమముమీఱ  
జియ్య ముందఱికోమునఁజేరి మోవ.

అహ ! ఏమి యాబ్రాహ్మణోత్తముని భాగ్యము !

ఉ. చోరుఁ డనంగ రా దొరులసొమ్ములు మ్రుచ్చిలినం బ్రపన్నునిన్  
జారుఁ డనంగ రాదు పెలుచం బరకాంతలఁ గూడినన్, దురా

చారుఁ డనంగ రాద యనిశంబును వేశ్యలతో రమించినన్,  
బోరున మీర లాతనికిఁ బూనుఁడు బ్రహ్మరథంబు వైష్ణవుల్.

ఇటువంటి సిద్ధాంతములే మనదేశములో నీతికిని మతమునకును  
గూడ నమిత మైన చెఱుపును గలుగఁజేయుచున్నవి. నీతిని విడిచినమత  
మెప్పుడును దేవునికి ప్రీతికరము కానేరదు. వై జయంతీ విలాసములోని,  
చ. ఇనసమతేజులౌనృపులనెల్ల మహమ్మదుశాహియేలు నీ

యెనుబదినాల్గుదుర్గముల నేలినయేలిక గోలకొండఁ ద

క్షుననగరస్థలిం గరణికం బొనరించుచుఁ దమ్మమంత్రి యా

జనపతి రమ్ము పొమ్మవఁ బ్రజ ల్జయవెట్ట గృహస్థు లౌనన

అను పద్యమునుబట్టి యీతిమ్మకవి మహమ్మదుశాహి గోల  
కొండ నవాబుగా నుండిన ౧౫౮౧ వ సంవత్సరమునకును ౧౬౧౧ వ  
సంవత్సరమునకును మధ్యకాలములో వై జయంతీవిలాసమును రచి  
యించిన ట్లీవఱకే తెనాలి రామకృష్ణకవి చరిత్రమునందుఁ దెలుపఁబడి  
నది. పయిపద్యములవలననే కవియొక్క కవిత్వరీతి తేటవడుచుగనుక  
వేఱుగఁ బద్యముల నుదాహరింపవలసిన యావశ్యకములేదు.

### 36. తు ర గా రా మ క వి

ఈకవి యాఱువేల నియోగిబ్రాహ్మణుఁడు. ఇతఁడు నూఱు  
నూటయేఁబది సంవత్సరముల క్రిందట నుండినట్టును, అడిదము సూరకవి  
తోడి సమకాలికుఁ డయినట్టును ఎల్లవారును వాడుచున్నారు. వేముల  
వాడ భీమకవికిఁ దరువాతఁ దిట్టకవిత్వమునం దీతనితో సమానుఁడు  
మఱియొకఁడు లేఁడు. భీమకవివలెనే యితఁ డాడినమాట యెల్ల నగుచు  
వచ్చెననియు, అందుచే నెల్లవారు నీతనికి జడియుచు వచ్చిరనియు,

చూపుట కనేక కథలు కల్పింపఁబడినవి. అందుఁ గొన్నిటి నిం దుచావఁ  
రించుచున్నాను—

౧. ఈకవి లేటవరపు పోతురాజును క్షత్రియుని యింటికిఁ బోఁగా  
నతఁడు కవి కేమయిన నియ్యవలసివచ్చునని యింటనుండియు లేఁడని  
పించెనట అప్పుడు రామకవి,

క. కూటికిఁ గాకులు వెడలెడు | నేటావల మూఁకచేరి యేడువఁదొడఁగెన్  
గాటికిఁ గట్టెలు చేరెను | లేటవరపు పోతరాజు లేడా లేడా?

అని వ్రశ్న వేయునప్పటికిఁ బోతురాజు మృతుడయ్యెనట! దహన  
నిమిత్త మయి బంధువు లింటినుండి శవమును గొనిపోవనున్నప్పు  
డాతనిభార్యవచ్చి కవికాల్లమీఁదఁ బడి పతిభిక్ష పెట్టుమని వేడు  
కోఁగాఁ గరుణించి,

క. మేటి రఘురాములమ్ముడు | పాటిగ నంజీవిచేత బ్రతికినరీతికా  
గాటికిఁ బో నీ కేటికి | లేటవరపు పోతురాజు లెమ్మా రమ్మా.

అని కవి పిలువఁగానే మరల బ్రతికిలేచి పోతురాజు కటుకు  
మీఁదనుండి దిగివచ్చెనట!

౨. ఈకవి బావయైన తల్లాప్రగడ సూర్యప్రకాశరావు ఉంగు  
టూరను స్వగ్రామమునం దొక పెద్దయిల్లు కట్టించి, దానిని జూపుట  
కయి కవిని లోపలికిఁ దీసికొనిపోయి యొకగదిలో విడిచి బావమఱఁది  
పరియాచకమున కయి తాను మఱియొకచోట దాఁగియుండెనట. కవి  
యాఁయిటఁ దిరిగి తిరిగి దారి కనుఁగొనలేక విసిగి,

గీ. అంగణము లెన్ని కేళీగృహంబు లెన్ని

యోడుబిళ్ల లయిండెన్ని మేడ లెన్ని

కట్టెఁ గాకేమి సూర్యప్రకాశరాయఁ

డుంగుటూ రిండ్ల రాకాసు లుండవచ్చు.

అనఁగానే కావుకావని యటచుచు నింట నేమూలఁజూచినను  
దామే యయి పట్టపగలు పిశాచములు సంచరింపఁ జొచ్చెనట.

3. పెద్దాపురపు సంస్థానాధీశ్వరులయిన శ్రీవత్సవాయి తిమ్మగజ  
పతిమహారాజుగారి దర్శనార్థము పోయినప్పుడు రాజు కవికి దర్శన  
మియ్యకపోఁగాఁ గోపించి,

క. అద్దిర శ్రీభూసీళలు | ముద్దియ లాహరికిఁ గలరు ముపురందులలోఁ

బెద్దమ్మ నాట్య మాడును | దిద్దిమ్మని వత్సవాయితిమ్మనియింటన్.

అని శపింపఁగానే రాజు రాజ్యమును బోఁగొట్టుకొని దరిద్రుఁ  
డయ్యెనట !

ర. రామకవి యిల్లు కట్టించుకొనునప్పుడు దారిని బోవువారి  
నందఱిని బిలిచి తనగోడకీటుక లందిండుని నియమించుచుండెనట!  
ఒకనాఁ డాదారిని అడిదము సూరకవి పోవుచున్నప్పు డాతనిని బిలిచి  
తక్కినవారి నడిగినట్లే యతనిని గొన్ని యిటుక లందిచ్చి పొమ్మని  
యడుగఁగా నతఁడు కోపించి రామకవి యని యెఱుఁగక,

“సూరకవితిట్టు కంసాలిసుత్తెపెట్టు”

అని పలికి పోఁ బోయెనట! రామకవి యామాట విని కన్ను  
లెఱ్ఱచేసి బిగ్గఱగా,

“రామకవిబొబ్బ పెద్దసిరంగిదెబ్బ”

అని కేకవేసెనట. అంతట సూరకవి యతఁడు రామకవి యని  
తెలిసికొని కొన్నియిటుక లందిచ్చి మఱి వెడలిపోయెనట!

ఇవి యన్నియుఁ గేవల కల్పితకథ లయి యుండవచ్చును. ఇటు  
వంటి మహామహిమగలవాఁ డన్న వేములవాఁడభీమకవి కోమటిపేరఁ  
గృతిచేసి స్తుతించినట్లే యీరామకవియుఁ గంసాలిపేరఁ గృతిచేసి స్తుతులు  
చేసెను. ఈతఁడును నయ్యంకి బాలసరస్వతి యను మఱియొక కవియు  
గలిసి రచియించిన నాగరఖండమనేడి యైదాశ్వాసముల గ్రంథమొకటి

కానబడుచున్నది. ఈయిద్దఱుకవులును దమగ్రంథముయొక్క యాశ్వాసాంతగద్యము నీప్రకారముగా వ్రాసికొనియున్నారు—

“ఇది శ్రీమద్దుర్గాదక్షిణామూర్తివరప్రసాదాసాదితసారస్వత తురగా రామకవి వరాయ్యునికి బాలసరస్వతినామధేయ ప్రణీతంబైన శ్రీ స్కాందంబను మహాపురాణమునందు సనత్కుమారసంహితను నాగరఖండము”

ఈనాగరఖండము ధవళేశ్వరపు మార్కండేయుడను స్వర్ణకారకులజుసి కంకితము చేయఁబడినది. ఈవిశ్వకర్మవంశజుఁడు బెజవాడకుఁ బ్రభువుగా నుండిన స్త్రీక్రిందిపద్యమువల్లఁ జెల్ల మగుచున్నది—

మ. రజతాగం బొకరాజమౌళికి వినిర్మాణంబు గావించి యి

చ్చె జగంబెన్నఁగ విశ్వకర్మ మును దాఁ జిత్రంబు గా దిప్పు డీ  
బెజవాడప్రభుఁ డియ్య నెంతయును గల్పించున్ ధర్మిత్రిన్ మహా  
రజతస్వర్ణగృహంబు లెప్పుడు బుధవ్రాతంబు మోదింపఁగన్.

ఈధవళేశ్వరపుమార్కండేయు మహమ్మదు కుతుపషాహీ కాల ములో నుండినట్లు నాగరఖండముయొక్క యవతారికలో నీక్రిందిపద్య మునఁ జెప్పఁబడిది—

క. అతఁడు ప్రసిద్ధి వహించెన్

క్షీతినగరజపతుల గెల్చి చెలఁగి జయశ్రీ  
సతిఁ జేకొనిన మహమ్మదు

కుతుపష హఁచంద్రునకును గుడిభుజమనఁగన్.

దీనినిబట్టి చూడఁగాఁ గవి పదునాఱవశతాబ్దాంతమునందో పదు నేడవశతాబ్దారంభమునందో యుండినట్లును, కవినిగూర్చి చెప్పెడికథ లన్నియు నబద్ధము లయినట్లును కనఁబడుచున్నది. మహమ్మదుకుతుబు షాహీ క్రీస్తుశకము ౧౫౮౧వ సంవత్సరము మొదలుకొని ౧౬౧౧ వ సంవత్సరమువఱకును గోలకొండనవాబుగానుండి రాజ్యము చేసెను.

కుతుబ్ షాహీ వంశము ౧౬౮౮వ సంవత్సరముతోనే నశించినది. నాగర  
ఖండమునందుఁ గొన్ని వ్యాకరణవిరుద్ధములగు ప్రయోగము లున్నను  
మొత్తముమీఁదఁ గవిత్వము హృద్యముగానే యున్నది. నాగరఖండము  
నుండి కొన్ని పద్యము లిం దుదాహరింపఁబడుచున్నవి —

ఉ. ప్రీతియొనర్ప నగ్గిరి నిరీక్షయొనర్ప దరీసరత్ప్రవం  
తీతటహతరూపధరణీరమణీయమణీసమగ్రమై  
స్ఫీతసుధాంబుపూరసరసీరుహశీకరశీతలానిలా  
స్వీతవిహారదేవతరుణీహరిణీకణిసమూహమై. ఆ. ౧.

ఉ. ఆదికి నాదికారణ మహర్పతికోటిసమానతేజః డు  
త్పాదితసర్వలోకుఁడును బ్రహ్మమునై తగు విశ్వకర్మ నా  
నాదివిజాళిలోన భువనంబుల నెల్లను హేతుకార్యక  
ర్త్రాదులు తానయై తగు యథార్థమునుమ్ము మయూరవాహనా.

ఆ. ౨.

ఉ. ఇచ్చిన నై దుసాధనము లింపుగ నై దుగురున్ ధరించి యు  
ద్యచ్ఛరిత ప్రశస్తయజనాదిరతుల్ శివతత్వబోధులై  
యచ్చెరు వందఁ జేసిరి సమస్తజగంబులఁ దత్త్వణంబునన్  
హెచ్చినయాత్మవర్తనల నెన్నికగాఁగ సరోజబాంధవా. ఆ. ౩.

చ. కమలజుకంటె మున్ను శశిఖండశిఖామణికంటెమున్ను శ్రీ  
రమణునికంటెమున్నుగ విరాజిలు బోధకుఁ డై నయట్టిబ్ర  
హ్మముగ మహానుభావుఁడని యాత్మవివేకముచే నెఱుంగుమా  
యమితపువిశ్వకర్మను మహాత్ముని లోకకృత్రిప్రవీణునిన్. ఆ. ౪.

చ. కడఁకఁ గనుంగొనంగఁ దొలుకారుమెఱుంగులు గ్రుమ్మరింపఁగా  
నడుగిడ గల్లుగల్లు మను హంసకనాదము హంసరావమున్  
దడఁబడఁ బద్మరాగసముదాయముదాపున నేపు చూపి యె  
లైడలఁ బదాగ్రరాగరుచు లీనఁగ వచ్చెను గౌరి వేడుకన్. ఆ. ౫.

### 37. చెన్నమరాజు చెన్నమరాజు

ఈకవి చారుచంద్రోదయ మనెడి యైదాశ్వాసములప్రబంధమును జేసెను. ఇతఁడు నందవరీక నియోగిబ్రాహ్మణుఁడు; ఆత్రేయగోత్రుఁడు; శేషయామాత్యపుత్రుఁడు. ఈకవి తాను పెమ్మసాని తిమ్మరాజునకాశ్రితుఁడయినట్లు చెప్పి తిమ్మరాజు శ్రీరంగనాయనికిని వేంకటపతిరాయనికిని మంత్రియైన ట్టొకపద్యములో నీక్రిందివాక్యముతోఁ జెప్పియున్నాఁడు—  
నీ. శ్రీరంగరాయ ధాత్రీతలాధ్యక్ష దక్షిణభుజాదండమై చెలఁగినాఁడు.

\* \* \* \*

రమణ వేంకటపతిరామేంద్రుఁడు నుతింపఁ బటుకాగ్యదక్షుఁడై  
ప్రబలినాఁడు

ఈకవి తనముత్తాతయైనలక్ష్మీపతి శ్రీనాథకవికి శిష్యుఁడై నట్లీక్రింది పద్యములలోఁ దెలిపియున్నాఁడు—

క. నన్నుత కవిత్వవిద్యా । భృన్నతి శ్రీనాథసుకవిపుంగవుకరుణా  
జెన్నమరున్ లక్ష్మీపతి । చెన్నమరాజప్రధానశేఖరుఁ డెలమిన్.

కవి శ్రీరంగరాయ వేంకటపతిరాయల కాలములోనున్నవాఁడగుటచేత క్రీస్తుశకము ౧౫౭౪-౧౬౧౪ సంవత్సరములమధ్యను ప్రబలియున్నవాఁడు. కవియొక్క కవిత్వరీతి తెలియుటకై చారుచంద్రోదయములోనిపద్యముల రెంటిని నిం నుచాహరించుచున్నాను.

ఉ. ఎల్లి యవశ్యమున్ వనికి నేగి మహోగ్రతపం బొనర్చి సం  
పల్లలనామనోహరుకృపన్ వరలాభము గాంచివత్తు నీ  
యల్లమునం బ్రమోదము పముల్లసితంబుగ నిందు నిల్వ మో  
పల్లవపాణి యంచుఁ బ్రియభావల భూవిభుఁ డాదరించినన్.



శా. తావు ల్గుల్కెడుమేనుతీవకుఁ బరీతాపంబు గావించునీ  
 జీవంజీవమనోజ్ఞమూర్తి యకటా శీతాంశువా కాదు శో  
 భావై రూప్యమునక జనభ్రమదమా భస్మాన్మతానంగతే  
 జోవై శ్వానరవిస్ఫులింగముసుమీ చూడక దిశానాయకా.

### 38. తెనాలి అన్నయ్య

ఈకవి సుదక్షిణాపరిణయమునెడి యైదాశ్వాసముల ప్రబంధమును రచియించెను. ఇతఁడు తెనాలిపురనివాసుఁడు; శైవాచార సంపన్నుఁడు; రామపండితపుత్రుఁడు.

శా. శ్రీలీలాహరిసీలపీఠరుచిరశ్రీవత్ససంపన్న వ  
 ఘోలాలిత్వఁడు వేంకటేశుఁడు కృపం గోనేటిరామకృమా  
 పాలస్వామిసమస్తరాజ్యభరణోపాయాధిగుఁ హృద్యవి  
 ద్యాలోలున్ బులిజాలరామవిభుసోమామాత్యునిం బ్రోచుతన్.

సుదక్షిణాపరిణయములోని యీప్రథమపద్యమునుబట్టియే యీ కావ్యము గోనేటి రామరాజు మంత్రియైన పులిజాల సోమామాత్యున కంకితము చేయఁబడినట్లు తెలిసికోవచ్చును. ఆసోమామాత్యుఁ డొక నాఁడు సభాసీనుఁడయి తన్ను రావించి కృతిఁ వేడిన ట్లీక్రిందిపద్యములోఁ గవి చెప్పుకొనియున్నాఁడు—

మ. కవులుక గాణలు జాణ లార్కులు హితుల్ కాంతానమూహంబు లు  
 త్సవలీలం దనుఁ గొల్వ నిందుకొలువై సత్కావ్యగోష్ఠీవిశే  
 షవి నోదైకపరాయణత్వమును రాజ్యశ్రీవిహారంబుఁ బ్రా  
 జ్యవివేకంబుఁ దనర్ప రాగువిభుసోమామాత్యుఁడత్యున్నతిక.

గీ. నవ్యనుగుణాభిరామ తెనాలిరామ

పండితాగ్రణిసత్పుత్రు భవ్యమిత్రు

హరపదాంభోజసౌముఖ్యు నన్నపాఖ్యు

నన్నుఁ బిలిపించి యాదరోన్నతి వహించి.

చ. పలుకులకల్కి కప్పురపుఁబల్కులుచల్లినరీతిఁ బండువె

న్నెలతఱుకుల్ విభుండు హవణించినమించున శంబరారి చెం

గలువలతూపుకోపుల ముఖాముఖఁ జూపినయేపునం గృతుల్

పలుకఁగ నేర్తు పూర్వకవిపద్ధతి రామయయన్న సత్కపీ.

గీ. పరససాహిత్యసాహిత్యపరత నీవు

పరిధవించుసుదక్షిణాపరిణయంబు

క్రీర్తి విలసిల్ల మాకు నంకితము సేయు

తేట యగువాగ్విలాసంబు కోటిసేయ.

ఇక దీనినిబట్టి కృతికర్తయొక్క కాలసిర్ణ్యము చేయవలసి యున్నది. కృతిపతియొక్క కాలము తెలియునేని, కవియొక్క కాలమునుఁ దెలియును. కృతినాథుని ప్రభువైన రామరాజయొక్క వంశము గ్రంథమునం దీవిధమునఁ జెప్పఁబడినది—

గీ. చంద్రవంశాబ్ధిపూర్ణిమాచంద్రుఁ డారు

వీటి బుక్కయరామభూవిభునిసుతుఁడు

తిమ్మరాజేంద్రుఁ డన్వయదీపగుండు

కనియెఁ బినకొండభూపాలు ననఘశీలు.

చ. కులనిధి యానృపాలకుఁడు కోనమదేవి వరించి కాంచెఁ జే

కొలఁది నరాతులం దునుముకోనెటితిమ్మనరేంద్రు భూమిభృ

త్రిలకముఁ జిన్నతిమ్మవిభు ధీరసుధానిధి నవ్వరాజు ని

ర్దళితవిరోధిభూవరకురంగుని రంగనృపావతంసమున్.

ఇట్లార్వీటి బుక్కరాజుకొడుకు రామరా జయినట్టును, రామ రాజుకొడుకు తిమ్మరా జయినట్టును, తిమ్మరాజుకొడుకు చినకొండరా జయినట్టును, చినకొండరాజుకొడుకు కోనేటి తిమ్మరా జయినట్టును, చెప్పబడెను. ఈకోనేటి తిమ్మరాజు కొడుకయిన రామరాజువద్దనే కృతిపతియైన సోమామాత్యుడు మంత్రిగానుండెను. పయినిజెప్పిన వంశావళినిబట్టి విచారింపఁగాఁ గృష్ణదేవరాయని యల్లుఁ డయిన రామ రాజున కీరామరాజు పెదతండ్రికొడుకునకు మనుమఁ డయినట్టు స్పష్ట మగుచున్నది. అలియ రామరాజు ౧౫౬౮వ సంవత్సరమువఱకును జీవించి యాకాలమునకే మనుమల నెత్తినవాఁ డగుటచేత నాతని పెద తండ్రికొడుకును నప్పటికే యెదిగినమనుమలు గలవాఁ డయి యుండ నచ్చును. కాఁబట్టి విమర్శించిచూడఁగా సుదక్షిణాపరిణయకృతీశ్వరుని ప్రభువు పదిసంవత్సరము లీవలావలగా ౧౫౮౦ వ సంవత్సరప్రాంత ములయం దుండెనని తేలుచున్నది. ఇదియే కవికాలము. ఈకవికి, గందాళ శ్రీరంగాచార్యులు గురు వయిన ట్లీక్రిందిపద్యమువలన, దెలియ వచ్చుచున్నది—

క. కందాళ భావనార్యుల | నందను శ్రీరంగగురుని నతబుధరత్నౌ  
మందారంబు నుతింతును | మందారమరందబిందుమధురారభటిన్.

సుదక్షిణాపరిణయకవిత్వము సలక్షణమయి కర్ణ రసాయనముగా నున్నది! కవిత్వమాధుర్యము తేటపడుటకయి కొన్నిపద్యము లిందుచా హరింపబడుచున్నవి—

చ. పలుకఁగ నేర్చుచిత్రములు పాడఁగ నేర్చినపుష్పవల్లికల్  
మెలఁగఁగ నేర్చురత్నములు మెల్లన నడ్వఁగ నేర్చుచంచలల్  
నిలుకడ నేర్చువెన్నెలలు నెయ్యముతియ్యము నేర్చుపైఁడికొం  
దళుకు లనం జెలంగుదురు తామరసేక్షణ లఘురంబునన్. ఆ. ౧

చ. ఏనొకవింతయే రఘుకులేశ్వర యాదిమవిష్ణుమూర్తి వె  
యీసిఖిలావనీతలము నేలెడు నిన్ గనుఁగొంటి నేడుగా  
నానియమంబు నాజపము నాతపమున్ ఫలియించె భక్తిస  
న్మానధురంధరత్వమున నా జననాయక యిట్లుపల్కుటల్. ఆ. ౧.

ఉ. విప్రకులావతంస వినవే యనుమానము మాని పుత్రకుం  
డప్రతిమప్రభావనిధి యన్వయదీపకుఁ డుద్భవిల్లు న  
వ్యప్రచురాంగకాంతిభరయా వనలక్ష్మీయు నిన్నుఁ జెందు ని  
త్యప్రమదంబు చేకులుమహాపథ మొక్కటి నీకు నిచ్చెదన్. ఆ. ౨.

చ. నృపవర నిన్ను మీఁ దెలుఁగనేరక వేడితిఁగాక చంచలా  
చపలము లై నరాజ్యసుఖసంపదలన్ మదినమ్మి కీర్తియుం  
గృహయు వివేకమున్ నయముఁ గేవలధర్మపరత్వమున్ సదా  
కపటమతిం దొఱంగుమహి కాంతుల కేడ పరోపకారముల్. ఆ. ౩.

మ. జలకంబు దగఁగూర్చి నెచ్చుదుట రక్షాకాంక్షఁ బాదాంగుళీ  
స్థలమృతాన్నితలకంబు దీర్చి రుచులం దట్టాడువజ్రంపుట  
య్యలపైఁ బొత్తుల నుంచి యోకుధరకన్యాధీశదివ్యాంశపే  
శలమూర్తి నిదురింపవే యను సుతుం జంద్రాస్య జోకొట్టుచున్. ఆ. ౪.

ఉ. వాడినమోముతోడఁ గయివాలినచూపులతోడ దీనతం  
గూడినపల్కుతోడ నెఱిగూడనిగందపుఁబూతతోడఁ గీ  
లూడినయంద్రోతోడ బిగియూడినతాలిమితోడ వచ్చెఁ గి  
గ్గాడియుఁబోలేఁ గామగవిగాడిగలయ్య నృపాలువీటికిన్. ఆ. 5.

ఉ. విన్నదనం బిదేమి నెఱివీడినచిత్త మిదేమి వేయికా  
ల్గన్నులవాఁ డిదేమి శరఘాతల నెత్తు రిదేమి వెంబడిం  
గిన్నరసిద్ధకింపురుషభేచరవీరులురా రిదేమి మీ  
యున్నవిధం బిదేమి నిఖిలోన్నతశాసన పాకశాసనా. ఆ. 6.

- ఉ. భానుమతీకుమారకుఁడు పల్కు మహేంద్రునిఁ దేవ యె  
వ్వానికి గెల్పు నోటమియు వచ్చు నొకానొక వేళ దీనికై  
దీనత యింతయేటికి మదీయభుజాగ్ర ధనుర్విముక్తనా  
నాసిశితాశ్రుపాతముల నాకుల నే నవలీలఁ గాచెదన్. ఆ. 3.
- ఉ. మేలు బలీ చతుర్ముఖుఁడు మిక్కిలి నేర్పరి యెట్టులన్న నీ  
బాలిక మాదిలీపనరపాలకుడేవిగ నిశ్చయించె ల  
క్ష్యలలనేశునాభిసరసీరుహమందిరవ ర్తి యైనవాఁ  
డేల యొనర్చు వేదజడుఁ డేనియు నీడుకురాచేతలన్. ఆ. ౪.
- చ. కుడిచెవిఁ జేరి మంచుమలకూరిమియల్లుఁడు తారకంబు మున్  
నొడువునఁ గూర్చి పల్కుచు వినోదము సల్పఁగ నేదదేటి చె  
ట్టఁచినఁ జేటఁడన్నినిటలాంబకమూర్తులు కానవచ్చు నా  
మడ పరుగై త నేల యఘమర్దనసిర్దయ మైనకాళికన్. ఆ. ౪.
- శా. ఏనాంకోపలసాధవీధికలపై నింపొంది చిత్రంబులౌ  
వీణ లేల ధరించి రాగలవారీతస్ఫూర్తిమైఁ జొక్కుచున్  
జాణల్ సాధ్యకుమారు లాగమవిధానస్థిగ్ధగానంబులన్  
ద్రాణ ల్మీఱఁగ నాలపించెదరు చిత్తప్రీతిమై వింటిరే. ఆ. ౫.
- మ. కమలామందమరందబిందుకణికాకల్లోలఁడోల్లావిగో  
లమరాళీగరుదంచలత్పవనబాలక్రీడనప్రోల్ల న  
త్కుముదామోదిపరాగవాసితదిశాకుంభీంద్రగంధస్థలీ  
నముదాయం బలరున్ నృపాల యొక కాసారంబు దూరంబునన్. ఆ-౬.

### 39. సవరము చిననారాయణనాయకుడు

ఈకవి కువలయాశ్వచరిత్ర మనెడి యైదాశ్వాసములప్రబంధమును రచించి, తిమ్మనరపాలపుత్రుఁడయిన నారాయణభూపాలుని కంఠితము చేసెను. ఈకవి తాను క్షత్రియుఁడ ననియు, రాయభూపాలుని పుత్రుఁడ ననియు చెప్పికొనియున్నాఁడు. ఈతఁడు రాయభూపాలునకు, దిరుమలాంబవలన గలిగిన ట్లీక్రిందిపద్యమువలన దెలియవచ్చుచున్నది.—

మ. అతఁ డాతిమ్మమయండు వేంకటనృపాధ్యక్షున్ రిపుచ్ఛేదనో  
ద్ధతు రంగాధిపుఁ నిర్మలాంబవలనన్ ధర్మాత్ము గోపాలు ను  
న్నతకీర్తిం బిననారనాఖ్యఁ దగు నన్నున్ గస్తురీంద్రున్ సమం  
చితకీర్తిన్ రఘునాథుఁ దిమ్మవిభుఁ గాంచెన్ నజ్జనాధారులన్.

కృతిపతి యైన నారాయణభూపాలుఁడు శ్రీరంగరాజ వేంకటపతి రాయలకు సహాయుఁ డయియుండినట్లు చెప్పబడినందున గవి ౧౫౮౦ వ సంవత్సరప్రాంతములయం దుండినట్లు కానవచ్చుచున్నాఁడు. మఱియు గృతినాయకుఁడైన నారనరనాథుఁడు మట్ల యనంతభూపాలునికాల ములో నుండిన ట్లీక్రింది పద్యమునందుఁ జెప్పబడినందునను, కవి పదు నాఱవశతాబ్దాంతమునం దుండినట్లు నిర్ధారణము చేయవచ్చును—

సీ. తనమాటచెంజికా తంజాపురీ మధురాధినాథులకు నెయ్యంబు నెఱపఁ  
దనసిరి గోలకొండనరేంద్రముఖధరాధవపద్మబంధు లౌదల వహింపఁ  
దనకీర్తిమట్లనంతనృపాలముఖ్యగోత్రామరేంద్రులు కొనియాడికొనఁగఁ  
దనదానగుణము గోదావరీతీరభూనిర్జరేశ్వరులు వర్ణించుకొనఁగ  
వెలయు వేదండగండనిర్గళదవర్గ  
శమదధారాధునీనాధకుముదబంధు  
కార్యకృడ్డిండిమారావధుర్వసైన్యఁ  
డతఁడు ప్రభుమాత్రుఁడే నారనాథి నేత.

ఈకవి కాశ్యపగోత్రుఁడు; శతగోపతాపసేంద్ర శిష్యుఁడు. ఈతని కవిత్వము సలక్షణమయి విససాంపుగా నుండును. ఈతని కువలయాశ్వ చరిత్రములోని కొన్నిపద్యముల నిం దుదాహరించుచున్నాను—

చ. మిటిమిటి యెండవేడి బలిమిం దెలిదమ్ముల తేకుసందులం  
జిటుకుమనంగఁ గూడి నివసించి తదగ్రమరంద మప్పట  
ప్పటికిని మూతిముట్టి పయిపై నది చల్లఁబడంగ బ్రొద్దుగ్రుం  
కుట గని యంతటం బొదలుఁ గోడెమిటారపుఁడేటు ల త్తటిన్. ఆ. ౧

చ. మునివనితల్ శచీముఖతమోవిభ వేణులకుం బతివ్రతా  
జనతతిఁ దెల్పుచోఁ బరవిచారముగాఁగను వేల్పుటొజ్జ  
న్వని మొగ మవ్వలం జొనుప వారలు నవ్వును రామె సిగ్గుపెం  
పునఁ దలనంచుఁ జందురుఁడు పొంగఁగ నయ్యయియూగ వేళలన్. ఆ. ౨

చ. తలఁపున నెంత మోహపరితాపముగల్గిన దాఁచుకొందురో  
యలయిక లేక నీకరణి నంగడిఁబెట్టుదురో వధూటికల్  
పలుకవు నిన్ను వంటికులభామలఁ గానమె వారి కాత్మనా  
ఘలపయి బాళితేదొ తమిదొట్టినపట్టున మట్టుపెట్టరో. ఆ. 3.

మ. అతఁ డచ్చోఁ దురగంబు నెక్కి హృదయాబ్జాపూర్ణ మోదార్ణవాం  
చితుఁడై వారల వెన్క నుంచుకొని యక్షీణైక్యమాణిక్యదీ  
ధితిజాతామృతరుగ్వితాన మగుదై తేయాధినాథాయతా  
యతనం బల్లన నిర్గమించి పురబాహ్యాక్షోణి కేతెంచుచున్. ఆ. ౪.

చ. వెలుపలిరచ్చ నొక్కయెడ వేలుపుసానికి వన్నెకానికీ  
గలహము కల్గెనేని గుఱికానితనంబున వచ్చి రోసపుం  
బలుకుల వాడు రేచి సిగ్గట్లకు డగ్గఱఁజేసి క్రొవ్వునం  
గలకల నవ్వువాఁడు చవుకట్లసియాడ రుమాలువీడఁగన్. ఆ. ౫.

## 40. దామెర వేంకటపతి

ఈకవి పద్మనాయకకులజుడైన శూద్రుడు ; ఈపద్మనాయక కులమువారి నీ దేశమునందు వెలమలని వాడుదురు . ఈకవితాత సంస్థానాధిపతియై వేంకటగిరిసంస్థానాధిపతులైన వెలుగోటివారితో సంబంధబాంధవ్యములను జేసినవాడు. ఈకవి తన మేనత్తయైన వేంకటాంబను వెలుగోటి యాచమనాయనికుమారుడయిన కస్తురిరంగనాయని కిచ్చినట్టుచు ఆదంపతులకు యాచమనాయడు పుత్రుడైనట్టుచు చెప్పి యాతనిని తనబహుళాశ్వచరిత్రమునం దిట్లు వర్ణించినాడు.

సీ. ఉత్తరమల్లూరియొద్ద దావలుపాపవిభుని గొట్టిననాటివిజయకలన  
చెంగలుపట్టు నీక్షించి లగ్గులువట్టి యాక్రమించిననాటివిక్రమంబు  
పాలెముకోటవెల్పుల నాజి యతిరాజు జరగజేసినసాటిశౌర్యపటిమ  
తిరుమలజేరి ధాత్రినినున్నె రాజుల బాటదోలిననాటిబాహుబలము  
మున్నెతోపూర జగ్గరాణ్ముఖుల నొంచి  
మధురదొరఁ జెంజిమన్నీని మద మడంచి  
తిరుచనాపల్లిదొరఁ దోలుతేజము గల  
మేటి వెలుగోటియాచని సాటిగలరె !

కవియొక్క మేనత్తభర్తయైన కస్తురి రంగనాయడు గోలకొండ మనామ్మదీయులను కొండవీడు వినుకొండ ప్రభువులను గెలిచి, ౧౫౭౯వ సంవత్సరమునంగు చంద్రగిరియందున్న విజయనగరపు రాజులపక్షమున యుద్ధముచేసి వారిశత్రుల నోడించెను. కవియొక్క మేనత్తకొడుకయిన యాచనాయడు చెంగల్పట్టమండలములోని మధురాంతకముగో వాసముచేసి విజయనగరాధిపతియైన వేంకటపతిరాయలవలన పెరమాడి సీనును బహుమానమందెను; అంతేకాక యితడు ౧౬౦౨వ సంవత్సరమునందు శత్రువులతో యుద్ధముచేసి వారి నోడించెను; ఆవఱకు పరులపాలైన వేంకటగిరిని మరల స్వాధీనము చేసికొనెను. కవియు



నీతనికాలములోనివాఁడే యయినందున నతఁడు పదునాఱవశతాబ్దాంతమునందును పదునేడవశతాబ్దాదియందును నుండినవాఁడు. ఈకవితాను బహుళాశ్వచరిత్రమును జేయకమునుపు కృష్ణకథ నొకదానిని జేసి దానిని రామభద్రున కంకితము చేసినట్లు బహుళాశ్వచరిత్రములో రామభద్రుఁడు తన్నుద్దేశించినట్లే క్రిందిపద్యములోఁ జెప్పుకొన్నాఁను.

ఉ. దామెర వేంకటప్రభువతంసుని వేంకటభూప మాహయిన్

శ్రీమెఱయంగఁ గృష్ణకథ చెప్పితి విప్పుడు నీదుతండ్రియున్

మామకభక్తుఁ డాతఁకి మాకును భేదము లేదుగాన నీ

వామహిమాధ్యుపేర బహుళాశ్వచరిత్రము చెప్పు మొప్పుగన్.

ఈబహుళాశ్వచరిత్ర మయిదాశ్వాసములు కలదయి రసవంతమయి సలక్షణమయినదిగా నున్నది. అందుండి రెండుపద్యముల సిం దుదాహరించుచున్నాను—

చ. తటములఁ జుట్టుకొన్న బిగిదన్నినక్రొన్ననపొన్నగున్నలన్

జటపొటమంచు మంచుజడి చిల్కెడిగొజ్జఁగికిన్ రసాలపున్

జటిపొటిఞ్జేనెవానలకుఁ జేసినకాల్వలతేటనీటిప

ల్లటముల నిక్కు నక్కొలఁకులచ్చికి మెచ్చిరి వచ్చినెచ్చెలుల్.

అ. ౨.

ఉ. రామునిఁ జూచి కామునిశరంబుల గాసిలి చేష్టదక్కి కాం

తామణి యుండెనోర్తు రఘునందనసావరజంబుచేత మున్

గోమలిరేఖ తాతి కొడఁగూడెనొ లేదొ యటంచు నెంచి లీ

లామహితాంగ మొందఁగ శిలామయరూపము దాల్చెనోయనన్.

అ. ౪.

## 41. చిత్రకవి పెద్దన్న

ఇతఁ డాఱువేలనియోగి; భారద్వాజగోత్రుఁడు. ఇతఁడు పశు  
నాఱవశతాబ్దాంతమునం దుండినవాఁడు. ఇతని కొడుకైన యనంతకవి  
యిందుమతీపరిణయమును, మనుమఁడైన రమణకవి సాంబవిలాసమును  
రచించిరి. ఇతఁడు సర్వలక్షణసారసంగ్రహమును నామాంతరముగల  
లక్షణసారసంగ్రహమును రచించినట్లు,

సీ.           \*           \*           \*           లక్షణసారసంగ్ర

హం బొనరించి యుద్యత్కీర్తి బ్రఖ్యాతుఁడగు చిత్రకవి పెద్దనార్య  
నుతుఁడ”

అని యీతనికుమారుఁడైన యనంతకవియు,

సీ. “సర్వలక్షణసారసంగ్రహం బొనరించి తనరె మీతాత పెద్దనకవీంద్రుఁ”

డని యీతని పౌత్రుఁడైన రమణకవియు చెప్పియున్నారు.  
ఈలక్షణసారసంగ్రహము నాడు లభింపకపోయినను, యప్పకవీయమున  
గ్రహింపఁబడిన రెండుపద్యముల సచ్చట ఉదాహరించుచున్నాను —

గీ. మహిమ నెక్కటివఱులన మరవఱులలు

రహించి దమతమ కయి యేగు రమ్యచరిత

వనధిగంభీర సద్గుణవాసయనఁగ

భంజితాసురసముదాయ యాంజనేయ.

చ. ఎఱుంగవుగాక భోగముల కెల్లను నెచ్చెలి జవ్వనంబ యి

త్తఱి నుడివోవకుండ నుచితంబుగ జక్కవదోయిఁ బోలి క్రి

క్కిఱిసినచిన్నిచన్నుఁగవ యింపెసలారఁగ నాదుచిత్త మన్

వఱులసరోవరంబున నవారణఁ గేళి యొనర్చు కోమలీ.

## 42. యాదవామాత్యకవి

ఇతఁడు చంద్రహాసవిలాస మను కావ్యమును పూర్వోత్తరభాగములుగా రచియించెను. ఈతనికాల మెప్పుడో తెలియలేదుగాని లక్షణశిరోమణి యనునామాంతరము గలయాదవామాత్యఛందములోని,

సీ. రగణము శంఖమనఁగనొప్పమూడవజామునఁబడపుఁజాయకుజుఁడు  
గ్రహముగావేల్పు హిరణ్యరేతుఁడుగాఁగఁ దార కృత్తికగాఁగఁ

దగరురాశి

గా మేషయోనిగా గణమాసురంబుగా శృంగారరసముగా స్థిరఫలంబు  
భయముగా గౌళికభద్రగోత్రమున నెఱ్ఱనిమేన నృపకులమున జనించె  
బంధుజనగేయ సత్కరిభాగధేయ

రమ్యచారిత్ర వేంకటరాజపౌత్ర  
వర్ణితోదార బాపన్నవరకుమార  
మదనసౌందర్య యాదవామాత్యవర్య.

ఇత్యాదిపద్యములనేకములు సులక్షణసారములో నుదాహరింపఁబడి యుండుటచేత నీయాదవామాత్యకవి ౧౬౨౦ వ సంవత్సరమునకుఁ బూర్వపువాఁడనిమాత్రము నిశ్చయముగాఁ జెప్పవచ్చును. ఇట్లదైవము తన్నుద్దేశించి పలికినట్లుగాఁ గవి చంద్రహాసవిలాసములో నిట్లు వ్రాసికొనియున్నాఁడు—

సీ. ఇట్లనిపల్కె మహీసురాన్వయమున వాసి కెక్కినభరద్వాజమాని  
గోత్రసంభవులందుఁగొమరొప్పభానప్పవంశంబునకుఁజాలవన్నె తెచ్చి  
నట్టి తిమ్మకవీంద్రు నన్వయంబునఁబుట్టి మహి మించు నారపమంత్రి  
పుత్రుఁ

డగువేంకటాద్రి కిల్లాలైన కొండాంబతనయుఁ దాబాపన్నతమ్ములైన

ఘనులు కృష్ణయ వీరనల్ కవియో జెన్న  
మాంబ యనుసాధ్యయందు ని న్నాదరమునఁ  
దలఁప రామన్న నీపినతండ్రికొడుకు  
మదనసౌందర్య యాదవామాత్యవర్య.

ఈకవియొక్క వినయశౌశీల్యాదులు కవిస్తుతి మొదలై న యీ  
కృత్యాదిపద్యములవలనఁ దేటపడుచున్నవి—

సీ. వాల్మీకి ముఖ్యగీర్వాణకవీంద్రులకును నన్నపార్యాది తెలుఁగుకవుల  
కును శుభంబు లొసంగు మని భద్రగిరిరామభద్రునిఁ గడుభక్తిఁ  
బ్రస్తుతించి

కవివరు ల్నామిఁదఁ గలదయచేతను గబ్బంబు చెప్పఁగాఁగలనటంచు

భావించి నే నీప్రబంధంబు గల్పింపఁదలఁచినాఁడను సతతంబు నియతి

శారదాదేవిఁ బ్రార్థించి గారవమున

వరముఁ గై కొని మీ రంప వచ్చి వాణి

నాదుజహ్వంచలంబునఁ బాదుకొనిన

ధైర్యమునఁ బల్కెదను గవివర్యులార !

గీ. పెంపుమీఱ వేల్పుఁ బెద్దలు పూజింప | బాలుఁడట్లు చేయుభంగిగాను

మీరు కవితఁ జెప్పినారని నే నిట్టి | చర్య కొనరితిఁ గవివర్యులార !

క. కదళీపాకముగాఁ బె | పొదవఁగ నీ ప్రబంధ మొగి రచియింతున్

గొదవలు మిక్కిలి గల్గిన | సదయతఁ దగ దిద్దవలయు సత్కవివర్యుల్.

గీ. లేకయుండినఁ జదు వేమిలేసవాని

కిట్టి సద్బుద్ధి జనియించు పెందుఁ గలను

నిచ్చనిచ్చులు మీ రంప వచ్చి వాణి

పొసఁగ నన్నిట్లు పలికింపఁ బూనఁ గాక.

గీ. నన్నుఁ బోలినకవి గల్గును ధాత్రీ

వరకవీంద్రులన్ పే రెట్లు వచ్చు మీకుఁ

బిన్న లుండుటచేగాదె పెద్ద లనుచుఁ

దెలియఁగలుగుట యార్యులు తెలిసికొనుట.

ఉ. నేరిచి యాడుపుత్రులును శరక పల్కిననందనుండునున్

గూరిమితల్లి కొక్కటియగుం దలపోయఁగ వాగ్విధూటికిన్

మీరలు నేను నొక్కటియె మీరువచించినకావ్యమండలిం

జేరి మదీయవాక్యములఁ జేరకపోవునె యంచు నెంచుచున్.

పై పద్యములలో భద్రాద్రిరాముని, బేర్కొని యుండుటవలనఁ గవి గోదావరీమండలములోనివాడని తేటపడుచున్నది. ఈకవి యాఱు వేల నియోగిబ్రాహ్మణుఁడు ; భారద్వాజగోత్రుఁడు ; వేంకటరాజ పౌత్రుఁడు; బాపనార్యపుత్రుఁడు. ఇతఁడు కృతు లందుట మొదలైన వానినిబట్టి చూడఁగా సితఁ డున్నతపదమునం దుండినట్లు తోచు చున్నది. ఇతఁడు గ్రంథాదినీ కేవలాంధ్రపద్యము చెప్పక నన్నయూదుల వలె సంస్కృతభాషతో నీక్రిందిపద్యమును వేసియున్నాఁడు—

చ. శ్రితజనరక్షణాయ సరిసీరుహపత్రవిలోచనాయ పి

శ్రుతశుభకీర్తనాయ రవిసూనుసఖాయ మఖావనాయ సం

తతసుగుణాకరాయ వసుధాతనమూషరితోషణాయ సే

వితపవనాత్మజాయ రఘువీరవరాయ నమోనమోనమః.

ఈతనికవిత్వము కవి తాను జెప్పుకొనినట్లు కదలిపాకముతోఁ దేనె లొలుకుముద్దుపలుకులతో వినువారి చెవులకుఁ జవులు గొలుపుచు స్పృహయంగమముగానున్నది. కవనభంగిని జూపుటకయి చంద్రహాసవిలా సములోని నాలుగుపద్యముల నిం దుదాహరించుచున్నాను—

ఉ. బంగరుమేడలం జలువసందిరులన్ నెలరాతితిన్నెలన్

రంగగుమేలిమిద్దియల రచ్చలపంతుల నాట్యశాలలన్

సింగపుమోము లొక్కయెడఁ జెక్కినచక్కనిగోపురంబులన్

బొంగుచు నప్పురీవరము పొల్పు వహించు ధరాతలంబునన్. పూర్వభా.

ఉ. తప్పక చూచు ను గ్గనుచు దాడులు పల్కినఁ గేరినవ్వు మా  
యప్పుగొ నిద్ర పొమ్మనిన సల్లన బారలు చాఁచుఁ జేతులం  
జప్పటిచేయఁ జేరి విను సారెకు నత్తయటంచుఁ బట్టు నా  
యొప్పులబాలుఁ డంత ముద మొందుచుఁ దల్లియుఁ దండ్రి కన్గొనన్.  
పూర్వ.

చ. కమలదళాక్ష నీవు సనుఁగానక తక్కిన నిప్పు డిందిరా  
రమణికి విన్నవింతు ననురాగము తండ్రికిఁ గల్గున్నచోఁ  
దమి నిజపుత్రులందు దయ తల్లికిఁ గల్గక సోవ దంతటం  
గమల మదర్థమై కినుక గాంచును నీపయిఁ జాటిచెప్పితిన్—పూర్వ.

ఉ. లేమలమీఁదిప్రేమ లవలేశము వీడవు దానధర్మముల్  
నేనుముతో నొనర్పఁగను లెక్క యొనర్పవు శ్రీరమాధవున్  
ప్రేమముతోఁ దలంపఁగను రేయిఁబగళ్ళును బూన వూరకే  
సామర మొందు చీ వితరపద్ధతి గోరెదవేమి కామమా—ఉత్తరభా.

## 43. కంసాలిరుద్రయ్య

కృష్ణ దేవరాయనికాలములోఁ గంసాలిభద్రయ్యయని యొకస్వర్ణ  
కారకవి యుండెననియు, అతఁడు రాయలయాస్థానమునందుండిన యష్ట  
దిగ్గజములలో నొకఁడనియు కొందఱు వ్రాసియున్నారు. అతఁడు సరస  
మనోరంజనమును ప్రబంధము రచియించెనని కొందఱు చెప్పుదురుగాని  
యాగ్రంథ మిప్పు డెక్కడను గానరాకున్నది. సరసజనమనోరంజనము  
లోనిదని వ్రాన్దొరవారి ఛందస్సునం దీక్రిందిపద్య ముదాహరింపఁబడి  
యున్నది.

ఉ. ఎన్నఁడు నేరిచెన్ బెళుకు లీచెలికన్నులు, కారుకమ్ము ల  
న్నన్న కురుల్, పిఱుందు బటువై పటువై ఖరి గైకొనెంగజే,

మొన్నగదమ్మ పిన్న మొనమొల్కలు నేఁ డివె ముద్దులాడిలేఁ  
జన్నులు గొప్పలై పయిటసందున దాఁగుడుమూఁత లాడెడున్.

ఈపద్యమును రాయలవారియాస్థానములోఁ జదివినప్పుడు రామ  
కృష్ణకవి మొల్కయని ప్రయోగించినంగు కాక్షేపించెననియు, అందు  
మీఁద నొకరు దానికి సమాధానముగా నీక్రిందిపద్యమును జెప్పిరనియు,  
బ్రాహ్మదొరవారు సంపాదించి చెన్నపురిరాజధానిలోని ప్రాచ్యలిఖిత  
పుస్తకభాండాగారమున కిచ్చిన చాటుపద్యమంజరిలో వ్రాయఁబడి  
యున్నది—

చ. వెలగకు వెల్ల యంచు సరవిఁ జటికొండ నృసింహుఁ డాడఁగా,  
మొలకకు మొల్క యంచుఁ గవిముఖ్యుఁడు భద్రయపల్కదోసమా?  
బళిబళి! మంచిమాటయె ప్రబంధమునా జలరాశి దానిలో

పల నెరసు ల్గణింతురె యపారములౌ మణు లెల్ల నుండఁగన్?

చలికొండనృసింహుఁడు వెలగకు వెల్ల యనియు, అగసాలె  
రుద్రయ యనునాతఁడు మొలకకు మొల్క యనియు, అప్రప్రయోగ  
ములు చేసిరని యప్పకవి చెప్పి యీపయిపద్యము నినకొండలో గుంటు  
పల్లెభాస్కరునివద్దఁ గందుకూరి రుద్రయ్యగారు చెప్పినట్లీక్రిందిపద్యము  
లలో వ్రాసియున్నాఁడు—

చ. కొలఁదిగ మున్ను చెప్పెఁ జలికొండ నృసింహుఁడు వెల్లయంచు నీ  
వల నగసాల రుద్రపనువాఁడును మొల్క లటంచుఁ గూరిచెం  
దెలియక కొండ టిట్లు వికృతిం బదమధ్యమునన్ లకార రే  
ఫలతలపై యకారమును బొపుదు రార్యులు నవ్వునట్లుగఁ.

వ. ఇందులకు నినకొండలో గుంటుపల్లె భాస్కరయ్యగారి సమ్ముఖ  
మండుఁ గందుకూరి రుద్రయ్యగారు చెప్పినపద్యము.

చ. వెలగకు వెల్ల యంచు సరవిం జవికొండ నృసింహుఁ డాడఁగా  
మొలకకు మొల్క యంచుఁ గవిముఖ్యుఁ డురుద్రయ పల్క దోసమే?

బలిబలి మంచిమాటయె ప్రబంధమునా జలరాశి యందులో

పల నెరసు ల్గ్రహింతురె యపారములౌ మణు లెల్ల నుండఁగఁ.

అప్పకవీయము. పంచమాశ్వాసము.

దీనినిబట్టి చూడఁగా సరసమనోరంజనములోని దన్న పయి  
పద్యము భద్రయ చెప్పినదిగాక రుద్రయచెప్పినదనియు, అతఁడు కృష్ణ  
దేవరాయలకాలములోఁగాక గుంటుపల్లె భాస్కరునికాలములో నుండె  
ననియు స్పష్టపడుచున్నది. కాబట్టి కృష్ణదేవరాయనికాలములో  
భద్రయ్య యనుకవి యున్నాఁడో లేఁడో యనికూడ సంశయింపవలసి  
యున్నది. పయినిజెప్పిన లిఖితపుస్తకభాండాగారములోని చాటుపద్య  
ములలోనే సరసమనోరంజనములోని దయినట్లుగా నీక్రిందిపద్యముకూడ  
వ్రాయఁబడియున్నది—

సీ. కొప్పునఁ జుట్టినగొజ్జంగివిరిదండ నటనతో వీఁపున నాట్యమాడ,  
బటువై నముత్యాలపాపట విరజాజితీరుగాఁ జెంపల దిమరుగట్ట,  
ధగధగద్ధగలచేఁ దనరుకెంపునతాళి సరులతోఁ బెనఁగొని చొకళింప,  
గబ్బిగుబ్బలమీఁది కస్తూరిచెమటల గరఁగివాసనలచేఁ గ్రమ్ముకొనఁగ.  
వింతమాటలతేటల విభునిఁ గూడి  
కాంత రతికేళి మిక్కిలి గారవింప  
దప్పి తీఱంగ నధరామృతము లొసంగి  
చంద్రబింబాస్య మగలాగు సలిపె నపుడు.

ఇతఁడు నిరంకుశోపాఖ్యాన మను నాలుగాశ్వాసముల ప్రబంధ  
మును సుగ్రీవవిజయమచుయక్షగానమును రచించెను. ఈగ్రంథమును  
బట్టి చూడఁగాఁ గృష్ణదేవరాయనికాలములో భద్రయ్య యనుకవి లేఁ  
డనియు భద్రయ్య యనఁబడినకవి యప్పకవి చెప్పినట్లుగా గుంటుపల్లి  
భాస్కరునికాలలోనుండిన రుద్రయ్యమేయనియు స్పష్టపడుచున్నది.  
ఈగుంటుపల్లి భాస్కరుఁడు పదునేడవ శతాబ్దారంభమునని దుండిన



వాఁడు. సుసందాపరిణయమునందు గుంటుపల్లి భాస్కరుఁ డిట్లు వర్ణింపఁబడి యున్నాడు.

సీ. స్థిరతరప్రజ్ఞావిశేషాతినిష్ఠాతిరస్కృతనిర్జరరాష్ట్రుండు  
అసదృశమంత్రయోగాతివశీకృతసన్మంతదేవతాసముదయుండు  
నిరుపమశ్రుతిశూక్తినిరీతసన్నార్గవర్ణోచితాచారవర్తనుండు  
ఘనతరపాణినీగంధార్థశోధననందర్భసన్మనీషాన్వితుండు  
సత్యభాషాహరిశ్చంద్రజనవిభుండు  
సలలితౌదార్యనిర్జితజలధరుండు  
ఎల్లమాంబాసతీప్రాణవల్లభుండు  
గుంటుపల్లి భాస్కరుఁడు సత్కులవరుండు.

దీనినిబట్టి కంసాలిరుద్రయకవి కృష్ణదేవరాయనికాలములో లేక, ౧౬౨౦వ సంవత్సరప్రాంతములయం దుండినట్లు తేలుచున్నది. నిరంకుశోపాఖ్యాసములోని,

శా. శ్రీభాషారమణావిమృష్టపదరాజీవోత్తమాంగాగ్రుఁ డా  
ర్యాభామాపరిణీత సర్వజగదారాధ్యుండు మూర్తిత్రయీ  
శోభాకందము కందుకూరినగరీసోమేశ్వరస్వామి లో  
కాభీష్టంబు లొసంగుఁగాతఁ గరుణాయత్తైకచిత్తంబునకా.

ఈ మొదటిపద్యమునుబట్టి కవి తనగ్రంథమును కందుకూరి సోమేశ్వరస్వామి కంకితముచేసినట్లు తెలిసికోవచ్చును. ఈకావ్యమును శివుని కంకితము చేసెదనని కవి యీక్రిందిపద్యములో మనోహరముగాఁ జెప్పి యున్నాఁడు—

ఉ. కోమలవర్ణదామయును గోవిదసంస్తవనీయలక్షణ  
స్తోమపదాభిరామయును శుంభదలంకరణప్రసాధన  
స్థేమయు సప్రతర్క్యగుణసీమయు నైనమదీయకావ్యక  
న్యామణి నిచ్చి మంచుమలయల్లుని నల్లునిగా నొనర్చెదకా.

కవి కంసాలియగుటచే ననేకు లాక్షేపించుచువచ్చుటచేతఁ గాఁ  
బోలు దుద్రయ్య తనకృతిలో నీపద్యమును వేసియున్నాఁడు—

ఉ. శుష్కవచశ్శిలాతతుల సూటిగఁ జూచి మహాకవిశ్రవ  
శ్శృమ్మళికావిదారణము సల్పఁగ నేర్చినజాణలార మీ  
ముష్కరతానమున్నతికి మ్రొక్కెద నాయెడఁ జూపరాకుఁడీ  
దుష్కవులార సాధుజనదూషణభూషణభూషితాత్ములై .

ఈకవి స్వర్ణకారుఁడు; పెదలింగన్నపుత్రుఁడు. ఈకవిత్వము  
మృదుమధురపదభూష్టయిమై సలక్షణమయి వినువారివీనులకు విందు  
చేయునదిగా నున్నది. ఈతని కవిత్వరచనాకౌశలమును జూపుటకయి  
నిరంకుశోపాఖ్యానములోని కొన్నిపద్యముల నిందుఁ బొందుపఱచు  
చున్నాను—

ఉ. అడిగిన నేమి దోషమె సమస్తధరాతలనాధ కోరికల్  
నుడువుల నున్న వే నునసులోపలఁగాక రతిప్రసంగముల్  
తడవనియంతమాత్రని విదారితమోహుఁడె యీవిచారముల్  
విడువుము వాగ్విశేషమును విశ్రుతవేషము మోక్షహేతువే. ఆ. ౧.

ఉ. ఏమిజపంబు చేసి రొక్కా యేమితపం బొనరించి రొక్కా యే  
మేమిసపర్య లార్యతతి కిచ్చిరొక్కో జగదేకపూజ్యులై  
తాముఁ దనూజరత్నములుఁ దామరతంపరలై చెలంగువా  
రీమహిఁ దొల్లి యంచు నుతియించి మహీనురుఁ డాత్మలోపలన్.  
ఆ. ౧.

ఉ. అత్తవు సర్వలక్షణసమగ్రగుణాధ్యవు నన్నుఁ దిట్టనున్  
మొత్తనెకాని నీకొడుకుమూఢత మానుప వేల వాఁడు గో  
తొత్తులమారియై గృహముత్రొక్కక యొక్కొకదానిఁ బూనికన్  
గుత్తకు నంచు నుంచుకొని కోకలు రూకలు జోక నియ్యఁగన్.  
ఆ. ౨.

- మ. ధరణీనాథ దర్శితాపిశునవస్తుస్ఫూర్తి నాభారతీ  
 వరవంశోత్తమసూతి చింతిలఁగ నవ్వారాంగనామాత ని  
 ర్భగపాండిత్యముఁ జూపి దీనదశకుఁ రాఁబోలు నీపాటి జే  
 పరమేశా యనిపించఁగావలదె విప్రస్వామి నంచు న్మనిశ్. ఆ. ౨.
- ఉ. ఓడకు మోయి భూసురకులోత్తమ నెత్త మకారణంబ నే  
 నోడితి నీవు గెల్చితి సమున్నతి న న్నతిరోషవృత్తి నీ  
 వాడినయంతవట్టు సహజార్థమ యర్థమహాభిలాషుఁడై  
 యోడినఁ బన్నిదంబు పడకుండినఁ జండినకాఁ దలంపరే. ఆ. 3.
- మ. అపరాధంబులు పెక్కుచేసితి మహాహంకారకామిక్రియా  
 విపులాంభోనిధిఁ గ్రుంకువెట్టి జడతావేశంబున న్నిమ్ము ది  
 వ్యసభోద్వృత్తిని గొల్వ నైతిని మనోవాక్కాయకర్మంబులన్  
 జపలాత్ము న్ననుఁ బ్రోవుమీ దయయకా సాక్షాత్కటాక్షక్షణా.  
 ఆ. ౩.
- ఉ. ఎక్కడివాఁడనోయి యొకయింత యెఱుంగవు బుద్ధి కౌశలం  
 బెక్కడి కేగె నాలుకపయి న్నువుగింజయు నానసట్టిబల్  
 తక్కరినారదుం డతఁడు దై వతమార్గమునందు నేగఁగా  
 నక్కడ నన్నుఁ బేర్కొనియె దాతఁడు విన్న ననర్థ మొందదే. ఆ. ౪.
- చ. నెఱయ విషాదహేతువుగ నీతెలిగన్నుల నశ్రుబిందువుల్  
 దొరుఁగు పెఱుంగ మెన్నఁడు కుతూహలకారణబాష్పజాలముల్  
 కురియుటకాని నేఁడు కనుఁగొల్కులవెంబడి నశ్రుపూరముల్  
 వరదలుగట్ట నేడ్చెదవు వారిజలోచన యేర్పరింపవే. ఆ. ౪.

సుగ్రీవవిజయములోని ఈకడపటిద్విపదమువలనఁ గవిసిగూర్చి  
 కొంత తెలియవచ్చును—

ద్వి. అని కందుకూరి జనార్దనుపేర

\*

\*

\*

నంకితంబుగఁ గాళికారబ్రాహ్మసాద  
నంకల్పితకపిత్వచాతుర్యధుర్య  
యావీరపెదలింగనార్యతనూజ  
కోవిదస్తవనీయగుణ రుద్రధీర  
విరచితసుగ్రీవ విజయాభిధాన  
గరిమ భాసిలు యక్షగానప్రబంధ  
మాచక్రవాళశైలావనియందు  
నాచంద్రతారార్కమై యొప్పుఁగాత!

ఈగ్రంథము కవియొక్క ప్రథమకవిత్వ మగుటచే నంతరసవంత  
ముగా నుండకపోయినను, ఇందుండియు రెండుపద్యముల నుదాహరించు  
చున్నాను—

గీ. అనిన విని రాఘవేశ్వరుం డలరి నవ్వు .  
మొలక మొగమునఁ జిగు రొత్త నిలిచి పాద  
వనరుహంగుష్ఠమునఁ జిమ్మె దనుజవరుని  
సముదితాంగంబు పదియోజనములు పడఁగ.

క. తారాదినతులశోకము  
వారిచి కుమారుఁ డేర్చి వాలికిఁ బరలో  
కారోహణాదిసత్క్రియ  
లారవితనయుండు రామునానతిఁ జేసెన్.

## 44. ఎలకూచి బాలసరస్వతి

ఈకవి పదునేడవశతాబ్దారంభమునం దుండి మహామహిమపా  
ధ్యాయబిరుదము నందినవాఁడయి పాండిత్యముచేత మిక్కిలి ప్రసిద్ధి  
కెక్కినవాఁడు.

క. ఆలోకనుతుఁడు మొన్నటి

కీలకసమ నామతంగగిరికడ నొసఁగెన్

బాలసరస్వతులకు నతఁ

డోలిఁ దెనుఁగుటీక దాని కొప్పుగఁ జేసెన్.

అని యప్పకవి చెప్పుటనుబట్టి యితఁ డాంధ్రశబ్దచింతామణికి  
తెనుఁగుటీకను ౧౬౦౮వ సంవత్సరమునంను చేసినట్లు కనఁబడుచున్నది.  
ఈకవి కట్టకడపట రచించిన రాఘవయూదవపాండవీయమునందు తాను  
చేసినగ్రంథములనుగూర్చియు తన్నుఁగూర్చియు నిట్లు చెప్పుకొను  
చున్నాఁడు.

సీ. కవినమీహితరంగకౌముదీనామనాటకవిధానప్రతిష్ఠాఘనుండ  
సారసారస్యసచ్చంద్రికాపరిణయప్రముఖశతాగ్రసబంధకర్త  
సంధచింతామణివ్యాఖ్యానభాషావివరణాదిబహుతంత్రకరణచణుఁడ  
నేడశాస్త్రపురాణవివిధనంగీతసాహిత్యాదివిద్యోసబృంహణుండ  
ననఘకౌండిన్యగోత్రుఁడ వారిపదాబ్జ  
భక్తిశీలుఁడ నెలకూచి భైరవార్య  
కృష్ణదేవతనూజుఁడ నేవిచిత్ర  
కావ్య మొక్కటి నిర్మింపఁగాఁ దొడంగ.

శా. మెండ్ల నట్టి విచిత్రవైఖరులచే మీఁదొమహాకావ్యముల్  
దండిం దొల్లియె చేసి రాదిములు తత్కావ్యాధికశ్లాఘమై

నుండ న్రాఘవకృష్ణపాండవకథాయు క్తప్రబంధంబు వా  
క్పాండిత్యం బలరార శ్లేషరచనై కప్రాధి నే శేసెదన్.

ఇతఁడు రచించిన యీరాఘవయాదవపాండవీయము మూడర్థములు గలది. ఇట్లు త్ర్యర్థికావ్యములను రచించినవారిలో నితఁడే మొదటివాఁడు. పూర్వోదాహృతమయిన సీసపద్యమువలన నితఁడు రంగకౌముదియనునాటకమును, చంద్రికాపరిణయమును ప్రబంధమును, ఆంధ్రశబ్దచింతామణివ్యాఖ్యానము, భాషావివరణము నను లక్షణగ్రంథములను రాఘవయాదవపాండవీయ మనుత్ర్యర్థికావ్యమును రచించినట్లు కనఁబడుచున్నది. ఇతఁ డాంధ్రశబ్దచింతామణికి వ్యాఖ్యానముమాత్రమే చేసికట్టు పయిపద్యమునఁ జెప్పబడినను మూలగ్రంథమునుగూడ నితఁడే చేసి గౌరవముకలుగుటకయి దానికర్తృత్వమును నన్నయభట్టన కారోపణచేసినట్లచేక హేతువులచేత నిశ్చయింపఁ దగియున్నది. ఈవిషయమునుగూర్చి నన్నయభట్టారకునిచరిత్రమునందుఁ గొంత వివరముగా వ్రాసియున్నాను. నన్నయభట్టనకు శబ్దశాసనుఁ డన్నబిరు దీశబ్దశాస్త్రనిర్మాణముచేతఁ గలిగినదని కొందఱు భ్రమపడుచున్నారుగాని యది సరికాదు. నన్నయభట్టారకుఁడు మొట్టమొదట లక్షణప్రాయమైన సత్కావ్యమును రచించి యితరకవులకు కావ్యరచనకు దారిచూపుటచేత నాతనికి వాగనుశాసనుఁ డన్నబిరుదము వచ్చినదేకాని వ్యాకరణనిర్మాణముచేత రాలేదు.

“భట్టార బాలసరస్వతికవి మహోపాధ్యాయుఁడు” తానురచించిన చంద్రికాపరిణయమును పర్తియాల జమీన్ దారుడగు జూపల్లి వేంకటాద్రి కంకితముచేసెను. ఈపర్తియాల బెజవాడకు రెండామడల దూరమున నిజామురాష్ట్రములో నున్నది. ఈకవిని కాకునూర్యప్పకవి చూచియుండవచ్చును. చంద్రికాపరిణయము కృతినాయకునితండ్రి.

జూపల్లి లింగన్న. ఈలింగన్నను రంగరాజు లింగన్నగూఢముగాఁ దిట్టిన  
యీక్రిందిచాటుపద్యము నప్పకవి యదాహరించియున్నాఁడు—

క. రవికోటిధామమయమై

నవకాంచనయుతము నగుచు నానాటి కొగి

భువిని శివాన్విత మగు నీ

భవనము జూపల్లి లింగ భవగుణసంగా.

చంద్రికాపరిణయమునందు కాశిరాజుకూతురై న చంద్రికను  
భీముఁడు వివాహమాడినకథ వర్ణింపఁబడినది. ఇతఁడు పదునేడవశతా  
బ్దారంభమునుండి ౧౬౩౦-రం సంవత్సరములవఱకును పండితకవిగా  
పేరుపడియుండవచ్చును. ఈతని రెండు తెలుఁగుకావ్యములనుండియు  
రెండేసిపద్యముల నిం దుదాహరించుచున్నాను.

చంద్రికాపరిణయము

ఉ. జంగమరోహణాద్రినదృశంబులు తత్పురిఁ గల్గుభద్రపా  
రంగవరేణ్యము ల్పయికి నాస్తము లించుకసాచి యవ్వియ  
ద్దాంగఝురంబు పీల్చి మరి తద్వసుధుప్రకరంబు నప్పిచా  
యంగ నొసంగు రంగుగ నిజాఖ్యవహించినచాతకాలికిన్.

ఉ. అంతట రుక్మబాహువసుధాధిపచందన యొక్కనాఁడు శు  
ద్ధాంతగృహంబు వెల్వడి విశారగతిం జనుదెంచె నెచ్చెలుల్  
చెంతలఁ గొల్వఁ జంచదళిశింజితరంజితకుంజమంజుల  
ప్రాంతగిళత్ఫలానవరతాంగజఘోటికిఁ బుష్పవాటికిన్.

రాఘవ యాదవ పాండవీయము

ఉ. బోరన సద్గుణగడచి పో నెడయాక చరించుమంచు న  
వ్వారిధిగాఁ దలంచి పురివాడలకుం దిగఁబోలు గేహసం  
స్కారకధూపధూమముమిషంబున మబ్బు దివాంతవేళల  
న్వారవధూటు లందుఁ గలవాలు మెఱుంగులువో గణింపఁగన్.

ఉ. పాయక బ్రాత్యయు క్తుడయి భవ్యసుఖంబులు గాంచుచు న్నగ  
 ద్దేయయశుం డతండు పరఁగె న్మహిదై వతపూజలం బిత్య  
 వ్యాయతతర్పణక్రియల నంచితధర్మము విస్తరిల్లఁగాఁ  
 జేయుచు భూరినిష్ఠ మహిషీయుతుడై మమఖాళి సల్పుచున్.

## 45. ముద్దరాజు రామన్న

ఇతఁడు కవిసంజీవని యనులక్షణగ్రంథమును రచించెను; మఱియు  
 నితఁడు రాఘవపాండవీయమునకు వ్యాఖ్యానమునుగూడఁ జేసెను.  
 ఇతఁడు నందవరీకనియోగిబ్రాహ్మణుఁడు; గణపయామాత్యుని కుమా  
 రుఁడు. ఇతఁడు పదునాఱవశతాబ్దాంతమునగ దున్నట్లు తెలియవచ్చు  
 చున్నది. ఈకవి “శ్రీమన్మదనగోపాలకృపాకటాక్ష సంప్రాప్తసారసారస్వత  
 సంపదానంద” యని గద్యమునందు వ్రాసికొన్నను లక్షణగ్రంథమును  
 బట్టి కవిత్వపటుత్వవిర్లయము చేయబూనుట యుచితముకాదు. ఇతఁ  
 డించుమించుగా లింగమగుంట తిమ్మకవితోడి సమకాలికుఁ డగుటచే  
 నీకవిలోకసంజీవనినుండి యతఁడు తనసులక్షణసారములో నేమియుఁ  
 గై కొనలేదు.

## 46. చిత్రకవి అనంతకవి

ఇతఁ డాఱువేలనియోగి. రామరాజభూషణుఁ డొనర్చిన హరి  
 శ్చంద్రనలోపాఖ్యానమునకు వ్యాఖ్యానము చేయుటయేకాక యీకవి  
 యిందుమతీపరిణయ మనుప్రబంధమును రచించెను. ఇతఁడు ౧౬౨౦వ  
 సంవత్సరప్రాంతములండు కవిగాఁ బ్రసిద్ధికెక్కినాఁడు. ఇతఁడు చిత్రకవి  
 పెద్దనాథ్యునిపుత్రుఁడు; భారద్వాజగోత్రుఁడు. ఈకవి తన్నుగూర్చి తన  
 హరిశ్చంద్రనలోపాఖ్యానములో నిట్లు చెప్పకొన్నాఁడు.



సీ. శ్రీహనుమద్వర శ్రీలబ్ధసుకవిత్వచతురుండ లక్షణసారసంగ్ర  
హం బానరించి యుద్యత్కీర్తి బ్రహ్మాతూఁ డగుచిత్రకవి పెద్దనార్య  
నుతుఁడ

విష్ణుచి త్రీమూదివివిధకావ్యార్థముల్ తెలిసి వక్తాణించుధీరసుతుఁడ  
గండికోటాఖ్యదుర్గస్థలాద్యతుఁడై పృథివి వంతుకు నెక్కు పెమ్మసాని  
చిన్నతిమ్మకమాపాలశేఖరుండు  
గారవింపఁగ బహుమానగౌరవముగ  
మనినధన్యుండ సభ్యసమ్మతగుణై క  
గరిమ వెలయు ననంతాఖ్య కవివరుండ.

ఈవ్యాఖ్యానమును చేయునప్పటికీ గవి యిందుమతీపరిణయ  
మును జేయలేదు. ఇతఁడు చేసిన యిందుమతీపరిణయము నాకు లభించి  
నదికాదు. కవికాశ్రయుఁడైన పెమ్మసాని చినతిమ్మరాజయొక్కయన్న  
పెదతిమ్మరాజు గఱగరవ సంవత్సరమువఱకును రాజ్యముచేసిన వేంకట  
పతిరాయనికి మంత్రిగా నుండెను.

## 47. లింగముగుంట రామకవి

ఈకవి చతుర్వాటికామాహాత్మ్య మను నై దాశ్వాసములస్థల  
పురాణమును రచియించెను. ఇతఁడు మత్స్యపురాణము వామనపురా  
ణము మొదలయిన గ్రంథములను రచియించిన ట్లీతని తమ్ముడైన లింగ  
ముగుంట తిమ్మకవి తనసులక్షణసారమందు వ్రాసెను గాని యాగ్రంథ  
ములు నాకు లభింపలేదు. ఈకవి తెనాలిరామకృష్ణునితోడి సమకాలి  
కుఁడు. రామకృష్ణుని గురు వైన భట్టరు చిక్కాచార్యులు తనకు గురు  
వైనట్లు కవి యీపద్యమున వ్రాసికొని యున్నాఁడు—

క. గురురాయపట్టభద్రుని

నరిహరు శ్రీరంగనాయకాంశభవున్ భ

ట్టరు చిక్కాచార్యుని మ

ద్గారుఁ దలఁచుచు నడుగులకు నతు ల్లావించున్ .

ఇతఁడు ౧౬౨౦ - ౩౦ సంవత్సరప్రాంతములయం దుండినవాఁడు.

ఈరామకవి తన చతుర్వాటికా మాహాత్మ్యములో,

సీ. శ్రీవల్లభోపేంద్రదేవేంద్రజనకకళ్యపఋషిగోత్రాబ్ధిచంద్రుఁ డగుచు

వృద్ధకుండికపొంత వెలయులింగముగుంట నేకభోగముగాఁగ నేలినట్టి

చెన్నయామాత్యుని శ్రీరామమంత్రినందనుఁ డన్నపకును దద్ధర్మపత్ని

కమ్మలమ్మకు సుతుఁడనుసంభవుండుతిమ్మనకుగాదనకుఁగస్వనకుఁ బెద్ద

భవ్యభాగీరథీసతీప్రాణవిభుఁడు

ఘనులు బస్వన రామ లక్ష్మణులతండ్రి

మహితవిద్యుండు మత్పితామహుఁడు నై న

సర్వకవిసార్వభౌముని సన్నుతించు.

తనపితామహుఁడును గవి యైచట్లు స్తుతించి యున్నాఁడు.

ఇతఁడు యాజ్ఞవల్క్య నియోగిబ్రాహ్మణుఁడు; కాశ్యపగోత్రుఁడు ;

లక్ష్మయామాత్యపుత్రుఁడు. ఈతని కవిత్వము నిర్దుష్టమయి రసవంత

ముగా నున్నది. చతుర్వాటికామాహాత్మ్యములోని కొన్ని పద్యము

లిందుఁ బొందుపఱుపఁబడుచున్నవి—

ఉ. చీటికిమాటికిన్ సకలసీమలఁ గ్రుమ్మరుచున్ శ్రమంబునన్

బాటిల నేల దర్శనవిపాటితకల్మషకోటికిం జతు

ర్వాటికి నేగి రామున కవశ్యము మ్రొక్కుచు ముక్తికామినిన్

జేటికఁజేయగా వలదె సిద్ధమనోరథుఁడై నరుం డిలన్. ఆ. ౧.

మ. తలఁపం బూర్వభవంబునం దెచట నేదానంబు లీఁగంటిన్

విలసద్భావులు దానపాత్రులు మాహావిద్యానిధుల్ మీరు ముం

- గలి కేతెంచితి రీప్సితార్థములు వీక స్మికు నర్పించి మీ  
 వలనన్ దీవన లందినన్ భువనము ల్వర్ణింపవే కావునన్. ఆ. ౨.
- శా. ఉద్వేలప్రళయాబ్ధులో యనఁగ నత్యుద్రేకమానంబులై  
 విద్యద్యయ్యనిఁ గుంభసంభవు మహావిర్భావధైర్యున్ మనం  
 బుద్విగ్నంబుగఁ బట్టి కట్టుటకు నిట్లొక్కుమ్మడిన్డాయ భా  
 స్వద్విఖ్యాతుల నాత్మసైన్యముల హస్తం బెత్తి మాన్చెన్వడిన్. ఆ. 3
- చ. ఇవిరేఁ గొలంకు లాపగలు నింకుచుఁ గాల్పడ లయ్యె వేండ్రమై  
 పవనము వీచె భూజములపత్రము లన్నియు నూడె జీవజం  
 తువులు తపించె లోకులకుఁ దోచె విదాహము లక్క డక్కడన్  
 దవము జనించె శైలములఁ దాసె తనంతట మండువేసవిన్. ఆ. ౪.
- చ. వరద శరణ్య నీవు వనవాసము చేయుచు నేగుదెంచి నా  
 చరణము లంటి మ్రొక్కినఁ బ్రసన్నతఁ గైకొని ధన్యు నిన్ను భూ  
 వరుఁ డని యుంటిఁగాని పరవస్తు వటంచు నెఱుంగనైతి నా  
 యెఱుంగమి సైఁపవే తెలియనెవ్వఁడ నీఘనమాయ నచ్యుతా. ఆ. ౫.

## 48. లింగమగుంట తిమ్మన్న

ఈకవి సులక్షణసార మనుగ్రంథమును రచియించెను. ఇతఁడు  
 యాజ్ఞవల్క్యబ్రాహ్మణుఁడు; కాశ్యపగోత్రుఁడు; లక్ష్మయ్యకును  
 తిమ్మాంబకును పుత్రుఁడు. ఈకవి యించుమించుగా తెనాలిరామకృష్ణ  
 కవితో సమకాలికుఁడు. ఇతఁడు తనకు భట్టరు చిక్కాచార్యుఁడు  
 గురు వై న ట్లిక్రిందిపద్యమున వ్రాసికొని యున్నాఁడు—

సీ. శ్రీవైష్ణవహితుండఁ జిక్కయభట్టరుశిష్యుండఁ గవితావిశేషశేష  
 తులితసర్వార్యపౌత్రుండ లక్ష్మణయకుఁ దిమ్మాంబకుఁ నుతుండఁ  
 బెద్దనకు మార

నకు రామకవివరునకు ననుజన్ముడ నారామకవి చెప్పినట్టిమహిత  
మత్స్యపురాణ వామనపురాణాది సత్కవితలకెల్ల లేఖకుడ వృద్ధ  
కుండికాతీరలింగమగుంటనామ

పట్టణస్థితికుడ సౌభాగ్యయుతుడ

నాదిశాఖాప్రవర్తన నమరువాడ

గాశ్యపసగోత్రుడను దిమ్మకవిని నేను.

ఇందుఁ జెప్పఁబడిన భట్టరు చిక్కాచార్యులే తనకు గురువై నట్లు  
జెనాలి రామకృష్ణకవియు పాండురంగమహాత్మ్యమున నీక్రిందిపద్యమునఁ  
జెప్పికొని యున్నాఁడు—

క. వాక్కాంతాశ్రయభట్టరు | చిక్తాచార్యులమహాత్ముశ్రీగురుమూర్తిన్  
నిక్కపుభక్తి భజించెద | నిక్కావ్యకళాకలాప మీడేఱుటకున్.

రామకృష్ణునితోడి సమకాలీనుఁ డగుటచేత లింగమగుంట తిమ్మ  
కవి ౧౬౨౦ వ సంవత్సర ప్రాంతములం దున్నవాఁడు. ఇతఁడు వృద్ధ  
దశలో కాకునూరి అప్పకవికాలములో సహిత ముండియుండవచ్చును.  
ఇతఁడు బహులక్ష్యలక్షణగ్రంథములను శోధించినవాఁడు. అప్పకవి  
యుదాహరించిన పెక్కు పద్యము లీసులక్షణసారమునందును గానఁబడు  
చున్నవి. “గడియలోపల మూడుకండ్రికలై త్రాడు ధరఁ గూలఁదిట్టె  
మేధావిభట్టు” ఇత్యాదిసీసపద్యములను దానిక్రింద నప్పకవీయములో  
నుదాహరింపఁబడిన “సాళువ పెదతిమ్మమహీశాలుఁ” డిత్యాది సమస్త  
పద్యములును సులక్షణసారమునందుఁ గానవచ్చుటయేకాక శరభాంకుఁడు  
పద్యముమొదల చకారమును, ౬వ చోట హకారమును, ౧౧వ చోట  
కకారమునుంచి ఢిల్లీపట్టణమును దిట్టిన చాటుధారయని యీక్రిందిపద్య  
మొకటి యధికముగా నుదాహరింపఁబడి యున్నది —

డి. చాపముగా నహార్యమును జక్రిని బాణముగాఁగ నారిగాఁ

బాపదొరం బొనర్చి తలఁపం ద్రిపురంబులఁ గాల్పవే మహా

ద్వీపితతీవ్రకోపమున దేవత లెల్ల నుతింప నాఁటివిల్ .  
పాపపుణ్ణిలిమీఁదఁ దెగఁ బాపఁగదే శరభాంకలింగమా.

తిమ్మకవి సులక్షణసారమునఁ దన్నుఁ గూర్చియుఁ డసప్రజ్ఞాది  
కమునుగూర్చియు నిట్లు చెప్పుచున్నాఁడు—

క. లక్షణశాస్త్రము లెల్లఁ బరీక్షించుటఁ గొంతకొంత యెఱిఁగినవాఁడ౯  
లాక్షణికానుగ్రహత సు । లక్షణసారం బొనర్తు లక్ష్యము లమరన్.

గీ. గొంద తెంచులక్షణమును గొంద తెంచ

రందఱును నెంచినవికొన్ని యవియు నవియు

• దొరయఁగాఁ గూర్చి కవిసమ్మతులను వ్రాయు  
దొకటి కొకటికి సంస్కృతాంధ్రోక్తు లెనయ.

గీ. గ్రంథసామగ్రి గలుగుటఁ బ్రతిపదమున

కన్నిలక్షణములువ్రాయు దనిన నండు

గ్రంథవిస్తార మగుఁగానఁ గవితసూత్ర

మెన్నిటను చేలిపడు నన్ని విన్నవింతు.

ఈకవియన్నయయిన రామకవిచేసిన మత్స్యవామనపురాణములు  
నాకు లభింపలేదు. ఈకవిచే నుదాహరింపఁబడిన శూద్రకరాజచరిత్రము,  
అనిరుద్ధచరిత్రము, ఆదినారాయణచరిత్రము మొదలయిన తెలుఁగుకావ్య  
ములునహిత మిప్పుడు కొన్నిగానరావు. ఇప్పుడు ముద్రితమైయున్న  
సులక్షణసారమునకును నాయొద్దనున్న యముద్రితపు స్తకమునకునుమిక్కిలి  
వ్యత్యాసము కనఁబడుచున్నది. కవిసర్పగారుడము, శ్రీధరఛందస్సు,  
కవిగజాంకుశము, వాదాంగదచూడామణి, ఆంధ్రశబ్దచింతామణి, సర్వ  
లక్షణశిరోమణి, సర్వలక్షణసారసంగ్రహము, గోకర్ణఛందస్సు, ఉత్తమ  
గండఛందస్సు, భీమనఛందస్సు, అథర్వణఛందస్సు, అనంతఛందస్సు,  
కావ్యచింతామణి, కావ్యాలంకారచూడామణి, ఛందోదర్పణము,  
ఆంధ్రభాషాభూషణము అను తెనుఁగులక్షణగ్రంథములనుండి యీసుల

క్షణసారమునం దనేకలక్షణములు చేకొనఁబడినవి. కవిత్వరీతిని జూపుట కయి లక్షణగ్రంథములనుండి పద్యములను జేకొనుట న్యాయము కాక పోయినను సులక్షణసారమునుండి రెండుపద్యముల నిం దుదాహరించు చున్నాను—

మ. వినుమీరీతియటంచుఁ గావ్యకరుడై వెల్లంకి తాతప్ప చె  
ప్పినసూత్రంబులు కల్లగాఁ గనఁబడెన్ వీక్షింప నెట్లన్నచో  
మునుదీర్ఘంబులపై అకారములకే పూర్ణస్థితప్రజ్ఞ గా  
దనియెన్ లింగమగుంట తిమ్మకవి నేఁ దర్కింతు నిప్పట్టునన్.

చ. అనుచు నదేమొకో మును రయంబున లక్షణసారసంగ్రహం  
బెనయ వచించెఁ జిత్రకవిపెద్దన లెస్సవువోధు వోధృ శ  
బ్దనయతగానరో వినరొ దద్ధను లెంతయు ధన్యు లయు్యు మే  
ల్లన భ్రమ గాంతు రాత్మల నొకానొకచోటఁ బరాకు గ్రమ్మఁగన్

## 49. వెలగపూడి వెంగనార్యుడు

ఇతఁడు శ్రీలీలాశుకయోగివిరచితమైన కృష్ణకర్ణామృతమును మూడాశ్వాసముల గ్రంథముగాఁ దెనిఁగించెను. ఈకవి యాఱువేల నియోగిబ్రాహ్మణుఁడు; పెద్దనామాత్యునిపుత్రుఁడు. ఇతఁడేకాలమునం దుండినవాఁడో నిశ్చయముగాఁ దెలియదుగాని యీతని కృష్ణకర్ణామృతములోని పద్యమొకటి సులక్షణసారమునం దుదాహరింపఁబడి యుండుటచేత నితఁడు ౧౬౩౦వ సంవత్సరమునకుఁ బూర్వమునం దుండెనని మాత్రము తెలియును. ఈతనికవిత్వము నిర్దుష్టమయి శ్రావ్యముగా నున్నది. కృష్ణకర్ణామృతములోని పద్యముల మూటి నిందుఁ జూపు చున్నాను—

- శా. బాలు న్మంజులతాలవాలచపలాపాంగోల్ల సల్లీలునిం  
 గాళిందీపులినాంగణప్రణయశృంగార్తై కథేలున్ శుభ  
 శ్రీలోలుం గరుణావలోకనసుధాశీలున్ వినీలప్రభా  
 జాలుం గొల్చెద రామణీయకరసస్వారాజ్యపాలు న్మదిన్. ఆ. ౧.
- చ. ఉదరము నింపఁగోరి ఖలు లుండెడితావులు చేరి వారిక  
 టైదుట నశంక నిన్ను నటియింపఁగఁజేసినపాతకంబులన్  
 సదయత నోర్వఁగావలెఁ బ్రసన్నమతిన్ ననుఁగన్నతల్లి శా  
 రద యదువంశనాయకుని ప్రస్తుతి నిష్కృతి నే నొనర్చెదన్. ఆ. ౨
- ఉ. చల్లనివాని నవ్వు వెదజల్లెడువాని దయారసంబు జొ  
 బ్బిల్లెడువానిఁ గెంపుజిగిపెంపు చెలంగెడుమోవివానిఁ సం  
 పుల్ల సరోజనేత్రములఁ బొల్చినవానిఁ బయోధివీచికా  
 వేల్చి తనీలనీరదనపీనతనుద్యుతివానిఁ గాంచెదన్.—ఆ. 3.

## 50. రెంటూరి రంగరాజు

ఇతఁడు భానుమతీపరిణయమును నాలుగాశ్వాసములప్రబంధమును  
 రచియించి వేంకటగిరిస్రభువగు వెలుగోటి రామభూపాలున కంకితము  
 చేసెను. ఈకవి యాఱువేలనియోగి బాహ్మణుఁడు; శ్రీవత్సగోత్రుఁడు;  
 చినగంగనామాత్యపుత్రుఁడు. కృతిపతి తన్నుఁగూర్చి పలికినట్టుగా కవి  
 తనశక్తిసామర్థ్యాదులను భానుమతీపరిణయమునం దిట్లు తెలుపుకొని  
 యున్నాఁడు—

సీ. వ్యస్తాక్షరీధుర్యవిస్తీర్ణభావంబు క్రముకసంఖ్యాఖ్యానకౌశలంబు  
 నారోహణావరోహణలేఖనప్రౌఢి యగ్రపద్యగ్రహణాభిరక్తి  
 యనవలోకితశారికాభిలేలనరీతి వరసమస్యాపూర్తివై భవంబు  
 సముద్రగవీక్షి తచతురంగబలకేళి కావిలాసము నేకి కాలముననె

యలరఁ బ్రకటింపనేర్తు వట్టావధాన | కలితశతవేళిసేపన్యగద్యశక్తి  
సాటిమీటితి వాంధ్రకర్ణాటచోళ | రాజసభలను రెంటూరి రంగనాథ్య.

గోలకొండ మహమ్మదీయులను, కొండవీడు వినుకొండప్రభువులను  
జయించి ౧౫౭౯న సంవత్సరమునాడు విజయనగరరాజులశత్రుమునఁ  
బోరాడి విపక్షరాజబృందము నోడించిన కస్తురి రంగనాయసికిఁ గృతిపతి  
యైనరాయభూపతి పెవత్తొడిచుచుండు. భానుమతీపరిణయము కృతి.  
సందునప్పటికి రాయస్థానమునికి యుక్తవయస్సువచ్చిన కొడుకు  
లుండుటచేత గ్రంథరచనచేసినకాలము ౧౬౨౦వ సంవత్సరప్రాంతమున  
చెప్పవచ్చును.

చ. అనుపమభద్రలీల నెలమాన్వయవార్ధిఁ బ్రతాపలక్ష్మీతో  
నెనసెరాయశౌరి జగదేకవదాన్యశిఖానతంస మా

ననుచు నుచించుటేమియరు దావిభుఁ డిచ్చినభూరిసంపదన్

ధనదులు రాజులున్ ఘనులుఁ దా రగుచు న్నిఖిలార్ధు లుండఁగన్

ఇత్యాదిపద్యములతోఁ గవి కృతిపతిని బహువిధముల వర్ణించి  
యున్నాఁడు. ఈతని కవనము ద్రాక్షాపాకమయి మనోహరముగా  
నున్నది. శైలిని జూపుటకయి భానుమతీపరిణయముతోని కొన్నిపద్య  
ముల నిందుఁ జూపుచున్నాను.

ఉ. తీరినజాతిసీలములతిన్నెలపైఁ బ్రతిబింబితంబుతొ

తారకసౌధమాక్తికవితాసము లొప్పఁగఁ జూచి బాలికల్

చారుమృగీమదం బలఁది చక్కనికప్రపుష్కముగ్గు లిష్ట డి

చ్చో రచియించినామనుచు సూటిగ నాత్మఁ దలంతు రప్పరిన్. ఆ.౧

చ. సుమముల వ్రాలివ్రాలి పరిశుద్ధవసంతకళా ప్తమత్తరం

గములను దేలితేలి యతికాంతసుధామధురోల్లసన్మరం

దము చవి గ్రోలిక్రోలి నవదక్షిణగంధవహనుకూలసం

భ్రమమున సోలిసోలి మదబంధరము ల్విహరించు వామనిన్. ఆ.౨



- చ. అలరెఁ జకోరముల్ ప్రియతరాజ్జము ఖమణిదృక్చకోరముల్  
 కలఁగె సరోజముల్ మదనకంపితపాంథమనస్సరోజముల్  
 తొలఁగెను భీతిఁ జక్రములు ధూర్తగుణోజ్జ్వలజారచక్రముల్  
 నలినవిరోధినూత్నకీరణంబులు కొన్ని దివిం దలిర్పఁగన్. ఆ. 3.
- చ. అతిముద మొప్ప ధర్మతనయాదులు చూచిరి కేకికోకిల  
 ప్రతతివతంసహంసమదబంభగడింభరథాంగనాదమం  
 డితబహుగంధబంధురపటీరతటీరమమాణగోపికా  
 ధృతమణిదీపికానికరతేజము రై వతకాద్రిరాజమున్. ఆ. ౪.

## 51. సింహాద్రి వేంకటాచార్యుఁడు

ఈకవి లక్షణావివాహమనునామాంతరముగల చమత్కారమంజరిని రచించెను. చమత్కారమంజరి మూడాశ్వాసములప్రబంధము. ఈకవి శ్రీవైష్ణవుఁడు; చెన్నకేశవాచార్యులపౌత్రుఁడు; తిరుమలాచార్యులపుత్రుఁడు; గౌతమగోత్రుఁడు. “భద్రదాచలస్వామి రామచంద్రుఁడొనర నాడెందమున సిండియుండుఁగాత” అని భద్రదాచలరామస్వామి నిష్పదై వతముగా స్తుతియించి యుండుటచేత కవి గోదావరిమండలములోని వాఁడని తోచుచున్నది. ఇతఁడు తనగ్రంథమును వైష్ణవమతోద్ధారకుఁడైన రామానుజాచార్యున కంకితము చేసెను. అప్పకవికిఁ బూర్వికులయిన లాక్షణికు లెవ్వరు నీతనిగ్రంథమును పేర్కొనకపోవుట నితఁడు ౧౬౩౦-౪౦ వ సంవత్సరప్రాంతములయందుండెనని యూహింపఁ దగియున్నది. అక్కడక్కడఁ గొన్ని వ్యాకరణదోషము లున్నను, ఈతని కవిత్వము మొత్తముమీఁద ప్రౌఢముగానే యున్నది. చమత్కారమంజరినుండి రెండు మూడు పద్యముల నొందుచాహరించుచున్నాను—

గీ. అరుణాక్షల వములఁబోలు నాపదంబు

లాపదంబులఁ బోలును నలకజాత

మలకజాతముఁబోలు నిత్యముఖలీల

నిత్యముఖలీలఁబోలు నన్నెలఁతనడుము.

మ. బిగువుంగుబ్బలు గాంచి మాను నలజంబీరంబు బీరంబు క్రొం

జిగిమోము ల్గని సిగ్గున న్నదలు రాజీవంబు జీవంబు విం

తగ భూరేఖలుచూచి భీతి నిడుఁ గోదండంబు దండంబు త

జగతీమోహనుమ్రోలు నున్నచెలులం జర్పింపఁగా శక్యమే. ఆ. ౨.

శా. జోక స్వీడ్కొని చుక్కరేగెను జమి శుభ్రాంశుబింబప్రభో

తేకంబు ల్తీగెం జమి కడకువచ్చెం జమ్మి యీరేము చిం

తాకాలుష్యము లేల బాల మనిలో ధైర్యం బవార్యంబుగాఁ

గోకోయన్గతిఁ గుక్కుటంబు లఱచెం గోకోవిరావార్భటిక. ఆ. 3.

## 52. చేమకూర వేంకటకవి

ఇతఁడు నియోగిబ్రాహ్మణుఁడు. లక్ష్మణమాత్యుని తనూభవుఁడు.

ఈకవి సారంగధరచరిత్రము, విజయవిలాసము అను పద్యకావ్యములను

జేసి తంజాపురీవల్లభుడైన రఘునాథరాజున కంకితము చేసెను. విజయ

విలాసమునకు సుభద్రాపరిణయమని నామాంతరము గలదు. కృష్ణదేవ

రాయ లించుమించుగా దక్షిణహిందూదేశమునంతను జయించిన కథ

నీవఱకే మాచదునరులు తెలిసికొని యున్నారు. ఆరాయల యనంతర

మున తంజావూరు, మధుర, మొదలయిన ద్రావిడరాజ్యములు పాలిం

చుటకయి తెలుఁగునాయకులు నియమింపఁబడిరి. తంజాపురిరాజ్యము

నకు చెవ్వరాజు పాలకుఁడుగా నియమింపఁబడెను.

గీ. తీవి నచ్యుతరాయలదేవీయైన

తిరుమలాంబకుఁ జెలియలె ధేజరిల్లు

మూర్తిమూర్తను బెండియై కీర్తి వెలసె,  
జెవ్వవిధుఁడు మహాన్నతశ్రీ చేలంగ.

అను విజయనిలాసములోని పద్యమునుబట్టి యీ చెవ్వరాజు విజయనగరాధీశ్వరుడైన యచ్యుతదేవరాయనికిఁ దోడియుల్లుఁ డయినట్లు కనఁబడుచున్నాఁడు. అయినను వేంకటకవి చెవ్వరాజు మనుమఁ డైనకృతిపతి యగు రఘునాథరాజు నాశీర్వాదించుచు,  
ను. ప్రకిటశ్రీహరియంఘ్రిఁ బుట్టి, హరుమూర్ధం బెక్కి యించార మ  
స్తకముం బేర్కొన నెక్కుదేవి సహజోదంచత్కుఁగొత్తున్న నా  
యకరత్నం బని యచ్యుతేంద్రరఘునాథాధీశ్వరస్వామికిన్  
సకలైశ్వర్యములు నిజేశువలనఁ దాఁ గల్గఁగాఁ జేయుతన్.

శూద్రునిగా వర్ణించినందున శూద్రకులసంజాతుఁ డగు చెవ్వ రాజునకును క్షత్రియవంశ జాతుఁ డగు నచ్యుతదేవరాయనికిఁ బంధుత్వ ముండునా యని సందేహము తోచుచున్నది. మొట్టమొదట కృష్ణదేవ రాయలే యుత్తమక్షత్రియుఁడు గాక దాసీపుత్రుఁ డయినట్లు వాడిక గలిగియున్నదిగదా! క్షత్రియుడైన నరసింహరాజునకు దాసియు శూద్రయు నగు నాగాంబకుబుట్టిన కృష్ణదేవరాయనికి మొట్టమొదట క్షత్రియులెవ్వరును గన్య నియ్యనందున, అతఁడు శూద్రజాతి స్త్రీని గాంధర్వవిధిచే వివాహమాడి యచ్యుతదేవరాయని పుత్రునిగాఁ బడసి యుండవచ్చును. అందుచేత నాయచ్యుతదేవరాయఁడు శూద్రకన్యనే పెండ్లిచేసికొనియు నుండవచ్చును. పెక్కు శాసనములలో నచ్యుతదేవ రాయఁడు కృష్ణదేవరాయనికి కుమారుఁ డైనట్లు చెప్పఁబడినను, శాలి వాహనశకము ౧౪౫౯ హేవిశంబి సంవత్సరమున నచ్యుతదేవరాయ లొక బ్రాహ్మణునికి నారాయణపురము సగ్రహారవసునిగా నిచ్చిన దాన శాసనములో,

శ్రీ. తిప్పాజి నాగలాదేవ్యో కౌసల్యాశ్రీసుమిత్రయోః

జాతౌ వీరస్యసింహేంద్ర కృష్ణరాయ మహీపతిః  
అస్మాదోబాంబికాదేవ్యా మమ్యుతేంద్రోపి భూపతిః.

అను శ్లోకములయందు ఈరసింహరాజునకు తిప్పాంబయందు వీర  
స్యసింహరాయఁడును, నాగలాంబయందు కృష్ణదేవరాయఁడును, ఓగంబ  
యందచ్యుతదేవరాయఁడును కలిగినట్లు చెప్పఁబడి కృష్ణదేవరాయని  
కతఁడు తమ్ముఁ డయినట్లు చెప్పఁబడియున్నది. ఈబంధుత్వ మింకను  
విచారణీయము. ఒక వేలఁ బయిశ్లోకములలోఁ జెప్పఁబడినదే విజయ  
నను, నాగమ్మనలెనే యోబమ్మయు శూద్రజాతయైన భోగభార్యయై  
యుండవచ్చును. ఈవిచారము నటుండనిచ్చి యింకఁ గథాంశమునకు  
వత్తుము.

క. ఆమూర్త్యంబకు నఖిల మ  
హీమండలవినుతుఁ డచ్యుతేంద్రుఁడు సుగణో  
ద్దాముఁడు జరియించెను ద  
దూభిమిపతి రంగధాముపూజన్నించెన్.

\* \* \* \*

క. ఆపుణ్యఫలంబుననె ద । మాపాఘోరాశియైన యాయచ్యుతభూ  
మిపతికిన్ రఘునాథ । త్మోహలకుఁ డుదయమయ్యెజై నాతృకుండై .

చెవ్వరాజున కచ్యుతరాజును, అచ్యుతరాజునకుఁ గృతినాయకుఁ  
డయినరఘునాథరాజును బుట్టి తంజాపురరాజ్యము పాలించిరి. విజయ  
విలాసముగోని యాక్రేదిపద్యములవలన రఘునాథరాజు రసికజనాగ్ర  
గణ్యుఁ డయినట్లును, విద్యలయం దసమానుఁ డయినట్లును తెలియ  
వచ్చుచున్నది—

గీ. నన్ను నడిపినయధికసన్మాన మొంది  
యఖిలవిద్యావిశారదుఁ డగుటగాంచి

యవని నింతటిరా జెవ్వఁడని నుతించి

కృతి యొసఁగఁ గీ ర్తికలదని మఱిఁదలంచి.

మ. కలిగెంగా తనసమ్ముఖంబనియు సత్కారంబుతాఁజేయ నౌ  
దల నెంతే శిరసావహింతురనియు చాఁగాక వేఱెందు సా  
ధులకున్ దిక్కనియున్ దయన్మనుపురీతుల్లాక శక్యంబె వి  
ద్యల మెప్పింపఁగ నచ్యుతేంద్ర రఘునాథస్వామి నెవ్వారికిన్?

రసికావతంసుఁడయిన కృతిపతి తన కంకితము చేయఁబడిన  
సారంగధరచరిత్రమునంతను విని యందు శోకరస మత్యద్భుతముగా  
వర్ణింపఁబడుటచూచి యది సజముగా నేడిచినట్టే యున్నదని పలికె  
ననియు, ఆపయిచి గవి తనశక్తి నంతను జూపి ప్రతిపద్య రసాస్పదముగా  
విజయవిలాసమును జేసి తీసికొనివచ్చి వినిపింపఁగా నతని యింటిపేరును  
బట్టి శ్లేషించి చేమకూర మంచిపాకమునఁ బడెనని మెచ్చుకొనెననియు  
చెప్పుదురు. అచ్చతెలుఁగువదములను పొందికగాఁ గూర్చి కవనము  
చెప్పనే ర్పికవికిఁ గుదిరినట్లు మఱియొకకవికిఁ గుదిరినదని చెప్ప వలను  
పడదు. అందుచేతనే కృతిపతి,

క. ప్రతిపద్యమునందుఁ జమ | కృతి గలుగఁగఁ జెప్పనేర్తు వెల్లయెడలవై  
కృతపాఠము బాధముగా | క్షీతిలో నీమార్గ మెవరికిని రాదుసుమీ.

అని కవిని శ్లాఘించి యున్నాఁడు. పింగళి సూరనార్యుని ప్రభా  
వతీప్రద్యమ్నమునకుఁ దరువాత విజయవిలాసమే సర్వవిధములచేతను  
తెలుఁగులో శ్లాఘ్యకావ్యముగా నున్నది. జాతీయాదిచమత్కృతినిబట్టి  
విజయవిలాసమే శ్లాఘ్యతర మయినదనియు ననేకు లభిప్రాయపడు  
చున్నారు.

ఉ. తారసవృత్తిమై ప్రతిపదంబును జాతియు వార్తయుం జమ  
త్కారము నర్థగౌరవముఁగల్గ ననేకకృతుల్ ప్రసన్నగం

భీరగతి స్వచించి మహి మించినచో నిక శక్తు లెవ్వర  
య్యా రఘునాథభూపరసికాగ్రణికిం జెవిసోకఁ జెప్పఁగన్ ?

అని కవియే తన్నుఁగూర్చి తనకవిత్వమునందువలె జాతియుఁ  
జనుత్కారము నర్థగౌరవముఁ గలుగునట్లుగా నింకొక్కరు చెప్పలేరని  
చెప్పికొనియున్నాఁడు. ఈకవి తనగ్రంథములయందు రేఫ శకటరేఫము  
లకు యతిప్రాసమైత్రి కూర్చుట మేగాక, ఇకారసంధులు, క్షార్థక  
సంధులు, మొదలయిన పూర్వలాక్షణికసమ్మతములుకాని ప్రయోగము  
లనేకములు చేసియున్నాఁడు.

ఉ. కోపమొకింతలేను బుధకోటికిఁ గొంగుఘసిండి సత్యమా  
రూపము తారతమ్యము లెఱుంగు స్వతంత్రుఁడు నూతనప్రియా  
టోపములేని నిశ్చలుఁ డిటుల్ కృతలక్షణుఁడై చెలంగఁగా  
గ్వాపరలక్షణుం డనఁగవచ్చునొకో యలధర్మనందనున్. విజయవిలాసము.

ఈపద్యమునందలి రెండవచరణములో రాకును బండితాకును  
యతికూర్చినాఁడు.

గీ. అరుగఁగొంకెడు కన్నియతెఱఁగుఁ గాంచి, విజయవిలాసము.

మ. ఖరభానుప్రియసూనుఁ డెప్పుడు నినుంగారిండునేకా విభుం

డఱచేలోపలి నిమ్మపంటివలె నత్యాసక్తి మన్నింప సా

ఖ్యరసైకస్థితినుండి కావరమునం గన్గాన కాపత్పరం

పర రాఁ ద్రుళైదవేల యావిధిఁదరింప న్నితరంబే మహిన్. సారంగధ.

ఇత్యాది స్థలములయందు రేఫఱకారములకుఁ బ్రాసమైత్రి కూర్చి  
నాఁడు.

క. సైకము నడుము విలాసర

సైకము నెమ్మోము దీనిమృదుమధురోక్తుల్

పైకముఁ దెగడు న్నవలా

పైకములోనెల్ల మేలుబంతిది బళిరా.

విజయవిలాసము.

చ. వడి నరపాలుభోగసతివాపులు నాకుఁబనేమి యంట వం  
గడమునకెల్ల సొడ్డనినఁ గా దటునేనలసిన్న నాఁడె యే  
ర్పడితి నటన్న బోవునె స్వభావము ఇల్లివినాకు నేక్రియం  
బడతుఁక నీవు వానిచెడ మందు మహింగలదయ్యయెందునున్.

సారంగధరచరిత్ర.

ఇందు మొదటిపద్యములో (మేలుబంతి + ఇది =) మేలుబంతిది  
యనియు, రెండవపద్యములో (పని + ఏమి =) పనేనునియు, ఇకారసం  
ధులను గూర్చినాఁడు.

చ. అసనిని పాపపూపజవరా లెదలోపలఁ బాపలేక యీ  
తని తెలిముద్దునెమ్మొగముఁ దప్పక తేమిటారికల్కి-చూ  
పునఁ దనివారఁజూచి నృపపుంగివ యన్నిటజాణ పూరకే  
యనవలసఁటిగా కెఱుఁగవా యొకమాటనె మర్మకర్మముల్.

విజయవిలాసము.

ఉ. కానకుఁ గొంచుభోయిపుడు కాళ్ళును జేతులుఁ గోయుఁడంచు లో  
నూనినకిన్క రాజు ముదుటుంగర మిచ్చెను మాకు బుద్ధి యే  
మానతియిందు మీరనిన నెట్టులెచేయుఁడు కొంకనేల రా  
జాన నతిక్రమింపఁ దగునాయని యాదృఢచిత్తుఁ డాడినన్. సారంగధ.

ఇత్యాది స్థలములయందు (వలసి + అంటి =) వలసంటియనియు,  
(పోయి + ఇపుడు =) పోయిపు డనియు, క్వాన్తేత్తునను సంధి కలిపినాఁడు.

చ. చందనగంధి నెన్నుదురు చందరులో సగపాలు బాల ము  
ద్దుం దెలిచూపు లంగజునిచూపులలోపల మే లరంబు లిం  
దిందిరవేణిమోవి యలతేనియలో నికరంబుతేట యే  
మందము మందయానముఖమందము మీఱు నవారవిందమున్.

విజయవిలాసము.

ముఖమందమని యీపద్యమునందును, రాజానయని పయిపద్య  
మునందును షష్ఠీతత్పురుషమునం దుత్తున కచ్చు పరంబగునప్పుడు నుగా

గమమువచ్చి 'ముఖమునందము' 'రాజునాన' యని యుండవలసినదానికి  
మాటుగా నుగాగమము పోగొట్టి ప్రయోగించినాడు.

మ. అని బాహుళ్యగంభసంభ్రమరసాయజ్ఞైకచిత్రంబునం  
దను నీక్షింప నెఱిగి యందియలమోతం గేకినున్ రా సఖి  
జను లేతెంచి రటంచు వే మొఱగి హస్తంబు నిద్రించేసె నే  
ర్పునఁ దప్పించుకపోవ భూవరుఁ డనుం బూబోడికిం గ్రమ్మఱన్—  
విజయవి.

సీ. నిలుచుండి చంకఁజేతులపెట్టుక కిరీటములు గలరాజులు కొలువుచేయ-  
సారం.

ఇందు 'తప్పించుకొని' 'పెట్టుకొని' యని యుండవలసినచోట్ల  
కొనునకు మాటుగా కవర్ణకము ప్రయోగించినాడు.

సీ. చెంతఁగూర్చుండిని చేజూపఁ గూరుచుం

డెదవుగా కూరకుండెదవు సుమ్ము.

విజయవి.

అచ్చు పరమగునపుడు ప్రార్థనార్థక మధ్యమపురుష మువర్ణకము  
నకు లోపము రాఁగూడకపోయినను 'గూర్చుండు' అని మువర్ణలోపము  
కలిగించి ప్రయోగించినాడు.

ఉ. ఓన్మప నాకుఁ జూడ నటయుగ్మలి నీసుతునిన్ మనోహరా  
మానవిలాసుఁ జూచి నిలు పోపక పట్టిన లోనుగామి నెం  
తే నెగు లూని వానిఁ బొలియింపఁగ మాయలు పన్నె నిట్లు కొం  
డేనకు ధర్మరా జలుగు నిక్కముగా మిముఁ జెప్ప నేటికిన్—సారంగధ.

తెలుఁగులందుఁ గొన్నియెడల లులనలు పరమగునపుడు మువ  
ర్ణము లోపించి పూర్వమందున్న యకారమునకు మాత్రమే దీర్ఘము  
రావలసియుండఁగా నిచటఁ గొండెమునకని యుండవలసినదానికి  
మాటుగా నెకారమునకు దీర్ఘముపెట్టి కొండేనకని ప్రయోగించినాడు.

ఇట్లు లఘులఘు రేఫములకు యతిప్రాసములయందు మైత్రి



కల్పించినను, పూర్వ కవిప్రయోగములకు విరుద్ధములయిన ప్రయోగములు చేసినను, లింగముగుంట తిమ్మన్న, అప్పకవి, కూచిమంచి తిమ్మన్న మొదలయిన లక్షణవేత్త లీ వేంకటకవిని లాక్షణికకవినిగా నంగీకరించి తమ లక్షణ గ్రంథములయందీతని గ్రంథములనుండి పద్యముల నుదాహరించియున్నారు. ఇప్పటివారు కవిత్వసారస్యమును విచారింపక గ్రంథములయందు రేఫద్యయప్రాస విశ్రమమైతియో యేదో వ్యాకరణదోషమో యున్నదన్న హేతువుచేత రసవంతములైన యుత్తమ గ్రంథములను సహిత మగ్రాహ్యములని నిరాకరించుచున్నందున, అట్లు చేయుట యుక్తముకాదనియు ఛందోవ్యాకరణదోషములు లేని రసహీనములగు గ్రంథములకంటె ఛందోవ్యాకరణదోషములను గలవయినను రసవంతములయిన గ్రంథములే యధికాదరణీయము లనియు జూపుటకయి యీ కవివిషయమున నింతదూరము వ్రాసినాఁడను. కవిత్వమునందక్కడక్కడఁ గొన్ని నెరసులున్నను జాతీయములతోను సామెతలతోను నిండియుండి యర్థగౌరవము కలదయి రసవంతమయి యున్నందున చేమకూర వేంకటకవి కవిత్వము సర్వజనాదరణీయమునదని తలచుచున్నాను. ఈ కవి యించుమించుగా పదునేడవ శతాబ్దముయొక్క మధ్యభాగమునందున్నట్లు తెలియవచ్చుచున్నది. కృతిపతియైన రఘునాథరాజుయొక్క కుమారుఁడగు విజయరాఘవరాజు ౧౬౭౪ వ సంవత్సరమునందు మధురాపురము రాజధానిగాఁగల పాండ్యదేశపురాజగు నొక్కలింగనాయకునితో యుద్ధముచేసి సహతుఁడయ్యెను. అతనితోఁ గృతిపతివంశ మంతరించినది. దీనినిబట్టి విజయవిలాసమును సారంగధరచరిత్రమును ౧౬౩౦-౪౦ సంవత్సర ప్రాంతములయందు రచియింపఁబడినట్లు కనఁబడుచున్నవి. మూడేసి యాశ్వాసములుగా రచియింపఁబడిన యీ పుస్తకద్యయము నుండియుఁ గొన్ని పద్యముల నుదాహరించుచు నీ కవిచరిత్రము నింతటితోఁ బరిసమాప్తి నొందించుచున్నాను—

విజయవిలాసము.

చ. క్షీణిషయి నట్టన్మాఁకులు చిగిర్చి నసంతుఁడు తా రసోపగుం  
భితపదవాసనల్ నెఱస మెచ్చక చాన్మఁడు మిన్ననం బ్రస  
న్నతయును సౌకుమార్యముఁ గనంబడ తా ల్లరఁగఁజేసె నే  
గతిరచియించి గేని సమకాలమునారట మెచ్చరేకదా—ఆ. ౧.

ఉ. కోమలి యీగతి న్మది తగుల్పఁ బల్కిన నవ్వీ సర్జర  
గ్రామణిసూను మీ రెచటఁ గంటిరొ యంటివి కన్నమాత్రమే  
యేమని చెప్పవచ్చు నొకయించుక భేదము లేక యాయనే  
మేమయియున్న వారమునుమీ వికచాంబుజపత్రలోచనా—ఆ. ౨

చ. శివుఁ డిటు రమ్మటంచు దయచేసినచోఁ దల కెక్కి తుగ్గవై  
భవమునఁ జూచుచో నడుగుఁబట్టితి వేమననచ్చు నీగుణం  
బవునవు నందినన్ సిగయు నందకయున్నను గాఢ్మఁ బట్టుకొం  
చువు హరిణాంక వేళకొలఁదు ల్గద నీనడక లలంపఁగన్.—ఆ. 3

సారంగధర చరిత్రము.

ఉ. చక్కిలిగింతపెట్టినను సారెఁ గికాగిక నవ్వుచున్ బయిం  
బక్కఁబడంగఁ జక్కనిసుమారుని మక్కువమీఱ నేప్పురాఁ  
జెక్కిలిమీఁటి యెత్తి యెదఁ జేరిచి ముచ్చట దీరునట్లుగా  
నక్కట ముద్దు లాడవలదా వలదా యిటువంటిభాగ్యముల్—ఆ. ౧

ఉ. ఆతరలాక్షి డెందమున నారట మొందుచు నేమిచేయుదున్  
రాతికిఁ దోడుపోయినది రాసుతుడెండము మెత్తగాదు దా  
దాతికి వచ్చియుండ నీకఁ దాలిమి చెల్లునె మూఁడు డంటిమా  
ఘాతుకుఁ దోడ్వోరాదు సముఖంబున నేటికి రాయబారముల్—ఆ. ౨

ఉ. కందుఁ గదయ్య నీమురువు కన్నులపండువుగాఁగ నంటినం  
గందుఁ గదయ్య నీతనువు కౌతుక మొప్పుఁగ నీదుప్రాపు నేఁ  
గందుఁ గదయ్య యంచు నినుఁగిన్న సహత్ని సహింప దందుఁ బో  
కందుఁ గదయ్య యేల వినవై తివి నావచనంబు పుత్రకా—ఆ. 3

### 53. రాజలింగకవి

ఈ కవి కూర్మపురాణ మనెడి యాతాశ్వాసముల గ్రంథమును తన కాపుడైన చెఱుకు లక్ష్మణామాత్యుని ప్రేరణముచేత రచియించెను. ఈ లక్ష్మణామాత్యుఁ డ్వేవరిమంత్రియో చెప్పఁబడలేదు గాని తురకప్రభువుల కొలువులో నున్నట్లీక్రింది పద్యమువలనఁ దెలియవచ్చుచున్నది.

గీ. సకలనృపకార్యరక్షావిచక్షణత్వ  
మధిగమించి యమీరుల ననుసరించి  
సప్తసంతానములఁ బ్రశస్తముగనిలిపె  
నతనికతడఁ సమానుడీక్షితితలమున.

కొరపుట్ల గ్రామనివాసుఁ డగు చెఱుకు లక్ష్మణామాత్యుఁడు తన్నుఁ గూర్చి యీవిధముగాఁ బలికినట్లు కవి వ్రాసికొనియున్నాఁడు. -  
ఉ. శ్రీగిరినాథపాదసరసీరుహచింతను వీరశైవశా  
స్రాగమమార్గ సిర్ణయరిరంసు నిరంతరధీజనౌఘసం  
యోగమనస్కు నుత్తమగుణోచితసంగ్రహాధర్మవర్తనా  
భోగుని రాజలింగకవిపుంగవు మంజులభాషు నన్నొగిన్.

క. పినయంబున రావించియుఁ | గనకవిభూషణము లంశుకంబులువీడ్వం  
బనురక్తి నొసఁగి నాత్మో | ననియె న్మధురోక్తి లక్ష్మణామాత్యుఁడొగిన్.

క. నీ వతిధన్యుడ వాగమ  
శైవపురాణార్థసారసంగ్రహుఁడ వటుల్  
గావునఁ గూర్మపురాణము  
భూవిదితముగాఁగ నాంధ్రమునఁ జెప్పఁదగున్.

ఈ లక్ష్మణామాత్యుఁడు తనకు సఖుఁ డైనట్లు కవియే గ్రంథమునం దిట్లు చెప్పికొని యున్నాఁడు—

చ. అతనికి మేలువాఁడనయి యాపుడనై సచివుండనై మహా

హితమత్తినై సఖుండనయి యెల్లపుడుం బెడఁబాయకుండి సఁ  
తతము మృదూక్తులన్ శివకథాకథనంబులఁ బ్రొద్దుపుచ్చుచున్  
గుతకముతో నసించెదనకుంతితన్మత్తిఁ గవు ల్నుతింపఁగన్.

ఈపద్యములవలననే కవి పీఠశైవుడగుట స్పష్టముమగుచున్నది. ఇతఁడు నసిష్టగోత్రుఁడు; ఆశ్వలాయనసూత్రుఁడు; సర్వేశ్వరారాధ్య పుత్రుఁడు. ఈకవి తనగ్రంథమునందు “రంగనాథుని రామలింగకవిని సూరపరాజును గౌరనాహ్వాయు” నని రామకృష్ణుని స్తుతించుటచేత రామకృష్ణకవికిఁ దరువాతను కూర్మపురాణమునుండి యప్పకవి పద్యము నొకదాని నుదాహరించి యుండుటచేత నప్పకవికిఁ బూర్వమునందును, ఉన్నట్టు తేటపడుచున్నది. అందుచేతఁ గవి హూణశకము ౧౭౩౦ వ సంవత్సరప్రాంతములయం దున్నట్టు నిశ్చయింపవలసి యున్నది. ఈతనిది మిక్కిలి సరసమైన కవిత్వమని కూర్మపురాణములోని యీక్రింది పద్య ములవలననే తెలియవచ్చును —

- ఉ. భంబుగదే నఖావళి నభంబుగదే నడుము న్మదద్విరే  
భంబుగదే కచంబు దిగిభంబుగదే నశతీరు హేమకుం  
భంబుగదే కుచంబు కరభంబుగదే పొడ పూర్ణచంద్రికా.  
భంబుగదే స్మితం బురుగుభంబుగదే వచనంబు బోటికిన్. ఆ. 3.
- చ. దురితవినాశనం బమరదుర్లభ మవ్యయ ముత్తమంబు నై  
వజ్రలెడుయోగసంగతి నవశ్యము జ్ఞానముచేసులు న్మహే  
శ్వరుఁడు కనంబడున్ బరమశాంతి యసూదినమాధియుక్తమా  
వరశివయోగమార్గమున వర్తిల మోక్షము కల్గుఁ గావునన్. ఆ. ౪.
- ఉ. శాంతులు నీతిపారగులు సభ్యు లహింసకు లప్రమత్తు లా  
గంతుకు లాహితాగ్ను లుపకారులు కోవిదు లప్రతిగహుల్  
దాంతులు పావనుల్ పరమధార్మికు లాశ్రితు లీశ్వరార్చు  
స్వాంతులు సత్యవాదు లననద్యులు పంక్తికి యోగ్యులారయన్.

## 54. చిత్రకవి రమణకవి

ఈకవి సాంబవీలాసమును ప్రబంధమును రచించి వేంకటేశ్వరుని కంకితముచేసెను. ఇతఁడు ౧౬౩౦ వ సంవత్సరప్రాంతములందున్నట్లు తెలియవచ్చుచున్నది. ఇతని తండ్రియైన యనంతకవి రామరాజభూషణకృతమైన హరిశ్చంద్రనలోపాఖ్యానమునకు వ్యాఖ్య చేసియుండున, అతఁడు పదు నేడవశతాబ్దారంభమునందుంటు స్పష్టము. సాంబవీలాసములోని పద్యముల నప్పకవి లక్ష్యములనుగాఁ జేసి యుండుటచేత రమణకవి తప్పక తనసాంబవీలాసమును ౧౬౫౦ వ సంవత్సరమునకుఁ గొంతకాలము పూర్వమే చేసియుండవలెను. కవి తన్నుద్దేశించి యీక్రింది వాక్యములను తనపుస్తకములోఁ జెప్పకొన్నాఁడు—

ఉ. సీరమణాఖ్య సత్కవికులొత్తము ! మామకమంజులహ్వయ

శ్రీరమణీయ! నీవిపుడు చేయఁగఁబూనినసాంబలక్షణ

సారసదృగ్వివాహకథ సన్మతి మాకిపు డంకితంబుగాఁ

గూరుపు నీకుఁ గల్గు జయగుర్వచలాయురభీష్టవస్తువుల్.

సీ. సగ్వలక్షణసారసంగ్రహం బొనరించి

తనరె మీతాత పెద్దనకవీంద్రుఁ

డలహరిశ్చంద్రనలానీశ సత్కథా

శ్లేషసత్కృతికేఁ బ్రసిద్ధిగాఁగఁ

గవిహితుండౌచు వ్యాఖ్యానంబు నొనరించి

మరియు నిందునుతీసుపరిణయంబు

మొదలై నసత్కావ్యములు చేసి రహిగాంచె

నరయ మీతండ్రి యనంతసుకవి

చిత్రకవిమంజులాన్వయక్షీరవార్ధి

చంద్రమూర్తివి సద్బుద్ధిశాలి వీవు

తమణసత్కవి సీమోనర్పంగఁబూను

కృతినతంసంబు నతని కంకిత మొనర్పు.

సాంబవిలాసమునందు దుర్యోధనపుత్రియైన లక్ష్మణాకన్యను  
కృష్ణుని కొడుకైన సాంబునికిచ్చి వివాహము చేసినకథ చెప్పఁబడినది.  
ఇది సలక్షణమైన గ్రంథము. ఇందుండి రెండుమూడు పద్యములు  
నిం దుదాహరించుచున్నాను.

చ. కొడవలిచేత బాణ్ణ తగఁగోసి గడానిపసిండిచేటలో

నిడి నులివెచ్చనీట నొడ లెంతయు నారిచి మేలిచల్వచా

వడఁ దడియొత్తి ఫాలమున బొంగ నున్నవికాపుదృష్టిబా

ట్టిడి రహి దీవన ల్సలిపి హెచ్చుగ నారతు లిచ్చి క్రచ్చుట. ఆ. ౧

ఉ. జాంబవతీతనూజఁ డలసాంబుఁడు బొల్బమునందు మందహా

నం బనుభవ్యచంద్రిక నజస్రము మాతృచునోంబుజాతహ

ర్షాంబుధిఁ బొంగజేయుచు నుదంచితనై జనుమారచంద్రభా

వంబు యథార్థమై తనర వర్తిలు సత్కళలం జెలంగుచున్. ఆ. ౧.

మ. ఒక భిల్లాగ్రణి వెంబడించి తనపై నుత్సాహ మొప్పుంగ వ

చ్చు కఠోరాధికగర్వధూర్వహతరక్షుశ్రేష్ఠమున్ సాంబభూ

పకరీంద్రంబు నుతింప మేలితగుకుం బల్వాడియగదంపునుం

డకటారింబడఁగూల్చి యార్భకు లొనర్చెంబేర్చి శౌర్యంబుపన్. ఆ. ౧

ఈకవి భారద్వాజగోత్రుఁడు; కాత్యాయనసూత్రుఁడు; ఓబ  
ళాంబాపుత్రుఁడు. ఇతనిచే రచింపఁబడిన రామాయణమొకటిగూడఁ  
గానఁబడుచున్నది. దాని కితఁడు “విద్యత్కవికర్ణరసాయనసకలవర్ణనా  
పూర్ణరామాయణము” అని పేరు పెట్టెను. ఈరామాయణములోని  
గద్యముచుబట్టి కవి యభిమత్యవిలాసము, సుమారగురువిలాసములోనగు  
గ్రంథములనుగూడ రచించినట్లు తెలియవచ్చుచున్నది. ఈరామా

యణములోనివి ప్రతికాండమునుండియు రెండేసి పద్యముల నిండుదా హరించుచున్నాను—

చ. బిరుదులజల్లులున్ బునుఁగుబిల్లులపిల్లులు నుల్లసద్గతిం  
బరఁగెడు మేలిమూలికలవల్లులు పీక్షణశర్వకారిబం  
ధురమృగరాణ్మతల్లులు వినూత్నతరంబులు కొల్లలై తగన్  
సరవిని గాన్క లిచ్చి మహిజానికి నిట్లని రంధణుం దగన్.

బాలకాండము.

శా. దేహం బస్థిర మెల్లవారలకు ధాత్రీభాగమం దేల యి  
ట్లూహుపోహలు చేయ నీతనికి ను న్నుత్సాహియై యిత్తునం  
చాహాపల్కితి వి ప్థబద్ధములు పెక్కాడంగ యుక్తంబులౌ  
నా హేయూంగము దీని నమ్మి యిటు తేలా దబ్బిట ల్పల్కఁగన్.

బాలకాండము.

మ. భరతుం డెవ్వఁడు కై క యెవ్వతె ధరాపాలుండు తా నేమి త  
ద్వరయుగ్మం బన నేది నాశితతీవ్రస్ఫారఖడ్గంబుచే  
భరతుం ద్రుంచి ధరాస్థలంబునకు నిన్ బట్టంబు నే గట్టెదన్  
ధరణీసుండలి నెల్లమానవులు మోదం బూసి కీర్తింపఁగన్.

అయోధ్యాకాండము.

మ. నను మన్నించి మదాత్మజున్ రఘువరున్ నేసిట్లు కోల్పోయితిన్  
నినుఁ బెండ్లాడి సమ స్తభూమిజనము ల్నిచాత్ముఁ డీతం డనం  
గ నవేలంబగుసింద వర్తిలితిఁ గై కా సూర్యవంశంబు నీ  
దానిమిత్తంబున నెన్నిభంగులఁ జెడెన్ దోషంబు నిన్ జూడఁగన్.

అయోధ్యాకాండము.

ఉ. ఉత్తములై నరాజవరు లుద్ధర బాణకృపాణచాపముల్  
హత్తి ధరించు పెల్ల సభయాత్మకులై శరణన్నవారి ను  
ద్యత్తరలీలఁ గావఁగ రణాంగణమం దెదిరించినట్టియు  
స్మత్తరిపుప్రకాండముల మర్దనచేయఁగఁ గాదె యెన్నఁగన్.

అరణ్యకాండము.

ఉ. ఆచెలువంపుజొక్క పుటొయారము లాజిగిప్రాయ మాఘన  
శ్రీచణరూప మాతలుకుఁ జెక్కులచక్కఁదనంబు లామహా  
ధీచతురత్వ మాఘలుకుఁదేనియ లాగమనంబు లావిభా  
ప్రాచురి యెక్కడం గనుట పల్కుట వింటయు లేదు రానణా.

ఆరణ్యకాండము.

శా. నీకున్ శత్రుఁడఁ గాను భవద్రిపులతో నే సఖ్యముం జేయ నే  
జోక న్నీకపకారిగా నకట యిచ్చోఁ జాలనిర్హేతుకం  
బై కన్నట్టిరుష న్నను న్నిశితతీహామోఘబాణంబుచే  
వే కూల్పంగ నిమిత్త మేమి యిది దోర్వీర్యంబె శ్రీరాఘవా.

కిష్కింధాకాండము.

ఉ. అంగదుఁ గాంచి యోతనయ యాత్మ వగం దురపిల్లఁ బోకు ని  
న్నుం గడు నాదుమాటుగఁ గనుంగొను నీరవిపుత్రుఁ డిమ్మనఁ  
త్తుంగభుజప్రతాపనిధితో నెడఁబాయక యుండినన్ జయా  
భంగురభోగభాగ్యములఁ బ్రస్తుతి కెక్కి రహింతు వన్నిటన్.

కిష్కింధాకాండము.

ఉ. బంగరుమేలినిగ్గు గలఁవర్వతమోయన నై జగాత్ర ము  
త్తుంగముగాఁగఁ బెంచి మఱియోడనె పాశము లెల్ల నూడ్చి నా  
రంగపరంపరం గదుమురాజితసాహససింహమోయనన్  
బొంగుచు వెంటవచ్చుదితిపుత్రులఁ బోవఁగఁదోలి రోషియై.

సుందరకాండము.

ఉ. రామకరాగముద్రిక ధరాసుతచేతి కొసంగి రాఘవ  
క్షేమము తెల్పియాజనని కేవలశోకము మాన్పి లంక వా  
లామితహవ్యభుక్తిఖల నంతయు దగ్ధము చేసి నీతచూ  
డామణిఁ గొంచువచ్చితఁ దటాలున నిప్పు డటంచుఁ బల్కినన్.

సుందరకాండము.



శా. కామాను ల్గడు నీమదిం బెనగొనంగా నాదు నీతీరిత  
 శ్రీమద్వాక్యము నీకుఁ బథ్య మగునే శ్రీరామభీమాగ్నికీ  
 లామేయీంబకరాజ నీతలలు నుగ్గాడంగ నావేళలన్  
 నామాట ల్మది నీకుఁ బథ్య మగు నన్నన్ రావణుం డుగ్రుడై .  
 యుద్ధకాండము.

ఉ. సర్వసురౌఘముల్ నను భుజాబలము ల్విడనాడి కొల్చు టా  
 సర్వవిదుండు విష్ణుఁడు నిజంబుగ నాతఁ డెఱుంగఁడే మహా  
 గర్వితవిష్ణుఁ డొక్కఁడుఁడెకాఁ డలబ్రహ్మ యెదిర్చె నేని నే  
 నోర్వక యుగ్రబాహుముల కొక్కట నాహుతి చేసి వ్రేల్చెదన్.  
 యుద్ధకాండము.

## 55. అందుగుల వెంకయ్య

ఇతఁడు నియోగిబ్రాహ్మణుఁడు; అందుగుల సూరన్నకొమా  
 రుఁడు. ఈకవి కృష్ణదేవరాయల యల్లుఁ డయిన రామరాజుతమ్ముడగు  
 తిరుమలదేవరాయసి మనుమని మనుమఁ డగు కోదండరామరాజు కాల  
 ములోనుండి యాతనిపేర రామరాజీయ మను నామాంతరముగల నర  
 పతిపిజయమను గ్రంథమును జేసెను. ఈగ్రంథమునందు రామరాజు  
 పూర్వులయిన నరపతులచరిత్రమును విశేషముగా రామరాజుయొక్క  
 చరిత్రమును జెప్పఁబడియున్నది. రామరాజు ౧౫౬౮ వ సంవత్సరమున  
 తాళికోట యుద్ధములో మహమ్మదీయులచేతఁ జంపఁబడెను. తదనంత  
 రము మూడుతరములు గడచిన తరువాత నీగ్రంథము రచియింపఁబడిన  
 దగుటచేత, ఇది ౧౬౫౦ వ సంవత్సరప్రాంతమున రచియింపఁబడినట్లు  
 చెప్పవచ్చును. రామరాజు గుత్తి, పెనుగొండ, గండికోట, కందనూలు,

ఆదవేని మొదలయిన ప్రదేశములు గెలిచిన ట్లీక్రిందిపద్యమునఁ జెప్పఁ బడినది—

గీ. సకలవిభు తిమ్మరాజుసేనలను ద్రుంచి

గుత్తి పెనుగొండ మటిగండికోట కంద

నూలుపుర మాదవే నవలీల గెలిచి

తొలుదొలుత రామనృపతి దోగ్బలము మెఱసి.

ఈపుస్తకమునం దీరామరాజు నిజామువలన సహమదాబాదు గొనుట మొదలయిన మహమ్మదీయులతోడి యుద్ధములు కొన్ని వర్ణింపఁబడినవి. ఈరామరాజు పేరునకు సదాశివదేవరాయని మంత్రి యని వ్యవహరింపఁబడినను, సింహాసనమునకు వచ్చినపుడు సదాశివ రాయలు బాలుఁ డగుటచేతను కర్ణాటకరాజ్యము సచ్యుతదేవరాయల యనంతరమున నాక్రమించుకొన్న సకలము తిమ్మరాజును బొఱుదొలి సదాశివదేవరాయల రాజ్యమును స్థాపించినవాఁ డగుటచేతను క్రీస్తు శకము ౧౫౮౨ వ సంత్సరము మొదలుకొని ౧౫౯౮ వ సంవత్సరము వఱకును నితఁడే రాజ్యపరిపాలనము చేసెను. ఇతఁడు సకలము తిమ్మ యను గెలిచిన కథను నూంచిచు నితనిప్రతాపము నరపతివిజయమునం దీక్రిందిరీతిని వర్ణింపఁబడినది—

చ. ఎలమిని రామరాజవసుధేశుప్రతాప మవార్జ్యమై మహిక్

జెలువుగ నిండఁబర్వితశి శేఖరదివ్యమహాశితాశుగ

జ్వలనశిఖాసముత్కరముచందము నందమునొందె నెంతయున్

సకలయ తిమ్మయప్రముఖశత్రుపురంబుల నెల్ల నారయన్.

ఈరామరాజుతండ్రియైన శ్రీరంగరాజు కృష్ణదేవరాయల తల్లి యైన నృసింహరాజునకు కర్ణాటకరాజ్యమును నిలుపుటలో సహాయుఁ డుగా నుండినట్లు కానఁబడుచున్నది. ఈశ్రీరంగరాజుయొక్క శౌర్యము నరపతివిజయములో నీక్రింది పద్యమున వర్ణింపఁబడినది—

సీ. కడువిజాపురవరకామినీ గర్భముల్ భేదించు నెవ్వనిభేరిరవము  
 దామిడిఁ బోయి నిజాముపట్టణముల ధూళిగాఁజేయు నేదొరబలంబు  
 గోలకొండవజ్జీర్ణకోటలకాయముల్ చించు నేరాజేంద్రచేతికత్తి  
 సకలభూపాలకాస్థానసన్నతిఁ గాంచి వెలయు నేశూరునివిజయలక్ష్మి  
 యతఁడు కేవలసృసతియే యఘువిదూర  
 చర్యఁ డాశ్రితరక్షావిచక్షణుండు  
 జీర్ణకర్ణాటభూపునర్జీవనుండు  
 రమ్యగుణశాలి శ్రీరంగరాయమౌళి.

ఈనరపతివిజయము కవిత్వముకంటఁ జరిత్రమును జెప్పుటయం  
 దెక్కువ ప్రసిద్ధమైనదై నను, కవిత్వముకూడ రసహీన మయినదికాదు.  
 కవిత్వరీతిని దెలుపుట కయి రామరాజీయములోని రెండు పద్యముల  
 నిందుదాహరించుచున్నాను—

ఉ. ఇన్ముహిసోమదేవమనుజేంద్రప్రతాపము నిండి దిక్కులం  
 బమ్మినఁ జూతపోతననపల్లవబింబఫలారుణాంబుజా  
 తమ్ము లటంచుఁ గోకిలకదంబము కీరచయంబు చంచరీ  
 కమ్ములు క్రమ్ముచుండు నొడికంబుగ భ్రాంతివహించి పల్మఱుక.

చ. అతివిభవంబునన్ దితిసుతాహితరాజు మహాపరాక్రమో  
 న్నతి మృగరాజు సోయగమున న్నలరాజు సమస్తధర్మప  
 థ్ధతి సలధర్మరాజు పట్టాధైర్యమునన్ గిరిరాజు వాక్పిత  
 త సత ఫణిరాజు నిర్దళితశత్రువరా జగుబుక్క-రాజులన్.

## 56. కా కు నూ రి అ ప్ప క వి

ఇతఁడు వైదికబ్రాహ్మణుఁడు, పదునేడవ శతాబ్దముధ్యమునం దుండిన లక్షణవేత్త. ఈకవి నాంధ్రశబ్దచింతామణి యనుపేరితో సాధారణముగా నప్పకవీయ మని వాడఁ బడెడు లక్షణగ్రంథమును పద్య కావ్యమునుగా రచించెను. ఇతఁ డెనిమిదాశ్వాసముల గ్రంథమును జేయునట్లు ప్రతిజ్ఞ చేసినను, అయిదాశ్వాసములు మాత్రమే యెల్ల యెడలఁ గానఁబడుచున్నవి. తక్కిన యాశ్వాసములు చేయకమునుపే యితఁడు మృతినొంది యుండవచ్చును. ఈయప్పకవీయమునందు ఛందో విషయము సమగ్రముగా నున్నను, వ్యాకరణవిషయ మత్యల్పముగా నున్నది. ఇప్పు డున్న భాగములో సంజ్ఞా సంగి పరిచ్ఛేదములు మాత్రమే తెనిగింపఁబడినవి. ఇతఁడు బహుగ్రంథములు శోధించినవాడే యయినను, పూర్వగ్రంథములనుండి యితఁ డుదాహరించిన పద్యములన్నియు దాదాపుగా లింగమగుంట తిమ్మన్న మొదలయినవా రీతనికి ముందు చేసినలక్షణగ్రంథములలోఁ గానఁబడుచున్నవి. ఇతఁడు తనకాలపువారయినకవుల గ్రంథములనుండి విశేషముగాఁ బద్యములను జేకొని యున్నాఁడు. ప్రక్రియాకౌముదియు నాంధ్రశబ్దచింతామణియు నని నామాంతరములు గలనన్నయభట్టియముచు బాలసరస్వతికాలమువఱకు నెవ్వరు నెఱుఁగరు. అది నన్నయభట్టారకవిరచితమనియు, వేములవాడ భీమకవి దానిని గోదావరిలో గలుపఁగా నేనూఱు సగవత్సరములయిన తరువాత సారంగధరుఁడు దానిని దెచ్చి బాలసరస్వతి కిచ్చెననియు అప్పకవి కలగనైనఁట ! అటు తరువాత నొక బ్రాహ్మణుఁడు దానిని తనకుఁ దెచ్చి యీఁగా తెనిగింప నారంభించెనఁట ! ఈగ్రంథారంభమునకుఁ బూర్వమునం దప్పకవి యేదో తెలుఁగున ఘనకావ్యము చేయ సంకల్పముపూనిన స్త్రీకీంది పద్యములవలన దెలియవచ్చుచున్నది—

క. అని యిష్టదేవతాస్తుతి

యును సకలకవీంద్రులనుతియును గురునతియున్

వినయమున సలిపి తెలుఁగున

ఘనకావ్యం బొకటి సేయఁగాఁ దలఁచుతటిన్.

సీ. ధాత రెండవపరార్థమున నాదిదింబుపగట వరాహకల్పంబునందు

మహితవై వన్వతనునువేళ దేశంబు లర్థింపనైన మహాయుగమునఁ

గలిసమయంబున దొలిచరణంబున మానితఁబగుచాంద్రమాసమునను

శాలివాహనశకమున గజ శైల శర సుధాకిరణులసంఖ్యనడవ

నంగజాబ్దంబుననుదక్షిణాయనమున | జలధరర్తువు మొదటిమాసంబునందు

బహుళమున దేవకికిఁ జక్ర చాణిపుట్టి | నట్టియష్టమి చనుదేరనధికభక్తి.

\*

\*

\*

\*

\*

క. కల్పోక్తమార్గమున నం | కల్పము గావించి గోపికావిభుపూజల్

సల్పిమది సతనిపదములు | నిల్పి పురాణార్థగోష్ఠి సశ గడపు నడన్.

గీ. నుదుటఁ గస్తూరి తిలకంబు పొదలువాఁడు

తలఁచిచూచిన నాకులదై వ మగుచుఁ

బొలుచు నాకులదై వంబుఁ బోలువాఁడు

నిలిచె నొకరుఁడు నాదుముంగలను గలను.

ఇష్టదేవతావందనాదులును గురుదేవతాస్తుతియుఁ జేసి తెలుఁగున

ఘనకావ్యముకటి చేయ నుద్యమించి శాలివాహనశకము ౧౫౭౮ వ

దగు మన్మథనామనంతస్సఁ శ్రావణ బహుళాష్టమినాఁడు సంకల్పముచేసి

కామేశ్వరదేవాలయములో రాత్రి పురాణగోష్ఠిని గడపుచుండఁగా

శ్రీకృష్ణుఁడు కలలోవచ్చి యాంధ్రశబ్దచింతామణి నశించిన కథ చెప్పి—

చ. రమణను సత్కవీంద్రులు పురాణచయం బితిహాసపంక్తి కా

వ్యములును దొల్లియొక నిపుడైనను ముంగలనైన దీని సూ

త్రములను దక్క వేటొకవిధమున నాంధ్రముఁ జేయఁజాలమిన్  
క్షమఁ చెనిఁగింపు దీన నవి సర్వముఁ జేయుఫలంబు నీ కగున్.

దానిని తెనిఁగింప నానతిచ్చెనట ! శ్రీకృష్ణుఁడు స్వప్నదర్శన  
మిచ్చుటకుఁ బూర్వమే గ్రంథమును జేయ సంకల్పించెనో చెప్పలేదు.  
ప్రక్రియకొముది యనఁబడెడి యీ యాంధ్రశబ్దచింతామణి బాలసర  
స్వతి కృతమనియు దానికి గౌరవము కలుగుటకయి యీ కథ కల్పింపఁ  
బడినదనియు నే నీవఱకే చూపియున్నాను. ఇయి పద్యములనుబట్టి  
యీ పుస్తకము శాలివాహనశకము ౧౫౭౮ వ సంవత్సరమునందనఁగా  
క్రీస్తుశకము ౧౬౫౬ వ సంవత్సరము నందారంభింపఁబడి ౧౬౬౦ వ  
సంవత్సరప్రాంతమున కింతవఱకుఁ జేయఁబడియుండును. అప్పటికప్పుకవి  
కవసానకాలము తటస్థించినందున గ్రంథము సమాప్తినొంది యుండక  
పోవచ్చును.

సీ. జగతి నాప స్తంబశాఖో క్తపట్కర్మపద్ధతిఖండనిబంధనంబు  
కాలబాలార్ణవాఖ్యశ్లోతిషగ్రంథసంహితానుశ్లోకసంగ్రహంబు  
శ్రీమదనంత స్రసిద్ధమహావ్రతకల్పకథాండ్రోక్తి కావ్యరచన  
శ్రీనగాధీశస్తుశ్లేషనివాస్తుతిభావగర్భితసీసపద్యశతము  
లలితకవిల్పకాఖ్యానలక్షణంబు । మహితనాధ్వీజనౌఘధర్మద్విపదము  
నంబికావాదనామకయక్షగాన । కృతియుఁజేసితి నొకనూరికులయవ్వు.

అను పద్యమువలన నప్పకవి యీ గ్రంథమును రచించుటకుఁ  
బూర్వము కొన్ని సంస్కృతాంధ్ర గ్రంథములను రచించినట్లు తెలియ  
వచ్చుచున్నది గాని యిప్పుడాగ్రంథములు లభించుట యరుదు. ఈతని  
కవిత్వము సుగమమైన మృదుమధురపాకము గలదిగానున్నది. అప్పకవికిఁ  
బూర్వమునందు రకార ఐకారములకు యతిప్రాసమైత్రి కలదు లేదను  
నభిప్రాయభేద మున్నను, “నా న్యేమాంవై ధర్మ్యం లఘులఘూనాం

రయోస్తు నిత్యం స్యాత్” అన్నది బాలసరస్వతి సూత్రమనుకోక వాగను  
శాసనసూత్రమని భ్రమపడి

గీ. చెల్లునని మున్నభీమన చెప్పెననుచుఁ

గలుపుదురు రేఫములునుఱకారములును

దుష్టకవు లవి యొకటైనఁ దొంటిపెద్ద

లందఱును నేల విభజింతు రని తెలియరు.

అని రేఫఱకారములకు యతిప్రాసమైత్రిసూర్పువారు దుష్టకవు  
లని యప్పకవి దూషించి యున్నాఁడు. రకారద్వయమైత్రిని నిషేధిం  
చిన బాలసరస్వతియే తద్భేదము గ్రహింపలేక చంద్రికాపరిణయములోని  
యీక్రింది పద్యమునందు రేఫఱకారములకు విశ్రమము కూర్చినాఁడని  
కూచిమంచి తిమ్మకవి వ్రాసియున్నాఁడు—

ఉ. అక్కమలేక్షణ న్సవినయంబుగఁ గాంచుము న్నాగుమాటుగా

మ్రొక్కుము సేమమా భువనమోహిని నీకనిపల్కు మార్తెచేఁ

జక్కితి వేగఁబ్రోవుమని చెప్పుము పొమ్మికిఁ దేటిరాయ నీ

తెక్కలమాటున న్నను భరించి లభింపుము కీర్తిపుణ్యముల్—

చంద్రికాప.

రేఫరకారమైత్రికి సమ్మతింపనివారవి రెండును నేకాక్షరమే  
యందురా? భిన్నాక్షరము లందురా? ఏ కాక్షరమేయయి లఘులఘు  
రూపములుమాత్రమే యయినయెడల, యలవల లఘులఘు రూపము  
లకువలెనే వీనికిఁ గూడ మైత్రి యేల యుండరాదు? భిన్నాక్షరము  
లనెడు పక్షమున, రయోస్తు నిత్యం స్యాత్ తనుచోటనేక శేషవృత్తి యెట్లు  
కుదురును? అవి యొకటైనఁ దొంటిపెద్ద లేల విభజింతురని యప్పకవి  
యడిగిన ప్రశ్నమునకు యలవల నేల విభజించిరో యా హేతువుచేతనే  
యని చెప్పుటమే తగిన యుత్తరమగును.

## చరిత్రము తెలియని యితరకవుల గ్రంథములు

అప్పకవీయాది లక్షణగ్రంథములలో నుదాహరింపఁబడిన గ్రంథము లిప్పుడనేకములు గానరాకున్నవి; కొన్ని గ్రంథములపేరులు తెలిసినను గ్రంథకర్తలపేరులు సహితము తెలియరాకున్నవి. అమరేశ్వరుని గొప్ప కవినిగా పూర్వకవులనేకులు స్తుతించియున్నారు. ఈతఁడు చేసిన గ్రంథము లేవియో తెలియరావుగాని కూచిమంచి తిమ్మకవి తన సర్వ లక్షణసార సంగ్రహమునందుఁ జిమ్మపూడి యమరేశ్వరుని విక్రమసేనము లోనిదని యీ క్రిందిపద్యము నుదాహరించియున్నాఁడు—

గీ. నీర నగ్గయునికి యారయ విస్మయం

బనుచు బాడబాగ్నికడలి యప్పు

రంబుఁజొచ్చెనొక్కొక్కరత్నాకరముమణు

లనఁగ జెలువ మమరునాహణములు.

ఈ ప్రకారముగానే హూణశకము ౧౩౫౦ వ సంవత్సరమునకుఁ బూర్వమునందున్నట్టు నిశ్చయముగా తెలిసిన కొందఱకవుల గ్రంథనామములు తెలిసినను, నా కాగ్రంథము లిప్పుడు లభింపనందున గ్రంథకర్తల చరిత్రమును గూర్చికాని వా రుండిన కాలమును గూర్చికాని నేనిప్పు డేమియు వ్రాయుటకు శక్తుడను గాకున్నాను. గ్రంథకర్తల నామములు సహిత మనేకములు తెలియరాలేదు. తెలిసినవారు నా కావిషయమును తెలుపుదురన్న యపేక్షతోను. ఇతరు లట్టి గ్రంథసంపాదనమునకయి కృషిచేయుదురన్న విశ్వాసముతోను, ఆ గ్రంథముల పేరులనుమాత్ర మిందుఁజెప్పి వానిలోనుండి దొరికిన పద్యముల నుదాహరించుచున్నాను—

౧. కవులషష్ఠము—ఇది యెవ్వరు చేసినదో తెలియలేదు. పుస్తకముయొక్క పేరునుబట్టి యిది యనేక కవులుచేరి చేసినట్లుఁబోంపఁ దగియున్నది. “తృతీయవర్గనరళమునకు రాచమల్లువారి షష్ఠస్కంధ



ములోఁ బ్రయోగ"మని యప్పకవి వ్రాసియుండుటచే నిది రాచమల్లు వారను నింటిపేరుగల కవులచే రచియింపఁబడినట్లు స్పష్టమగుచున్నది. ఆకవు లన్నదమ్ములయి యుండవచ్చును.

శా. శ్రీరామామణి సీత నాధునియురస్సీమ స్నిజచ్ఛాయఁ గ  
న్నారం గన్గొని యాత్మ నన్యవనితేర్ష్యం బూనఁ దత్కంధరన్  
హారం బున్బుచ్చు నింకఁ జూడుమనఁ గా నౌటం ద్రహంజెందఁ జే  
ల్వారున్ రాముఁడు ప్రోచుఁగాత మిఁకఁ నమ్మాధీశుతిమ్మాధిపున్.

శా. చండాంశుప్రభ చిక్కతిమ్మయతనూజా తిమ్మ విధ్వస్తసా  
షంషం బై నత్రిలింగభాగవతషష్ఠస్కంధకావ్యంబు నీ  
కుం డక్కెం జతురాననత్వగుణయుక్తు ల్మీఱ వాణీమనో  
భాండారోద్ధత చూరకారబిరుదప్రఖ్యాతి సార్థంబుగన్.

అని కవిసంశయవిచ్ఛేదములోను, సర్వలక్షణసారసంగ్రహము లోను గవులషష్ఠమునుండి యుదాహరింపఁబడిన పద్యములనుబట్టి యీగ్రంథము తిమ్మయపుత్రుఁడయిన తిమ్మయ కంకితము చేయఁబడి నట్లు తెలియుచున్నది. ఈతిమ్మయ యచ్యుతదేవరాయని మంత్రులలో నొకఁ డయిన స్లోకానొకరు వ్రాసియున్నారు. అదియే నిజమైనపక్ష మున బమ్మెరపోతరాజకృతభాగవతము శిథిలముకాఁగా పోయినభాగము లలో నొకటియైన యీషష్ఠస్కంధమును ౧౫౩౦ - ౪౨ సంవత్సరముల మధ్యను రాచమల్లువారు చేసియుందురు. దీనియందు శృంగారరస మధి కముగా వర్ణింపఁబడినందున దీనికే శృంగారషష్ఠమని నామాంతరము కలిగియున్నట్లు కనఁబడుచున్నది. అప్పకవ్యాదులుదాహరించిన శృంగార షష్ఠములోని కొన్నిపద్యముల నిందుఁ బొందుపఱచుచున్నాను —

గీ. తల్లియును దండ్రు దైవంబు తలఁప గురుఁడ

కాఁడె? యితఁ డేమిచేసినఁ గనలఁ దగునె?

నా స్తికాధమ మోరి యన్యాయవృత్తి

నా స్తికత్వం గురోః పరమ్మనఃగ వినవె. (అప్పకవి)

మ. పదము ల్పొట్టిలఁ గానుఁదీఁగ చలియింపఁ గేశము ల్తూలఁ బ  
య్యెద వక్షోరుహపాళిఁ జేరఁ గనుదోయిన్ బొప్పము ల్లొమ్మ గ  
ద్గదకంతమ్మున వాక్యము ల్తడఁబడన్ తద్దేహముం జొచ్చి యా  
సుదతీరత్నము కాంచె బాలుని మనశ్శోకాసలజ్వాలునిన్. (తిమ్మన్న)

చ. వయసునఁ బిడ్చువాఁడ నభివంద్యుఁడ నొడునె మీకునంచు సం  
శయ మొనరించె దేని మునిసత్తమ కార్యములందునాగమా  
ధ్యయనములందు మంత్రములయందుఁ గనిష్ఠుఁడ నేని పెద్ద ని  
శ్చయ మిది వానియం దఖిలసన్నత మైననువిద్య గల్గినన్.

(అ. సూరన్న)

అ. శ్రీరంగమహాత్మ్యము - ఇది భైరవకవిప్రణీతము. కవిగజాం  
కుశమును రచించిన భైరవకవి యితఁడేయయి యుండవచ్చును —

చ. పరిచరుగాఁగ నేలె నిరపాయచరిత్రునిఁ బాపకానన  
స్ఫురదురుపీతిహూత్రుని సముజ్జ్వలమేరుసమానగాత్రునిన్  
బరమపవిత్రునిన్ మునిసుహర్షవరస్తుతిపాత్రునిన్ మనో  
హరఫలశేముషీకబళితాంబుజమిత్రుని వాయుపుత్రునిన్.

( అప్పకవి )

ఉ. గందపుఁగొండనె తములకందున నేలకితీవయిండ్లలోఁ  
గెందలిరాకుపాన్పున సుఖించి నితాంతరతిశ్రమంబునం  
జెందినచేంచుగుబ్బెలిలచెక్కులఁ జిమ్ము జవాదివాననల్  
విందులుచేయుచు న్మోలఁగు వేకువఁ గోమలగంధవాహముల్.

(లిం. తిమ్మన్న)

ఉ. ఆకులవృత్తి రాఘవుశరాగ్రమునందుఁ దృణాగ్రలగ్ననీ  
రాకృతి వార్ధి నిల్చుట దళాననుఁ డీల్గుట మిధ్యగాదె వా

ల్మీకులు చెప్పుకున్నఁ గృతిలేనినరేశ్వరవర్తనంబు ర  
తాకరవేష్టితావని వినంబడఁ దాతఁడు మేరు వెత్తినన్.

(కూ. తిమ్మన్న)

3. త్రైశంకోపాఖ్యానము—దీనిని సింగరన్న రచించిన  
స్థుకవి చెప్పుచున్నాఁడు. ఇందు హరిశ్చంద్రానికథ చెప్పఁబడి యుండ  
వలెను—

క. ఝష కేతుద్విషునకుఁ గి

ల్బిష పర్వతవృషున కమృతవిషనిధిజామా

త్రిమనకు ఋషిఘ్రాజతునకు

విషమాక్షున కింద్రముఖదివిజక్షతునకున్.

క. మంజీరభై రవ్రుని సితి

కంతు విశాలాక్షి దండకరు జాహ్నవి నై

కుంఠపతి గుహుని లోలా

ర్ముం తేనలుమీఱ భూవరుఁడు పొడగనియెన్.

ర. శమంతకమణి చరిత్రము—ఇది వణుకూరి గుర్వరాజుచేఁ  
జేయఁబడినదని యప్పకవి వ్రాయుచున్నాఁడు—

ఉ. కాయవచోమనస్థస్థులనకల్పితదోషము లెల్లఁ బాయఁగా  
నాయెదలోన నిత్యము సనాతనధర్మముఁ బూని యర్మిలిం  
బాయకకొల్తు రామనరపాలనిరంతరసౌఖ్యదాయి నీ  
తాయి సమస్తశోభననిధాయి మహాఫలసిద్ధిదాయి గౌ.

౫. శశిబిందు చరిత్రము—

క. నాకౌకసు లై నను నీ

డాకకు నిల్చెదరె కటకటా మముబోంట్ల

జేకొని సంరక్షింపక

నీకిటు లుచితంబె యురవణింప నరేంద్రుడా.

క. నూవుంబూవును సంపెగ

పూవుగెలిచి బిరుదుముత్తైపుంజల్లి దగం

దా వై చె ననగ ముంగర

తో వనరుహనేత్రనాస తుల లే కొప్పుక.

౬. చారుధేష్టచరిత్రము—

గీ. అచ్చరలు నందనంబునఁ దెచ్చుకొనును

రాగసుమములు హర్ష్యవాణాయనముల

చెంతఁ గా లూఁది తత్పురస్త్రీల కొనఁగి

వేడికొనిపోవుదురు కప్రసిడియములు.

క. ఈలలన వేలుపుంజన | రాలో యచ్చరయొ కిన్నరవధూమణియో  
వ్యాళాంగనయో కా | భూలోకస్త్రీల కిట్టిపొంకము కలదే ?

౭. భేతాళపంచవింశతి—

ఉ. చోరగ్రాహగజాంకుశంబు నలిసీశుంభన్మదేభంబు ది

క్నోరీమూర్తికదర్పణంబు రజనీకాంతామనోహరి వి

స్ఫారాంభోధితరంగ కారి గిరిజాప్రాణేశభాస్వజ్జ్వలా

శ్రీరమ్యాభరణంబు చంద్రుఁ డుదయించెన్ సుప్రభాభాసియై.

ఉ. ఆవిధవాశిరోమణి రయంబునఁ బోయి రహస్యవేదఁ బ

ద్మావతిఁ గాంచి రాజసుతుఁ డాడినమాటలు విన్నవింప ల

జ్ఞాపతి దానిఁ జూచి ఘనసారకరంబుల గంజపాళికల్

వావిరి వ్రేసినన్ జరతవారిజలోచన వచ్చె ఖిన్నతన్.

౮. చమత్కారరామాయణము—

క. ఓశశిముఖ లోపాము

ద్రేశుఁడు కలశభవుఁ డుండు నిట సతఁడు తపో

రాశి మహాత్ముఁడు మును పా

పోశనముగఁ గొనియె సాగరాంబువు లెల్లన్.

క. నిన్నుఁ జెఱఁగొన్న హైహయ

కన్నన్ దోర్వీర్యమెక్కుడగుభార్గవు లీ

లన్నిరించినరామున

కన్నన్ శూరుండు ముజ్జగంబులఁ గలఁడే ?

. ౯. శేషధర్మములు—

క. పెట్టఁడు నారకమార్గ

బెట్టి మహాకూరకర్ముఁ డేసియు, దుద ని

ట్టనక నెమ్మనంబున

నెట్టన నారిఁ దలఁపఁ గలిగెనేని నుహత్యా.

౧౦. విజయసేనము—

ఉ. వల్లభుఁ డేగు దుర్లభుఁడు వానిదెసందగు లూఁది యిమ్మొయిన్

దల్లఁడ మందెదేల యుచితస్థితికి న్నను, భాపఁజూచినన్

దల్లియు బంధులోకమును దండ్రయు నేమనువా రెఱింగరే

మల్లమ యిట్లునీకుఁ దగునో తగదో పరికించిచూడుమా.

౧౧. దేవీవిజయము—

గీ. వాక్తిఁజేతాంగనాశచీత కు లధిక

సంభ్రమంబునఁ గుంభనికుంభదైత్య

హంత్రుఁ బూజింపుదురు త్రయీమత్రములను

స్తోత్రములుచేసి మంగళారాత్రికలిడి.

౧౨. మధుసేనము—

క. పోనుద్యోగము చేసిన | ప్రాణంబా యింకనీకుఁ బాథేయం బీ

మానివిమందస్మితమధు | రాననచంద్రికలు గ్రోల నరుగుము పిదపన్.

౧౩. అనిరుద్ధచరిత్రము — కనక ర్తి యబ్బమామాత్యప్రణీత

మయిన యీపేరుగల యాధునిక ప్రబంధ మొకటి కలదుగాని యీక్రింది

పద్యము పూర్వగ్రంథముగోనిది—

చ. నెలవుల నుప్పతిల్లి నరినిక్కి మొన ల్లల లెత్తి క్రొవ్వి లో  
బలిసి సమంబులై బిగిసి వట్టువలై మెఱుఁ గెక్కి చక్కనై  
కెలఁకులఁ బిక్కటిల్లి చెలికిం గడునొప్పెఁ గుచంబు లొప్పుకు  
ప్పలుగను మన్మథుండు సరి వాఁలగఁ ద్రాసునఁ దూచెనోయనన్.

౧౮. శూద్రకరాజచరిత్రము—

మ. సమదేభారి మసంగిపై నుటికినన్ శంకించి భూపాలుఁ డో  
లము గన్నం గని దాని శూద్రకుఁడు లీలండుంచె నె నప్పు డ  
త్యమలోద్యత్ప్రసవార్థినై కుసుమగంధఘ్రాణలుబ్ధభ్రమ  
ద్రభమరభ్రాజితపాటలీవిటపమధ్యస్థుండ నై చూచితిన్.

౧౯. ఆదినారాయణచరిత్రము—

ఉ. శ్రీయుతలోచనోజ్జ్వలమరీచులు భానుమరీచివిస్ఫుర  
త్తోయజకాంతిత్తోడఁ దులఁదూఁగెడుపచ్చనిపట్టు గట్టి య  
త్యాయతశంఖచక్రరుచిరాసిగదాధరుఁ డేగుదెంచె నా  
రాయణుఁ డా రరక్షణపరాయణుఁ డాకరిరాజపాలికిన్.

౨౦. పంచభాణవిలాసము—

క. చిత్తంబుల రంజిల్లుచు  
ముత్తైదువ లపుమ గదిసి పూవిల్తునన్  
బిత్తరికిఁ బలుదెఱుంగుల  
నెత్తిరి హారతులు పోరులెల్లఁ జెలంగన్.

౨౧. పద్యమోక్షాపఖ్యానము—

క. పంచశరుం డపు డని చా  
లించి మహాప్రథనభూమి నీక్షించి మదో  
దంచితఁడై శంఖము పూ  
రించెం గులగిరులు దిక్కరివజ మదరన్.



# ఆంధ్రకవులచరిత్రము.

తృతీయభాగము

ఆధునికకవులు

By

**K. VEERESALINGAM**



రాజమహేంద్రవరము  
అవంతీ ప్రెస్ నందు ముద్రింపబడినది.  
జనవరి. 1950

## విషయ సూచిక.

	పుట
1. హరిభట్ట	1
2. ఒడ్డెపూడి పెద్దయ్య	6
3. కాకమాని మూర్తి	9
4. కామేశ్వర కవి	14
5. వెణుతురుపల్లి విశ్వనాథకవి	17
6. నూతనకవి సూరన్న	18
7. నముఖ వేంకటకృష్ణప్పనాయకుడు	22
8. రోసనూరి వేంకటపతి	23
9. పైడిమర్రి వేంకటపతి	27
10. వెలగపూడి కృష్ణయ్య	29
11. శేషము వేంకటపతి	32
12. కూచిమంచి తిమ్మకవి	39
13. వక్కలంక వీరభద్రకవి	58
14. కూచిమంచి జగ్గకవి	61
15. కొవలె గోపరాజు	67
16. కొడిచెర్ల శ్రీనివాసకవి	69
17. పట్టమట్ట సోమనాథకవి	70
18. దివి రమణకవి	72
19. కోడూరి వేంకటాచలకవి	73
20. ఏనుగు లక్ష్మణకవి	77
21. నెల్లూరి వీరరాఘవకవి	89
22. నంజరాజు	92
23. కోటి వెంకటాచలకవి	94
24. అడిదము సూరకవి	95
25. మంగళగిరి ఆనందకవి	111
26. కనుపర్తి అబ్బయ్యమాత్యుడు	114
27. కాణాడ పెద్దనసోమయాజి	118

	పుట
28. కుందుర్తి వేంకటాచలకవి	123
29. ఈదురుపల్లి భవానిశంకరుడు	126
30. ధూర్జటి వేంకటరాయకవి	128
31. అయ్యల రాజు — అయ్యల భాస్కరకవులు	131
32. అజ్జరపు పేరయలింగము	134
33. మరింగంటి సింగరాచార్యులు	139
34. అనంతరాజు జన్నయకవి	141
35. ముద్దు పళవి	142
36. కంకంటి పాపరాజు	144
37. పుష్పగిరి తిమ్మన్న	148
38. ధరణిదేవుల రామమంత్రి	151
39. దిట్టకవి నారాయణకవి	154
40. అత్తలూరి పాపకవి	166
41. కస్తూరి రంగకవి	170
42. అలూరి కుప్పనకవి	171
43. పింగళి ఎల్ల నార్యుడు	175
44. చింతకుంట కోదండరామకవి	179
45. తైప మాయనకవి	180
46. వెలిదండ్ర వేంకటపతి	182
47. పట్టమెట్ట సరస్వతిసోమయాజి	183
48. అవుడూరి కిచ్చయ్య	185
49. తక్కెళ్లపాటి లింగన్న	187
50. గుడిపాటి కోదండపతి	189
51. మల్లవరపు వాలేశ్వరుడు	192
52. చింతలపల్లి వీరరాఘవుడు	194
53. రేచర్ల మాధవరాయకవి	196
54. ఆవియాది గణపతిదేవుడు	197
55. వేంకటాచార్యుడు	198

	పుట
56. లింగకవి — గంగకవి	200
57. అంగర నృశింహకవి	201
58. సిరిపైగడ ధర్మనామాత్యుడు	204
59. గణపవరపు వేంకటకవి	207
60. వేముగంటి దత్తోజీపండితుడు	215
61. గుడారు వేంకటదాసకవి	217
62. కామనూరి కృష్ణయ్య	218
63. వేంకటాచార్యుడు	219
64. మల్లంపల్లి నాగభూషణకవి	219
65. చిత్రకవి సింగరాచార్యుడు	221
66. రేవుణూరి వేంకటాచార్యుడు	225
67. పోచిరాజు వీరన్న	227
68. అయ్యలరాజు నారాయణకవి	230
69. వెణుతుర్ల వడ్డికవి	232
70. కొత్తలంక మృత్యుంజయుడు	233
71. తిరుమలబుక్కపట్టణపు వేంకటాచార్యుడు	236
72. కటికనేని రామయకవి	237
73. కొండమడుగు పురుషోత్తమకవి	239
74. నాగులూరి శేషనారాయణుడు	240
75. వీణెము లక్ష్మీపతి	241
76. వేమనారాయణ సంకషేష్వరారాయణుడు	242
77. ములపాక బుచ్చన్నకావ్యి	243
78. పాలవేకరి కదిరీపతి	245
79. మాధవమంత్రి	246
80. గోపాలాని సింగయ్య	247
81. గూళికల్లు వేంకటరమణకవి	248
82. కృష్ణకవి	249
83. వల్లూరి నరశింహ కవి	252

	పుట
84. గొంతేటి సూరన్న	253
85. బేతపూడి కృష్ణయ్య	254
86. బసవరాజు నాగేంద్రకవి	255
87. మాచవరపు పాపనామాత్యుడు	256
88. కృష్ణదాసకవి	258
89. చెన్నూరి శోభనాద్రి	259
90. కోటిశ్వరుడు	260
91. చల్లపిళ్ల నరసకవి	261
92. ఆయ్యగారి వీరభద్రకవి	263
93. పుట్టుప్రభువు	265
94. ముప్పిరాల సుబ్బరాయకవి	267
95. ప్రయాగ కామేశ్వరకవి	269
96. అనంతనార్యుడు	269
97. భైరవకవి	270
98. అనమగుర్తి రంగయ్య	271
99. తామరపల్లి తిమ్మయ్య	272
100. నారన సూరన	273
101. పోడూరి పెదరామామాత్యుడు	274
102. రామావర్ణుల కొండుభట్టు	276
103. మారయకవి	278
104. పరశురామవంతుల లింగమూర్తి	278
105. పరశురామవంతుల రామమూర్తి	280
106. వేగినాటి కొండనార్యుడు	282
107. వాసుదేవయోగి	283
108. కానాల నరసింహకవి	284
109. రామనామాత్యుడు	286
110. పోచన	288

	పుట
111. పెనుపల్లె బాపనామాత్యుడు	287
112. చదువుల సోమలింగయ్య	288
113. శ్రీధరమల్లె వేంకటస్వామి	289
114. ఓరుగంటి సోమశేఖరకవి	291
115. ముడుంటి వేంకటాచార్యుడు	292
116. అక్కెనపల్లి నృసింహకవి	293
117. పైడిపాటి వేంకటనృసింహకవి	295
118. కొటికెలపూడి వేంకటకృష్ణకవి	297
119. కాకరపర్తి కృష్ణకవి	299
120. కృష్ణయ్య	301
121. తరిగొండ వెంకమ్మ	302
122. విండిప్రోలి లక్ష్మణకవి	307
123. ఆల్లమరాజు రామకృష్ణకవి	312
124. కాకరపర్తి బుచ్చిపాత్రకవి	315
125. శిష్టు కృష్ణమూర్తికవి	317
126. మంత్రిప్రగడ సూర్యప్రకాశకవి	323
127. ఫక్కి వేంకటనరసయ్య	325
128. వేల్పూరి వేంకటేశ్వరకవి	326
129. తిరుమలబుక్కపట్టణపు చినతాతాచార్యులు	329
130. మాడభూషి నృసింహాచార్యుడు	330
131. కోటమరాజు నాగయ	330
132. కరాలపాటి రంగయకవి	332
333. దామరాజు లక్ష్మీనారాయణ	334
334. త్యాగరాజ మొదలి	335
335. ఓగిరాల జగన్నాథకవి	337
336. నడకుదుటి రామనకవి	338
137. మాడభూషి వెంకటాచార్యకవి	341
138. పెనుమత్స బుచ్చిరాజు	343

	పుట
139. మండపాక పార్వతీశ్వరకవి	344
140. సత్యవోలు భిగవత్కవి	346
141. గురురాజకవి	347
142. అల్లమరాజు సుబ్రహ్మణ్యకవి	349
143. గోపీనాథము వేంకటకవి	350

# ఆంధ్రకవులచరిత్రము.

ఆధునికకవులు

## 1. హరిభట్టు

ఈకవి మత్స్యపురాణమును వరాహపురాణమును తెనిగించెను. ఇతని నివాసస్థానము కంబముమెట్ట; ఇది బెజవాడ కాతామడలదూరములో నున్నది. ఇతఁడు తన వరాహపురాణమునందు కంబముమెట్ట గ్రామము నీప్రకారముగా వర్ణించియున్నాఁడు—

సీ. నరుణదిగ్విధి నేపురమునఁ బ్రవహించెఁ బావనసలిలసంపన్న మున్న  
దీపించె నేపురి గోపికామానసాస్పదవర్తి చెన్నగోపాలమూర్తి  
భాసిల్లె నేవీటఁ బ్రహ్లాదభక్తివిశ్రాణి కొండనృసింహశార్ఙ్గపాణి  
యేషట్టణంబునఁ జూపట్టె హితపద్మహేళి వీరేశబాలేందుమాళి  
చతురచతురంగబలరత్నసాధయాధ | సాలగోపురతోరణసకలవర్ణ  
పౌరవారాంగనాజనప్రముఖవస్తు | మేదురం బట్టికంబముమెట్టపురము.

కవి వైదికబ్రాహ్మణుఁడు; భారద్వాజసమీత్రుఁడు; రామపండితుని పుత్రుఁడు. ఇతఁడు మొదట వరాహపురాణము కొలిపాక యెట్లు నామాత్యుని కంకితము జేసెను.

మ. సన శెంతుం గొలిపాక యెట్టునికిఁ దేజశ్శౌర్యగాంభీర్య స  
త్వవిభుత్వాక్తి ధనుర్జయోన్నతి యశస్త్యాగక్రియాశాంతులన్  
నవిత్ సాత్యకి సింధు సీరి సురశాస్త్ర సూతు సేనాని సైం  
ధవనిర్భేదను సోము సామ్యురుచి సంతానంబు సస్యాధిపున్.

ఇత్యాది పద్యములచేత గుణితక్రమమునఁ గవి కృతినాయకుని నంతగా నభివర్ణించినను,



క. శ్రీమహితస్తంభాచల | నామసముద్దామపట్టణస్థలగణక  
గ్రామణికి బంధుహితర | ధామణికి గవీంద్రపంకజనభోమణికిన్.

అను పద్యంతపద్యమువలన నతఁ డాయూరికి కరణమయినట్లు స్పష్టపడుచున్నది. ఇట్టి నాయకగ్రామణి తన్నుఁ బిలిపించి—  
మ. అమృతప్రాయవచోవి శేషరచనాహంభావపుంభావవా  
గ్రమణీమూర్తిని వేదశాస్త్రవివిధగ్రంథార్థనిర్ణీతి నే  
కముఖబ్రహ్మపు యాజుషప్రకటశాఖాధర్మధుర్యుండ వ  
ర్యమతేజుండవు రామనార్యహరిభట్టా సత్యవిగ్రామణీ.

గీ. అష్టఘంటావధానవిశిష్టబిరుద  
నీవు రచియింపఁ దలఁచిన నిరుపమార్థ  
రమ్య మగు నీవరాహపురాణకావ్య  
మంకితముచేయు నాపేర నభిమతమగు.

అని పలికినట్లు కవి వ్రాసికొనియున్నాఁడు. పయిపద్యమునందే గాక యాశ్వాసాంత గద్యమునందును “అష్టఘంటావధానపరమేశ్వర బిరుదవిఖ్యాత” యని కవి వ్రాసికొనెను గాని యీబిరుద మెవ్వరిచే నియ్యఁబడినదో తెలియఁబడదు. అయినను కవిత్వము మాత్రము పయి పద్యమునందుఁ జెప్పఁబడిన రీతిగా నమృతప్రాయముగానే యున్నది. ఇతఁడు తానాపస్తంబసూత్రుఁ డయినట్లుచు తిమ్మాంబ పుత్రుఁ డయినట్లును మత్స్యపురాణములో నీక్రింది పద్యమునఁ జెప్పుకొన్నాఁడు—

శా. భారద్వాజసగోత్రసంభవుఁడ నాపస్తంబుఁడన్ దిమ్మకాం  
బారాజద్వరగర్భసంభవుఁడ రామత్మోనురానేకజ  
న్మాయాధాధిక పుణ్యలబ్ధహరి నామాంకాప్తసంస్తుత్యుఁడన్  
శ్రీరాజూవరపాదపద్మయుగళీ చింతాసమాయుక్తుఁడన్.

ఇతఁడు మొదట రచించిన వరాహపురాణమును నరాంకితముచేసి యట్లు చేయుట పాపకార్యమని తలచి తత్పాపపరిహారార్థముగా మత్స్య

పురాణమును శ్రీరంగాంకితముచేసి యు దీక్రిందిపద్యమును బొందు  
పఱచెను—

సీ. ఆయురారోగ్యనిత్యైశ్వర్యములు గల్గి  
విభవంబుతో ధాత్రి వెలయుకొఱకు  
ధనమునకై నరాధముల సన్నుతిచేయఁ  
బొడమినపాపము లెచ్చడుటకొఱకు  
హృదయంబు లక్ష్మీశపదపంకజములందు  
నిశ్చలవృత్తితో నిలచుకొఱకు  
రౌరవాదులఁ బాసి రయమున నై కంఠ  
సదనంబునకు వేడ్కఁ జనెనుకొఱకుఁ  
బరమవైష్ణవజను లెల్లఁ బ్రస్తుతింప  
మత్కృతం బయి హరికథామాన్య మగుచు  
నుత్తమం బగువిష్ణుధర్మోత్తరంబు  
రంగనాథున కర్పింతు రమణ మెఱసి.

కవికాలమును నిర్ణయించుట కీ పుస్తకములు రెంటిలోను  
నాకాధారములేనియు గానరాలేదు. అక్కడక్కడఁ గొన్ని యల్పదోష  
ములున్నను మొత్తముమీఁద నిర్దుష్టమని చెప్పఁదగిన గ్రంథరచనను  
బట్టియు శైలినిబట్టియు చూడఁగా నీపుస్తకములు చిరకాలము క్రింద  
టనే రచియింపఁబడిన వయినట్టు తోచుచున్నది. “అష్టఘంటావధాన”  
యని రెండు పుస్తకములయందును గనఁబడుచున్నది. గంటమను  
తెలుఁగుశబ్దమునకుఁ బ్రకృతియయి తేఱనియని యర్థమిచ్చెడు  
“ఘంట” శబ్దము సంస్కృతమున నున్నదేమో! అప్పకవి యీగ్రంథ  
ములనుండి లక్ష్యములను జేకొనకపోవుటచేత నీకవి యతనికిఁ దరువాత  
నున్నదేమో యని యూహ కలుగుచున్నది. కాబట్టి తగిన యాధార  
ములు దొరకువలెకును మన మిప్పటి కీ కవికాలము క్రీస్తుశకము ౧౬౬౦

సంవత్సర ప్రాంతమని భావించెను. తెలియనివిషయముల నూహించి పెంచి వ్రాయుటకంటె కవికృతగ్రంథములనుండి కొన్నిపద్యముల నుదాహరించి యింతటితో విరమించుట యుక్తమని యెంచి యట్లు చేయుచున్నాను.

వ రా హ పు రాణ ము.

ఉ. మిక్కిలి శీతలాంబువులు మేనికి గీడు మహాప్రవాహిచే  
బొక్కు శరీర మీ యుభయముం దొరలించిన నింపొనర్చు నీ  
స్థాక్కనయంబ యొండె భయ మొండె నొనర్చక తద్వయంబుఁ బా  
నిక్కు వెఱింగి చూపు మనుజేంద్రునకు స్వశు లౌడు రందఱున్-ఆం

మ. సమరాజేంద్రునిగూర్చి సామము భుజాశౌర్యాధికుంగూర్చి నా  
సము దీనం గలయంగ నేరనిమహీనాధాగ్రణింగూర్చి భే  
దము శక్తిత్రయహీనుఁగూర్చి కడిమి దండంబుఁ గావింప యు  
క్తము భూపాలున కాత్మరాజ్యపరిరతుకార్యనిస్తంద్రతన్-ఆ. ౨

శా. వేదార్థంబులు వేఱుగాఁ దెలిసి దుర్విజ్ఞాను లాత్మేశ్వరా  
భేదధ్యానసమేకులై తుది భవిత్రీత్యర్థమై కర్మమఃల్  
మోదం బొప్పఁగఁ జేయనేరక మహామోహంధులై యుందు రం  
తాదివ్యాప్తి విహీనసంస్పృతిసముద్రాంతర్నిమగ్నాత్ములై —ఆ. 3

ఉ. దేహవినాశమూల మగు తీవ్రవిషావృత మైనయట్టి యా  
భావావుఁ ద్రెంచి మేను నిలుపందగు నందురుగాన సోదరీ  
న్నేహము చేయు టొప్ప దని చెల్లెలిముందల వట్టి యాజగ  
ద్దోహి గళంబుఁ ద్రెంచుటకు దోరసి యెత్తినఁ జూచి యత్తఱిన్-ఆం

చ. ఘనతరకష్టలోభిఁ దమకంబునఁ జంపెమనంతయల్క నె  
మ్మనమునఁ బుట్టె నేని విషమారణ కర్మకృపాణముఖ్యసా  
ధనములు గూర్ప నేల ప్రమదంబున డగ్గఱి కాసు వీన మి  
మ్మనుటయె చాలు వారి నిమిషార్థమున స్మృతి నొందఁ జేయగన్-ఆం

## మ త్స్య పు రాణ ము.

- చ. చదివితీ వేదశాస్త్రములు సాంగపదస్వగవర్ణరూఢి నం  
 దొదవిన మార్గముల్ వివిధయోజ్యములై విలసిల్లు వానిలో  
 నెదిరిన కర్మకాండమున హింసము జ్ఞానమునందఁ గర్మమున్  
 వదలక యల్కుచుండును బ్రవాహముల నివారితవృత్తులై.—ఆ. ౧
- చ. తిరిగితీఁ గాననంబు లతితృప్తఁ జలింపక తద్వనంబులన్  
 దొరకవు కందమూలములు తో యజనాశుచియోజ్యఁగాక యి  
 ప్పురమున నన్నపూర్ణ పరిపూరితయై విహరింపుచుండఁగాఁ  
 గఱవగునే తదన్నము లకాలమున న్మనమందిరంబునన్—ఆ. ౨
- చ. విష్ణుగు నీచకర్మపదవిం జనువారికి మంత్రతాత్రముల్  
 తప్పినఁ బ్రత్యవాయములు తార్కొనివచ్చుటెకాని దానలే  
 దప్పరమేశుఁ జొందెడుప్రయత్నము నే నిటనీకు వేడుకం  
 జెప్పెద గుప్తమార్గమునఁ జేయుము తత్త్రియ భూసురోత్తమా.—ఆ. ౩
- మ. రమణీబంధుజనాప్తుల నివిడిచి తద్రాజ్యంబు వర్జించి దు  
 ర్దమకామాదులఁ జెందనీక హృదయస్థైర్యంబున స్థించి నీ  
 వమితోద్యద్గుణకీర్తనామృతముచే నాస్థాదము కుండవై  
 విమలాంతఃకరణుండ వై ననిను నే వీక్షించితిం బుత్రకా—ఆ. ౪
- మ. హరి సంగీతవినోదలోలుఁ డగుచో నత్యంతశీఘ్రంబునన్  
 వరగానంబుల నాత్మసద్గుణకథావర్ణంబు లై నట్టిగీ  
 తరసంబుల్ రసనం జవిం గొనెడుమర్త్యశ్రేణి కిష్టార్థముల్  
 పరిపూర్ణంబులుగా నొసంగును దయాపారీణుడై వేడుకన్—ఆ. ౫

## 2. ఒడ్డెపూడి పెద్దయ్య

ఈ కవి వాయుపురాణమును తెనిగించి, పురుషోత్తమపట్టణ నివాసుడయిన దాసరి చిన్నగంగయ్య యను కమ్మచౌదరి కంకితము చేసెను. పురుషోత్తమపట్టణము కొండపల్లెకుఁ బ్రాగ్భాగమున నున్నట్టును, దానినివీరపురుషోత్తమ గజపతి తనపేరఁ గట్టించినట్టును గవి చెప్పియున్నాఁడు. వీరపురుషోత్తమగజపతి కొండవీటి కథిపతిగా నుండి క్రీస్తుశకము ౧౪౬౦ వ సంవత్సరము మొదలుకొని ౧౪౯౬ వ సంవత్సరము వఱకును రాజ్యపాలనము చేసెను. ఈతని తరువాత రాజ్యమునకు వచ్చిన యితని మనుమఁడైన వీరభద్రగజపతిని ౧౫౧౫ వ సంవత్సరము నందు కృష్ణదేవరాయలు జయించి కొండవీటిని స్వాధీనము చేసికొనెను. దీనినిబట్టి వాయుపురాణము కృష్ణదేవరాయని కాలమున కనంతరముననే రచింపఁబడినట్లు తెలిసినదికాని యెప్పుడు చేయబడినదో తెలియదు. అప్పుకవి యీ పురాణమునుండి పద్యముల నుదాహరించియుండకపోవుట మొదలయిన కొన్ని హేతువులనుబట్టి హరిభట్టకవికాలమువలెనే యీ కవికాలమును ౧౫౬౦ వ సంవత్సరప్రాంతముని యూహింపఁ దగియున్నది. ఈ యిద్దఱుకవులును కవిత్రయముని ప్రసిద్ధిగన్న నన్నయ తిక్కన శంబుదాసులనుదిక్క నితరాంధ్రకవులను దమ గ్రంథముల యందుఁ బేర్కొనియుండలేదు. కవికృతివాయకుడయిన చినగంగయ్య కొలువునఁ గూర్చుండి తన్నుగూర్చియు నభిరులనుగూర్చియుఁ బలికిన వాక్యముల నిట్లు చెప్పియున్నాఁడు—

సీ. అతులితశాస్త్రేతిహాసంబు లొకవంక నొకవంక దండనాయకగణంబు  
తతచతుర్విధవేదతత్వజ్ఞు లొకవంక నొకవంక నిపుణశాబ్దిక చయంబు  
ప్రకటితప్రౌఢతార్కికబృంద మొకవంకనొకవంకఁజతురవాక్సుకవినికర  
మకథంకపౌరాణికకదంబ మొకవంక నొకవంక జ్యోతిషప్రకరవేత్త

లోక్క-చో బంధునిచేయంబు లొక్కయెడ న  
మగ్రసామంతవిసరంబు మహిమఁ గొలువఁ  
గొలుపుకూటంబు నందుండి కలితవచన  
గౌరవముమీఱి సభికులఁ గాంచి పలికె.

\* \* \* \*

చ. వినతసమస్తభూభుజుని వేంకటమంత్రికిఁ బేరమాంబకున్  
దనయునిఁ బుణ్యచర్తనుని దానగుణాన్విత నారసింహహృ  
ద్వనరుహచందరీకు ననివార్యవచోరచనావిభారిదున్  
నను బినయొడ్డెపూడి పురనాథునిఁ పెద్దకవీంద్రునిగా.

తోటకిము—వినయంబునఁ గన్గొని వేడుక ని  
ట్లసియెన్ సుకవీంద్ర మురారికథల్  
వినినంత నభీష్టనవీనఫలం  
బనయంబును గల్గు జనానళికిన్.

\* \* \* \*

ఉ. పంకజగర్భదారకటిభాగవిభాసితభర్మమేఖలా  
కింకిణికావిరావములఁ గేరి తదీయకరాగపిస్సుర  
త్కంకణనిష్కళంకనినదంబు నగున్ బినయొడ్డెపూడిమా  
వేంకటమంత్రిపెద్దన నవీనవిలాసవచోనిగుంభనల్.

ఈ కవి నియోగిబ్రాహ్మణుఁడు; కాశ్యపగోత్రుఁడు; వేంకటమంత్రి  
పుత్రుఁడు; ఒడ్డెపూడి గ్రామమునకు కరణము. ఇతఁడు వాయుపురాణము  
లోనికొంతభాగమును మాత్రమే తెలిగించినట్లు కనబడుచున్నది. ఈతని  
కవిత్వమునం దక్కడక్కడఁ గొన్ని దోషములున్నను మొత్తముమీఁద  
కవిత్వము రసనంతముగా నేయున్నది. వాయుపురాణమునుండి కొన్ని  
పద్యముల నిందుదాహరించుచున్నాను—

- మ. కరకోచ్ఛారితమై ఘనాఘనబృహద్దరారవోపేతమై  
వరవిద్యుల్లతికాతతివ్రబలమై వాస్తోష్పతీష్వాసబం  
ధురమై సర్వదిశాభిభాగములు నస్తోకాంబుపూర్ణంబుగాఁ  
గురిసె స్వర్ణము నీశజవ్రజము సంక్షోభింప భీమంబుగన్—ఆ. ౧
- ఉ. పొంగినవేష్కచే నతఁ డపూర్వముగా విహరించుచుండి యా  
చెంగటఁ గాంచె దివ్యసరసీరుహశోభితమత్తభృంగ ను  
త్తుంగతరంగఁ దోయపరిఘోషనికీర్ణ బలాకచక్రచ  
క్రాంగ నభంగగంగ నికటాగతసంయమిసంగ నెంతయున్—ఆ. ౨
- మ. కడుదూరంబున నుండి మేను వడఁకంగాఁ బాదముల్ తొట్రిలన్  
వడచేఁ జిక్కి హరీ యటంచును గృహద్వారంబుఁ జేరంగ నే  
నిడఁగాఁ బంచితి నీరసాన్న మతఁడున్ హేయంబుగాఁ జూడకే  
కుడిచెం దత్కలుషంబు చేయుకతనన్ ఘోరాటవీభూములన్—ఆ. 3
- మ. మునిసంఘంబులు మ్రొక్కఁ దామరలు సమ్మోదంబున న్నిక్కఁ గో  
కనికాయంబుల కింపు లెక్కఁ గుముదౌఘంబుల్ రుచు ల్దక్క నో  
ర్వనిగర్వంబులు చూలి జాలిఁబడి జీనంజీనముల్ స్రుక్కఁ దూ  
ర్పున మార్తాండుఁడు గానిపించె భువనంబుల్ రింజిలం జేయుచున్—ఆ. 4
- ఉ. ఇంద్రుఁడ నీవు దుఃఖపడ నేటికిఁ గౌశికమాని చేయుని  
స్తంద్రతపంబు మాన్పుటకు శక్యము గాదననేల ధీరతన్  
రుంద్రమతి న్సుఖంపుము నిరూఢిగ నేనిదె చక్కఁ జేసెదన్  
జంద్రముఖీవిలోకనసుసంగతిఁ జొక్కరె యెట్టివారలున్—ఆ. ౫

### 3. కాకమాని మూర్తి

ఈ కవి కాకమానికులజుడైన బ్రాహ్మణుడు; కౌండిన్యన గోత్రుడు; రామలింగ భట్టుపుత్రుడు. ఇతడు పాంచాలీపరిణయము, రాజవాహనవిజయము అను రెండు ప్రబంధములను రచియించెను. రాజవాహనవిజయములోని యీక్రింది పద్యమునుబట్టి యీ కవి యింటి పేరు పెన్నావారసి తెలియనచ్చుచున్నది—

సీ. గుణధన్యుఁ గౌండిన్యగోత్రుఁడౌ సత్సంబమాత్రుని వెలనాఁటిశుభచరిత్రుఁ  
గాకమానీమహాగ్రామాబ్జమిత్రుఁ బెన్నాకలశాద్భితారాకళత్రు  
సరసవిద్యత్కవి సార్వభౌముని రామబుధసంభవునకుఁ బ్రబోధసుధికిఁ  
బాత్రుని, బినరామభట్టాగ్రజన్ముడై తనరు శ్రీరామలింగనకుఁ దిమ్మ  
మాంబికకుఁ బుత్రుఁ సూర్యనారాయణద్వ  
యైకసహజన్ము నుభయభాషాకవిత్వ  
తత్త్వనిధి నన్ను మూర్తివిద్యత్కవీంద్రు  
హస్తిమునఁ జూచి యిట్లుని యానతిచ్చె.

ఇతడు తనగ్రంథములను సరాంకితములఁ జేయక రాజవాహన విజయమును శ్రీవేంకటేశ్వరులకును, పాంచాలీపరిణయమును శ్రీరంగ పతికిని, అర్పించినందునఁ గృతిపతులను బట్టి కవికాలమును నిర్ణయించుట కాధారములేదు. ఇంకఁ గవిస్మృతిలో నైనను పాంచాలీపరిణయమునం దితఁ డితరాంధ్రకవులను బేరుకొనక తనముత్తాతయు తాతయు నైనగామపండితుని ప్రబోధపండితుని మాత్ర మీపద్యమునందు పేరులు పెట్టి నుతించియున్నాఁడు—

చ. ప్రబలమతి న్నుతీంతుఁ బ్రతిభాకృతిభాషితభారతీశులక్  
గబళితసర్వదర్శనులఁ గావ్యచేమత్కృతికాళిదాసులక్  
నిబిడతపోవీలాసులఁ దృణీకృతవాధులఁ గాకమాని రా  
మబుధవిధున్ బ్రబోధసుధి మత్ప్రసితామహునిక్ బితామహుక్.



రాజవాహనవిజయమునందు వీరినిగాక యీషద్యమునందుఁ గవి  
త్రయమునగూడఁ బేర్కొని యున్నాఁడు—

ఉ. శ్రీరఘురామకావ్యకృతశిష్టవిధిజ్ఞఁ బరాశరాత్మజ్ఞఁ  
భారవిఁ గాళిదాసు శివభద్రు మురారి మయూరు బిల్వణ్  
జోరుని మల్లాణాదిసురనూక్తి కవీంద్రులఁ గొల్చి యెంచెదన్  
భారతకర్తృతాచణుల నన్నయఁ దిక్కన నెఱువార్యునిన్.

ఇతఁ డన్యకవుల నెవ్వరిని గొనియాడకపోయినను వసుచరిత్రకర్త  
యైన బట్టుమూర్తికిఁ దరువాతివాఁ డయినందుకు సందేహములేదు.  
వసుచరిత్రకర్త మూర్తి యన్నమాట వినఁబడఁగానే మూర్తి నరస  
భూపాలీయకర్తగాని వసుచరిత్రకర్త కాఁ డనియు, ఉభయగ్రంథకర్తలు  
బట్టువంశజులయి యేకకాలవా రగుటచేఁ బూర్వకాలమునుండియుఁ  
బండితపామర సాధారణముగా వసుచరిత్రకారుఁడు బట్టుమూర్తి యన్న  
భ్రమ యంధ పరంపరగా వచ్చుచున్నదనియు, కొందఱు చెప్పవత్తురు.  
ఒక్కకాలమునం దిద్దఱు కవులుండి వారిలో నొక్కఁడు సుప్రసిద్ధుఁడును  
రెండవవాఁ డప్రసిద్ధుఁడును నయినప్పుడు సుప్రసిద్ధునిపే రడఁగిపోయి  
యప్రసిద్ధునిపేరు పైకివచ్చుట యెన్నఁడును సంభవింపనేరదుగాన, అధిక  
ప్రసిద్ధుఁ డయిన రామరాజభూషణునిపే రడుగంటి యాతని గ్రంథ  
కర్తృత్వము బట్టుమూర్తిమీఁదఁ బడెననుట యుక్తియుక్తముకాదు.  
ఒకవేళ భ్రమకలిగెడు పక్షమున, నరసభూపాలీయకర్త రామరాజ  
భూషణుఁడని కలుగవలెను. అప్రస్తుతమైన యీయంశము నటుండనిచ్చి  
కార్యాంశమునకు వత్తము. అనేకు లీకవిని బట్టుమూర్తినిగా భ్రమించి  
యితని పాంచాలీపరిణయములోని యీక్రిందిపద్యమును—

గీ. అల్లసానివానియల్లిక బిగిసాంపు | ముక్కుతిమ్మనార్య ముద్దుఁబలుకుఁ  
బాండురంగసుకవి పద్యంబుహారువును | గాకమానిరాయ నీకె కలదు.

బట్టుమూర్తినిగూర్చి రామకృష్ణకవి పలికినట్లు చెప్పుచున్నారు. ఇది నామసామ్యమునుబట్టి కలిగిన భ్రమగాని వేఱుకాదు. మఱియు నీపద్యమునుబట్టి యీకవి తెనాలి రామకృష్ణనికాలమునకుఁ దరువాతి వాఁడనుట స్పష్టమగుచున్నది. పయిపద్యములో శ్రీరంగేశుఁడు తన కవిత్యమునుగూర్చి యట్లు పలికినట్లు చెప్పుకొనుటయే కాక రాజవాహన విజయములో సరస్వతిని ప్రార్థించునప్పుడుకూడ నిట్లు చెప్పియున్నాఁడు.

ఉ. చోరు నలంక్రియావిహృతిసౌపు మయూరునిసౌకుమార్యమున్

భారవికాంతినంపదయు బాణగుణాధ్యతర ప్రయోగ మా

దారి మురారికోమలపదంబుప్రసాదముఁ గల్గునట్లుగా

భారతి యిచ్చుఁగాతఁ బ్రతిభారతి మత్కృతికిం జమత్కృతిన్.

ఈతని కవిత్యమునం దీకవి పొగడుకొన్నంత యాధిక్యము లేక పోయినను, రసవంతమయి సలక్షణమయి యమకాది శబ్దార్థాలంకార యుక్తమయి కవితారచన యనర్గళధారగా ప్రవహించుచున్నది. గ్రంథములం దస్యదేశ్యపదములును పూర్వలాక్షణిక సమ్మతములుకాని ప్రయోగములును గొన్నియందందుఁ గానఁబడుచున్నవి. కవి ౧౬౭౦ వ సంవత్సరప్రాంతములయందుండి యుండియుండును. కాకమానిమూర్తి బహుళాశ్వచరిత్రములోనివని కొన్నిపద్యములు రంగరాట్టండమునం దును సర్వలాక్షణ సారసంగ్రహమునందును ఉదాహరింపఁబడియున్నవి కాని యితఁడు రచించిన బహుళాశ్వచరిత్రము నాకు లభింపలేదు. ఈమూర్తికవి రాజవాహనవిజయములో చంద్రగిరి హనుమంతుని స్తుతించి యుండుటచేత నీతని వాసస్థానమైన కాకమానిగ్రామము చంద్రగిరి సమీపమున నుండియుండును. కవిత్యరీతిని దెలుపుట కీతని గ్రంథముల నుండి కొన్నిపద్యముల నుదాహరించుచున్నాను—

## రాజవాహన విజయము.

- శా. ధాటిఘోటఖురాగనిర్దళితగోత్రాధూళికాగంధచూ  
రాటోపాతిపరిస్ఫురత్కృతినసర్వాశానధూటీకుచా  
ఘాటచ్చాయదరాగశాటిశసమాఖ్యావిక్రమప్రక్రమా  
త్యాటీకాహితరాజహంసుఁ డగు నాహా రాజహంసుం డిలక-ఆ. ౧.
- ఉ. మీసపుమొక్కనిక్కునకు మిక్కిలికొల్కరివాన కుంతలా  
భీనురపాలనీలమణిలీలకుఁ గ్రొన్నునుసాన విభ్రమ  
శ్రీ సరసీరుహంబు మదసింధురసప్రసవంబు నూనబా  
ణాసతపఃఫలం బపుడు యశావన మశ్చైఁ గుమారమాళికికీ-ఆ. ౨
- శా. పూవుందోట యొకూరి చేరి బలితంపుంజందురాతిన్నెలం  
బూవుందేసియ సోనవాన చొతుకు లోప్పవైచు గొజ్జాగిపూ  
పైవాటు ల్లలదాసనంపుఁగనిమల్ పన్నీటిమున్నీటి బల్  
త్రోవం గట్టినపచ్చమెట్టికలపైఁ దోడ్తోడఁ గ్రీడింపఁగన్-ఆ. 3.
- ఉ. తాలిమిదూలి తూలి చెలి దర్పకుఁ డప్పుడె వంచుతమ్మిపూ  
వాలికతూపొ క్రొంజెమటవానకుఁ గారణ మైననిద్దపుం  
గోలమెఱుంగొ యాననచకోరహితాగతరశ్మియోరయో  
లోలమృగాక్షి నాపయిఁ దళుక్కునఁ జూచినచూపు బాపురే. ఆ-౪
- మ. కటకంబు ల్లలయుత్కటద్విపఘటల్ ఘంటాపథప్రస్ఫుట  
త్కటకంబు ల్లోరయంగఁ జక్కఁజన వాద్యధ్వనశక్తి మహా  
కటకంబుల్ ప్రతివాద మీన విభవోత్కంఠన్ దిశాభూమిభృ  
త్కటకంబు ల్లన రాజు చేరఁ జసియెం దన్మందిరాళిందమున్. ఆ. ౫.

## పాంచాలీపరిణయము.

- ఉ. ఏయుఁ గఠోరమార్గణము లివ్వలి కవ్వలి కద్రి దూయఁగా  
ప్రేయుధరాస్థలిన్ సబిడివెంటనె గాంగర్పురంబు లేవఁగాఁ

- జేయును నగుచూచములు చెట్టునుజట్టునుగొట్టి బిట్టుగా  
నాయనలాయనప్రభవుఁ డాయన యౌవనగర్వసంపదన్. ఆ. ౧.
- ఉ. ఎంతటివన్నెఁ దెచ్చె గుఱి నేసి యితండు ద్విజన్మజాతీకి  
వింత యటంచు రాజుల గణింపక తిట్టుచు గేలి గొట్టుచున్  
గంతులు వై చుచుం దలకుఁ గట్టినచేం గెగవై చి పట్టుచున్  
గొంతులురాయఁగోయనుచుఁగూఁతలు పెట్టిరిగ్రామ్యభూసురుల్. ఆ. ౨
- ఉ. ముందఱఁ గారచె దిగ్రమణముఖ్యుఁడు వారుణవేషభాషణున్  
మంధరకంధరాకసకి మందిరమధ్యవితర్ద్యమందపౌ  
రందరనీలకందరధురంధుఁసింధుఁనై రిపీతవా  
సేందుకళాకలాపు హృద సేశ్వరిత్రోడుత నెత్తమాడఁగన్. ఆ. 3.
- శా. నీకేవచ్చు సువాలయున్ ధవళ మింతి యల్లొనగేల్లు గా  
రీకళ్యాణము లంచు నింటికడ నేరీతి స్వప్నంభింతువే  
వాకీ విచ్చట నంచు సిద్ధఱునతు ల్వాక్యోపవాక్యంబులన్  
గాకై ముందలపట్లకుం దొడఁగి రాకల్యాణవేదిస్థలిన్. ఆ. ౪.
- శా. ఆడుంగాన్పుచు గంటకన్న నతి గొఱ్ఱా లొటయే మేలు నూ  
తేఁడు ల్పొచినఁ గూఁతు రేమి సతమా యీవియ్యము లోడలిన్  
గాఁడంబల్కినఁ దాఁఁగానలసెఁగా కాఁగానిత్కిడికల్  
నేఁ డీతండ్రియుఁ దల్లివంగడముకానీ పంచుకోనాయెఁగా. ఆ. ౫.

## 4. కా మే శ్వ ర క వి

ఇతఁడు సత్యభామాసాంత్వనమును నాలుగా శ్వాసముల శృంగారప్రబంధమును రచించి, మధురనాయకుఁ డైన ముద్దలగరి నృపాలున కంకితముచేసెను. ఈమధుర శ్రీకృష్ణుని జన్మస్థల మయిన మధురాపురముగాక పాండ్యమండలమునకు రాజధానియైన దక్షిణ మధుర యైన ట్లీక్రిందిపద్యమువలనఁ దెలిసికొనవచ్చును—

క. లక్షణలక్షితకమలా । వీక్షణపుంఖానుపుంఖవిభవోన్మేషా

నుక్షణతతవిశ్రుతియై । దక్షిణమధురాపురంబు తనరు ధరిత్రిక.

కృష్ణదేవరాయని యనంతరముఁ దెలుఁగు నాయకులు పాండ్య మండలమును జిరకాలము పాలించిరి. ఈకవి యాకాలమునందు మధురా పురమును బాలించుచున్న ముద్దలగరిరాజు సభలోఁ గూరుచుండి తన్నఁ గూర్చి యిట్లు పలికిన ట్లీపద్యములలోఁ జెప్పినాఁడు—

శా. ఆరీతిన్ సభ ముద్దులశ్లఠిధరాధ్యక్షుండు కొల్వొండి తా  
హేరాళంబుగ నయ్యెడ న్నడుచుసాహిత్యప్రసంగంబు గం  
భీరప్రాధిమ వించు న స్థిలిచి నెమ్మిం బల్కె వీణాకన  
ద్వారీపాణిసునర్ణకంకణ ఝణత్కారానుకావోక్తులక.

చ. అనువుగ రుక్మిణీపరిణయంబును ముఖావణించి యార్యులౌ  
ననఁ దనియించినావు మము నప్రతిమంబుగ నవ్యకావ్య మిం  
పున రచియింపుమీ సొగసుపోడిమి మీఱఁగ సత్యభామాసాం  
త్వనమును గప్పరంపుఁజలువం గెలువం దిరుకామసత్కనీ.

క. కాకులనలె సింటింటను । గాకవు లున్నారు హంసకై వడి భువిలో  
శ్రీకామ నీకె తగురా । యేకడ నుడిచాలు నీరు నేర్పఱుపంగన్.

క. ఏ భాష నైనఁ గృతిపతి । శోభనములు చెందు నీదుసూక్తులవలనక  
నీ భాగ్య మసదృశము గా । రీభవకరుణానివేశ శ్రీకామేశా.

ఈ ముద్దళగరి తన సవతియన్నగారయిన చొక్కనాథుడు స్త్రీ  
లోలుడయి రాజ్యభారమును తమ్మునిమీఁదఁ బెట్టి తంజావూరిలో  
నున్న కాలములో యువరాజుగా రాజ్యముచేసెను. చొక్కనాథుడు  
క్రీస్తుశకము ౧౩౬౦ వ సంవత్సరము మొదలుకొని ౧౬౮౨ వ సంవ  
త్సరము వఱకును రాజ్యము చేసెను. కవి యీ ముద్దళగరినే రాజునుగా  
వర్ణించినను, ఆతని వర్ణనలోఁగల యీ క్రింది పద్యమునుబట్టి యన్న  
యుండగానే యతఁడు రాజ్యభారము వహించినట్టు స్పష్టమగుచున్నది—  
ఉ. అన్నయు దమ్ము లీకరణి నందఱు నొద్దికయై యశోరమల్

చెన్ను వహింప రాముకృపచేఁ దనుఁ జెందినరాజ్యసంపద  
భ్యున్నతభోగభాగ్యుడయి యుర్విని సర్వనృపాలకోటిలో  
నెన్నిక కెక్కె ముద్దళగరీంద్రుడు తాను మహాన్నతస్థితః.

ఈ ముద్దళగరి ౧౬౭౬ వ సంవత్సరప్రాంతమునఁ దానే రాజ్యము  
నాక్రమించుకొని సంవత్సరకాలము స్వతంత్రముగాఁ దనపేరనే పాలనము  
చేసెను గాని యింతలో చొక్కనాథుడు వచ్చి దేశము మరల స్వాధీ  
నము చేసికొనెను. చొక్కనాథుడును, ముద్దళగరియు, మఱియుగ్గురును  
౧౩౨౩ వ సంవత్సరము మొదలుకొని ౧౬౫౯ వ సంవత్సరమువఱకును  
రాజ్యముచేసి బ్రసిద్ధికెక్కిన తిరుమలనాయకుని కొమాళ్ళు. ఇందుఁ  
దెలుపఁబడిన చరిత్రమునుబట్టి కవి యీ గ్రంథమును ౧౬౭౫ వ సంవ  
త్సర ప్రాంతమునందు రచియించినట్టు తెలియవచ్చుచున్నది. ఇతఁడు  
రుక్మిణీపరిణయమును గూడ రచియించినట్టు చెప్పఁబడినదిగాని యాపుస్త  
కము నాకు లభింపలేదు. “దక్షిణసింహాసనాధ్యక్ష తిరుమలక్షమాకాంత  
కరుణాకటాక్షలక్షిత స్వచ్ఛముక్తాగుళుచ్ఛసితచ్ఛత్ర చామరకళాచికా  
కనకాందోళికా విరాజోపచార” యని యాశ్వాసాంత గద్యమునఁ జెప్పు  
కొని యుండుటచేతఁ గవి తిరుమలనాయకుని కాలమునందు సహిత  
ముండి ౧౬౫౦ వ సంవత్సరప్రాంతములనుండి కవిత్వమునందుఁ బ్రసిద్ధి

నొందియుండును. ఈ గద్యమునందే యితఁడు “శ్రీకాళహస్తీశ్వర చరణారవింద మిళిందాయమాన జ్ఞానప్రసూనాంబికా కృపాలంబ విజృంభమాణ సారసారస్వత సుధాతరంగ” యని చెప్పుకొనుటచే నితఁడు కాళహస్తీనివాసుఁడయి మధురనాయకుల యాదరమువలన మధురసంస్థానమును జేరినట్లు కనఁబడుచున్నది. విజయవిలాసమువలెనే యినియు శుద్ధద్రవిడదేశమునందుఁ జేయఁబడిన ప్రబంధము. ఇవిగాక యటవదేశమునందుఁ జేయఁబడిన శైవుఁగుకావ్యము లింకను బెక్కులు గలవు. “వల్లక్కివాదన ధురీణ వర్ణగీతాది గాంధర్వస్వరసవీనకల్పనాప్రవీణ” యనియు గద్యమునందు కవి వ్రాసికొన్నాఁడు. అందుచేత నితఁడు సాహిత్యమునందు మాత్రమే కాక సంగీతమునందును బ్రవీణుఁడని విశదమగుచున్నది. ఈ కవి యింటిపేరు లింగనమఖివారు ; తండ్రిపేరు నాగనామాత్యుఁడు ; తల్లిపేరు కామాత్యంబ. ఈతని కవిత్వము ప్రౌఢమయినది. సత్యభామాసాంత్వనమునుండి కొన్ని పద్యముల నిందుదాహరించుచున్నాను.—

ఉ. ఆపురమందుఁ గెంపుఁగియందపుఁగోట పయోధికన్యకున్

బ్రౌపయి తిమ్మిపోలికను భాసితఁ గొమ్మలు తేను లట్లు చా

లై పరఁగెం దతంతరగళన్నవమోక్తి కలీల నద్ధివీ

చీపుఁగుశీకరమ్ము లెగసెన్ సారి సేసలు చల్లు కై వరిన్.

ఉ. తావులవెంబడిం గదలి తార్కొనఁ దేటులు శ్లేటితేక్కల

బోనక నాటఁ బుష్పాడియుఁ బుష్పాడితోఁ దగఁ బూవుసోన యా

పూవులసోనతో మిగులఁ భొల్చెను గల్పతరుప్రసూనమా.

ధ్వవిసరంబు నావెనుక వీచెను ఒల్లనిఁకమ్మతెప్పెరల్ — ఆ. ౨.

ఉ. చూడక చూచినట్లు తమి సోలుచు సొక్కుచు మోహముతచి మా

టాడక యాణినట్లు కలయం గమకించి మదిం గణించి యా

చేడియతోడిలోక మయి చింతిలి కార్యము నెంచ కుండుటల్

పాడియె తెల్పుమా యవితపాండవ కాళియమోళితాండవా — ఆ. 3

శా. భాసిలై న్నిజసోదరేందుశుభగంభావక్రియావీక్షణో

ల్లాసోదారముకుందదారకృతలీలాస్యసారస్యభృం

గీసంగీతతరంగితాబ్జరుచిభంగీజాతరంగోల్ల స

త్కాసారాబ్ధితరంగజాలము శరత్కాలం బవేలంబుగన్ — ఆ. ౪

## 5. వెణుతురుబల్లి విశ్వనాథకవి

ఇతఁడు శేషధర్మములను బద్ధకావ్యముచుగా రచించి పెద్దా పురసంస్థానాధీశ్వరుఁడయిన నత్సవాయతిమ్మనృపాలుని కంకితము చేసెను. ఇతఁ డాఱువేలనియోగి బ్రాహ్మణుఁడు. ఈతని తండ్రిపేరు వేంకటామా త్యుఁడు. ఇతఁడు ౧౬౦౦ వ సంవత్సరప్రాంతముల యం గుండినవాఁడు. ఈకృతిపతిసిగూర్చియు కృతికర్తనుగూర్చియు నేనుఁగు లక్షణకవి చరి త్రమునందుఁ గొంత తెలుపఁబడి యున్నది. ఇతనిది సలక్షణమయిన మంచికవిత్వము. ఈతని శేషధర్మములనుండి రెండు పద్యము లిందుఁ గైకొనఁబడుచున్నవి—

శా. మాయావిప్రుల కాద్విజుండు కడిగెన్ బాదాంబుజద్వంద్వముల్

చేయారం గుసుమాక్షతాదులను బూజించెం గాత్రము లై వ్విచే న

ట్లాయాపాత్రములందు నన్నము లిడన్ నారంభుఁ డానంతలో

నాంబుద్రుండు గృహస్థుఁజూచిపలికెన్ సాక్షే పపూర్వంబుగన్. ఆ. ౧

ఉ. కాలినయిచ్చగుండ్ల ముఖగహ్వరభాగములందుఁ గ్రుక్కుచున్

సోలుపు తేర్పడ న్మోఱుఁగుసూదులఁ గ్రుచ్చుచుం దలల్

నేలకుఁ జేర్చి పాదములు నింగికి నెత్తుమఁ బెక్కుజాడలన్

గాలభటులైతల్లుడువఁగాఁ బడియుండుదు రంతమీఁదటన్. ఆ. 3,



## 6. నూ త న క వి సూ ర న్న

ఈకవి సకలజనాభిరామ మను నామాంతరముగల ధనాభిరామ మను మూడాశ్వాసముల పద్యకావ్యమును రచించెను. ఇతఁడు నియోగి బ్రాహ్మణుఁడు; ఆపస్తంబసూత్రుఁడు; కాశ్యపగోత్రుఁడు; తిప్పయా మాత్యపుత్రుఁడు. కవి తన్నుఁగూర్చి యిట్లు చెప్పుకొనుచున్నాఁడు—

సీ. విస్తీర్ణవైభవాపస్తంబసూత్రుండఁ గాశ్యపగోత్ర విఖ్యాతయశుఁడ  
ఘనతననంతసేనుని మల్లయామాత్యపౌత్రుఁడఁ దిప్పయాప్రభుసుతుండఁ  
బార్వతీశుభగర్భపాథోనిధానసంధానేశచిత్తుండ మానధనుడ  
సత్కావ్యచారీణ సారస్యసంలబ్ధవిస్తారమతి గలవిమలయశుఁడ  
భద్రవైభవశ్రీవీరభద్రలబ్ధ | జనితచాతుర్యకావ్యలక్షణవిచిత్ర  
విపులవాచానమగ్రసంవిద్ధమతిని | సూరనామాత్యనామకసుకవివరుఁడ.

కవి తనగ్రంథమున వ్రాసికొన్న యీక్రింది పద్యమునుబట్టి తాను దిక్కన సోమయాజి సంతతివాఁడనని చెప్పుకోఁదలఁచినట్లు కనుపట్టు చున్నది—

చ. అనువుగ భారతాంబుసిధి యవ్వలికిఁ దెగ నెట్టి యందులో  
ఘనకవితామృతంబు చవి గాంచిన తిక్కన సోమయాజిపా  
వనతర మైనయట్టికులవర్ధము మహి పేరుగల్గు నూ  
తనకవి సూరనాథ్యుఁడను ధర్మగుణాంచితపాలనీయుఁడక.

ఈకవి తన కావ్యమును దాక్షరామభీమేశ్వరుని కంకితము చేయుటచేత నితఁడు గోదావరీ మండలములోనివాఁ డయినట్లు కనఁబడు చున్నాడు. ఇతఁ డేకాలపువాఁడో తెలియరాలేదుగాని పూర్వకవులను మధ్యకవులను మాత్రము స్తుతింఁచి చిమ్మపూడి యమరేశ్వరుని—

చ. అలఘుని శబ్దశాసనపదాంకితుఁ దిక్కనసోమయాజి ని

శ్చలమతి కంఠదాసు బుధసన్నతు నాచనసోమనాథ్యుఁ జె .

న్నలరిన చిన్మూపూడి యమరాధిపు భాస్కరు రంగనాథుని  
దలఁతు నపూర్వదివ్యకవితామహనీయసమగ్రచిత్తులన్.

అని కవిస్తుతిలోఁ బేర్కొనియుండుటచేతను, ఇంతమంది పూర్వ  
కవులను జెప్పి మధ్యకవులలో నొక్కనిని జెప్పకపోవుటచేతను, ఇతఁడు  
మధ్యకవులలోఁ జేరినవాఁడేమో యని సందేహము కలుగుచున్నది.  
అయినను స్వతంత్రములైన యితరాధారములు లేక మధ్యకవులను  
బేర్కొనక పోయినంతమాత్రమున నితఁడు మధ్యకవి యని నిశ్చయించు  
టకు వలయుపడదు. కాని యితఁ డిన్నాఱుసంవత్సరముల క్రిందటివాఁ  
డని యైనను జెప్పవచ్చునని తోచుచున్నది. ఈతఁడు రచించిన  
ధనాభిరామము కథ కొంతవఱకు మనోహరముగా నున్నది. ఇంద్రసభా  
మందిరమునందు మన్మథునికిని కుబేరునికిని రూప మెక్కువ యనియు  
ధన మెక్కువ యనియు వివాదము సంభవించి వారితగవు మాటలతో  
తెగనందున—

చ. తరమిడి యిన్నిమాటలు వృధాపనిలేను సమస్తనై భవో  
త్కర మగుదాక్షవాటిపురి గల్గు ధరాస్థలిలోనఁ బోయి నీ  
నిరుపమరూపసంపదయు నేరుపుఁ జూపుము నేను వచ్చి యా  
పురవరనీమఁ జూపెదను భూరిధనంబున నామనాత్వమున్.

అని కుబేరుఁడు మన్మథునిజూచి, ‘మాటలతోఁ బ్రయోజనము  
లేదు. మన మిద్దఱుమును భూమిమీఁద దాక్షరామములోఁ బుట్టు  
దము. అక్కడ నీవు మొట్టమొదట నీసౌందర్యమును నేర్పునుజూపుము.  
తరువాత నేను వచ్చి నాధనమహిమను జూపెదను. అప్పుడు మనయిద్ద  
ఱిలో నెవ్వరు బలవత్తులో తేటపడి రూపమహిమ యెక్కువయినదియు  
ధనమహిమ యెక్కువైనదియు వెల్లడియగును’ అని పలుకఁగా  
మన్మథుఁ డాతని యాహ్వాన మంగీకరించి పూర్వకాలమునుండియు వేశ్య  
లచేఁ బ్రసిద్ధమయిన నదాక్షవాటికకుఁ బోయి యందుఁ దన రూపవిశేష

మును జూషఁగా నాట్యమునకయి భీమేశ్వరస్వామి యాలయమునకుఁ  
బోయిన సుగుణావతి యను పణ్యయువతి యాతనిని గాంచి కామించి  
యింటికిఁబోయి యాతనిం దనయింటికిఁ దోడి తెమ్మని తన చెలికత్తెను  
వేడుకోఁగా నావయస్య—

ఉ. అక్కట వాసివన్నె గలయట్టికులంబునఁ బుట్టి రూపుచే  
నెక్కుడు భాగ్యసంపదల నెన్నిక కెక్కినదాన వింతలో  
నెక్కడివాసికి న్వలచి తెయ్యదొ వానికులంబు విన్న వా  
గొక్కట నవ్వరే విషపు ముత్పలలోచన నీకు మ్రొక్కెదన్.

ఉ. నిచ్చలు నిండి పల్లభులు నీకడ గానఁగలేక కానుకల్  
తెచ్చి తమంతఁ గ్రందుకొని తేకువ మోసలఁ గాచుచుండఁగాఁ  
జెచ్చెరవారలన్ ఘనము చేయక డాయక యూరకున్నచో  
నొచ్చెముకాదె నీకును బయోరుహలోచన యిప్పురంబునన్.

చ. కలికితనంబుమీఱఁగ వికారముతోడ మనోజకేళి ని  
చ్చలుఁ దమకంబుపుట్టి విటసంఘము తెచ్చియొసంగునీమహా  
జ్వలమణిభూషణాదిఘనవస్తువు లొందుట క్కీర్తిగాక తా  
వలచుట పంతమా ధరణి వారవధూమణికిం దలోదరీ.

అని యశారధనము నిచ్చెను విటు లనేకు లుండఁగా ధనమియ్య  
జాలని క్రొత్తవానిని కేవలరూపసంపదను జూచి వలచుట వారకాంతకు  
ధర్మముకాదని బుద్ధి చెప్పియుఁ గార్యము గానక తుదకు మన్మథుని  
దానియింటికిఁ దెచ్చి యప్పగించెను. సుగుణావతియు మన్మథుఁడును  
గొంతకాల మీప్రకారముగా నుఖ మనుభవింపుచుండఁగా, కుబేరుఁడు  
యోగివేషమునవచ్చి భీమేశ్వరస్వామి యాలయమునఁ జేరి యచ్చటికి  
వచ్చెడు వేశ్యలకెల్లను ధనమును చీరలును కొల్లఁగా నొసఁగసాగెను.  
అంత సుగుణావతి తల్లియు నొకనాఁ డచ్చటికిఁ బోయి యాతఁ డిచ్చిన  
ధనకనకాంబరములను దెచ్చి కూతునకుఁ జూపి బోధించి మతివీటిచి

రూపవంతుఁ డయిన మారుసి విడనాడి విత్తవంతుఁడైన కుబేరునిఁ  
గూడున ట్లగఁగవతి నొడఁబడిచెను. అంతట మస్మధుఁ డొడి  
పోయి దేవాలయముచేరి భీమేశ్వరస్వామిని ప్రార్థింపఁగా సతఁడు నాత్మా  
త్కరించి. యొకప్పుడు ధనముచు మఱొకప్పుడు రూపమును విజయము  
నొందినను మొత్తముమీఁద ధనసౌందర్యములు రెండును సమానములే  
యని తెలియఁబలికి వారిరువురిని సమాధానపఱిచి వారి స్థానములకు  
వారిని బంపివేసెను. ఈపుస్తకము చిన్నదే యయినను, కవిత్వము  
హృద్యముగానే యున్నది. శైలిని జూపుటకై ధనాభిరామమునుండి  
రెండు పద్యముల నిందుదాహరించుచున్నాను.

చ. మదనునిగాఁ దలంతు రీల మానిను తెల్లను, సత్కవీశ్వరుల్  
పదపడి కర్ణుఁ డీతఁడని ప్రస్తుతిచేయుదు రాత్మగోపలన్  
మదవదరాతినర్గములు మానుగఁ గవ్వడి యండ్రు, భూజనుల్  
మది దిశనాథుఁ డందురు, సమస్తము ద్రవ్యముఖంబు చూచినన్. ఆ ౧  
మ. కమనీయంబుగ నాడఁ బాడఁ జదువంగా నేర్చు వీణాది వా  
ద్యములన్నెపుణి సొంపుమీఁగఁ గళాస్థానాంగతంత్రంబులన్  
సుమనస్ఫూర్తిమనోజకేళి విటులం జొక్కింపఁగా నేర్చు వి  
భ్రమసౌందర్యముల న్యహించు సరిచెప్పన్ లేరు నాపుత్రికిన్. ఆ.3.

## 7. సముఖ వేంకటకృష్ణప్పనాయకుడు

ఈ కవి యహల్యాసంక్రందన మను మూడాశ్వాసముల ప్రబంధమును రచించెను. ఇతఁడు శూద్రకులజుఁడు; సముఖ మీనాక్షీనాయకుని తనుజుఁడు. “శ్రీమత్పాండ్య మండలాధీశ్వర విజయరంగచొక్కనాథ మహీనాథ కరుణాకటాక్ష సంపాదిత గజతురంగమాందోళికా చ్ఛత్ర చామరవిజయ దోహళకాహళభూరిభేరి విరుదధ్వజప్రముఖ సిఖలసంపత్పారంపరీసమేత” అని యాశ్వాసాంత గద్యమునందుఁ జెప్పకొనుట చేత కవి మధురాధినాథుఁ డయినవిజయరంగ చొక్కనాథునికాలములో నున్నవాఁ డగుట స్పష్టము. ఈవిజయరంగ చొక్కనాథుఁడు క్రీస్తు శకము ౧౭౦౪ వ సంవత్సరము మొదలుకొని ౧౭౩౧ వ సంవత్సరము వఱకును పాండ్యమండలాధీశ్వరుఁడుగా నుండెను. కాబట్టి కవియు ౧౭౦౦ సంవత్సరప్రాంతములనుండి యున్నవాఁడే. ఇతఁడు జై మిసిభారతమును వచనకావ్యమునుగా రచించినట్లహల్యాసంక్రందనములోని యీక్రింది పద్యమువలన దెలియవచ్చుచున్నది—

గీ. సముఖమీనాక్షీనృపగర్భవినులజలధి  
చంద్ర వేంకటకృష్ణేంద్ర శౌర్యసాంద్ర  
మునుపు జై మిసిభారత మనఘ వచన  
కావ్య మొనరించినట్టి నత్కవివికావె.

ఈ కాలమునందే మంచికవులచేత తెలుఁగున వచనకావ్యము లారంభింపఁబడినట్లు వినఁబడుచున్నవికాని యా వచనకావ్యము లిప్పుడు కానరావు. తారాశశాంకమును రచించిన శేషము వేంకటాచారి యీకవి కాలమునం దుండినవాఁడు. కవితాను “పురోహితభృత్యామాత్య సామాజిక బంధువర్గంబులు కొలువంగూరుచుండి యుభయభాషాకవితా

విశేషుండై శేషము వేంకటపతికవీంద్రుం డాప్తసఖుండు శానఁ బిలి  
పించి” నపు థతఁ డీక్రిందిపద్యమును జెప్పినట్లు—

చ. నల నానత్య వసంతులం గెలుచుసౌందర్యంబు ధైర్యంబు దో  
ర్బలమున్ స్వామిహితానువృత్తిదయయుఁ బ్రాథత్యము నివద్యయున్  
వెలయన్ బాల్యమునందె నీవు మధురోర్వీనాథు మెప్పింపవా  
బళిరా వేంకటకృష్ణభూషరమణీ బాహుఁగ్రామణీ.

అహల్యాసంక్రందనములోని రెండుపద్యముల నిం నుదాహరించు  
చున్నాను—

ఉ. బంటులనంబు లాడుకొని పాటగు రావణచేతిపెట్టునన్  
గంటికి నీరు గ్రమ్మఁ గలఁకంబడి పాతెను నీకుతండ్రి నీ  
యీటంను లేదు పౌరుష మొకింతయు బీరములేల చేతివా  
లంటకు ణోడకాడ చుటు కంటఁగ వెంటనె చెంపగొట్టెదన్. ఆ. ౧  
ఉ. ఆతటి నాలతాంగిని మహాగ్రహదృష్టిని జూచియోసి నీ  
చేతిజలంబు లంట నిఁకఁ జెల్లునె యెంతటిజాతవే బలా  
రాతినిగూడి. తీ విపుడు రాతిరిజామునఁ గావునన్ బలా  
రాతిశరీర మందు మని రాజముఖన్ సునఖన్ శపింపఁగన్. ఆ. 3.

## 8. రోసనూరి వేంకటపతి

ఈకవి విష్ణుచూయావిలాస మను మూడాశ్వాసముల పద్య  
కావ్యమును రచియించి దానిని వేంకటగిరిసంస్థానస్రభుషయిన శ్రీవెలు  
గోటి బంగారు యాచమనాయని కంకితము చేసెను. ఇతఁడు నియోగి  
ప్రబాహ్నుఁడు; లింగనామాత్యుని పౌత్రుఁడు; గంగనమంత్రి పుత్రుఁడు;  
కాశ్యపగోత్రుఁడు. కృతిపతి తండ్రియైన కుమారయూచ భూపాలుఁడు  
తనకు “తిక్కయ్యప్ప” యను బిరుదము నిచ్చినట్లు కవి యీపద్యమునఁ  
జెప్పుకొన్నాఁడు—

మ. నను శ్రీభూపతిలింగపాదభజనానందుఁ గుమారేచ భూ

జనపాలాగ్రణి తిక్కయజ్వయనుచుం జాలంగఁ బే రిచ్చి ప్రో  
చినఁ బెంపొందినరోసనూరికులుసన్ శ్రీవేంకటాఖ్యం గృహ  
ఘనగంభీరశుభై కదృష్టి వెలయుంగాఁ జూచి పల్కెం దగన్.

కృతినాయకుడైన బంగారుయాచమనాయఁడు ఔరంగజేబు  
జిల్లీచక్రవర్తిగానున్న కాలములో ౧౬౯౫ వ సంవత్సరమునందు  
వెల్లూరినబొబగు జుల్ ఫగారుచే జంపఁబడినందున ఈపుస్తకము ౧౬౯౦వ  
సంవత్సరప్రాంతములయందు రచియింపఁబడిన దని చెప్పవచ్చును.  
వేంకటగిరిసంస్థానప్రభువు లనేకులు తెలుఁగుభాషయం దభిమానము  
గలవారయి కవులను బ్రోత్సహపరిచి తామనేక ప్రబంధములకుఁ  
గృతిపతులయిరి. వీరు శుద్ధనాయకవంశజులయినవెలమలు. ఈసంస్థాన  
ముచు స్థాపించిన మూలపురుషుఁడు బేత్తాళనాయఁ డనుబిరుదనామము  
గల చెవిరెడ్డి. ఇతఁడు చేయూరి పోలిరెడ్డికుమారుఁడు. ఇతఁడు తన  
నివాసస్థల మైన యనుమగిల్లు గ్రామమున రేచర్ల యీచఁడు (నిచఁడు)  
అను మాలవాసితేత దనపొలమును దున్నించుచుండఁగా నాగటికట్టున  
కొకరాగిశాసనము తగిలెను. దానిని జదివిచూడఁగా నందు “నాగ  
భైరవపొలము” అనెడి యీచోట తొమ్మిదిలక్షలధనము భూస్థాపిత  
మయి యున్నదనియు, నరబలి యిచ్చినపక్షమున బలియిచ్చినవాని  
కాధనము దక్కననియు, వ్రాయఁబడియుండెను. అతఁ డప్పు డేమి  
చేయుటకును తోచఁబడివాఁ డయి యేచనితో నాలోచింపఁగా, వాఁడా  
స్థలమునందుఁ దనయింటిపేర నొక గ్రామము కట్టించి తనయింటిపేరును  
గోత్రముగా పెట్టుకొని వంశమునందుఁ బుట్టినపురుషుల కెల్లను దనపేరు  
పెట్టుచు వివాహము చేయవలసి వచ్చినప్పుడెల్ల ముందుగా దనకులజు  
లలో నొక్కనికి వివాహముచేయుచు వచ్చుట కంగీకరించినపక్షమునఁ  
దాను బలియగుట కొప్పుకొనెద నని రెడ్డితో జెప్పెను. చెవిరెడ్డియు

వాఁడు కోరిన నియమముల కన్నిటికి నొప్పుకొని యప్పుడే వాని నాపొలమునకు బలిపెట్టి యూనిక్షేపమును స్వాధీనము చేసికొనెను. తరువాత నతఁ డాక్షేత్రమున రేచర్ల యనుగ్రామమును గట్టించి, తననోత్రమును రేచర్లవారని మాన్పుకొని, ఆయూరు విడిచి పిల్లలమఱ్ఱి యను గ్రామముచేరి యూచోటు నివాసముగా జేసికొనెను. ఈగ్రామమునందితఁ డొకనాఁడు రాత్రి చీకటి పడువఱకును పొలములో బనిచేసి యింటికి వచ్చుచుండగా దారిలో నురుములలోను మెఱుములలోను గొప్పవాన వచ్చెను. ఆవానలో నతఁ డొక మఱ్ఱిచెట్టుక్రిందికి, బోయి నిలువఁబడియుండఁగా, చెట్టుమీఁదినుండి యొకభూతము దిగివచ్చిసట్లాతనిదృష్టికిఁ గనఁబడెనట ! అతఁ డెంతమాత్రమును జడియక చేతఖడ్గము ధరించి యెక్కురుగా నడువఁగా, అతని ధైర్యసాహసములకు మెచ్చి యాబేతాళుఁడు చెవిరెడ్డియు నాతని సంతతివారును శౌర్యసామ్రాజ్యైశ్వర్యవంతు లగుదురనియు శత్రువులతోడి యుద్ధములలో నెల్లదాను గోడ్పడి వారికి జయము కలిగింతుననియుఁ బలికినట్లాతని చెవులకు వినఁబడెనట ! బేతాళుఁ డాతనికి బ్రత్యక్షమయి పరములిచ్చినన్న వార్త దేశమునం దంతటను వ్యాపించి యచిరకాలములోనే కాకతీయ ప్రభువయిన గణపతిరాజు చెవిసోకఁగా, అతఁ డాచెవిరెడ్డిని తనరాజధానియైన యొరంగల్లు నగరమునకు రప్పించి లక్షరూపాయలువచ్చు గ్రామములిచ్చి తనవద్ద సేనాపతినిగా నియమించి “పిల్లలమఱ్ఱి బేతాళ నాయఁడు” అన్న బిరుదుపే రిచ్చి గౌరవించెను. ఇది ౧౨౫౦ వ సంవత్సరప్రాంతమయి యుండును.

ఈతఁడు చేసిన నియమముల ననుసరించి యీతనివంశమువారు నేటివఱకును యాచనామమునుగూడ దమపుత్రుల నామమునకుఁ జేర్చుచు, తమయింట వివాహము జరపుటకు ముందుగా నొక మాలవానికి బెండ్లిచేయుచు, పూర్వమర్యాదను జెల్లించుచున్నారు. చెవిరెడ్డి



యొక్క ద్వితీయపుత్రుఁ డయిన ప్రసాదాదిత్యనాయఁడు గణపతిరాజు  
యొక్క మరణానంతరమునం దాతనిభార్యకును బుత్రికకును సహాయుఁ  
డయి యుండి రాజ్య మన్యాక్రాంతము కాకుండఁ గాపాడి కాకతిరాయ  
రాజ్యప్రతిష్ఠాపనాచార్యుఁడని బిరుదందెను. చెవిరెడ్డి యింటిపేరు రావు  
వారు. ఈరావువారు మొదట నోరుగల్లురాజ్యమున నేయుండి పేరొంది  
నను, తరువాత దమపౌరుషమువలన నన్యభూము లాక్రమించుకొని  
సంస్థానప్రభువులయిరి. ఈవంశమువారిలో నొకఁ డగు తిరుమలనాయఁడు  
కృష్ణ దేవరాయల రాజ్యకాలములో వెలుగోటిరాజ్యమును సంపాదించి  
వెలుగోడుపట్టణము తనకు రాజధానిగాఁ జేసికొన్నందున, ఆతనివంశము  
నా రప్పటినుండియు వెలుగోటివా రనఁబడుచున్నారు. విష్ణుమాయా  
విలాసకృతిపతియొక్క తాతయైన పెద్దయూచమనాయఁ డావట కన్యా  
క్రాంతమయిన వేంకటగిరిపురమును మరల స్వాధీనపఱచుకొని దానిని  
స్వరాజధానిని జేసికొనఁగా నాటినుండియుఁ దత్సంతతివారి కదియే రాజ  
ధానిగా నున్నది. చెవిరెడ్డి వంశజులలోనొక్కఁడగు సర్వజ్ఞ సింగమ  
నాయఁడు బమ్మెర పోతనామాత్యునివలన నుద్దండభోగినీదండకమును  
శ్రీనాథునివలన గొన్నికృతులను బొందుటయేగాక తాను పండితుఁడయి  
సింగభూపాలీయ మను నలంకారశాస్త్రము మొదలగు సంస్కృతగ్రంథ  
ములను సహితము రచించెను. ఆతని వంశజులలో నొకఁ డగు రాయప  
నాయఁడు ౧౬౨౦ వ సంవత్సరప్రాంతములయందు భానుమతీపరిణ  
యము కృతినందెను. ఈవెలుగోటివా రిప్పటికిని తెనుఁగుకవుల నాద  
రించుచున్నారు. కవిత్వరీతి తేటపడుటకయి విష్ణుమాయావిలాసములోని  
రెండు పద్యములఁ జూపుచున్నాను—

చ. ఇటువలెనేమి యాపయన మిప్పుడు మీ రఖిలేశ మాయల

బటువగు విష్ణుఁడం చనెడుపల్కులు సిద్ధము సుందరీక్రీడా

కుటిలశిరోజ్జయై హరి గొబ్బునఁ జూచితి రేని మీకు నొ  
క్కటఁ జపలత్వ మైనతఱి గౌరవ మెల్లగునో తలంపుఁడి. ఆ. ౧.  
చ. వనయు సతీవసంతలవివాహమహాత్మవ వేళ నెమ్మదిం  
దనరు కునూహలంబున లతాలలనల్కర పల్లవంబులన్  
ఘనముగ సేసవెట్టుటకుఁ గా ధరియించిన మాక్తి కంబుగో  
యన విలసిల్లె నెల్లెడ మహాసుకుమారకకోర కావళుల్. ఆ. 3.

## 9. పైఁడి మట్టి వేంకటపతి

ఈకవి చంద్రాంగదచరిత్ర మనెడి యాతాశ్వాసముల ప్రబంధ  
మును రచించి యున్నాఁడు. ఈతని కవిత్వము మిక్కిలి ప్రౌఢ మయి  
రసవంతమయి పూర్వకవుల రచననుబోలి హృదయాన్వేదకర మయి  
నదిగా నున్నది. ఇతడు తన గ్రంథమును శ్రీరామాంకితము చేసియుంటచే  
గృతిపతినిబట్టి యీతని కాలనిర్ణయము చేయుట కాధారము కనఁబడ  
లేదు. ఉన్నయాధారమంతయు కృతికర్త తనవంశవర్ణనము చేసికొన్న  
యీక్రింది పద్య మయియున్నది—

సీ. సకలసత్కవిపూజ్యసుకవిత్వసామ్రాజ్యనిర్వాహకుఁడు పెద్ద పర్వతన్న  
వివిధభాషావార్యవిరచనాచాతుర్యసర్వంకముఁడు బోడిపర్వతన్న  
వరపద్యదాకార వాచాచమత్కారనిరుపమమతిశాలి తిరుమలన్న  
యవధానకృతిగర్భ కవితాచ్ఛనందర్భ కీర్తితప్రజ్ఞుండు కేశవన్న  
దనకు నన్నలుగాఁగను దనరుకృష్ణ  
రాయభూషణకులరామరాజతనయ  
కేశవాత్మజ పర్వతాధీశు వేంక  
టాద్రి నిదె కావ్య మేనిత్తు నంకితముగ.

ఇందలి పేరులనుబట్టియు కవికాల మిదియని నిశ్చయించుట కాధారము దొరకలేదు. ఇందు 'కృష్ణరాయభూషణ' యను పదముండు టనుబట్టి కర్నూల్ మొకంజీదొరగారు సంపాదించిన లిఖితపుస్తకముల వట్టి కలో కవి కృష్ణదేవరాయని కాలములోనివాఁడని చెప్పఁబడి యున్నది. ఇటీవల బ్రాహ్మదొరగారు తమ నిఘంటువునం దీకప యాధునికుఁడని వ్రాసి యున్నారు. పయి పద్యములో నున్న కృష్ణరాయభూషణశబ్ద మాకవికి కృష్ణదేవరాయని యాస్థానమున కలంకారముగా నుండుటచేతనే వచ్చినను ఈకవి కృష్ణరాయభూషణుని వంశజుఁ డగురామరాజుకొడు కైన కేశవార్యుని పుత్రుఁడగు శర్వతాఖ్యునినుఁడగు వేంకటపతి యగుటచే గృష్ణదేవరాయని యసంతరమున బెక్కతిరములు గడచిన తరువాత నున్నవాఁడగుట స్పష్టము. అప్పుకవి యాచంద్రాంగదచరిత్ర ములోని పద్యముల నుదాహరించి యుండకపోవుటచేత నీకవి ౧౬౫౦ వ సంవత్సరమునకు దరువాతివాఁడనియు నూహింపఁ దగియున్నాఁడు. అందుచేత కవి ౧౭౦౦ వ సంవత్సరప్రాంతములయం దున్నవాఁడని తోచుచున్నది. చంద్రాంగదచరిత్రమునుండి కొన్నిపద్యముల నిం దుదాహరించుచున్నాను—

ఉ. అప్పుచు లాడుచున్ నగవు లాడుచు బారలు సాచిసాచి మా  
యప్పులు వచ్చి రంచు సకియ ల్గుదమ్ములు మోడ్చి పిల్వఁగా  
గుప్పునఁ దప్పుతప్పు టడుగుల్ నడలం గొమరుండు పైఁబడుం  
దప్పక చూచుతల్లికిని దండ్రకి ముచ్చట తీలుపట్లుగన్—ఆ. ౨

మ. హరిమ్రొలం గడుపోటుబంట నయి గర్వాలాపము ల్మున్న స  
త్వరణం బల్కితిఁ గొన్ని నోరికొలఁదుల్ తథ్యంబు నేఁ డన్నియున్  
బరఁగం బందకుఁ జెప్పుసాధనగతిన్ బాటిల్లె వ్యర్థంబులై  
సురలోకంబున కేగు తెట్లు సవయస్తు ల్సన్నల న్నవ్వఁగన్—ఆ. 3

- సీ. భుజగలోకాధీశ భోగతల్పశయాన హరిరూపధరమహాపురుషయనుచు  
 నతుల్లామగుటవర్ణితరాజీవ రామాస్పదీయ శ్రీరంగ యనుచు  
 మారీచమదభంగమహితవాయవ్యాస్త్రశరదనిద్రితనేత్ర శౌరియనుచు  
 సముద్రగర్భరావసర యోగసిద్ధాణ కరిరాజవరద శ్రీకాంత యనుచు  
 దలఁకు నులుకును నలుకు పెగ్గిలుచుఁబలుకు  
 సఖులచయనస్వరశిరోజచగణకలన  
 పనకకందర్పఘనహంసజననతురంగ  
 భటనటప్రియసముదాయః టినుగోఁప—ఆ. ౪
- ఉ. ఓరిమ్మగాంక నాజడకు నోడినరాహువు కిన్— నంకమన్  
 పేర విసంబు నీయొడలఁ జేరఁగఁ గోరలకొద్ది నొక్కి దు  
 ర్వారనిజత్వదీయకరవారివిషంబుల నొంచసాఁగఁ బె  
 న్వేరముఁ బూని యిప్పు డిది నీడగుచేతఁగఁ జూడ కెమ్మొయి—ఆ-గీ

## 10. వెలగపూడి కృష్ణయ్య

ఈ కవి భానుమద్విజయమనెడి యైదాశ్వాసముల ప్రబంధము రచించెను. మఱియు నితఁడు మాలతీమాధవీయము, గౌళికా శాస్త్రము, చతుర్విధకందశతకము అను పద్యకావ్యములను, వేదాంత సారసంగ్రహ మను వచనకావ్యమును, రచించినట్లు భానుమద్విజయము లోని యీ క్రింది పద్యములోఁ గవి చెప్పకొనియున్నాఁడు—

- సీ. మహిలోనమాలతీమాధవీయ మనంగ శృంగారకావ్య మెసంగఁజేసి  
 గౌళికాశాస్త్రంబుకడులోకహితముగా నెనయనేకాశ్వాసమున రచించి  
 పరిధివిల్లఁగఁ గందపద్యపుశతకంబు నాల్గుయోగంబుల ననువుఁజేచి  
 సన్నత వేదాంతసారసంగ్రహశాస్త్ర మమరంగ వచనకావ్యం బొనర్చి

చాటుకృతులను మఱికొన్ని సంఘటించి  
 మామకాంకిత మొనరించి మంచిపుణ్య  
 శాలియనగ్గి రిగై కొన్న సత్కవీంద్ర  
 మధురవాక్సాంధ్రకృష్ణయామాత్యచంద్ర.

పూర్వమితని సంశ్లేషచారు గాంగేయోపాఖ్యానము, సుమంతో  
 దయము, ఆంధ్రకర్ణామృతము, వజ్రభుజోపాఖ్యానము, సేతుమాహా  
 త్మ్యము, దత్తాత్రేయచరిత్రము, మర్యాద రామసచివచరిత్రము, మొద  
 లగు గ్రంథములను రచించి యుండినట్లును గవి యీ క్రింది పద్యము  
 లతోఁ జెప్పియున్నాఁడు—

క. భూనుత గాంగేయోపా | ఖ్యానసుమంతోనియాంధ్రకర్ణామృతముల్  
 మానిత వజ్రభుజోపాఖ్యానము సుభ హేతు సేతుమాహాత్మ్యంబున్.

క. దత్తాత్రేయచరిత్రన్ | సత్తగు మర్యాదరామసచివచరిత్రన్  
 బిత్తరపుఁ గృతులు చేసిన | యుత్తమకవు లెల్లమీకులోద్భవులగుటన్.

ఈ కవి యాఱువేల నియోగిబ్రాహ్మణుఁడు; ఆపస్తంబ  
 సూత్రుఁడు; లోహితసగోత్రుఁడు; వెల్గపూడి నారసింహార్యపాత్రుఁడు ;  
 నరసారిమంత్రి పుత్రుఁడు. ఈ కవి పాండ్యమండలాధీశ్వరుడైన విజయ  
 రంగ చొక్కభూపాలుని దండనాధుఁడగు సాంబమామాత్యుని పుత్రుఁ  
 డగు గోవిందయామాత్యునికి మేనమఱుదియైనట్లీక్రింది పద్యమునఁ జెప్పు  
 కొన్నాఁడు—

సీ. పాండ్యభూమండలాఖండలుండైన విజయరంగ చొక్కభూజాని కాత్త  
 మండనుండగు సాంబదండనాధాగ్రణితనయులలో మేలిదండి యగుచు  
 సంగీతసాహిత్యసంస్కృతాంధ్రకవిత్వసరసజ్ఞుడై మేనమఱుదియగుచుఁ  
 గొమరొప్పుచుండెడుగోవిందయామాత్యుడనుపమవిద్యాధికాగ్య

సభను

నిండుకొలు వుండె నపుడు నేదండఁ జేరి  
సారసల్లాపముల మీఱి చతురమతిని  
దక్షిణామూర్తికృపను బ్రత్యక్షమగుచుఁ  
గృతిపతిత్వంబుఁ గోరుసంగతిని వెలుప.

ఇందుఁ బేర్కొనబడిన విజయరంగ చొక్కభూపాలుండు దక్షిణ  
మధురాపురము రాజధానిగా పాండ్యమండలమును క్రీస్తుశకము ౧౭౦౪ వ  
సంవత్సరము మొదలుకొని ౧౭౩౧ వ సంవత్సరమువఱకును పాలించిన  
స్థానివలె కే చెప్పబడెనుగదా? అందుచేత సీక్యష్టకవియు నాకాలపువాఁడే  
యని వేఱుగఁ జెప్పనక్కఱలేకయే తెలిసికోవచ్చును. కవి సాంబదండ  
నాధుని వర్ణించుచు—

సీ. సరిజేటి యార్కాటిసాదుల్లాఖానుకో ఘటియించె నివ్వొడు ఘనత  
మీఱుఁ

బేర్పిదంజావూరి పేమువాయానంకరావును నివ్వొడు రహి నడంచె  
మయిసూరినంజరాజయగారిస్రియవాక్యసంధికి నివ్వొడు శక్తిదాల్చె  
\* \* \* ననుపకాగి శ్రీదళపన సాంబశౌరి.

అని యతఁ డార్కాటినివాబగు సాదతల్లాఖాను మొదలగువారి  
నోర్చినట్లు చెప్పియున్నాఁడు. ఈసదతల్లాఖాన్ ౧౭౦౦ వ సంవత్సరము  
మొదలుకొని ౧౭౩౨ వ సంవత్సరమువఱకును నవాబుగానుండి  
యార్కాటురాజ్యము చేసెను. కాబట్టి కవి ౧౭౨౦ వ సంవత్సర  
ప్రాంతమునందు మధురాపురములో భానుమద్విజయమును రచించి  
యుండును. ఈతనికవిత్వము రసవంతమైనది. కవితాధోరణి తెలియుటకై  
భానుమద్విజయములోని రెండు పద్యముల నిందుదాహరించుచున్నాను.  
ఉ. ఏమియు లేనిమానులె యహీనమతిభ్రమ లందుచుండఁగా  
భూమిపతిత్వ ముందినప్రభుల్ వ్యసనంబులఁ గాంచుటబ్రమే?

యేమయిన స్సమేరుధృతి నేర్పడఁబూని సమస్తకార్యముల్  
తాము వహించిచూడమిని ధాత్రి యరాజక మాను భూవరా. ఆ-౨  
మ. గిరులం బాతెడియేఱుల్లుగ నడిం గీల్కొన్నకన్నీరు లా  
గురువత్తోరుహ తారహారములతోఁగూడం బ్రకాశింప నా  
ధరణీశాంగన దుస్సహాత్మగతసంతాపంబుచే నేడ్చె భా  
స్వరవాసంతపికీస్వరాకలిత పాచాపూధురీనై ఖరికా. ఆ. ౪.

## 11. శేషము వేంకటపతి

ఇతఁడు శశాంకవిజయ మనెడి యైదాశ్వాసముల శృంగారప్రబం  
ధమునుజేసి వంగలసీనయూర్యున కీకీతము చేసెను. శశాంకవిజయము  
నకు తారాశశాంకమని నామాంతరము గలదు. ఇందుఁ జంద్రుఁడు  
బృహస్పతివద్ద విద్యాభ్యాసమునకయి చేరి గురుసత్నియగు తార నింటి  
నుండి లేవదీసినకథ మిక్కిలి పచ్చిగా వర్ణింపఁబడినది. ఈ శేషము  
వేంకటపతి నియోగి బ్రాహ్మణుఁడని తోచుచున్నది. ఇతఁడు కందాళ  
రామానుజాచార్యుని శిష్యుడు; కృష్ణమూర్యుని కుమారుఁడు. కృతి  
నాయకుఁడు తన్నుఁ బిలిపించి పలికినట్లు చెప్పఁబడిన యీక్రింది పద్యము  
లలో కృతిపరంపరలు చేసినట్లు కవి చెప్పుకొనుటయేకాని యొక్కగ్రంథ  
మునైనను బేర్కొ నియుండలేదు. —

క. నను రంగేశ్వరపదయుగ | ఘనతరభజనాని సూఢకవితాసామ్రా

జ్యుని శేషముకృష్ణసుధీ | తనయుని బిలిపించి పలికె దయదై వారన్.

చ. అసదృశభక్తి సద్గురుకటాక్షముఁగాంచి సమంచితాత్మత

బిసరుహమాకరందరసపేశలకౌశలవస్మదూక్తులన్

రసికుల కింపుగాఁ గృతిపరంపరలన్ రచియించి కీర్తిచే

నెసఁగితివయ్య వేంకటపతి బలి శేషమునాగే సత్కృతీ.

ఈకవి పాండ్యమండలాధీశ్వరుడైన విజయరంగ చొక్కనాథుల కాలములో నున్నట్లేవరకే సముఖ కృష్ణప్పనాయకునిగూర్చి వ్రాయునప్పుడే చెప్పబడెనుగదా! కవియు తారాశశాంక కృతినాయకుడైన వంగల సీనయ్యార్యుని వర్ణించుచు, అఖండచుండిత మహీమండలమండనా యమానపాండ్యమధురాధరాఖండల శ్రీవిజయరంగచొక్కనాథ మహీ నాథ కృపాకటాక్ష వీక్షణానుక్షణ వర్ధమాన.....నిఖిల సంపత్సరం పరాకంపితనిలింపనాయకుండని యతనికొక విశేషణమును బ్రయోగించి యున్నాడు. మఱియు ద్వితీయాశ్వాసారంభమున

క. శ్రీవిజయరంగచొక్క | త్మోవిజయ గురుప్రసాదసంపన్నిత్యా  
శ్రీవరదాచార్యుణీ | శ్రీవరదాస్యైకకృత్య సీనమాత్యా.

అని కృతిపతిని సంబోధించియున్నాడు. దీనినిబట్టి కవి విజయ రంగచొక్కనాథుని కాలములో మధురలో నుండుట నిశ్చయమగుట చేతను, ఆరాజు ౧౭౦౪ వ సంవత్సరము మొదలుకొని ౧౭౩౦ వ సంవత్సరమువరకును రాజ్యముచేసినవాడగుటచేతను, శేషము వేంకటపతి యాకాలమునందున్నట్లు స్పష్టమగుచున్నది. అక్కడక్కడ క్షార్థకసంఖి మొదలయిన కొన్ని లక్షణదోషము లున్నను, కవిత్వము మొత్తము మీఁద బ్రాతృపాకమయి మిగుల రసవంతమయియున్నది. చక్కెరమెత్తిన విషమువలె నీతిమాలిన యీ కథ మనోహరములయిన తేటమాటలతో నింపుగా చెప్పబడినందున, అనేకులయిన యావంతురుషుల నాకర్షించి పాడుచేయుచున్నది. దుర్నీతిని వర్ణించునప్పు డీకవి తన యసమ్మతిని దెలుపు వాక్యముల నెక్కడను బ్రయోగింపక, “లోకములోనఁ గొందఁ జుటలుల్ .....తాటాకులలోన వ్రాసిరి పరాంగనఁగూడినఁ బాప మంచు” “ఎన్నిపువ్వులకా వ్రాలమతేటి యట్లమగవాడనువానికి దోస మున్నదే?” యిత్యాది వాక్యరత్నములచేత వలపుగలచోటఁ గలయుటయే పరమార్థమన్నట్లు తెలిపి పామరులను భ్రమింపజేసి యున్నాడు.



రంకును మంచిదని సాధించుటకు సహితము మనవారికి పురాణముల నుండి దృష్టాంతములు తండ్రి సతంశములుగా దొరకుననుట కీక్రిందిపద్యమును నిదర్శనముగాఁ జూపవచ్చును—

సీ. కన్నకూతు రటంచు నెన్నక భారతీతరుణిఁ గూడఁడె నీపితామహుండు  
మేనత్త యనుమేరమీటి రాధికతోడ నెనయఁడే నిన్ననీయనుఁగుబావ  
వదినెయంచు నొకింత వావి లేకయె జ్యేష్ఠు నెలఁతతోఁ బొందఁడే  
నీగురుండు

ముసిపత్ని యనకహాల్యనుబట్టఁడే నీదుసహవాతి యగుచాకళాసనుండు  
యిట్టిమీవారినడతలు కట్టపెట్టి  
యమ్మనేచెల్ల న్యాయంబు లాడె దొర !  
కడకు నీటంకు నీవెఱుంగనివితాన

దూతెదవు నన్నుఁ జలపోరి దోసకారి !

“వసున్నలదారుకావనస్త్రీలు గిరీశునిం గలియరే? ప్రజభామలు  
శౌరిఁగూడరే? యూలలనాశిరోమణుల కందును సిందును నేమిచెప్పుమా”  
యట ! ఆహా ! ఏమి యీదేవత్వలక్షణము ! దేవత్వమున కెప్పుడును  
శుద్ధచరిత్రమే లక్షణముగా నుండవలయును గదా ? నీతిమూలి యన్య  
కాంతలఁ గలయుటకంటె నాసురకృత్యము మఱియేముండును ?

ఉ. ఎంచఁగరాసమోహమున నే న్నిటు పిన్నటనాటనుండియున్  
బెంచితిఁ బెద్దజేసితిని బేర్మిగఁ బ్రాయము వచ్చింతనే  
యెంచక మాటలాడె దిపు డిన్నిప్రియోక్తుల కిమ్ముపుట్టెఁగా ?  
మంచిది నిన్నుఁగూడుటకు మాకు న్వతంత్రత లేకపోయెనే ?

గురుపత్ని శిష్యునిఁ బిన్ననాటనుండియుఁ బెంచి పెద్దవానిని జేసె  
నట ! అందుచేత నామె కాలినిఁగూడుటకు స్వాతంత్ర్యము గలదట !  
ఏమి యీదుర్మీతి ! దుర్మీతి యింతకంటెను దూరముపోవుట సంభ  
వింపనేర్చునా ? కృతయుగమునం దైనను కలియుగమునం దైనను

జారత్వ మెప్పుడును మొదలంట నశింపదు. కృతయుగపు తారలును చంద్రులును మన యీకలియుగమందును గలరు. అయినను మన యీసాడు కలియుగమునందుమాత్ర మిల్లునిడిచి లేచిపోయినదానిని మగని కిప్పించుటకయి పెద్దమనుష్యులుపోయి జారుని బతిమాలుటయు, మగని కిప్పించిన యీ అంకుటాలికి సంతానము కలిగినప్పుడు జారపురు ఘోషువచ్చి పుట్టినబిడ్డ కయి యింటినుగనితో తగవులాడుటయు లేవు. ఇవి కృతయుగధర్మములు కాఁబోలును ! దూరపుకొండలు నునుపయి నట్లు వెనుకటివారి యకృత్యములు కంటికి ముఱుఁగుకాఁగా మనవారు పూర్వకాలమును పొగడుచుందురు. బ్రహ్మదేవుని యంతటివాఁడువచ్చి భార్యను గోలుపోయి దుఃఖించుచున్న బృహస్పతికి తారను మరల నిమ్మని చంద్రుని ప్రార్థించెనట !

చ. అని పరమేష్ఠి పల్కుటయు నట్లనకా కని చంద్రుఁ డయ్యెడన్  
ఘనతరగర్భభార నఖి కాంతివిన్దిరితతార, దార, దా  
ననునయనోక్తులం దెలిసి యంపినతోడనె దివ్యతూర్యని  
స్వనములు మ్రోసె మింట విరిచానలు షర్వెను జంట జంటగన్.

బ్రహ్మదేవుని ప్రార్థన సంగీకరించి చంద్రుఁడు గర్భవతియైయున్న గురుని భార్యను గురుని కియ్యఁగానే, తమగురునిల్లు కూలఁద్రోచి యింతటి ఘనకార్యమును జేసినందున కాలనిమిఁద సిగ్గులేక సురలు విరులవాన గురిసిరట !

చ. అమరులతోడ నప్పు డని రబ్జభవుండు భవుండు నగురుం  
బ్రమదము మీఱఁగాఁ బిలిచి మావచనంబునఁ దారఁ జెందుమీ  
రమణి కశుద్ధితే దమృతరశ్మిని బొందుటచేత దాన నీ  
కొమ పరిశుద్ధిఁ గాంచెఁ గయికొమ్మనఁ గొమ్మ గురుండు చేకొనెన్.

దేవతలును బ్రహ్మరుద్రులును గురునిఁ బిలిచి వ్యభిచారదోషము లేకపోవుటయేకాక యమృతరశ్మిని బొందుటచేతఁ దార పరిశుద్ధరా లయ్యెనని చెప్పి యొప్పగించిరట.

ఉ. తత్సమయంబునన్ శశి ముదంబున నచ్చటి కేగఁదెంచి పు  
త్రోత్సవ మాచరింప విని యుద్ధతిత్తో గురుఁ డందువచ్చి య  
స్మత్సుతుఁ డీబుధుం డిట నిశాకర రాఁ గత మేమి నీకన  
స్మశ్శరబుద్ధి వానికిఁ బునఃకలహంబు జనించె నయ్యెడన్.

ఆపతివ్రతాతిలకమునకు పుత్రుఁడు పుట్టిఁగానేవచ్చి చంద్రుఁడు పుత్రోత్సవ మాచరించి నప్పుడు గురు శిష్యులకు పునఃకలహము జనించెనట !

క. నావిని యజుఁ డొహహహో

మీవాదము చాలుఁ గుముదమిత్రునిపుత్రుం

డీవత్స మితనిఁ జంద్రుని

కీ విమ్మా వలదు విరస మీక నాంగిరసా.

అని బ్రహ్మదేవుఁ డింటిమగనికి బుద్ధిచెప్పి శిశువును తేరమగని కిప్పించి వివాదము తీర్చెనట! ఈవిషయమునే చెప్పుచుఁ గాశీఖండములో

గీ. చదివె గురునొద్ద ధర్మశాస్త్రంబుఁ దొలుతఁ

బరమవిశ్వాసతాత్పర్యభ క్తి గరిమఁ

జదివెఁ జంద్రుఁడు కామశాస్త్రంబుపిదపఁ

దలిరుపాన్వున ననురక్తిఁ దారయొద్ద.

సీ. భువనైకధన్వితేఁబుష్పాయుధునిచేతఁబ్రసవాస్త్రమున నేటుపడనివాఁడు  
నతిగాఢమైన క్రోధాంధకారంబునఁ గన్నుల సంధుండు గానివాఁడు  
నిర్నిబంధనలోభనిద్రాభరంబుఁ బారవశ్యంబుచే బడసివాఁడు  
లక్ష్మీకటాక్షవిలాసదుర్మదమున మనములోపల నన్నుకొననివాఁడు

లేడు భూపతి గలిగెనే న్వాడు నృపుడె  
విశ్వధాత్రీజనులపాలివేల్పు గాక  
బాహ్యశత్రులఁ బరిహరింపంగవచ్చు  
సంతరులను వర్జింప నలవికాదు.

ఈవిధముగా శ్రీనాథుడు చెప్పినరీతి ప్రాథవాక్యములుగాని,  
పురూరవశ్చరితములో—

క. పాపపరాజ్ఞుఖతామతి । దీపాంకుర మానెలంతదీర్ఘ శ్వసితా  
టోపమరుద్ధతి నడఁగినఁ । బ్రాపితమోహాంధకారబంధురఁ డయ్యెన్.

సీ. లలనానితంబమండలముపై నుత్పల

దళములు రచియింపఁ దలఁచుఁగాని

తరుణి కెమ్మోవిమీఁదఁ బ్రవాళమణిసొంపు

గులుకఁగా ఘటియింపఁదలఁచుఁగాని

జలజాక్షికుచకుంభములమీఁద శశకపు

తంబుఁ దా నొనరింపఁదలఁచుఁగాని

మృగరాజమధ్య నెమ్మేను లతావేష్టి

తంబునఁ బెనఁగొనఁ దలఁచుఁగాని

తలఁపఁ డెప్పుడు గురువనితా సమాగ

మాగతాత్యుష్ణగురితదవానలంబు

దుస్సహంబసి కటకటా తొగలతేడు

కలుగదుగదా వివేకంబు కాముకులకు ?

సీ. సకియకౌనుఁ దలంచి సన్మార్గ మనుఁగాని

యింతిదుర్మార్గత నెంచఁడయ్యెన్

జెలువచన్దవఁ దలంచి సువృత్త మనుఁగాని

తరుణికువృత్తంబుఁ దలఁపఁడయ్యెన్

నతివమోముఁదలంచి యకళంక మనుఁగాని

తెఱవకళంకంబుఁ దెలియఁడయ్యె  
 సుదతినవ్వుఁ దలంచి శుచి యనుఁగాని మ  
 వ్వెలఁదుకయశుచి భావింపఁడయ్యె  
 గురువువంటిమహాత్ముఁ డిక్కరణిఁ దరుణి  
 చక్కఁదనమేగుణంబుగ సంస్మరించుఁ  
 గాని వ్యభిచారదోషంబుఁ గాంచఁడయ్యె  
 నజ్ఞఁడనఁ బ్రాజ్ఞఁడన నెవ్వఁడవనినింక ?

ఈవిధముగా నబ్బిమూమాత్యుఁడు చెప్పినరీతి నీతిబోధకవాక్య  
 ములుగాని, తారాశశాంకమున లేవు. కవియొక్క రచనను దెల్పుపద్య  
 ములు కొన్ని యుదాహరించుచున్నాను—

చ. హతబహుకిల్బిషంబగుప్రయాగము యాగముదావహంబు సాం  
 ప్రతముగ నందు నిందిరకుఁ బట్టనఁ బట్టణమున్ సృజింపుమా  
 యతులితశిల్పశక్తిగొని యంచని యంచ నిరూఢి నెక్కి యం  
 చితగతి ధాత మేగె జపసిద్ధులు సిద్ధులు త న్భజింపఁగన్.—ఆ ౧.

చ. అలసలినారి పొల్చె నిజయావనవేళస్వకీయబింబలీ  
 లలు తననెమ్మొగంబునఁ గళంకరుచు ల్ను నుమీసకట్టునన్  
 వలదు దయారుణద్యుతులు వాతెఱ వెన్నలడాలు లేతన  
 వ్వులనమృతంబుపల్కులనుబూ నెనునాఁగమనోహరాంగుడై .—ఆ. ౨

ఉ. చంబురుఁడుం బురందరనిశాతశరాహతిఁ గంది నివ్వెఱం  
 జెందఁగ నింద్రుఁ డిట్లను శశీ వినురా వినరానిపాతకం  
 బందినవాని కార్తి యరుదా గురుదార కృతాపరాధమే  
 ధం దిగఁద్రోచి చేసితి వృధా విబుధావళిత్తో విరోధమున్.—ఆ. ౫.

## 12. కూచిమంచి తిమ్మకవి

ఈకవి యనర్గళమయిన కవితాధార గలవాఁడు; బహుగ్రంథములను రచించినవాఁడు; ఇన్నిగ్రంథములను సలక్షణమయిన మృదుమధురపాకమున రచించినకవి యాధునికులలో మరెవ్వఁడనులేడు. ఈ కవి యాఱువేలనియోగిబ్రాహ్మణుఁడు; కౌండిన్యగోత్రుఁడు; బయ్యనామాత్యుని ప్రపౌత్రుఁడు; తిమ్మనూర్యుని పౌత్రుఁడు; గంగనామాత్యుని పుత్రుఁడు. ఈయనకు లచ్చనాంబతల్లి; జగ్గన్న, సింగన్న, నరసన్న, పితృప్యలు; వీరమ్మ, పాపమ్మ, మేనత్తలు; సింగన, జగ్గన, సూరన, తమ్ములు; గొత్తెముక్కుల రామయామాత్యుని కూతురై న బుచ్చమ్మ భార్య. ఈవిషయములను రుక్మిణీపరిణయములోని యీ క్రిందిపద్యము తెలుపుడు చేయుచున్నది—

నీ. గురుతరకౌండిన్యగోత్రవిఖ్యాతుండు బయ్యనమాత్యుఁ డేధవ్యతాత  
నిరతాన్న దానవర్ణితయశస్సాద్రుండు తిమ్మనసచివుఁ డేధీరుతండ్రి  
ఘనులుజగ్గనయుసింగనమంత్రియునరసన్నయు నేమంత్రియునుఁ గుదమ్మ  
లలరఁ దిమ్మకవి సింగన్న జగ్గనయును సూరన యేధన్యసుతవరేణ్య  
లొనర వీరమ్మ పాప మేఘనునిసహజ  
లతిపతివ్రత లక్ష్మీ యేచతురురాణి  
యట్టి శ్రీకూచిమంచి నంశాబ్ధిచంద్రు  
మజ్జనకు నలగంగనామాత్యుఁ డలఁతు.

ఈమధ్యను ముద్రింపఁబడిన రుక్మిణీపరిణయములో నీపద్యములోని నాలవపాదమున సింగన్న యనుటకు మారుగా రాజన్నయని యున్నది కాని యది యచ్చుతప్పని తలఁచెదను. తిమ్మకవికి సింగన్నయు జగ్గనయు సూరనయునేకాని రాజన్నయను తమ్ముఁడు లేనట్టితఁడు రచించిన పుస్తకము లన్నింటివలనను దెలియవచ్చుచున్నది. అంకు సింహాచలమాహా

త్యములో, గవి తనవంశవర్ణనము చేయుచుఁ బెద్దతమ్ముడగు సింగ  
న్ననుగూర్చి చెప్పిన పద్యముల నందుదాహరించుచున్నాను—

క. నాతమ్ములు సింగనయును

ఖ్యాతయశుఁడు జగ్గసయును ఘనతరసుగుణ

వ్రాతాంకుఁడు సూరనయును

భీతారిసమూహు లగుచు వెలసిరి సిరులన్.

సీ. వక్రించుచందంబు వదలక మూఢత నలరెడు సురమంత్రీ నపహసించి  
సానులంగూడి యింపూని బుధేంద్రుని గననోడు నచలపుంగవుని నెంచి  
శ్రుతిదూరుడై చరించుచు రెండునాలుకల్ గలిగియుండెడి

భోగికులునిఁ దెగడి

భంగంబు నొంది యేపట్టున నడలెడు రత్నాధివాసుఁ దిరస్కరించి

ప్రజ్ఞ చే గౌరవమున వాక్పాటవమున

భూరిగాంభీర్యమున జనుల్ పొగడవెగడె

గూచి మంచ్యస్వయాంభోధికుముదహితుఁడు

శిష్టహితతంత్రిగంగయసింగమంత్రీ.

కవియొక్క జన్మనంవత్సర మేనో తెలియదుగాని యితఁడు రచి  
యించిన గ్రంథములలో నెల్లను మొదటిదగు రుక్మిణీపరిణయము—

ఉ. ఆరయ శాలివాహనశకాబ్దము లద్రిగుణాంగచంద్రులం

బేరగుమన్మథాబ్దమునఁ బ్రేమఁ బ్రబంధ మొనర్చి మీకిటుల్

చేరికళో సమర్పణము చేసితి మీకృతి యాతమిప్రహ్లా .

తైత్తిరవమిత్రతారకముగా భువి జెల్వగుఁగాత శంకరా.

అను పద్యముబట్టి శాలివాహనశకము ౧౬౩౭ వ సంవత్సరము  
మన్మథాబ్దమునకు నడియైన హూణశకము ౧౭౧౫ వ సంవత్సరమునందు  
జేయఁబడిన దగుట నిశ్చయమయినందున, కవి యప్పటి కిరువదియైదు  
సంవత్సరముల ప్రాయమువాఁ డయినపక్షమున ౧౬౯౦ వ సంవత్సర

ప్రాంతమునఁ బుట్టినవాడై యుండవచ్చును. అచ్చతెలుఁగు రామాయణములోని—

గీ. మునుపు మాకీవె భళ్ళాణుఁ డనెడితేని

కతయురుక్మిణి పెండిలికతయుబొబ్బ

మెకపుగుబ్బలికతయు మేల్మీఱవీల

పెండికతయును గబ్బముల్ పేర్కొగూర్చి-

అను పద్యముచుబట్టి భళ్ళాణరాజచరిత్రము రుక్మిణీపరిణయము కంటె ముందుగా రచియింపఁబడినట్లు భ్రమ కలుగునుగాని నిజ మారయఁగా రుక్మిణీపరిణయమును రచించిన తరువాతనే కవి రాజశేఖర విలాసమును నామాంతరముగల భళ్ళాణచరిత్రమును రచించి నట్లు పెక్కు నిదర్శనములవలన స్పష్టమగుచున్నది. రుక్మిణీపరిణయమునందుఁ గవి తా నావఱకు గ్రంథము లేవియుఁ జేసియున్నట్లు చెప్పుకొనలేదు. కవిచేత రచియింపఁబడిన మూడవగ్రంథమగు సింహచలమాహాత్మ్యము నందు—

గీ. ప్రతిభమీఱంగ రుక్మిణీపరిణయంబుఁ

గలుపహరమగు రాజశేఖరవిలాస

మును మఱియుఁ జాలదండకములును శతక

ములును రచియించి కృతులు శంభునకు నిడితి.

అని కవి రుక్మిణీపరిణయమునే మొదటఁ జెప్పియున్నాడు. లక్షణసారసంగ్రహము, రసికజన మనోభిరామము మొదలయిన గ్రంథము లన్నిటిలోనుగూడ కవి మొట్టమొదట రుక్మిణీపరిణయమునే పేర్కొని యున్నాడు. కవి యే హేతువుచేతనో రుక్మిణీపరిణయము చేసినతరువాత జేసిన అచ్చతెలుఁగురామాయణము నీలాసుందరీపరిణయము లోనుగా గలపుస్తకములలోఁ దా నాపుస్తకములను జేసి ముగించిన కాలమును వేసికొనలేదు.



తిమ్మకవి గోదావరీమండలములోని పితాపురసంస్థానములోని దైన కందరాడ గ్రామమునకు కరణము. ఇతఁడు కందరాడగ్రామవాసుఁడయినట్లు లక్షణసారసంగ్రహములోని యీక్రిందిపద్యమువలనఁ దెలియవచ్చుచున్నది—

సీ. కొండిన్యగోత్రవిఖ్యాతుఁడఁ గూచిమంచ్యన్వయాంబోధినీహారకరుఁడ  
గంగనమంత్రిశేఖరునకుఁ బరమపావనియగులచ్చమాంబకును సుతుఁడ  
వెగవొప్ప రుక్మిణీపరిణయంబును సింహశైలమాహాత్మ్యంబునీల పెండ్లి  
కథయును రాజశేఖరవిలాసమునచ్చ తెనుఁగురామాయణంబును

మొదలగు

కృతులు రచియించి పార్వతీపతికి భక్తి  
తోడ నప్పన మొసఁగినవాఁడఁ గంగ  
రాడపురసంస్థితుఁడఁ గడుఁబ్రోడ నేను  
దిమ్మకవిచంద్రుఁడను జగద్విదితయశుఁడ.

ఈయన గ్రంథములుచేయ నారంభించిన కాలమునందు పీఠికా పురసంస్థానమునకు రావు మాధవరాయనృపతి ప్రభువుగా నుండెను. ఈవిషయము రుక్మిణీపరిణయములోని యీపద్యమువలనఁ దెలియవచ్చుచున్నది—

సీ. చక్రవాళాహార్యజలధితుల్యోన్నతప్రాకారపరిఖావిరాజితంబు  
పాండ్రముక్తాసాధచంద్రశాలానేకభర్మనిర్మితహర్మ్యశర్మదంబు  
కరిసైంధవాందోళికాధేనుధనధాన్యవనదేవగృహసరోవర్ణితంబు  
విమలచాతుర్వర్ణ్యవిద్వత్కవిశ్రేష్ఠ భటనటామాత్యవిస్ఫారితంబు  
రాజమహేంద్రవరదుర్గరాజ్యభూరి  
భారసంభరణాశ్రాంతభాసమాన  
రావు మాధవనృపపరిరక్షితంబు  
భోగనికరంబు పీఠికాపురవరంబు.

ఈరావు మాధవనృపతియే కొన్నిగ్రంథములు రచించిన యనంత  
రమునఁ గవికిఁ గవిసార్వభౌమబిరుదము నిచ్చినట్లు రసికజనమనోభిరామ  
ములోని యీక్రింది పద్యమువలనఁ గనఁబడుచున్నది—

సీ. నిఖిలవిద్యాభ్యాససిపుణుఁడు మత్సరహోదరుఁ డగుజగన్ త్కవితనయులు  
ఘనులుతిమ్మనయుసింగనయునులేఖక పాఠకులై కృతుల్ప్రబలఁజేయఁ  
బేర్మిఁగాంచినవాఁడఁ బీతపురప్రాజ్యరాజ్యాధిపత్యవిరాజమాన  
భూరివై భవుఁడు నద్భుతపరాక్రముఁడును నానకభాధురంధరుఁడునై న  
రావు నీలాద్రిమాధవరాయనృపతి  
చేతఁ గవిసార్వభౌమ విఖ్యాతబిరుద  
మందినఘనుండఁ దిమ్మయాహ్వాయుఁడ నేను  
విమలతరభ క్తి మదిలోనవి స్తరిల్ల.

కవి వీతకాపురసంస్థానములో నుండినవాఁడయినను తనగ్రంథములు  
వేనిని నరాంకితము చేయక యిష్టదేవతయైన కుక్కుటేశ్వరస్వామి కే  
యంకితము చేసియున్నాఁడు. ఇతఁడు రుక్మిణీపరిణయమును రాజశేఖర  
విలాసమును జేసినతరువాత రాజు తనకొక గ్రంథము నంకితముచేయ  
నడిగినట్లును కవి యట్లుచేయ నిష్టములేనివాఁ డయినట్లును సింహాచల  
మాహాత్యములోని యీపద్యమువలన నూహింపఁదగియున్నది—

క. నృపులకుఁ గావ్యం బొసఁగిన  
నపవర్గం బిడఁగఁగలరొ యటుగాకున్న  
ద్విపతురగభూషణాంబర  
తపనీయాదికముచేతఁ దనుపంగలరొ.

సీ. ద్విజపుంగవులకుఁ బ్రవేశింపఁగారాని  
పృథుగృహంతరములఁ బ్రేమనుండి  
కృతీయంతధర్మపద్ధతు లెవ్వి యెఱుఁగక  
ధరణిపై నడువఁ బాదములు లేక

దుష్కియల్ చేయుమంత్రులు చెప్పినటులె మీ  
 అకనటింపు చుద్విజ్ఞాప్తికలుగలిగి  
 వితతంబుగా వక్రగతులచే బొదలుచు  
 బూని యేప్రాద్దును బుస్సు రనుచు  
 గాఢరోషవిషానలోద్ధారిఘోర  
 వక్త్రములుగల్గి దుర్మదవర్తు లగుచు  
 జెలఁగుచుండెడు భోగిరాజులభజనపఁ  
 గుటిలతరబుద్ధి నెవ్వఁడు కోరఁగలఁడు ?

\*

\*

\*

\*

క. పనిపూని తుచ్చభోగం । బునకై కొఱగానిజనులఁ బొగడుటయెల్ల  
 గనుఁగొన నివాపరదూరంబని తలచి వినిర్బలాంతరంగుడ నగుచున్.

ఈయన శివభక్తుడయి తాను జేసిన గ్రంథముల నన్నిటిని  
 పితాపురమునందలి కుక్కుటేశ్వరస్వామికి యంకితము చేసినను, ఒక్క  
 సర్పపురమాహాత్మ్యమును మాత్రము రాజానుగ్రహము నపేక్షించి  
 కాఁబోలును కవిసార్వభౌమబిరుద మందినతరువాత సర్పవరమందలి  
 భావనారాయణస్వామి కంకితముచేసెను. ఈ సర్పవరము పితాపురపు  
 రాజుల గురువులగు వైష్ణవస్వాములకు నివాసస్థలమయి పీఠికాపురము  
 నకు సమీపమున నున్నది. కవిమాత్రము సర్పపురమాహాత్మ్యములో  
 భావనారాయణస్వామి తనకు స్వప్నమున సాక్షాత్కరించి యిట్లానతిచ్చి  
 నట్లు చెప్పికొనియున్నాఁడు—

సీ. ప్రాథిమై రుక్మిణీపరిణయంబును సింహశైలమాహాత్మ్యంబు నీలపెండ్లి  
 కథయును రాజశేఖరవిలాసంబును నచ్చతెనుంగురామాయణంబు  
 సారంగధరనరేశ్వరచరితంబు సప్తార్ణవసంగమాహాత్మ్యకంబు  
 రసికజనమనోభిరామంబు లక్షణసారసంగ్రహము నింపారఁ గూర్చి

కృతులు శంభుని కిడినసుకృతివినీవు  
ప్రతిభమెఱయంగనొక్కసత్కృతియొనర్చి  
మాకు నర్పణచేయు నెమ్మదిదలిర్పఁ  
తిమ్మకవిచంద్ర ముదితసుధీకు లేంద్ర.

తనకు మా హేశ్వరాచారప్రతి నుపదేశించిన శైవుడగు దెందు  
లూరి లింగనారాధ్యుని

క. చిరభక్తిం బొగడెద మ | ద్గురునాథుం దెందులూరికులపాననునిన్  
గరుణానిధి ననిరాంతక | హరమూర్తిని ఘనుని లింగనారాధ్యమణిన్.

ఇత్యాది బహుపద్యములతో బహుగ్రంథములయందు స్తుతించి  
శివభక్తుడయినను, కవి తాను కేవల శివమతస్థుడగుగాక శివకేశవులకు  
భేదము లేదని భావించెడి యద్వైత మతస్థుడయ్యుండెను. కవి తాను  
కట్టికడపట రచించిన శివలీలావిలాసములో నిందు క్రిందఁ బొందుపఱచి  
చిన పద్యమునందుఁ దాను జేసినపుస్తకముల నన్నిటిని బేర్కొని  
యున్నాఁడు—

నీ. ప్రతిభమైరుక్మిణీపరిణయంబును సింహశైలమాహాత్మ్యంబు నీలపెండ్లి  
కతయును రాజశేఖరవిలాసంబును నచ్చతెనుంగురామాయణంబు  
సారంగధరనృపచరితంబు సాగరసంగమాహాత్మ్యంబు రంగుమీఱ  
రసికజనమనోభిరామంబు లక్షణసారచంగ్రహమును సర్వపురస  
మంచితక్షేత్రకథనంబు మఱియుఁబెక్కు  
శతకదండకసత్కృతుల్ ప్రతిభఁగూర్చి  
యుల్లమలరారఁ బార్వతీవల్లభునకు  
భక్తి నర్పణ చేసినభవ్యమతిని.

ఈ గ్రంథములలో సారంగధర చరిత్రమును సాగరసంగమాహా  
త్మ్యమును నాకు లభింపలేదు. అవి చిన్న గ్రంథములని కవివంశములోని  
వారొకరు నాతోడఁ జెప్పియున్నారు. ఈ కవి కవిత్వములో నచ్చతెనుంగు

పదము లధికముగా నుండును. కవ్వపడి మొట్టమొదట యాననకాలము నందు శృంగార ప్రధానముగా రచియించిన దగుటచే రుక్మిణీపరిణయము నందే కవి యెక్కువ ప్రాధిమ్యము జూపియున్నాడు. కవికృష్ణములయిన బహుగ్రంథములు పురాణవాకమున రచియింపఁబడినవి. శ్లేషములును శబ్దాలంకారములును విశేషముగా నుండినను, కవిత్వమునందన్భూత కల్పన లంతఁగాఁ గానఁబడవు. మొట్టమొదట రచియింపఁబడిన గ్రంథము లలో నదంత స్త్రీ వాచకపదసంధులు లోనుగాఁగల కొన్ని దోషములు కనఁబడుచున్నను, అటుపిమ్మటఁ జేసిన గ్రంథములు నిర్దుష్టములుగా నున్నవి. కవి యితరగ్రంథములను రచియించిన కాలపరిమితినిబట్టి విచారింపఁగా, ౧౭౧౫ వ సంవత్సరమునందు ముగింపఁబడిన రుక్మిణీపరిణయము ౧౭౧౦ వ సంవత్సరమునందారంభింపఁబడి సంవత్సరమున కొక్కొక్కయొక్కాశ్వాసము చొప్పున నయిదాశ్వాసములు నయిదు సంవత్సరములలో రచియింపఁబడినవి చెప్పుట సత్యమున కంతదూరముగా నుండదు. కవన మారంభించి యొకటిరెండు శతకములను జేసి గ్రంథ రచనకుఁ బూనునప్పటికిఁ గవికిరువది సంవత్సరముల ప్రాయముండుననుటయు సంతగా తప్పు కానేరదు. కవి తరువాత రచియించిన రెండవ గ్రంథమగు రాజశేఖర విలాసము మూడాశ్వాసములును మూడు సంవత్సరములలోఁ జేసినపక్షమున, ఆ పుస్తకమును ౧౭౧౮ వ సంవత్సరమున ముగించియుండవచ్చును. మూడవగ్రంథమగు సింహాచల మహాత్మ్య మయిదాశ్వాసములు నయిదు సంవత్సరములలోఁ జేసినయెడల, ఆ స్థల పురాణము ౧౭౨౩ వ సంవత్సరమునందు ముగింపఁబడియుండును. కవితే రచింపఁబడిన గ్రంథములలో నాలవదియు నచ్చతెలుఁగు కావ్యములలో మొదటిదియై న నీలాసుందరీ పరిణయము మూడాశ్వాసములును మూడు సంవత్సరములలో రచియింపఁబడినచో, అది ౧౭౨౬ వ సంవత్సరమునందు ముగింపఁబడియుండును. అయిదవగ్రంథమగు నచ్చతెలుఁగు

రామాయణ మాటుకాండములు నాటుసంవత్సరములలోఁ గూర్చఁ బడిన షట్టమున, అది ౧౭౩౨ వ సంవత్సరమునందు సమాప్తి నొంది యుండును. ఈ యచ్చ తెనుగుకావ్యముల రచనచేత, గవి కభినవ వాగనుశాసనబిరుదము వచ్చెనని చెప్పదురు. ఆటవ గ్రంథమగు సారంగ ధర చరిత్రమును రెండుసంవత్సరములలోఁ జేసెనేని, అది ౧౭౩౪ వ సంవత్సరములో పూర్తియైయుండును. ఏడవది యగు సాగరసంగమాహా త్మ్యము రెండుసంవత్సరములలోఁ జేయఁబడినయెడల, ౧౭౩౬ వ సంవత్సరమున సంపూర్ణమయి యుండును. ఎనిమిదవగ్రంథమగు లక్షణసార సంగ్రహము

గీ. శాలివాహనశక వర్ష సంఖ్యకరర  
సాంగ శశిసంజ్ఞనలరు రౌద్ర్యబ్దమునను  
భాద్రపదశుక్ల పంచమివటకుఁ బూర్ణ  
మయ్యె నీకృతి నీపేర నగనుక్లేశ.

అని శాలివాహనశకము ౧౬౬౨ వ సంవత్సరమునకు సరియైన క్రీస్తుశకము ౧౭౪౦ వ సంవత్సరమునందు ముగింపఁబడినదని కవియే చెప్పియున్నాఁడు. మూడాశ్వాసములుగల యాలక్షణగ్రంథమును రచి యించుటకుఁ గవికి ౧౭౩౬ వ సంవత్సరము మొదలుకొని నాలుగు సంవత్సరములు పట్టియుండును. చంద్రపాలములోనున్న యీకవివంశ మువారి యింటఁ గలపు స్త్రీకములను వెదకింపఁగా నందు భారతాదులును లక్షణవిషయకగ్రంథములునుదక్క విశేషగ్రంథము లేవియుఁ గానఁబడ నందునను, లక్షణసారసంగ్రహములో లక్ష్యములుగాఁ జూపఁబడిన ప్రబంధాదులలోని పద్యములు చాలవఱ కితరపూర్వలక్షణగ్రంథము లలో నున్నవే యగుటచేతను, కవి యీగ్రంథరచనమునందు భారత రామాయణములను మఱికొన్ని ప్రబంధములను మాత్రమే శోధించు

నట్లు తోచుచున్నది. అందుచేత గ్రంథపరిసమాప్తికి నాలుగు సంవత్సరములు చాలును.

గీ. తెలుఁగు కు మున్న లక్షణంబులు మహాక  
వీశ్వరుల్ పెక్కు రచించి యిడి రికేల  
కూర్పవలెనన్నఁ బ్రౌఢిమకొఱకునాకుఁ  
దెలిసి తెఱంగుఁ దగఁగొంత తెలియఁబడుతు.

అని కవి లక్షణసారసంగ్రహమునఁ బూర్వలక్షణగ్రంథములలో లేని నూతనవిషయములను గొన్నిటిని జేర్చినట్లు చెప్పియున్నాడు. కొన్ని విషయములను గవి క్రొత్తగా శోధించి చేర్చెననుటకు సందేహములేదు. కొన్నిదవగ్రంథముగు రసికజనమనోభిరామ మనెడి యాతాశ్వాసముల ప్రబంధమును రచించుటకు గవికి ౧౭౮౦ వ సంవత్సరము మొదలుకొని ౧౭౮౦ వ సంవత్సరమువఱకును పదిసంవత్సరములు పట్టినది.

సీ. \* \* రసికజనమనోభిరామం బనెడుపేరఁ దెనుఁగున శాలివా  
హనశ కాబ్దములఁ గరగిరిరసభూసంఖ్యఁ దద్దయువఱులు  
ప్రమోదూతవత్సరమున నీ ప్రబంధంబు రచించి  
నీకొసఁగితి.

అని కవి రసికజనమనోభిరామమును దాను శాలివాహనశకము ౧౭౭౨ వ సంవత్సరమునకు సరియైన ౧౭౮౦ వ సంవత్సరమున రచించినట్లు చెప్పెను. ఈ కవి యీ గ్రంథమును బహుపుస్తకములు శ్రమచేసి తన ప్రౌఢిమ నంతను జూపి వసుచరిత్రమునలె నుండవలెనని దాని ననుసరించి చేసెను. అందుచేతనే కవి యీ గ్రంథాదియందు—

సీ. బహుపురాణములుప్రబంధముల్లక్షణశాస్త్రముల్వివిధకోశములునాట  
కము లలంకారశాస్త్రములును శోధించి ప్రౌఢిమై నేతత్ప్రబంధ మేనొ  
నర్చెద \* \* \* \* \*

అని వ్రాసికొనియున్నాఁడు. అయినను వసుచరిత్రమునందుఁగల ప్రాథమిలోను సారస్వములోను శతాంశమైనను రసికజనమనోభిరామము నకు రాలేదు. అన్యోన్య తారతమ్యము తేటపడుటకయి యుభయ గ్రంథములనుండియు సమానవిషయములను దెలుపు పద్యములను గొన్నిటి నింగుఁ జూపెదను. వసుచరిత్రములో గిరికాదేవిని గూర్చుట కయి రాజుచేతఁ బంపబడిన దూత పోయి సఖిజనమధ్యమున నున్న కన్నియను జూచి సమయోచితసరసాలాపములతో ముచ్చటించి యామె చెలికత్తెల చేతనే—

ఉ. ఇన్నగరాజుఁ జూడ వసుధేశ్వరుఁ డెన్నఁడు వచ్చు వచ్చి యీ  
క్రాన్ననతీవజ్రంపములకోసకు నెన్నఁడు డిగ్గు డిగ్గి యీ  
కన్నియఁ గన్నులారఁ గుతుకంబున నెన్నఁడు గాంచుఁ గాంచి తా  
నెన్నఁడు గారనించుఁ జెలు లెన్నఁడు కాంతు రభీష్టసంపదల్.

రాజు నిమిత్తమయి ప్రార్థించునట్లుచేసి నేర్పుతో కార్యసంఘటనము చేయుఁగా, రసికజనమనోభిరామములో బ్రయురాలి నిమిత్తమయి రాజుచేఁ బంపబడినదూత యామె కడకుఁబోయి—

చ. పలుకులు వేయు నేటి కింక భావభవప్రతిమానఁ డైనయా  
చెలువునితోడుతం జెలిమి చేకుట కున్న నయారె నీమెయి  
గల యెలజవ్వనం బడవిగాచిన వెన్నెలసుమ్ము ముద్దులే  
జలుకలకొల్కి నాపలుకు చిత్తమునం దలపోసిచూడుమా.

అని చెప్పి యామెచేత,

చ. అవునవు మంచిప్రోడవె బళా యళు కించుక లేక మాసినీ  
నివహనభాగ్రభాగమున నిల్చి వినం గొఱగానివాక్యముల్  
తవిలి వచింపఁ జాగితివి తాళుదుమే మటియొక్కఁడైన దూ  
తవు నిను నేమియుం బలుక ధర్మము కాదని యుంటి మిత్తటికే.

అని చీవాట్లుతిని తనవ్రభువువద్దకు మరలి వచ్చెను.



చ. కటకట మమ్ము నొక్కత్రుటికాలముఁ బాయనిదాన వొంటిమై  
నెటువలె వచ్చి తమ్మ చెలి యిచ్చటివేకపుఁదేనెవాక లీ  
వెటువలె నీది తమ్మ తెరు వెల్లను బుప్పాడి నీపదాంబుజం  
బెటువలె నోర్చె నమ్మ తరుణీ తగు నమ్మకడిందిచ్చె దముల్—వసుచ.

ఉ. కొమ్మరొ ముమ్మరంపువెతఁ గుందుచు నిల్లెడఁబాసి యిమ్మెయిన్  
మమ్మఱచేసి యొంటిగ వనంబున కేటికి వచ్చితమ్మ నె  
త్తమ్ములగేరునీమృదుపదంబులు కందెఁ గదమ్మ మేలు మే  
లమ్మకచెల్ల నీబలుగమాళితనమ్ములు చెప్పఁ జిత్రముల్—రసికజ.

ఈ పుస్తకమునందు స్త్రీ వర్ణనములు మొదలయినవి వెట్టిగాఁ  
జేయఁబడినవి. ఈ శృంగార ప్రబంధమును రచియించిన కొంతకాలము  
నకుఁ గవి వీధినిబడి పోవుచుండఁగా నొక వేశ్య చూచి రసికజనమనోభి  
రామమును జదివియున్న దగుటచే నందలి రసికముద్ర కానందించి వలచి  
వచ్చి పైఁబడి కవిని కౌఁగిలించుకొనఁగా నతఁడు పెడమొగము పెట్టె  
ననియు, అందుపయి నా సరసురాలు

చ. చతురులలోన నెంతయును జాణ వటంచును నేను గౌఁగిలిం  
చితి నీటు మాటుమో మిడఁగఁ జెల్లునె యోరసికాగ్రగణ్య  
అని యాశుకవిత్వము చేసి యడుగఁగా,

అద్భుతమగునట్టి బంగరపుబొంగరపుంగవఁబోలునీకుచ  
ద్వితయము తొమ్ము నాటియలవీపునదూ నెనటంచుఁజూచితిన్.

అని కవి పద్యముపూరించి యుత్తరమిచ్చెననియు, చెప్పు వాడుక  
యొకటి కొంతకాలమునుండి కలనుగాని యిదియు రసికత్వమున కెల్లను  
జారత్వమే ముఖ్యమని భావించెడి యపూర్వ పండితులచే నితర కవుల  
యందారోపింపఁబడినరీతి యనత్యకల్పనమే యనుటకు సందేహములేదు.  
రుక్మిణీపరిణయమును ముగించునాటికిఁ గవి కిరువదియైదు సంవత్సరము

లున్నచో నిప్పటి కాలని కరువది సంవత్సరములు దాటియుండవలెను. కులవృత్తిదోషముచే నొక సిగ్గునిడిచినదయినను పట్టపగలు నట్టనడివీధిగా నడుచుచున్న ముసలి రసికుని బయిఁబడి పడుచు పడుపుపడఁతి యెల్లఁగఁ జూచుచుండఁ గౌఁగిలించుకొన్నదనుటకంటెఁ బరిహాసాస్పదమయిన విరుద్ధపు మాట మఱొకటి యుండదు. పదనదియగు మూడాశ్వాసములు గల సర్పపురమాహాత్మ్యము తరువాత నాలుగు సంవత్సరములలో ౧౭౫౪ వ సంవత్సరమునందు ముగింపఁబడినది.

పడునొకండవదియు కట్టకడపటిదియు నగు శివలీలావిలాసమును రెండాశ్వాసముల గంధము మఱి రెండేండ్ల కు

గీ. శాలివాహ శకవర్ష సంఖ్య వసున  
గాంగశశిసంజ్ఞ నలరుధాతాబ్దమునను  
దగరచించిన యీకృతి ధరణియందు  
నాసుధాకరతారార్కమగుచునుండు.

శాలివాహనశకము ౧౭౭౮ వ సంవత్సరమునకు సరి యైన ౧౭౫౭ వ సంవత్సరమున రచియింపఁబడినది. అటుతరువాతఁ గవిచే రచియింపఁబడిన గ్రంథము లేవియుఁ గానరావు. ఆరంభదశలో రచియింపఁబడిన కుక్కుటేశ్వరశతకము మొదలయిన కొన్ని శతకములను దండకములును గలవు. శివలీలావిలాసము ముగిసిన యల్పకాలములోనే కవి షరలోకగతుడయ్యెను. కాబట్టి యతఁడు ౧౭౫౭ వ సంవత్సరము నందు మృతినొందెనని యించుమించుగా నిశ్చయముగానే చెప్పవచ్చును. అందుచేతఁ గవి దాదాపుగా డెబ్బది సంవత్సరములు జీవించి సుమారు నలువదియైదు సంవత్సరములు గ్రంథరచనయందుఁ గడిపినట్లు స్పష్టమగుచున్నది. ఈ కవికి సంతతిలేదట. ఈ కవియొక్క కడపటికాలములో సింగ్గీషువారికిని ఫ్రెంచివారికిని యుద్ధములు జరిగినందున కందరాడ మీఁదుగా రాకపోకలు చేయుచువచ్చిన నేనలదాడికి వెఱచి

యా గ్రామము విడిచి చంద్రమపాలెము నివాసముగా నేర్పఱచుకొనెను. ఈ కవివంశమువారిప్పటికిని చంద్రమపాలెములోనే యున్నారు. ఆంధ్ర నామసంగ్రహముచేసిన పైడిపాటి లక్ష్మణకవి, కన్నప్పచరిత్రము చేసిన కంచిరాజు సూరయ్య, శివజ్ఞానదీపికనుజేసిన కవిలోకబ్రహ్మ, ఇందుమతీ కళ్యాణముచేసిన యంగర బసవయ్య, ద్వాదశరాజచరిత్రచేసిన కట్టవరపు చిట్టమరాజు, ద్విపద రుక్మాంగదచరిత్రముచేసిన రామయ భాస్కరుడు మొదలగు కవు లీకవికిఁ బూర్వమునందుండినట్లు లక్ష్మణసారసంగ్రహములో నియ్యబడిన లక్ష్యములవలనఁ దెలియవచ్చుచున్నది. కవి యొక్క శైలిని జూపెను పద్యములఁ గొన్నిటి నిందుదాహరించుచున్నాను—

రుక్మిణీ పరిణయము.

- ఉ. సారము ముద్దుఁబల్కు ఘనసారము నిద్దపుమేనితావి కా  
సారము నాభిరంధ్రము విసారము తేటమిటారిచూపు శ్రీ  
కారము కర్ణయుగ్మము చొకారము నవ్వు మొగంబు షట్పదా  
కారము కొప్పు సన్నధువికారము మోవి వధూలలామకున్. ఆ. ౨.
- ఉ. కౌను చలింప నిద్దపు మొగంబునఁ జెమ్మటముంప గంకణ  
ధ్వనము లింపునింపఁ గరతాళగతు ల్పచరింప హారముల్  
పూసినటింప నూర్పుసాలపు న్వలితెమ్మర లంకరింపఁగాఁ  
జానయొకర్తు రుక్మిణికి సంపఁగినూనెఁ దలంఁట నేర్పునన్. ఆ. ౫.

రాజశేఖరవిలాసము.

- శా. ఏరాభూవర మాకుఁ గాంచనతురంగేభాంబరాందోళికా  
భూరిస్యందనమందిరోపవనసద్భూషామణి శ్రేణులున్  
బే రెన్నందగుపల్లెలుం బడుపులున్ లెక్కింప కర్థంబులున్  
ఈరా కోరికతీఱ మీఱ కిఁక నీవెంతేనియున్ ధీరతన్. ఆ. ౧.

ఉ. అయ్యోడఁ జెల్లమాంబ విభునానతి గై కొని వాడిచూపు లొ  
య్యొయ్యనమీఱ లేనగవు లొప్పుగఁ జెక్కులఁబాఱ తీపిమై  
బయ్యోదజాఱ ముద్దునునుబల్కులు చెల్వలరార నవ్విటుం  
జయ్యనఁ జేరి మ్రొక్కి నెఱజాణగు తెల్ల నెఱింగి రంగుగఁ. ఆ. 3

సింహశైల మాహాత్మ్యము.

ను. వలపుంగొజ్జఁగినీటిశీతలహరీవార్బిందువు ల్చిమ్ముచున్  
గలయం గప్పురపుండుమారము మెయిన్ గాటంబుగాఁ గప్పుచున్  
బలవద్దర్పకభాణపంక్తులక్రియన్ బైపై విరు ల్గుప్పుచున్  
జెలఁగె న్నందనమీరణుండు దితిజశ్రేష్ఠాగ్రభాగంబునన్. ఆ. ౨.

ఉ. అక్కట ! దై త్యనాయకుఁ డహర్నిశయుం దనయాత్మ నెంతయున్  
మక్కువమీఱ ని న్మనుచుమాట దలంపక తద్విపక్షునిన్  
బెక్కుఁదెఱంగులం గడఁగి పేక్కొనఁజూచెడు చిన్నవాడ వీ  
వెక్కడ? తత్త్వ మెక్కడ? సహింపఁడుసుమ్మునిశాచరార్భకా.ఆ. 3

నీలానుందరీ పరిణయము.

ఉ. మినుకుఁగడానిబంగరపుమేడల సోరణగండ్ల వెంట రే  
ల్చనియెడిరిక్క మొత్తమును జక్కఁగఁజూచి మెఱుంగుబోండ్లు ని  
చ్చలు పిడికిళ్ళఁబట్టి యవి జాఱిచనం దమగోళ్ళు చుక్కలం  
చును నెడనిల్చి చేవదలి చూచుచు నబ్బురపోదురందులన్. ఆ. ౧.

ఉ. కన్నులవింటివాడ తిగకన్నులదేవరత్తోడఁబోరి మున్  
బన్నము నొంది మేదొఱఁగుపట్టున నెక్కడ డాఁగిపోయె నీ  
మన్నెఱికంబు? నేడు కొఱమానినకోయిలచిల్కమూఁకలన్  
బన్నుగఁ గూడి చేడియల బాములఁ బెట్టెడు పోటుబంటవై. ఆ. 3.

అచ్చతెలుగు రామాయణము.

ఉ. కాయను మేటితప్పు కొడుకాయను నిద్రపుఁబూతమావిమో  
కాయనుఁ బంజరంపుఁజిలుకాయను నబ్రపుసోయగంపుఁబ్రో

కాయనుఁ బల్కవేమి యలుకాయనుఁ బంతముతీతెనోటు కై  
కాయనునేర యిట్లు దుడుకాయనుఁ మాయఁగఁ గోరికాయనున్.

అయోధ్యా.

చ. జగములతల్లియై పుడమి జవ్వనిగాదిలిపట్టి యైనయి  
మ్ముగుదలమిన్నఁ దెచ్చితిని మోస మెఱుంగక నీకు నెవ్వరుం  
దగ దిదియంచుఁ దెల్పఁ గలదంటలు గల్గిమిఁజేసి యిట్టికీ  
డగపడె నింకనైన విడనాడక రామునిప్రాపుఁ జేరుమీ. సుందర.

లక్షణసారసంగ్రహము.

చ. కరములు దోయిలించి కుతుకంబున నిచ్చలుఁ బ్రస్తుతింతు భా  
న్వరగుణవంతునిన్ సకలసత్కవిజాలవసీవసంతునిన్  
జరకరుణానిశాంతుని విశిష్టజనావనతావిశాంతునిన్  
సురతరుమంజరీనిభయకోహరిదంతుని నేకదంతునిన్. ఆ. ౧.

మ. ఘనకారుణ్యకటాక్ష రాక్షసచమూగంధేభవార్యక్ష స  
జ్జనసంరక్షణదీక్ష పాలితసరోజాతాక్ష శక్రాంబుజా  
సనముఖ్యామరపక్ష దక్షసవనాంచతోక్రధతానూక్ష యా  
చనకప్రాంగణకల్పవృక్ష రిపుశిక్షౌదక్ష మోక్షప్రదా. ఆ. ౨.

రసికజనమనోభిరామము.

మ. తరుమూలంబులసొంత బొంచి సచివోత్తంసంబు వీక్షించె బా  
న్వరకార్తస్వరవిగ్రహా సమదచంచచ్చంచరీకాలకన్  
శరదిందుప్రతిమానచారువదనన్ జక్రస్తని స్విస్ఫుర  
త్సరసీజాతదళాయతాక్షి నొకకాంతాలోకచూడామణిన్. ఆ. ౩.

మ. నవనాదిక్రియల న్సుధాంధులను మెచ్చుంజేసి ధన్యాత్ములై  
నవిశేషజ్ఞుల కబ్బుఁగాక యకటా నా కేటికింగల్గు ని  
భృవనాతీతవిలాసవిభ్రమకళాభూరిప్రభాంచన్మరు  
ద్ధవళాక్షిమధురాధరాధరసుధాధారాసరిద్ధోరణుల్. ఆ. ౪.

సర్వపుర మాహాత్మ్యము.

మ. సరసీనిర్మలసీరబిందుకణముల్ సమ్యగ్తింబూని వి  
స్ఫురదారామలతాంతసౌరభరజఃపుంజంబుఁ గైకొంచు ని  
ర్భరమందాఃలశాబకప్రకరముల్ పల్కాఱు నక్కోనలోఁ  
దిరుగుం బాంధజనశ్రమాపహరణోద్వృత్తిం బ్రకాశింపుచున్. ఆ. ౨

ఉ. నీకరుణావిలోకముననిల్పినచోఁ గులహీనుఁడున్ హయా  
నేకపహేమచామరమణీరమణీయవిభూషణాదికా  
స్తోకవిభూతి చెంది పరిశుద్ధకులుం డన మించు లేనిచో  
నాకనివాసుఁడున్ వెతల నందుఁగదమ్మ జగత్కుటుంబిన్. ఆ. 3.

శివలీలావిలాసము.

ఉ. అంగదముద్రికావలయహారలలాటిక లెమ్మె నెమ్మెయిన్  
రంగులు గుల్కఁ గ్రొందగటునాడెవుఁబావడ సొంపునింప మే  
ల్బంగరుగిల్కుటందియలు బాళిగ సంఘులఘట్కఘట్కనన్  
గంగ యనుంగులం గలసి కౌతుకలీలలఁ గ్రీడ సేయుచున్. ఆ. ౧.

ఉ. కన్నులుమూయుఁ ద్రుళ్ళిపడి గ్రక్కునదిక్కులురోయు నూరకే  
సన్నలుచేయుఁ బై వలువ చయ్యననవ్వలఁద్రోయు మింటిపై  
వెన్నెలగాయుచందురుని వేడికిఁ దాఁ బెడఁబాయు నద్దిరా  
చిన్నెలజంగమప్రభునిచిత్తవికారము లెన్నఁజిత్రముల్. ఆ. ౨.

## 13. వక్కలంక వీరభద్రకవి

ఈకవి కూచిమంచి తిమ్మకవి జగ్గకవుల కాలములోనే పితాపుర  
మునందుండి మిక్కిలి ప్రసిద్ధిగన్నవాఁడు. కూచిమంచి తిమ్మకవివలెనే  
యితఁడును దెందులూరి లింగనారాధ్యుని శిష్యుఁడయి తన వాసవదత్తా  
పరిణయమునం దాతని నిట్లు సుతించి యున్నాఁడు—

సీ. అంభోధివలయితకుంభినీజననుతదంభశాంభవకళాజ్యంభితములు  
నందివాహపదారవిందవిశ్వాసమరందనంపాదనేందిందిరములు  
స్వేక్షణాదరనరాధ్యక్షలక్ష్మీప్రదానక్షమసామ్రాజ్యదక్షిణములు  
ఊహపదాత్మబోధాహతస్వాంతసందేహలీలాపశ్యతోహరములు  
ధీరతాగుణమణిహారి దెందులూరి  
లింగగురువరసత్కృపాపాంగవీక్ష  
ణములు సతతంబు శుభసిదానంబులౌచు  
శిష్టజనముల దయను రక్షించుఁగాత !

ఈకవి శౌరీకళ్యాణ మను నామముతోఁ గాళిదాసకృతమయిన  
కుమారసంభవమును చెలిగించుటయేకాక సుబంధకవి విరచితమయిన  
వాసవదత్తను వాసవదత్తాపరిణయమను పేరితో నాంధ్రీకరించి దానిని  
వీరకాపురాధీశ్వరుఁడయిన రావు మాధవరాయసింగారి కంకితముచేసెను.  
పద్మనాయకకులసంభవుఁడైన శ్రీరామచంద్ర మాధవరాయశృపాలుఁడు  
తన్ను బిలిపించి వాసవదత్తను దెనిఁగింపనడిగిన కథకు కవి వాసవదత్తా  
పరిణయమునం దిట్లు చెప్పికొనియున్నాడు—

శా. శ్రీమచ్ఛంద్రకళాకిరీటపదరాజీవద్వయీభావనా  
సామన్యోదితవాక్ప్రపంచఘటనాచాతుర్యవిద్వజ్జన  
స్తోమానందదశేముషీనిజవిలాసు న్వక్కలంకాన్వయన్  
బ్రేమా ద్యాస్పను వీరభద్రుని ననుం బిల్పించి యుప్పొంగుచున్.

క. తాతలతరముననుండియు | నీతనిజనకుండు మనకు హితుఁడు కప్పిందుం  
డీతనిచేతం గృతి వి | ఖ్యాతిగఁగై కొందు ననుచు హర్షం బొదవన్.

గీ. సవినయంబున సముచితాసనమునందు  
నంతికంబునఁ గూర్చుండ నాజ్ఞయొసఁగి  
మందహాసాంచితముఖారవిందుఁ డగుచు  
నతిదయాస్ఫూర్తి నిట్లని యానతిచ్చె.

క. శ్రీవెలయ నుభయభాషల | నీవలెగృతిఁజేయఁగలరె నేటికప్పిందుల్  
భూవిశ్రుతకవితావి | రాభవయశస్సాంద్ర వీరభద్రకప్పిందా.

నీ. మీతాత లోకవిఖ్యాతభాషాఖలశేషాహి యాచంద్రశేఖరుండు  
మీతండ్రి చాటువాగాతతచిత్రప్రబంధకల్పనశాలి భాస్కరుండు  
మీతల్లితండ్రి పురాతనసత్కవినాథుల కెన విశ్వనాథసుకవి  
మీమేనమామ సుత్రామవై భవుఁడుసద్యఃకృతిమతి వేంకటాద్రిసుకవి  
చదువకయె శ్రీసతీశప్రసాదగరిమ  
బాల్యమునను గుమారసంభవము తెనుఁగు  
చేసి కవు లెంచఁ బ్రఖ్యాతిఁ జెంది తీవు  
కలరె నీసము లాధునికులు కప్పింద.

ఉ. అత్యలఘుక్రియానిపుణుడై ధరణీతల మేలు విక్రమా  
దిత్యసభాంతరంబునఁ బ్రతిష్ఠితుడై ఘనధీసమగ్రతన్  
సత్యవతీతనూభవునిజాడఁ బ్రసిద్ధికి నెక్కి నవ్యసా  
హిత్యమునన్ సుబంధుసుకప్పిందుఁడు ప్రస్తుతిఁగన్నవాఁడిలన్.

గీ. ఘనతరమనీవ నమ్మహాకవివరుండు  
ప్రతిపదశ్లేషగద్యప్రబంధ మత్యు  
దారతను జెప్పె వాసవదత్తయనఁగ  
నాత్యులాకథ కడుచోద్య మనిరి సభను.



మ. స్తవనీయంబగు తత్కథాక్రమము భాషాయోషిదంఘ్రిస్ఫుర  
న్నవమంజరనినాదమేదురనితాంత ప్రౌఢవాగ్గుంభనఁ  
భవదీయోక్తుల నాంధ్రకావ్యముగ వై దర్శిగతిం గూర్పు త  
త్కవినవ్యోక్తులు కొన్ని నీకవితకుం గై దండ గావింపఁగఁ.

క. వరమతి వాసవదత్తా | పరిణయమును జెప్పి యీప్రబంధము విద్వ  
త్పరిగణ్యంబుగ మాకుం | దిరముగ నంకితముచేయు ధీరవిచారా.

భర్తృహరియొక్క సుభాషితరత్నావళిని దెనిఁగించిన యేనుఁగు  
లక్ష్మణకవి మొదలై న వారీకవిత్వో సమకాలికులు. సమకాలమునం  
చున్న కవులు కూచిమంచి తిమ్మకవిని బొగడక యీతనిని బొగడుటచే  
దిమ్మకవి కవిత్యముకంటె నీతనికవిత్యమునం దప్పటివారి కిదికాదరమున్నట్లు  
స్పష్టమగుచున్నది. ఏనుఁగు లక్ష్మణకవి తనరామవిలాసమునందుఁ  
బూర్వకవులను స్తుతిచేసిన సిమ్మట—

గీ. దిట్టకవి విశ్వనాథుఁ బ్రార్థించికొలుతు  
నతనినందనుఁ డగువేంకటాద్రికవికి  
వాక్యపూజలు గావించు వక్కలంక  
వీరభద్రుని భావించు గౌరవమున.

అని యీవీరభద్రకవిని బేర్కొని యున్నాఁడు. ఆకామునం  
చుండిన యీదరవల్లి భవాని శంకరకవియు, దాను దెనిఁగించిన ధర్మ  
ఖండములో—

మ. హరితుల్యుం డగురావుమాధవ నృపాలాగ్రేసరుఁ గావ్యచా  
తురి మెప్పించి తదీయసత్కృప సిరు ల్తోరంబుగాఁ బొంది బం  
ధురతేజుండగు వక్కలంకకులపాధోరాశిరాకాసుధా  
కిరణుండై తగు వీరభద్రసుకవిం గీర్తింతు నా నెచ్చెలిన్.

అని వీరభద్రకవిని బ్రశంసించి యున్నాఁడు. సమానకాలమువా  
రిట్లు మెచ్చుటచేతనే యీకవి యసమానకవిత్యప్రాథిమ గలవాఁడని తేట

పడుచున్నది. ఈవీరభద్రకవి యాఱువేల నియోగిబ్రాహ్మణుడు; భార  
ద్వాజగోత్రుడు; భాస్కరకవి పుత్రుడు; చంద్రశేఖరకవి పౌత్రుడు;  
దిట్టకవి విశ్వనాథకవి దాహిత్రుడు. ఈతనితల్లి జగ్గాంబ; మేసమామ  
దిట్టకవి వేంకటాద్రికవి. ఈకవి తండ్రితాతలనుండియుఁ బిఠాపురసంస్థాన  
మునం దుండినవాఁడు. తండ్రి తరమువారును తల్లి తరమువారునుగూడ  
నత్కవీశ్వరులు. ఈకవి మాతామహుడైన విశ్వనాథకవి పెద్దాపుర  
సంస్థానస్థాపకుఁడయిన శ్రీవత్సవాయ ముసలి తిమ్మరాజుగారికిఁ దాను  
రచించిన శేషధర్మప్రబంధము నంకితము చేసెను. శేషధర్మరత్నాకర  
మునుపేరితో నీగ్రంథమునే రాజమహేంద్ర నివానుఁడగు కొండయ కొడు  
కగు శ్రీనివాసకవియు రచియించెను. వీరభద్రకవి ౧౭౫౦ వ సంవత్సర  
ప్రాంతమునఱకును జీవించియుండవచ్చును. ఇతఁడు తనవార్ధకదశలో  
పిఠాపురమును విడిచి వృద్ధగౌతమీతీరమునందున్న ముమ్మిడివరము  
ప్రవేశించి సన్యాసాశ్రమమును స్వీకరించి యక్కడనే సిద్ధిపొందెనట.  
ఈకవి విరచితగ్రంథములనుండి కొన్నిపద్యముల నిందుదాహరించు  
చున్నాను—

### వాసవదత్తాపరిణయము.

శా. భల్లూకంబులఁ జూచితే తిమిరసంపల్లాలితాంగప్రభో  
ద్యల్లీలకా ఘననీలనీలఘనసఖ్యం బెప్పుడుం జేయఁగా  
వల్లీ వేల్లి తవామలూరువులక్రేవం గొంటుజంటీగలం  
దెల్లం గుయ్యడఁ దేనియ ల్గొనెడు భూమిశా విచిత్రంబుగన్. ఆ-౬

శా. ప్రచ్ఛాయస్థలపల్ల వాస్తరణనిద్రాయోగ్యముల్ పాటలీ  
గుచ్ఛాకల్మషు న్మనోజ్ఞ తరముల్ కూలంకషభ్యంతర  
స్వచ్ఛాంభఃపరిషేనణార్హములు పశ్చాద్భాగసౌభాగ్యముల్  
స్వచ్ఛందస్థితి గ్రీష్మవాసరము తెంచం జాల మించెం ధరన్. ఆ. 3.

## కుమారసంభవము.

- చ. హరుఁ డఖలేశుఁ డవ్వనరుహఃక్షితపఃప్రతిఘాతిహేతువై  
పరఁగినతత్సపర్యలకు భావమునం గడుమెచ్చి యొప్పెఁ దా  
నరయ వికారకారణము లంటిన నిశ్చలతం దనర్చు నె  
వ్వరిహృదయారవిందములు వారలె ధీవరు లెంచిచూడఁగన్. ఆ. ౧
- చ. మలయవసుంధరాధరసమాగతబంధురగంధవాహరా  
జుల నెదిరించుచున్ వివిధనూనగుళుచ్చరజఃపరంపరల్  
కలయఁగఁ జూపు లష్టకొనఁగాఁ గను గానక దర్ప మేర్పడన్  
జెలఁగి మృగంబు లవ్వినసీమ నటించె మధూదయొన్నతిన్. ఆ. ౨
- ఉ. అన్ను తలంచు రూపము హితాళి తలంచుఁ గులంబు తల్లి దా  
నెన్ను నువస్తువుల్ వరుల నేర్చుతటిన్ బురవై రి నెంచినన్  
గన్నులు మూడు పుట్టుటయె కానఁగరాదు దిగంబరుండునుం  
జిన్నముసొమ్ములేదు తెలిసెం దగఁ డాతఁడు నీకు మానినీ. ఆ. 3.
- ఉ. క్రొత్తలుచేసి గేహములు గోవజవాజిని బచ్చికస్తురిన్  
మెత్తిరి గోడ లందుపయి నిద్దపుఁజాయలపాలసున్నముల్  
చిత్తరువుల్ లిఖించిరి విచిత్రగతి న్నయనోత్సవంబుగా  
నత్తటి నుత్తముల్ ప్రతిగృహంబున శోభనశోభ సంధిలన్. ఆ. ౪.

## 14. కూచిమంచి జగ్గకవి

ఇతడు సుప్రసిద్ధుఁ డయిన తిమ్మకవి సార్వభౌముని రెండవ తమ్ముఁడు. ఈతని జన్మసంవత్సర మేదో తెలియదుగాని తిమ్మకవికంటె నాలుగయిదుసంవత్సరములు చిన్నవాఁడయి యుండవలసినందున, ఇతఁడు ౧౭౦౦ వ సంవత్సర ప్రాంతమునందు పుట్టిన ట్టూహింపఁదగియున్నది. ఈజగ్గకవి యిరువది సంవత్సరముల ప్రాయము వచ్చువఱకును చదువెఱుఁగక యల్లరిమూఁకతో దిరుగుచు కాలము గడపెననియు అప్పుడు వివాహితుఁడయి యత్తవారియింటికి మనుగుడువునకు బోయి మామ గారు తనకుఁ బరమశుంఠ యైనయల్లుఁడు దొరకినందున కనుతాపపడఁగా రోషముచేత దేశాంతరమునకు లేచిపోయి పండ్లెండు సంవత్సరములు విద్యాభ్యాసముచేసి పండితుఁ డయి కవిత్వము చెప్ప నారంభించెననియు, పుక్కిటపురాణ మొకటి కలదుగాని యిది కేవల కల్పితకథయని తోచుచున్నది. ఈకథనుబట్టి యీకవికి కవిత్వము చెప్పనారంభించు కాలమునాటికి ముప్పదిమూడు సంవత్సరముల ప్రాయ మయి యుండవలెను. కూచిమంచి తిమ్మకవి తాను ముప్పదిసంవత్సరముల ప్రాయమునఁ జేయ నారంభించిన సింహశైలమాహాత్మ్యమునందు దనపెద్దతమ్ముఁడైనసింగన్నను వర్ణించినతరువాత రెండవతమ్ముఁడైన యీజగ్గకవిని గూర్చి యిట్లు వ్రాసియున్నాఁడు—

క. అతని యనుజన్ముఁ డతులిత

మతియుతుఁడు సమస్త రాజమాన్యుఁడు సుగుణ

న్వితుఁడు సమంచితకవితా

చతురుఁడు జగ్గప్రధానచంద్రుఁడు తనరుగ్.

క. భోటకలాటకిరాటవ

రాటమరాటాంగవంగరాజన్యవభా

ఝూటనిరాఘాటనట

చ్చాటుకవిత్వాంకుఁ డరయ జగ్గన ధరణిఁ.

సీ. నిరతంబునుడివోనిసిరినిరవొందియుఁ దవుటినిప్పటిమెక్కఁ దలఁపఁడేని  
సదమలాచారప్రశస్తి గాంచియువర్ణములు సంకరంబుగాఁ గలఁపఁడేని  
ఖలజనసంశిత గావింపుచుండియుఁ బతితుల నెపుడూ జేపట్టఁ డేని  
యురుపుణ్యవర్తియయ్యును బాడబాశ్రయసిమ నిల్లుగను వసింపఁడేని  
యలజగన్నాయకుఁడు సాటియనఁగఁబోలు

భోగమున నిర్మలాచారమున విశిష్ట

రక్షణంబునఁ బుణ్యమార్గమున సరయ

గంగనామాత్యు జగ్గయఘనునిత్రోడ.

ఈపయిపద్యములు రచియింపఁబడిన కాలమునకు జగ్గకవి యిండు  
మించుగా నిరువదియైదు సంవత్సరముల యీడుగలవాఁడయి యుండును.  
ఇరువదియైదేండ్ల ప్రాయమునాటి కన్నిదేశములు తిరిగి రాజసభలలోఁ  
బ్రసిద్ధిగాంచఁ గలుగుటకు కవి యిరువదియేండ్ల వయస్సునకు లోపలనే  
పండితుఁ డయి కవనచాతురి గలవాఁ డయియుండవలెను. అందుచేత  
జగ్గకవి యిరువది సంవత్సరముల ప్రాయము వచ్చువఱకును నక్షర  
జ్ఞానము లేనివాఁడని చెప్పెడికథ నమ్మఁదగినదికాదు. ఈకవి తనవివాహ  
నంతరమున ధనార్జనము నిమిత్తమును పాండిత్యప్రకాశనము నిమిత్త  
మును బహుదేశాటనముచేసి రాజాస్థానములలో మెప్పొంది సత్కార  
మును బొందుట వాస్తవమే యైనను, “భోటకలాటకిరాటవరాటమరా  
టాంగవంగ” యని ప్రాసనిమిత్తమయి వేయఁబడిన దేశసంచారము  
కొంత యతిశయోక్తియై యుండవచ్చును. ఇతఁడు దేశాటనముచేసి  
వచ్చిన తరుపాతను దత్పూర్వమునను, జానకీపరిణయమును, ద్విపద  
రాధాకృష్ణచరిత్రమును, చాటుప్రబంధములును, సుభద్రాపరిణయమును,  
చంద్రరేఖావిలాపమును, సోమదేవరాజీయమును రచియించెను. చంద్ర

రేఖావిలాపములోని యీక్రింది పద్యమున వర్ణింపఁబడిన వరుసనుబట్టి విచారింపఁగా నితఁడు దేశసంచారముచేసి రాజాస్థానములయందు రాజులమీఁద చాటు ప్రబంధములు చేయుటకుముందే జానకీపరిణయమును రాధాకృష్ణచరిత్రమును రచించినట్లు తోచుచున్నది—

సీ. రచియించితివిమున్ను రసికు లొననిమెచ్చ సురుచిరజానకీపరిణయంబు  
వచియించితివి కవివ్రాతము ల్పొగడంగ ద్విపదరాధాకృష్ణదివ్యచరిత  
ముచ్చరించితివి విద్యచ్ఛయంబు నుతింపఁ జాటుప్రబంధముల్  
శతకములును

వర్ణించితివి యిరువదిరెండువర్ణనల్ రాణించఁగా సుభద్రావిహవా  
మాంధ్రలక్షణలక్ష్యంబు లరసినావు  
భూరిరాజన్యసంసత్పూజితుఁడవు  
బళిర నీభాగ్యమహిమ చెప్పంగఁదరమె  
జగ్గకవిరాజచంద్ర వాచాఫణీంద్ర.

ఇతఁ డీచంద్రరేఖావిలాపమును విజయనగరసంస్థానాధిపతులగు శ్రీ పూసపాటి విజయరామరాజుగారి చెల్లెలి పెనిమిటియగు చింతలపాటి నీలాద్రిరాజుమీఁది కోపముచేతఁ జేసెను. ఇది బూతుపుస్తకమగుటచే నిందలిపద్యము లుదాహరింపఁ దగియుండలేదు. “అర్ణవవేష్టితాఘల మహామహిమండలిలోని బూతులం | బూర్ణుఁడ” నని కవియే చెప్పుకొనుటచే నీతఁడు తిట్టుకవిత్వమునం దసమానపాండిత్యముకలవాఁ డయినట్లు స్పష్టమగుచున్నది. జగ్గకవి ధనసంపాదనము నిమిత్తమయి విజయనగరమునకుఁ బోయి రాజు బావయైన నీలాద్రిరాజు నాశ్రయింపఁగా నతఁడు తానుంచుకొన్న వేశ్యను నాయికఁగా జేసి తనమీఁద ప్రబంధము చేయుమని కోరెనట ! ధనాశచేత నట్టిప్రబంధరచన కొప్పుకొని కవి చంద్రరేఖావిలాస మను శృంగారకావ్యమును జేసెనట ! అటు తరువాతఁ దాను సంస్కృతకావ్యమును రచించి యిచ్చెదనని చెప్పి

రాజమతి మరలించిన యాడిమల్ల వేంకటశాస్త్రి ప్రోత్సాహముచేత నీలాద్రిరాజు జగ్గకవికి తగినబహుమానముచేసి సత్కరింపక తిరస్కారమును జూపెనట! అందుపై ని ముంగోపియైన యీగూర్తకవితాను రచియించిన చంద్రరేఖావిలాసమును చింపివేసి చంద్రరేఖావిలాపమును పేరిట నిప్పటి బూతుగ్రంథమును జేసెనట! ఇందలి కవివర్ణనలో సహితము సాధుకవులను విడిచి యిట్లు తిట్టుకవిత్వము చెప్పినకవులనే పేర్కొని యున్నాడు—

క. భీమకవి రామలింగని | శ్రీమంతుండై వెలుంగు శ్రీనాథకవిన్  
రామకవిముఖ్యులను బ్రో | ద్దామగతిం జిత్తవీధిఁ దలఁచి కడంగన్.

ఈపుస్తకములోని మొదటిపద్య మిట్లున్నది—

శా. శ్రీకంతుండు భుజంగభూషణుఁడు భస్మీభూతపంచాస్త్రుఁ డ  
స్తోకాటోపబలప్రతాపపురరక్షోదక్షసంశిక్షిణుం  
డాకాశోజ్వలకేశపాశుఁడు త్రిశూలాంకుండు రుద్రుండు దా  
వీకం డింతలపాటనీలనృపతి న్వీక్షించు నేత్రత్రయిన్.

ఈపుస్తకమునుజేసి జగ్గకవి నిజాంరాజ్యమునకుఁబోయి హైదరాబాదునగరమునందుఁ గల తురకదొరల నాశ్రయించి వారిమీద పద్యములుచెప్పి తన్ములమున నవాబుయొక్క దయను సంపాదించి, నిజాము ప్రభుత్వమునకు లోబడిన సామంతరాజ్యమైన విజయనగరమునకు ప్రభువగు శ్రీవిజయరామరాజుగారివద్దకుఁ దనగ్రంథమును నీలాద్రిరాజు సమ్ముఖమున సభలోఁ జదివించి వినునట్లు నవాబువద్దనుండి యుత్తరువు తెచ్చి యట్లు చదివెనని చెప్పుదురు. ఇతఁడు గ్రంథమునందు నీలాద్రిరాజు నెంత దూషించినను, తత్పత్నియగు నరసమాంబను దూషింపక యీవతివ్రత నిట్లు భూషించెను—

క. ఖలుఁడై న నీలనృపుఁ డీ | యిలపై నిన్నాళ్ళు బ్రతుకునే నరసాంబా  
గళకలితకనకమయ మం | గళసూత్రోత్పవ్తమహిమఁగాక కుమారా.

ఈజగ్గకవియు నించుమించుగా నన్న జీవించినంతకాలము జీవించి నట్లు కనఁబడుచున్నది. అందుచేత నితఁడు ౧౭౦౦ వ సంవత్సర ప్రాంతము మొదలుకొని ౧౭౬౦ వ సంవత్సరప్రాంతమువఱకును జీవించి యుండినవాఁడని జెప్పవచ్చును. ఈతఁడు రచించిన గ్రంథములలో నాతాశ్వాసములు గల సుభద్రాపరిణయము మనోహరముగా గనఁబడు చున్నది. ఆపుస్తకమునందు జగన్నాయకస్వామినిగూర్చి వ్రాయఁబడిన మొదటిపద్య మిట్లున్నది.

ఉ. శ్రీయలరక్ సుభద్రయును సీరియుఁ బార్శ్వముల న్మెలంగ న  
త్యాయతలీల నీలకుధరాగ్రమునందు వసించి నిచ్చలుం  
బాయక భక్తకోటి కనఁపాయశుభంబు లొసంగు శ్రీజగ  
న్నాయకదేవదేవుఁ డభినంద్యకృపామతి మమ్ముఁ బ్రోవుతన్.—ఆ. ౧.

సుభద్రాపరిణయమునం దితఁడు

గీ. నన్నపాద్యుని తిక్కన నాచిరాజు  
సోము నమరేశు శ్రీనాథు భీమకవిని  
రంగనాథునిఁ బోతనఁ బ్రాజ్ఞ పరుని  
శంభుదాసుని భాస్కరు సంస్తుతింతు.

అని కవిస్తుతిచేసి తనయన్నయగు తిమ్మకవినిట్లు పొగడి యున్నాఁడు—

సీ. కౌండిన్యగోత్రవిఖ్యాతునిఁ గూచిమంచ్యన్వయాంభోదినీహారకరుని  
గంగనమంత్రిశేఖరునకు నంగనామణి యగులచ్చమాంబకును సుతుని  
బహుకావ్యనిర్మాణబంధురప్రతిభునిఁ గుక్కుటేశ్వరకృపాంకూరలబ్ధ  
సత్కవితామహాసామ్రాజ్యభారధౌరేయుని బుధజనప్రియచరితుని  
దెందులురి లింగనారాధ్య దేశికేంద్ర  
దత్తమాహేశ్వరాచారవృత్తిరతునిఁ  
గందరాడఘనగ్రామమందిరుని మ  
దగ్రజునిఁ దిమ్మకవిరాజు నభిస్తుతింతు.



ఇతఁడు తనగ్రంథములను జగన్నాథస్వామి కంకితము చేసెను. ఈకవిచేరచియింపఁబడిన జానకీపరిణయము మొదలయినగ్రంథములునాకు లభించినవి కావు. ఇతఁడు కాకతిప్రతాపరుద్రవంశజుఁ డయిన మందపాటి నారాయణరాజుయొక్క ప్రేరణముచేతఁ బ్రతాపరుద్రవంశమున వర్ణించుచు సోమదేవరాజ్యమును మూడాశ్వాసముల గ్రంథమొకటి రచియించెను. కవియొక్క కవితానైపుణిని జూపుటకై కొన్నిపద్యముల నిందుదాహరించుచున్నాను—

సుభద్రాపరిణయము.

- చ. సురుచిరలీలఁ గన్గొనియె శోభనదివ్యసరోజమాలికా  
పరిమళలాభలోభమదబంభరడింభరవామషంగ దు  
ర్భరదురితౌఘభంగ నతిభాస్వరగాఢతరంగ రంగదీ  
శ్వరమకుటాగ్రంగ శుభసంగను గంగఁ దగంగఁ జెంగటన్. ఆ. ౨.
- ఉ. ఆరమణీలలామము లుదంచితలీలలఁ గాంచి రొక్క కా  
సారము సారసోభవిశంకటసారసపుండరీకక  
ల్వారమరందపానపరిలంపటమాద్యదళీంద్రసాంద్రురీ  
కారము కోకహంస బకకచ్చపమీనఘలీకుళీరమున్. ఆ. 3.
- శా. కారంబయ్యె నితంబిణీమణి కలంకారంబుఁ రోలంబర్పుం  
కారంబున్ సమదోగ్రకోకిలకుహూకారంబుఁ జంద్రోద్ధతా  
కారంబున్ గుసుమాస్త్రుచాపగుణటంకారంబు రాయంచక్రేం  
కారంబున్ శుకశారికానికరహుంకారంబు ఘోరంబుగన్. ఆ. ౪.
- చ. తఱుకుబిసాళివాలుఁగనుదమ్ము లొకించుక విప్పి కన్యకా  
తిలకము కాంచె నీలమణిదీధితిజాలమనోజ్ఞ గాత్రునిన్  
జలవదరాతిజైత్రునిఁ గృపాపరిపూరిత నేత్రునిన్ నమా  
కలితవిలాసచైత్రుని జగన్నుతిపాత్రునిఁ బాండుపుత్రునిన్. ఆ. ౫.

సోమదేవరాజీయము.

- శా. అన్నా యెక్కడనుంటి వొక్కడవు రేయూహ మహాశ్చర్య మీ  
వెన్నన్ బాలుడ విట్టు లుంట విహితంబే రేయి నల్లముల్  
నిన్నుం గానక కుందుచుంటిమిగదా నిక్కంబు మాప్రాణముల్  
కన్నార న్నినుఁ జూడకున్న నిలువంగానేర్చునే లేశమున్. ఆ. ౧.
- ఉ. వింటిరె మీర లిప్పు డొకవిత కువాళపుబండివాండ్రు మొ  
న్నంటినిశార్థభాగమున నాచి మహేశగృహంబు చొచ్చి రా  
బంటులె నిన్న రేయి మనపట్టణభూసురవర్యుఁ గొట్టి వా  
రింటిపదార్థ మెల్ల హరియించి రనాయక మయ్యె రాజ్యమున్. ఆ. ౨

## 15. కొవలె గోపరాజు

ఈకవి యాఱువేలనియోగిబ్రాహ్మణుడు ; హరితసగోత్రుడు ;  
గోపరాజు పౌత్రుడు ; కసవరాజునకును కామాంబికకును పుత్రుడు.  
ఇతడు సింహాసనద్వాత్రింశతిక యనుపేరవిక్రమార్కునికథలను పండ్రెం  
డాశ్వాసముల వద్యకావ్యముగా రచించెను. ఈద్వాత్రింశత్సంభంజి  
కల కథలను రచించుటనుగూర్చి కవి యిట్లు వ్రాయుచున్నాడు—  
క. అప్పర మేశ్వరుకరుణన్ గుప్పలుగొనువిక్రమార్కు గుణములకొఱకై  
చెప్పెద రసభావంబులు మస్పిరిగొనునట్లు కథలు ముప్పదిరెండున్.

ఈకవివంశమునకు మూలపురుషుడైన పెన్నయామాత్యుడు  
నీ. కలుషమండలిక భేక ఘోరద్రుఢుడన నాయగజగంధవారణఖ్యాతి మెఱసి

\* \* \*

నెగ్గడె న్నిధివోలు నల్లపుడ భూసుర | వంశసాగరామృతాంశుమూర్తి :  
చక్రవర్తి మాన్యసౌజన్యధుర్యుండు | విక్రమార్కుని భుండు పెన్నవిభూడు.

అనుపద్యమునుబట్టి నందవోలురాజులయొద్ద మంత్రిగానుండి బిరుదముల నందినట్లు కనుపట్టుచున్నాడు. ఇతఁడు పదునాఱవ శతాబ్దమధ్యమునందుండి యుండవచ్చును. కాబట్టి యీ పెన్నయామాత్యున కేడవపురుషుడైన కవి తరువాత నూటయేబది సంవత్సరముల కనఁగా పదునేడవశతాబ్దాంతమునందుండి యుండును. కవితండియైన కసవరాజు వేముగల్లు పురాధీశ్వరుఁ డయిన మల్లరాజు మంత్రియైనట్లు, శా. రాణ్ మల్ల నకీర్తిచంద్రికలు పర్వం బొంగి మధ్యాశ్రిత ట్కోణీభృద్ధనదుర్గమై గుణమణిస్తోమంబుల న్నిండి యీ ట్కోణి శ్రీపురుషోత్తమాశ్రయము నై శోభిల్లి దానామృత శ్రేణి ద్యాగసముద్రనామము వహించెన్ వేముగ ల్లిమ్మహిన్.

ఇత్యాది పద్యములవలన, చెలియవచ్చుచున్నది. కాని యీమల్ల నృపాలుఁ డెవ్వ డో యేకాలమునందుండినవాఁడో యింకను విచారింప వలసియున్నది. ఎట్లయినను గవి యిందుమించుగా నిన్నూఱుసంవత్సరములక్రిందటివాఁ డగుటకు సందేహములేదు. ఈ విక్రమార్కచరిత్రము లోని గద్యమునందు

“ఇది రాయగజగంధవారణ వైరిమండలీకఫణీంద్ర వీరఘోట్ట విభాళాదిబిరుద ప్రకటచారిత్ర కొవలె పెన్నయామాత్యపాత్ర హరితసగోత్ర పవిత్ర సకలసుకవిమిత్ర కసవరాజతనూజ గోప రాజ విరచితంబైన.....”

అని పెన్నయామాత్యుఁడు తనకు తాతయైనట్లు చెప్పకొనెను గాని వంశవర్ణనమువలన కవి కేడవపురుషుడైనట్లు స్పష్టమగుచున్నది. ఈద్వాత్రింశత్సాలభంజికాకథల కవిత్వము విక్రమార్కచరిత్రమును రచించిన జక్కనకవిత్వమునకుఁ జాలకపోయినను మొత్తముమీఁదఁ జక్కనిదిగానే యున్నది. ఈపుస్తకములోని రెండుపద్యము లిందుఁ బొందు పఱుపఁబడుచున్నవి—

ఉ. అన్నలొ రమ్మలొ చెలులొ యాత్మజులొ చనువారు పీరికై  
మిన్నక చావనేల యిదిమేలె భువిన్ బలిభోజకయ్యు నా  
యున్నెడ విశ్వసింప నొరునొద్దకుఁ జేరఁ బ్రమాద మానుఁ గ  
న్నన్న నెఱింగి యొండెడకుఁ జాగుఁడు ప్రాణము తీసి చూచితే. ఆ.ర

ఉ. దేవసమాన నిన్ను వినుతించుట వాంఛితసిద్ధి భూమిలో  
నేవసుధేశు నీయెదుట నెన్నఁగవచ్చు మదీయజిహ్వా ల  
జ్ఞావశమై చలింప దిఁక సద్గుణముం దగ సద్గుణాధ్య ప్ర  
స్తావన చేయ నేరనియతం డతిమూర్ఖుఁడుగానఁ జెప్పెదన్. ఆ.౧౧

## 16. కొడిచెర్ల శ్రీనివాసకవి

ఇతఁడు శేషధర్మరత్నాకర మనియెడి యాతాశ్వాసముల పద్య  
కావ్యమును రచియించెను. ఈగ్రంథము శేషధర్మములనియు వాడుదురు.  
ఈకవి యాత్రేయగోత్రుఁడు. కొండయభవానిపుత్రుఁడు. రాజమహేంద్ర  
పుర నివాసుఁడు. ఇతఁ డిచ్ఛాఱుసంవత్సరములకు ముందుండినవాఁడు.  
ఇతఁ డొకవేళఁ బదునేడవశతాబ్దమధ్యమునందుండి మధ్యకవులలోఁ జేర  
వలసినవాఁ డేమో ! పుస్తకములోని

‘ఇది నవరసానుబంధ బంధురప్రబంధ నిబంధనా చాతురీ ధురీణ  
నకలకళాప్రవీణాత్రేయగోత్రపవిత్ర కొడిచెర్ల కొండయభవాని  
పుత్ర ఐవరగండ బిరుదప్రచండ మంత్రిమార్తాండ సమస్త సద్గుణ  
వాస శ్రీనివాసప్రణీతంబై న హరివంశమునందలి శేషధర్మసారం  
బను మహాప్రబంధంబునందు.’

అను గద్యమునుబట్టి చూడఁగా నితఁడు మంత్రిశిఖామణియై బిరుదముల  
నందినట్లును, అత్యంతాధునికుఁడు కానట్లును, కనఁబడుచున్నాఁడు. ఈతని

కవిత్వము ప్రాథమ్యము రసికజనహృదయంగమముగా నున్నది. ఈతని శేషధర్మములనుండి కొన్ని పద్యముల నిం దుదాహరించుచున్నాను—

- చ. నెలకొని సంగమంబున జనించును గామము కామవృద్ధిచే  
దలకొనుఁ గ్రోధ మట్టిబెడిదంబగుక్రోధమునం దనర్చు మో  
హలతిక మోహవృత్తి చుదయం బగు విస్మృతి విస్మృతిం జనున్  
దలఁపఁగ బుద్ధి బుద్ధి చఱచన్ మఱితాఁ జెడు మానవుం డిలన్. ఆ. ౧.
- ఉ. మేఁడియు సీరమున్ భుజముమీఁద భరించుచుఁ బోతు నెద్దాతొఁ  
గూడఁగఁ గాఁడిఁబూన్చి మునికోల కరంబునఁ బట్టి పగ్గవుం  
ద్రాడును మోకువారెనయుఁ దాలిచి ముందట వెచ్చఁ జుంగువే  
లాడఁగఁ గాసె కట్టుకొని యక్కుటిలాత్మకుఁ డేఁగఁ జేరికిన్. ఆ. 3.
- ఉ. రామ కృపాభిరామ రిపురాక్షస వీరవిరామ సాహసో  
ద్దామ లనద్గుఁజ్రాపకరధామ సమ స్తనృపాలలోకసు  
త్రామ విభాకరాన్వయసుధాసరిదీర్ఘరసోమ సద్గుణా  
రామ నిను న్నుతింప నల రాజకళాధరుఁడై న నోపునే. ఆ. ౫.

## 17. పట్టమట్ట సోమనాథకవి

ఇతఁడు స్కాందపురాణములోని నూతనసంహితను నేడాశ్వాసముల గ్రంథముగాఁ దెనిఁగించెను. ఈకవి యాఱువేల నియోగిబ్రాహ్మణుఁడు. హరితసగోత్రుఁడు; వేంకటామాత్యపుత్రుఁడు. ఇతఁడు తనగ్రంథమును బిక్కనవోలి కామారెడ్డి కంకితముచేసెను. ఈగ్రంథము రచియింపఁబడినకాల మిప్పటి కిన్నూఱుసంవత్సరములకంటె నెక్కువయినట్టు తోచుచున్నది. కృతిపతియైన కామినేని కామారెడ్డి యెప్పుడుండిన

వాఁడో తెలిసినదికాదు. కృతికర్త గోదావరిమండలములోనివాఁడు. సూతసంహిత కవిత్వము సలక్షణమయినదిగానున్నది. కవితాధోరణిని దెలుపుటకయి సూతసంహితలోని పద్యములు కొన్ని యిందుదాహరింప బడుచున్నవి—

ఉ. మున్న ఘరాణపూరుషుఁడు ముఖ్యుఁడు విష్ణుఁడు శంభుమాయ పై  
కొన్న విమోహితుండయి యకుంతిగర్వ మెలర్ప నేన యీ  
యన్నిజగంబులుం బొదివి యాసినకర్తను బేరుకొన్న నా  
కన్న ఘనుండు నాసముఁడు గన్గొన నెవ్వఁడు శాశ్వతంబుగన్. ఆ. ౧

ఉ. పాపము లట్లు కొన్ని యెడఁబాసిన రోగము లెల్ల మాని యు  
ద్దీపితసత్త్వఁడై దృఢమతిన్ శశిఃర్ణుఁడు తన్నై కర  
తౌషరతంత్రవృత్తిఁ దృణకాష్ఠఫలోదకశాకమూలనా  
నాపరిచర్యలన్ దినదినంబు గురున్ భజియించు నెంతయున్. ఆ. 3.

చ. సరవి నబోధమూలనుగు సంస్మృతివృక్షము మూలనాశనం  
బురుగతిఁజేయ మంత్రరచితోదక పుష్పముభార్చనంబు లే  
సరణిని జాల వాత్మరతి జ్ఞానమె ముఖ్యశివార్చ యాబహి  
ర్విరచితపూజనంబు లవివేకులు స్థూలము లందు రజ్జతన్. ఆ. ౫.

ఉ. అట్టిమ హేశ్వరుం దెలిపి యవ్యయథామము నొందవచ్చు నే  
పట్టునఁ గర్మకోటి నది ప్రాప్తముకాదు సమస్తయజ్ఞముల్  
నెట్టన భూరిసంసరణనీరధి దాటఁగ మంటియోడ తా  
నెట్టును మృత్యువున్ జరయు నేచును గేవలకర్మతంత్రులన్. ఆ. 2.

## 18. దివి రమణకవి

ఇతఁడు వాసిరెడ్డి రామలింగప్రభుని ప్రేరణముచేత శృంగారధామ మను రెండాశ్వాసముల ప్రబంధమునుజేసి నృసింహస్వామి కంకితము చేసెను. కవి తన్నుఁ గృతిచేయఁ బ్రేరేపించిన రామలింగప్రభునిఁ దన ప్రబంధమునం దిట్లు వర్ణించియున్నాఁడు—

సీ. ఏధన్యువంశేశుఁ డెలమి నుమానాధువరమున నభివృద్ధివంతుఁ డయ్యె  
నేమేటికూటస్థుఁ డెసఁగ వేమనృపాలుప్రీతిచే భువి వాసిరెడ్డి యయ్యె  
నేమహాత్మునితండ్రి యెందెఁ గుతుబుశానృపాలుచే గజాందోళికంబు  
లేయయ్యయగ్రజుఁ డెలమి శాత్రవవీరగజరాజసింహతఁ గలన నమరె  
నతనివంశజుఁ డతనికూటస్థజాతుఁ  
డతనిసత్పుత్రుఁ డాతనితమ్ముఁ డగుచు  
నమరె బహుగుణరత్నరత్నాకరుండు  
కదనవిజయుండు రామలింగప్రభుండు.

ఈపయిపద్యమునుబట్టియే యీకవి నిర్దుష్టముగాఁ గవిత్వము చెప్పలేనివాఁడగుట స్పష్టమగుచున్నది. అభివృద్ధిమంతుఁడనుట కభివృద్ధి వంతుఁడనియు, అందుననుట కెందెననియుఁ ప్రయోగించినను మొత్తము మీఁద గవిత్వము రసహీనమైనదికాదు. కృష్ణామండలములోని యమ రావతీ సంస్థానప్రభువుల ప్రేరణమునుబట్టి పుస్తకమును రచించుటయు మంగళగిరి నృసింహుని కంకితముచేయుటయు విచారింపఁగా నీకవికృష్ణామండలములోనివాఁడనుట తేలుచున్నది. కుతుబుశాను బేర్కొని యుండుటచేత, గవి పదునేడవశతాబ్దమధ్యమునం దుండిన ట్లూహింపఁ దగియున్నది. శృంగారధామమునుండి రెండుపద్యము లిం దుదాహరింపఁ బడుచున్నవి—

చ. అలికులవేణికిం బ్రియుఁ డనంగన్యపాలుఁడు దాడిచేసి యీ  
 వలనికి నేట రేపటనె వాసిగ రాఁగలడంచు బాల్యమున్  
 గళవళనుంది చింతిలఁగఁ గన్పడెఁ దన్ముఖరాజచిహ్నముల్  
 కలికి వయఃప్రకాశగుణకాంతియు బాల్యవయస్సుసంధిగన్. ఆ. ౧.  
 మ. సరి నీ వాయెదిరింటి కేగఁ గని యో జాలించి యున్నంతలో  
 సరయం దత్ఫల మేమి మున్నటిమదీయార్థంబు మాకిచ్చి యే  
 సరణింబోయినఁ బొమ్మటంచు వడిఁ జంచచ్చి తయై వేశ్య త  
 త్కరయుగ్తాఁచితకంకణంబు లొగిఁ దాఁ గాంక్షించి తీసె న్వనన్. ఆ--

## 19. కోడూరి వేంకటాచలకవి

ఈకవి స్కాందపురాణములోని శివరహస్యఖండమును తెనిఁ  
 గించెను. ఈతనికి బాలసరస్వతియును బిరుదాంకముగలదు. ఈతఁ డాఱు  
 వేలనియోగిబ్రాహ్మణుఁడు; ఆపస్తంబసూత్రుఁడు; కాశ్యపగోత్రుఁడు;  
 ఎల్లనామాత్యపౌత్రుఁడు; శంకరామాత్య పుత్రుఁడు. ఈశివరహస్య  
 ఖండము శ్రీ ముసురు ముఖవాగభుప్రభుని కంకితము చేయఁబడినది.  
 ఇతఁడు బల్లారిప్రాంతములయందుండిన లింగబలిప్రభువని తోచుచున్నది.  
 కృతిపతియొక్క పూర్వులలో నొకనిని వర్ణించుచు—

క. ధరణీస్థలి నాపరశివ | చరణోద్భవులందు సకలసామ్రాజ్యరమా  
 భరణుఁడు వీరన్యపాలుఁడు! వరభింగకగోత్రుఁడగుచు వర్ధిల్లెఁగడున్.

అని కవి యతనిని శివపాదోద్భవకులజునిఁగాఁ జెప్పినందునఁ  
 దద్వంశము శై వశూద్రవర్ణమని చెప్పవచ్చును. కృతిపతియొక్క పితా  
 మహుని మాతామహుఁడైన చిక్కరాజును నామాంతరముగల ముఖ  
 వాగభున్యపాలు స్త్రీకిందిబద్యములలో మధురాపురీశ్వరుని భయించినట్టును  
 శ్రీవేంకటపతితాయలకాలములో నుండినట్టును కవి వర్ణించియున్నాఁడు.



- మ. ప్రకటారాతివిదారితార్గళభుజాప్రావీణ్యా మింపార వా  
 రక యెంతే మధురాపురీవిభుని దర్పం బెల్ల వారించి భూ  
 రిక్యపాణోద్ధతిచేత వేంకటపతిశ్రీరామనన్మాన్యుడై  
 చికరాజాఖ్య వహించె భాసురజయశ్రీధుర్యుడై వేడుకన్.
- క. ఆముళువాగళున్మపతి ధ | రామండలిఁ గీర్తి గాంచె రాజత్కర్వో  
 ద్దామబలావార్యజయ | స్తోమమహైశ్వర్యధుర్య శూలాన్వితుడై .
- సీ. ఏధన్యునిర్మలబోధాంతరంగంబు రంగంబు పార్వతీరమణిపతికి  
 నేనరేశ్వరుకరాన్వితచంద్రహాసంబు హాసంబుఁ జేయు వజ్రాయుధంబు  
 నేరసజ్జనికీర్తి శారదామోదంబుమోదంబువారిదంతములకుఁ గూర్చు  
 నేసుధీపక్షుభాషాసుధాసారంబు సారంబు బుధజనశ్రవణములకు  
 నతఁడు చెలువొందు హాటకాహార్యధైర్య  
 సహితుఁ డనివార్యశౌర్యమాంసలభుజుండు  
 దానగాంభీర్యసౌందర్యమాననీయ  
 సుప్రభావుండు మళువాగళుప్రభుండు.

ఈపద్యములవలనఁ గృతిపతిపూర్వులు విజయనగర సంస్థానా  
 రుల సేనాపతులయియుండి ప్రభుత్వము సంపాదించిరని మాత్రమేకాక  
 కవికాలమును సహితము నిర్ణయింపవచ్చును. వేంకటపతిరాయలు  
 ౧౫౮౫ వ సంవత్సరము మొదలుకొని ౧౬౧౮ వ సంవత్సరమువఱ  
 కును రాజ్యము చేసినవాఁడగుటచేత నాతనికి నాలుగుతరముల తరువాత  
 నున్నకృతిపతియుఁ గృతికర్తయు ౧౬౦౦ వ సంవత్సరప్రాంతములయం  
 దున్నట్టు నిశ్చయముగాఁ జెప్పవచ్చును. ఇంతేకాక యాంధ్రకవిస్తుతి  
 లోని యీక్రిందిపద్యములో బింగళి సూరన్నను బూర్వకవినిగా నభి  
 వర్ణించుటనుబట్టికూడ గవి యాధునికుఁ డని చెప్పవచ్చును—

- సీ. చతురాస్యుడనఁగనుజగతివాగనుశాసనప్రాధిఁజెలువందునన్నపార్వ్యుఁ  
 గుండలీంద్రుఁ డన నఖండమేధాస్ఫూర్తి నలరారు తిక్కనయజ్ఞమణిని

నచ్యుతైకసమాఖ్య నంచితవరధార ప్రకటించు శ్రీనాథనుకవివరుని  
సన్నార్లు లన సుప్రసాదతేజంబులఁ బరిధవిల్లెడు సోమభాస్కరులను  
భూరిసత్కథాద్విజరాజుఁ బోతరాజు  
శుభమనోరథుఁ బింగళి సూరవిభుని  
మఱియు నాంధ్రోక్తి విశ్వనిర్మాణపటిమ  
ఘటితకమలోదయులమహాకవుల నెంతు.

ఈక్రింది పద్యములలోఁ గవి కృతిపతియొక్క తాతయగు పొట్టి  
లింగభూపాలునిని తండ్రి యగు లింగభూపాలునిని బహువిధముల వర్ణించి  
యున్నాఁడు—

సీ. ఘనమార్గవర్తనుల్ గానివిరోధుల ఘనమార్గవర్తనుల్లాఁగఁజేసె  
గరిదానమహిమంబు గాంచనిమతుల కరిదానమహిమంబుగాంచఁజేసె  
మిత్రపద్ధతిదప్పి మెలఁగెడువైరుల మిత్రపద్ధతిఁ జెంది మెఱయఁజేసె  
నెలమిఁ బాదములాశ్రయింపనిరిపులను నెలమిపాదములాశ్రయింపఁజేసె  
ననుచు మెచ్చుచు జయరమావనజనయన  
యాజి నెవ్వానిభుజపీఠి నాశ్రయించె.  
నతని నుతియింపఁదరమె నహర్యధైర్య  
భైరవుని పొట్టిలింగభూపాలవర్య.

\* \* \* \*

సీ. ధరణి రాజులుగాని ధరణిరాజులుగారు దీ టుదారక్షమాదివ్యరుచుల  
నినకేసరులుగాని యినకేసరులుగారు ప్రతిప్రభావాటోపపటుబలముల  
నల నరేంద్రులుగాని నలనరేంద్రులుగారు పురుష భాసురవచో

భోగములను

గోత్రేశ్వరులుగానిగోత్రేశ్వరులుగారు సరిధైర్యబంధురై శ్వర్యములను  
నతని కనియెన్న ధారుణీపతులు దిశల  
వెలసె నెవ్వాఁడు ప్రఖ్యాతి విస్తరిల్

నతఁడు చెలువొందె రాయవేశ్యాభుజంగ

జయబిరుదశాలి లింగభూజానిమాళి.

ఉ. లింగనృపాలపుత్రుఁ డగులింగనృపాలుని శుభ్రకీర్తిశూ

లింగని శారదాభ్రపటలింగని నాకధునీతరంగపా

ళింగని నీలచేలునిహలింగని మానసవిస్ఫురన్మరా

ళింగని పద్మగర్భనిచెలింగని సారె హాసిండు నెంతయున్

ఈవఱి తుదాహరింపఁబడిన పద్యములచేతనే యితఁడు ప్రౌఢకవి  
యనియు నిర్దళకవితాధార గలవాఁడనియుఁ దెలియ నయి యున్నను  
శివరహస్యఖండములోని కొన్ని పద్యములఁగూడ నిం దుదాహరించు  
చున్నాను—

సంభవకాండము.

ఉ. తేనియవాఁక యిచ్చటను దిన్నఁగ రాఁగదవే మృగీమదం

బీనలతాలబోదె లిడు నిచ్చటజాతెదుసుమ్ము కోకిలో

ద్దానము లిందు వింటె కలకంఠి యటంచు సఖిజనావళుల్

మానుగ హెచ్చరింప నసమానమహామహిమాభిరామయై. ఆ. ౧.

మ. పలితస్వచ్ఛశిరోజము ల్దనరఁగా జ్జీర్ణ మామేనునన్

వళులున్ వ్రేలఁగఁ గంపమంద శిరమున్ వక్త్రంబు నిర్దంతమై

వెలయున్ భూరిజరాతిభారమున గర్వభూతుఁడై సారె ప్ర

స్థలదంఢ్రీద్వయ మొప్ప గద్గదిక మించన్ వృద్ధవిప్రాకృతిన్. ఆ. ౨.

ఉ. పోయెద నుండెదన్ సమరము న్రచియించెద నాయధేచ్ఛ నే

లా యిటు లాడఁ దావకబలంబుఁ జలంబును లావుఁ జేవయున్

వేయివిధంబులం బలుక వేమఱు నాకు జనించు హాస మో

హా యిదిచాలుఁ జాలు వినుమోరి వచించెద దానవాధమా. ఆ. ౩.

## 20. ఏనుఁగు లక్షణ కవి

ఈకవి బహుగ్రంథములుచేసి ప్రసిద్ధి కెక్కినవాఁడు. ఈతఁడు చేసినగ్రంథములలో రామవిలాసప్రబంధము కడపటిదిగాఁ గనఁబడుచున్నది. ఈప్రబంధము పెద్దాపురసంస్థానముం దుండిన శ్రీవత్సవాయ గోపరాజున కంకితము చేయఁబడినది. ఈ గోపరాజు తన్నుఁగూర్చి పలికినట్లు కవి తన రామవిలాసములో నీపద్యములఁ జెప్పుకొన్నాఁడు—

శ్రీమదుద్భిరావ స్తంబనూత్రు వాఘాలసగోత్రు సద్వినయాదిగుణసమేతు  
 యేనుఁగు లక్ష్యకవీంద్రసిపాత్రుని శ్రీమాచిరాజు నృసింహమంత్రి  
 నాహిత్రభూవరాస్థానపూజ్యఁడుతిమ్మమంత్రికిఁ బేరమాంబకుసుపుత్రు  
 ధన్య ననంతాభిధానానుజుని వీరభద్రున కగ్రజు భాగ్యవంతు  
 లలితకవితాకళాధుర్యు లక్షణార్యు  
 నన్ను బిలిపించి యుచితాసనమున నుంచి  
 చాలఁ గరుణించి తనముఖాబ్జమున మంద  
 హాస మమరంగ నిట్లని యానతిచ్చె.

సీ. సృజించినాఁడవు సేతురామేశ్వరమహిమంబు పాండిత్యమహిమ  
 మెఱయఁ

గల్పించినాఁడవు ఘనులెన్న జాహ్నవీమాహాత్మ్యకృతిసుధామధురఫణితి  
 నిర్మించినాఁడవు నిర్జరభాషచే శతకంబు భాస్కరస్వామి కెలమి  
 రచించినాఁడవు రుచిరంబుగా సుభాషితరత్నమాలిక శివునిపేర  
 రమ్యవిశ్వేశ్వరో దాహరణ నృసింహ  
 దండకాదిస్తుతిప్రబంధములు గూర్చి  
 సములలో నుత్తమఖ్యాతి నమరినావు  
 లలితగుణధుర్యు యేనుఁగు లక్షణార్యు.

గీ. వారిజాసననారీముఖారవింద

సారసారభఘన ఘనసారసాంద్ర

వీటికాబంధురసుగంధవిభవమధుర

లలితవాగ్ధుర్య యేనుఁగు లక్ష్మణార్య.

గీ. ధీరులు నుతింప నిప్పుడు మీరుసేయు

భాసురం బగురామవిలాసకావ్య

మంకితము చేయు మాపేర నచలధీర

ధరణి నాచంద్రతారకస్థిరముగాఁగ.

పై పద్యములవలన నితఁడు రామేశ్వరమాహాత్మ్యము, గంగా మాహాత్మ్యము, గీర్వాణసూర్యశతకము, సుభాషితత్నావళి, విశ్వేశ్వ రోదాహరణనృసింహదండకాదిస్తుతులు, రామవిలాసము చేసినట్లు తెలియవచ్చుచున్నది. మరియు నితఁడు విశ్వామిత్రచరిత్రమును మఱి యొక గ్రంథమునుగూడ రచించినట్లు సుభాషితరత్నావళి యవతారిక లోని యీక్రింది పద్యమువలనఁ గానవచ్చుచున్నది—

క. రామేశ్వరమహిమము వి | శ్వామిత్రచరిత్ర సూర్యశతకంబును గం

గామాహాత్మ్యము మొదలగుశ్రీమత్త్పతిరత్న ములురచించితిమఱియున్

అటువేల నియోగియైన యీకవి యీపస్తంబసూత్రుఁడు; వాఘాలసగోత్రుఁడు; తిమ్మకవి పుత్రుఁడు; లక్ష్మణకవిపౌత్రుఁడు; మాచిరాజు నృసింహుని దాహిత్రుఁడు. ఈతని తల్లిపేరు పేరమాంబ; అన్నయనంతకవి; తమ్ముఁడు వీరభద్రుఁడు. ఈకవి వంశమునకు మూల పురుషుఁడు పైడిపాటి సింగన్న. ఈకవి పూర్వులయింటిపేరు పైడిపాటి వాఁ రయినను సింగన్నవంశజులలో నొకడగు జలపాలామాత్యుఁడు పెద్దాపుర సంస్థానాధీశ్వరుఁ డగు గజపతిరాజుచే నేనుఁగును బహుమాన మందుటచే నప్పటి నుండియు నేనుఁగువారని మాఱినది. ఈయంశమే సుభాషితరత్నావళ్యవతారికలో నిట్లు చెప్పఁబడినది—

సీ. పరమేష్ఠితుల్యప్రభావుండు వాధూలుఁ డనుఋషీంద్రుం డొప్పు

ననఘమూర్తి

యమ్మునినాధువంశమ్మున క్షీరాంబునిధి సుధాకరుఁడు జన్మించినట్లు  
ప్రభవించిశ్రీపైఁడిపాటి సింగనమంత్రి వంశాగ్రగణ్యుడై వఱలు నతని  
మహిమసంతానక్రమముననుజలపాలసచివుఁడొప్పెఁబలారిసచివసముడు

గజపతిక్షీతిభర్తచే గజముతోడ

నగ్రహారము లతఁడు పరిగ్రహించె

నెలమి నేనుఁగువారన్న యింటిపేరు

గలిగె నతనికి గజలాభగరిమవలన.

గీ. ఈడ్యగజపతిద త్తసోమేశ్వరాగ్ర

హారశాసనుడై మహోదారభాగ్య

మహిమ గలిగినజలపాలమంత్రిమణికి

గరికిరాజు జనించె విఖ్యాతయశుఁడు.

ఈకవియొక్క పూర్వీకులు చిరకాలమునుండి పెద్దాపురసంస్థాన  
మున నుద్యోగములలో నుండుచు వచ్చిరి. వారిలో గొందఱు కవులు  
సహిత ముండిరి. పయి పద్యమునఁ బేర్కొనఁబడిన గరికిరాజునకు మను  
మఁడును కవికి బితామహుఁడును పెద్దాడగ్రామమునకు కరణము నయిన  
యేనుఁగు లక్ష్మణకవి పెద్దాపురసంస్థానమునం దుండి వత్సవాయవంశజు  
లయిన యచ్చటిరాజుల కనేకకృతు లంకితము చేసెను. ముందుగాఁ గవి  
తనతాతనుగూర్చి సుభాషితరత్నావళిలో చెప్పినపద్యములనుమాత్ర  
ముదాహరించి యతఁడు రచించిన గ్రంథనామములను కృతిపతులనామ  
ములను రామవిలాస కృతిపతిని గూర్చి చెప్పనప్పుడు ముందు వివ  
రించెదను—

ఉ. సారదయారసద్రుహిణసారధికిఁ గురురాజమంత్రికిఁ

బేరమయ్యందు నందనుఁడు పేర్మిజనించె విలాససంపదక

మారుడు విక్రమంబునఁ గుమారుడు లక్ష్మణశౌరి భూరిశో  
భారవి సాహితీవిజితభారవి ధీరవిచారవిశ్రుతిఁ.

ఉ. దండి మనోజ్ఞ శబ్దకవితార్పురిచే నుపమాసమ్మద్ధిచే  
రెండవకాళిదాసు రసరీతితరంగితనూక్తిఁ గుండలీం  
ద్రుం డని ధీరులెంచఁగఁ గృతుల్ రచియించిన ధన్యునిన్ మహా  
పండితమాన్యు నెన్నఁదగు భాజితసూర్యుని లక్ష్మణార్యునిఁ.

గీ. కృతు లొనఁగి వత్సవయతిమ్మనృపతిచేతఁ  
దురగమణిభూషణాంబరాందోళికాది  
పూజఁ గైకొని పెద్దాడపురవరాను  
శాసనుం డయి లక్ష్మణశౌరి తనరె.

కవియొక్క యన్నయైన యనంతార్యుడు గౌరీపరిణయకావ్యము  
రచించినట్లు సుభాషితరత్నావళిలోనే యీక్రింది పద్యమునఁ బెప్ప  
బడినది—

క. గౌరీపరిణయకావ్యము | నూరీంద్రులు మెచ్చఁజెప్పి శుంభత్కవితా  
పారీణబిరుద మందిన | భూరియశోఘునుఁ డనంతంబుధవధుఁ డలరున్.

లక్ష్మణకవి రచియించిన రామవిలాసమునుబట్టి యితనికాలమును  
దెలిసికొనవచ్చును. ఇతఁడు కూచిమంచితిమ్మకవికి బంధువయినను కాక  
పోయినను అతనితో సమకాలికుఁడయినందుకు సందేహములేదు.

క. హట్టకగర్భవలీ | లాటనచలితాంఘ్రీసూపురారావశ్రీ  
పాటచ్చరములు తేనియ | తేటలు మాకూచిమంచి తిమ్మయమాటల్.

అను కూచిమంచి తిమ్మకవినిగూర్చి పద్యమీతఁడు చెప్పినదైన  
నయియుండవచ్చును. రామవిలాసము వత్సవాయ గోపరాజున కంకితము  
చేయఁబడినది. కవి కృతినాయకుని

సీ. తనమహాదార్యంబుతనమహాధైర్యంబుకరణిజీమూతలాఘవ మొనర్పఁ  
దనవినిర్మలకీర్తి తనవిక్రమస్ఫూర్తివగిదిఁ బద్మాహితోపమ వహింపఁ

దననువిద్యాభూతి తనరూపవిఖ్యాతిగతిఁ గమలోద్భవగరిమ మీఱఁ  
 దనకార్ముకప్రౌఢి తనప్రతాపసిరూఢిభూతి ధనంజయప్రథిమఁ బూన  
 ధరణి నుతి కెక్కె నిజభుజాదండమండ  
 లాగ్రదర్శనచకితమత్తైరిన్మపుఁడు  
 వత్సవాయసింహాద్రిభూవరసుతుండు  
 ప్రణుతగుణశాలి గోపభూపాలమూళి.

సీ. శారదనీరదనారదచారదహారదస్ఫూర్తి నవఘుళించి

శరదించుకరకుండ శరబృందవరచందనహరిచందనకాంతిలహరి మీఱి  
 హరికాంతనారికుంతహరిదంతకరిదంతవిధుకాంతశృధుకాంతవిభవాసించి  
 పురవై రిధరనీరిగిరిదారిహరిశౌరిచరణనిర్ఘరవారిసురుచి గేరి  
 పాండురాఖండనిజకీర్తిమండలంబు  
 పుండరీకభవాండంబు నిండిమెఱయఁ  
 బ్రాభవము గాంచె సింహాద్రిరాజసుతుఁడు  
 ప్రణుతగుణశాలి గోపభూపాలమూళి.

ఇత్యాది పద్యములతో నెంతవర్ణించినను, ఈగోపరాజు పెద్దా  
 పురసంస్థానాధీశ్వరుఁడుగాక తత్సంస్థానాధిపతియగు తిమ్మజగపతిమహా  
 రాజుగారి కాత్తబంధు వయి గౌరవము నొందినవాఁడుగా నుండెను.  
 అప్పుడు ప్రభువుగా నుండిన జగపతిమహారాజుల పుత్రుఁడగు తిమ్మజగ  
 పతిమహారాజుగారు ౧౭౫౯ వ సంవత్సరము మొదలుకొని ౧౭౯౭ వ  
 సంవత్సరమువఱకును రాజ్యపాలనముచేసిరి. ఈయన సింహాసనమునకు  
 వచ్చినది ప్రమాదిసంవత్సర పుష్యశుద్ధదశమి. గతదినమునం దీయన  
 తండ్రిగారిగు రాయజగపతిరాజుగారు శ్రీపూసపాటి యానందగజపతిరాజు  
 గారితో ఊడూరువద్ద జరిగిన యుద్ధములో హతులైరి. అంగీరస సం॥ర  
 కార్తికశుద్ధ ప్రథమదినమున జనన మొందినందున, జనకుని మరణము  
 నాటి కీయనకు వయస్సెనిమిదిసంవత్సరములు. ఈయన నలువదియైదు



సంవత్సరములు జీవించి పింగళ సంవత్సరాశ్వయుజబహుళ పంచమి నాడు పరలోకగతులై నారు. ఈయనకాలమునం దుండి యీయనను బహుపద్యములతో స్తుతించిన వారగుటచే నేనఁగు లక్ష్మణకవిగారు ౧౭౭౦—౮౦ సంవత్సరములవఱకును జీవించి యున్నట్లు కనఁబడుచున్నది. అందుచేత నీకవి కూచిమంచి తిమ్మకవి మరణానంతరమున నిరువది యేండ్లు జీవించి యుండవచ్చును. పెద్దాపురపురాజులగు వశ్వవాయ వారు తాము మొదటినుండియు విద్వాంసు లయి విద్యత్కవుల నాదరించు చుండినట్లు. వారివంశ చరిత్రమువలన విస్పష్టమగుచున్నది. ఈవంశపువారి మూలపురుషుఁడు సూర్యవంశ్యుఁడయి కృష్ణామండలములోని గుడిమెట్ట రాజధానిగాఁ గల చాగి పోత రాజై నట్లు రామనిలాసములోని యీ క్రింది పద్యమువలనఁ దెలియవచ్చుచున్నది—

గీ. నవ్యాజాతీరమునకు భూషణ మనంగ

సిరుల కిరవగు గుడిమెట్టపురము తనకు

రాజధానిగ సత్కళాభోజరాజు

చాగిపోతక్షమాభర్త జగతి యేతె.

ఈసాగిపోతరాజుయొక్క శాసనములు గుడిమెట్టలోను బెజవాడ లోను ౧౨౩౦ వ సంవత్సరమువఱకును గానఁబడుచున్నవి. ఈతని యింటిపేరు సాగివారే యైనను, ఈతని వంశమువారిలో నొకఁ డగు రామనృపాలుఁడు—

“తగవత్సవాయాఖ్యనగరంబు నిజనివాసముచేసె నదికారణముగసాగి  
వంశమునకువత్సవాయనామములోకసుప్రసిద్ధమగుచుసొంపుగాంచె”

తననివాసమును వత్సవాయనగరమునకు మార్చినందున గృహ నామము వత్సవాయవా రయినది. వీరి వంశజులలో నొక రగు (పేర రాజనుతు లయిన) మునలి తిమ్మరాజుగారు ౧౫౫౫ వ సంవత్సరము నకు సరియైన యానందసంవత్సర భాద్రపద బహుళసప్తమినాడు పెద్దా

పురసంస్థానమును సంపాదించి ౧౩౦౭ వ సంవత్సరమునకు సరియైనపరాభవసంవత్సర మార్గశిరబహుళ ద్వితీయవఱకు నేబదిరెండు సంవత్సరముల రెండుమాసముల యిరువదియైదుదినములు రాజ్యముచేసి లోకాంతరగతు లయిరి. దిట్టకవి విశ్వనాథకవి విరచిత మైన శేషధర్మములను గృతినందిన దీయనయని రామవిలాసములోని యీపద్యము తెలుపుచున్నది—

సీ. బిరుదాంక పురిని సుస్థిరముగా నిర్మించెఁ బాలమున్నీటినిబోలుచెఱుపు  
తిరుపతివల్మీకగిరిఁ జూలవల్లెను ఫలవృక్షవనములు నిలిపెఁజాల  
నృహరిగేహతటాకనిజ్ఞేపవనములు కొమరుగాఁ బెద్దాపురముననుచిచె  
విశ్వనాథకవీంద్రవిరచితశేషధర్మప్రబంధము సాదరముగ నందె  
విప్రవంశప్రతిష్ఠలు వెలయఁజేసెఁ  
బుత్రులను గాంచె నీతిని బుడమి యేలె  
వత్సవాయాన్వయమునకు వన్నెఁదెచ్చె  
హెచ్చి పేరయతిమ్మథాత్రీశ్వరుండు.

ఈతిమ్మరాజుగారు డెబ్బదియఱు సంవత్సరములు బ్రతికి కాలధర్మము నొందఁగా, శ్రీముఖసంవత్సర కార్తికశుద్ధ పంచమినాడు జననమొందిన యీయనపుత్రుఁడు రాయపరాజుగారు ౧౬౦౭ వ సంవత్సరమునందు తండ్రి పోగానే రాజ్యసరిపాలన మారంభించి నలువదిరెండు సంవత్సరములు రాజ్యముచేసి ౭గి ఏండ్లు బ్రతికి ౧౬౨౯ వ సంవత్సరమునకు సరియైన సర్వధారి సంవత్సర మాఖశుద్ధ సప్తమినాడు పరమపదప్రాప్తి నొందిరి. ఈయన హరిభక్తిసుధోదయ మచుకృతినందిన ట్లీక్రింది పద్యము చెప్పుచున్నది—

సీ. శ్రీరామునకుఁ గట్టమూరనుగట్టించె గుల్లు మంటవములు గోపురములు  
గంభీరజలతటాకంబు త్రవ్వించె గృహస్థపురంబున సుస్థిరముగఁ

బాలుపుగా వాల్మీకిపురికాండకోటను ఫలభూజవాటిక ల్పదిలపటిచెఁ  
 బ్ర క్తవ్యమగుహరిభ క్తిసుధోదయంబనుమహాకృతిరత్నమందుకొనియెఁ  
 బేరుగలుగు మహమ్మదుబేగు నదిమి  
 మెచ్చఁగాఁ దగినథమీలు తెచ్చుకొనియెఁ  
 బగతు రగువారినుండియ ల్దిగులుకొనఁగఁ  
 దిమ్మనృపరాయపక్షమాధీశ్వరుండు.

ఈయన యనంతరమందు పింగళసంవత్స రాశ్వయుజ శుద్ధసప్తమి  
 నాఁడు జన్మించిన యీ యనపుత్రుడు సార్వభౌమ తిమ్మరాజుగారు  
 సింహాసనమునకు వచ్చి ముప్పదియొమ్మిది సంవత్సరములు ప్రజాపరిపాల  
 నముచేసి డెబ్బదవయేట ౧౬౮౮ వ సంవత్సరమునకు సరియైన పిభవ  
 సంవత్సర ఫాల్గుణబహుళ త్రయోదశినాఁడు దేహవియోగమునొందిరి.  
 మన కవి తాతయైన యేనుఁగు లక్ష్మణకవిగా రీయనకాలమునందే  
 యుండి యీమహారాజునకుఁ దాను రచించిన ద్రౌపదీపరిణయము నంకి  
 తము చేసిన ట్లీక్రింది పద్యములవలనఁ దెల్లమగుచున్నది—

సీ. రాజులుమెచ్చఁ బల్లకొట సాధించి నరహరదేవు దుర్ణయ మడంచెఁ  
 గుదురై నభావిణికోట లగ్గలుపట్టి యోండుకోటంతయు నుర్విగలపె  
 దుగరాజుమొదలైనదొరలనుభంగించెవిశ్వంభరునియుద్ధసిహతుఁజేసెఁ  
 దగఁబూసపాటి సీతారామభూపాలుఁడభినుతింపఁగ విజయంబుగాంచె  
 సరిసమతూయవనాధీశు నురగపతిని  
 గయ్యమున గెల్చె లోకవిఖ్యాతి చెందె  
 వత్సవాయాస్వయమునకు వన్నె తెచ్చె  
 రాయపనృపాలు శ్రీతిమ్మరాజమాళి.

చ. హరిహరపద్మజాంశభవుడై తగు నేనుఁగు లక్ష్మణార్యుచే  
 సురుచిరశబ్దభావరసశుంభదలంకృతిపూఢురీమనో

హరమగు ప్రాపదీపరిణయం బను నుత్తమకావ్య మందె ను  
స్థిర మగుకీర్తి సొం పెసఁగఁ దిమ్మనృపాలుఁడు ధర్మపద్ధతిన్.

ఈయేనుఁగు లక్షణకవియే ధ్రువచరిత్రమును వేంకటరాజపుత్రుఁ  
డుగు జగ్గరాజునకును, తుల్యమహాత్మ్యమును కస్తురిరాగరాజపుత్రుఁడుగు  
జగన్నాథరాజునకును, వత్సవాయకులజు లయిన రాజబంధువుల కంకి  
తము చేసిన స్త్రీకింది పద్యములవలనఁ దెలియవచ్చుచున్నవి—

చ. కవికులసార్వభౌముఁ డనఁగాఁదగు లక్షణార్జ్యచే

ధ్రువచరితప్రబంధము బుఘు ల్వినుతింపఁగ నంది యాగభు  
గ్భవనమహాసుఖానుభవకారణ మైనయశంబు గాంచె వా  
సవనిభవుండు వత్సవయ జగ్గనృపాలుఁడు సద్గుణోన్నతిన్.

ఉ. హేమనగేంద్రధీరుఁడుగు నేనుఁగు లక్షణసత్కపేంద్రుఁ డు

ద్దామసుధామయోక్తి వితతం బగునట్లు రచించినట్టి తు  
ల్యమహిమప్రబంధము గుణాఢ్యులు మెచ్చఁ బరిగ్రహించెఁ బ్ర  
జ్ఞామహితుండు జగ్గనృపచంద్రుఁడు శాశ్వతకీర్తి సంధిలన్.

ఈతిమ్మరాజుగారి యనంతరమునం దాయన తమ్ములైన బలభద్ర  
రాజుగారి కుమారులు రాయపరాజుగారు ౧౬౮౮ వ సంవత్సరమునందు  
రాజ్యమునకువచ్చి యిరువదియాలు సంవత్సరములు భూపరిపాలనమున  
చేసి నలువదేండ్లు ప్రాయమున ౧౭౦౮ సంవత్సరమునకు సరియైన మన్మథ  
సంవత్సర జ్యేష్ఠశుద్ధ చతుర్థినాఁడు పరమపదమునొందిరి. ఈయన తండ్రి  
యగు బలభద్రరాజుగారు తాము కవులయి రామశతకమును జెప్పుటయే  
కాక కిరాతార్జునీయకృతినందిన స్త్రీపద్యము తెలుపుడు చేయుచున్నది—

చ. అమితఖ్యాతికి మూలమైనకృతిఁ దా నందెన్ గిరాతార్జునీ  
యము శ్రీరాములపేరఁ బద్యశతకం బారూఢి నిర్మించె భో  
జమహీజానిగతిన్ బ్రసిద్ధిగఁయె స్సాహిత్యపారజ్ఞుడై  
రమణన్ శ్రీబలభద్రరాజు ప్రజలన్ రక్షించె ధర్మస్థితిన్.

లోరువాత రాయపరాజుగారి కుమారుఁడు తిమ్మరాజుగారు రాజ్యమునకు వచ్చి దాదాపుగా నిరువది సంవత్సరములు పాలనముచేసి ముప్పది సంవత్సరముల ప్రాయముననే ౧౭౩౪ వ సంవత్సరమునకు సరియైన రాక్షససంవత్సర చైత్రశుద్ధ ద్వాదశినాఁడు పరమపదమునొందిరి. తదనంతర మాయన పుత్రుఁడు శ్రీరాయజగపతిరాజుగారు రాజుగాఁ జేయఁబడి యిరువది సంవత్సరముల యెనిమిది నెలలు రాజ్యపాలనముచేసి యుండుారువద్ద శ్రీపూసపాటి యానందగజపతిరాజుగారితో జరిగిన యుద్ధములో నిరువదియైదు సంవత్సరముల యీడుననే ౧౭౫౯ వ సంవత్సరమునకు సరియైన ప్రమాదిసంవత్సర పుష్యశుద్ధ నవమినాఁడు రణసిహతులయిరి. ఈయన పిమ్మటనే యేనుఁగు లక్ష్మణకవిగారి కాశ్రయఁడయి యుండిన (రాయ జగపతిరాజుగారి పుత్రుఁడయిన) తిమ్మజగపతిగారు రాజ్యమునకు వచ్చి ౧౭౯౭ వ సంవత్సరమువఱకును ప్రభుత్వము చేసి స్వర్గస్థులయిరి. పయిని వివరించిన చరిత్రమునుబట్టి పెద్దాపురసంస్థానాధిపతు లందఱు నించుమించుగాఁ దాము కవులయ్యును కవుల నాదరించి కృతులందినవారయ్యును ఉండిరిని తెలియనచ్చుచున్నది. ఏనుఁగు లక్ష్మణకవి తిమ్మజగపతిరాజు తండ్రియగు రాయజగపతి మహారాజుగారి కాలములో నహిత ముండినట్లు తద్రచితమైన యీచాటుపద్యము పలుకుచున్నది.

ఉ. ఆయతవత్సవాయసుకులాంబుధిపూర్ణ నిశాపతీ జగ  
ద్దేయశుభాకృతీ ! వినితకీర్తిసతీ కమనీయయావన  
ప్రాయనలాకృతీ సతతవై భవవిర్జితపూర్వదికృతీ  
ధీయుతవాకృతీ జగపతీ నృపతీ సుకృతీ మహోన్నతీ.

ఈజగపతిరాజుగారు కవిత్వమునందు నిపుణులయి పెళ్ళిపదములు శతకములు దండకములు మొదలగునవి భద్రాద్రిరామునిమీఁదఁ జెప్పినట్లు రామవిలాసములోని యీపద్య ముద్ఘోషించుచున్నది—

చ. పదములు కీర్తనల్ దుచిరపద్యశతంబులు రాగమాలికల్  
మృదుపదదండకంబులు సమిద్ధగతిన్ రచియించి కామిత  
ప్రదునకు భద్రశైలరఘుభర్తకుఁ గానుకగా నొసంగె నౌ  
త్రిదశులు మెచ్చుగా జగపతిప్రభుచంద్రుఁడు భక్తి పెంపునన్.

• ఏనుగులక్షణకవికృతములయిన గ్రంథములలో సుభాషితరత్నా  
వళియు రామవిలాసమును మాత్రము నాకు లభించినవి. ఇందు మొదటి  
పుస్తకము భర్తృహరియొక్క సంస్కృతగ్రంథమునుండి తెనిగింపఁబడి  
నను, గొంచెమయినను విరసముగా నుండక మూలానుసారముగాను  
నిర్దుష్టముగాను, రసవంతముగాను, హృదయరంజకముగాను ఉన్నది.  
స్వస్థల మయిన పెద్దాడ గ్రామమునందలి సోమశంకరస్వామి తనహృద  
యమున సాక్షాత్కరించి సుభాషితరత్నావళిని దెలిగింపు మన్నట్లు కవి  
యీపద్యమునఁ జెప్పకొన్నాఁడు—

సీ. కలధౌతగిరియును గలధౌతగిరియును విల్లుగాఁ బొడవై నయిల్లుగాఁగఁ  
గమలాహితుండును గమలాహితుండును శరముగాలలిత శేఖరముగాఁగఁ  
బద్మోద్భవుండును బద్మోద్భవుండును సాదిగా మెయిఁదాల్చుబూది  
గాఁగఁ  
బవనప్రియుండును బవనప్రియుండును సొమ్ముగా ఫాలనేత్రమ్ముగాఁగఁ  
గ్రాలుపెనువేల్పు ముమ్మునవాలుదాల్చు  
జగములకుఁజేఁడు ధనదునిసంగడిఁడు  
హరుఁడు పెద్దాడ సోమశంకరుఁడు హృదయ  
సరసిజంబున నాకు సాక్షాత్కరించె.

రామవిలాసములోని యవతారికనుండి యన్నిపద్యముల నుదా  
హరించిన తరువాతఁ గవిత్వము నిర్దుష్టముగాను మృదుమధురవాగ్గుంభ  
నలు కలదిగాను ఉండునని వేటుగఁ జెప్పనక్కరలేదు. పూర్వోక్తము

లయిన గ్రంథద్వయమునుండియుఁ గొన్ని పద్యముల నుదాహరించి కవి చరిత్రము నింతటితో ముగించుచున్నాను —

సుభాషిత రత్నావళి.

చ. నతులగుచు న్మహాన్నతిఁ దనర్చుచు నన్యగుణోక్తిచే గుణో  
న్నతిఁ బ్రకటించుచున్ బరజనప్రియకార్యసమర్థతన్ సమం  
చితనిజకార్యసంగ్రహము చేయుచు నిష్కరవాదులన్ తమా  
ధృతి నిరసించుచున్ బరఁగుధీరులు పూజ్యులుగారె యేరికిన్.

నీతిశతకము.

చ. అతివలఁజూచి వీ రబలలంచు వదించుమహాకవీంద్రు లు  
ద్ధతవిషరీతవాదు లిది దబ్బితగాను విలాసిసీసమం  
చితతరళాక్షిపాతములచే గెలువంబడి రింద్రముఖ్యులున్  
ధృతి నటువంటివా రబల లేగతి నై రి తలంచిచూడఁగన్.

శృంగారశతకము.

చ. కడువెఱపించుచు స్మదిమి గద్దటిబెబ్బలిమాడ్కి నున్న దె  
క్కుడుపగదాయలంబలెఁ దెగుళ్లుశరీరము నొందుచున్న వె  
ప్పడొ చను భిన్నకుంభజలముంబలె నాయువు నిట్టలయ్యుఁ దా  
రుడుగక మానవు ల్దురితమోలి నొనర్చుచు నున్నవా రహో.

వైరాగ్యశతకము.

రామవిలాసము.

ఉ. వాసవనీలనీలము లవారితనిభ్రమశీలముల్ మరం  
దాసవలోలముల్ యువభయానకసూనకదంబపుండ్రకాం  
డాసనము క్తలోహగుళికాళికరాశము లంజనప్రభా  
భాసురభృంగజాలములు బంధురవృత్తిఁ జరించెఁ గావలన్. ఆ-౧

శా. రామా రాజలలామ యోగిహృదయా రామా మహాభోజసు  
త్రామా నాకొక ముద్దుపెట్టుదువు రారాయంచుఁ గౌసల్య సు

- ప్రేమం బిల్చిన మువ్వ లందియలు గంభీరంబుగా మ్రోయఁగా  
 శ్రీమంతుం డట రావిరేక మెఱయం జేరంగవచ్చుం గృహఁ. ఆ-౨
- చ. కటుభట ఘోషగర్జితము ఖాడ్గికపాణినటత్కృపాణరు  
 క్కటిదుదయంబు చిత్రఘటితధ్వజపంక్తిసురేంద్రచాప ము  
 ద్భటదివిషత్ప్రతాపరవిబాధక ముగ్రనిశాటవాహినీ  
 షటుఘనబృంద మయ్యెడ నభంబునఁ బర్వె నస్మక్ప్రవర్షియె. ఆ-3
- ఉ. చంపకపుష్పవాసనలసార మెఱింగినషట్పదంబు లీ  
 సాంపగుకన్న పెన్నెరులు చూచితరే చెలులార యంచు భా  
 సింపుచుఁ గింకిణీవలయశింజిత మొప్పఁ దలంఁట వేడుకఁ  
 సంపఁగినూ నెచేత నొకశారదచంద్రనిభాస్య సీతకున్. ఆ-౪
- ఉ. ఇందుమెలంగుభృంగములు నిచ్చటికిరమయూరిశారికా  
 బృందము లిందుగట్లు సురభిప్రసవంబులు సాధనంబులై  
 ముందులభించినఁ హరునిఁ బూనిజయింపఁడె మారుఁ డంచు నె  
 న్నందగి రాముకేళిభవనప్రమదావనవాటి వాటిలున్. ఆ-౫

## 21. నెల్లూరి వీరరాఘవకవి

ఇతఁడు యాదవరాఘవపాండవీయమును నాలుగాశ్వాసముల  
 త్యక్తిర్థికావ్యమును రచియించెను. ఇందు శ్రీకృష్ణనియొక్కయు శ్రీరా  
 మునియొక్కయు పాండవులయొక్కయు కథలు ప్రతిపద్యమునకును  
 మూడర్థములు వచ్చునట్లుగాఁ జెప్పఁబడినవి. వర్ణనాంశముల యందు  
 మాత్రము కొన్ని యేకార్థపద్యము లుండును. ఈకవి యాఱువేల  
 నియోగిబ్రాహ్మణుఁడు. ఈతని పూర్వుల యింటిపేరు మొదట దేశరాజు  
 వారయినను నెల్లూరియందు వాసము చేయుచుండుటచే నెల్లూరివారని  
 మాఱినది. ఈతఁడు కాశ్యపగోత్రు; ఆపస్తంబనూత్రుడు; వేంకటపతి



పుత్రుఁడు. ఈతఁడు తనతాతతాతయైన కొండనమంత్రిని దనగ్రంథమునం దిట్లు వర్ణించియున్నాఁడు—

సీ. ఎవ్వనితండ్రిపే రిల దేశరాజువారన నింటిపేరు మున్నమరఁ దెచ్చె  
నెవ్వనిసద్విద్య పొచ్చుగా వీణవారన నింటిపేరు ము న్నమరఁగూర్చె  
నెవ్వనికొమరుఁడియిలఁబెద్ద వేరకటపతిరాయలకు దళహాయియయ్యె  
నెవ్వఁడు గీతసాహిత్యభిద్యలనేర్చి దిగ్విజయరఘునఁ దేజరిల్లె  
నెవ్వఁడు ధవిణమలహరియు ధవళశంఖ  
మాదిగా బిరుదులనెల్ల నరది మించె  
బ్రౌఢరాజులచే నిమ్మపండనంగ  
నతఁడు నుతికెక్కెఁ గొండలాహ్వయుఁడుజగతి.

తిరుమలదేవరాయునిపుత్రుఁడయిన యీ పెద్దవేంకటపతిరాయలు ౧౬౧౫ వ సంవత్సరమువఱకును శాస్త్రముచేసెను. కవియొక్క స్త్రూపితా మహుఁ డాతనికాలములో నున్నందున, నాలుగుతరముల తరువాతివాఁ డయినకవి ౧౭౧౫ వ సంవత్సరప్రాంతములయందుండి యుండవలెను. కవి తనశక్తి సామర్థ్యాదులనుగూర్చి యాదవరాఘవపాండవీయావతారిక యం దిట్లు వ్రాసికొనియున్నాఁడు—

సీ. సకలమంత్రరహస్యశాస్త్రసర్వంకషప్రజ్ఞాధికస్ఫూర్తిఁ బరిధవిల్లి  
నిఖిలయోగరహస్యనిరుపమత్రివిధోర్మురాజయోగాభ్యాస రక్తిమీఱి  
యాగమాంతరహస్యభాగోపనిషదర్థసర్వస్వవిజ్ఞానసార మెఱిగి  
నాటకాలంకారనానావిధవిశేషరసభావభేదము ల్పొసఁగఁ దెలిసి  
శబ్దముఖ్యశాస్త్రసదసద్వివేకతః । స్మృతిపురాణవాస్తురతిరహస్య  
గణితతురగరత్నగజపరిజ్ఞానతః । నమరు వీరరాఘవాఖ్యకవిని.

క. నానావిధావధానము । లాన్యపనీతియును భరతమాహాత్మ్యాదుల్  
మానుగనిచ్చాలిపియున్ । మాసితముగఁ గల్గుఁ గోపంబునుమఱియున్.

క. ప్రాకృతముఖషడ్భాషలవాక్యకరణంబులును దెలుఁగువాక్యకరణంబుల్  
ప్రాకటసాముద్రికమును । వీరకావ్యోత్పత్తిషముఁ జానవిద్వావిధమున్.

క. సాంగముగఁ దెలిసి మును యో | గాంగీకారమతినిశ్చలముభవాప్తి  
బొంగియు నియోగవృత్తిఁ బొసంగి చెలంగితిని సారసాహిత్యనిధిన్.

సి. శతతేజసీపద్యసంధానచాతురి ఘటికాశతగ్రంథకరణపటిమ  
ఆశుప్రబంధబాధాదిక్రిమారూఢి సంకరోష్ఠ్యనిరోష్ఠ్యచాటుకలన  
విస్తరణమాధుర్యవివిధచిత్రస్ఫూర్తి పాదమాత్రప్రతిపాదఘటన  
వ్యస్తాక్షరవిమిశ్రబహుపద్యగుంభన మమలజిహ్వదికప్రచురరచన  
బహుజనమనోంతరస్థికబహువిధార్థ  
బహుసమస్యాప్రపూర్తియు బహువిభేద  
సకలవిషమసమస్యాదిసంవిధాన  
మమరఁగూర్తును నెఱిరాఘవాఖ్యకవిని.

క. పంచాశచ్ఛాటుకథా | చంచత్కృతులను రచించి సత్కవిపూజా  
నంచితకీర్తిని దగు నా | ధ్వంచిత్రుడను వీరరాఘవాఖ్యనియోగిన్.

చ. అవుననఁ గావ్యపంక్తి పదియర్థములన్ రచియింపనేర్తు స  
త్కవులదయన్ శిరీషకవితామృదుతామహితార్థవై ఖరీన్  
భువి నలులై న సత్కథల మూటెనొనర్తును బాలబోధకై  
తివిరి బహుత్వమందు నలత్రిత్వము షర్యవసావ మాటచేన్.

..... కవి తాను జెప్పుకొన్నట్లు స్వసామర్థ్యము నంతను జూపి పది  
యర్థముల గ్రంథమును రచియింపక మూడర్థములదానినే రచించినను,  
ఇట్టి గ్రంథములయందు నిఘంటువులు వెదకి పదములనేర్చి కూర్చినశిల్ప  
ప్రాధిమ్యమేకాని యర్థచమత్కారము కాని భావగౌరవముకాని రస  
పుష్టికాని పుట్టదు. యాదవరాఘవపాండవీయములోని కొన్నిపద్యము  
లిందు క్రిందఁ జూపఁబడుచున్నవి—

శా. వారిం దెచ్చిన వంశహనియును దుర్వ్యాపారబాధాగతుల్  
చేరన్ రా విటునేయుసూవిధి యిదే నేవెంతు వీక్షింపు మా

- త్కారూఢవ్యథః బావు నాహృదయశల్యం బామ్యనం బాపవే  
స్వారాజ్యస్థితి నిల్వఃజేయఃగల భవ్యస్వీకృతింబోయెదన్. ఆ-౧
- మ. అసురారాతిభవతిభీతికలకంసారంభతన్ బాలకా  
ర్యసుహృద్వృత్తి మెలంగఁ దెల్పఁగను విశ్వామిత్రమహానీశుమా  
నస ముప్పొంగ నఘాదులేగ యజనానందక్రియల్ పెంప మా  
నిసమాజంబులు నిండల్లో నిలువఁ బూనెం గామచారోన్నతుల్. ఆ-౨
- ఉ. కొతుకమాత్మ నేర్పడఁ దగ్గఁ జనకీశమహాబలా పివి  
ఖ్యాతచరిత్రు సింహబలుఁ గన్గొని యీవిధ మెల్లఁ దెల్పి సం  
ప్రీతిగ రాము నీకడకు వేగమె తెత్తునటంచుఁ దత్సమా  
హుతి సుదృక్చిరోమణిఁ దద్భుక్తిని గై కొనిపోయి యచ్చటన్. ఆ-౩
- చ. హరివిభుఁ డంతకీర్తి మతసాంబసమాఖ్యుఁడు వై రికర్ణభీ  
కరనిజనాముఁ డాబలముఁ గావఁగఁబూని తదగ్రయాయుయై  
మరిదమి వేగ నచ్చటి కమందధృతిన్ జని యాగలంకలోఁ  
జొరఁబడికాల్ప సైన్యములఁ జూర్ణముచేసెను దాఁ దదున్నతిన్. ఆ-౪

## 22. నంజరాజు

ఈకవి హంలాస్యమాహత్మ్య మను డెబ్బదిరెండధ్యాయముల  
వచనకావ్యమును రచియించెను. ఈగ్రంథమున నధ్యాయాద్యంతముల  
యందుఁ బద్యములుగలవు. కవి వంశవర్ణనమును బద్యములతోనే  
చేయఁబడినది. ఈకవి మహిశూరరాజగు దొడ్డమహిపాలుని పౌత్రుఁడు;  
వీరరాజభూపాలుని పుత్రుఁడు. ఈదొడ్డభూపాలుఁడు ౧౬౭౦ వ సం॥ర  
ప్రాంతములయందుండినవాఁడు. కవి తానును దనయన్నయు మహిశూర  
రాజ్య సేనాధిపతులయినట్లు చెప్పుకొనియున్నాఁడు. కవి యన్నయగు  
జేవభూవిభుఁ డిట్లు వర్ణింపఁబడెను. —

శా. ధీనత్రాణపరాయణం డగుచు నెంతేవిశ్రుతుం డైనయా  
సేనాధీశ్వర దేవభూవిభుఁడు కాశీంఖానమాద్యన్ములా  
ఖానాద్యుద్భటయావనాధిపుల సంగ్రామంబునం గూల్చి ధి  
ల్లినాధాదుల కెల్ల నచ్చెరువు గొల్పెం ధారుణీమండలిన్.

౧౭౩౧ వ సంవత్సరమునందు మైసూరురాజగు చామరాజును  
సింహాసనవిహీనునిజేసి చెఱసాలయందుఁ బెట్టించినవాఁడు దళవాయి  
యైన యీ దేవభూవిభుఁడే. కవి ౧౭౩౦ వ సంవత్సర ప్రాంతములయం  
దుండినవాఁడు. ఇతఁడు క్షత్రియవంశజుఁడు; భారద్వాజగోత్రుఁడు;  
ఋక్కాఖవాఁడు. ఈహాలాస్యమాహాత్మ్యము దక్షిణమధురాపురీమాహా  
త్మ్యమును దెలిపెడి శైవగ్రంథము. ఇందలికథ స్కాందపురాణమునుండి  
గైకొనఁబడినది. పదునెనిమిదవ శతాబ్దారంభమున మధురలోను,  
మైసూరులోను దెనుఁగునఁ గొన్నివచనకావ్యములు చేయఁబడినవి.  
ఈ హాలాస్యమాహాత్మ్యముయొక్క రచన సలక్షణమయి నాతికఠినముగా  
నున్నది. అకాలపు వచనరచనయొక్కరీతిని జూపుటకయి హాలాస్య  
మాహాత్మ్యములోని కొన్నిపంక్తుల నిందుఁ బ్రదర్శించుచున్నాను.

“వ. రూపలావణ్యభాగ్యమువల్లనో యనువై నగోత్రంబు గలవాఁడనియో  
విద్యంజూచియో సుందరేశ్వరుం డనుబుద్ధిచేతనో లేక భ్రాంతి  
చేతనో నేనునేను బిడ్డనిచ్చుట యనుచుం బలికి యాబ్రహ్మచారిం  
గులగోత్రంబు లడుగ నతండు తనగోత్రంబును సూత్రంబును నక్షత్రం  
బును నూర్ధ్వపుండ్రంబును గ్రమంబుగా విస్మితుండు యెఱింగించు  
టయు నబ్బంధపులు కులగోత్రవృత్తాసంబులు లేకుండుటకు సంత  
సించి యూర్ధ్వపుండ్రధారణంబున కొక్కింతఃఖేదంబుఁ జెంది యనే  
కిమ్ములగు గుణమ్ములయం దొకదోషంబు గలిగియుండినంగాని  
యడంగునని నిశ్చయించినవారై వివాహంబు లొనరింప నవ్వినూ  
పాటుండు శ్వర్యయుక్తుం డగుటంజేసి పుత్రక కఠికంబుగా ద్రవ్యం

బొసంగ నయ్యుర్వీసురనందనుండు సంతృప్తుండై యాధనం బంత  
యుం గైకొని పత్నీసమేతంబుగాఁ బెక్కండ్రు బంధువులతోడఁ  
గూడుకొనియున్న తల్లిదండ్రుల నమీపంబునకుం జనుదేర దేశాంత  
రంబున కరిగి వివాహంబు చేసికొని భార్యతోడం జనుదెంచిన  
కుమారుం గాంచి తండ్రియుం దదీయబాంధవులు నత్యంతసంతోషం  
బెనసిరి ఓం.”

అథా లభ్యాయము.

## 23. కోటి వెంకటాచ్యుడు

ఇతఁడు “ఆంధ్రభాషార్ణవము” అను పేరు గల మంచి యచ్చు  
తెలుఁగు నిఘంటువును పద్యములుగాఁ జేసెను. దీనితో సమానమైన  
యచ్చు తెలుఁగు నిఘంటువు మఱియొకటిలేదు. ఈకవి ఈపుస్తకమును  
శ్రీవిజయరఘునాథునిపుత్రుఁడైన రఘునాథరాజు ప్రేరణముచేతఁ జేసి  
యీతని కంకితముచేసెను. ఈరఘునాథరాజు రామనాథనేతుపతి యయిన  
విజయ రఘునాథరాజు కుమారుఁడని తోచుచున్నది. అట్లయిన పక్షమున  
రఘునాథరాజు ౧౭౩౪ వ సంవత్సరము మొదలు ౧౭౪౭ వ సంవత్స  
రమువఱకును రాజ్యము చేసినందునఁ గవియు నాకాలమునం దుండి  
యుండవలెను. కవి గద్యమునందుఁ దనబిరుదావళి నీప్రకారముగా వ్రాసి  
కొనియున్నాడు—

“ఇది శ్రీమత్పరమేశ్వరకరుణాకటాక్షసంప్రాప్త సర్వజ్ఞత్వాది కతి  
పయగుణస్వసామ్యతదితరసకలగుణనిరౌప మ్యాసేతు హిమా  
చలఖ్యాత మహోద్దండకవిబిరుదప్రశస్త సీతారామార్యవర్య  
తనూజాత శౌర్యధైర్యస్థైర్యాది సకలగుణచిరత్నరత్నాకర కోటి  
సమాఖ్యవంశసుధాప్రయోధిరా కాళశాంక ఘంటికాతురంగ నీలాత

పత్ర హనుమద్ద్వజ మకర కేతన దివాదీప నవనిధభేరికాది నిఖిల  
బిరుదాంక బృహదంబికా కటాక్షసంజాతసామ్రాజ్యధురంధర  
విమలయశోబంధుర కర్ణాటపాండ్యచోళమహీపాలాదిసంస్తూయ  
మాన శ్రీరాయరఘునాథమహీనాథసభాంకణ బిరుదాయమా  
నార్యనుతచర్య వెంకనార్యప్రణీతం బైన ఓం.”

కవితాధోరణిని జూపుటకయి నిఘంటువునుండి పద్యముల నుదా  
హరించుట యుచితము కాదుకావునఁ గృతిపతిని వర్ణించిన పద్యము  
నొకదాని సం దుదాహరించుచున్నాను. —

ఉ. శ్రీరఘునాథరాయ సృష్టశేఖర నీదుక రాసి భీమకా  
ళోరగతుల్య మౌటను రణోర్విని దుర్మదమ త్తచిత్తులౌ  
వీరులప్రాణవాయువుల బీల్చుట యుక్త మి దెంతవింత యు  
య్యారె సముద్రమయ్యు నిసుమంతయు భంగము గాంచదెప్పుడున్.

## 24. అ డి ద ము సూ ర క వి

ఈకవి నియోగిబ్రాహ్మణుఁడు ; అడిదము బాలభాస్కరుని  
పుత్రుఁడు. ఈయడిదము బాలభాస్కరుఁడు శుద్ధాంధ్రరామాయణమును  
రచించినట్లు కవిజనరంజనములో సూరకవి వేసికొన్న —

“శుద్ధాంధ్రరామాయణ ఘటనవై దుషీధురంధ రాడిదము  
బాలభాస్కరతనూభవ”

అను గద్యమువలనను, కవి సంశయవిచ్ఛేదములో బాలభాస్క  
రుని శుద్ధాంధ్రరామాయణములోని దని యుదాహరించిన

“నిగి డిరువై పుల న్నెడల నేటయినీటగువీటికొట”

అను చంపకమాలికాపాదమువలనను దెలియవచ్చుచున్నదిగాని  
యీశుద్ధాంధ్రరామాయణ మిప్పు డెచ్చటను గానరాదు. ఈసూరకవి

తాను జేసిన గ్రంథముల నన్నిటిని రామచంద్రపుర రామలింగేశ్వరుని కంకితము చేసెను. ఇతఁడు చేసిన గ్రంథములలో నెల్లఁ జంద్రమతీపరిణయ మనునామాంతరముగల కవిజనరంజనము మిక్కిలి మనోహరమైనది. ఇది మూడాశ్వాసములు గల చిన్నప్రబంధమైనను, దీనియందలి గుణ సంపదనుబట్టి పండితులు దీనిని పిల్ల వసుచరిత్ర మని వాడుచున్నారు. ఇతఁడు చేసిన యితరగ్రంథములు రామలింగేశ్వరశతకము, కవి సంశయ విచ్ఛేదము, ఆంధ్రచంద్రాలోకము, ఆంధ్రనామ శేషము, అనునవి. కవి సంశయవిచ్ఛేద మనునది మూడాశ్వాసముల చిన్నలక్షణ గ్రంథము. ఆంధ్రనామ శేషము పైడిపాటి లక్ష్మణకవికృతమైన యాంధ్రనామసంగ్రహములో లేని యచ్చతెలుఁగుపదముల నేర్చి కూర్చిన పద్యరూప మగు చిన్న నిఘంటువు. కవి తన గ్రంథముల నన్నిటిని దేవాంకితము చేయుట చేత వానినిబట్టి కవికాలమును నిర్ణయించుట శక్యముకాదు. ఇతనిచే రచియింపఁబడిన గ్రంథములనుబట్టి కవి గోదావరి మండలములోనివాఁడయినట్లు కనఁబడుచున్నాఁడుగాని యితఁడు విజయనగరసంస్థానములో శ్రీ పూసపాటి విజయరామరాజుగారి కాలములో నుండినట్లు తద్రచితములయిన చాటుపద్యములు మొదలయినవానివలనఁ దెలియవచ్చుచున్నది. విజయనగరసంస్థానప్రభువులలో విజయరామరాజు లిద్దఱున్నందున నితఁడే విజయరామరాజు కాలములో నుండినవాఁడో నిశ్చయింప శక్యము కాకున్నది. పెద్దాపురములో వత్సవాయ తిమ్మజగపతి మహారాజుగారు రాజ్యముచేయుచున్న కాలములో నీకవి తనప్రభువువెంట పెద్దాపురసంస్థానకు వచ్చి రాజు లందఱును సభచేసి కూర్చుండియుండగా-

ఉ. రాజు కళంకమూర్తి రతిరాజు శరీరవిహీనుఁ డంబికా

రాజు దిగంబరుండు మృగరాజు గుహాంతరసీమవర్తి వి

భ్రాజితపూసపాడ్విజయరామనృపాలుఁడె రాజుగాక యీ

రాజులు రాజులే పెనుతరాజులు గాక ధరాతలంబునక.

అను పద్యమును సభలో నా సీనులయియున్న రాజులవంకఁ జూచుచు లేచి చదివెననియు, అందుమీఁద నిందలి కడపటివాక్యము తమ్ముద్దేశించి పలికినట్లు భావించి రాజులందఱును కవిని గోపదృష్టితోఁ జూచుచు లేవఁబోఁగా నతఁడు జంకక పద్యార్థమును జెప్పి “యీరాజు లనఁగా” బై చరణఃకులయందుఁ జెప్పఁబడినరాజు మొదలయినవారని స్పష్టపరచి రోషముడిసి వారిని శాంతచిత్తులను జేసెననియు చెప్పు చున్నారు. ఏనుఁగు లక్ష్మణకవిగారి నాదరించిన యీవత్సవాయతిమ్మ జగపతిమహారాజుగారు ౧౭౫౯ వ సంవత్సరము మొదలుకొని ౧౭౯౭ వ సంవత్సరమువఱకును రాజ్యముచేసిరి. ఈయనకాలములో నుండినవారు రెండవ విజయరామరాజుగారే. ఈయన విజయనగరరాజ్యమునకు వచ్చి నదియు తిమ్మజగపతి మహారాజుగారు పెద్దాపురరాజ్యమునకు వచ్చిన సంవత్సరములోనే. ఈవిజయరామరాజుగారు ౧౭౫౯ వ సంవత్సరము మొదలుకొని ౧౭౯౪ వ సంవత్సరమువఱకును రాజ్యపాలనము చేసిరి. ఈ రాజులిద్దఱును సింహాసన మెక్కునప్పటికి యుక్తవయస్సురాని బాలురు. వీరిలో తిమ్మజగపతి మహారాజులుగా రప్పటి కేడుసంవత్సరముల ప్రాయమువారు; విజయరామరాజుగారు పండ్రెండు సంవత్సరముల ప్రాయమువారు. నిజము ౧౭౬౦ వ సంవత్సరమున రాజమహేంద్రవరము వచ్చినప్పుడు వీరినిద్దఱిని గొనిపోయి దర్శనముచేయింపఁగా నతఁడు వీరిద్దఱిని వారివారి సంస్థానములకు రాజులనుగా నంగీకరించెను. మొదటి విజయరామరాజుగారు బొబ్బిలియుద్ధమున ౧౭౫౭ వ సంవత్సరముననే మృతులయినందున, తిమ్మజగపతి మహారాజుగారి కాలములో నుండినయతఁ డతఁడయి యుండఁడు. సింహాసనమునకు వచ్చునప్పటికి వీరిద్దఱును బాలురయినందున వీరు తమ యాస్థానకవులతోఁ గలిసి పెద్దాపురమున సమావేశమగుట తరువాత నిరువది సంవత్సరముల కనఁగా ౧౭౭౭ వ సంవత్సర ప్రాంతమందయియుండును. అందుచేత



సూరకవి ౧౭౮౦ వ సంవత్సరమువఱకు నను జీవించియుండవచ్చును. ఇతఁ పెద్దవిజయరామరాజుగారి కాలములోఁగూడ బాల్యవస్థలో నుండి యుండును. కవి కాశ్రయఁడైన విజయరామరాజుగారిని గూర్చియు వారి సంస్థానమునుగూర్చియు నిందుఁ గొంత వివరించుట యనుచితము కానేరదు.

ఓరుగంటియందుండిన కాకతీయరాజులు చెప్పుకొనునట్లుగానే యీ పూసపాటివారును తాము సూర్యవంశజుఁడైన మాధవవర్మ సంతతి వారమని చెప్పుకొందురు. కొండపల్లి నర్సారలోని పూసపాడను గ్రామనివాసముచేత వీరికి పూసపాటివారని యింటిపేరు గలిగినది. ఓరుగంటిసంస్థానము ప్రతాపరుద్రునితోఁ నశించినవెనుక వత్సవాయవారు పూసపాటివారు మొదలయినవారు మహమ్మదీయులకు లోబడిరి. రఘునాథరాజును మాఱుపేరుగల పూసపాటి తిమ్మరాజుగారు గోలకొండలో సరదారుగానుండి శ్రీకాకుళమునకువచ్చి, శ్రీకాకుళమునకు పోజుదారుగా నుండిన పెర్ మహమ్మదుఖాన్ వలన ౧౬౫౨ వ సంవత్సరమున కూలిమి భోగాపురపుతాటూకాలను గుత్తకు పుచ్చుకొని పాలనముచేయ నారంభించెను. ఈయనపుత్రుఁడయిన సీతారామచంద్రరాజుగారు మఱికొన్ని తాటూకాలనుకూడ కవులునకు పుచ్చుకొని, పల్లకిమిడి సంస్థానాధిపతియైన గజపతిదేవుతో మైత్రిసంపాదించి, ౧౭౫౧ గుఱ్ఱపు రాతులతోను ౧౭౫౦ కాల్యలముతోను పొట్నూరు జయించి కలింగరాజుని పేరువడసి యాయూరు నివాస మేర్పఱుచుకొని ప్రబలుఁడయియుండెను. ఈయన యనంతరమున నానందరాజుగారు పరిపాలనమునకు వచ్చిరి. ఈయన పుత్రులు విజయరామరాజుగారు బహు ప్రసిద్ధపురుషులు. ఈయన మన్నెదొరలను గెలిచి వారి దేశము లాక్రమించుకొని మన్నెసుల్తానను బిరుదంది, పొట్నూరునుండి తనపేరట విజయనగరమును పేరఁబరఁగిన యూరికి రాజధానిని మార్చుకొని, ౧౭౧౨ వ సంవత్సరమునకు సరియైన

విజయసంవత్సర విజయదశమి జయవారమునాఁడు కోటకట్టుటకు శంకు స్థాపనము చేసెను. ౧౭౫౩ వ సంవత్సరమున నిజాము కొండపల్లి యేలూరు రాజమహేంద్రవరము శ్రీకాకుళము సర్కారులను ఫ్రెంచి వారికిచ్చెను. అప్పుడు విజయరామరాజుగారు శ్రీకాకుళమునకు నాయి బయిన జాఫర్లీతోఁ జేరి దేశము ఫ్రెంచివారికి స్వాధీనము కాకుండు నట్లు చేయుటకయి ప్రయత్నించెను గాని, వారు రాజమహేంద్రవరము శ్రీకాకుళపు సర్కారులను తక్కువశిస్తుకు కవులున కిచ్చెదమన్నందున జాఫర్లీని విడిచి ఫ్రెంచివారితోఁ జేరెను. తరువాత సర్కారులలోని రాజులందఱును ఫ్రెంచివారికి లోబడక తిరుగఁబడినప్పుడు సహిత మీయస వారియెడల విశ్వాసముగలవాఁడయి యుండి ౧౭౫౫ వ సంవత్సరమున ఫ్రెంచి సేనానాయకుఁడయిన బుస్సీకి కావలసిన ధనమును రహస్యముగాఁ బంపెను. తరువాత బుస్సీ సేనలతో దేశమును స్వాధీనము చేసికొనుటకు కళింగదేశమునకు వచ్చినప్పుడీయన బొబ్బిలివారి తోటి తన పూర్వవైరమును సాధించుకొనుటకయి బుస్సీని పురికొల్పి యుద్ధము చేయునట్లుచేసి తానుగూడ సేనలతోఁబోయి ౧౭౫౭ వ వత్సరము జనవరు నెల ౨౪ వ తేదిని తాండ్ర పాపయ్యచే పొడువఁబడి పరమపదము నొందెను. తరువాత విజయరామరాజుగారి పితృవ్యపుత్రుఁడయిన యానంద గజపతిరాజుగారు సింహాసనమునకు వచ్చి, బుస్సీ విజయరామరాజుగారి యెడలఁ జూపిన యాదరమును తనయెడలఁ జూపక పోవుటచేత మనసులో ద్వేషము పెట్టుకొని బుస్సీ విశాఖపట్టణము మొదలయిన స్థానముల నన్నిటిని స్వాధీనముచేసికొని పై యధికారుల యుత్తరపు ననుసరించి యీ దేశమును విడిచి కర్ణాటకమునకు వెడలి పోగానే సేనలను గూర్చుకొనిపోయి విశాఖపట్టణమును పట్టుకొని దాని నింగ్గీషువారికి వశపఱిచెదనని యుత్తరములువ్రాసి ౧౭౫౮ వ సంవత్సరమున వారితో స్నేహము చేసికొనెను. తరువాత నతఁడు ఫ్రెంచివారి

ను తరపునస్కారులనుండి తఱిమివేయు ప్రయత్నములో యింగ్లీషువారితోఁ జేరి, దొరికినకొలలలోఁ దనకు భాగమిచ్చునట్లును జయించిన దేశములో నదీ సముద్రతీరపట్టణములును వాని చుట్టుపట్లఁగల దేశమును దక్క మిగిలిన భాగమును దన పాలనములో నుంచునట్లును యుద్ధవ్యయముల క్రింద తాను నెల కేఁబదివేలరూపాయల చొప్పున నిచ్చునట్లును ఏర్ప టుచుకొని, కర్నల్ ఫోర్డుగారిచే నడుపఁబడుచుండిన యింగ్లీషుసేనతోఁ దనసేనను జేర్చి దండయాత్ర వెడలెను. అవఱకే ఫ్రెంచిసేనానాయకుఁ డయిన కన్ ప్లాన్సుగా రానందగజపతిరాజుగారిని శిక్షించుటకయి దండ యాత్రవెడలి యింగ్లీషుసేన యాయనతోఁ జేరినదని విని రాజమహేంద్ర వరమున నిలిచిపోయెను. కర్నల్ ఫోర్డుగా రానందరాజుగారు వెంట రాఁగా రాజమహేంద్రవరమునకు వచ్చి ఫ్రెంచిసేనాధిపతియైన కన్ ప్లాన్సు గారి నక్కడనుండి పాఱఁద్రోలి, మచిలీబందరునకుఁ బోయి దానిని స్వాధీనపఱచుకొనెను. దండువెడలియున్న యింగ్లీషువారిని జయించు టకై నిజాము సలాబత్ జంగు మచిలీబందరుకు ౧౫ మైళ్ళ దూరము వఱకును వచ్చి వారిని జయించుట సాధ్యముకాదని తెలిసికొని ౧౭౫౯ వ సంవత్సరము మెయి నెల ౧౪ వ తేదిని సంధిచేసికొని మచిలీ బందరు స్కారులను కొండవీడు నైజాముపట్టణము స్కారులును ఇంగ్లీషువారి కిచ్చివేసి, ఆనందగజపతిరాజుగారు ఫ్రెంచివారి కియ్యఁబడిన దేశమునుండి గ్రహించిన సొమ్ము విషయమయి తగవుపెట్టక విడిచిపెట్టి వారితండ్రి తాతలనుండి వారనుభవించుచుండిన దేశమును వారనుభ వించుట కంగీకరించెను. ఈ యొడంబడిక యయినతరువాత స్వదేశము నకు వచ్చుచు త్రోవలో రాజమహేంద్రవరమున నానందగజపతిరాజు గారు స్ఫోటకముచేత కాలధర్మమునొందిరి. అప్పుడాయన భార్య లిద్ద టును సహగమనము చేసిరట! తర్వాత బాబ్బిలిలో మృతులయిన విజయరామరాజుగారిభార్య చంద్రమ్మగారు సన్నిహితజ్ఞులయైన పూస

పాటి రామభద్రరాజుగారి ద్వితీయభార్య పుత్రుడయిన పండ్లెందు  
 సంవత్సరముల ప్రాయముగల వేంకటపతిరాజును చిన్నవానిని పెంచు  
 కొని, ఆచిన్నవాని పేరు విజయరామరాజుగా మార్చి యాయనను  
 పట్టాభిషిక్తుని జేసెను. ఈవిజయరామరాజు బాలుఁ డయినందున  
 రాజ్యాధికారము నంతను సవతియన్నగారగు సీతారామరాజుగారు  
 వహించి, తమ్మునకు యుక్తవయస్సు వచ్చినతరువాతసహిత మధికార  
 మునంతను తానే చెల్లించుచువచ్చెను. ఈవిజయరామరాజుగారి కాల  
 ములోనే మనకవి యుండినది. ఆకాలమునందు విజయనగరమువారు  
 నిజాముకు కట్టుపన్ను రెండులక్షల తొంబదివేల యేబదితొమ్మిదిరూపా  
 యలు. అయినను దేశ మస్వస్థస్థితిలో నున్నందున నిజాము తనకు  
 రావలసిన కప్పమును తిన్నఁగాఁ గైకొన శక్తుఁడుగాక పెక్కేండ్లూర  
 కుండుచు వచ్చెను. ఈపేతువుచేతను, సీతారామరాజుగారు బలవంతు  
 లయి తమసేనలతో చిల్లరసంస్థానాధిపతుల నదిమి కప్పములు గొను  
 చుండుటచేతను, విజయనగరరాజ్య మాకాలమునం దించుమించుగా  
 స్వతంత్రరాష్ట్రమువలెనే యుండెను. ఈసీతారామరాజుగారు బొబ్బిలి  
 రాజయిన చిన్నరంగారావుగారిని పట్టుకొని విజయనగరములో చెర  
 సాలయం దుంచెను; పర్లాకిమిడి రాజగు నారాయణదేవు జగన్నాథ  
 యాత్ర పోవుట సందుచేసికొని యతని రాజ్యముమీఁద దండెత్తి  
 యాత్రనుండి తిరిగి వచ్చిన యాతని నరసన్నపేటవద్ద నోడించి యిప్పటి  
 గంజాముమండలములో విశేషభాగమును విజయనగరరాజ్యములోఁ  
 జేర్చెను. తన తమ్ముని వెంటఁగొని దండయాత్రవెడలి సీతారామరాజు  
 గారు మొగలితుఱు వఱకును వచ్చి స్థానికచాలకుఁడైన నబాబు బడ్డీఅబ్బ  
 మాఖానును జయించి కొంతకాలము రాజమహేంద్రవరము సర్కారును  
 సహిత మాక్రమించినట్టు చెప్పుదురు. ఇట్లొకను పెక్కు విజయములను  
 బొంది మహాోన్నతదశయం దుండిన యీకాలములోనే యింగ్లీషువారు

నిజామువలనఁ బొందిన సనదుప్రకారముగా నుత్తరపుసర్కారుల లోదమ  
యధికారమును జెల్లించుట కారంభించిరి. ఇంగ్లీషుకంపెనీవారితో జేసి  
కొన్న యొడంబడికనుబట్టి సంవత్సరమునకు మూడులక్షల రూపాయలు  
పేష్కష్ చెల్లించుటకును షర్లాకిమిడి రాజయిన నారాయణదేవువలనఁ  
గైకొన్న రాజ్యమును విడిచిపెట్టుటకును విజయనగరము వారొప్పు  
కొనిరి. ఇట్లు కొంతకాలము జరిగిన తరువాత విజయనగర సంస్థానము  
నకు లోబడియున్న కొండ జమీందారు లందఱును విజయనగరము  
వారిమీఁద తిరుగఁబడి స్వతంత్రులగుటకుఁ బ్రయత్నించిరి. కాని సీతా  
రామరాజుగా రన్నిటికిని దగినవాఁ డయినందున ఇంగ్లీషుసేనలను  
సహాయపఱచుకొని యాకొండ సంస్థానాధిపతుల నొక్కొక్కరినే  
జయించి కొందరిదేశములను తమరాజ్యములోఁ గలుపుకొనియు కొంద  
ఱిని విజయనగరమునఁ జెఱుపాలలోఁ బెట్టియు నందఱిని సాధించెను.  
ఈకలహములో ఆంధ్ర, పాలకొండ జమీన్ దారులు మాత్రము చేరలేదు.  
సీతారామరాజుగారిట్లు షరరాజులను జయించుటయేకాక తురకదొరలు  
మసీదుల కిచ్చిన భూములను పూర్వరాజులు బ్రాహ్మణుల కిచ్చిన  
మాన్యములనుగూడ లాగుకొని ప్రజలను సహితము ఖోభపెట్ట నారం  
భించెను. ఈయనపెట్టుబాధలే సూరకవిని రామలింగేశ్వరకము చెప్ప  
నట్లు చేసినవి. ఆకాలపు ప్రభువులయందు కవి కెట్టియభిప్రాయముండి  
నదో కొంతవఱ కీక్రిందిరీతి పద్యములు వెల్లడిచేయవచ్చును —

సీ. పదుగురు కోఁతివెంబడి సంచరింపరే వాహకుల్ లేరె శవంబులకును

గంగురెద్దుకు లేవె ఘనకూర్యరావముల్ కల్గిగల్గదె వారకామినులకుఁ  
బులిగోవుఁజంపినక్కలనుబోషింపదేస్థూలకాయము లేదెదున్నలకును  
బుప్పిపంటికి లేదె పుట్టంబుఁ జుట్టుట వేణుధరుఁ డెద్దవెంట రాఁడె.

న్యాయపద్ధతినడువనియవనిపతికి

నెన్నిచిన్నెలు గలిగిన నెందుకొటకు

నంత్యమునఁజూడవలయునాయయ్యసుఖము  
రామలింగేశ రామచంద్రపురవాస.

సీ. కడువెంత యగుస్థూలకాయంబు గల్గుట  
చిత్రభూషాంబరస్థితిని గనుట  
తూర్యరావంబులతోఁజనుదెంచుట  
వాలవీజనసమావాప్తి గనుట  
శృంగవేత్తోద్ధతిఁ జేరరాకుండుట  
చూపఱు పదఁగురు చుట్టుకొనుట  
స్వనియంతవాక్యంబు విని తలయూఁచుట  
మౌనముద్ర వహించి మతము గనుట  
గంగిరెద్దుకు మూర్ఖభూకాంతనకును  
భేదమించుకయును గనిపించ దట్టి  
ప్రభువు వేడిన నత్కవిపటిమ చెడదె  
రామలింగేశ రామచంద్రపురవాస.

సీ. మాన్యంబు లియ్య సమర్థుఁడొక్కఁడులేడు  
మాన్యముల్పెఱుప సామంతులంద  
తెండినయాళ్ళగో డెఱిఁగింపఁ డెవ్వఁడుఁ  
బండినయాళ్ళెన్నఁ బ్రభువులంద  
ఱితఁడు పేద యటంచు నెఱిఁగింపఁడెవ్వఁడుఁ  
గలవారిసిరి యెన్నగలరు దొరలు  
తనయాలిచీకటిత ప్పెన్న డెవ్వఁడు  
పరకాంతఱంకెన్నఁ బెద్ద లంద  
ఱిట్టిదుష్టుల కధికార మిచ్చినట్టి  
రాజు ననవలెఁగాక దుర్ణయుల ననఁగ  
నేమిపనియున్న దిఁక సత్కవీంద్రులకును  
రామలింగేశ రామచంద్రపురసివాస.

ఇట్లుండఁగా సంస్థానమునం దుండినరాచవారందఱు నొకటిగాఁజేరి ౧౭౭౫ వ సంవత్సరమునందు మంత్రిత్వమునుమాని రాజకార్యసంబంధము వదలుకొనునట్లు సీతారామరాజుగారిని నిర్బంధపఱిచిరి. తనపుత్రుఁడయిన నరసింహగజపతిరాజును స్వీకారముచేసికొని విజయరామరాజుగారు మరణానంతరమున సింహాసన మాతని కిచ్చునట్లు తమ్ముని నొడఁబఱిచి యాయన తాను మంత్రిత్వమును విడుచుట కంగీకరించెను.

విజయనగరవంశవారు చెల్లింపవలసిన మొత్తమును నిర్ణయించుట కయి కంపెనీవారి చెన్నపురిపరిపాలకుఁడు విజయరామరాజుగారిని చెన్నపురి రమ్మనికోరెను. కోరికప్రకారముగా విజయరామరాజుగారు చెన్నపురికిఁబోక ప్రయాణవ్యయములకు తనచేత సొమ్ములేదనియు, తన యన్నయైన సీతారామరాజుగారు తన్ను నాశనముచేయుటకయి తంత్రములు పన్నుచుండిన యాకాలములోఁ దాను రాజధానిపడిష్ఠి దూరముగాఁబోవుట యుచితము కాదనియు, విశాఖపట్టణములో నీ యధికారుల సమక్షమునఁ దాను వారు విధించెడు న్యాయ మైనకప్పమున కంగీకరించెదననియు, చెప్పి తప్పించుకొనెను. అంతట చెన్నపురిపరిపాలకుఁడు సీతారామరాజుగారిని చెన్నపురికి రమ్మనికోరఁగానే యతఁడు తక్షణమేపోయి యక్కడివారిని వశపఱచుకొని రాజకార్యములు చక్కఁబఱచుచుకొని, విజయనగరసంస్థానమునకు తన్ను దివానుగా నేర్పాటుచేయించుకొని తన పుత్రుని స్వీకారమును స్థిరపఱిపించుకొని, మరలవచ్చెను. ఈయేర్పాటులవలన విజయరామరాజుగారు పేరునకురాజుగానుండినను విజయనగరము కారమంతయు సీతారామరాజుగారి చేతిలోనే చిక్కెను. ఈవిషయమయి విజయరామరాజుగారు కంపెనీవారికి మొరబెట్టుకోఁగా పెట్టుకోఁగా తుదకు వారాయనను దివానుపనినుండి తొలగించి విజయనగరము విడుచునట్లుతెరువు చేసిరి. అందుపైని సీతారామరాజుగారు విజయనగరము విడిచి సింహాచలము నివాసముగా నేర్పఱచుకొని యక్కడ కొంత

కాలముండి, తరువాత మరల తమ్ముని మంచిమాటలాడి ౧౭౯౦ వ సంవత్సరమునం దొకసారియు ౧౭౯౨ వ సంవత్సరమందొకసారియు మరల సంస్థానములో నివాసుగాఁ బ్రవేశించి, కడపటిసారి కంపెనీవారిచే చెన్నపురికిఁ బోవునట్లుత్తరువుచేయఁబడి నెలకయిదువేలరూపాయల యుపకారవేతనముమీఁద ౧౭౯౩ వ సంవత్సరమునందక్కడపోయి చేరెను. సీతారామరాజుగారి దుష్పరిపాలనము మొదలైన కారణములచేత విజయరామరాజుగారు ఋణములపాలగుటయేకాక కంపెనీవారికి కట్టవలసిన కప్పమును సరిగా కట్టలేక యారులక్షల యిరువదియైదువేల రూపాయలవరకు బాకీపడిరి. అందుచేత కంపెనీవారు సంస్థానమును తమపాలనమునకుఁ దీసికొని, విజయరామరాజుగారిని స్వరాజ్యమువిడిచి మచిలీబందరులో వాసము చేయునట్లుత్తరువుచేసి, ఆయనకు ముప్పదివేలరూపాయ లొక్కసారిగా రొక్కమిచ్చెదమనియు నెలకు రు ౧౨౦౦ లు వ్యయముల కిచ్చెదమనియుఁ జెప్పిరి. ఆయన స్వదేశమును విడుచుట కిష్టములేనివారయి బందరుపురమునకుఁ బోవుమార్గమున బైలుదేరి యయిదారుక్రోసుల దూరముపోయి యక్కడనుండి పనివారలతో వెనుకఁదిరిగి పద్మనాభమునకుఁ బోయి యక్కడనుండి తాను ప్రయాణము చేయలేకపోవుటకు సాకులు వ్రాయనారంభించెను. విజయరామరాజుగా రక్కడనున్న కాలములో రాచవారును నాలుగువేల సైనికులునుబోయి యాయననుజేరిరి. కంపెనీవారి కీసంగతి తెలియఁగానే యిరువదినాలుగుగంటలకాలము గడువిచ్చి యాలోపల నతఁడు బందరుమార్గమున బైలుదేరనిపక్షమున, బలాత్కారముగాఁ బంపవలసిందని విశాఖపట్టణములోనున్న సేనానాయకునకు త్తరువుచేసిరి. పయివారి యుత్తరువును దెలియఁబఱచి యింగ్లీషు సేనాధిపతియైన ప్రెండర్గాష్టుగారు కొంతసేన (౭౫౦భటుల)తో పద్మనాభమునకుఁ బోయిరి. ౧౭౯౪ వ సంవత్సరము జూలయినెల ౧౦ వ తేదీ యుదయమున నింగ్లీషుసేనాధిపతి పద్మనాభపుకొండను జేరునప్పటకి, విజయ



రామరాజుగారును బంధువులయిన రాచవారును ఖడ్గపాణులయి లోబడక యుద్ధముచేసి వీరమరణమునొందుటకు నిశ్చయించుకొని యందరును పద్మనాభస్వామి ప్రసాదమునుస్వీకరించి యుద్ధోన్ముఖులయి నిలిచియుండిరి. నాడు సూర్యోదయకాలమున నింగ్గీఘసేనలకును రాజుగారి సేనలకును ముప్పావుగంటనేపు ఘోరయుద్ధము జరగినది. అంతట రాజుగారి సేనలన్నియు చెల్లాచెదరయి పారిపోయినవి. రణరంగమునకుఁబోయి చూడఁగా రణవిహతులయి వీరశయనము నొందినవారిశరీరము లక్కడ మున్నూటఁబొమ్మిది కనఁబడినవి. రణభూమినలంకరించిన మున్నూటఁబొమ్మిదింటిలో నిన్నూటయెనుబది రాచవారిదేహములు. రణరంగమధ్యమునఁ బడియుండిన విజయరామరాజుగారి శవముచుట్టును కోటకట్టినట్లుగా సంస్థానములో నున్నతస్థితిలో నుండిన యుత్తమక్షత్రియుల శవములు నలువది గుండుదెబ్బలతోఁ బడియుండెను. ఇట్లు మరణమునొందినవారు గాక పారిపోయినవారిలో నెందరికిగాయములుతగిలినవో తెలియలేదు. ఇంగ్గీఘసైనికులలో మృతులయినవారు పదుముగ్గురు; గాయపడినవారరువదియొక్కరు. ముప్పదియేడేండ్లక్రిందట బొబ్బిలికోటముందు పెద్ద విజయరామరాజుగారు హతులయినట్లే మనకవీంద్రునికాలములో నుండిన యీ చిన్నవిజయరామరాజుగారు పద్మనాభపుకొండముందు నిహతులయిరి. మనకవికాలముతో సంబంధించినచరిత్రమింతే. తండ్రిమరణమును విని యప్పటి కెనిమిదిసంవత్సరముల ప్రాయమువాడయిన నారాయణబాబుగారు తల్లితోడఁగూడ కొండదేశమునకుపారిపోయిరి. కాని, కంపెనీవారాయనను పిలిపించి దొరతనమిచ్చిరి. ఆయన పండ్రెడులక్షలవరకును ఋణముచేసి ౧౮౦౭ వ సంవత్సరమునందు తనకు సంవత్సరమున కెనుబది వేలరూపాయలిచ్చు పద్ధతిమీఁద రాజ్యపాలనము నింగ్గీఘవారి కప్పగింపఁగా వారు ౧౮౨౨ వ సంవత్సరమునాటి కప్పులన్నియుఁ దీర్చి రాజ్యము నాయనకు మరలనిచ్చిరి. నారాయణబాబుగారు మరల నేడు

లక్షలరూపాయలప్పుచేసి తనకు సంవత్సరమునకు లక్షరూపాయలిచ్చు పద్ధతిమీఁద ౧౮౨౭ వ సంవత్సరములో రాజ్యమును మరల నింగ్లీషు వారియధీనముచేసి కాశీయాత్రపోయి యక్కడనే వాసముచేసి ౧౮౪౫ వ సంవత్సరమున దేహము చాలించిరి. మరణకాలమున కాయన యప్పు ౧౧ లక్షలకుఁ బెరిగినది. పండ్లెండు సంవత్సరముల ప్రాయముగల నారా యణబాబుగారి కుమారుఁడగు విజయరామ గజపతిరాజుగారికి రాజ్య మిచ్చి ఆయన కాశీనగరమును విడిచివచ్చుట కిష్టము లేనివారుగా నుండి నను ౧౮౪౮ వ సంవత్సరమునం దాయనను విజయనగరమునకు గప్పించిరి. ఋణముల నన్నిటిని దీర్చి ౧౮౫౨ వ సంవత్సరములో రు ౨౧౨౭౨౮ ల రొక్కముతో నింగ్లీషువారాయనకు రాజ్యమొప్ప గించిరి. ఈ విజయరామగజపతిరాజుగా రాంగ్లేయోపాధ్యాయుల శిక్షచేఁ బ్రవీణులయి సత్పరిపాలన చేయుచు బాలికాపాఠశాలలు మొదలయిన జనోపయుక్తములగు ధర్మకార్యములకొఱకు ధనమును సద్వినియోగ పఱచుచు వచ్చిరి. విశాఖపట్టణములోని వైద్యశాలకు ముప్పదివేల రూపాయల నిచ్చినందున, దొరతనమువారాయనకు ౧౮౬౫ వ సంవత్సరములో “మహారాజా” యన్న బిరుదిచ్చిరి. ఈయన ౧౮౭౮ వ సం॥ రమున స్వర్గస్థులుకాఁగా ౧౮౮౦ వ సంవత్సరమునందు జపించిన యాయనపుత్రు లానందగజపతిరాజుగా రప్పటినుండి విజయనగరపరిపాలకులుగా నున్నారు. దొరతనమువారీయనకును ౧౮౮౬ వ సంవత్సరమున “మహారాజా” యన్న బిరుదము నిచ్చిరి.

సూరకవికి రేవయను గ్రామమున చెరువుగట్టుక్రింద నొకమాన్య ముండెననియు, ఆగ్రామమును గుత్తచేసిన దగతులూరి యన్నమరాజు కవిమాన్యమునకు చెరువునీరు పెట్టుకోసీకపోగా, అతఁడు ప్రభువునకు మొట్టపెట్టుకొనియు కార్యముగానక తుదకు చెఱువులో నిలుచుండి

యీక్రింది నాలుగు సీనపద్యములును జెప్పఁగానే చెఱువు నాలుగు  
వైపులను గండితెగి నీరాతని పొలముమీఁద పాతెననియు, జెప్పెదరు-  
నీ. బ్రహ్మాండభాండసంపత్తి కుక్షీనిగల్గు పద్మనాభునిపదాబ్జమునఁ బుట్టి  
సకలరత్నాకరస్థానమై యుప్పొంగునంబుధీశునిచరణంబు ద్రొక్కి  
పరమత త్వఁజుఁడై పరఁగుశంతనుమహీరమణువామాంకభాగమునఁ జేరి  
యఖిలలోకాధ్యక్షుఁడై మించివిహరించుశివుజటాజూలూగ్రసీమసీలిచి  
తనరు సీవంటిథస్య కుత్తమముగాదు  
పూసపాటి మహాస్థానభూమియందుఁ  
గాలుద్రొక్కంగ నోడుఁ జండాలుఁడై న  
గదలు మిటమాని దివిజగంగాభవాని.

నీ. ఆదిభిక్షుం డీతఁడనిరోశి విడియాకుగొనివచ్చి యిటనిల్వఁగోరితొక్కొ-  
జగడాలచీలివై సవతితోఁ బోరాడి వీఁగివచ్చి యిచట డాఁగితొక్కొ-  
నిర్జరాంగనలెల్ల నీటంకువెలిపుచ్చ దూబవై యిచ్చోటదూఱితొక్కొ-  
బీదబాపలఁగవ్వుపెట్టుటకై మిన్నుదొలఁగి యిచ్చోటను నిలిచితొక్కొ-  
వలదు ద్విజభూమిఁ గాల్నిల్ప వరుసగాదు  
రవ్వ సీకేల తగ దంబురాశికరుగు  
నాతియతఁడెకాఁడటె పిన్ననాఁటి మగఁడు  
కదలుమిటమాని దివిజగంగాభవాని.

నీ. భావింప నిలు వెల్ల భంగంబులేకాని  
భంగము ల్తొలఁగు తెప్పటికి లేదు  
తిరుగుచో వంకరతిరుగు డింతియకాని  
తిన్నగాఁదిరుగుట యెన్న డెఱుఁగ  
మొనసిరేయిపగళ్లు మొరయచుండుటెకాని  
మొరయకూరకయుంట యెఱుఁగమెపుడు  
పాలకల్మీనిరోసి పల్చవగుటెకాని  
పలుచనిగతి మాని మెలఁగు తెఱుఁగ

మనుచు నీలోన నీవై నయవగుణంబు  
లరసి లజ్జించి దివి నుండ కరుగుదెంచి  
నిలుపునీరై న నీవిందు నిలిచి తొక్కొ  
కదలు మిటమాని దివిజ గంగాభవాని.

సీ. కృతకాద్రు లాయెనా కీలోగ్రఫణిఫణానేకపూత్కారవల్మీకచయము  
విరిదోట లాయెనా కటకుకంటకకంటకాంకురవిస్ఫురితాగచయము  
పువుబాన్పు లాయెనా నవమంజులశ్వేతలవణాలవాలమా చవుటినేల  
బొమ్మరిం డ్లాయెనా భూరిభేకాండజాఢార్మై తన రుకేదారచయము  
నీకు విహరింప వసతులై నివ్వటిలెనె  
చిన్నపొలములు బ్రాహ్మణక్షేత్రమునకు  
ఘాతుకత్వంబు చేయుముష్కరులు గలరె  
కదలుమిటమాని దివిజగంగాభవాని.

ఈసూరకవి విషయమున నిక్క దెలిసినసంగతు లతడు సమ  
కాలికులగు కవులతోఁ బెట్టుకొన్న వివాదములును, కవు లొండ్లొరులను  
ద్వీప్తుకొన్న పద్యములును దక్కి మఱి యేమియుఁ గానరావు. కాబట్టి  
యాకథలను విడిచి కవికృతగ్రంథములనుండి కొన్ని పద్యములనుమాత్ర  
మిం దుదాహరించుచున్నాను.—

కవిజనరంజనము.

మ. అమరద్వీపవతీపయోవిహరణప్రాంచత్సరస్త్రిల వ  
బ్రమయాభ్రంకషమంటపాగ్రముల నిచ్చల్ క్రీడఁగావించుత  
ద్రమణీవారము వేట నేరుపఱుపన్ రా దంచుఁగా దివ్యరా  
జముభీషాళికిఁ దమ్మిచూలి యనిమేషత్వంబు గావించుటల్. ఆ-౧

శా. శయ్యాదంభమున న్మరంతకుఁడు భూషాకై తవస్ఫూర్తిచే  
నయ్యార్యారమణుండు దాల్చిరి భుజంగాధీశులన్ నీయసా  
హాయ్యప్రస్ఫుటధాటి కోర్వ కనుచో నబ్జాస్యలా యోర్చువా  
రయ్యా గంధసమీర ప్రోవఁగదవయ్యా యీకురంగేక్షణక్. ఆ-౨

మ. అలమన్ మైఁ బులకాంకురాళి దరహాసాంకూరము ల్కన్యవం  
 దొలఁకన్ ముత్యపుటొంట్లు గండయుగళిం దూఁగన్ గనత్కంకణం  
 బులు మ్రోయన్ భుజమధ్యసిమ రతనంపుందాలి తార్కాణుగాఁ  
 దలఁబ్రాల్వోసెలతాంగియాదలపయిన్ ధాత్రీశుఁ డత్యాదృతిన్. ఆ 3

ఆంధ్రచంద్రాలోకము.

గీ. అక్రమాతిశయోక్తి ప్రఖ్యాతికెక్కు  
 హేతుకార్యంబులకు సహవృత్తిగలుగ—  
 జ్యాపరీరంభణై కడతత పహించె  
 నీశరంబులు నీశత్రునృపులతోడ.

క. ఏవారుఁ గృతులఁ బ్రతివ  
 స్తూపము వాక్యములురెంటి కొగి సమత తగన్—  
 తాపమున నలరు సూరుఁడు  
 చాపంబున శూరుఁ డొనరు జగతిననుక్రియన్.

రామలింగేశ్వరకమునందలి పద్యము లీవఱకే కొన్ని యుదాహరణింపఁబడినవి. లక్షణగ్రంథము లగుటచే నాంధ్రనామశేష కవిసంశయ విచ్ఛేదములనుండి కవితాధోరణిని జూపుటకుఁ బద్యముల నుదాహరించుట యుచితము కాకపోయినను, అందుండియు నొక్కొక్క చిన్న పద్యమును గై కొనుచున్నాను—

క. వెన్ననఁగ బీజమంజరి । వెన్ననఁ జరమాంగమునకు వెలయునుబేరై  
 కన్ను లనం బర్వంబులు । కన్నులనన్ లోచనములు కంఠేకాలా.

ఆంధ్రనామశేష.

గీ. ఎరుకగలవారె యనుచోట నెఱుకగలరె  
 యిట్టివారెయనెడిచోట నిట్టిరెయగుఁ  
 జేయఁగలవారెయనుచోట జేయఁగలరె  
 యనుచు లోకప్రసిద్ధోక్తి యగునుశర్వ.

కవిసంశయవిచ్ఛేదము.

## 25. మంగళగిరి ఆనందకవి

ఈకవి వేదాంతరసాయనమనెడు నాలుగాశ్వాసముల పద్యకావ్యమును రచించి దానిని నిడిమామిళ్ల దాసయామాత్యుని కంకితము చేసెను. కవి క్రైస్తవమత మవలంబించిన నియోగిబ్రాహ్మణుడు. ఈతడు తిమ్మయామాత్యుని పుత్రుడు; ఆత్రేయగోత్రుడు; కవి కృతి పతి తన్నుఁగూర్చి పలికినవిధము నిట్లు చెప్పుకొన్నాడు —

సీ. ఒకవంక నిగమాగమోజ్జ్వలాతిశయార్థవిధివాదకౌశలద్విజనికాయ  
మొకచాయన్యాయశాస్త్రోదాత్తవాక్యప్రసంగకృద్విద్వత్ప్రజావితాన  
మొకక్రేవ సంస్కృతప్రకటాంధభాషాకవిత్వప్రవీణకవిప్రకాండ  
మొకచెంత సప్తస్వరోద్గీతగీతికావై చిత్రివిస్ఫురద్వైణికౌఘ  
ముల్లసిల వజ్రకౌక్షేయకోపమాన  
వై భవస్ఫూర్తి నొక శుభవాసరమున  
మహితగుణపాళి దాసయామాత్యమౌళి  
ప్రమదముప్పొంగఁ బేరోలగముననుండి.

మ. నను సర్వేశపదాంబుజద్వయనితాంతధ్యానపారీణ భూ  
రినయోపేతచరిత్ర మంగళగిరి శ్రీవంశవారాశిపూ  
ర్ణసిశానాథు సుధీజనాభిహితు నానందాఖ్యు సద్గ్రంథక  
ల్పను సాహిత్యకళావిశారదుని బిల్వం బంచి పల్కెం గృహక.

చ. తరుముఖసప్తసంతతు లుదారత నెచ్చట నిల్ప నచ్చటన్  
బరఁగు సమస్తదిక్కులకుఁ బ్రాఁక గుభావరసానుకూలవా  
గ్గరిమఁ దనర్చు సత్కృతిముఖంబున వానికిఁ దారకేందు  
భాస్కరులు గలంతకాల మనిశంబుఁ గరంబుఁ బ్రసిద్ధి చెల్వగూక.

ఇతఁడు లాక్షణికాగ్రగణ్యుఁ డయిన ప్రబంధకవి. పేరునుబట్టి తోఁచునట్టిది వేదాంతగ్రంథముగాక మతస్థాపకుఁడయిన యేసుక్రీస్తు

యొక్క చరిత్రముగా నున్నది. ఈపుస్తకము నిర్దుష్టమయి మృదుమధురమైన ప్రబంధపాకమునఁ జేయఁబడియున్నది. ఇందలి వర్ణన లేవిషయమునను బూర్వప్రబంధములలోని వర్ణనలకుఁ దీసిపోవు. బ్రౌన్ దొరగారి కావ్యము ౧౭౦౦ వ సంవత్సరప్రాంతమున రచియింపఁబడినట్లు చెప్పిరి. కాని, కవి కృతిపతి యయిన దాసామాత్యునిసోదరుడగు రాజప్పను వర్ణించుచో—

మ. మదిరాక్షీమదనుండు రాజపమహామంత్రీంద్రుఁ డుద్యస్మహా  
మృగలీఖాను కృపానులబ్ధమదవన్మాతంగమాణిక్యహా  
రధుకూలాదికసత్కృతిం ద్రిదశవర్యస్ఫారసామ్రాజ్యల  
క్ష్మీఁ దనర్చె న్బుధకోటి పేర్కొనఁగఁ బుల్చేర్పట్టణాధ్యాసియై.

అనుపద్యములో నతఁడు కర్ణాటకపు నబాబగు మహమ్మదల్లి చేత సత్కారమును బొందినట్లు చెప్పియుండుటచేతను, ఈమహమ్మదల్లి ౧౭౪౯ వ సంవత్సరమునఁగాని సింహాసనమునకు వచ్చి యుండకపోవుట చేతను, వేదాంతరసాయనము ౧౭౫౦ వ సంవత్సరమునకు తరువాతనే రచియింపఁబడినదని నిశ్చయింపవలయును. ఈకవి కూచిమంచి తిమ్మకవి మొదలయినవారి కాలములోనే కృష్ణామండలమున నుండినవాఁడు. కృతి నాయకుఁడు బందరుపురములో నధికారము చేసిన ట్లీ క్రిందిపద్యము వలనఁ దెలియవచ్చుచున్నది.

మ. ప్రకటారాతిచమూభయానకఘనప్రాకారఫేయంబులన్  
సుకరశ్రీఁ దగుబందరాఖ్యనగరిన్ సొంపొందుదీనార్థిక  
ల్పకభూజం బన దాసమంత్రి రుచిశుంభద్రత్నజాంబూనదా  
దికవస్తుప్రకరాన్వితాయతనుఁడై ధీరుల్ ప్రళంసింపఁగన్.

వేదాంతరసాయనకృతికర్తయు కృతిభర్తయు నిరువురును క్రైస్తవ మతపరిషత్తులె న నియోగి బ్రాహ్మణులు. వేదాంతరసాయనముయొక్క

యొక్కొక్కయూశ్వాసమునుండి యొక్కొక్కపద్యము నిం దుదాహరించుచున్నాను—

- చ. జగదుపకారకారకవిశాలసమస్తపదార్థకల్పకుం  
డగునతని బరాత్పరు మహామహా సర్వశుభస్వభావు మ్రొ  
క్కఁగఁ దగుఁగాక యాతఁడిలఁ గల్గఁగఁ జేసినవానిపూజ స  
ల్పఁగ దురితంబు లంటునని పల్కుట యొప్పు నసంశయంబుగన్. ఆ-౧
- చ. ఘనతర పాపపుణ్యముఖకార్యసమాచరణస్వతంత్రతన్  
గొవినమనంబు మానవునకుం బొసఁగం దగు లేనిచో జగం  
బున సుకృతాఘము ల్నరక మోక్షపదంబులు గల్గవం చనం  
జను నుచితజ్ఞ సంతతి నసంశయవాక్యవిజృంభణంబునన్. ఆ-౨
- చ. చని సెలయేటి మోత్తములఁ జందనశైలమరుద్విలోల కాం  
చనకురువిందచందనరసాలముఖద్రుసమీపగోస్తనీ  
ఘనతర కాయమానములఁ గప్రపుఁదిన్నియలన్ లతానికే  
తనముల సంచరింపుచు నతండు పరాత్పరచింతనంబునన్. ఆ-3
- ఉ. వార లవార్యకౌతుకనివాసమనోంబుజులై జగజ్జనా  
ధారు నయప్రచారు సముదారుని నమ్మరియాకుమారునిన్  
భారపుస్తీ వ్రమానున విపద్దశలం బొరయించినట్టిని  
ష్కారణవైరులన్ సరకుగాఁ గొన కించుక యెల్లదిక్కులన్. ఆ-౪



## 26. కనుపర్తి అబ్బయామాత్యుఁడు

ఈకవి యాఱువేలసియోగిబ్రాహ్మణుఁడు; రాయన మంత్రి పుత్రుఁడు; కాండిన్యగోత్రుఁడు. ఈతనితల్లి నరసమాంబ; అన్న యోగా నందము. ఈకవి యనిరుద్ధచరిత్రము, కవిరాజమనోరంజనము అను రెండు ప్రబంధములను రచియించెను. ఇందు మొదట రచియింపఁబడిన యనిరుద్ధచరిత్రములో—

ఉ. నిండుమనంబు సత్యమును నీతియు శాంతియుఁ గల్గి కీర్తిమం  
తుం డయి భోగభాగ్యములతోఁ జెలువొందుచుఁ గొండవీటిభూ  
మండలనాయకు ల్మిగుల మన్ననచేయఁగఁ బెంపుమీతె స  
త్పండితుఁ డబ్బమంత్రి కనుపర్తి పురాన్వయవార్ధి పూర్ణచం  
ద్రుం డని లోకు లందఱు నెఱుంగుటకు న్నుతిచేయ నేటికిఁ.

అని కవి తనతాతయైన యబ్బయ్య కొండవీటిరాజుల మన్నన నొందినట్లు వ్రాసికొనెను గాని యాతని కాలమునాటికిఁ గొండవీటి రాజ్యము తురుష్కులయధీన మయినది. ఈహేతువుచేతఁకాబోలును కవి కవిరాజమనోరంజనములో—

చ. సుగుణకదంబ మెల్ల నొకచోటనె కాపుర మున్నయట్లుగా  
నగునని వేయినోళ్లఁ గొనియాడుచు భూజను లెంచ ధన్యుడై  
తగు కనుపర్తియబ్బవకుఁ దత్ప్రియసాధ్వికి లచ్చమాంబకున్  
భాగడిక కెక్కి రిద్దఱుసుపుత్రులు రాయన నిమ్మనాహ్వయుల్.

ఉ. వేయనవచ్చుఁగాక సుఖవే యనపాయవదాన్యవై భవం  
బాయనవద్యబుద్ధి తగు నాయనకే యనఁ గీర్తిచంద్రికల్  
గాయ నయస్వగీతికలు గాయనశీలురుపాడ నొప్పు మా  
రాయనమంత్రి మేలు బళిరాయన సూరిజనాభివంద్యుడై.

అను పద్యములయందుఁ దనతండ్రి తాతలు కొండవీటిరాజుల

యొద్ద నున్నట్లు చెప్పక తనతాతకు ముత్తాతయైన బసవమాత్యుడు  
మాత్రమే కొండవీటిరాజులమంత్రియైన ట్లీక్రింది పద్యమునఁ జెప్పెను-  
శా. శ్రీపేర్మిన్ శశివోలె బ్రహ్మకులవార్ధిం బుట్టి కౌండిన్యగో  
త్రాపస్తంబపవిత్రసూత్రకలితుండై రామసింహాసనా  
ఖ్యోపేతస్ఫుట కొండవీటిపురరాజ్యోర్వీశ్వరు ల్మంత్రిగాఁ  
జేపట్టన్ బసవప్రధానుఁ డిల మించెన్ భాగ్యసంపన్నుడై.

కవియొక్క తండ్రి తాతలు కొండవీటిసీమలోని కనుపట్టుగ్రామ  
మునకు కరణములని తోచుచున్నది. కవికి మంగళగిరిలోనున్న పాన  
కాలరాయఁ డిప్పదై వతము. మంగళగిరి కృష్ణామండలములో గుంటూరు  
నకు సమీపమున నున్నది. అబ్బయామాత్యుడు పదునెనిమిదవ శతాబ్ది  
మధ్యమున నుండినవాఁడు. ఇతఁడు ౧౭౮౦ వ సంవత్సరప్రాంతమువఱకు  
కును జీవించి యుండవచ్చును. ఇతఁ డాశతాబ్దమునం దుండిన ప్రబంధ  
కవీశ్వరు లందఱిలోను మిక్కిలి ప్రౌఢుఁడు. వసుచరిత్రమునకుఁ దరు  
వాత నీతని కవిరాజమనోరంజనముతో సరితూగఁదగిన ప్రబంధము  
లొకటి రెంటికంటె నెక్కువగాలేవు. కవిరాజమనోరంజనములోని  
యీక్రింది పద్యమువలనఁ గవి సాహిత్యమునందు మాత్రమే కాక సంగీ  
తమునందును బ్రవీణుఁ డయినట్లు కనఁబడుచున్నాడు—

క. శ్రీమంగళగిరి నరసిం | హామే యకృపావిజృంభితాద్భుతకవితా  
శ్రీమంతుడఁ గానకళా | ధీమంతుడ దేవతాస్తుతివ్రతపరుడన్.

కవిరాజమనోరంజనమునకుఁ బురూరవశ్చరిత్రమని, నామాంత  
రముగలదు. బాల్యమునందు రచియింపఁబడినదగుటచే ననిరుద్ధచరిత్రము  
పురూరవశ్చరిత్ర మంత ప్రౌఢముగాలేదు. ఈరెండు పుస్తకములనుండియు  
గొన్ని పద్యముల నుదాహరించుటకన్నఁ గవి వీషయమున వ్రాయఁదగిన  
విశేషాంశము లేవియుఁ గానబడవు.

## అనిరుద్ధచరిత్రము.

- చ. విచికిలగంధియున్ విభుఁడు వేడుకతోఁ దెర రెండువైపులన్  
రుచిరకటాక్షపంక్తులమెఱుంగులు నిండఁగ నిల్చి రయ్యెడన్  
బ్రచురతరానురాగరసబంధురతం దెరచీర దూరి పా  
ఱుచుహృదయాబ్జముల్ మొగమెఱుంగనిచుట్టటికంబునేయఁగన్. ఆ-౧
- ఉ. కన్నులతెప్ప లాఁగనివికాసపుఁజూపును మానముద్రతో  
నున్న మొగంబు నిశ్చలత నొప్పుశరీరముఁగాఁ బటంబుపై  
నున్నతలీల వ్రాసినప్రియుం గని సొక్కునఁ దాను నట్లయై  
చిన్నెలు దక్కియుండె సఖి చేసినజంత్రపుబొమ్మకై వడిన్. ఆ-౨
- ఉ. మీసముతీరుజూచి జగిమేని పటుత్వముఁజూచి మోములో  
హాసముఁజూచి చేతులయొయారముఁజూచి మనోజ్ఞ రూపరే  
ఖాసమలీలఁజూచి యహహ యనుచుం దలయూఁచి ముందు తా  
వ్రాసినభావ మెంచి తల వంచుకొనెం జలజాక్షి సిగ్గునన్. ఆ-౩
- చ. అనవుడు మందహాసముఱుఁడై హరి నీభుజశక్తి నీవె నె  
మ్మనమున లజ్జలేక వలుమాఱును మెచ్చుకొనంగ నీతియే  
యని మొన నిల్చినప్పుడు నిరర్థక మీవెడమాట లేల నాఁ  
కొని భుజియింపఁబోవుచును గూరలమే లడుగంగ నేటికిన్. ఆ-౪
- ఉ. భాసురవేదనాదములఁ బుణ్యసతీజనమంజులోక్తులన్  
భాసురవృత్తగీతరసబంధురరావములం బురీవనీ  
వాసశుకానులాపముల వారణబృంహితవాజిహేషలన్  
శ్రీసముదంచితం బగుచుఁ జెల్వు వహించెఁ బురంబు నవ్యమై. ఆ-౫

## కవిరాజమనోరంజనము.

- చ. కొడుకులు గల్గుదాఁక నొక కొన్నిదినంబులు చింత నందనుల్  
పొడమిన నాయువు స్థలము బుద్ధియుఁ జాలఁగల్గఁగా  
నుడుగనిచింత కల్గి తను నోలభజింపనిచింత తండ్రి కె

.....

సీ. ధర నల్పులకుఁ బ్రభుత్వంబు వచ్చిన మనుష్యుల వికారపుఁజూడ్కిఁ  
 పల్లవు ల్తుది లేమిపడి యింటిచాయరాముగిలఁజెతల్లులు మూలినట్లు  
 పరదేశియతిలోభపరునియింటికిఁ బోవఁ దెగికోఁతివలెను గద్దించినట్లు  
 వంతువాసికి హీనవై శ్యులు తమలోన నేకంబుగాఁ గలహించినట్లు  
 తెరలి యొండొక్కటిని రూఢదృష్టిఁ జూచు  
 గొఱగొఱను మూల్గు గద్దించుఁ దఱిమి తఱిమి  
 కవిసి కలహించి భాకృతి కలకలముగ  
 జాగిలమ్ములు రోషభీషణము లగుచు. ఆ. ౨

చ. కర మనురక్తిఁ గొమ్మ కరకంజమునం దిడి మీకుఁ బాలుఁ జ  
 క్కెరలును బెట్టి పెంచి వలికింపుచు మాటలు నేర్పినందుకా  
 విరసపుఁగూఁతల స్థిగుల వేదన గొల్పెద రింతి కియ్యెడన్  
 గురువుకు బొమ్మవెట్టితిరి క్రూరవిచారమ కీరవారమా. ఆ. 3.

ఉ. నిష్పలురాలు గ్రీష్మమున నిక్కినగాడ్పులు వార్షికంబునన్  
 జప్పుదునేనుకే మరలసాగెఁ బ్రతీచికిఁ బ్రాచినుండి తా  
 రప్పటిపొంగుచేఁ బ్రజల నాపదఁ బెట్టి నిజాధికారముల్  
 దప్పించఁ జిన్నబోయి మరలం జనుచుందురుగాదె నుష్ప్రభుల్.

చ. మలయజగంధి తాళపరిమాణమనోహరరాగగీతికా  
 కలనినదంబు జంత్రమున గాత్రమునన్ జెలఁగింపు నింపుచే  
 శిలలు ద్రవించెఁ జిత్రములు జీవకళల్ ధరియించె చారువుల్  
 పాలుపుగ నంకురించె మృగముల్మదిఁ జొక్కు వహించె నెంతయున్. ఆ. ౪

మ. తగునే రాజకుమార మన్నధ మనస్తాపంబుచే నింత నె  
 వ్వగలం బొందఁగ ధైర్యశాలివిగదా వారాంగన స్నేహమో  
 హగుణంబు ల్చుపలాయతాయతము లెంతైన స్సతం బేలగున్  
 నగరే లోకులు నీమనం బిటులు మగిలబెన రాగాంబుధిన్. ఆ. 5

## 27. కాణాద పెద్దనసోమయాజి

ఈ కవి నిజామరాజ్యములోని గద్వాలసంస్థానాధిపతియైన ముష్టి పల్లి సోమభూపాలుని ప్రేరణముచేత ముకుందవిలాసమున, అధ్యాత్మ రామాయణమును రచించెను. ఇతఁడు నందవరీక నియోగిబ్రాహ్మణుఁడు; ఆశ్వలాయనసూత్రుఁడు; ఆత్రేయ గోత్రుఁడు; తిమ్మనార్య పుత్రుఁడు. సోమభూపాలుఁడు తన్నుఁగూర్చి పలికినట్లు కవి చెప్పుకొన్న ముకుందవిలాసములోని యీ క్రిందిపద్యములలో “శేషశైలేశలీల” అను నామముతో అపంచవర్గీయ చిత్రకృతి మొదలయినవానినిగూడఁ గాను రచించినట్లు చెప్పెను గాని యవి యిప్పుడు కానరావు—

సీ. ననునందవరపురాన్వయపయోనిధిచంద్రుఁ గాణాదవంశవిఖ్యాతినాంద్రు  
నాశ్వలాయనసూత్ర నాత్రేయమునిగోత్ర సకలవిద్యత్త విప్రవరమిత్రు  
ప్రౌఢలక్ష్మీపతిపండితసోదర్య బాహుగ్రంథానుభావధుర్య  
వేదశాస్త్రపురాణవివిధమర్మధురీణ వరచతుర్విధకవిత్వప్రవీణ  
భోజచంద్రావబంధార్థభోధనాను  
బంధగీర్వాణటీకానిబంధనాది  
పేశలవచోరచనచర్య పెద్దనార్యుఁ  
గాంచి దయమించి పలికె సగౌరవముగ.

గీ. కాదివర్ణంబు లిరువదియైదువిడిచి | చేసితి నపంచవర్గీయచిత్రకృతిని  
శేషశైలేశ లీలాఖ్యచే నెసంగ | మాదిమితవర్ణనియతి శక్యంబుజగతి?

ఉ. శ్రీరమణీ యతః సురపురీనగరీసగరీ యదేశభూ  
భారధురీణుఁ డాబహిరిపామనృపాలు సభాంతరంబునన్.  
మారమణాంకితంబులుగను మత్స్యపురాణ మొనర్పఁ బూసవే  
సారసుధాప్రసారవిలసత్కృతి నాంధ్రవచశ్చమత్కృతిన్.

ఈ కవి సంస్కృతాంధ్రములయందు బహుసమర్థుడు. ఈతని గ్రంథములలో నున్నన్ని శబ్దాలంకారములును చిత్రబంధకవితృ పద్యములును మఱి యేకవిగ్రంథములోను లేవు. ఈతనికవనము రసవంతమయి కవిజన హృదయరంజకముగా నుండును. తన కవిత్వమును గూర్చి వెన్నెల కంటి వేంకటపతి యీక్రిందిపద్యమును జెప్పినట్లు కవి తన యధ్యాత్మ రామాయణమునందు వ్రాసికొనియున్నాడు—

ఉ. ఇద్దఱుఁడోడు నన్నకవి యెట్టన, తిక్కన సోమయాజి దా  
నుద్దగు వారికిఁ, ముకురి కొక్కఁడె దీటగు నల్లసానిమా  
పెద్దన, వారితోడుతను బేరువహించిన శ్రీకణాదముం  
బెద్దనసోమయాజి విను పెద్దనఁ బొల్పుఁ గవిత్వనంపదఁ.

ఇట్లితరులు పొగడనట్లు చెప్పుటయేకాక కవి తానును తన ముకుందవిలాసము నిట్లు పొగడుకొన్నాడు—

గీ. ఇందు సకలహితము నిచ్చు మున్విష్ణుచి  
త్రీయతుల్యమా మదీయకవిత  
యుదుటఁజేవఁ దొలువనులిఱ్ఱోలు నళిమోము  
మృదువుగాదె విరులమీఁద వ్రాలి ?

క. కుందవిలాసముతావి ము  
కుందవిలాసము నదాముకుందవిలాసం  
బిందువిలాసమును నుధా  
బిందువిలాసము హసించుఁ బేశలఘణితిఁ.

ఈకవి కాలముగాని కృతిపతి యనఁదగు పెదసోమనృపాలుని కాలముగాని నిశ్చయముగాఁ దెలియలేదు. అయినను,

ఉ. నన్నయభట్టు భీమన ననంతు నధర్వణుఁ దిక్కహోత్రి నె  
ఱ్ఱిన్నను సోము భాస్కరుని నయ్యలు నె షధకావ్యక రఁ బో

తన్నను బిన్నవీరుని జనన్నను నూరప రామభక్తుఁ బె  
ద్దన్నను దిమ్మనార్యు గరుడాంకుని మూర్తి సుకీర్తి నొచ్చెదన్.

అని బట్టుమూర్తివలకును గలకవుల నీకవి పొగడి యుండుటచేత  
నీతఁడు పదునాఱవ శతాబ్దాంతమునకును పదునేడవ శతాబ్దాదికిని దిరు  
వాత నుండినవాఁ డయినట్లు స్పష్టమగుచున్నది. ముప్పిపల్లి సోమనృపా  
లునితాత మొదలయినవారు మహమ్మదీయులతో యుద్ధముచేసి వారిని  
జయించుట మొదలయిన సంగతులు చెప్పఁబడి యుండుటచేత నీతఁడు  
పదునేడవ శతాబ్దాంతమునందో పదునెనిమిదవ శతాబ్దారంభమునందో  
యున్న ట్లూహింపఁ దగియున్నది. గద్వాలసంస్థానమునందున్న మామి  
త్రులకొకరికిఁ గవికాలవిషయమునుగూర్చి వ్రాయఁగా ౧౭౫౦ సంవత్సర  
ప్రాంతములయం దుండినట్లు తెలిపి యున్నారు. ఇందలి కవిస్తుతిలోఁ  
బేర్కొనఁబడిన యయ్యలు రెట్టమతమును జేసినతఁడే యయినపక్షమునఁ  
గవి ౧౭౭౦ వ సంవత్సరమునకుఁ దరువాతఁగూడ నున్నట్లు చెప్పవలసి  
యుండును. ముకుందవిలాసమునకు భద్రదాశరిణయ మని నామాంతరము  
గలదు. కవికృతములయిన రెండు గ్రంథములనుండియుఁ గొన్నిపద్యము  
లిం దుదాహరింపఁబడుచున్నవి—

ముకుందవిలాసము.

- ఉ. ఆటలు పాటలుం గలుగునందపుగందపుఁగూటవాటముల్  
కోటలు పేటలుం బసిఁడిగోడలు మేడలుఁ గల్వవిందురా  
చోటలు నీటలుం గులుకుచుక్కను జుక్కను నిండుఁజెల్వపుం  
బోటులమేటులం దగినపొన్నలచెన్నులు గల్గువీటిలోన్. ఆ. ౧
- ఉ. చేరలఁగొల్వవచ్చు దయచిప్పిలు గొప్పకుగొప్పకన్నులున్  
మూరలఁగొల్వవచ్చుఁ గడుముచ్చట లిచ్చువెడడందవక్షమున్  
బారలఁగొల్వవచ్చుఁ గచపాళి బళి హరికి న్సమీపపున్  
మేరలఁగొల్వవచ్చు నిక మే లితఁ డీగతిఁ బ్రీతిఁ జేసినన్. ఆ. ౨

ఉ. కౌనునకౌనభంబుసరి కావిజగావిలసిల్లుమోవికిం

పానఁగఁ బౌనకంబు సమ మానన మాననవిల్లు మేనమా

మే ననమేననం గనకమేనన మీననఁగన్గవందగున్

వేనలివేనలిన్విరుల వేయుఁజువే యువతీమతల్లికిన్.

ఆ-3

మ. తనరన్ వ్యాకరణజ్ఞఁ దండ్రియచుచుం దర్కజ్ఞునిన్ భ్రాతయం

చును మీమాంసకునిన్ నపుంసకుఁ డటంచు నీడి దూరంబునం

గని యస్పృశ్యునిఁబోలె ఛాందసుని వేడ్కం గావ్యలీలారస

జ్ఞ నిజేచ్ఛం గవితావధూమణి వరించున్ భావగర్భంబునన్. ఆ-4

అధ్యాత్మరామాయణము.

సీ. సంసారదావాగ్నిసంతప్తులకు సుధాస్తోమవర్ష నియుక్తి రామభక్తి

తాపత్రయామయతాపపీడితులకు రమ్యభేషజయుక్తి రామభక్తి

పంచమహాపాపపటలసర్పములకు రచితగారుడశక్తి రామభక్తి

భవవిపద్వారాశిఘాతభీతులకును బ్రబలతరీయుక్తి రామభక్తి

ప్రేమబోధితగురుసూక్తి రామభక్తి | కామితాత్మజనాసక్తి రామభక్తి

శ్రీమదురుసంపదనురక్తి రామభక్తి | సామరస్యోదితపిముక్తి రామభక్తి.

బాల.

చ. సారిదిఁ గళత్రపుత్రపితృసోదరబాంధవముఖ్యసంగమం

బరయ నదీప్రవాహపతితాగతకాష్టములట్ల కూడుచున్

బరిపరివీడు నై జము ప్రవాగతజంతులఁబోలి మోహమున్

బొరయకయుండఁగావలయుఁ బోవుచును న్నెడవచ్చుచున్నెడన్.

అయోధ్యా.

ఉ. అంతట దైత్యకాంతుఁడు సురాదివిరోధి సరోధిదాటి య

త్యంతవిభాకలంకను శుభాంకను లంక నశోకకాననా

భ్యంతరసీమలో నిలిపె నాసురకాంతలు కాచియుండఁగా

సంతతపూత సాధుగుణజాతను నాక్షితజాత నెంతయున్.

ఆరణ్య.



ఉ. అంచలుపాతఁ గేకులకు నాటలుగేరె ఘనంబు లూరెఁ గ్రొ  
మ్మించులుకూరె శీతలసమీరమువారె మరుండు చేరి ము  
న్ముంచుగ జాతిబాణతతి మాతె నటం బధికాళిధైర్యముల్  
గ్రిగించుకజాతె మాతె నలగ్రీష్మము మీతె జలాగమం బిలన్.

కిష్కింధా.

చ. కమలవిరోధి కామజయకారి కిరద్యుతికీర్తనీయుఁడున్  
కుముదహితుండు కూటమృగగోప్తకృతాంకుఁడు కృష్ణసత్కళా  
క్రముఁడును కేశవేక్షణము కైరవీణీశుఁడు కోకభేదనా  
గమనుఁడు కొముదీకరుఁడు కంధిభవుం డుదయించె దూర్పునన్.

సుందర.

ఉ. దానవనాశనార్థముగఁ దత్సతిఁ దెచ్చితి వీవును న్మహా  
మీనము నామిషం బనుతమి నిష్కవపిండము గ్రోలిసోలు నె  
ట్లానెటి నామహీసుతసమాహరణం బొనఁగూడె మీఁదటన్  
గా నగునట్టికార్య మదికానగుచున్నది దానవాగ్రణీ. యుద్ధకాండ.

మ. శ్రవణానందకరంబు సుందరముగా షడ్జాదిసప్తస్వరా  
ర్జవమున్ జాతిగతుల్ త్రికాలకలితస్థానత్రయీపూర్ణ మా  
ర్గవిధుల్ తోఁపఁగ వల్లకీచతురతః రంజిల్ గాంధర్వసా  
రవిదుల్గానమొసర్చి రాకుశలవుల్ రామాయణం బొసభన్. ఉత్తర.

—

## 28. కుందుర్తి వేంకటాచలకవి

ఈ కవి మిత్రవిందాపరిణయమనేడి యారాశ్వాసముల ప్రబంధమును రచించెను. ఇతఁ డాఱువేల నియోగిబ్రాహ్మణుఁడు, అపస్తంబసూత్రుఁడు; శాండిల్యగోత్రుఁడు; రామయామాత్యపుత్రుఁడు. ఇతని తాతయైన గోవిందామాత్యుఁడు ౧౬గిం వ సంవత్సర ప్రాంతముల యందు రాజ్యముచేసిన వీరవేంకటపతిరాయలవద్ద నుండి, భారతీపరిణయమను కావ్యమునుజేసి యాతనిని మెప్పించినట్లు కవి యీక్రింది పద్యమునఁ జెప్పియున్నాఁడు—

ఉ. పటుతరగోస్త నీమధురపాకసమంచితమై రసోర్మిప  
ర్యటమగుభారతీపరిణయం బనుకావ్య మొసంగి వీరవేం  
కటపతిరాయలం దనిపి కాంచె మణీకనకాభిషేక ము  
త్కటగతి నమ్మహామతి సుఖస్థితిశోభి యశోభిరాముఁడై .

ఈ కవికాలమునాటికి విజయనగర సంస్థానప్రభువులు మిక్కిలి హీనదశకు వచ్చినందునఁ గవి ఈ రాజ్యమునువిడిచి పాండ్యమండలమును జేరి మధురలో నుండినట్లు తెలియవచ్చుచున్నది. గ్రంథావతారికలోఁ దాను పాండ్యమండలాధీశ్వరుఁడయిన విజయరంగ చొక్కనాథునిఁ గవి త్వము చెప్పి మెప్పించినట్లు కవియే యీ క్రింది పద్యములలో వ్రాసికొని యున్నాఁడు—

సీ. చదివినా వే మేమి చదువయోగ్యంబులో  
యవియెల్ల నిశ్శంశయంబుగాఁగ  
వచనకావ్యములుగా రచించినావు భా  
రతభాగవతములు రామకథయు  
ఘటియించినావు ద్రాక్షాపాకముగ బహు  
నాటకంబులు నమున్నతిఁజెలంగఁ

జాటించినావు దిక్కోటరంబుల బుధ

కోటిమెచ్చ నపారచాటుకృతులు

నర్థగుంభ సముజ్జృంభితాశుమధుర

చిత్రవిస్తరకవితా ప్రసిద్ధి నీకు

సహజమేకద పాండ్యభూజానిసభంగ

ధాశుకవియనగీర్తి జెన్నలరినావు.

చ. కవిజనకల్పకం బఖిలకావ్యరసజ్ఞః డఖండపాండ్యభూ  
ధవుఁడు మహానుభావుఁ డతిధార్మికుఁ డర్యగవజ్రధారి యై  
న విజయరంగచొక్కనరనాథుఁడు నీ కవితాసమగ్రవై  
భవములు మెచ్చి నీ కొసఁగె భర్మ మణిశిబికాదినంపదల్.

పయిపద్యములనుబట్టి యితఁడు కొన్ని నాటకములను మాత్రమే  
కాక భారత బాగవత రామాయణములను వచనకావ్యములుగాఁ గూడ  
రచియించినట్టు విశేషమగుచున్నది. ఇతఁడు మాత్రమేకాక యితని  
కాలమునందుండిన యితరకవులనేకులు కూడఁ దాము వచనకావ్యము  
లను రచియించినట్టు తమ ప్రబంధములలో వ్రాసికొనియున్నారు.  
ఈ వచనకావ్యము లన్నియు మాకు దొరకకపోయినను, ఈ కాలములో  
రచియింపఁబడిన వచనకావ్య మొకటిమాత్రము మాకు లభించినది.  
ఆ వచనకావ్యమునుగూర్చియుఁ దత్కర్తనుగూర్చియు నింతకుముందే  
కొంత వ్రాయఁబడెను. పయి నుదహరింపఁబడిన వానిలోని కడవటిపద్య  
మునుబట్టి కవికాలము సహితము స్పష్టమగుచున్నది. విజయరంగ  
చొక్కనాథుఁడు ౧౭౦౮ వ సంవత్సరము మొదలుకొని ౧౭౩౧ వ సంవ  
త్సరమువఱకును రాజ్యముచేసి విద్వాంసుఁడై యాంధ్రకావ్యరచనను  
బ్రోత్సాహము చేసినవాఁడగుటచేతను, అతని కాలములోనే కవి యనేక  
గ్రంథములనుజేసి తర్వాత మిత్రవిందాపరిణయమును జేసియుండుటచేతను,  
ఇతఁడు హూణశకము ౧౭౮౦ వ సంవత్సర ప్రాంతమువఱకును జీవించి

యున్నట్టు తెల్లమగుచున్నది. కొంతకాలమునుండి యీతని పూర్వకపు  
లాచరించుచు వచ్చిన యాచారమును మానక యీ కవియు రంగ  
నాథుఁడు తనకు స్వప్నమున సాక్షాత్కరించినట్లే క్రింది పద్యమున వ్రాసి  
కొనియున్నాఁడు—

సీ. నీలమేఘముడాలు చాలుచించఁగఁజాలు

మేనువాఁడు జగంబు లీనువాఁడు

వేల్పురాతాతల్పు విప్పుటందమదల్పు

ఊమ్మువాఁడు కళాభరమ్మువాఁడు

వెలలేనిబంగారు వేవన్నెరంగారు

చేలవాఁడు మనోజ్ఞలీలవాఁడు

కడకంట సొంపారుకరుణారసముమీఱు

చూపువాఁడు భవంబుఁబొపువాఁడు

హీరకటకకిరీట కేయూర తార

హారమంజరచాకచక్యములవాఁడు

కలనొకానొకపురుషుఁ డుత్కలికదొలుకఁ

బ్రేమ నామ్రమాల వేకువజామువేళ.

గ్రంథమునం దక్కడక్కడ లక్షణవిరుద్ధములైన ప్రయోగము  
లనేకము లుండుటచేత నీతఁడు లాక్షణికకవి కాకపోయినను, మొత్తము  
మీఁద నీతనికవిత్వము రసవంతముగానే యున్నది. మిత్రవిందాపరిణ  
యములోని రెండుమూడు పద్యముల నిందుదాహరించుచున్నాము—

చ. అని వనితోక్తియుక్తిగతి నవ్వని జవ్వనిగుంపు సొంపు, జే

కొని తనివార సారభము గ్రోలుచు సోలుచు మిన్నగన్న క్రొ

న్నన లనవద్యహృద్య కల నన్గని కన్గొని తావిమాని పెం

పొనరినమేరఁ గీరరుతు లూకొని తూకొనినంత వింతగన్. ఆ-౨

- ఉ. సారస మా మొగంబు జితసారస మాగమనంబు నాభికా  
సారసమాభ మాకచమసారసమాజము మేఘ మానుధా  
సారసమావృతంబు నుడి సారసమానము తన్నితంబ మా  
సారసమాననీయసువిసారసమాయత మాదృగజ్జముల్. ఆ. ౪.
- చ. కనియె నుదారుఁ జారుతర కౌస్తుభహారు సుమేరుధీరు జీ  
వనదశరీరు దుగ్ధమయవార్ధిగభీరు దురాపసారులో  
చనసుఖదావతారు ఖిలశైలశతారు నఘాఘదూరు స  
ద్వినుతయశోవిహారు వసుదేవకుమారు నతాజ్ఞసూరున్. ఆ. ౬.

## 29. ఈదురుపల్లి భవానిశంకరుఁడు

ఈ కవి ధర్మఖండమును దెనిగించెను. ఇతఁడు కూచిమంచి తిమ్మ  
కవిత్వోను వక్కలంక వీరభద్రకవిత్వోను సమాకాలికుఁడయినందున,  
ఇతఁడును పదునెనిమిదవ శతాబ్దారంభమునుండి ౧౭గిం వ సంవత్సర  
ప్రాంతములవఱకును జీవించియుండును. ఈ కవి తన ధర్మఖండమున  
వక్కలంక వీరభద్రకవినగూర్చి వ్రాసిన “హరిశ్చంద్రుండగు” నను పద్య  
మీ పఱకే యుదాహరింపఁబడియున్నది. దిట్టకవి వేంకటరాయకవి తన  
విద్యాగురువై నట్లు కవి ధర్మఖండమున నీ క్రింది పద్యముచేఁ జెప్పుకొని  
యున్నాఁడు—

- ఉ. శ్రీమయవాగ్విలాసుఁడు నశేషలిప్తిప్రవణుండు భూరిశో  
భామహానీయమూర్తియుఁ బ్రబంధనిబంధనబంధురక్రియా  
భామహితోఁడుసూత్రుఁడు నృపాలకపూజ్యుఁడు నంచుఁ ద న్బుధుల్  
వేమఱు నెంచ దిట్టకవి వేంకటరాయకవీంద్రుఁ డొప్పగున్.

ఈ కవి యాఱువేల నియోగిబ్రాహ్మణుఁడు; భారద్వాజ  
గోత్రుఁడు, శంకరాచార్య పుత్రుఁడు. కవి తాను శృంగారమంజరి యను

కావ్యమునుగూడ రచించినట్లీక్రింది పద్యమునఁ జెప్పుకొనెను గాని  
మా కా గ్రంథము లభింపలేదు—

సీ. ధాత్రి భారద్వాజగోత్రపవిత్రుడై సురుచిరాప స్తంబసూత్రుఁ డగుచు  
నిరతాన్నదానాభిసరతుఁడౌ నీదురుపలి నరసమాత్యుపాత్రవరుని  
నంతతపూజితశంకరుం డగుశంకరామాత్యమాలికి నాత్మభవునిఁ  
బ్రాజ్ఞుని నచ్చమాంబాగర్భశుక్తి ముక్తామణి నీశ్వరధ్యాననిరతు  
భవ్యశృంగారమంజరీకావ్యరత్న  
మంద్రభాష నొనర్చినయనఘచరితు  
శంభునిభుఁడై నయివటూరి శంభుశిష్యు  
నను భవానీశనాముఁగన్గొనుచుఁబలికె.

ఈ కవి రచించిన గ్రంథము సమగ్రముగా దొరకలేదు గాని  
దొరకినంతవఱకుఁ గవనము రసవంతమయి మధురమయి నిర్దుష్టముగా  
నున్నది. ధర్మఖండమునుండి రెండుమూడు పద్యముల నిందుదాహరించు  
చున్నాను—

చ. అనవిని వానిఁజూచి మునులారయఁ బుత్రకళత్రరక్షిక్తై  
యనయముఁ గూరవృత్తిమెయి నర్థము నీవు గడించె డేని నీ  
ఘనతర మైనకిల్బిషనికాయము భాగమువారు కొండురో  
కొనరొ యెఱుంగఁబెల్పు మవికుంటితలీల నటంచుఁ బల్కినన్.

చ. హరి భజియింపనై తి లలనావయవామితవర్ణనాప్తి న  
స్థిరమతి నర్థిలోభరతిఁ జేయఁగనై తిఁ బరోషకార మి  
ద్ధర శతతాదయాకఠినతాగుణము ల్పహజంబు లయ్యె నె  
ట్లరయుదు నీయపారకలుషాబ్ధికిఁ దారణయానపాత్రమున్.

చ. ఫలితతరుల్ ద్విజాతులకు భక్తి నొనంగుటయున్ గత్రోదక  
స్థలములఁ బ్రాణిలోకము హితంబునకై సరసీతటాకముల్  
నిలుపుటయున్ మహాత్ములకు నెంజిలి దీర్చుటయున్ దలంప నీ  
యలఘుసుకర్మపంక్తులు తదవ్వయమార్గసుఖై కహేతువుల్.

## 30. ధూర్జటి వేంకటరాయకవి

ఇతఁడు రత్నావళీపరిణయ మనెడు నాలుగశ్వాసములప్రబంధమును రచించి చేకూరి రామస్వామిమంత్రి కంకితము చేసెను. ఈకవి కాళహస్తిమహాత్మ్యమును రచియించి కృష్ణదేవరాయల కాలములో నుండిన ధూర్జటికవి వంశమువాఁడు. ఇతఁడు తన గ్రంథమునందు ధూర్జటి నిట్లు స్తుతించి యున్నాఁడు—

మ. పటుగంగాలహరీతరంగసమశుంభత్ప్రేథతాంచత్కళా  
ఘటనున్ బాదవినమ్రకృష్ణవరరాడ్గంభీరకోటీరవి  
స్ఫుటరత్నద్యుతిపాటలీకృతపదాంభోజాతు సర్వజ్ఞ గూ  
ర్జటినిం గొల్చెద నస్మదీయకులక రన్ భక్తి రంజిల్లగన్.

ఈ ధూర్జటిపాత్రుఁ డయినవేంకటపతి కృష్ణరాజవిజయమును జేసెను. ఈవేంకటపతి కుమారుఁడును కవితండ్రియునైన లింగరాజు కాళహస్తిరాజుల ప్రేరణముచేత మఱియొక పెద్దకాళహస్తి మహాత్మ్యమును రచియించెను. రత్నావళీపరిణయమునఁ గవి తన తండ్రినిగూర్చి యిట్లు వ్రాసియున్నాడు—

మ. ఘనగౌరీశకటాక్షులబ్ధకవితాగాంభీర్యసంతుష్టభూ  
జనరాడ్గత్తుసువర్ణచేలమణిభూషాగ్రామపల్వంకికా  
ఘనదంతావళఘోటకాదిబహుసత్కారప్రతిష్ఠాత్ము మ  
జ్జనకున్ ధూర్జటి లింగరాజకవిరాజశ్రేష్ఠుఁ గీర్తించెదన్.

ఈకవి పాకనాటి యార్వేలనియోగి బ్రాహ్మణుఁడు; భారద్వాజ గోత్రుఁడు. ఇతఁడు తన్నుఁగూర్చి చెప్పుకొనుచుఁ దానింతకుమున్ను నామలింగశాసన మనఁబడెడి యమరమునంతనుబద్యకావ్యముచుగా రచించిన ట్లీక్రింది పద్యములలోఁ దెలిపియున్నాఁడు—

చ. స్థిరముగఁ గాళహస్తిగిరిజేశవరాగతసంస్కృతాంధ్రసుం  
దరకవనంబు వ్యాకరణనాటక కావ్యవిచక్షణత్వమున్  
గరిమవహింప భూవరశిఖామణు లెన్నఁ జెలంగి తొర బం  
ధురతనుకాంతిబాలరవి ధూర్జటి వేంకటరాయసత్కవీ.

మ. అమరం బంతయుఁ బద్యకావ్యముగ భవ్యంబై నయయ్యంధ్రభా  
ష మహాపండితసత్కవిప్రజము మెచ్చన్ సాహితీకాశల  
క్రమ మొప్పన్ దృఢభక్తితోడుతను శ్రీరామాంకితంబై తగన్  
రమణీయంబుగఁ జేసినాఁడవు బలీ ప్రఖ్యాతివాటిల్లఁగన్.

ఈకవి కాలనిర్ణయమునుగూర్చి కొంచెము విచారింపవలసి  
యున్నది. ఈతనితండ్రియైన లింగకవి తానురచించిన పండ్రిండాశ్వాస  
ముల కాళహస్తిమహాత్మ్యమును కాళహస్తి రాజయిన దామెర్ల  
యక్కప్పనాయని పుత్రుఁడగు వేంకటపతిరాయని కంకితముచేసి  
యున్నాఁడు. అక్కప్పనాయని పుత్రుఁడయిన వేంకటపతినాయఁడు  
పదునెనిమిదవ శతాబ్దారంభమున నుండినవాఁడు. దీనినిబట్టి చూడఁగా  
కవి ౧౭గిం వ సంవత్సరప్రాంతమునం దుండినట్లు నిశ్చయింపవలసి  
యున్నది. అయినచు మన మిప్పుడు నిర్ధారణముచేసిన యీకాలమున  
కొకబాధకము కనబడుచున్నది. కవితండ్రియైన లింగకవి తన కాళహస్తి  
మహాత్మ్యమునందు—

సీ. శ్రీకాళహస్తిశసేవనాన్వితచిత్త చిత్తజాకర లక్ష్మీవిహార  
రమణీయశీల భారద్వాజగోత్రపవిత్ర యాపస్తంబనూత్రమహిత  
ధూర్జటివంశపాధోధిచంద్ర కుమారధూర్జటిరామ విస్ఫూర్జితాంక  
స్తుతమతి వేంకటపతితనూభవ లింగరాజకులేంద్ర ధైర్యాచలేంద్ర.

అను సీసపద్యములోఁ దాను కృష్ణవిజయము నొనర్చిన కుమార  
ధూర్జటికిఁ బుత్రుఁ డయినట్లు వ్రాసికొనియున్నాఁడు. ఈకుమారధూర్జటి  
తాను కృష్ణదేవరాయలకాలములోనుండి కాళహస్తిమహాత్మ్యమును



రచించిన ధూర్జటికవికి మనుమఁ డైనట్టు తనకృష్ణరాజవిజయమున వ్రాసి  
కొని యున్నాఁడు. ౧౫౨౦ వ సంవత్సరప్రాంతమునందుఁ గృష్ణదేవ  
రాయలకాలములో నుండిన ధూర్జటికవి మనుమని కొడుకగు లింగకవి  
౧౫౩౦ వ సంవత్సరప్రాంతమునం దక్కరాజు వేంకటపతి కాలములో  
ననఁగా నిన్నూఁడుసంవత్సరములకుఁ దరువాత నుండుట పొనఁగనేరదు.  
కాఁబట్టి కుమారధూర్జటికి ధూర్జటి సరిగా తాతగాక తాతవరుసవాఁ  
డయియుండవచ్చును. అందుచేతనే కాఁబోలుఁ గుమారధూర్జటియే  
యొకచోట ధూర్జటిని దనపెదతాతనుగాఁ జెప్పుకొన్నాఁడు. ఈలింగ  
కవియు, దనతండ్రిని ధూర్జటి మనుమనిగాఁ జెప్పక 'ధూర్జటివంశపాఠోధి  
చంద్ర' యని తద్వంశజునిగా మాత్రము చెప్పినాఁడు. కుమారధూర్జటి  
చినవేంకటాద్రిశ్వరుని యాజ్ఞాప్రకారముగాఁ దాను కృష్ణరాజవిజయము  
చేసినని చెప్పుకొన్న చినవేంకటాద్రి నరపతి కృష్ణరాజవిజయకృతిపతి  
యగు కోదండరామరాజయొక్క రెండవకుమారుఁడగు చినవేంకటాద్రి  
యైనచో నీకాలనిర్ణయ మించుమించుగా నరిపోవును. రత్నావళి పరి  
ణయకర్తయగు వేంకటపతి కవిత్వము ప్రౌఢ మయి హృద్యముగా  
నున్నది. కవిత్వరీతిని జూపుటకయి కొన్ని పద్యము లిందు క్రిందఁ  
బొందుపఱుపఁ బడుచున్నవి.

మ. మెఱుఁగుంబోఁడులు వీటసౌధచరలై మిన్నేటిబంగారుతా  
మరపువ్వుల్ గ్రహియింపఁబోవ మదశుంభదృంభరశ్రేణి త  
త్తరుణీవక్త్రవితానముం గదియభీతస్వాంతలై కాంతలం  
త రయప్రౌఢిఁ గవాటము లొగుతు రుద్యన్ముగ్ధభావంబునన్. ఆ-౧  
ఉ. ధన్యుఁడ వీవు సుమ్మసి ముదమ్మునఁబల్కి సమస్తదేవమూ  
ర్ధన్యుఁ డదృశ్యుఁ డైన మది రంజలఁగా వసుభూతి యంత సౌ  
జన్యసమేత యైననిజజాయయుఁ దాను సమస్తభోగస  
న్మాన్యము నై జమందిర మమందగతిం జని చేరెఁ గూరిమిన్. ఆ-౨

- చ. ఘనతరలక్షణప్రతిభగాంచిన రాజనటంచుఁ బద్మినీ  
జనములఁ గుందఁజేసి యనిశంబు ద్విజప్రతతిం గలంపఁగాఁ  
దనరు మహాప్రతాపమహితస్థితిఁ గాంచుచు వచ్చునట్టి న  
య్యినకరమండలాగ్రహతి నెంతయు వెల్వెలనై తొలంగవే. ఆ-3
- మ. చెలి రత్నేశ్వరు నొక్కనాఁ డిటువలెన్ నేవించి మోదంబుతో  
లలన లుగ్గురు వెంటనంట నిజలీలామందిరాంచదిశా  
స్థలిఁబోవన్ గ్రహియించె రక్కసుఁడు దోస్సారంబు మించంగ బె  
బ్బలిచేఁ జిక్కకురంగుల త్లతివ లింపు ల్దక్కి భీతిలగన్. ఆ-4

### 31. అయ్యల రాజు - అయ్యల భాస్కరకవులు

అయ్యలరాజవంశసంభవు లయిన యయ్యలకవియు భాస్కర  
కవియుఁ జేరి కాలస్వరూపాదులను జిలిపెడి రెట్టమత మనుగ్రంథమును  
కన్నడభాషనుండి యైదాశ్వాసముల పద్యకావ్యమునుగా దెనిఁగించిరి.  
ఈకవు లిరువురును క్రీస్తుశకము ౧౭౬౯ వ సంవత్సరమునం దీపుస్తక  
మును దెలిఁగించినట్లుగా గ్రంథాంతమునందలి యీక్రింది పద్యమువలనఁ  
దెలియవచ్చుచున్నది—

సీ. కలియుగప్రథమభాగమునాల్గు వేలయెన్నిదిమూర్లపై నిడెబ్బదియునొకటి  
శాలివాహనశక సమ లిల వేయునార్నూటశొంబదిరెండు రూఢిగాఁగఁ  
బ్రభవాదిగతములు పరఁగ నిర్వదిమూడు నేండ్లయ్యె నెంతయు  
నెన్న బుధులు

అట్టికాలంబున నయ్యలభాస్కర కవివధ్యు లలరాజకమలహితుని  
యాజ్ఞఁ బూర్వోక్త రెట్టమతాఖ్యకావ్య  
మును నొనర్చిరి యాచంద్రముగను గీర్తి

వక్త్రశోతలకునుగల్గ వసుధమీఁద  
నల యహోబలనృహారికి సర్పణముగ.

కవు లీగ్రంథమును కొండ్రాజు పెదతిమ్మరాజునకుఁ బుత్రుడును  
మంగయ గుర్వరాజునకు దాహిత్రుఁడును నయినవేంకటరాజున కంకి  
తముచేసిరి. ఈవేంకటరాజు కర్నూలునుండలములోని యెఱ్ఱపాలెము  
నకుఁ బాలకుఁడును అహోబలక్షేత్ర ధర్మకర్తయు నయినట్లును,  
అతఁడు కవులను బిలిపించి రెట్టమతమును దెనిగింపఁ బ్రార్థించినట్లును  
ఈపద్యములలోఁ జెప్పఁబడి యున్నది—

సీ. శ్రీమదహోబిలస్వామి మహారాజ్యరక్షకుం డగుచు నేరాజువెలయు  
సభిరామకామందకాఖ్యసత్కావ్యరత్నమునకు నేరాజు నాథుఁడయ్యె  
జానకీనాయకచరణసంసేవనప్రౌఢిచే నేరాజు ప్రబలు సిరుల  
నెరయూరిపురవరాధీశాదిబహుబిరుదాంకుఁడై యేరాజుయశముగాంచె  
నతఁడు కొండ్రాజు తిమ్మభూపతివరేణ్య  
తనయ పెదతిమ్మరాయవతంసగర్భ  
వార్ధిచంద్రుండు సత్కులవర్ధనుండు  
సతతవిభవుండు వేంకటకృష్ణవిభుండు.

క. ఒకనాఁడు నిఖిలకోపిద | సుకవిహితామాత్యబంధుసుతవీరభటు  
ప్రకరముకొలువఁగఁ గొలుపుండి కథాప్రస్తావ మాత్మనివ్వటిలంగన్.

గీ. రాయకవియైన యయ్యలరాజవంశ్యు  
ననఘుఁబిననయక్కవిభుపుత్రుచయ్యలాఖ్యు  
నాగఘనుసూను భాస్కరనామధేయుఁ  
గరుణ దళుకొత్త రావించి గారవించి.

వ. తత్కాలోచితప్రసంగంబున నిట్లనియె.

గీ. ఘనతనుజ్ఞాననిధి రెట్టఘనుఁడు మున్ను  
చెలఁగఁ గన్నడభాషను జెప్పినట్టి

శాస్త్రమంతయు నేను నీజనులుఁ బొగడఁ

దెనుఁగుభాష నొనర్పంగఁ దివురుఁడీరు.

ఈపుస్తకమునుబట్టి యీకవుల కాలమును నిర్ణయించుటకు మాత్రమే కాక తెనాలి రామకృష్ణుని కాలమును కనుగొనుటకు సహితము కొంతయాధారము కానవచ్చుచున్నది.

రెట్టమతమును దెనిఁగించిన యీకవుల యింటిపే రయ్యలరాజు వారు. వీరిలో నొకఁడు పినయక్కయ మాత్యపుత్రుఁ డయిన యయ్యల కవి; రెండవయతఁడు నాగయమాత్యపుత్రుఁ డయిన భాస్కరకవి. ఈకవుల కిద్దఱికి నెట్టిబంధుత్వమున్నదో తెలియరాదుగాని వీరన్నదమ్ముల బిడ్డలని తోచుచున్నది. వీరి పూర్వులలో నొకఁడైన తిప్పనార్యుఁ డొంటిమెట్టి రఘువీరశతక నిర్మాణ కర్తఁడుడయి రాయల యాస్థాన కవిగా నుండెను; అతని ముమ్మచుమఁ డయిన రామభద్రకవి రామాభ్యుదయమును రచియించెను. ఈకవుల కవిత్వము నిర్దుష్ట మయినది కాదు. ఈపుస్తకముగాక కామందకముచుగూడఁ గృతిపతి గృతినందె నట. కవనరీతిని దెలుపుటకయి రెట్టమతమునుండి కొన్నిపద్యముల నిం దుదాహరించుచున్నాను—

ఉ. పూవులు నక్షతంబులును బొందుగ దోయిటఁదాల్చి వానకై  
భావములోన మానవుఁడు ప్రశ్నయొనర్పఁగఁ బక్షి యయ్యెడన్  
వావిరి బేసిఁ గాఁ బలుక వారితవృష్టియుఁ గల్గునండు గో  
త్రావలయంబునందుఁ గవిరాజి నుతింపఁగ వేంకటాధిపా. ఆ-౧

ఉ. పాతెడు బండిమోతగతి బందులు చెల్వుగరొప్పురీతి వే  
సారక గార్దిభం బఱచుజాడను ఘంటలనాదుకై వడిన్  
వారక తోముకుండలరవంబుగతిన్ స్తనితంబు పర్వినన్  
ధారుణి వాన లేదనియె ధన్యుఁడు రెట్లఁడు ప్రాజ్ఞులెన్నఁగన్ . ఆ-౨

- చ. అమరగరుండు లగ్నమునయందు వసింపఁగ విత్తుటల్ చతు  
 ర్థమున మెలంగఁ బైరు తఱితప్పకయుండుట సప్తమంబునం  
 దమరఁగ వేగ నావయిరు లాయతపెట్టుట మంచి దెంతయున్  
 విమలగుణాఢ్య తిమ్మప్పధివీపతి వేంకటరాజశేఖరా. ఆ-3
- చ. రవితనయుండు రోహిణీకరంబున నుండిన చైత్రకంబునన్  
 దవనము హెచ్చు మర్త్యులకుఁ దద్దయు ను బృనఁగుం దెవుల్లు సం  
 భవిలుచు గౌతమీనదిని బంటలు రాజులు నన్యభూములన్  
 ధ్రువముగ వాన లే దనియెఁ బోడతనంబున రెట్టఁ డిమ్మహిన్. ఆ-౪
- మ. బుధుఁ డబ్దాధిపుఁ డైన వానకురియున్ భూమంశలి రక్తధా  
 న్యధరల్ శ్రీలు ఘట్టిల్లు రాజుల ప్రజ ల్మన్నింతు రెందున్ సమ  
 స్తధరామర్త్యులకున్ శుభం బొదవుఁ గాంతాశ్రేణిపైఁ గూర్చి య  
 త్యధికం బాయువోటికి న్వినుము ధన్యా వేంకటకృపాధిపా. ఆ-5

## 32. అజ్జరపు పేరయలింగము

- ఒడయనంబివిలాస మనెడి స్థలపురాణగాథను దెనుఁగున నాతా  
 శ్వాసముల గ్రంథముగా రచియించిన యీకవి శైవుఁడైన యాఱువేల  
 నియోగిబ్రాహ్మణుఁడు. ఇతఁడు పదునెనిమిదవ శతాబ్దమధ్యమునం  
 దనఁగా నిప్పటికి నూటయేఁబది సంవత్సరములక్రిందట నుండినట్లు కను  
 పట్టుచున్నాఁడు. ఒడయనంబివిలాసముయొక్క యవతారికయందున్న—
- ఉ. బమ్మెరవంశమందునను బ్రౌఢవరస్వతి పద్మగాంచి తా  
 నెమ్మొ దలిర్పఁ గేసనకవీశ్వరు లప్పమనామసాధ్వియం  
 దిమ్మహిఁ గూర్చిఁ గన్నసుత యెల్లమయందును బేరయాఖ్యుఁడ  
 న్నమ్మతిఁ గంటి వీరనరసమ్మను గంగనమంత్రి యుగ్మమున్.

అను పద్యమునుజూచి భ్రమించి యొక కీకవీశ్వరుడు బమ్మెర పోతరాజుగారి బావమఱుదియని వ్రాసియున్నాడుగాని యాయశ మంతవిశ్వాసార్హమయినదిగాఁ దోచదు. పయిపద్యము నాయొద్దనున్న వ్రాతపుస్తకమునం దిట్లున్నను ముదితప్రతిలోఁ దప్పుల కుప్పగా నచ్చొత్తింపఁబడి యున్నది. ఇందుఁ జెప్పఁబడిన కేసనకవీంద్రుడు బమ్మెర పోతనామాత్యుని తండ్రియైన కేసనకాడు. తనతండ్రి కవీశ్వరు డయినట్టు పోతన భాగవతమునఁ జెప్పుకొనియుండలేదు; తనకన్న మొకఁ డుండినట్టు చెప్పుకొనెనేకాని తోఁబుట్టిపడుచున్నట్టును జెప్పుకొని యుండలేదు. అంతేకాక, “తనకు లక్కమాంబ ధర్మగేహినిగాఁగ” అని పోతన తనతల్లి లక్కమ యొనట్టు చెప్పుకొన్నాడు. ఈకేసన్నభార్య లక్కమాంబగాక యప్పమయైనట్టు కవియే వ్రాసియున్నాడు. అయినను గవి మామగారు పోతనామాత్యుని తండ్రియైన కేసన యని సమర్థించుటకయి యొకరు పద్యములోని “కేసన కవీశ్వరు లప్పమనామ సాధ్య” యన్నభాగమును “కేసనకవీంద్రుడు లక్కమసాధ్య”నని దిద్దుట కయి సహితము ప్రయత్నము చేసినారు. ఈకవికి బమ్మెర పోతనామా త్యునివంటి కవిశ్రేష్ఠుడే బావయ్యి యుండినపక్షమున, అతఁ డాబంధుత్వమును దెలుపుకొన కుండఁడు. కవి యీగ్రంథమును వ్రాయునప్పటి కీతని మనుమఁడుకూడ పెద్దవాఁ డయియున్నందున, ఆకాలమునకుఁ బోతన కవిత్వ మారంభింపని పిన్నవయసువాఁ డగుటచే నాతని బేర్కొన లేదని చెప్పుటకుసహిత మవకాశములేదు. ఈకవి తనవంశమూల పురుషుఁ డైనకొండన గజపతియైన వీరనృపాలునిచే గోదావరిమండలములోని యజ్జరపుగ్రామము నగ్రహారమునుగాఁ బడసిన స్త్రీక్రిందిపద్య మునఁ జెప్పియున్నాడు—

శా. శ్రీరంజల్లఁ జెలంగుచున్న గజరాట్సింహున నాధ్యక్షునిన్

ధారాశంబుగ వేదశాస్త్రబహువిద్యారూఢి మెప్పించి యా

వీరాగ్రేసరుఁ డియ్యఁ గొండన మహావిఖ్యాతిగా గౌతమీ  
తీరక్షోణిని నజ్జరంబనఁగఁ దాఁ దెచ్చెన్మహాగ్రామమున్.

ఇందుఁ జెప్పఁబడిన వీరాగ్రేసరుఁడు—

మ. ధర కెంధూళులు కృష్ణరాయలచమూధాటీగతి నిన్వింధ్యగ  
హ్వారము ల్బూటఁగఁ జూచి తా రచటఁ గాపై యుండుటం జాల న  
చ్చెరువై యెట్టసి వింతచీకటులు వచ్చెఁ జూడరేయంచు వే  
సారిదిం జూతురు వీరరుద్రగజరాట్టుద్ధాంతముగ్ధాంగనల్.

అని మనుచరిత్రమునందుఁ గృష్ణరాయనిచే నోడింపఁబడినట్టు  
చెప్పఁబడిన వీరరుద్రగజపతియేమో యని యూహపుట్టుచున్నది.  
ఆయూహ యే నిజమయినచోఁ గవివంశమునకు మూలపురుషుఁడయిన  
కొండన పదునాఱవశతాబ్దాదియం దుండియుండవలెను. కవి కొండన  
కేడవపురుషుఁ డయినందున నొక్కొక్కపురుషునికి ముప్పదేసి సంవత్సర  
ముల చొప్పునఁ జూచినచో నీవీరయకవి ౧౭౫౦ వ సంవత్సరప్రాంత  
ములయం దుండియుండును. పలివెల మొదలయిన గ్రామములయం దిటీ  
వలఁ జేరినవేశ్యలను వర్ణించి యుండుటచేతను, 'పదునేడవశతాబ్దము  
నందలి కవుల గ్రంథములలోని పద్యములను జూచి యటువంటిపద్యము  
లను జేసియుండుటచేతను, మఱికొన్ని కారణములచేతను వీరయకవి  
పదునెనిమిదవ శతాబ్దమువాఁడని నిశ్చయముగాఁ జెప్పవచ్చును.

చ. మొదలను బద్మసూతి నవమోహినులౌతెఱగంటికొమ్మలన్  
ముదమునఁ దా సృజించి సుమనోహరమూర్తుల దక్షవాటికా  
సుదతులఁ దానొనర్చి యట సొంపునఁ బల్వెల వారకాంతలన్  
గదలక తా సృజించెఁ గరకౌశల ముప్పుచునుండ మానినీ.

అని పలివెల వారకాంతలు వర్ణింపఁబడిరి. పదునేడవ శతాబ్ద  
రంభమున సారంగు తిమ్మన వై జయంతీవిలాసమున—

ఉ. ఒక్కనిఁ బిల్వనంపి, మఱియొక్కనిచేతఁ బసిండిపట్టి, వే  
తొక్కటియింటి కేగుచు, మఱొక్కని నానడుచక్కి నొక్కచోఁ  
బొక్కికలంచి చూడ భ్రమఁ బొంది విటులైలియంగలేరుగా  
కెక్కడిసత్య మేడవల పెక్కడినేమము వారకాంతకున్ ?

అని వ్రాసిన పద్యము ననుసరించి యీపేరయకవి,

ఉ. ఒక్కని డాయరమ్మని మఱొక్కనిఁ గన్గొని ముచ్చటించి వే  
తొక్కనిఁ బొంది రొక్కము మఱొక్కనిచేఁ గొని వేడ్కవారికిఁ  
ఎక్కుడుప్రేమ లుండ వలపించుట ధర్మముగాక యయ్యయో  
యొక్కనియందె తా వలచియుండుట న్యాయమె వారకాంతకున్.

అని వ్రాసియున్నాఁడు. ఈయొడయనంబివిలాస మనుస్థలపురా  
ణము విప్రనారాయణ చరిత్రమునుజూచి దానిని మించునట్లుగా కల్పింపఁ  
బడిన కథయే యయినను, ఇందలికథ వై జయంతీవిలాసములోని కథ  
కంటెను నెక్కువ నీతిబాహ్యమైనదిగా నున్నది. కవిత్వమునం దంపలి  
సారస్యమును నిందుఁ గానరాదు. ఇందుఁ దండ్రియే యొడయనంబికి  
వలసినంత ధనమిచ్చి యది వేశ్యపాలుచేసి దానినెప్పుడును విడువవలదని  
కొడుకునకు బుద్ధిచెప్పెను—

చ. నగవునలిర్చుమోమున ఘనం బగువేడుక నివ్వటిల్లఁగా

నగపతిధైర్య నయ్యొడయనంబిని గాంచి బుధేంద్రుఁ డిట్లనున్

బగలును రేయి నిమ్మగువఁ బాయకయుండు మటంచు నీకు నిం

పుగ నిరతవ్యయంబునకుఁ బొందుగ నిచ్చెదనూఱునిష్కముల్.

ఇందుఁ బాతివ్రత్యముకంటె వేశ్యావృత్తియే మేలయినదని ఈశ్వరుఁడే  
బోధచేసెను—

సీ. సర్వస్థలంబుల సరస మాడఁగరాదు వలసినప్పుడు రతిఁ గలియరాదు

\*

\*

\*

\*

ధాత్రిపై దంపతులకెల్లఁ దలిరుబోడి

\*

\*

\*

\*



సీ. మగనిచే బాధలు మామచే బీడలు నత్తచే నాడిక లరయలేవు  
మఱదులచే గొట్లుమఱదండ్రచేదిట్లు వదినల నరిపోట్లు బావపోట్లు  
బంధుల కగపడు బాధ లింతయులేవు

\* \* \* \*

కావునను వేశ్యతనువొంద \* \*

నిహముఁ బరమును దగఁ గల్గు నిందువదన. \*

ఇందు వేశ్యవాటికలో అంకని పలికినవారి నందఱినిబట్టి  
యముఁడు దండించునని చెప్పఁబడినది—

ఉ. పంకజపత్రనేత్ర విను పల్వెలలోపల వేశ్యవాటిలో  
అంకని యెవ్వఁడేబలుకు రంగుగ వానినిబట్టి మీఁద ని  
శ్చంకను సౌరిదూత లురుచంద్రక తారకతోఁగూలబా  
ణాంకవిశాలతోమరమహా తరహేతులఁ గ్రుంతు రెంతయున్.

ఇక జగత్తున దుర్నీతి యింతకంటెను బయికిఁబోవుట సాధ్య  
మగునా? ఈపుస్తకమునందు దుర్నీతి పారమును కడముట్టినదనియే  
చెప్పవచ్చును. భక్తుల మహిమలను జూపెడి యిటువంటిపుస్తకములే  
లోకమున కనంతమయిన చెఱుపును గలిగించుచున్నవి. ఈస్థలపురాణ  
మునఁ దీర్వరుఁడు బోగముదాని చంటిలోనే ప్రత్యక్షమయినట్లు చెప్పఁ  
బడినది.

ఈపేరయకవి భారద్వాజసగోత్రుఁడు; కొండనకును బాపమాంబ  
కును బుత్రుఁడు. అక్కడక్కడ వ్యాకరణదుష్టములైన ప్రయోగము  
లనేకములు కానఁబడుచున్నను మొత్తముమీఁద నీతని కవనచాతురి  
శ్లోఘ్య మైనదిగానే యున్నది. ఒడయనంబివిలాసమునుండి మఱి మూడు  
పద్యముల నిం దుదాహరించుచున్నాను—

ఉ. ఎక్కి మహేశుఁ డప్పురము నెక్కువమీఱినఫాలదృష్టిచే

నొక్కటిగాఁగఁ జూచుచు మహోజ్వహాధిఁ బసిండికొండఁ దా

- నెక్కుగఁబెట్టి దేవత లహీనగుణుండని సన్నతింపఁగాఁ  
దక్కరిదైత్యులం దునుము తత్సమయంబున శంభుకన్నులన్. ఆ - ౨
- చ. ప్రియతనయామణీ ! చనువు ప్రీతినిజెప్పినబాపనయ్యనున్  
నయముగ నాటపాటల ఘనంబుగనేర్పినగాయకోత్తమున్  
జయముగ సత్కవిత్వమును జక్కఁగనేర్పినసత్కవీంద్రునిన్  
సయమునఁ బొరిత్రోషికమునం దనియించితి వ్యర్థ మయ్యెఁగా. ఆ - ౪
- ఉ. కమ్మనిగోఘృతమ్ము తెఱగంటికి నర్పితమైన యన్నమున్  
దిమ్మనము బ్రసావళులుఁ దేనెఁజొసల్ బహుశాకపాకముల్  
కమ్మనిపిండివంటలును గాంచనవర్ణము గల్గునుప్పు మో  
దమ్ముగవారలుం గుడిచి తద్దయు సన్నతిచేసి రందఱున్. ఆ - ౬

### 33. మరింగంటి సింగరాచార్యులు

ఈకవి దశరథరాజనందనచరిత్ర యనెడు నిరోష్ఠ్యరామాయణ  
మును రచించెను. ఇతఁడు శ్రీవైష్ణవబ్రాహ్మణుఁడు; మాద్వల్య  
గోత్రుఁడు; తిరుమలాచార్యపౌత్రుఁడు; వేంకటాచార్యపుత్రుఁడు. ఈకవి  
తా నేకై కదినప్రబంధరచనా ధురీణుఁడననియు, ఆంధ్రభాషా నిరోష్ఠ్యాది  
వింశతిప్రబంధనిర్మాణుఁడ ననియు, వ్రాసికొనెను గాని యితఁడు రచి  
యించిన యితరగ్రంథము లేవియు నిప్పుడు గానరావు. ఇతఁడు నూట  
యేబదిసంవత్సరముల క్రిందటనుండిన ట్లీతని వంశమువారు చెప్పు  
చున్నారు. ఈకవి వాసస్థలము దేవరకొండసీమ. ఈతని కవిత్వము సల  
క్షణమై హృదయంగమముగా నున్నది. దశరథరాజనందనచరిత్రములోని  
కొన్ని పద్యముల నిం దుదాహరించుచున్నాను—

- చ. కరిఘట లేల చిత్రగణికాచ్చట లేల హిరణ్యశాటికా  
హరిధనధాన్యరత్నఘటితాచ్చదలంక్రియ లేల నల్లిశల్  
స్థిరగతి నేలఁగాఁ దగినతే జది యేల యనేకచర్యలన్  
సిరిగలయట్టిసంతతిని జెందిన యాయెడ లెస్స లన్నిటన్. ఆ-౧
- చ. అనఘచరిత్ర నిన్నని జయక్రియఁ జెందితిఁగాన దాఁచకే  
కనకకిరీటహారకరకంకణచిత్రకరత్నచేలచం  
దనచేటికారజతదంతిశతాంగహాయాదికాంక్ష లె  
ల్ల నడిగినంతనే తనియు లాలన నిచ్చెదఁ గీర్తి హెచ్చఁగన్. ఆ-౨
- చ. అని తృణలీలగాఁ దెలియనాడి తదాజ్ఞ ధరించి తాటకా  
తనయనిశాచరాగ్రణి సదాగతి ధిక్కరణాచ్చశీఘ్రున  
ర్తన ఘటియిల్లఁగాఁగదలి దండకకాననధాత్రి చేరఁగాఁ  
జని ఖరహంతఁగాంచి దృఢసాహసహర్షరసాతిశాలియై. ఆ-3
- మ. అగజాజాని ననేకకంధరలచే నర్పించి జన్మస్థలిన్  
దిగధీశాదితినందనచ్చటల నర్థిన్ గెల్చి శంకించకే  
తెగి కైలాసగిరిం దృణాకృతిగ నెత్తెఁగాన నీతం డహ  
జగదారాధ్యత హెచ్చనేరఁడె సదాచారక్రియం జెందినన్. ఆ-౪
- ఘ. గద కేలన్ ధరియించి చండతరనిర్ఘాతాట్టహాసక్రియల్  
చదలంటం జరణాగ్రఘట్టనల నాశ లలడిలంగఁ దీ  
క్షుదశన్ దీర్ఘదృగంచలాగ్నికణనంక్రాంతిం జలించంగ నా  
త్రిదశాలిం గని కీశసేన యధికార్తిన్ దాఁగె నాయాయెడన్. ఆ-౫

## 34. అనంతరాజు జన్మయకవి

ఇతఁడు రామకథాభిరామమును పదియూశ్వాసముల మహాకావ్యమును రచించెను. ఈకవి నియోగిబ్రాహ్మణుఁడు; జన్మపమంత్రి పౌత్రుఁడు ; అమ్మయ్యామాత్యపుత్రుఁడు. ఇతఁడేకాలమునందుండిన వాఁడో తెలియరా లేదు గాని నూటయేఁబదియేండ్ల క్రిందటివాఁడయి యుండవచ్చును. ఈపుస్తకమునందలికథ శ్రీరామచరిత్రమఱాట దీనినామముచేతనే తెల్లమగుచున్నది. ఈతనికవిత్వము నాతికతినమయి మృదు పదగుంభితమయి కర్ణరసాయనముగా నున్నది. రామకథాభిరామములోని రెండుమూడు పద్యము లిం దుదాహరింపఁబడుచున్నవి—

చ. శ్రుతులకు భూషణంబు లగుచున్ బరమానుభవంబు గల్గు నీ  
శ్రుతులకు నెల్లలోకములఁ జూచిన సామ్యము లేదు మాధురీ  
గతుల సుధారసంబుచిలుకన్ ఘనమోహనసుస్వరై క సం

గతుల మహాద్భుతంబు గులుకన్ విలసిల్లె బ్రయోగపాఠముల్. ఆ-౧

మ. వికచాభోరుహచారులోచనకుఁ బర్యేం గాంతిమీఱన్ లలా

టికముక్తాఫలభాసురంబగుచు సూటిం దన్ముఖేందూపచా

రకలాసాచరణంబుపొంటె నునుపారం జేరునక్షత్రమా

లికచందంబున నందమై కచతమోలీలా ప్తతారాకృతిన్. ఆ-3

చ. దరము హరించి యాశ్రితవితానముఁ గాచునభేద్యవజ్రపం

జరము విపన్నదీనజనసంఘముఁజ్రోచుసమీపమేరుభూ

ధరము మహార్తలోకపరితాపమడంచుసుధావిధానసా

గరము కరంబు రామవిభుకారుణికత్వమహత్త్వ మెన్నడున్. ఆ-౯

### 35. ముద్దు పళని

ముద్దుపళని పద్యకావ్యములు చేసిన స్త్రీలలో నొకతె. మొల్ల రచించిన రామాయణమునుగూర్చి రెండవభాగమునందే తెలుపఁబడినది. మోహనాంగి యను నామె మారీచిపరిణయమును రచించినట్లు చెప్పటయేకాని పుస్తకము లభింపలేదు. మొదటఁ బద్యకావ్యములను రచించినవా రిరువురును కులాంగనలు; ఈముద్దుపళని వేశ్యాంగన. ఇది రాధికాస్వాంతనమను నాలుగాళ్వాసముల శృంగారప్రబంధమును రచించెను. దీని తల్లి పేరు ముత్యాలు. అది తంజావూరుసంస్థాన ప్రభువయిన ప్రతాపసింహుని యుంపుడుకత్తె యయినట్లు “చోళసింహాసనాధ్యక్ష ప్రతాపసింహ మహారాజ బహుమతా నేకచామిక రాంబరాభరణ ముత్యాలుగర్భశుక్తి ముక్తాయమాన” యని రాధికాస్వాంతనముయొక్క గద్యములో వ్రాయఁబడిన దానినిబట్టి యూహింపఁదగి యున్నది. ఈరాధికాస్వాంతమునకే యిళాడేవీయమని నామాంతరముగలదు. ప్రతాపసింహుఁడనెడి ఈమహారాష్ట్రప్రభువు ౧౭౬౫ వ సంవత్సరము నందు మృతినొందెను. కాబట్టి యీముద్దుపళని ౧౭౬౦ వ సంవత్సర ప్రాంతమునందు తంజావూరులో నుండెను. ఇది సంగీతసాహిత్యభరత శాస్త్రములలో, బ్రవీణురాలయినట్లు తానే చెప్పుకొన్నది. దీనికవిత్వము నాతికతనమయి మృదువుగా నుండినందునకు సందేహములేదు; దీనికి మంచి సంస్కృతాంధ్రసాహిత్యమును గలదు. అందుడు తప్పులున్నవి కాని యట్టితప్పులు పురుషకవిత్వమునందు సహిత మనేకగ్రంథములలోఁ గానఁబడుచున్నవి. అయినను గ్రంథములోనిభాగము లనేకములు స్త్రీలు వినఁదగినవియు స్త్రీనోటినుండి రాఁదగినవియుఁగాక దూష్యములయి యున్నవి. ఇది జారత్వమే కులవృత్తిగాఁగల వేశ్యయగుటచేత స్త్రీజన స్వాభావికమయిన సిగ్గును విడిచి శృంగారరస మనుపేర సంభోగాదివర్ణ

నములను పుస్తకముసిండ మిక్కిలి పచ్చిగాఁ జేసినది. అయినను స్త్రీ  
కవిత్వమని తెలిపెడు,

గీ. తనదుమ ట్టెంత తా నెంత తానె యింత  
చేయఁజూచిన నే నెంత చేయరాదు  
వేలువాచిన రోలంతవిరివియైన  
రోలువాచిన నది యెంతమేలు గనునొ.

గీ. కుట్టఁ దేలు కుట్టకున్నఁ గుమ్మరబూచి  
త్రోసిరాజటంచుఁ దోఁచెఁ జెలియ  
దానివేలుదీసి దానికన్నుపొడిచి  
నటులు చేయకున్న నగునె చిలుక.

గీ. తగరు కొండమీఁద దాఁకఁ గోరినదారి  
నెదిరిఁ దన్నుఁ జెలియ కింతపలికె  
నెంతమీనువచ్చి యెంతమీనును మ్రింగెఁ  
గానఁ ద్రుళ్లి నెదై గంతమోచు.

గీ. కాని పదరకు మిఁకమీఁద దాని మొగము  
కనఁగవలదని శౌరికిఁ గట్టుపెట్టి  
బింకములు కూల నఱకాలఁబెట్టి నేల  
రాయ కున్నను నాపేరు రాధగాదు.

గీ. లేనిపట్టింపు లెల్లను బూని చాన  
నేనె యెదురై నఁగాని యింతైనఁ జూడ  
దల్పునకుఁ గల్మివచ్చిన సర్ధరాత్రి  
గొడుగు తెమ్మన్నకతగాను గోమలాంగి.

ఇత్యాది లోకోక్తులును జాతీయములును గలపద్యము లందండు  
లేకపోలేదు. రాధికాసాంత్యనమునుండి మఱికొన్నిపద్యముల నిం దుదా  
హరించుచున్నాను—

- మ. యమునాతీరవిహార హారసదృశోద్యతీర్తిసంభార భా  
రమణీయాకృతిమార మారసికతాప్రావీణ్యసంసార సా  
రమరందోక్తివిచార చారణమదప్రఖ్యాతవిస్తార తా  
రమహీభృత్సనుధీర ధీరమునివారాధార రాధారతా. ఆ. ౧.
- ఉ. ఈయెడఁ గాయము నిద్విడిచి యేగెద నంచు విచార మొందలే  
దా యదుసార్వభౌమునికి నామురవై రికిఁ గాని కాయమై  
పోయినఁ బోవ కున్ననిలఁ బుణ్యమొ పాపమొ గుడ్డికన్నదా  
ఘాయకయున్న నేమి మఱి మూసిననేమి తలంచిచూడఁగన్. ఆ. 3.
- చ. మెలఁకువమాటలం గలుగుమేలము లచ్చట గచ్చు లిచ్చటన్  
దలఁపులు దావిపై ని బలుతప్పులు నాపయి నేస్తమాడఁబే  
రలుక మఱీడఁ గూర్చివగ లక్కడ నిక్కడ టక్కు లద్దిరా  
తెలియఁగవచ్చె నీనడత తెల్లము వింటిమి ప్రాణనాయకా. ఆ. ౪.

### 36. కంకంటి పాపరాజు

- ఈకవి యాఱువేలనియోగిబ్రాహ్మణుఁడు. ఇతఁడు తనయుత్తర  
రామాయణమునం దాఱువేలవారి నిట్లు వర్ణించుచున్నాఁడు—
- సీ. అఖిలరాజాధిరాజాస్థానజనహృద్యవిద్యావిహారు లార్వేలవారు  
కల్పకబలికర్ణ కలశార్ణవోదీర్ణ వితరణోదారు లార్వేలవారు  
సజ్జన స్తవనీయసతతనిర్వ్యాజహరిపరోపకారు లార్వేలవారు  
ఘనదుర్ఘటస్వామికార్యనిర్వహణప్రవీణతాధారు లార్వేలవారు  
విమతగర్వాపహారు లార్వేలవారు  
లట్టియా ర్వేలవారిలో నలఘుకీర్తి  
వెలయు శ్రీవత్సగోత్రారవిందహేళి  
మహితగుణశాలి వల్లభామాత్యమాళి.

కవి శ్రీవత్సగోత్రుడు; ఆపస్తంబసూత్రుడు; అష్టయామాత్య పుత్రుడు. ఈతని తల్లి నరసాంబ; తమ్ముడు నరసింహుడు. ఈతని వాసస్థానము నెల్లూరు మండలము. అక్కడక్కడ గొన్ని వ్యాకరణ నోపము లున్నను మొత్తముమీఁద నీతని కవిత్వము మిక్కిలి రసవంత మయినది. ఇతఁ డుత్తరరామాయణమును బురాణశైలినిమాని ప్రబంధ పాకమునఁ జెప్పినవాఁడు. పూర్వ ముత్తరరామాయణము తిక్కనసోమ యాజిచేఁ దెలిఁగింపఁబడినను దాను గ్రొత్తగా మరలఁ దెలిఁగించుటకు రామకథ యగుటయే కారణమని కవి యీక్రిందిపద్యమునఁ జెప్పెను—

ము. వరుసం దిక్కనయజ్ఞనిర్వచనకావ్యంబై తగంజేసె ను  
 ఉత్తరరామాయణ మందున న్మఱి ప్రబంధం బూని సిర్మించుటే  
 సరసత్వం బని ప్రాజ్ఞులార నిరసించ జోకుఁడి రాఘవే

శ్వరుచారిత్రము లెంద తెన్నిగతుల న్వర్ణించినం గ్రాలవే ?

కవి యుత్తరరామాయణమును రచించుటకుముందు విష్ణుమా యావిలాసమును యక్షగానమును రచించినట్లు తన్నుఁగూర్చి యిట్ట దైవము పలికినరీతిగా నీక్రింది పద్యమునఁ జెప్పుకొన్నాఁడు—

గీ. శ్రీవెలయ మున్ను విష్ణుమాయావిలాస

యక్షగానంబు మాకె సమర్పణముగఁ

జేసి తదియాదిగామేము నీనుధాను

సారివాక్కులఁ జొక్కియున్నార మనఘ.

ఉత్తరరామాయణము కంకంటి పాపరాజు చెప్పినట్లున్నను నిజ ముగాఁ బుష్పగిరి తిమ్మన్న రచించి యాతనిపేరు పెట్టెనని వాడుక గలదు. ఈతని కవిత్వమునకును, బుష్పగిరి తిమ్మనకవిత్వమునకును భేద మున్నందున, ఈలోకప్రవాదము సరియైనదిగా నుండదు. పుష్పగిరి తిమ్మన్న గొప్పకవి యగుటచేతను, పాపరాజునకు మిత్రుఁడును సహ త్రోతయు నయియుండుటచేతను, కావ్యరచనయందుఁ గొంత తోడ్పడి



యుండుటచేతను ఇట్టిప్రవాదము కలిగి యుండవచ్చును. పుస్తకరచన యందుఁ బుష్పగిరి తిమ్మన్న తనకు తోడ్పడినట్లు కవియే యీక్రింది పద్యములలోఁ జెప్పియున్నాడు—

మ. హనుమదివ్యపదారవిందమకరందానందనేందిందిరా

త్ము ననేకాంధకృతిప్రకల్పనసమర్థుం బుష్పగిర్యప్పనా  
ర్యునిసత్పుత్రునిఁ దిమ్మనాఖ్యకవించంగు న్మత్సహశ్రోతఁ బ్రా  
ద్దుననే పిల్వఁగఁబంచి కన్నకల సంతోషంబునం దెప్పినన్.

మ. అతఁ డానందముఁ జెంది నన్నుఁగని యన్నా జాళువ్వాపైఁడికిన్

గృతవర్ణాంచితరత్న మబ్బినటు లయ్యె న్నీవు వాక్సౌధిమం  
గృతి సేయంగఁదొడంగు రామకథకుం గృష్ణుండు రా జౌటఁ బ్ర  
స్తుతి గావింపఁగ నాకు శక్యమె భవత్పుణ్యప్రభావోన్నతుల్.

గీ. అని కిరీటికి శౌరి తోడె నయట్టు

లమ్మహాకవిసాహాయ్య మాచరింపఁ

గృతి నొనర్పఁగఱూనినయేను మొదట

నెంతు మద్వంశవిధమది యెట్టు లనిన.

కంకంటి పాపరాజు శ్రవణకావేరిపట్టణములో నమీనుగా లౌక్యాధికారమునం దుండినవాఁడు. ఆకాలమునందే యాయనవద్దఁ బుష్పగిరి తిమ్మన్న కొంతఋణముచేసి యాయఁడు తీర్పలేక యీపుస్తక మును దానిక్రిందఁ జేసి యియ్యఁగా, ౧౭౯౦ వ సంవత్సరప్రాంతమున నుత్తరరామాయణమును పాపరాజు తనపేరితోఁ బ్రచురించెనని చెప్పు చున్నారు. కవి యిప్పటికి నూఱుసంవత్సరములక్రిందట నుండినవాఁడు. కవిత్వశైలి తెలియుటకయి యుత్తరరామాయణమునుండి కొన్నిపద్య ముల నిం దుదాహరించుచున్నాను—

మ. పలుమాఱుం దనువేఁడురామవిభుని బాటింప కుత్తుంగభం

గలసత్తోయభుజంగ సంఘఘణభంగప్రౌఢరంగ త్తిమిం

- గిలవాలప్రహతప్రవాళశకలాకీర్ణారణ్యప్రభా  
కలనం దేజము చూపె వార్ధిజడధుల్ గై కొందురే ధీరులన్. ఆ. ౧.
- ఉ. ఓయినిశాచరస్రవర యొప్పుగ నిప్పుడు పల్కునీరణ  
న్యాయము లెందుఁబోయె సురనాథులఁదోలెడువేళఁ జాలుఁ జా  
ల్నాయముచేతఁగాదె జయ మందుట మీరు జగం బెఱుంగదే  
న్యాయము మేము దప్ప మొకనాఁటి కదెట్లనవిన్నుతెల్పెదన్. ఆ. ౨
- ఉ. తమ్ముడ వంచు నీకొకహితం బెఱిగింపఁగ దూతఁబంచినన్  
వ మ్మురించి నాపలుకు వానినిజంపి ననున్ జయింపరే  
ద్రమ్మరిగుంపుతోడ నరుదెంచితి నిన్నననేల నీకు డె  
దమ్మున మేలుగాఁదలచునన్నె యనందగుఁగాక దుర్మతి ! ఆ. 3.
- మ. పలుతావు ల్వెదచల్లుతెమ్మెరలుపై పెడాయ రేరాజువె  
న్నెలగాయన్ మధుపాళిమ్రోయఁ గలకంఠిపాళికూయన్ మరు  
ల్లలనల్లానముచేయ నొంటి నిశివేళం దోటలో నైందవో  
పలవేది న్వసియించుపాంథుని స్మరాపస్మారము లేరవే ? ఆ. ౪.
- చ. కిలకిలనవ్వి యచ్చెలి సఖమణులంగని యమ్మలార విం  
తలు కనుఁగొంటిరే యిదిగొ తానట యిక్కడ నున్నవారితోఁ  
కలహ మొనర్పవచ్చెనట కాదనిపట్టిన నీడు చేతిలో  
పలికినిలేడు నేడు బహుభంగులఁ బ్రేలెడు నంచుఁ జూపినన్. ఆ. 5.
- ఉ. మాటలఁ దాటకాంతకుఁడు మాటికిఁ దేనియ లొల్క వేడినన్  
బాటలగంధిసిగ్గు ప్రతిభాషితచాతురి నడ్డగింపఁగా  
గాటపుఁగాంక్షయన్ తరువుకత్తె మదిం ద్వరసేయ నల్లనన్  
మీటిసమ్రోయవిణవలె మించు నెఱుంగున భర్తతో ననున్. ఆ. ౬.
- ఉ. ఈవెడబుద్ధి నీకెఱిగియించెనొ యేజడుడై నఁ దెల్పెనో  
హ విధిద్రోయ నీకు వశమా లవణానురుబారిఁబడ్డవా

- రీవఱ కెవ్వరై న మనిరే యిక నూర్వఱుబ్రహ్మ లాఁగినఁ  
జావకపోదువోటు కొనసాగునె నీవిలువిద్య లిచ్చటన్. ఆ. ౭.
- చ. వలసినభోజనాభరణవస్త్రధనాదులఁ జెంది తృప్తులై  
పలుమఱుఁ జాల్కుఁజాల్కు నని పల్కెడువారలెకాని మాకుఁ గా  
వలయు నొసంగుమఁ చనెడువారల మందున కైనఁ గాన మా  
స్థలమున జానకీవిభునిజన్నమువై భవ మెన్న శక్యమే. ఆ. ౮.

### 37. పుష్పగిరి తిమ్మన్న

ఈకవి సమీరకుమారవిజయ మనెడి యేడాశ్వాసముల కావ్యమును రచించి, భర్తృహరి నీతిశతకమును తెనిగించెను. ఇతఁడు త్తరరామాయణమును రచించిన కంకంటి వాఘరాజుగో సమకాలికుఁడు. ఇతఁడు రచించిన సమీరకుమారవిజయ ము త్తరరామాయణమంత మధురముగాలేదు. భర్తృహరినీతిశతకము సహిత మేనుఁగులక్షణకవి తెనిగించినదానికి చాలదు. కవి సంస్కృతాంధ్రములయు దసమానపాండిత్యము కలవాడే యయినను, కవనమం దక్కడక్కడ లక్షణవిరుద్ధములయిన ప్రయోగములు కానఁబడుచున్నవి. ఈకవి నివాసస్థలము నెల్లూరిమండలముగోని మోడేగుంట యయినట్లు నెల్లూరిమండలచరిత్ర సంగ్రహమునందు వ్రాయఁబడియున్నది. ఇతఁ డాశ్వలాయన నూత్రుఁడు; విశ్వామిత్రగోత్రుఁడు; అప్పనార్యునిపుత్రుఁడు. ఇతఁడు సమీరకుమారవిజయమునందు తన్నుఁగూర్చి యిట్లు చెప్పకొన్నాఁడు—

సీ. శ్రీహనూమత్పాదసేవాగతాధ్యాత్మ తత్త్వకవిత్వమహాత్త్వవిదుఁడ  
నాశ్వలాయననూత్రహరివిశ్వామిత్రగోత్రాబ్ధిచంద్రుఁడఁ గుశలమతిని  
అలపుష్పగిరియప్పనార్యున కాబళాంబకును సుపుత్రుండ బ్రహ్మవేత్త  
యైన వేంకటకృష్ణయూగ్రణికిని వేంకటాఖ్యకవీంద్రున కవరజుండ

సరసగుణయుతుండ వరకవిఁ దిమ్మనా  
హ్వాయుఁడ నేను జననమంది మనుట  
కెల్ల ఫలముగల్గఁ గృతి యొక్కటిరచింప  
నూహ నేయుచున్న నొక్కనాఁడు.

కవి పదునెనిమిదవ శతాబ్దమధ్యము మొదలుకొని ౧౭౯౦ వ  
సంవత్సరమువఱకును కవిత్వరచన చేసియుండవచ్చును. ఉత్తరరామా  
యణముయొక్క కర్తృత్వము నారోపించి నట్లే దశకుమారచరిత్రము  
యొక్క కర్తృత్వముగూడఁ గొంద టీకవి కారోపింతురు గాని  
యా యారోపణము కేవల నిరాధారముగా గనఁబడుచున్నది. ఈతని  
పుస్తకములనుండి కొన్ని పద్యము లుదాహరింపఁబడుచున్నవి—

భర్తృహరి నీతిశతకము.

- చ. మఠిఁగలజాడ్యము లెఱుచు, మాటల సత్యము గూర్చు మాన ము  
న్నతి నెనయించుఁ బాపములు నాశమొనర్చు, మనంబునం బ్రస  
న్నత గదియించు, దిక్కులఘనంబుగఁ గీర్తులు నించు, సాధుసం  
గతి యిఁక నేవిశేషములు గల్గఁగఁజేయదు మర్త్యకోటికిఁ.
- ఉ. నీతు లెఱుంగవారు తమ నింద ఘటించిన నెంచినక, మహా  
భూతులు పాయకున్న నవిపోయినఁ, జా వపుడైనఁ గల్పసం  
ఘాతవిరామకాలములఁ గల్గిన గల్గుఁగా కొకప్పుడున్  
నీతిపథంబునం జెదర నేరరు ధైర్యరమాధురంధరుల్.

సమీరకుమారవిజయము.

- ఉ. ఆరజనీచరాగ్రణిలయావసరాసితనీరదాకృతిక  
దాటిన రాఁ గనుంగొని యథాయథలై సుక లద్రిరాడ్లుహల్  
దూఱెడువారు నిచ్చ విధి దూఱెడువారుఁ గవీంద్రువెన్కకున్  
జేరెడువారుఁ గావుమని చీరెడువారున్నె తలంకఁగన్. ఆ-౧

- ఉ. ఎమ్మెయు జవ్వనంబుఁ గలయింతి పతిం బెడఁబాసి యొంటిగాఁ  
 ద్రిమ్మరుచోట గర్భము ధరించినదన్నను గన్నవిన్నవా  
 రెమ్మెయిఁ గల్ల లేమిగణియింతురొ యెంతురొ బంధుకోటిలో  
 నమ్మకచెల్ల నానియమ మాగడ మాయె నికేమిచేయుదున్. ఆ. ౨.
- చ. రమణుఁ డొనంగె నుంగరము రామ కనుంగొను మన్నమాత్ర మే  
 ను మఱచి సొక్కి యొక్కటఁ గనుంగొనుచుండితిఁగాని తత్ప్రేమా  
 దమునకు నాదికారణ మితం డని ని న్గన నై తి నెచ్చటన్  
 బ్రమద లెఱుంగ నేర్తురె కృపాళు గొనర్చిన మేలు మారుతీ. ఆ. 3.
- ఉ. ఇతవిచార మయ్యెఁగద యేనును నీ వనుభేదయుక్తి నీ  
 స్వాంతమునందు వ ర్తిలుట నన్యఁడు నేననుచింత యెంతప  
 ర్యంతము జాతుసంతతిహృదంతమునందు వసించు నంతప  
 ర్యంతము జన్మమృత్యువుల కంతములేదు సమీరనందనా. ఆ. ౪.
- ఉ. రావణగీవణుఁ సమరరంగమునం గుదియించినట్లు నా  
 లావున కోహటింపక నిలం గలవే రఘురామ వేత్తవై  
 యీవెడక్రోతి నెక్కుకొని యేటికివచ్చితి వింతదూర మ  
 య్యోవిజయంబుచెందఁగలఁడోటుశతాస్యఁగడంగి రుద్రుఁడున్. ఆ. ౫.
- ఉ. హీనాధిక్యము లెంచి పంచితివొ నన్నమాడ్కిఁ బొమ్మంటి వా  
 హీనాత్ముం గపిమాత్రుఁ బిల్చుటకుఁ బోనీ యొక్కవేగంబునం  
 దైనన్ నాకు సమానుఁడే పలుకులేలా నీవె యిట్లాడఁగా  
 నేనా కా దనువాడ నం చడలుపక్షింద్రున్నిరీక్షించుచున్. ఆ. ౬.
- శా. అన్నా నే ముదివాడ లేవ వడిలే దండెందొ నీవేగఁగా  
 సన్నాహంబున వచ్చినాడవుగదా జాగేల నీకేల నీ  
 సన్నంబైన మదీయపుచ్చ మొకపార్శ్వంబందుఁ బొందించి పా  
 మ్మన్నఁ దస్మహిమం బెఱుంగ కుదితాహంకారపంకాత్ముడై. ఆ. ౭.

## 38. ధరణిదేవుల రామమంత్రి

ఈకవీంద్రుఁడు నూఱుసంవత్సరములక్రిందట దశావతారచరిత్ర మను పదియాశ్వాసముల గ్రంథమును రచియించెను. ఇతఁడు బ్రాహ్మ ణుఁడు; తిమ్మయ్యామాత్యుని పౌత్రుఁడు; ధరణిదేవుల నాగయామాత్యు నకును పణియమ్మకును పుత్రుఁడు. అందఁడు, గొన్నివ్యాకరణదోషము లున్నను, ఈతని కవిత్వము రసవంతమయి హృదయరంజకముగా నుండును. కవియే తన్ను సంస్కృతాంధభాషా ప్రవీణునిగాను దినై క ప్రబంధవిరచనదక్షునిగాను,

క. నను సంస్కృతాంధభాషా

వినుతు దినై కప్రబంధవిరచనదక్షుఁ

గనుఁగొని యిట్లనిపలికెన్

వినయంబు ననుంబు మెచ్చ విబుధులు మెచ్చున్.

అను పద్యములోఁ జెప్పకొని, తన్నష్టభాషాకవిత్వ తత్వసంవేది నిగా కృతిపతి పొగడిన స్త్రీకింది పద్యములోఁ జెప్పకొన్నాఁడు—

సీ. శ్రీరామకరుణారసారూఢ సంస్కృతప్రాకృతాద్యష్ట భాషాకవిత్వ తత్వసంవేదివి ధరణిదేవుల తిమ్మయ్యామాత్యపౌత్రుండ వన్నదాన ముఖ్యనానాదానముదితభూసురచంద్ర నాగప్రధానేంద్ర నందనుఁడవు పణియమాంబాగర్భపాధోధిచంద్రుడ వాత్మనిద్రఘనాయకాద్యనుజుడ వాపుఁడవుగాన వేఁడెద నందముగను గృష్ణునిదశావతారముల్ గృతి యొనర్చి యుక్తిముసేయు నాకుఁ బ్రఖ్యాతి నీకు మహితగుణసాంద్ర రామయామాత్యచంద్ర.

కవి తన దశావతారచరిత్రము నాఱువేలనియోగి యగు మగదల కృష్ణమూర్తీందున కంకితముచేసి యాతఁడు విద్యానిధి యొనట్లు,

ఉ. ఓయిగురాకుబోడి ! కనవో వినవో యిదియేమిచెల్ల నీ  
 ప్రాయశ్చిదోయజాతులెడబాయ రొకప్పుడు ప్రాణనాథులం  
 బ్రాయము రిత్రబుత్తురటె పల్కవె నీమది నున్న యట్టియా  
 నాయకుఁ దెల్పవే త్రిదశనాయకుఁ గోరినఁ దెచ్చికూర్చెదన్. ఆ-౯  
 శా. రంభాభోగముఁగోరి యాగముల కర్థం బెల్ల వెచ్చించు టా  
 యంభోదమ్ములఁజూచి చెర్వుజల మాద్యంతంబు చల్లించుటల్  
 సంభోగేచ్ఛ జనించెనేని మఱి వేశ్వరత్నము లేర్పాకో  
 సంభోగింపఁగరాదె కానఁబడు జనుల్ జ్ఞానంబు సామాన్యమే. ఆ-౧౦

### 39. ది ట్ట క వి నా రాయణ కవి

ఇతఁడాటవేల నియోగిబ్రాహ్మణుఁడు; కాశ్యపగోత్రుఁడు; పాప  
 రాజకవిపుత్రుఁడు. ఇతఁడు రంగరాయచరిత్రమును ప్రబంధమునుజేసి  
 దానిని కృష్ణామండలములోని నర్సారావుపేట జమీందారగు మల్రాజు  
 రామారాయనింగారి కంకితముచేసెను. ఈగ్రంథము ౧౭౯౦ వ సంవత్సర  
 ప్రాంతములయందు రచియింపఁబడినట్టు తెలియవచ్చుచున్నది. ఈ పుస్త  
 కము ౧౭౯౭ వ సంవత్సరమున బొబ్బిలికోటవద్ద శ్రీరావు రంగా  
 రాయఁడుగారికిని ప్రెంచిసేనానాయకుఁడగు బుస్సీగారితో నచ్చటికేగిన  
 పూసపాటి విజయరామరాజుగారికిని జరిగినయుద్ధము భారతయుద్ధమువలె  
 వర్ణింపఁబడినది. బొబ్బిలికోటవద్ద జరిగిన యుద్ధక్రమములు బొబ్బిలి  
 సంస్థాన చరిత్రమును కథా సందర్భమున నిందు కొంత వివరించుచున్నాను.

బొబ్బిలిసంస్థాన స్థాపకుఁడయిన పెద్దారాయనింగారును విజయ  
 నగర రాజ్యసంస్థాపకుఁడయిన పూసపాటి తమ్మిరాజుగారివరినే ౧౬౫౨వ  
 సంవత్సరమునందు శ్రీకాకుళపు సర్కారు పోజుదారగు పెర్ మహమ్  
 దుఖాన్ యొక్క ప్రాపుచేత నక్కడకు వచ్చెను. పెద్దారాయనింగారు

మహాశూరుడయి రంగవాఁక యనుచోట జరిగినయుద్ధములో శత్రువుల సంహరించి షెర్ మహమ్మదుఖాన్ యొక్క పుత్రుని ప్రాణములు రక్షించినందున, షెర్ మహమ్మదాయనకు రాజాముహమ్మదా కవులున కిచ్చి రంగరావని బిరుదునిచ్చెను. రంగరావను బిరుదనామము నొందిన యీ పెద్దారాయనింగారు పద్మరాయకవంశజులయిన వెలమదొరలలోని వాఁడు. ఈయనయు వేంకటగిరి సంస్థానప్రభువులును పితాపుర సంస్థాన ప్రభువులును ఏకవంశములోనివారే. రాజామును కౌలునకుఁ బుచ్చు కొన్నతరువాత పెద్దారాయనింగారు క్రొత్తగా నొకపేటను కోటను గట్టి దానికి తన యువకర్తపేరిట బెబ్బలియని నామకరణము చేసెను. షెర్ మహమ్మదులోని “షెర్” అను పదమునకు బెబ్బలియని యర్థము. బెబ్బలి యనునదే కొంతకాలమునకు బొబ్బిలిగా మారినదట! అప్పటి నుండియు శత్రుయులయిన విజయనగరము వారికిని వెలమవారయిన బొబ్బిలివారికిని వైర మారంభమయ్యెనని చెప్పుదురు.

మనప్రస్తుతచరిత్రారంభకాలమున ౧౭౫౬ వ సంవత్సరమునం దు తరసర్కారులు ఫ్రెంచివారి కియ్యబడఁగానే ఫ్రెంచిసేనాధ్యక్షుడగు బుస్సీదొరగారు రాజమహేంద్ర శ్రీకాకుళ సర్కారులను విజయనగర సంస్థానాధిపతులగు విజయరామరాజుగారికి కౌలునకిచ్చుట కంగీకరించెను; అట్లు జరిగెనుపక్షమునఁ దనస్థితికి భంగము కలుగునని దూరాలోచన చేతఁ దెలిసికొన్నవాడయి యప్పటి బొబ్బిలి ప్రభువుగారగు రంగారావు గారు రాజ్యము ఫ్రెంచివారియధీనము కాకుండఁజేయుటకయి యితర సంస్థానాధిపతులతోఁ జేరి కృషిచేసెను. ఈ కృషికి శ్రీకాకుళపు నవాబగు జాఫర్లీ ఖాన్ యొక్క ప్రోత్సాహముసహితము విశేషముగా నుండెను. తిరుగఁబడిన జమీదారుల నదిమి కప్పములు గొనుటకయి బుస్సీగారు ౧౭౫౬ వ సంవత్సరము నవంబరు నెల ౧౬ తేదిని ౫౦౦ యీరపియను లతోను ౪౦౦౦ సిపాయలతోను హైదరాబాదునుండి బెలుదేటి



డిశంబరు ౧౯ వ తేదికి రాజమహేంద్రవరము వచ్చి చేరెను. విజయ రామరాజుగారు పదివేల స్వసేనతోను, ఇతరరాజులతోను వచ్చి యచట బుస్సీని చేరెను. తమదేశములోనుండి విజయనగర రాజ్యములోనికి బాతెడు కొండకాలువలను మళ్ళించి బొబ్బిలి రంగారావుగారి కాపులు తమ భూములకుఁ బెట్టుకొన్నందునను, దేశస్వభావమునుబట్టి బొబ్బిలి వారిని సాధించుట సుసాధ్యము కాకపోయినందునను, విజయరామరాజు గారు మనస్సులో బొబ్బిలిరంగారావుగారిపై ద్వేషము వహించి యాయనను శిక్షించుటకయి బుస్సీని తన యావచ్చక్తిని విసియోగించి బహువిధముల ప్రోత్సహపఱచి పురికొల్పెను. అందుమీఁద బుస్సీగారు బొబ్బిలిరాజ్యమును విడువవలసినదనియు, దానికి బదులుగా నధిక నైశా ల్యమును మూల్యమునుగల దేశ మియ్యఁబడుననియు రంగారావుగారికి వ్రాసిరి. రంగారావుగారు పితృపితామహాగత మయిన బొబ్బిలిరాజ్య మును విడుచుట కంగీకరింపక పోవుటయేకాక తక్కిన సంస్థానాధిపతుల తోడిపాటుగా రాజమహేంద్రవరమునకు వచ్చి యాతనిని సందర్శింపక పోయెను. రాజమహేంద్రవరమున బుస్సీని దర్శించుటకయి విజయరామ రాజుగారు మొదలగు సమస్త రాజులును వచ్చినప్పుడు రంగారావుగారు రాకుండుట లోనుగాఁగల కథను గవి యిట్లు చెప్పినాఁడు.

ఉ. రాజమహేంద్రపట్టణవిరాజదధూరతలంబున స్సము  
తేజితమైన గౌతమనదీతటసీమను గోటిలింగవి  
భ్రాజితమైన యొక్కనవపాదపమంజులనిమ్మ-టసలిక  
రాజితలీలఁజేరి శిబిరంబు వడి నిద్రియించె వేడుకన్.

\* \* \* \*

ఉ. కారుణికత్వ మేర్పడ సికాకుల పున్నరకారులో జమీ  
దారుల రామరాజవసుధావలయేశ్వరముఖ్యుల న్ముదం

బారఁగఁ బిల్వఁబంపుమని హైదరుజంగున కాసతీయుఁ ద  
చ్చారువచఃక్రమంబునను సత్వరుఁడై సిలిపించె వారలన్.

ఉ. పాయనివేడ్క విద్విషదపాయక రాయతబాహుశౌర్య లా  
పాయకరాయఁడుం గిమిడిపట్టణపుంబృథిపిశ్వరుండు నా  
రాయణదేవుఁడున్ నరసరాజు మఱిం గొలుగొండ మన్నెపున్  
రాయఁడు నాదిగాఁగలధరావరు లందఱు వచ్చి ర త్తఱిన్.

గీ. ఉద్ధతులముల్కు సందర్శనోత్సుకత్వ  
మాత్రఁ జిట్టాడ నాడాడ నలరుమన్నె  
దొరలువచ్చిరమానుషద్రోహసంగ  
కలితుఁడుగురంగరాయఁడొక్కరుఁడుదక్క.

సీ. నిజభుజాదండ నిర్ణిగ్రహోదండంబు గాండీవకార్ముకక్రమముఁ జూపఁ  
జరమభాగస్ఫుటచ్చటులశూణీగముల్ కవదొనసొంపు సంఘటిలఁజేయ  
నాసీరముఖరనానాశంఖకధ్వనుల్ దేవదత్తరవోద్వృత్తిఁ చెలుప  
సూరెలఁ బరతెంచుజులుమతీ తేజీలు ధవళాశ్వములమస్తుద్రస్తరింపఁ  
గలియుగార్జునుఁడౌర యీ ఘనుఁడటంచుఁ  
దను జగజ్జన మెన్న నుద్ధతులముల్కు  
వీక్షణాపేక్ష నేతెంచె విజయరామ  
రాజరాజన్యలోక మార్తాండమూర్తి.

\*

\*

\*

\*

చ. నలువదివేలకాల్బలము నాలుగువేలతురంగమంబులున్  
నలువదియేబడేనుఁగు లనంతములై నశతిఘ్ని కాచయం  
బులు నొకవేయిలోట్టియ లపూర్వవిభావిభవంబు దెల్పుచున్  
గొలువ పరాసుతేనిఁ గనుఁగో జనుదెంచెను రా జతిత్వరన్.

ఇట్టి కావ్యమునందు విజయరామరాజుగారు నలువదివేల కాల్బల  
ముతో వచ్చినట్లు చెప్పఁబడినను, ఆయనవెంట నిజముగా వచ్చినసేన

పదివేలని చరిత్రకారుడైన యార్జునోరగారు వ్రాసియున్నారు. ఇట్లుండఁగా రంగారావుగారి యనుమతిమీఁదనే బుస్సీదొరగారు కొండఱు సిపాయిలను బొబ్బిలిరాజ్యముమీఁదుగా మఱియొకచోటికిఁ బోవుటకుఁ బంపిరి. విజయరామరాజుగారి తంత్రమువలననో రంగారావుగారి బుద్ధిపూర్వకమయిన యేర్పాటువలననో పంపఁబడిన సిపాయిలు త్రోవలో బొబ్బిలి భటులచే నెదిరింపఁడి ముప్పదిప్రాణములను గోలుపోయి మరలి రావలసినవారైరి. ఈయవమానము విజయరామరాజుగారి ప్రోత్సాహమునకు తోడుపడఁగా, బుస్సీగారు రంగారావుగారిని శిక్షించి వారిని కుటుంబసహితముగా బొబ్బిలినుండి వెడలఁదోలుటకు నిశ్చయించుకొనెను. ఇన్నాఁటయేఁబండ్లు గుట్టపు రాతులును నాలుగు ఫిరంగులును గల ౭౫౦ యూరపియనులతోను, విజయరామరాజుగారి భటులును సిపాయిలును గలిసిన ౧౧౦౦౦ స్వదేశీయపదాతిబలముతోను బుస్సీగారు బొబ్బిలికోటమీఁదికి దండువెడలిరి. బొబ్బిలికోట యిన్నూరుగజముల వై శాల్యముగలిగి నలుచదరముగా నుండెను. నాలుగు మూలలను నాలుగు గుండ్రని బురుజులుండెను. వెలుపలిగోడల ఎత్తు ఇరువదిరెండడుగులయినను, లోపలిబురుజులయెత్తు పండ్రెండడుగులే యుండెను. పయిని గోడల వెడల్పును పండ్రెండడుగులుండెను. ఇట్టి మట్టికోటయొద్దకుఁబోయి బుస్సీగారు తన సేనలను నాలుగుభాగములు చేసి యొక్కొక్కభాగమున కొక్కొక్క ఫిరంగినిచ్చి నాలుగుభాగములను నాలుగు బురుజులను పాధింప నియమించెను. ౧౭౫౭ వ సంవత్సరము జనవరు నెల ౨౪ వ తేదీని ప్రాతఃకాలముననే యుద్ధ మారంభమయినది. శత్రువులు కోట బురుజులమీద ఫిరంగులు కాల్పనారంభింపఁగానే, కోట లోపలివా రగ్నిభయముచేత బురుజులమీఁది కప్పతీసివేసిరి. ఉదయమున జాము ప్రొద్దెక్కువఱకు బురుజుల గోడలలో విశేష భాగము కంఠఱుపడినవి. అప్పుడు శత్రువులయొక్క నాలుగుభాగములు

నొక్కసారిగా నిచ్చెనలు గైకొని లగ్గులు పట్టుటకయి కోటగోడను  
సమీపించి గంటవఱకును బ్రయత్నించిరికాని కోటను రక్షించుచున్న  
భటులయొక్క శౌర్యమువలన నొక్కరయినను కోటగోడమీఁది కెక్క  
లేకపోయిరి. కోటలోపలివారు స్త్రీలతోఁగూడ వేయింటికి లోపుగానే  
యుండిరట. కోటగోడల కెగ్రెబాఁక ప్రయత్నించినవా రనేకులు  
గాయములతో క్రిందఁబడిరి. ఈయంశమును కవి యిట్లు వర్ణించు  
చున్నాఁడు—

ఉ. తగ్గపరాసుమండల ముదగ్రతమై బిరుదు ల్వచించుచున్  
లగ్గుల కెక్కి రా బురుజులం దగుమన్నెకుమారసైన్యముల్  
వెగ్గులమైన కోపమున వెన్నోనుచు న్నురుమాడువీకచే  
నగ్గలికం దుపాకులఁ గిలార్చుచు నేయుచు రోయుచు న్వడిన్.

సీ. పొంగులురాఁగాఁగిపొరలునూనియముంచిగరగలవంచియక్ష్మఁబల్లి  
జిగురుటంబలివేడి దిగుపాఱజాఱఁగా గుండలకొలఁదిగాఁ గ్రుమ్మరించి  
వసిమాడ్చుదారుయంత్రసముత్తరంబులు మేచులుచ్చిచనంగమీటివైచి  
యొండొంటిఁదోడుగాగుండియతొదలల్గుటిచేసిత్రుంపఁగాగుండ్లుదొలపి  
బిరుసుల దెరల్చికొంభాగల్గురియనినుప  
గొట్టములదాల్చి మొద్దీపెగములఁగ్రుచ్చి  
చిచ్చుబుడ్లనగల్చి నిస్త్రొంశతతులఁ  
బొడిచి పడఁద్రోచిరానేనఁ గడిమితొఱఁగ.

లగ్గులెక్కి కోటపట్టుటకు శత్రుముకాకపోఁగా నంతట నాప్రయత్న  
మునుమాని శత్రువులు వెనుకకు మరలి మరల కోటమీఁద ఫిరంగులను  
గాల్వనారంభించిరి. అట్లు ప్రయోగింపఁబడిన ఫిరంగిగుండ్ల నొకచోటఁ  
గవి యీవిధముగా వర్ణించెను—

సీ. తట్టికోటయగల్చిదారుణోష్మలుగ్రమ్మ నంతదారుడాసి వ్రాలుననియు  
నినుపతల్పుల ఘణిలునఁదాకి పిటిఁదికి రవళిమైవచ్చిబిట్టవియుననియు

ద్వారబంధపుఁగమ్మిదూఱి యవ్వలికంట దుస్సిపాఱఁగ నోడి

శ్రీ. య. శ్రీ.

వొలునవియు

గుఱితప్పిపఱ తెంచికోటముంగలిహస్తినఖపుదుమ్ముల రేచినక్కునవియు

నగుచునొండెడ నెడయీక యంటిఱుగి

బంతులాడినపగిది గుభాల్గుభాలు

నినదభయచార్భటులశతఘ్నిప్రయుక్త

తాళఫలనన్నిభాయస గోళతతులు.

ఈఫిరంగివేట్లచేత కోటగోడ మఱిత పడిపోయి శత్రువుల కెక్కువ యానుకూల్యమును కలిగించినది. అయినను కోటగోడలు పగులుటచేత కోట కావలివారి ధైర్యకంచుకము పగులక వారినిమఱింత తెంపరులనుగాఁ జేసినది. కోటకావలిభటులు తమప్రాణముల కాశపడక తమగుహలను కాపాడుకొను బెబ్బులులవలెఁ బోరాడిరి. ఫిరంగిగుండ్లు చిత్తజల్లులుగాఁ గురియుచున్నను వెనుతీయక వీరభటులు శత్రువులు కోటగోడల కెగఁ బ్రాఁకఁగానే యాపెలఁతోఁ గ్రుమ్మి క్రిందఁబడఁ ద్రోయువలెనన్న నిశ్చయముతో నిశ్చలులై కాలుగదల్పగ బురుజుల మీఁద నిలువఁబడిరి. ఆగ్నేయాస్త్రముల నపహసించెడు శతఘ్నికా ప్రయోగములముందఱ కేవల భుజవీర్య మేమి పనికివచ్చును? క్రింద నున్న సైనికులు గుఱిచూచి తుపాకులు కాల్చి బురుజులమీఁద నున్న వారి ననేకులను రూపుమాపిరి. స్వదేశ సైనికులయం దీవఱ కెన్నఁడు నేయుద్ధముఁగోను గనియుండని యిటువంటి యసమాన ధైర్యసాహస ముల కద్భుతపడి శత్రువులు సహితము పలుమాఱు వారి కభయప్రదానము చేసిరిగాని యావీరభటులు శత్రువుల వాక్యములను తిరస్కార పూర్వకముగా నిరాకరించి తమదేహములలోఁ బ్రాణము లుండఁగాఁ దమతావు విడువమని యక్కడనే సుస్థిరులై పర్వతమువలె నిలువఁ బడిరి. అప్పటికి మధ్యాహ్నము రెండుగంట అయినను శత్రువులలో

నొక్కరును కోటగోడ నెక్కలేకపోయిరి. అందుచేత శత్రువులు కొంత  
సేపు యుద్ధము నిలుపవలసినవారైరి. అప్పుడు రంగారావుగారు శత్రు  
వులతోఁ బోరాడి గెలువగలనన్నయాశ వదలుకొని తనవారిని బిలిచి  
యాలోచించి యంతఃపురస్త్రీలు శత్రువులచేతులోఁబడి మానముగోలుచో  
కుండ కాపాడవలెనని నిశ్చయించి శిశుసహితముగా వారినందఱిని  
సంహరించుటకయి కొందఱిని నియమించెను. వారప్పుడే చేతులలో  
బాకులతోను బల్లెములతోను గదలిపోయి యంతఃపురము వాకిట గడ్డి  
నించి గృహముల కగ్నితగిలించి యాసంఘాత మరణమునుండి తప్పించు  
కొని ప్రాణములఁ దక్కించుకొనఁ బొలుతెంచిన శిశువులను సహితము  
పుత్రులనక దయాపాత్రులనక క్రూరులై పొడిచి చంపిరి. ఈదారుణ  
కృత్యమును గవి యిట్లు చెప్పియున్నాఁడు—

క. చెలికాని వంశసంభవు | నలఘుతరస్థైర్య ననిచె నవరోధవధూ  
కులకంఠనాశకృంతన | కలనాదారుణవిధానకతినత నెఱుఁగ.

తే. అతఁడు నభిమానరక్షణార్హప్రచార  
దారుణాకార సాహసోదత్యమమర  
నంతిపురి కేగ మొరసె దిగంతరములు  
ధరణి వడవడవడఁకె భూతలముబెగడె.

తే. రాయమణిరాణి తనకుమారాగ్రయాయి  
నవుడ కొండొకదాదికి నప్పగించె  
గోటవెడలించి బ్రతికించుకొమ్మటంచు  
నట్లు కావించెనాదాయియడలువొడమ.

\*

\*

\*

\*

క. ఘననిశితఖడ్గధారన్ | మొనకొని చెలికానివంశమూర్ధన్యుడు పెం  
పున వడివడి నంతఃపుర | వనితాజనతాతిచిత్రవధవిధి నడిపెన్.

తే. తక్కుగల యట్టియభిమానధనులువెలమ

లొక్కనూటిండ్లవా రనలోగ్రశస్త్ర

నిహతులై రంగనాశిశుసహితు లగుచుఁ

దద్విదారణమెంతని తలఁప వచ్చు.

దురభిమానజనితమైన వధూశిశుసంహారకారకార్యము ముగియఁ గానే ప్రాణములకు తెగించి వారందఱును మరల యుద్ధోత్సాహముతో వచ్చి తమస్థానముల నిలిచిరి. నాలుగు భాగములలో నొకభాగమునకు నాయకుఁడైన లాదొరగారు దూరమునుండి యగ్నిదాహమునుజూచి లోపలి కావలిసేనలు పలుచనగుట కనిపెట్టి యీలోపల లగ్గులు పట్టుట కయి మరలవచ్చెను. నిచ్చెనలతో పయికెక్కఁ బ్రయత్నించినవా రనే ఁలు నిహతులయి క్రిందఁగూలుచు వచ్చినను గొందఱు శూరు లొక్క బురుజుపై నెక్కి నిలువగలిగిరి. వారి వెంబడినె మఱి కొందఱును కొట గోడల కెగఁగ్రాకి బురుజు చేరిరి. రంగారావుగారు శత్రువులను బాఱఁ ద్రోలి యాబురుజు రక్షింపవలెనన్న యాశతో హతశేషులైన భటు లతో వచ్చుచు నొకగుండుదెబ్బతో నేలఁగూలి వీరశయనము నొందెను. ఆయనపాటువలనఁ గలిగిన సక్రోధశోకోద్రేకముతో లోపలనున్న వీరభటుబంధువర్గమంతయు పగదీర్చుకోవలెనన్న దృఢనిశ్చయముతో తక్కిన బురుజులను విడిచి యక్కడకు వచ్చిచేరెను. అంతట తక్కిన శత్రుసేనాభాగములు మూడును వరుసగ నాయాబురుజులనుజేరి యర క్షితము లయియున్న యామూడు బురుజుల ననాయాసముగా సాధించి లోపలఁ బ్రవేశించెను. ఇట్లు లెక్కకు మిక్కిలిగా శత్రుసేనలు నానా ముఖముల వచ్చి చుట్టు ముట్టినను లోపలనుండి కొటను సంరక్షించు చున్న వీరభటులలో నొక్కఁడైనను బాటిపోవుటకుఁగాని శత్రువులకు లోఁబడి శరణు చొచ్చుటకుఁ గాని ప్రయత్నింపలేదు. ప్రతిభటుఁడును వీరరసము మూర్తీభవించినట్లాయుధపాణియై శత్రున కభిముఖముగా

నడిచి శత్రువును పొడిచి తాను పడిపోవుచు వచ్చెను; గాయపడి భూమి మీఁద నొరిగినతరువాత సహితము ప్రాణములు బొందిలోనుండి వెడలు వలకును దనచేతిలోని ఖడ్గముతో దాపునకు వచ్చిన శత్రువును నలుకవలెనన్న ప్రయత్నమును మానలేదు. ఇది కావ్యమునందుఁ గవి చేసిన వర్ణనముగాక యింగ్లీషు చరిత్రకారుఁడు వ్రాసిన సత్యాంశముగల చేతి బొబ్బిలికోటలోని రణశూరులు చూసిన విచిత్రపౌరుష మత్యంత శ్లోఘావాత్ర మయిన దనుటకు సందేహములేదు. ఇట్టి వీరవధ కొంత నేపటి కెల్లను సంపూర్ణ మయిపోయెను. కోటలో జరిగిన ప్రాణనాశన మునకుఁ గఠినహృదయులయిన శత్రువులు సహితము జాళిపడుచు విచారింపుచున్న యీ సమయమునందు గుఱపులోనుండి వృద్ధుఁ డొకఁ డొక బాలునిఁ జంకఁ బెట్టుకొని తిన్నగా లాదొర యున్నచోటికి వచ్చి “ఈశిశువు రంగారావు కుమారుఁడు. తండ్రి యభీష్టమునకు నిరుద్ధముగా నేనీబాలకుని ప్రాణములను గాపాడితిని” అని పలుకుచు, ఆ సేనానాయకునకు బాలు నొప్పగించెను. లాదొర యప్పుడే యాబాలకుని బుస్సీదొర యొద్దకుఁ బంపఁగా, అతఁ డాశిశువును వృద్ధుని తనసేనాని వేశమునం దుంచి యాదరించి యాశిశువుయొక్క సంరక్షణభారమును తాను వహించి శత్రుభయమువలన శిశువును గాపాడుటకయి తగిన కాపలివారిని నియమించి యప్పుడే యాశిశువును బొబ్బిలిరాజ్యమున కిభిషిక్తునిఁ జేయుచు లేఖ్యములు వ్రాయించెను.

నాటి రాత్రియు మరుసటిదినములు రెండును గాయములు తగిలిన భటులయొక్క చికిత్సలు మొదలయిన పనులతోఁ గడచెను. మూడవనాఁ డర్థరాత్రమునందు విజయరామరాజుగారుండిన పటమందిరములో గొప్ప సంతోభ మొకటి పుట్టెను. రంగారావుగారు నిహతులయిన దినమునం దాయన నమ్మిన వీరభటులు నలుగురు కోటలో నేమూలనో దాఁగియుండి చీకటి పడినతరువాత కోటదాటిపోయి



విజయరామరాజుగారి శిబిరముల వెనుకనున్న యడవి జొచ్చి చేరువ పొదలలో దాగియుండిరి. సమయము నిరీక్షించుచు వా రక్కడ రెండు దినము లుండి మూడవనాటి రాత్రి స్కంధావారము సద్దడగిన తరువాత నిశీధసమయమునందు వారిలో నిద్దఱు పొదలలోనుండి వెడలివచ్చి కావలివాండ్రను మోసపుచ్చి గూఢముగా విజయరామరాజుగారు నిద్రించుచుండిన పటకుటీరములో వెనుకవై పునుండి ప్రవేశించి యిద్దఱు నొక్కసారిగా తమబాకులతో పొడిచి విజయరామరాజుగారి వక్షస్థలమును గంతలు చేసిరి. మొదటి పోటుతో మేలుకొని విజయరామరాజుగారు మూల్గానే వెలుపలినుండి కావలిభటుఁడు వచ్చి తుపాకితో కాల్చెనుగాని గుఱితప్పిపోయెను. ఇంతలో నితరభటులును వచ్చి వెంటనే యాహంతకులను జంపి ముక్కముక్కలుగా సటికివేసిరిగాని యీలోపలనే వారు విజయరామరాజుగారిని ముప్పదిరెండుచోట్లఁ బొడిచిరి. ఇట్లు విజయరామరాజుగారిని జంపినతఁడు తాండ్రపాపయ్య యని కవి యిట్లు చెప్పియున్నాఁడు—

గీ. కదిసి పైఁబడి యొక కేల నదిమిపట్టి  
వాడివాలున వక్షఃకవాటపాట  
నంబుఁ గావించె నతనియానాభికుహర  
విదళితాంత్రవజంబులు వెలికిచుటక.

\* \* \* \*

మ. అపు డాతాండ్రకులాభిమాననిధి యాహ రాజదేవేంద్ర నీ  
విపులప్రాభవశక్తి నీనిఖిలపృథ్వీభారధౌరేయతా  
నిపుఁత్యంబును భాగ్యమున్ వృధ చనన్ నీచేయుదు శ్చేష్ట ని  
ట్లుపభోగింపఁగనయ్యె నిట్టివెతయం చుద్వృత్తి వర్తిలఁగన్.

గీ. తాండ్రపాపయ్యసలుపు ధౌర్జ్యంబువలన  
క్షత్రవర్యుండుపులివాతికండయయ్యె

న నెడు రొదవుట్టె నంత నయ్యవనినాధు  
 బలము లా ర్రవంబునఁగలయ బర్వి.  
 సీ. తనచావు సర్వసిద్ధంబుగా మదిఁగోరి  
 సాహసకృతికిన్ చన్నవానిఁ  
 దని యేలికవిరోధిదర్పంబుమాపుట  
 షరమార్గమసి యేఁజుఁజుచువానిఁ  
 దనపడినట్టిబన్నముల కిక్కార్వంబు  
 ఫలసూపమని యాత్మఁదలఁచువానిఁ  
 దనకులస్వాములందఱు మెచ్చుకొన నోర్చి  
 పగదీర్చుకొన్న సంభ్రమమువానిఁ  
 దాండ్రకులజుని బొదివిరి దారుణముగ  
 ఘోరయుద్ధంబుసలిపి యవ్వీరవర్మఁ  
 జిదిమివై చిరి కతననిస్త్రీశతతుల  
 నతనిసహ చరయుగళసంగతముగాఁగ.

ఇట్లు మొదటవచ్చిన యిద్దఱు దమ పూన్నిని సాధింపలేక  
 పోయిన పక్షమున, పొదలలో దాఁగియుండిన తక్కిన యిద్దఱునువచ్చి  
 విజయరామరాజుగారి ప్రాణములుగొని తమ స్వామియుఁగము తీర్చుకొను  
 టకు శపథము చేసికొనిరట ! విజయరామరాజుగారు భృత్యులకై దండ  
 గొనక నడువ లేనంత స్థూలకాయులని చరిత్రకారుఁడు వ్రాయుచున్నాఁడు.  
 యుద్ధములోఁ బ్రాణము దక్కించుకొన్న రంగారావుగారి తమ్ముఁడు  
 వెంగళ్రావుగారు భద్రదాచలమునకు పాతిపోయి, ఆనందరాజుగారు బందరు  
 వెళ్ళి యున్నప్పుడు ౧౭౫౬ వ సంవత్సరమున మరలివచ్చి తనకుటుంబము  
 నెడల విశ్వాసముగల తొంటిసేనను గూర్చుకొని రాజాముకోటను  
 స్వాధీనము చేసికొనెను. వెంగళ్రావుగారు మూడుసంవత్సరములు ప్రభు  
 త్వముచేసి మృతినొందఁగ, ఇంతకుముందొక వృద్ధునిచే ప్రాణరక్షణము

చేయఁబడినట్లు చెప్పఁబడిన గోపాలవేంకటరావుగారను చిన్న రంగారావు గారు రాజ్యమునకువచ్చి నాల్గుసంవత్సరములు పాలనము చేసిన తరువాత ౧౭౬౬ వ సంవత్సరమున సీతారామరాజుగారాయనను చెఱపాలలోఁ బెట్టించిరి. ఆయన ౧౭౯౦ వ సం॥రమునందందుండి తప్పించుకొని నీజాము రాజ్యమునకు పాటిపోగా, ౧౭౯౪ వ సంవత్సరమునం దింగ్లీషువారాయనను బిలిపించి పూర్వుల బొబ్బిలిరాజ్యమంతయు మరల నిచ్చిరి.

ఈ నారాయణకవియొక్క కవిత్వమునందు లక్షణదోషములు కొన్ని యుండును. గానఁబడుచున్నను కవనము రసవంతమయినది. ఈ ప్రబంధమునందు వీరరస మించుమించుగా భారతమునఁ దిక్కన సోమయాజినే వర్ణింపఁబడినట్లు వర్ణింపఁబడినది.

## 40. అత్తలూరి పాపకవి

ఈ కవి చెన్నబసవపురాణమును నయిదాశ్వాసముల పద్యకావ్యమును రచియించి మా పూర్వులలో నొకరయిన కందుకూరి యమృతలింగముగారి కంకితము చేసెను. మా పూర్వులు మహమ్మదీయ ప్రభుత్వములో “దేశపాండ్యా” లయి ఘనతను బొంది పెక్కు కావ్యములను కృతులనంది కవుల నొదరించెయున్నారు. పూర్వము కృతిపతులయిన వారిని గూర్చిన కొన్ని పద్యముల నీపుస్తకమునుండి యిందుదాహరించుచున్నాను.

ఉ. ఆతతకీర్తికై కువలయాశ్వచరిత్రకృతికై గ్రహించిప్ర  
స్థితములైన కొత్తపలియేలెటిపాడనుచగ్రహారముల్  
ఖ్యాతిగఁజేసి బంధులకు గ్రానసమృద్ధులొసంగి శాంభవ  
వ్రాతము గోర్కులిచ్చి విభవంబున మల్లసమంత్రి వర్ధిలెన్.

కందుకూరి మల్లికార్జునమంత్రి కువలయాశ్వచరిత్రము కృతినందిన తరువాత.

సీ. మహితపంచాక్షరీమాహాత్మ్యమును గృతి  
 యంది త్రైలోక్యవిఖ్యాతిఁ గాంచె  
 సతిభక్తి శ్రీశైలమందు మానులు మెచ్చ  
 సంవత్సరము నివాసంబు చేసె  
 సింహగరిష్ఠుడై నేడునాడనక య  
 సంఖ్యమా హేశ్వరాచ్చన మొనరై  
 హితుల రక్షించి యహితుల శిక్షించి భూ  
 పతుల వశ్యులజేసి చతురుడయ్యె  
 నితని కెనయైనమంత్రులీక్షితలమునఁ  
 గలరెయని సర్వజనములుఁ బలుక నెగడె  
 గందుకూర్ మల్లికార్జుననందనుండు  
 సంగరగుహుండు వీరేశలింగవిభుఁడు.

వీరేశలింగమంత్రి పంచాక్షరీమాహాత్మ్యము కృతినందెను. అటు  
 తరువాత

సీ. నారదప్రభ మించి నారదప్రభ నెంచి యమరినకీర్తిదానములవాఁడు  
 చిత్రభానునిమీఱి చిత్రభానునిగేరి పరఁగుశుచిప్రతాపములవాఁడు  
 భీముపేర్మినిగెల్చి భీముపేర్మినగల్చి వజ్రలినభూతిసర్వములవాఁడు  
 ధర్మగర్మముఁద్రోచిధర్మగర్వముఁబాచి తగుశివభక్తిసత్యములవాఁడు  
 జగతిఁ జెలువొందె నుదయాస్తశైలసేతు  
 శీతనగమధ్యరాట్నభాసీనవిబుధ  
 వినుతసుగుణుఁడుమల్లికార్జునసుతుండు  
 మహితధృతిశాలిబసవరాణ్మంత్రిమాళి.

క. ఘనముగ నై తమువూడియు  
 మినుమించిలిపాడు సిరులు మించంగ నొసరి

గెను గురుచరవరులకు బస

వనితో నెనయైనమంత్రి వసుధాగలఁడే.

క. తన మేనయల్లుఁ డావృతి | వినయుం డగుబుద్ధిరాజు వీరనచేత

గొనె సత్యవతీపరిణయ | మనుకృతి శ్రీబసవమంత్రి యతిసంప్రీతిన్.

కందుకూరి బసవరాజుగారు సత్యవతీపరిణయమును గృతినందిరి.

అటుపిమ్మటఁ గందుకూరి యమృతలింగముగారి చెన్నబసవపురాణమును

గృతినందిరి. కృతిపతియొక్క పెదతండ్రియైన సాళువపతి

గీ. సుగుణ లగుమల్లి కార్జునసుతులలోన

నాలుగవసందనుండగుసాళువపతి

సంతతాత్మీయహృదయపద్మాంతరాళ

సంచరత్సాళువపతి ప్రశస్తిగాంచె.

శా. ఢిల్లీ నాయకుచేత దంతిహయశాటీముఖ్యవస్తువజం

బెల్లం గై కొని కాశికాప్రముఖగౌరీశావను ల్లాంచి ని

త్యోల్లాసంబున శంకరార్చనలు దివ్య ల్మెచ్చు గావించి సం

పుల్లాంభోరుహలోచనామదనుడై పూషప్రభ న్వర్ధితెన్.

అని ఢిల్లీ నాయకునిచేత బహుమానము లందినట్లు చెప్పఁబడి యుండుటచేతను, ఢిల్లీ రాజ్యము నశించి నూఱుసంవత్సరములకంటె నధిక కాలమగుటచేతను, కృతిపతియు కృతికర్తయు నుండినకాలము నూఱుసంవత్సరములకుఁ బూర్వముచేప్పవచ్చును. ఈ గ్రంథమునకుఁ గథానాయకుఁడయిన చెన్నబసవన్న పీఠశైవమతమును స్థాపించి కళ్యాణ నగరమునందు బిజ్జలరాజునకు మంత్రియైయుండి యాతనివధించిన బస వేశ్వరునకు మేనల్లుఁడు. బస వేశ్వరుఁడు తన యధికారబలముచేత శైవ మతమును వ్యాపింపఁ జేసినను చెన్నబసవన్నయే యధికమతాభినివేశము కలవాఁడయి మతవ్యాపనమునకు ముఖ్యకారకుఁడయి యుండినవాఁడు. బసవేశ్వరుఁడు శ్రీశైలమునకు సమీపముననున్న యొక గ్రామములో

బ్రాహ్మణదంపతులకుఁ బుట్టి యువనయన సంస్కారము చేసికొనక శివ భక్తుడయి లింగమును కట్టుకొనెడి యాచారమును మొదట నేర్పజేసెను. ఈ చెన్నబసవపురాణములో నక్కడక్కడ లక్షణవిరుద్ధము లయిన ప్రయోగములు కానఁబడుచున్నను, కవి మిక్కిలి ప్రౌఢుడయి హృద్యముగా పద్యరచనను జేసియున్నాఁడు. కవితాత యక్కిరాజు; తండ్రి శ్రీగిరిమంత్రి. ఈతనిది కాళికగోత్రము. చెన్నబసవపురాణలోని కొన్ని పద్యము లిందుదాహరింపఁబడుచున్నవి—

చ. కనుఁగవఁ గెంపునింప నలుకన్ బసవేశునిఁజూచి బిజలుం  
డనియొఁ బ్రధానశేఖరుడవై నుతిగాంచుట వన్నె కెక్కి యి  
ట్లనుచితవృత్తికిం దగిలి యగ్రజ చీకటితప్పు సైపఁ గూ  
డునె కులశీలమానములు డొంకిచనన్ ధరణీతలంబునన్. ఆ-౧

ఉ. ఎక్కడనుండివచ్చెనొకొ యీ ముదిజంగము వాసిజూయలోఁ  
జిక్కి తరాలనుండి యొకచీమకుఁ బోవఁగనీక దాఁచు నా  
చక్కనిపిండి న న్గదిమి సర్వముఁ బెట్టఁగఁబంచె నింక నే  
నెక్కరణి న్వసించు మరు లెత్తి వ్యయం బొనరించు వీనితోన్. ఆ-౨

మ. ఇతఁడా శ్రీగిరిమల్లికార్జునుఁడు సామీ లెస్సబాగాయె నీ  
మతిలో నేమితలంచి దైవ మని సంభావించి కాన్పింపఁ జూ  
చితి నే వెట్టినిగాను వేలు పని దర్శింపంగ నాత్రోడనా  
చతురత్వంబులు చాలు దేవు నిక దాఁచంబోక కాన్పింపవే. ఆ-౩

చ. అతులనదీప్రవాహమున నాడది యీడది రెండుకావ్యముల్  
జతపడి కొంతదవ్వరిగి లంక తటాలున నడ్డమైన నా  
జత విడి యొక్క టేగు నటుసాగక యొక్కటి నిల్చుఁ గావునన్  
వెత కుడువంగ నేల నను వీడె నతండని నెమ్మనంబునన్. ఆ-౪

ఉ. నిద్దురలేచి యాఘనుఁడు నీలగళున్ స్మరియించు వేళ నా  
పెద్దయ సంచరించుసడిపీనుల సోకిన నావుదూడయో

యెద్దో యటంచుఁ దాసియని యేడ్చెట ముమ్మఱుఁబల్క నాతఁడీ  
ప్రాద్దుటి కబ్బె నాకు గురుబోధితమంత్ర మటంచు నాత్మలోక. ఆ-౫

## 41. కస్తూరి - రంగకవి

ఈకవి లక్షణచూడామణియను నామాంతరముగల రంగరాట్ఱు  
దస్సును రచియించుటయేకాక సాంబనిఘంటును, కృష్ణార్జునసంవాదము  
నెడి యైదాశ్వాసముల కావ్యమునుగూడ రచియించెను. ఇతఁ డార్చ్యేల  
నియోగిబ్రాహ్మణుఁడు; ఈతనితండ్రి వేంకటకృష్ణయూమాత్యుఁడు; తల్లి  
కామాక్షమ్మ. ఇతఁడు ౧౭౯౦ వ సంవత్సరప్రాంతములయందు తంజా  
వూరి సంస్థానముం దుండినవాఁడు. శంకరవిజయమును రచియించిన  
యాంధ్ర కాళిదాసు తా నీకవికి శిష్యుఁడయినట్టు తన గ్రంథమునందు  
వ్రాసికొనియున్నాఁడు. కస్తూరిరంగకవి విరచితమైన రంగరాట్ఱుండములో  
ననేకాపూర్వగ్రంథములనుండి పెక్కు పద్యములు లక్ష్యములుగాఁజూపఁ  
బడియున్నవి. ఆయాకవులకు కర్తృత్వమారోపింపఁబడిన యాగ్రంథ  
ములు కొన్ని యెంతవఱకు సత్యమైనవో యింకను విచారింపవలసి  
యున్నది. ఇతఁడు మంచికవి. ఈతని కవిత్వనైపుణి దెలుపుటకయి కృష్ణా  
ర్జున సంవాదములో నొక్కొక్క యాశ్వాసమునుండి యొక్కొక్క  
పద్యము నిందుదాహరించుచున్నాను.

ఉ. తమ్ములవ్రాలి పుష్పరసధారలుగ్రోలి సుగంధగంధవా

హమ్ములఁ గ్రాలి తేనియలయందపువాఁకలఁడేలి పువ్వజొం

పమ్ములసోలి కింశుకసుమమ్ములవ్రేలి ప్రియాళినేలి జం

ఝమ్మని క్రమ్మి తుమ్మెదలు చొప్పుడుచున్నవి కాననంబునక. ఆ-౧

ఉ. హా విధి యెంతచేసె నహాహా యిపు డెంతటిమాట వింటి నా

హా విపరీతదుర్గళల నందితి హా యికమీదఁ నన్ను నం

భావనచేసి ప్రోవఁగలవా రెవరం చని యాగయుండు నెం  
 తే వెతఁ జెంది కన్నుఁగవ నీ రొలుకం బలవించి వెండియున్. ఆ-౨  
 మ. అతివ లొక్కందఱు వద్దఁజేరి యిదియేమమ్మా మహారాజుగా  
 సుతుఁ డం దుండఁగ సారెసారెకు నిటుల్ శోకించుట లీకు సరి  
 గతి కాదమ్మ సహించవమ్మ గయునిం గాంతేయు లెల్ల స్నయో  
 న్నతి రక్షించిరి నమ్మవమ్మ యని నానారీతులం దెల్పుచున్. ఆ-౩  
 శా. యుష్మత్సాంద్రచమూసమూహభుజగర్వోగ్రాంధ కారంబునన్  
 గ్రీష్మోద్యత్సమయప్రచండకరనంకీర్ణార్కసంకాశమ  
 ద్భీష్మాస్త్రంబుల నేసి మాన్చి తుది నీబీరంబు వారించెదన్  
 భీష్మాచార్య యొకింత నిల్వమని గంభీరాట్టహాసోగ్రుడై. ఆ-౪  
 చ. తరణి సుధాకరుల్ గతులు తప్పఁ గులాచలము ల్వడంక ది  
 క్కరులు చలింప సర్వసురకాండము లంబరవీధి భీతిచే  
 నొరగఁ బయోధు లింకఁగ మహోద్ధతి మంటలు గ్రక్కుకొంచుఁదీ  
 వరముగఁ గ్రీడిపైసి ఘనవైష్ణవసాయక మేగుదెంచినన్. ఆ-౫

## 42. అ లా రి కు ప్ప న క వి

ఈకవి యానందగిరికృతమైన శంకరవిజయము నాతాశ్వాసముల  
 పద్యకావ్యమునుగా రచియించెను. ఇతఁడు వైదికబ్రాహ్మణుఁడు; వేంక  
 టగిరిపాత్రుఁడు; వేంకటేశ్వరార్చనకును సరసమాంబకును పుత్రుఁడు;  
 ఆపస్తంబనూత్రుఁడు; కాశ్యపగోత్రుఁడు.

క. ఘనుఁ డగుతుళజేంద్రుఁడు దయ! తనరఁగ నీ కాంధకాళిదాసాభిధ మ  
 న్ననగా నొసంగెనట నీ! యనుపమసాహిత్యమున కహం యెన గలదే?

అని కవి తనకు తంజావూరుమహారాజగు తుళజేంద్రుఁ డాంధకాళి  
 దాసను బిరుదిచ్చినట్లు చెప్పుకొనియున్నాఁడు. ఈతుళజేంద్రమహారాజు



ప్రతాపసింహమహారాజు పుత్రుడు. క్రీస్తుశకము ౧౭౪౦ వ సంవత్సరము మొదలుకొని ౧౭౬౫ వ సంవత్సరము వరకును తండ్రి రాజ్యమునుచేసి మృతినొందగా, తుళజేంద్రు డీకడపటి సంవత్సరమున సింహాసనమెక్కి ౧౭౮౮ వ సంవత్సరమునందు మృతినొందెను. ఈమహారాష్ట్ర ప్రభువు చేత నాంధ్రకాళిదాస బిరుదాభిదాన మందిన మనకవి నూరు నూట యిరువది సంవత్సరములక్రిందట నుండినవాడు. ఇతడు చెన్నపట్టణములో నుండిన నియోగుల ప్రార్థనమీఁద దానీశంకరవిజయమును దెనిఁగించినట్లుకవి యిట్లువ్రాయుచున్నాడు.

సీ. శ్రీపార్వతీశలక్ష్మీశసేనాసముపార్జితమహనీయభాగ్యయుతులు  
 ఘటనాఘటనసముత్తటమనీషాతి చమత్క్రియాధోరణీమంజుమతులు  
 నతులిత సామదానాద్యుపాయైకవిచక్షణాక్షీణశాశ్వతచరితులు  
 హితపురోహితనీజాశ్రితబాంధవావనామాననిస్తులితాన్నదానరతులు  
 కలితయజనాదిమహితషట్కర్మనిరతు  
 లగణితజగన్నుతాద్భుతసుగుణతతులు  
 సారతాకిక వైదికాచారభృతులు  
 చతురచెన్నపురీచరత్సచివతతులు.

క. నను శ్రీనృసింహపాదా | ర్చనజనితలసత్కవిత్వచాతుర్యగుణా  
 ధ్యుని నాంధ్రకాళిదాసా | ఖ్యునిబిల్వగఁబంచిపల్కిరున్నతకరుణా.  
 సీ. లీలఁ బంచనదీస్థలీపురాణము తెలిఁగించితి వామాధకీర్తిమెఱయఁ  
 బరఁగు రామాయణభాగవతంబులు యక్షగానముచేసి తద్భుతముగఁ  
 గర మొప్పు పరమభాగవతచరిత్రయన్ కృతియొనరించితున్నతివలిర్పఁ  
 దెలివొందు నిందుమతీపరిణయ నామకృతి రచియించితి వతులగరిమ  
 గురుతరోజ్జ్వలసరణితో సురకథాసు  
 ధారసాభిధకావ్యముదారఘణితి

గా రచించితి వెనలేని గద్యపద్య  
తతుల లెక్కింపఁదరమె త్వత్కృతులుజగతి.

వ. కావున జగద్గురుడై విశేషించి మనకు గురుడైన యాచార్యునివిజయంబు....నొనరించి మాకందటికి నత్యానందం బొనఁగూర్చుమని యాశీర్వచన రూపంబుగా నిర్దేశించి పలికి యనేక రీతుల సత్కరించిన.....

సీ. కార్యఖిష్టకవిత్వకరణికచాతురి యిలఁ బరికింప మీ యిండ్లబిరుదు  
సలలితయజనాదిపట్కర్మనిరతులు భ్యాతిరంజిల్లు మీ జాతిబిరుదు  
ధైర్యదాతృత్వోచితజ్ఞతాదిగుణై కనరణి మీసాంగత్యసహజబిరుద  
మనుగతంబగుపాలనానూనచాతుర్యమమరుమీభవ్యగోత్రములబిరుద  
మట్టిమీరలు నాపట్ల నతులకృపను  
గురువిజయమిట్లు తెలిఁగింపఁగోరుకొనుటఁ  
గలిగె నిలమిఁద యోగంబునిలువరముగ  
సారెకునియోగ మెంతని సన్నుతింతు ?

పయిపద్యములలోఁ జెప్పఁబడినదానినిబట్టి కవి యీశంకరవిజయమునుగాక మాంధ్రకృతులను మఱియుఁ బెక్కింటిని రచించినట్లు కనుపట్టుచున్నది. రంగరాట్టండస్సును రచించిన కస్తూరి రంగకవి తనకు విద్యాగురు పయిపట్లు చెప్పి కవి గ్రంథాదియందాతని నిట్లు స్తుతించి యున్నాఁడు—

సీ. భారతి కేవిప్రవర్యునిజిహ్వా నిత్యముగ వసించునాస్థానవాటి  
వాణీవధూటి కెవ్వానిసుస్థలుకులు ధరియించినట్టిముత్యములచాలు  
శారద కేసుధీస్వామిచేతోవీధి యమరినరత్నసింహాసనంబు  
పలుకులవెలఁది కేభాజ్ఞానిగృహంబు నెట్లుగా వసియించు పుట్టినిల్లు

నలువచెలువకు నెవ్వఁ డెన్నఁదగుపుత్రుఁ  
 డట్టికస్తూరిరంగార్యు నచలధైర్యు  
 నార్యనుతచర్యు మద్గురువర్యు నెంచి  
 ప్రణతిగావించుఁబలుమాటుఁబస్తుతింతు.

మొత్తముమీఁద నీ యాంధ్రకాళిగాసునికవనము సరసమైనదని  
 చెప్పవచ్చును. శంకర విజయములోని కొన్ని పద్యముల నిందుదాహరించు  
 చున్నాను—

- శా. ప్రాచుర్యం బగుతావకీనకధితప్రఖ్యాతసంశుద్ధ వే  
 దాచారంబులు మాని తప్తతనులై యాయాకుచిహ్నంబులన్  
 వైచిత్ర్యంబుగఁ దాల్చి విప్రముఖులౌ వారెల్ల నత్యంతమి  
 ధ్యాచారంబున సగచరించెదరు దర్పాపూఢులై యీశ్వరా. ఆ-౧
- చ. అనయము నై జధర్మములయందుఁ జలింపక మిత్రశత్రుభా  
 వనల స్వపక్ష మంచుఁ బరపక్ష మటంచుఁ దలంప కెంతయున్  
 ఘనసమబుద్ధిమీఱఁ గలఁకంగొన కెవ్వరి నొప్పవేయకే  
 పనుపడి స్వస్థచిత్తుఁ డగువాఁడునుమీ హరిభక్తుడెంతయున్. ఆ-3
- మ. నను నీభక్తుఁ డటంచు నెంచ కిల విన్నాణంబుగా నిట్లొన  
 ర్చినయజ్ఞానుల నేమిపల్క నిఁక నీచిత్తంబు నా భాగ్య మో  
 యనుకంపానిధి నిన్ను నమ్మితిని నెయ్యంబొప్ప నీవేళ నీ  
 యసలార్తి దొలఁగించి ప్రోవుము నృసింహ దీనకల్పద్రుమా. ఆ-౬

### 43. పింగళి ఎల్లనార్యుడు

ఈ కవి సర్వేశ్వరమాహాత్మ్యమును నామాంతరముగల తోభ్య  
చరిత్రమును రచియించెను. తోభ్యచరిత్రము నాలుగాశ్వాసములుగల  
క్రైస్తవగ్రంథము. “ఇది శ్రీమదివ్వటూరి శరభనారాధ్య సద్గురుప్రసా  
దలబ్ధాష్టవిధకవితప్రవీణ” అని గద్యమునందు వ్రాసికొనుటచేతను,

సీ. భక్తిమై రేణుకప్రమథోత్తము నుతించి

మాయదేవాహ్వాయుమహిమ పొగడి

చెలఁగి యథావాక్యముల నన్నమయగారి

భజియించి మ్రొక్కెడి పాలకురికి

సోమన్నగారిఁ బ్రస్తుతిచేసి ప్రియమంది

శివదేవముఖనవకవుల నెంచి

గణపతిదేవుని ఘనతసన్నుతిచేసి

వేమనఁ గీర్తించి విమలమతిని

వ్యాసవాల్మీకికాళిదాసాదిఘనుల

నన్నపార్థునిఁ దిక్కనయజ్వ నెఱు

ప్రెగడ ధూర్జటిఁ భోతన భీమకవిని

జెలఁగి శ్రీనాథముఖకవిశ్రేణిఁ దలఁచి.

అని శివభక్తులను ముఖ్యముగా నుతించి యుండుటచేతను,  
ఈ కవి శైవుడయిన నియోగి బ్రాహ్మణుడని యూహింపఁదగి  
యున్నాఁడు. ఇతఁడు క్రైస్తవుడగాక శైవబ్రాహ్మణుడే యెసఁపఁ  
మున, క్రైస్తవమతగ్రంథ మేల చేసెనో తెలియకున్నది. ఇతఁడు క్రైస్తవ  
మతావలంబనముచేతఁగాని, ధనాపేక్షచేతఁగాని యీ గ్రంథమును రచించి  
యుండును. కవి భారద్వాజగోత్రుఁడు; పింగళి నాగయూమాత్యపుత్రుఁడు.  
ఇతఁడు కృష్ణామండలములోని కొండవీటిసీమయందుండిన నియోగి

బ్రాహ్మణుడు. ఈ కవి తుమ్మరాయపరెడ్డి ప్రేరణముచేత నీ గ్రంథమును రచించెను. ఈ సందర్భమునఁ గవికృత్యాదిని వ్రాసిన పద్యములఁ గొన్నిటి నిందుదాహరించుచున్నాను—

చ. తనర విదర్భసీను కవతంస మనందగుకొండవీటి కిం

ద్రునిదెస రాజ్యలక్ష్మికి నిరూఢనివాస మనంగ భక్తవా  
డనుపుర మొప్పు నుర్వరకు హారమణిస్థితిఁ బొల్చి సజ్జనుల్  
ధనకనకాంబరామలసదావిభవోన్నతిఁ జెంది వర్ధిలన్.

న. ఆ పట్టణంబున కధీశ్వరుండు.

సీ. తనకీర్తికామినుల్ దశదిశాభాగరంగస్థలంబుల నాట్యగతులు నెఱుపఁ  
దనశౌర్యవహ్ని దుర్దమభయంకరశత్రుధరణీశ్వరాటపుల్ దరికొనంగఁ  
దనదానధారానితంబినీరత్నము లబ్ధినాయకులతో ననఁగి పెనఁగఁ  
దనకరుణారసఘనతరాషధ మఖిలార్థిదారిద్ర్యామయంబు లడఁప  
ఘనతఁ జెన్నొందుజగనొబ్బగండబిరుద  
భూషణుడుతుమ్మవంశాబ్ధిపూర్ణ చంద్రుఁ  
డలఘుచరితుఁ డనంతాధిపాత్మజుండు  
రమ్యురుచిహేళి రాయపరెడ్డిమాళి.

వ. ఒక్కనాఁ డమాత్యపురోహిత విద్యత్కవీంద్రతార్కిక మీమాంసిక  
వందిమాగధ సుహృద్భంధు సేనాధీశ్వరసహితంబుగా నాస్థానమంట  
పంబున గీతవాద్యనృత్య వినోదలీలాకౌతూహలమానసుండై యుచి  
తాసనంబున సుఖాసీనుండై

గీ. అనుఁగుఁడమ్ముడు పాపన్న వినయగరిమ  
నాత్మధర్మప్రవర్తన ననుకరింపఁ  
బరఁగ ధరమంత్రిపొత్తురిపాపనార్యుఁ  
డెలమివిద్యాప్రసంగముల్పులుపుచుండ.

- మ. నను శ్రీమద్గురుచిత్క శేషణమహాసంధానుసంధానపా  
 వనకారుణ్యకటాక్షలబ్ధవరగీర్వాణాంధభాషాకవి  
 త్వనిశోష్ణక్రమచిత్రలక్షణచమత్కారప్రబంధాశుక  
 ల్పనుని బింగళి యెల్ల నార్యమణిః బిల్వంబంచి పల్కెం గృపన్.  
 చ. ప్రణతయశోవిశాలుఃశుభ్ర భాసురశబ్దనిగుంభ నాదిల  
 ష్టణములః జిత్రవైఖరుల సర్వస్వచాలసభాంతరంబులన్  
 గణుతికి నెక్కెనీకవితః గర్జరసాయన మాచు నిప్పురీ  
 గణకవితానమందు నతిగౌరవ మందితి వెంచిచూడఁగన్.

\*

\*

\*

\*

- శా. కొండా రెడ్డిఘనుండు శౌర్యః టిమన్ గొట్టె స్మరాటీల ను  
 ద్దండుం డన్న యతండు మాకు సుకవీంద్రశేణిః బ్రోచున్ సిరుల్  
 సిండన్ దామెర వేంకటాధిపుఁడు మన్నించంగఁ బామూరిలో  
 నుండు న్నిన్ను బహూకరింపఁగలఁ డేయుద్యత్కృతిశ్రేష్ఠతన్.  
 వ. ....మున్ను మజ్జనకాగ్రజుండును గొండా రెడ్డికి జనకుండును నగు  
 నోబళరెడ్డి భూకాంతునకుం దదీయాచార్యుండగు సంజీవనాధస్వామి  
 పరాపరవిజ్ఞానమార్గోపదేశ ప్రసంగవశంబున నిత్యం బైనసత్యాధ్య  
 యనవిధానప్రవర్తకుం డైనతోభ్యుండను నొక్కమహాపురుషునిదివ్య  
 చరిత్రంబు గలసర్వేశ్వరిమాహాత్మ్యంబు చిత్రంబుగా ముఖవచనం  
 బులం దేలపఱిచి సంతేపమాపంబైనవాక్యగ్రంథంబొసంగె. దీనిం బరి  
 శీలించి సర్వేశ్వరుని కంకితంబుగాఁ దెనుంగున మృదువచన రచనా  
 గౌరవం బేర్పడఁ బ్రబంధంబుగా నిర్మింపనలయు.....

ఇయినానినిబట్టి యీకవి యాతకుమున్ను వచనకావ్యముగా రచి  
 యింపఁబడినదానినిబట్టి యీపద్యకావ్యమును రచించినట్టు తెలియ  
 వచ్చుటయేకాక యితఁడు దామెర వేంకటాధిపునికాలములో నుండినట్టు  
 కూడ స్పష్ట మగుచున్నది. బహుశాశ్వచరిత్రమును రచియించిన దామెర

వేంకటాధిపుఁడు పదునేడవశతాబ్దారంభమునం దుండినవాఁడు. ఇతఁ డతఁడుగాక యాతనిమనుమతయినను, కవి పదునేడవశతాబ్దమధ్యమునం దున్నట్లేర్పడుచున్నది. దీనినిబట్టి చూడఁగా నీతోభ్యచరిత్రము పేదాంత రసాయనమునకంటెఁ బూర్వమున రచియింపఁబడినట్లు కానఁబడుచున్నది. ఈకవి కవిత్వము మృదుమధురపాకము గలదయి హృద్యముగా నున్నది. కవనపటిమ తెలియుట కయి తోభ్యచరిత్రమునుండి కొన్నిపద్యముల నిం దుదాహరించుచున్నాను—

మ. ఇల కంపించినఁ దారకల్ చెసరినన్ హేమాచలం బెంతయున్

దలక్రిందై నను భానుఁ డస్తగిరిమీఁదం దోఁచినన్ దిగ్గజా

వలి యల్లాడిన వార్ధు లింకిన మనోవాక్కాయకర్మంబులన్.

బలుకంబూనఁ డసత్య మెన్నిటికి మానం డాత్మధర్మస్థితిన్. ఆ. ౧.

మ. అకటా చేరెడుకూలిబియ్యమునకై యత్యంతనిత్యాన్నదా

నకళావై భవలక్ష్మీకిన్ నిలయమా నాతల్లిసాస్తాబ్జ మిం

తకృశీభావము నొంది క్రిందుపడఁగా నాగుండె యెంతే వికా

వికలై వ్రీలక నిల్చియుండఁ గఠినోర్వభృద్విషయైసియై. ఆ. ౨.

ఉ. బాలుఁడు వీని నింతకును బాముల నొండఁగనీక పెంచితిన్

దాళఁగఁజాలఁ డాకలికి దప్పికి వేళ యతిక్రమించినన్

మే లొనరింపఁ గై కొనిన మిమ్ముక నేమనివేడుకొందు నా

జాలి నొఱంగు పెట్లు మునిసత్తమ సత్కృప నానతీయవే. ఆ. 3.

ఉ. సంతసమంది యప్పుడ వెసన్ మగుడంజని ప్రాణనాథ యా

వంతయుఁ జింతలేదు భవవాత్మజ మున్నుగలేచి పాదుకల్

కాంతునిమోల నిడ్డ నెనకంబుగఁ దల్పము డిగు నారతీ

కాంతునిబోలు నాఘనుని గన్నులపండువుగాఁగ జూచితిన్. ఆ. ౪.

## 44. చింతకుంట్ల కోదండరామకవి

ఈకవి సునందాపరిణయమును నామాంతరముగల ప్రదీపచరిత్రము నై దాశ్వాసములప్రబంధమును రచించెను. ఇతఁడు నందవరీక నియోగి బ్రాహ్మణుఁడు, అక్కనమంత్రిపుత్రుఁడు. కవి తన సంశజులలో నుప్రసిద్ధుఁడయి యుండిన రాయనభాస్కరు నిట్లు వర్ణించియున్నాఁడు—

సీ. ఘనతరాదార్యదీక్షాకల్పితానల్పకరనిబద్ధనువర్ణకంకణుండు  
ఆసేతుశీతనగాంతరరాట్సుభామధ్యవిశ్రుతకీర్తిమండలుండు  
కొండవల్లి వినకొండ దుర్గద్వయీదేశప్రజావనధీయుతుండు  
సకలావనీపక సంతానయాచితవస్తుప్రదానప్రవర్తనుండు  
అన్నవేమమహీశదత్తాగ్రహార ।

మదకలాందోలి కాశ్వసస్మణివిశేష ।

భూపణాద్యవ్యభూతివిభూషితుండు ।

భానుతేజుండు రాయనభాస్కరుండు.

ఈకవి ౧౭౯౦ వ సంవత్సర ప్రాంతమునం దుండినవాఁడు. ఈతని కవిత్వము ముత్తముమీఁద రసవంతమయి హృద్యముగానే యున్నది. సునందాపరిణయములోని కొన్నిపద్యము లిం దుదాహరింపఁబడుచున్నవి—

శా. సేవార్థాగతికామినీనికరకాంచీకింకిణీకంకణా

రావంబు ల్వివిధోరువాద్యపటలీరమ్యధ్వనుల్ భవ్యభూ

దేవాగ్రేసరగానసంయుతములై దిక్కుల్ గ న్నిండఁగా

దేవాగారము లొప్పు నప్పురమునన్ దేదీప్యమానంబులై. ఆ. ౧.

ఉ. ఇమ్మెయిఁ బెట్టుచాయ లవియెన్నఁగ నేటికి నై జకాంతిచే

నిమ్మదిరాక్షిమోముసరి యిచ్చట నెచ్చట లేదు చూడ నీ

నెమ్మది సంశయం బయిన నిక్కము చేసెద నిప్పు డాన నా

తమ్ములమీఁదఁ బెట్టుకొనెదన్ ద్విజరాజుకుఁ జేయినాఁచెదన్. ఆ. ౨.



- ఉ. కుంజరయాన కాంచె నవకోరకన్మానపరీతమంజరీ  
మంజులపుంజరంజితసమంజసభవ్యనికుంజసంభ్రమ  
ద్దుంజదమందపట్టరణకోటిరవాం దితసద్దిగంతమున్  
గంజముఖవిలాససఖికాంతనిశాంతము నవ్వనాంతమున్. ఆ. 3.
- ఉ. అన్నువులార నావలపు నంగడిబెట్టికు రమ్మ చాలు మీ  
మన్నన లింక నన్నుఁ బలుఘాటును వేడకు రమ్మ ప్రాణముల్  
క్రొన్ననపింటిదేవతకుఁ గొంకక యిచ్చెద నమ్మవాస నే  
మున్ను రవంత పోవిడుట మోసమువచ్చెగదమ్మ బుద్ధికిన్. ఆ. 4.
- ఉ. సంతమసంబుపోక నవసారసలక్ష్మికివీక యామినీ  
కాంతకుఁగాఁక కోకకుళకంబులజోక యులూకపం క్తికిన్  
జింతలమూఁక పద్మలకుఁ జెన్నగుఢాక ప్రభాతకాలపున్  
పింతకురాక శోణరుచి వి న్నెగఁబ్రాకి చెలంగె దిక్కులన్. ఆ. 5.

## 45. కైఫ మాయనకవి

ఇతఁ డుపాకళ్యాణ మనఁబడెడి యైగాళ్వాసముల ప్రబంధమును రచించెను. ఈతఁడు వైదికబ్రాహ్మణుఁడు; మహాదేవశాస్త్రికిని కామాక్షికిని బుత్రుఁడు. ఈకవి యుపాకళ్యాణమునందుఁ దనజనకుని నిట్లు స్తుతించెను—

క. కామాహంకృతిహరణుఁడు

కామాక్షిభవుఁడు విబుధగణవినుతగుణ

స్తోముడు సర్వజ్ఞుఁడు ని

స్సీమయశోధనుఁడు వృషవిశేషప్రియుఁడున్.

గీ. చిద్విలాసకళానిధిశేఖరుండు

శ్రీమహాదేవుఁ డాశ్రితశ్రీకరుండు

కై పకులవార్ధి చంద్రలింగనకవీంద్ర  
పుత్రుడై యొప్పె నాకవిపుణ్య మేమొ.

గీ. ఆమహాదేవు నప్రమేయప్రభావు  
ధర్మవర్ధను ననుగన్నతండ్రి నాత్మఁ  
దలఁచి తద్దీప్యపదపద్మములనుగొలుతు  
నతులనతులను బృథులవినుతతతులను.

ఈకవి నూఱుసంవత్సరములకుఁ బూర్వపువాఁ డగుటకు సందేహ  
ముండదు. ఇతఁడు తనపు స్థకమునిండను శబ్దాలంకారములను విశేష  
ముగా సమకూర్చెనుగాని పు స్థకమునందు వ్యాకరణదుష్టములై న  
ప్రయోగము లనేకములు కానఁబడుచున్నవి. ఈశృంగార ప్రబంధము  
కొంతవఱకు రసపుష్టికలదిగానే యున్నది. ఉపాకథ్యాణమునుండి కొన్ని  
పద్యముల నిం దుదాహరించుచున్నాను—

మ. త్రిజగన్మోహనదీపమో బహుజయశ్రీపూర్ణనిత్యేపమో  
యజన్తై పుణ్యకలాపమోతపనచంద్రాగ్నిత్రయీయాపమో  
ద్విజముఖ్యస్తుతలగ్నమం దొకమహాతేజంబు తద్భీష్మకా  
త్మజగర్భంబున నుద్భవించెను సమస్తానందసంధాయియై. ఆ. ౧.

ఉ. భంబులు గోళ్ళు పల్లవనిభంబులు కాళ్ళు మనోజకాహళా  
భంబులు జంఘ లౌర కరభంబులు సక్తులు శాతకుంభకుం  
భంబు లురోజముల్ దరసభంబులు కరవలగ్నముల్ ద్విరే  
భంబులు కుంతలంబులు శుభంబు లుమాసతిలక్షణంబులు. ఆ. ౨.

చ. అతఁడును మారుదారుశరావళిహావళి కోర్వలేమి నో  
సుతనుమణి మనీష నిటు సోలుచు వ్రాలుచుఁ దూలనేల నీ  
వితరపుఁజింతఁ దక్కి నుతి కెక్కిన హేలల నోలలాడునూ  
దృతముగఁ జేతుఁగామితముఁ బెల్పుము సల్పుముబల్లుముచ్చటల్ ఆ. 3

- ఉ. ఇయ్యెడఁ దియ్యమావిచిగు రెంతయు వింతగఁ దేనె లొల్కుచున్  
 సయ్యనఁజాలుమేలుజిగిచాలునఁ గ్రాలు ననూనవై ఖరిన్  
 దొయ్యలి తావకాధరముతో సరికా దవునంచు సందియం  
 బయ్యెడిఁ దారతమ్య మరయంజను నీ నునుమోవి నియ్యవే. ఆ. ౪.
- ఉ. నాకులఁ బూర్వనాకుల వినంబడ నట్టివిధాబు లొప్పుఁ దన్  
 దాకుచు మిన్ను ప్రాకుచును దద్దయు యుద్ధముసల్పుతన్నదో  
 ప్రదేకులఁ దమ్మితేకులవలెన్ హలకోటి కలంకరించి పె  
 ల్లాకలిగొన్నరోకలికి నాహుతిఁ జేసెను నీరి పోరిలోన్. ఆ. ౫.

## 46. వెలిదండ్ర వేంకటపతి

ఇతఁడు రాధామాధనసంవాద మను మూడాశ్వాసముల ప్రబంధమును రచియించి ప్రళయకావేరి నివాసుఁడగు మగదలరామదాసున కంకితమొనర్చెను. ఈకవి తిరువేంగళాచార్యపుత్రుఁడు. కృతిపతియగు మగదల రామదాసామాత్యుఁడు గతశతాబ్దమధ్యమునకుఁ దరువాత నుండినవాఁడయినందునఁ గవి యిప్పటికి నూఱుసంవత్సరములక్రిందట నుండినవాఁడు. ఈతనికవిత్వము మనోహరముగా నేయుండును. రాధామాధనసంవాదములోని మూడుపద్యముల నిందుఁ బొందుపఱచుచున్నాను—

- చ. పడుచులత్తోడ నాడఁ బసిబాలుఁడవా వలదన్న మాన వా  
 గడములు కొన్ని నేర్చితివి కల్లరి వై తివి కొల్లకాడవై  
 గుడుకులు చేయఁజాగితివి దొంగిలఁజొచ్చితి వేమిచెప్పినన్  
 వడిగఁ బరాకుచేసికొని వాకిటి కేగెదు పిల్వఁ బిల్వఁగన్. ఆ. ౧.

ఉ. ఏవగవారుచేసిన నహించి తనంతటివారిఁ జేయుచున్

దైవము చాత తల్లియును దండ్రుఁ డానయి ప్రోవఁగా జగ

త్పావనమూర్తియా తనకుఁ బావనమే తనుఁగన్న దేవకీ

దేవిని దన్నుఁగన్నవసుదేవుని నాపదఁ బాచి ప్రోచుటల్. ఆ. ౨.

ఉ. ఒక్కతె భ్రాంతిచేఁ బొరల నొక్కఁడు మానుపఁబూటకాఁపె నే

నొక్కడిదాన నీవు మును పెక్కడివాడవు నాకు నీకు నే

మక్కట వెన్ననైన నొక రాడెడుపల్కులు నేనె పల్కెదన్

గ్రుక్కఁగ నాయెఁబోయె నవి కొన్నిదిసాలుఁబుణానుబంధముల్. ఆ. 3

## 47. పట్టమెట్ట సరస్వతి సోమయాజి

ఇతఁడు పృథుచరిత్ర మను ప్రబంధమును రచించి దాక్షా  
రామ భీమేశ్వరున కంకితముచేసెను. ఈకవి యఱువేలనియోగిబ్రాహ్మ  
ణుఁడు; హరితనగోత్రుఁడు; పోతనామాత్యపౌత్రుఁడు; పెద్దనార్యపు  
త్రుఁడు; శివలంక గౌరనార్యునిశిష్యుఁడు. ఈశ్వరుఁడు స్వప్నమున సాక్షా  
త్కరించి తన్నుఁగూర్చి యిట్లు పలికెనని కవి గ్రంథాదిని చెప్పుకొని  
యున్నాఁడు—

సీ. నవఘంటసురతాణినామధేయమువాఁడు తాత్పర్యవెల్లెలపల్లి పోతరాజు  
కవిశేఖరుం డన గవిధూర్జటి యనంగఁ బెనుపొందుటనకుండుపెద్దిరాజు  
సవనదీక్షామహేశ్వరుఁడు శ్రీరఘునాథ సోమయాజి నిజాగ్రజుండు  
గురుఁడు

తల్లి పాత్రివత్యధర్మబుద్ధికదంబ కారుణ్యజగదంబ పేరమాంబ

నీకు మద్వరలబ్ధవాణీప్రసాద

మంగకవచంబు సకలపద్యాస్థలములఁ

బట్ట మెట్టాంక వెల్వలఁలివృషాంక

సోమయాజి సరస్వతిసోమయాజి.

ఉ. శైవులలోపలం బరమశైవుఁడు వేదపురాణవాణిచే  
దైవగురుఁడు నీగురుఁడు ధన్యుఁడు శ్రీశివలంకవారిలో  
దేవనిభుఁడు భక్తిశివదేవుఁడు గౌరయగారు తత్కృపా  
బావనకీర్తి గాంచితివి బాలసరస్వతి దీక్షితాగ్రణి.

ఈకవి కవిత్వము శబ్దార్థాలంకార భూయిష్ఠమయిమృదుమధుర  
పదఘటితంబయిసలక్షణమయి హృదయకర్ణ రంజకముగా నున్నది. ఈతని  
పృథుచరిత్రమునందలి శబ్దాలంకారరీతిని జూపుటకయి యొకపద్యము  
నింకఁ బొందుపఱచుచున్నాను—

సీ. హస్తకంకణములు హస్తకంకణములు పదసంపదధికసంపద లొసంగ  
మఖజాతవేదంబు ముఖజాతవేదంబు స్వర్గాపవర్గరాజ్యము లొసంగఁ  
గళ్యాణతత్వంబు కళ్యాణతత్వంబు సగుణనిర్గుణవృత్తిచయ మొసంగ  
సత్యానుకూల్యంబు నత్యానుకూల్యంబు సాధ్వీశ్వరత్వంబుసంఘటింపఁ  
బరఁగుదైవతకులశిరః స్రవకటకుసుమ  
మంజునుకరందధారాసమంజసాంఘ్రి  
పద్మసన్నిధిసన్నిధిప్రభవప్రభవ  
శాశ్వతశ్రీకరుండు సర్వేశ్వరుండు.

ఈకవి గోదావరీ మండలములోనివాఁడనుట వేఱుగఁ జెప్పనక్క  
ఱలేకయే కృతిదాతౌరామభీమేశ్వరుని కంకితము చేయఁబడుటచేతనే  
జెలిసికొనవచ్చును. ఇతఁడు నూఱుసంవత్సరములకుఁ బూర్వమునందుం  
డినవాఁడు. ఇతని పృథుచరిత్రములోనికొన్నిపద్యముల నిందుదాహరించు  
చున్నాను—

చ. మలయుఁ బురంబునన్ నిరుపమానవిమానసమానధామకో

మలలనామనోరమసమాగమభోగమదాంతతాంతతా

జలకలికానికారముఖసారసగంధసుగంధసారముల్

మలయమరుత్కిశోరములు మారవిహారకరప్రచారముల్. ఆ. ౧.

శా. చూపుంజూపును వియ్యమయ్యె సతికిన్ క్షోణీతలస్వామికి  
దూపుందూపును వియ్యమయ్యె రతికిన్ దోడ్తోరతిస్వామికి  
జాపాభ్యాసము చూచుడి సభ మహాచాతుర్య మన్నట్లు త  
ద్రూపిచారిష్టవచ్చేప్ట లొప్పెఁ దమిచూపుల్ ప్రీడనుల్కింపఁగన్. ఆ. ౨.

చ. కదలిరి పాఠకోత్తములు గాముకులుం గవులు న్మహాకవుల్  
మెదలిరి సత్ప్రియాణమతి మిశ్రతమిశ్రతతుల్ నిజాశితుల్  
పొదలిరి వాంఛితార్థపరిపూర్ణ సువర్ణ సువర్ణ సంతతుల్  
తదనుమతిం బురంబులకుఁ దత్పరదత్పరతత్పరాగతిన్. ఆ. 3.

చ. అలసితి గమ్మలార కుసుమాపచయం బొనరించి దండ మీ  
యలయికి లేనడంతు నని యంబురుహాకరలక్ష్మీపంపునె  
చ్చెలు లనఁ జెల్వలం దరలిచెన్ జలజోత్పలప్రతవాసనా  
లలితమదాళినీకలకలంబుల శీతలవాతపోతముల్. ఆ. ౪.

## 48. అవుడూరి కిచ్చయ్య

ఈకవి కాళిదాసప్రణీత మయిరఘువంశమహాకావ్యమును పది  
యాశ్వాసముల గ్రంథముగా రచియించెను. కిచ్చయ్య నియోగిబాహ్మ  
ణుఁడు; గురువయామాత్యుని పుత్రుఁడు; హరితసగోత్రుఁడు; చెన్న  
కృష్ణశాస్త్రిశిష్యుఁడు. ఇతఁడు నూలు నూటయేఁబదిసంవత్సరములక్రింద  
టనుండినట్లు తెలియవచ్చుచున్నది. ఆంధ్రరఘువంశకావ్యము సంస్కృత  
కావ్యమంత మనోహరముగా లేకపోయినను మొత్తముమీఁదరసవంతము  
గానే యున్నది. కవిత్వశైలి తెలియుట కయి రఘువంశమునుండి రెండు  
మూడుపద్యముల నిందు బొందుపరుచుచున్నాను—

- ఉ. ఉన్నతమర్త్యలభ్యపద మొందెదనన్మతి నూర్ధ్వబాహుఁడై  
యున్న సగర్వఖర్వమచుజోత్తుకై వడి మందబుద్ధిగై  
కొన్ననరుండు సాధుకవికుంజరకీర్తి వహించ నెంచినన్  
సన్నుతిచేయఁబోవుదురొకొ సత్కవులై నసమస్తభూజనుల్. ఆ. ౧.
- చ. పొల్కతికొ! విన్ను ముత్తియపుఁబూసలఁబోలేడుబాష్పవారిబిం  
దులఁ బరిపంధిధాత్రిపవధూస్తనపాళిని బ్రస్తరించునీ  
కలితమహాజాఁడై నమహి కాంతునిచేత సమర్పితంబులై  
యలరె గృహీతసూత్రకములై తగుమాక్తికతారహాగముల్. ఆ. ౪.
- మ. తనపై విశ్వసనంబు పంక్తిముఖధూర్తత్వంబునన్మున్నుచెం  
దనియీభూజను లియ్యెడన్ నిజచరిత్రంబంగు విశ్వాస మొం  
దినమీయాజ్ఞఁ బరిగ్రహింతుఁ దనయాప్తిగాంచి శోభిల్లు న  
జ్జనకత్మోవిభుకూర్మిపుత్రినని కౌసల్యాతనూజుం డన్. ఆ. ౮.

ఈకవి రఘువంశముగాక మాధవాభ్యుదయ మను మఱియొక  
ప్రబంధమునుగూడ రచించెను. ఈక్రింది రెండుపద్యములును మాధ  
వాభ్యుదయమునోనివి—

- ఉ. అంతట నొక్కనాఁడు చతురాస్యుఁడు వేదచయంబుఁగానమిన్  
వంతదురంతచింత బలవంతము హంసముసంతసిల్ల శ్రీ  
కాంతనితాంతకాంతసతకంజముగంబు మదిన్ ఘటించి య  
శ్రాంతభయైకభక్తిఁ గరసారసముల్ముకుళించి యిట్లనున్.

- శా. త్రుంతున్ సోమకు నుద్ధరింతు నిగమస్తామంబు లంచున్ రమా  
కాంతుం డొందె నువ్వ సంఘటితజాగ్రత్పుష్పవర్షీకృతా  
తాంతోతాలకరాళవాలహతి గూతప్రహాదినీశాఘృష  
త్సూతానానాతినిష్పతత్సురతరూద్యశ్శూరమీనాకృతిన్. ఆ. ౧.

## 49. తక్కెళ్లపాటి లింగన్న

ఆధునికజ్ఞుడైన యీకపియొక్క కాల మెప్పుడో నిశ్చయముగాఁ దెలియలేదుగాని యితఁ డించుమించుగా నూఱు నూటయేఁబదిసంవత్సరములక్రిందట నుండినట్లుఁహించఁదగియున్నది. నూఱుసంవత్సరములక్రిందట రచియింపఁబడిన లక్షణ గ్రంథములలో సహిత మీతనిగ్రంథములలో నుండి లక్ష్యములుగాఁ గైకొనఁబడిన పద్యములు కానరావు. అట్లు కైకొనఁబడకపోవుట కీతనికవనము లక్షణవిరుద్ధముగా నుండుటయే కారణమయి యుండవచ్చును. కవి తాను రచియించిన గ్రంథములపేళ్ళ నుత్తరహరిశ్చంద్రకథలోని యీక్రింది పద్యమునఁ జెప్పికొనియున్నాఁడు—  
 సీ. తగ రచించితినీ మదనమోహినీవిలా

సంబు మెప్పుగ యశావనంబునందు

భక్తిసూర్యతనయాపరిణయ బనిదు ప్ర

బంధంబుఁ జెప్పితిఁ బ్రాథమమున

నావెన్క విద్యుత్ప్రభావలాసము వేష్క

ఘటియించితినీ యక్షగానరీతి

నూనది మోడ్లప్రాయమున నుత్తరహరి

శ్చ వ్రాఖ్యకథ యిది సారమతినీ

వేంకటేశ్వర శ్రీరామనిభుల కెలమి

నంకితంబుగ మునుచెప్పినట్టికృతుల

రీతి నిది కృష్ణునకు సమర్పించి యిప్పు

డిలను ధన్యంబునైతి నాకులు నుతింప.

వీనిలో మదనమోహినీవిలాసమును, సూర్యతనయాపరిణయమును, ఉత్తర హరిశ్చంద్రకథయు, పద్యకావ్యములనియు, విద్యుత్ప్రభావిలాసము యక్షగానమనియు, పైపద్యమువలననే తెలియవచ్చుచున్నవి.



ఈకవి నియోగిబ్రాహ్మణుడు; హరితసగోత్రుడు; ఆపస్తంబనూ  
త్రుడు; చిష్టియ్య పాత్రుడు; వేంకటపతిపుత్రుడు. ఈతని తల్లి పేరు  
నూరమ్మ. ఇతనిది రసవంతమైన ప్రౌఢకవిత్వముకాదు; యశావనకాల  
మున రచియించిన గ్రంథములలోనేకాక యఱువదియేండ్లు వచ్చినతరు  
వాత రచియించిన యుత్తర హరిశ్చంద్రకథలో సహితము లక్షణవిరు  
ద్ధము లయినప్రయోగము లనేకములు కానబడుచున్నవి. ఈతనిగ్రంథ  
ములలోని రెండేసిపద్యము లిం దుదాహరింపబడుచున్నవి.

మదనమోహినీ విలాసము,

ఉ. అక్కట మానివర్యఁ డమరాధిపుతోఁ బలుకంగ నూరకే  
గ్రుక్కున నుండలేక ప్రతికూలుడనై పరుషంబువల్కినే  
నిక్కడి కేలవచ్చితి సహింపఁగరాని వియోగవహ్నిచేఁ  
బొక్కఁగనేల దేవవిటపుంగవు లింతకు నవ్వకుందురే.

ఉ. కమ్మవివింటిబోయ యొడికంబుగ సంజమెఱుంగుటగ్గి చే  
బముక కోకదంపతులపై వడిఁ బుప్పొడిమందు కాల్యఁగాఁ  
వమ్మితుపాకినాళమున దారున వెల్వపనుక్కుగుండ్లునా  
దొమ్మిగఁ జిమ్మరేఁగె నలతుమ్మెద తెల్లసరోవరంబులన్.

సూర్యతనయా పరిణయము.

ఉ. ఒచ్చెము లేనిరూపమహిమోన్నతి యీసతికే తగుంగనా  
యచ్చన నొత్తిపట్లు వెలయున్ లిఖయింపఁగ నీకెచ్చెల్లుఁగా  
కెచ్చెలువన్ వరింపఁగలఁడే మొకఁ డెందును నన్నుఁగన్న యా  
పచ్చుఁకాటివాఁడె తగుఁ బంకజలోచనఁ బెండ్లియాడఁగన్. ఆ. ౨.

చ. హరి యలధర్మనూతిపురి నప్పటి కుండెను వింటికే రమా  
వరుఁ డిటువచ్చునో యచుచు వారక చూచితి మిన్నినాథు నే  
డరుదుగ నొక్కమాట విననయ్యె ముకుందుఁడు వేటవచ్చె ని  
ర్గరవరసూరుతోడనని సత్యము లే కదియున్ మృషా క్రియో. ఆ. ౩.

ఉత్తరహరిశ్చంద్ర కథ.

చ. జలరుహబాంధవాస్వయనిశాధవ ! యోసరనాధ ! నేడుగా  
 ఫలితము లయ్యె మాక్రతుజప్రవతహామతపఃప్రభావముల్  
 కలఁగి మహాపద ల్గడచి కాంతయు మీరును బుత్రరత్నమున్  
 వలనుగ సర్వరాజ్యవిభవంబు వహింపఁగఁ జూడఁగాంచుటన్.  
 మ. సకి గూ! యేను ద్రిశంకసూనుడ హరిశ్చంద్రుండు నాపేరు పా  
 యక సైన్యావళిఁడ ఘోరమృగయావ్యాస కచిత్తుండనై  
 ప్రకటారణ్యగిరీంద్రసానువులు చేర న్వచ్చి వర్తించుచో  
 నొకక్రోడం బలయించి చిక్క కరుదే నొక్కండఁ దీవంబుగన్.

## 50. గు డి పా టి కో దం డ ప తి

ఈకవి శృంగారరసమంజరి యనుపేర భానుమిత్ర విరచిత మైన  
 రసమంజరిని మూడు గుచ్ఛములనుగాఁ దెనిఁగించెను. ఈగ్రంథము  
 శృంగారనాయికానాయకలక్షణములను దెలుపునది. కవి నందవరీక  
 నియోగిబ్రాహ్మణుడు. పూర్వకాలమునందు నందుడను చంద్రవంశపు  
 రాజొకఁడు కర్ణాటకదేశమును పాలించుచుండెనట. అతఁడు స్వీయ  
 మహిమచేత “యోగవాగ” ముల నెక్కి రహస్యముగా బోయి ప్రతిదిన  
 మును కాశికాపురములో గంగాస్నానమును జేసి వచ్చుచుండెనట !  
 ఈరహస్యము నతని భార్య కనిపెట్టి యొకనాఁడు తన్నుగూడ వెంటఁ  
 గొనిపోమ్మని భర్తను నిర్బంధ పెట్టెనట. అతఁ డామె నిర్బంధమును  
 మానుపుకోలేక భార్యను వెంటఁ గొనిపోగా, కాశీపురమును జేరిన తరు  
 వాత నామె బహిష్ఠ యయ్యెనట. అందుచేత యోగవాగములు  
 మయిలసోకి నడవకపోయినందున నతఁడు స్వపురమును జేరుట నుపా

యము తోఁపక పరితపించి గంగాతీరమునందున్న బ్రాహ్మణులను ప్రార్థింపఁగా వారు తమకుఁ గర్ణాటక రాజ్యమునందు వృత్తుల నొసఁగు నట్లు చముడేశ్వరీసన్నిధానమునం దాతనిచేతఁ బ్రమాణము చేయించు కొని స్నానము చేయించి యాతని భార్య నప్పుడే తమమంత్రప్రభావము చేత శుద్ధురాలినిజేసి యోగవాగములను నడిపించి యారాజనంపతులను స్వరాజధానికిఁ బంపివేసిరట. అటు తరువాతఁ గొన్నిసంవత్సరములకు కాశీదేశమున తౌమము సంభవింపఁగా నాశ్వలాచుననూత్రు లయిన యాబ్రాహ్మణు లేనూఱు కటుంబములవారు బైలుదేటి పదుమూడు గోత్రములవారు నందుని రాజధానికి వచ్చిరట! అప్పుడు రాజు తాను జీవనములు కల్పించెదనన్న బ్రాహ్మణులు వీరేయని చూపుటకై సాక్షులను దేవలయునని కోరఁగా వారు కాశీకాపురమునుండి చముడేశ్వరీ మహాదేవినే గొనివచ్చి యామెచే సాక్ష్యమిప్పించిరట! అంతట రాజు వారినుహిమ కిద్బుతపడి తనపేరికి నందవరమును గ్రామము గట్టించి వారి కగ్రహారముగా నిచ్చెనట. నందవరమునంగండిన బ్రాహ్మణులగుటచే వీరు నందవరీకు లనబడుదురు. వీరినే కరణకమ్మలనియు జెప్పుదురు. ఈ యోగవాగములకథ యెట్టి దయినను, వీరు కాలకము సంభవించినప్పు డార్యావర్తమునుండి దక్షిణగోండూస్తానమునకు వచ్చి తెలుఁగుదేశములో వృత్తులను సంపాదించుకొన్న విషయములో సందేహముండదు. ఈతెగ బ్రాహ్మణు లిప్పుడు కృష్ణా కన్నులు బళ్లారి మండలములలో నధికముగా వ్యాపించి యున్నారు. వీరిలో నల్లసాని పెద్దన, రాయని భాస్కరుఁడు మొదలయినవారు మహాప్రసిద్ధులు. కవి మూడన గుచ్చముయొక్క కడపటఁ దన్నుగూర్చి యిట్లు వ్రాసికొని యున్నాడు—

సీ. శ్రీకరనందవరీకాగ్రగణ్యుండు వహిమీఱు గుడిపాటివంశభవుఁడు

బిరుదుగా నవిఖండసురతానిపేరంది మహితుఁడౌవేంగళమంత్రిపాత్రుఁ

డతులితుఁడౌరంగయామాత్యతనయుండువీరమాంబానందవృద్ధికరుడు  
సింగన్న వెంగళ శ్రీనిధు లనుజులై భాసిల్లు కోడండపతిఘనండు  
సరసకవితాచమత్కారసార్వభౌముఁ  
డవని శ్రీరంగధామదయాశ్రయుండు  
నెలమి రసమంజరిని రచియించె నందు  
సరవిగాఁగఁ దృతీయగుచ్ఛంబు తనగు.

ఈపద్యమునుబట్టి కవి వేంగళనుంత్రి పౌత్రుఁడనియు, రంగయా  
మాత్యునకును వీరమాంబకును బుత్రుఁడనియుఁ దెలియనచ్చుచున్నది.  
ఇతఁ డాశ్వలామనసూత్రుఁడు; భారద్వాజగోత్రుఁడు. ఈతఁ డేకాలమునం  
దుండినవాఁడో నిశ్చయముగాఁ దెలియదు. ఇన్నాఱుసంవత్సరముల  
క్రిందటనుండి యుండునేమో! ఈతని కవిత్వమునందుఁ గొన్నిదోషము  
లున్నను గవిత్వము రసవంతమయినదే. రసమంజరిలోని యొక్కొక్క  
గుచ్ఛమునుండి యొక్కొక్క పద్యము నిం గుదాహరించుచున్నాను—  
చ. జలదము నాధుల, గురియఁజాలెనె నీళ్ల నె చిన్ముఁ, బచ్చికల్  
కలయఁగ నించెఁగా గిగులు కాఁతుల నీనెనె, యెల్లనృతముల్  
ఫలము లొసంగుఁ గాని సతిపంక్తుల నిచ్చెనె, నిర్దమూర్త హా  
స్యలటకుఁగాఁగ నేమి యొనఁగూర్పఁగ నేర్పితి వాబుజాననా. గు. ౧.  
చ. పదరుచు నీవిటూరికిని బైనము సోయెన నన్నమాత్రో  
నదటన మేను చిక్కి నలయంబులు జాతెను నీది యుంగరం  
బదిర యొసంగినం గరమునంగు ధరించెనఁ గంకణంబుగాఁ  
జెదరక యిమ్మటంచు వెలచేడియ దోచు నెఱున్విటుం బటుక. గు. ౨.  
చ. ప్రతిఫలితామృతాంశువుచు భానుముఖంబని యెంచి నాయకుం  
డతులితశీలమీఱఁ బరిహాసముచేసిన నితయేనియున్  
ప్రతివచనంబు వేమిఁగని పెదలి మానయుఁ జెందె నంచుఁ దా  
వతిపులకాంకితంబయిన హాస్యముచే దడవుం బ్రయోజనన్. గు. 3.

## 51. మల్లవరపు వాలేశ్వరుడు.

ఇతఁడు భళ్ళాణచరిత్ర మను నై దాశ్వానముల ప్రబంధమును రచించెను. సింధుకటక రాజయిన భళ్ళాణుఁడు జంగము లడిగినదెల్ల నిచ్చును భక్తి చూపుచుండెనట ! అతని భక్తిని పరీక్షింపవలె నని శివుఁ డొకనాఁడు జంగమువేషముతో తనకుఁ బత్నివ్రత యగు యువతి కావలె నని యడుగఁగా, రాజు తన పట్టణమునం దట్టి స్త్రీ దొరకనందున నన భార్య యగు చెల్లమ్మనే యా జంగమున కర్పించెనట ! శయనగృహ మున కేగినప్పుడా జంగ మామెనంట సందేహపడుచుండఁగా, చెల్లమ్మయే ముందుకుఁ బోయి యా యతిధిని గొఁగిలిచ్చుకొనునప్పటి కతఁడు మూడు నేత్రముల శిశు వయ్యెనట ! అంతట నా దంపతు లతఁడు శివుఁడని తెలిసి కొని యారాధింపఁగా, ఈశ్వరుఁడు నిజస్వరూపముతో సాక్షాత్కరించి వారికి ముక్తి నిచ్చెనట !

వాలేశ్వరుఁడు పాక నాటి నియోగి యగు శై వబ్రాహ్మణుఁడు; గౌతమస గోత్రుఁడు; పోలమామాత్య పుత్రుఁడు. ఇతఁడు తన గ్రంథ మును మల్లవరపు వాలేశ్వరస్వామి కంకితము చేసెను. కవి తన్నుఁగూర్చి భళ్ళాణచరిత్రమునం దిట్లు చెప్పుకొని యున్నాఁడు—

సీ. అసఁ బాడఁ జదువఁ జెప్పును చేర్చుచర్వజ్ఞ భోజుండుమాతాత పోతరాజు  
బహుపురాణజ్ఞుఁడు బంధవాశ్రితకల్పభూజంబుమాతండ్రి పోలమంత్రి  
పరమశాంతుఁడు కృపాపాథోధి మా పితండ్రి విరూపాక్షదండనాథుఁ  
డఖిలవిద్యానిధి యర్థార్థితీత్రోచుదాత మత్సురుఁడు సదాశివుండు  
నే వితర్కింప వరకవితావిసేష  
వదనుడను బ్రాఁకనాఁ డింటివాడ శుద్ధ  
శైవుఁడను గౌతమసగోత్రసంభవుండ  
నెంచఁదగు మల్లవరపు వాలేశ్వరుండ.

మత్తకోకిల. సన్నతం బగునట్టిజేల్పు ప్రసన్నుడై మముఁ బ్రోవగా  
 విన్నకోటవిలాతిలోఁ గడువేడ్క మల్లవరంబునన్  
 బన్నగేశ్వరసుప్రతిష్ఠను భక్తరక్షణ చేయుచున్.  
 వన్నెమీఱఁగ నాగలింగ మనన్ వసించు మహాదయన్.

ఈకవి నివాసస్థలము కృష్ణామండలమునందలి విన్నకోటసీమలోని  
 మల్లవర మయినట్లు పయిపద్యమువలననే విస్పష్ట మగుచున్నది. కవి  
 యెప్పటివాడో నిశ్చయముగా తెలియరాదుగాని యిన్నాఱుసంవత్స  
 రములక్రిందటివాడయినట్లు కనుపట్టుచున్నాఁడు. భక్తాళానచరిత్రములోనివి  
 రెండుపద్యముల నుం దుదాహరించుచున్నాను—

మ. భువి రుద్రాక్షును నెవ్వ రేని మది శంభుం డంచు భావించుచున్

జెవులన్ వక్షమునన్ శిరస్థలమునన్ జేదోయిఁ గంతంబునన్

వివరింపంగ ధరింతు రాజనులకున్ వీక్షింపఁగా సాటిలే

రు విరిఁచ్యంబుజనాభకిన్నరమరుద్యక్షేంద్రలోకంబులన్. ఆ. ౨.

ఉ. కప్పురవీడెమున్ నొసటఁ గస్తురిబొట్టును జెందకావియకా

దుప్పటివల్లెవాటు కలదో మఱి లేదో యనంగఁ జాల మై

జిప్పిలు భూతిలేపనము, జేతను సన్నపుగారిబెత్త మా

యెప్పులకుప్పరూపును మహోన్నతియు నిలసిల్లఁ జెల్వుగన్. ఆ. ౪

## 52. చింతలపల్లి వీరరాఘవుడు

ఈకవి మధుగవాణీవిలాస మనెడి యైదాశ్వాసముల ప్రబంధమును రచించి శ్రీ వేంకటేశ్వరస్వామి కంకితముచేసెను. కవి నియోగి బ్రాహ్మణుడు; ఆశ్వలాయన సూత్రుడు; వీరరాఘవ పౌత్రుడు; వేంకటార్య పుత్రుడు. కవి తన్నుఁగూర్చి మిత్రు లన్నట్లుగాఁ దనగ్రంథమునం దీక్రిందిపద్యములను జెప్పికొనెను—

శా. సాహిత్యంబుఁ గవిత్వమున్ వివిధశాస్త్రప్రజ్ఞ సత్కర్మతా  
సాహిత్యంబును దత్వబోధమును ద్రిస్కంధాత్మక జ్యోతిషం  
బూహాచాతురి దేవభక్తియును నీకొప్పున్ స్వభావంబులై  
యాహా చింతలపల్లి రాఘవకవీ యాధ్యంశ వీ వన్నుటన్.

మ. అవధానంబు లనేకములైనఁ పి రాజాస్థానముల్ చేరి వా  
దవిధిన్ ధీరుడవై చతుర్విధకవిత్వప్రౌఢిమ ల్ఱాపి భూ  
ధవద తద్విశఫూటకాదిబహుసత్కారంబు గైకొన్నమి  
న్నచు నీ కబ్రమె వేంకటేశ్వరుడు స్వప్నంబుం బ్రసాదించుటల్.

\* \* \* \*

సీ. జాములో శతకంబు సంధించి కంకణాదులఁ గొంటి వలరాయ

దుర్గమునను

బహుళావధానముల్ పఱపి నాలుగునగల్ తేజి నందితి మల్లధీరువల్ల  
వాగ్ధాటిసంప్రీతి దిగ్ధరాధిపద తనస్తు నాహానములవార్తఁ గంటి  
కూపవాపీతటాకోపవనుల్చేసి స్థిరకీర్తి చెందితి వురుతరముగ  
సకలభూపాలసంస్థానశంసనీయ । నిజచతుర్విధకవితాభి నేయపాండి  
తీసమాధాక నాపూర్ణదిక్ప్రదేశ । వీరరాఘవ నీసరి విబుధు లేరి?

పయిపద్యములయందుఁ బేర్కొనఁబడినవన్నియు నిజములయిన పక్షమున, కవి యసమానపాండిత్యమును గవిత్వకౌశలమును గలవాఁ

డయినందుకు సందియముండదు. కడపటిపద్యమునందుఁ జెప్పఁబడిన మల్ల  
ధీరు, డెన, డో యింకను విచారింపవలసియున్నది. కవి తుంగభద్రా  
ప్రాంతప్రదేశములయం దుండినవాఁడు. ఈతనికాలమేదో స్పష్టముగాఁ  
దెలియరాదుగాని, యీతఁడు పదునెనిమిదవశతాబ్దమధ్యమునందుండిన  
ట్లూహింపఁదగియున్నది. కవిపూర్వులలో సహితము కొందఱు విద్వత్క-  
వులుండినట్లు మధురవాణీవిలాసములోని యాక్రిందిపద్యములు తెలుపు  
చున్నవి—

సీ. పదన్యూహరితత్వబోధాన్తి కలపుష్పగిరిదుర్గ తోడై నవరము సాక్షి  
యేవాగ్మిసుకుమారతావృత్తికిని బినాకినిచెంత సేవింపుచునికి సాక్షి  
యేమాన్యునై శ్వర్యసామాన్యతకు రాజ్యకృతిశిరోభూషణ

కృతియె సాక్షి

యేగ్రంథకారివంశాగ్రీయతకు ఘనప్రభుమానితం బైనబ్రతుకు సాక్షి

యాట్టిఘనుఁ డేకులంబునఁ బుట్టి వారి

కలిమికపితయెకా వర మడిగికొనియె

నట్టిచింతలఁగ్లివంశాగ్రయాయి

పల్లకిపదస్థుఁడై మించు నెల్లసుకవి.

మ. చతురుండై యవభానము ల్పలిపి దేశాయీలు మెచ్చన్ మహా  
న్నతుఁడై యప్పకవీశ్వరుండు గిరియానారీవతంసంబునం  
దతివిద్యానిధి సాహితీనిపుణు రాజాస్థానసంపూజ్య నం  
చితవాగ్ధాటిఁ బ్రబంధకర్తఁ గవిసంజీవాఖ్యుఁ బుత్రుం గనెన్.

ఈకవి సంజీవాఖ్యుఁడు చంద్రాంగదోపాఖ్యానమును ప్రబంధ  
మును రచించెను. వీరరాఘవకవియొక్క కవిత్వము ప్రౌఢమైనది. ఈ  
తని మధురవాణీవిలాసమునుండి రెండుపద్యము లిందుక్రింద నుదాహరిం  
పఁబడుచున్నవి—



- శా. కాసారస్థితిః బూని నీచులకు యోగ్యంబై విషప్రాయమై  
గాసి నేకొనుకంటకబుల నిజాంగం బెల్ల సచ్చిద్రమై  
యేసూత్రంబున బల్మినేని బిస మాహేలావతీబాహుశా  
ఖాసామ్యం బెటువొందు నౌ నిజ మథఃపాతిక్ సిరు ల్పెంనునే. ఆ-౨
- చ. వలనగుపుష్పమంజరులు బంగరుతీగెలు ముత్యపున్నరుల్  
వెలయు పునుంగుతావు లిడ వెన్నెలకుప్పలువోలె రాజభో  
గులు నగునవిలాసినులు కొట్టుమునం దటు వట్టిధాన్యముల్  
సొలసి సువాలు పాడుచును సుంకులు నించిరి మించి రమ్యతక్. ఆ-౩

### 53. రేచర్ల మాధవరాయకవి

- ఈకవి చంద్రికాపరిణయ మనెడి యాతాశ్వాసములప్రబంధమును రచించెను. ఇతఁడు పద్మనాయకకులజుఁడు; సురభి మల్లక్షమాపాల పుత్రుఁడు. ఈచంద్రికా పరిణయములోనికథ బాలనరస్వతికృతమైన చంద్రికాపరిణయములోనిదానికంటె వేఱయినది. ఇందు కథానాయకు రాలగు చంద్రిక పాంచాలరాజుకూతురు. ఈకవి నూటయేబదిసంవత్సరములక్రిందట నుండియుండువచ్చును. ఈకవి కవిత్వము తెలియుటకయి చంద్రికాపరిణయములోని రెండుపద్యముల నిందుఁ జూపుచున్నాను—
- శా. వింటే మన్మథ మత్ప్రభుత్వమున కుర్విం బుట్టువిఘ్నావళిన్  
గెంటం గార్చుచు మామకాత్మహితభంగి న్నించు నీ పుండుటల్  
కంటంగానక బ్రహ్మభావముకడుం గాంక్షించి యొక్కండు పెన్  
గొంటుందాపనుఁ డెచ్చినాఁ డిలఁ దపఃకుల్యాధ్వసంచారియై. ఆ-౨
- చ. పలుచలివారికిం బొడమి భాసురపుణ్యజనాహితాత్మునిం  
గలసి చెలంగ నొప్ప దని కల్మివెలంది తలంచి ధాత్రి ని  
య్యలఘునకున్ జనించె సముదంచిత పుణ్యజనాపు నొక్కరా  
జు లలి వరింపఁగోరియని పొంపుగ నెంచిరి కొందఁ తాత్మలన్. ఆ-౩

## 54. అనియాది గణపతిదేవుడు

ఇతఁడు శివయోగసార మనుగ్రంథమును రచియించెను. ఈవేదాంతగ్రంథము పూర్వోత్తరభాగములు గలదయి, భాగముకటికి నాలుగేసి యాశ్వాసములుగలదిగా నున్నది. ఈకవినియోగిబ్రాహ్మణుఁడు; మూలనామాత్యుని పుత్రుఁడు. ఈతనికవిత్వము ప్రౌఢమయి హృద్యముగానున్నది. ఈతఁడేకాలపువాఁడో సరిగా తెలియదుగాని యిన్నాఁజునంవత్సరములకుముందే యుండినవాఁడయిన ట్లుహింపఁదగియున్నాఁడు. శివయోగసారముచుండి కొన్నిపద్యముల నిందుదాహరించుచున్నాము—

పూర్వ భాగము.

చ. ప్రమదముతో నొకింతయినఁ బాత్రున కీగి మహాఫలం బగున్  
బ్రమసి యపారవిత్తము లపాత్రున కిచ్చినఁ గీడు పొందు ఘా  
సము నొనఁగంగ దుగ్ధములఁ జాలఁగ ధేనువు లిచ్చు నట్టిదు  
గ్ధములొసఁగన్ విసంబాలుకుఁగాదెభుజంగమయూధమిమ్మహి. ఆ ౧

ఉ. ఈక్రియ గర్భ మేర్పడిన నెంతయు భీతి జనింపుచుండఁ జి  
తాకులచి తయై కటకటా యిదియేమిసిమి త్తమోకదా  
నాకని కన్నుఁదమ్ముల ఘనమ్ముగ బాష్పము లేగుదేరఁగా  
శోకభరాబ్ధిలో మునిగి సుందరి కోకిలవాణి యేడ్వఁగన్. ఆ. ౨.

మ. యెనయన్ జీవనచింతఁ బొట్టుపొరలై యేప్రౌద్ధవర్తించు నీ  
చునియందుం గలశీలసూన్యతగుణస్తోమంబు లిట్లన్నియున్  
దనరం బక్వముకానికుంభమున యత్నంబొర సిండంగఁ బో  
సినవార్పారముభంగి నాశ మగుఁ జర్చింపంగ దేహంబుతోన్. ఆ. 3

ఉత్తర భాగము.

కా. శాంతాకాథుని నాత్మసంస్థిత శివున్ సత్కాంతిసంపన్నున  
శ్రాంతంబుం దమయాత్మతో సుజను లారాధింతు రాయీశున

- య్యంతర్యాగవిహీను లల్పమతు లుద్యదాబ్ధిహ్యకర్తైకవి  
 భ్రాంతుల్పాబ్ధిహ్యమునందుఁగొల్తురధికప్రాయాసముంబొందుచున్. ఆ. ౧
- శా. దేహం బస్థిరమాటఁ గన్గొని మదోద్రేకంబునం బొంద కా  
 దేహంబు న్మనమున్ ధనంబు నతిభక్తిన్ సద్గురుస్వామికిన్  
 నీహారాదిసుతామనోహరునకున్ నిత్యంబు సద్భక్తియు  
 క్తాహీనాత్ములకున్ వివేకులకు వా రర్పింతు రెల్లప్పుడున్. ఆ. ౨.
- మ. గుహలోన న్వసించునొండెఁ దిరుగున్ ట్కోణితలంబందు ని  
 స్పృహవృత్తి వివిధక్రియాకుశలుడై పెంపొందుఁ గాదేని ప్ర  
 త్యహము న్నిస్క్రియుడై ననౌ నిజసమాధ్యాస క్తచిత్తుడు స  
 ర్వహితైకస్థితిఁ బెక్కుచేష్టలమరన్ వర్తిచు స్వేచ్ఛాగతిన్. ఆ. ౪.
- ఉ. బోరన భేదవాదములు పుణ్యము పాపము సంశయంబు శా  
 రీరమునన్ బ్రవృత్తులఁ బరిభ్రమఁ దృష్ణను బాసి యెవ్వఁడే  
 ధారుణి నిర్గుణం బయినతత్వముఁజూపఁ జరిచుచుండు నా  
 ధీరున కేలగల్గును మదిం దలఁప నివిధియు న్నిషేధమున్. ఆ. ౪.

## 55. వేంకటాచార్యుఁడు

ఈకవి ముక్తిచింతామణి యనుపేర జగన్నాథమాహాత్మ్యమును  
 నాలుగాశ్వాసములగ్రంథమునుగా రచించెను. ఈకవి వైష్ణవ బ్రాహ్మ  
 ణుఁడు; యతిరాజకుల పెరుమాళ్ళాచార్యుల కుమారుడు.

“ఇట్లు గురుపరంపరానుసంధానపూర్వకంబుగా శ్రీజగన్నాథకుని  
 కంకితంబుగా ముక్తిచింతామణిప్రబంధం తెనుంగు చేయుమని  
 రాజమహేంద్రవరాధ్యక్షుపద్మనాయకాగ్రేసర కొన తిమ్మరాయక  
 కృత కనకాంబరాభరణానులేపనపూర్వకసమర్చన ప్రేరితుండనై”

అని కవి వ్రాసికొనియుండుటనుబట్టి రాజమహేంద్రపుర ప్రభు  
వైన కోన తిమ్మరాజు ప్రేరణముచేత నీ గ్రంథము చేయఁబడినట్లు తెలియ  
వచ్చుచున్నది. ఈ గ్రంథ మిన్నూఱు సంవత్సరములకు ముందే చేయఁ  
బడినదేమో! జతన్నాధమాహత్యకపిత్వము రసవంతముగానే యున్నది.  
ఇందుండి కొన్ని పద్యములఁ జూపుచున్నాను—

- శా. ధర్మాధర్మవిచారము ల్విహితసంధ్యాపూర్వయుజ్జాది స  
త్కర్మాబుల్ నిరతాన్నదాన నియతుల్ కాలానుగుణ్యక్రియల్  
మర్మం బీపురుషోత్తమస్థలములో మర్యాది కెల్ల భవ  
స్మిర్యాల్పగ్రహణం బటంటి రిక నీసత్యక్రియల్ వ్యగ్రమే. ఆ. ౧.
- ఉ. నిద్దురరాఁ బరుండుటయె నిక్కపుమ్రమొక్కగు నిద్రయోగమాఁ  
దదయు వ్యగ్రహింస క్రతుధర్మ మగున్ నిరతాన్నగుప్తమా  
చద్ది మహాప్రసాద మగు సన్నతియకాను నిరర్థకోక్తియే  
ప్రొద్దును నిత్యవాసు లగుపుణ్యలకుం బురుషోత్తమంబునన్. ఆ. ౨
- ఉ. హీనుఁడు ముట్టినాఁ డనుచు నెంచి మదీయమహాప్రసాదమున్  
చా నుపభుక్తియోగ్య మచి తత్పరబుద్ధిఁ బరిగ్రహింపకే  
మానిన పద్విజుండు హృతమంగళుడై భవరోగభారియై  
న్యూనతఁ జెంది పంచమనియోగమునందు వసించు నెప్పుడున్. ఆ. 3
- మ. జలజాతుండు రథబుపైఁ గదలఁ దచ్చాయాసమాక్రాంతుడై  
ఖలుఁ డైనన్ ఘనపాపము ల్దలఁగు సాకాంతన్ దదుద్యజ్జవా  
కలనోద్భూతరజోభరాంకితుఁడు వాక్కాయాంతరాఘంబులన్  
గెలుచుం దత్సరిసింధుమజ్జనఫలోన్నద్రప్రభావుం డగున్. ఆ. ౪.

## 56. లింగకవి, గంగకవి

ఈయిరువురుకవులునుజేరి సీతావిజయ మనునామాంతరము గల శతముఖరామాయణమును రచించిరి. ఈయిరువురుకవులు వేదాద్రిపుర నివాసులు. వీరిలో నీలకంఠోపాసకుఁ డయిన లింగకవి తాను రచించిన మొదటి మూడాశ్వాసములును చిన్నారెడ్డిపుత్రుఁ డగు పోచనృపాలున కంకితము చేసెను; నృసింహోపాసకుఁడగు గంగకవి తాను రచించిన నాలవయాశ్వాసమును భోగనృపాలుని కంకితముచేసెను. ఈయిరువురకవిత్వమును మొత్తముమీఁద రసవంతమయి నిర్దుష్టమయి హృదయంగమముగా నున్నది. ఈకవు లిన్నాఱుసంవత్సరములక్రిందట నుండినట్లు తెలియవచ్చుచున్నది. వీరి కవనధోరణి తెలియుటకయి శతముఖరామాయణములోని పద్యములొక్కొక్క యాశ్వాసమునుండి యొక్కొకటి యిం దుదాహరింపఁబడుచున్నది—

చ. శతముఖనామధేయుఁడొకచండనిశాచరలోకనాథుఁ డు

గ్రత నలపంక్తికంఠఘటకర్ణపురందరజిత్రహస్తు లీ

క్షీతిఁ బడు టంతయున్ హితులచే విని రామునిమీఁద నాదటన్

ఘతయుతసావకుండుబలెఁ గీలలు క్రక్కుచుమండెఁగ్రక్కునన్. ఆ. ౧

ఉ. రాముని బంక్తికంఠరవిరాముని నీలపయోదకోమల

శ్యాముని మానిహృత్కుముదసంచయసోముని సత్యభాషణ

స్తోముని సార్వభౌముని విశుద్ధసుక్తి ర్రిగుణాభిరామునిన్

ధీమణి యైనభానుజుఁడు దిగ్గనఁ గాంచి ముదంబు చేకొనన్. ఆ. ౨.

శా. ఏరా యోరివనేచరాధమ భయంబింతైననున్ లేక ప్రా

కారంబు ల్వెసదాఁటి తెల్లు మఱి వీఁకందాఁటి దుర్భీషణ

కారం బొప్పఁగవచ్చు తెల్లు తగవల్క న్వచ్చి వాముందటన్

ధీరత్వంబున నిల్చు తెల్లు లిది చింతింప నృహశ్చర్యమా. ఆ. 3.

ఉ. రాయనుఁ బోకుమంటిఁగదరాయను నిన్నిఁకబాసి యోర్వలే  
రాయను హా శతద్వయకరాయను మమ్మిఁక బాధపెట్టవే  
రాయను నీతనూజుఁ గనరాయను నెక్కడఁగందురా కుమా  
రాయను నల్ల నేల వినురాయను హా శతకింధరాయనున్. ఆ. ౪.

## 57. అంగర నృసింహకవి

ఇతఁడు రాజరాజాభిషేక మననై చాశ్వాసముల ప్రబంధమును రచియించి, కొప్పుల వల్లభూవరున కంకితము చేసెను. ఈకవి రామకృష్ణ భట్టారకుని కుమారుఁడు. ఈకవి యేకాలపువాఁడో నిశ్చయముగాఁ దెలియరాలేదు. ఇతఁ డల్లసాని పెద్దనాదులను పేర్కొనక శ్రీనాథునివఱకును గలకవులనుమాత్రమే కవిస్తుతిలోఁ జెప్పియుండుటచేతను మధ్యకవులుమాత్రమే పేర్కొన్న చిమ్మపూడి యమరేశ్వరుని సంస్తుతించి యుండుటచేతను నృసింహకవి మధ్యకవులలోనివాఁ డేమోయని సందేహముకలుగుచున్నది. ఇతఁడు చేసినకవి స్తుతిపద్యముల నిందుదాహరించుచున్నాను—

క. భారతఘట్టోల్లఘన | పారీణకళాధురీణబంధురథారా  
ధీరప్రబంధగంధ | ర్వాహాధుని భట్టనన్నపాఠ్యనిఁ దలఁతున్.

ఉ. అంజలిచేతుఁ బద్మజనిశాంతకరాంతనిరంతరోల్బుణ  
స్మృజులవల్లకీమధురమంద్రనినాదసముల్లనధ్వని  
వ్యంజకవాణ్నిగుంభనసమంచితనూతనసృష్టిచాతురీ  
రంజితసత్కవీంద్రబుధరాజికిఁ దిక్కనసోమయాజికిన్.

ఉ. ఇద్దగుణం బ్రబంధపరమేశ్వరు నెఱ్ఱనప్రెగ్గఱన్ మనంఁగ  
పద్ధతి నిల్పి నూక్తిరుచిభాస్కరుఁడై నహుళిక్కి భాస్కరున్

బుద్ధి ఘటించి సంతతము పూనిభజింతు వచఃప్రసాదనం  
సిద్ధునిఁ జిమ్మపూడి కులశేఖరు నయ్యమరేశ సత్కవికా.

క. పాథోధిపయోభర ని । ర్మాధచలద్భుమఘుమాయబూనలహారికా  
పాధేమదాయినుక్తి స । నాథున్ శ్రీనాథు నెమ్మనంబునఁగొలుతున్

ఈగ్రంథ మొకవేళ మధ్యకవులకాలములోని దేయెనను దీనియందు  
లక్షణవిరుద్ధములైన ప్రయోగములు కొన్ని కానఁబడుచుండుటచేత నప్ప  
కవీయాదులు తమలక్షణగ్రంథములలో నిందలిపద్యముల నుదాహరిం  
పక పోయియుండవచ్చును. కృతిపతినిబట్టి సహితము కవియొక్క కాల  
నిర్ణయమును జేయుట కిప్పు డాధారములు దొరకలేదు. కృతినాయకు  
నకు కొంతాపురము రాజధానియైన ట్లీక్రిందిపద్యమునఁ జెప్పఁబడినది—

సీ. తుదు రయ్యె నేవీటికోటలోపల వై శ్యసుప్రతిష్ఠితఁ డై నశూలపాణి  
పాయలేఁ డేవీటిపర్యంతవనవాటి మిండరాయుడు లక్ష్మీధవుండు  
నిండారు నేవీట నెండకాలమునందు జలజాకరం బై నసాగరంబు  
చదు రొందు నేవీట సార్వకాలిక ఫలస్ఫురితంబు వేడంగి పాకతోట  
సురపురంబునకై న నబ్బురము లగుచువిట్టవీఁగుచునుండు నేవీటిసిరులు  
వసుమతీపాదపద్మసంవళితరత్న । నూపురంబగునట్టి కొంతాపురంబు

ఈకొంతాపురము విశాఖపట్టణమండలములోని కొట్టాము గ్రామ  
మేమో! ఈపురాధిపతియైన కృతిపతి శూద్రకులసంజాతుఁడు.

సీ. మూర్ధాభిషిక్తులముకుటంబు లేరాజపాదవీతికకు సోపానపంక్తి  
చతుర్బివలయితక్షితితలం బేరాజబాహుదండమునకు బాహుదండ  
భువనంబు లేలుకప్పురగంధి యేరాజలీలాకటాక్షపాళికకు నీడ  
రజనికాంతజయంతరతికాంతు లేరాజరూపరేఖకుఁ బ్రతిరూపకంబు  
లతఁడు పట్టులలాటకేళాదిరాయ । రాజదేవేంద్రరాజాధిరాజచంద్ర  
గాయిగోవాళజగనొబ్బగండబిరుదాళాలి కొప్పుల వల్లభూపాలమౌళి.

మ. భరియించెం జతురర్ణవీవృతమహాభారంబు దోఃపీఠిక  
విరియించెన్ విమతాంధకారము సముద్వేలప్రతాపోన్నతి  
గురియించెన్ ధనధాన్యరాశి కవిరాట్కీర్తీనివానంబులన్  
వరియించెన్ వరకీర్తికాంతఁ దనరన్ వల్లక్ష్మీతీశుం డిలన్.

ఇత్యాదిపద్యములలో బిరుదాంకిములతో వర్ణింపఁబడి యుండుట  
చేతఁ గృతిపతి కవిచెప్పిన ట్లఖండభూమండలాధిపతి కాకపోయినను చిన్న  
సంస్థానాధిపతియైననై నట్లు కనుపట్టుచున్నాఁడు. స్పష్టముగాఁ దెలియువఱ  
కును గవికాలము నిప్పుడు పదునాఱువందలయేఁబదికి దరువాతికాల  
మనుకొందము. ఈకవిత్వమునందు లక్షణదోషము లనేకములు గలవు.  
ఇతఁడు ప్రబంధములోని యీ మొదటిపద్యములోనే వ్రాయుటయని  
యుండవలసినదానికి వ్రాసుట యని ప్రయోగించినాఁడు—

ఉ. శ్రీసతి చన్నుఁగ్రేవలను జెక్కుల నొక్కటఁ బ్రతభంగముల్  
వ్రాసుటకున్ విరించి నిటలంబుల నొక్కట బాగ్యవృష్ణముల్  
వ్రాసుటకున్ జతుర్భుజవిలాసము పూనినవేల్పు సత్కృపో  
ల్లాస మెలర్పఁబ్రోచు శుభలక్షణఁ గొప్పుల వల్లభావరున్.

ఇట్లు కొన్ని దోషములు కానఁబడుచున్నను మొత్తముమీఁదఁ  
గవిత్వము రసవంతముగానేయున్నది. రాజరాజాభిషేకములోని కొన్ని  
పద్యము లిం దుదాహరింపఁబడుచున్నవి—

చ. పనివడి చెప్ప నేల శిశుపాలునివిక్రమచేష్టితంబు లా  
తనిపనిపూని దానవపదాతులు వచ్చిరి వీరె వారె యం  
చనిశము తెప్పవెట్టక సురావళి దిక్కులు చూచుచుండఁగా  
ననిమిషనామ మొక్కటియు నర్థము దప్పకయుండె నిప్పుడున్. ఆ.గ.

ఉ. ఆగయ విన్నమాత్రమున నైనను జూచినమాత్ర నైన నె  
వ్వారిమనంబులం బ్రణయవాసితమై యనురాగకందళం



- బీరిక లెత్తు, గారణ మొకించుక లేకయు, బూర్వజన్మ సం  
స్కారవిశేషముం ద్రది వికస్వరమై కొనసాగు నుర్వరన్. ఆ. ౨.
- చ. అమృతసరోవరంబుగ హిమాంశునిమూర్తి కరంగి లోనిచి  
హ్నము వికచోత్పలప్రకరమై చెలువొందిన నందులోన సం  
భ్రమమున నీడు లాడి జడిమంబున నంగము లూను నేని యా  
హిమమున నించు కేసి శమియించునొకో మదనాశ్రువేదనల్. ఆ. 3
- శా. శుద్ధాంతఃకరణై కయోగ్య మగుచున్ శోభిల్లునస్మద్వచో  
రాధాంతం బిది యిచ్చగింపక వృధా ప్రజ్ఞాపరిజ్ఞానస  
న్నద్ధు ల్కొందఱు కేవలంబుగ వితండావాదులై తా రసం  
బద్ధోక్తుల్యచియించి రేని మదమార్ప న్వారి ఖండించెదన్. ఆ. ౪.
- మ. మహిలో నీ కిటమున్ను నేము విమతమ్మన్యత్వము ల్పానుటల్  
సహియింపం దగునంచు నిప్పుడును విజ్ఞాపింప మా కేటికిన్  
గుహనానాటకసూత్రధార భువి నీకొవ్వాడిమాయావిధుల్  
బహురూపంబులుపన్నఁగాఁదిరుగ రేబ్రహ్మేంద్రచంద్రార్కులున్ ఆ. 5.

## 58. సిరిపైగడ ధర్మనామాత్యుఁడు

ఈకవి నలచరిత్రము నాతాశ్వాసములపద్యకావ్యమునుగా రచి  
యించి, శ్రీవేంకటేశ్వరుల కంకితము చేసెను. ఇతఁడు నియోగిబ్రాహ్మ  
ణుఁడు; హరితసగోత్రుఁడు; తిప్పయనామాత్యపుత్రుఁడు. ఇతఁడు నలచరి  
త్రములోఁ దనదండ్ర నిట్లు వర్ణించియున్నాఁడు—

ఉ. నూరినుతుండు తిప్పనయశోజలజాక్షికిఁ గ్రీడ సల్పఁగా  
మేరుధనుర్ధ రాచలము మేడ సుధాజలరాశి కేళికా  
సారము పువ్వుదోట దివిషద్ధరణీరుహనంచయంబు నీ  
హారమహీధరంబు కృతకాద్రియు నై విలసిల్లు నెప్పుడున్.

తనతండ్రి యిందు ర్తిసీమలోనివాడనియు, ఈ క్రిందిపద్యములలోఁ  
దనమేనమామ పేరూరి నివాసుడనియు, కవి చెప్పుకొనుటచేత నీతఁడు  
గోదావరీ కృష్ణామండలములలోనివాడని తోచుచున్నది—

సీ. తన కేఘనుఁడు ప్రపితామహుం డగు లోహి

తసగోత్రుఁ డల పుల్లదండనాథుఁ

డెసఁగు నేఘచుతాత యసదృశోన్నతి పుట్ట

మాంబాధవుఁడుతిమ్మనాహ్వయుండు

పెనిచె నేఘచుతండ్రి తనకీర్తిలత లాశ

లంటఁ బెంపగు తిమ్మయప్రభుండు

వెలయు నేఘచుతల్లి విమలపతివ్రత.

వివిధసద్గుణశీల వెంగళాంబ

యతఁడు తునురుగోటివరవంశాబ్ధివిధుఁడు

సతతపేరూరి కేశవస్వామ్యధీన

మానసస్థిఁబరఁగు నామేనమామ

మతినిగురుసన్నిభుఁడు ధర్మమంత్రివిభుఁడు.

చ. విను మనఘాత్మ ధర్మసుకవీ భవదీయవచోవిలాసముల్

ఘనకవిహృద్వికాసములుగావె చమత్కృతిమీఱ నీవు నే

ర్చినగతి నిప్పు డానలచరిత్రము వేంకటశైలరాణివా

సునకు సమర్పణంబుగను శోభనలీల రచింపు పెంపుగన్.

ఈకవికాల మేదో నిర్ణయించుటకుఁ బుస్తకమునం దాధారము  
లేవియుఁ గానరాలేదు. ఇతఁడు శ్రీనాథుని వర్ణించియుండుటచేతఁ బూర్వ  
కవి కాడనుట నిశ్చయము. ఇతఁడాధునికుడయి యిన్నాఁగుసంవత్సర  
ములక్రిందట నుండియుండును. ఈతని కవిత్వము మొత్తముమీఁద నిర్దు  
ష్టమయి యింపుగా నున్నది. సలచరిత్రములోనిపద్యములఁగొన్నిటి నిందు  
క్రిందఁ బొందుపఱచుచున్నాను.

- ఉ. ధారుణి వీరనేనవసుధావరువా లటువాల వీరు లా  
సారసమిత్రుడదూటి తనసన్నిధి జేరినవారి కెల్ల జం  
భారి యిడక సురద్రుకుసుమావళియే యుడివోయె నన్నచో  
నార గణింపఁగాఁ దరమె యాఘనుఁ డోర్చినశత్రుసంఘమున్. ఆ-౧
- శా. లీల స్నీలపుత్రాలమేడకడ లాలిం గేల్మి నుంచి జో  
జోలక్ష్మీశకటాక్షవీక్షణయుతా జోజోశుభాకార జో  
జోలావణ్యరమాకుమార యనుచుం జోకొట్టుచుం బాడి ర  
న్నాళీకేక్షుఁ లానృపాలసుతు వీణాకోకిలాలాపత్రై. ఆ. ౨.
- ఉ. వెన్నెల చందమామకును వెన్నెలకుం దగఁ జందమామయున్  
సన్నుతలీల నంద మగుచందమునన్ ధరణీతలేశ యా  
కన్నియ నీకు వేడ్క నలకన్నియ కీవును జోడుగూడ నేఁ  
గన్నులఁ జూతు నేమొయని కాంక్షయొనర్చెద నెమ్మనంబునన్ ఆ-౩
- ఉ. లర్ధి ఫలప్రదాయక గుణాకర నై షధసార్వభౌమ కా  
ర్యార్థుల మైన మమ్ములఁ గృతార్థులఁ జేయఁగదయ్య సర్వశా  
స్త్రాధిము లెందు నీ వెఱుఁగనట్టివి లేవకదా పరోపకారా  
ర్థమిదంశరీర మను టాత్మఁ దలంచఁగదయ్య ధీనిధీ. ఆ. ౪.
- శా. నీతిం జూడు నరేంద్ర మీనతతుల న్మీనంబులే మ్రింగుటల్  
ఘాతక్రీడఁ గుఠారకాష్ట మిల వృక్షవ్రాతముం ద్రుంచుటల్  
జ్ఞాతిత్వంబునఁ గాదె జ్ఞాతు లెచటన్ సామాన్యలే చెల్లఁబో  
జ్ఞాతిశ్చేదనలేనకిమ్మనెడుశాస్త్రంబుం బరీక్షింపవే. ఆ. ౫.
- మ. లలనా ప్రాణసమాన వై ననిను నేలాపాయ దే నన్న నీ  
పలుకే నమ్మి భవత్పదాంబుజసమీపక్షోణి నిద్రింపఁగాఁ  
గలితవ్యాళమృగాదిజంతుభయదోగ్రం బైనయీకానలో  
పల న స్వీడఁగనాడి పో నధిప నీపాదంబు లెట్లాడెనో. ఆ. ౬.

## 59. గణపవరపు వేంకటకవి

ఇతఁడు శ్రీప్రబంధరాజవేంకటేశ్వరవిజయవిలాసమనెడి యేకాశ్వాసప్రబంధమును రచించెను. ఇది యేకాశ్వాసగ్రంథమేయైనను, ఇందలి పద్యముల సంఖ్యమాత్రము నాలుగాశ్వాసముల గ్రంథములో సామాన్యముగానుండుదానికంటె దక్కివగాలేదు. ఈకవి నందవరీక నియోగిబ్రాహ్మణుఁడు; ఆశ్వలాయనసూత్రుఁడు; వసిష్ఠగోత్రుఁడు; అప్ప యామాత్యపుత్రుడు. ఇతఁడు కృష్ణామండలములోని కామెపల్లె సీమయం దలి గణపవరగ్రామవాసుఁడు. ఇతఁడు పల్నాటిలీమవాఁ డగుటచేతనే స్వానుభవముచేతను గాఁబోలును ‘పలనాటి గొల్లలపాటజాతి’ యని యచ్చటిగొల్లల పాటను నిరసించియున్నాఁడు. ఇతఁడు మిక్కిలి యాధు నికుఁడే యున్నను, ఇతని కాల మిదియనిమాత్రము సరిగాఁ దెలియదు. ఇతఁడును దసకు వేంకటేశ్వరుఁడు స్వప్నమున సాక్షాత్కరించి తన్నుఁ గూర్చి ‘పలికినట్లు చెప్పుకొన్నపద్యములలోని యీక్రిందిపద్యమువలన నితఁడు పదునాఱవశతాబ్దాంతమునకు లోపలివాఁడుకాఁడని స్పష్టమగు చున్నది—

సీ. అల విన్నకోట పెద్దనలక్షణజ్ఞత శబ్దశాసనకవి శబ్దశుద్ధి  
ప్రబంధికపరమేశ్వరు నర్థమహిమం బుభయకవిమిత్రునిపదలలితత  
శ్రీనాథువార్తాప్రసిద్ధి నాచనసోముభూరికాతన్యంబు పోతరాజు  
యమకవిధము మల్లయమనీషిచిత్రంబు పింగళి నూరకవివరుశ్లేష  
నాంధ్రకవితాపితామహునల్లికబిగి  
ముక్కుతిమ్మనతేటయు భూషణనియ  
లంకృతియు నీకె కలదౌ తలంపలక్ష  
ణకవి యప్పయ వేంకటసుకవిచంద్ర.

ఈపద్యమునుబట్టిమాత్రమే కాక యితఁ డవతారికయందు, దన్ను, గూర్చి చెప్పుకొన్న యితరభాగములనుబట్టికూడ విచారింపఁగా స్వాతి శయమును జెప్పుకొన్న యాంధ్రకవులలో నెల్ల నితఁ డగ్రగణ్యుఁ డయి నట్టు కనఁబడుచున్నాఁడు. పయిపద్యమునందు, బహునాటవ శతాబ్దాంతమందున్న పింగళి సూరనార్యునిని (రామరాజ) భూషణుని బేర్కొనుట చేత నీతఁడు పదునేఁడవశతాబ్దమునకు లోపలివాఁడు కాఁడనుటకు సందేహములేదు. మఱియొకచోట నితఁడు తన గ్రంథమునందు “లక్షణ సారసంగ్రహ సరస్వతీవిలాస సాహిత్య చింతామణి సత్కవిజనసంజీవని” యని లక్షణసారసంగ్రహమును కవిసంజీవనిని బేర్కొని యున్నాఁడు. ఇందలి లక్షణసారసంగ్రహము చిత్రకవి పెద్దన్న రచించినదై నపక్షమునఁ గవి పదునేఁడవ శతాబ్దారంభమునకుఁ బదు నెనిమిదవశతాబ్దమధ్యమునకుఁ దరువాతివాఁడును అగును. ఈగణపవరపు వేంకటకవి తనకుఁబూర్వులయిన కవుల కావ్యములలోనుండి గ్రంథచౌర్యమును విశేషముగాఁ జేసినవాఁడయినందున, ఆలక్షణసారసంగ్రహము కూచిమంచి తిమ్మకవిదే యైన పక్షమునఁ దిమ్మకవి గ్రంథములనుండియు చౌర్యము చేసినాఁ డని చూపుటకుఁ దగిననిదర్శనములు లేకపోలేదు. ఇరువుర కవులగ్రంథములలోని యీపద్యములను జూడుఁడు—

సీ. బింబోష్ఠియని నీవు పెరఁగరాకు శుకంబ

సాంకవగఁధి యీవంకజాక్షి

పంకజాక్షి యటంచు బదరకు శ్రేణి చం

పకజాలనాస యీశల్లవాంఘ్రి

పల్లవాంఘ్రి యటంచు బాధింపకు పికంబ

రామాంగి యీబిస్రప్రచయబాహ

బిసబాహ యని రాకు వెసనంచ జలద శి

రోరుహ యీ మహిరోమరాజి

యహిపరోమాళి యంచు డాయకుము నెమ్మి

కార్ముకభ్రూలతిక యీ చొకారపు, జెలి

యనుచు శుకభృంగ పరభృత హంస నీల

కంఠ నిశరుంబములఁ దద్ద కనలి పలికె.

అని తిమ్మకవి తన రసికజనమనోభిరామములోని చతుర్థాశ్వా

సమునఁ జెప్పియుండఁగా గణపవరపు వేంకటకవి

సీ. చక్రస్తని యటంచు జగడించకు శశాంక

గురుతమోవేణి యీకుందగదన

మధురాధర యటంచు మట్టుమీఱకు తేటి

చంపకనాస యీజలజవదన

బిసబాహ యని మాఱు మసలకు రాయంచ

జలధరచికుర యీకలువకంటి

పల్లవకర యని శ్రుశృకు కోయిల

శ్రీరామమూర్తి యీకీరవాణి

వదన కుంతల యీడ సుస్వర సఖత్వ

మెనసియుండుటకతన మీ కితవొనర్చు

ననుచు నళి చంద్ర పరభృత హంసములకు

భయము నయమునఁ దెలియఁగఁబలికి మఱియు.

అని చెప్పియున్నాడు. ఈయుభయులలో నెవ్వఁడు పూర్వఁడో యీతని పద్యమును జూచి రెండవవాడు తనపద్యమునై నను వ్రాసికొని యుండవలెను, లేదా యిరువునుగూడఁ బూర్వమున్న యిటువంటి పద్యమును మఱియొకదానినిజూచియైనను వ్రాసికొనియుండవలెను. వేంకటకవి గ్రంథచౌర్యము చేయువాడగుట తెలియుటకయి నరసభూషాలీయ

మునుండియు వేంకటేశ్వరవిలాసమునుండియునొక్కక్క చిన్నపద్యము  
నిం దుదాహరించుచున్నాము—

క. ఔరా యోబన్ధుకాలకు

మారా మను మదనసమరమాధుర్యుడవై

ధీరా నృసింహ కూడితి

మారామను మదనసమరమాధుర్యుడవై .

అని యీపద్యము కావ్యాలంకారసంగ్రహములో పాదయమకము  
నకు లక్ష్యముగా నీయఁబడియుండఁగా, వేంకటకవి.

క. ఔరా మాధవయజ్ఞకు

మారా మను మదనసమరమాధుర్యుడవై

ధీరా విటార్య యేలితి

మారామను మదనసమరమాధుర్యుడవై .

అని పై పద్యమునే పేరులుమాత్రముమార్చి పంచదశవర్ణయుక్త  
పాదయమకమని తన పుస్తకములో వేసికొనియున్నాఁడు. ఈకవి వేంక  
టేశ్వరుఁడు తన్నుద్దేశించి పలికినట్లు కొన్నిటిని, తానే చెప్పుకొన్నట్లు  
కొన్నిటిని, ఇతరులు తన్నుమెచ్చి పొగడినట్లు కొన్నిటిని, స్వరచితము  
లైన గ్రంథముల నామములను జెప్పుకొనియున్నాఁడు. ఇట్లు చెప్పుకొనఁ  
బడిన తారావళులు, యమశతకము, శృంగారరసమంజరి, కృష్ణమల్లకథ,  
బాలరామాయణ ద్విపదము, చాటుపద్యములు, లింగనిర్ణయము, ఆంధ్ర  
ప్రతాప రుద్రీయము, ఆంధ్రరసమంజరి, ఆంధ్రనిఘంటువు, ఆంధ్రకౌ  
ముది, గణయతి ప్రాసలక్షణ సీసమాలిక, ఆంధ్రప్రయోగరత్నాకరము,  
రేఫ ఆకారనిర్ణయము, షట్పత్రిత్యయ ప్రస్తారసరణి, ఇరువదాఱు ఛంద  
ముల వచనము, అలంకారసారము, పరమభాగవతచరిత్ర, ఆంధ్రద్విరూప  
కోశము, కల్పితకల్పలత, ఆంధ్రవసంత తిలకబాణము, కఠిన ప్రాసశత  
కము, ఆంధ్రప్రక్రియాకౌముది, జాంబవతీవిలాసము, చండవిద్యావతీ

దండకము, చక్రవాళతారావళి, పురాణసారము, ప్రబంధరాజ వేంకటేశ్వరవిజయ విలాసము, అను గ్రంథములలో రెండుమూడుతక్క శేషిం చినవన్నియు నామమాత్రా వశిష్టములయినవి. అట్లగుటకుఁ గారణము లేకపోలేదు. ఈకవి తానుజేసినపుస్తకములు లోకమునకువయోగపడవలె నన్న యుద్దేశముతోఁగాక తనసర్వతోముఖ పాండిత్య ప్రకర్షమును లోక మునకుఁ బ్రకటింపవలెనన్న యుద్దేశముతో విశేషభాగము చేసినందున నీతనిపుస్తకముల కిట్టిగతి పట్టియుండును.

సంస్కృతములోనున్న జ్ఞానధనమును జనులకువెదచల్లవలెనన్న పరమార్థచింతతో మొట్టమొదట నన్నయభట్టారకాదులగు మహాకవులు పదునొకండవశతాబ్దారంభమునుండి సులభశయ్యను సంస్కృతగ్రంథ ములఁ దెలిఁగింపఁదొడఁగిరి. ఈభాషాంతరీకరణకార్యము పదునేనవశతాబ్దాంతమువఱకును. నవిచ్చిన్నముగా జరగుచువచ్చెనుగాని యిట్లు భాషాంతరీకరణమునకుఁ బూనుకొన్నవారిలోఁ గడపటివా రగు శ్రీనాథాదులు తమపూర్వులకన్నఁ దాము ఘనులనిపించుకోవలెనన్న చింత చేతనో మఱి యేహేతువుచేతనో సంస్కృతపదభూయిష్టము లైనదీర్ఘస మాసములతో నింపి రసమును జెఱుపక పోయినను తమగ్రంథములు బహుజనులకు దుర్గావ్యా మైనకఠినశైలిని జేసిరి. ఇట్లాకాలములో భారత భాగవతరామాయణాదిముఖ్యగ్రంథము లన్నియుఁ దెలిఁగింపఁ బడఁగా, అటుతరువాతఁ బదునాఱవశతాబ్దారంభమునం దల్లసాని పెద్ద నాదు లోక క్రొత్తత్రోవఁదొక్కి కేవలభాషాంతరములు కాకుండఁ బురాణములలోని కథలను గైకొని స్వకపోలకల్పితములైన వర్ణనలను జేర్చి పెంచి శ్రీనాథాదులశయ్యనవలంబించి నరవంతముగా ప్రబంధము లను జేయ నారంభించిరి. ఈపని నూఱు నూటయేఁబదిసంవత్సరముల వఱకును జరగుచురాఁగా, ౧౬౫౦వ సంవత్సరములోపల బహుమార్గ ముల నూతనప్రబంధము లనేకములు తెలుఁగునఁ జేయఁబడినవి. అంత



టితో నూతనస్పృష్టి బహుతరముగా నంతరింపఁగా, ఈవలివారు వసుచరి  
త్రమును మాతృకనుగాఁ గొని దానికి పాఠాంతరముతో యనునట్లు  
పూర్వవర్ణనములనే తలలుమార్చి ప్రయోగించుచు వెనుకటిప్రబంధముల  
ననుకరించి తమప్రబంధముల నల్లఁజొచ్చిరి. చేసినదానినే పేరులుమార్చి  
మరలఁ జేయుచుండుటచేత నూతనార్థకల్పనలనుజేయుట దుష్కరమయి  
నందున నిటీవలివారిలోఁ గొందఱు మహాపురుషులాయర్థలోపమును  
పదాటోపముతోఁ బూరింపఁబ్రయత్నించిరి. పూర్వపువా రక్కడక్కడ  
సముచితముగా శబ్దాలంకారములను జేర్చుచు వచ్చినను భాషావధూ  
టికిఁ బ్రాణ మైనయర్థసారస్యమును జెడఁగొట్టుకుండిరి. ఇటీవలివారర్థ  
సారస్యమునంతగాఁ బాటించక నిఘంటువులవెదకి పదములేరికూర్చి  
బంధించి తమ సరస్వతిని హృదయాకర్షకముగాఁ గాకపోయినను కర్ణరం  
జకముగా నైనను జేయఁబాటువడిరి. ఇట్టివారిలో నెన్నికగన్న కొందఱు  
బంధాదుల నతిమాత్రముగాఁజేర్చి యర్థసారస్యమును బూర్ణముగాఁ  
జెఱిచి యవయవములు విఱిచి తమభాషావధూటిని విరూపిసిజేసి శవ  
ప్రాయము జేసిరి. మన యీవేంకటేశ్వరవిలాసకృతిక ర్తయు బలరామ  
చరిత్ర కృతిక ర్తయైన గుడారు వేంకటదాసకవియుఁ గొంతవఱకీకడపటి  
తెగలోఁ జేరినవారు. ఒకఁడు తనపుస్తకమునకుఁ బ్రబంధరాజవేంకటేశ్వరవిజయవిలాస మని పేరు పెట్టుకొనఁగా నింకొకఁడు తనపుస్తకము  
నకుఁ బ్రబంధరాజశిరోభూషణ ప్రకృష్ట బలరామచరిత్రమని పేరుపెట్టు  
కొనెను. వేంకటదాసకవి

“నిరోష్ఠ్యమత్తేభవిక్రీడిత శార్దూలోత్పలమాలా తోటక మత్త  
కోకిల లయగ్రాహిమణిగణనికర పంచచామరస్రగ్వణీప్రమితాక్షర మణి  
భూషణ దృతవిలంబిత కవికంఠభూషణ వినయస్వఘాతాదృష్టహరణి  
రధోతతాంబురుహ కవిరాజవిరాజిత గంగమకడుగునార్యాద కన్న  
ద్వివిధకంద శ్లోకచూర్ణికా వచనకై వార గద్య కలికోత్కలికామంజ

రీద్విపద ధవళసువ్వాలశోభనారాత్రిక నానారగడభేదసప్తతాలైలా  
మహర్నవమిలాలిశారదద్వాత్రింశద్రాగ నానావిధవిచిత్ర నాగబంధ  
పుష్పమాలికా బంధనాయుక్తకల్పిత కల్పవల్లీ చంపకమాలికా  
వృత్తము.”

అని పేరుపెట్టి యొక పద్యములో ననేకబంధ గర్భవృత్తముల  
నిమిడింపఁగా, మన యీవేంకటకవి దీనిని మించునట్లుగా,

“ బహువిధచిత్రకంకణ బంధద్విగుణితసీసచరణచతుష్టయగర్భిత  
ద్విపదకందద్వయ సమవృత్తచౌపదయుగళాటవెలఁది తేటగీతి మదనవిల  
సిత తురంగవృత్త బహువిధతాళనృత్తాష్టక ధవళశోభనగానారాత్రికగాన  
జంపెఱిపుటార్థచంద్రిక సువ్వాలలాలిపదైలామంజరి సమతాడిండిమతాళ  
వృత్తమణిగణనికిర తురగవల్లన రగడోదాహరణసంబుద్ధి కళికోత్కళి  
కార్థాహిరీ రాగదళ ముఖారిరా గాఢకతాళదళ కాంభోదిరాగ రూపక  
తాళదళకాంభోదిరాగ సమపద కన్నడరాగ సాంగత్య కొరవంజిదళ రేవ  
గుప్తిరాగ సమపద సావేరిరాగై కతాళదళ బిలహారిరాగాటతాళ సమపద  
పుష్పమాలికాబంధ గోమూత్రికాబంధ శృంగబంధ షోడశదళపద్మబంధ  
పాదుకాబంధ నవరంగబంధ ఖడ్గబంధ గుచ్ఛబంధ ఛత్రబంధ చామర  
బంధ గదాబంధ చక్రబంధ నాగబంధ రథబంధ శంఖబంధ మృదంగ  
బంధ పాదభ్రమకబంధ పాదార్థ భ్రమకవిశతిబంధ భేదకందానుష్టుప్  
శ్లోకాంతర్గత చతుర్భుద్ర నవరంగ సర్వశోభనాందోళికాబంధ యుక్తాను  
లోమవిలోమ కందభాషాశేషకందకందాటవెలఁది గర్భితాంత్య తేటగీతి  
యుక్తచౌపష్టిభేదచిత్రసీసము”

అని పేరు పెట్టి యొకపద్యములోనే బహుబంధ గర్భవృత్తముల  
నిమిడ్చెను. కవి మిక్కిలి కష్టపడి పయిని జెప్పఁబడినరీతి గర్భబంధకవిత్వ  
మును, ఏకాక్షర నిఘంటులను వెదకి—

క. శై ణోక్తీకా కైకు శై | ణోకాకాకింక కూకి కూకకుణోక్తీ

కాకుకకు కైక కైకిక | కూణో కొక్కుక కింక ణోకై కౌకా.

అనురీతి నేకాక్షరములతోడి చిత్రకవిత్వమును, ఒక్కచానిలో నేయితరపు సకములలోను లేనంత యమితముగాఁ జెప్పి తసశిల్పివ్యాపార కౌశలము నెంత చూపినను, కాళ్లతో నడచి గమ్యస్థానమును చేరు సామాన్యమార్గము విడిచి యడ్డముగా భూమిమీఁదఁబడి కడుపుతో దొర్లి ప్రయాసపడి గమ్యస్థానమునుజేరి యసాధారణప్రౌఢిమను జూపిన బుద్ధిమంతుని శక్తిని మెచ్చుకొనునట్లే యిట్టి కవితాచమత్కృతులు మెచ్చు కొనఁ దగియుండునుగాని యంతకంటె నెక్కువ శ్లోఘాసాత్రములుగావు. నవరసరసికు లెప్పుడును హృదయాన్వేదకరముగా నర్థకల్పనము చేసియు కర్ణరసాయనముగా మృదుమధురవాగ్గుంభనలతో భావములఁగూర్చియు మా సోదీపకముగా నీతి పోషణమొనర్చియు వర్ణనలు చేయఁగలిగిన కవినిమాత్రమే మెచ్చుకొందురుగాని కావ్యదోషములకు లక్ష్యము లగు నట్లుగా నర్థగౌరవముఁ జెడిచి పదముల విఠిచి పద్యములలోఁ బద్యము లను దూర్చినవానిని మెచ్చుకోదు. ఈవేంకటకవివర్యుని కవనమునందు వ్యాకరణదుష్టములయిన ప్రయోగము లనేకములు కానఁబడుచున్నవి. ఈకవికాల మేదో సరిగాఁ దెలియ రాకపోయినను, ఈతని గ్రంథము లోని సలాము సాహెబు ఫిరంగి తుపాకి మొదలగు పదప్రయోగము లీతఁ డాధునికుఁడని ఘోషించుచున్నవి. బంధగర్భచిత్రకవిత్వముల కొఱకై శ్రమపడి కూర్చినభాగములను విడిచినపక్షమున, ఈతని కవి త్వము మొత్తముమీఁద రసవంతమయి పడలాలిత్వము కలదయి మనోహరముగానే యున్నది. ప్రబంధరాజ వేంకటేశ్వరవిజయవిలాసములోని కొన్ని పద్యముల నిందుఁ బ్రదర్శించుచున్నాము—

చ. తగునె నృపాలకిన్యలకు దవ్వలనవ్వల పువ్వలాట లీ

వగలఁ జరింప నిందుఁ దగవా మగువా మగవార లుండఁగా

- మగుడి పురంబుఁజేరఁ జనుమా వినుమా యనుమాన మేల నీ  
సొగసు విలాస మందమును సొంపును నింపును బెంపుమీఱఁగన్.
- ఉ. వ్రేలిమి వ్రేల్వఁ డెప్పుడును వ్రేల్చు మొగంబు వగూలలామకై  
చాలుగ సంధ్యవార్చుడు త్రిసంధ్యలవార్చును పంటవార్చు లా  
బాలికయింటఁ దండ్రి సలుపం గననొల్లఁడు దేవపూజ యే  
వేళల లంజెతల్లి యిలువేలుపుమాత కిడుం బ్రణామముల్.
- చ. అడిగినఁ దెచ్చువాఁడొ కడునందమునం గననై నవాఁడొ మే  
ల్నడవడికాఁడొ వీటఁ దగునాయకమై చరియించువాఁడొ చే  
విడిముడికల్లువాఁడొ తలవెండుక లందఱు రాకుమారకుల్  
ముడుపులు వానగాఁగురియ ముట్టపు కారణమేమి కూతురా.
- ళా. ఏమీ పల్కపు నేను బిల్వ దయ లేదే నీకు నాయయ్య ని  
న్నేమంటిన్ సుకమార నాయెడను దప్పేదీ కుమారాగ్రణీ  
నామీఁదన్ జల మేలరా తనయ నన్మన్నించరా పెన్నిధి  
నీముద్దు ల్గననో చినానుగద తండ్రి నీతిపారంగతా.

## 60. వేముగంటి దత్తోజీపండితుడు

ఈకవి ప్రస్థానత్రయములో నొకటియైన భగవద్గీతా యోగశాస్త్రమును బద్యకావ్యముగాఁ దెనిఁగించెను. ఇతఁడు హరితసగోత్రుఁడు; నాగమాంబకును నాగోజీపండితునకును బుత్రుఁడు; ఆపస్తంబనూత్రుఁడు; మాధ్వమతస్థుఁ డని తోఁచుచున్నది. ఈయనకాలము మొదలయిన వానినిగూర్చి యేమియు నిశ్చయముగాఁ తెలియదు. ఇతఁడు నూత్తుసంవత్సరముల లోపలివాఁడు కాఁడు. కృష్ణార్జునసంవాదమును నామాంతరము గల యాయోగశాస్త్రములోని కొన్నిపద్యముల నిందుదాహరించుచున్నాను—

- ఉ. కోకలు జీర్ణమై చనఁగ గొబ్బున వానిఁ బరిత్యజించి తా  
శ్రీకరనూత్నవస్త్రములఁ జెల్వఁగఁ దాల్చినభంగి దేహి సు  
శ్లోకుఁడు జీర్ణదేహములశోభకు రోసిన జీవమూర్తి యీ  
లోకపుగోమలాంగముల లోలతఁ దాల్చును భద్రమూర్తియై. అ-౨
- ఉ. నల్లలితంపుఁగర్మములు సాంద్రయశోనిధి సద్విరక్తిచే  
నొల్లక సన్యసించి పటుయోగసుఖంబునఁ జెందుచుండుఁ దా  
నెల్లెడ జీవుఁ బోలి కడుహేయపుఁదొమ్మిదితూంట్లమేనిలోఁ  
ద్రుళ్లుచుఁ జేయనొల్లఁడుప్రత్యోషముతోనియమింపఁడన్యలన్. అ-౩
- ఉ. వేదములన్ మఖంబులను విశ్రుతదానతపంబులన్ సము  
త్పాదిత మైసపుణ్యము నధఃకరణం బొనరించుయోగి య  
య్యాదిమపూరుషోత్తమునిజార్థము నెమ్మది సంగ్రహించి ని  
ర్వేదన లేక యార్య మగు విష్ణుపదంబును జెందు నర్జునా. అ. ౮.
- ఉ. ఇంద్రియసౌఖ్యసంపదల నేమియుఁ గోరక వీతరాగుఁడై  
సాంద్రయశుం డహంక్రియలచక్కటిఁ బోవక దూరవర్తియై  
యింద్రజ మేనికిన్ జరయు మృత్యువు జన్మము వ్యాధులున్ విని  
స్తంద్రత దుఃఖదోషములుఁ జాలఁగఁగల్గుటెఱుంగఁగాఁదగున్. అ-౧౩
- ఉ. కామము రాగము బలముఁ గల్గి యహంకృతి దంభయుక్తుఁడై  
యేమనుజుండు శాస్త్రవిధి నెంతయుఁ దుచ్ఛముగాఁ దలంపుచున్  
భూమికి భీకరం బయినభూరితపం బొనరింపుచుండు నా  
పామరు నాసురక్రియలఁ బర్వినవానిఁగ నిశ్చయింపుమా. అ. ౧౭.

## 61. గుడారు వేంకటదాసకవి

ఈకవి బలరామచరిత్రమని సామాన్యముగా వాడఁబడు ప్రబంధ రాజశిరోభూషణ ప్రకృష్ట బలరామచరిత్ర యను నాతాశ్వాసములప్రబంధమును రచియించెను. ఇతఁడు బలిజవంశజుఁడు; పైడిపాలగోత్రుఁడు; ఈతని తండ్రి గురవేంద్రుఁడు; తల్లి రంగమాంబ. ఇతఁ డాధునిక కవియే యయినను, కాలనిర్ణయము చేయుట కాధారములేవియుఁ గానరాలేదు. ఇతఁడు నూటయేఁబది సావత్సరములక్రిందట నుండెనేమో! ఈతని కవిత్వము ప్రౌఢమైనది. బలరామచరిత్రమునుండి రెండుపద్యము లిం దుదాహరింపఁబడుచున్నవి—

శా. నీరేజాక్షికి హరిమాక్తికతతుల్ నీలంబులై తైలముల్

జాఱంగాఁ బగడంబులై పిదప వజ్రాకాగముల్ పూని వి

స్తారస్వేదకణంబులం దడిసి సున్నం బయ్యె నాదుర్దమ

స్మారస్ఫారశరాన్ని హైమపట మచ్చచ్చాయమై తోఁచినన్. ఆ-3

ఉ. వారిధిధీరమానసుఁ డవారితతేజుఁడు నై జరాజకం

తీరవభావభీతహరిణీభవదున్నదవై రివీరుఁ డు

ద్వారుణమార్గణప్రకరదై న్యవీదారణదానదక్షుఁ డీ

భూరమణాగ్రణిం గనుము పుష్కరనేత్ర విదూరకాహ్వయున్. ఆ.గి.

## 62. కామనూరి కృష్ణయ్య

ఇతఁ డిందుమతీపరిణయ మనడి యైదాశ్వాసముల ప్రబంధమును రచించెను. రఘువంశములోని యజమహారాజుచరిత్ర నీప్రబంధరూపమునఁ జేసినట్లు కవియే యీపద్యమునఁ జెప్పియున్నాఁడు—

గీ. కాళిదాసకవిశ్రేష్ఠకల్పితంబు

భవ్యచరితంబు రఘువంశకావ్య మందు

నజునికథయాంధ్రభాషచేనలఘుమతిని

గృతిరచింపఁజూనితినలంకృతులుచెలఁగ.

ఈకవి నందవరీక బ్రాహ్మణుఁడు; గోవిందయామాత్య నందనుఁడు. ఇతఁడు నూట మేఁబదిసంవత్సరములనాఁటివాఁడయి యుండునేమో. ఈతనికవిత్వము మనోహరమైనదే. ఇందుమతీపరిణయములోని రెండు పద్యముల నిం దుదాహరించుచున్నాను—

ఉ. అందు దిలీపభూపతనుజాగ్రణిదేశము మేలుబంతి మ

ధ్యందినపంకజాప్తనిభుఁ డాధరణీశుఁడె మేటి తత్సుతుం

డిందు వసంత చిత్తజ సురేశ్వరసూనులకన్న మిన్న వా

నందముఁ జెప్పఁ జూప వశమా యసమానపరాక్రమక్రమా. ఆ. ౧.

ఉ. అన్నకు మ్రొక్కి తత్కరుణ నాయితప్పెన్దంతపుంబని

జెన్నలరారుపల్లకి వసించి చొకాటపుఁదేటకెంపురా

కన్నెమెఱుంగుఁగేలఁ బొనఁగంగ ధరించె మధూకదామ మ

త్యున్నతమంగళప్రకటతూర్యరవంబులు మిన్నుముట్టఁగన్. ఆ. ౪.

## 63. వేంకటాచార్యుడు

ఈకవి భద్రరాజపుత్రచరిత్రమును నై దాశ్వాసములప్రబంధమును రచించెను. కళాపూర్ణోదయమునందువలెనే యిందలికథలును కవిచే నూతనముగాఁ గల్పింపఁబడినవి; కాని కవిత్వ మంతప్రౌఢమయినది కాదు. ఇందలికథలను బోలిన కథ లనేకములు కొన్నివైష్ణవగ్రంథములలోఁ గానఁబడుచున్నవి. ఈకవి వైష్ణవబ్రాహ్మణుడు; ఆపస్తంబనూత్రుడు; ఆత్రేయసగోత్రుడు; శ్రీనివాసాచార్య పుత్రుడు. ఇతఁడు నూట మేఁబది సంవత్సరములక్రిందట నుండినవా డయినట్లు చెప్పుచున్నారు. భద్రరాజ పుత్రచరిత్రమునుండి రెండు పద్యముల నిందుఁ జూపుచున్నాను—

శా. పనుం జెప్పినభంగిఁ జేసితివె కాశీశుండు స్రత్యక్షమై

తా నిన్నొచ్చితిఁ గోర్కె వేడుమనెనే ధన్యుండనై తిం గృపన్

నానాసౌఖ్యశుభాకరంబుఁ బురము న్నాకిమ్మి యంటే శివుం

డానందించి యొసంగెనే వరము నీ వబ్బంగిఁ జేకొంటివే. ఆ. ౧.

ఉ. ఎవ్వరు నావిధంబు జలజేక్షణకుం దెలిపించి మేలు లో

నివ్వటిలం గరంగ సని నేర్పుదలిర్పఁగఁ దెచ్చి కూర్చి యీ

నెవ్వఁగఁ బాపువారె తమి నిల్వఁగఁగూడదు మేనఁ బ్రాణముల్

రవ్వడిఁ బోవుచున్నయవి రామ భరింపఁగ నేమిచేయుదున్. ఆ. ౫.

## 64. మల్లంపల్లి నాగభూషణకవి.

ఇతఁడు బసవవిజయమును మూడాశ్వాసముల గ్రంథమును రచి యించెను. ఇతఁడు వీర శై వమత స్థాపకుడైన బసవేశ్వరుని చరిత్రమును నూత్రమేకాక బసవచరిత్రాదులను రచించిన పాలకురికి సోమనాథా దులనుగూర్చియు నిత్యాదిపద్యములలో వ్రాసియున్నాడు—



క. వీరప్రతాపరుద్రుఁడు | ధారుణిఁ గలుగుప్రజల ధర్మాత్ముండై  
యారూఢి వెలయ నేలుచు | గారవమున నున్న యట్టికాలమునందున్.

సీ. ఫాలాక్షభక్తుండు భవపరిత్యాగి సమంచితభూతిరుద్రాక్షధారి  
పంచాక్షరీమంత్ర పఠనపారీణుఁడు విమలఘనవ్రతసీరయశుఁడు  
కావ్యకళాశాస్త్రకామితప్రవణుండు శాఖాగ్నిఫలపత్రజలము లైన  
భవిచేతఁ జేకొనం డవి విననోపఁడు భాతిమీఱంగను బాలకురికి  
సోమనాథుఁ డనఁగ నురలు ప్రస్తుతిచేయ  
సకల శాస్త్రములను జదివిచూచి  
ప్రకటితముగ శివుని భక్తి యధికమని  
బసవదేవుమహిమ ప్రబలఁజేసె.

ఈ కవి శైవబ్రాహ్మణుఁడు, హరితసగోత్రుఁడు; త్రిపురాంతకా  
రాధ్యపుత్రుఁడు; ఇతఁడు నూటయేబది సంవత్సరములక్రిందట నుండినట్లు  
తెలియవచ్చుచున్నది. ఈతని కవిత్వమంత మంచిదికాక, వ్యాకరణవిరు  
ద్ధములైన ప్రయోగములతోఁ గూడియున్నది. ఈతని బసవ విజయము  
లోనివి రెండు పద్యము లిందుఁ బ్రదర్శింపఁబడుచున్నవి—

చ. బసవపురాణకావ్యమును బ్రాభవ మొప్పఁగఁ బద్యగద్యలక్  
బాసఁగఁగ నాంధ్రకావ్యములు బుద్ధిని దారచియించి చెప్పఁగాఁ  
బసిగొని భూసురుల్ వినియుఁ బాయక గుంపులు కూడి రాజ్యతో  
మసలకపోయి పాల్కురికిమాన్యుఁడు సోమన చేయుశాస్త్రముల్. ఆ. ౧

చ. అధములు మీరు బ్రాహ్మణులె యందఱుఁ జూడఁగ నొక్కచాకి యీ  
పథమున వేదవాక్యములు పాడి పదంబుల మిమ్ము నందఱు  
బధిరులఁ జేసెఁగాని సరిపాల్పడి మీ రొక్కరైన వారితో  
నెదుటను నిల్చి సంహితల నేర్పడఁ జెప్పఁగఁజాల రందఱున్. ఆ. ౧.

## 65. చిత్రకవి సింగరార్యుడు

ఈ కవి బిల్వణీయమును మూడాశ్వాసముల ప్రబంధమును రచి  
యించి శ్రీరామాంకిత చేసెను. ఈకవి యాఱువేలనియోగిబ్రాహ్మణుడు.  
ఈతని యనంతరమున నీతని పుత్రుడగు నారసింహకవి తనతండ్రి రచి  
యించిన గ్రంథమును దెచ్చి పండిపెద్ది కృష్ణస్వామి కిచ్చి యాతనివలన  
ధనస్వీకారము చేసినట్లును, వా రిద్దఱును గలిసి కృత్యాదియందలి కొన్ని  
పద్యములను గద్యములనుమార్చి గ్రంథమును గృష్ణస్వామి రచియించి  
నట్లు దిద్దినట్లును జెప్పుచున్నారు. ఆ కొన్ని పద్యములను మాన్పుటలోఁ  
గూడఁ గృష్ణస్వామికి నారసింహకవి సాహాయ్యమున్నదని తెలుపుటకుఁ  
గాఁబోలును బిల్వణీయమున నీ క్రిందిపద్యము వేయఁబడి యున్నది—

క మున్నిద్రతనూభవునకు వెన్నుఁడు సహాయ మైనవిధమున సేనా  
సన్నతసద్గుణగణసం పన్నుం డగుకవివరాధిపసహాయమునన్.

గ్రంథమునందుఁ బండి పెద్ది కృష్ణస్వామియే గ్రంథరచన చేసినట్లు  
చెప్పఁబడియున్నను నిజముగాఁ గృతికర్త సింగరార్యుయే యగుటకు  
నిదర్శనము ప్రథమాశ్వాసాంతమునందుండిన యీక్రింది చక్రబంధము  
నందుఁ గానఁబడుచున్నది—

శా. ధన్యా సింహభచంద్రకీర్తి వరవిద్యాపండితార్యక్రమా

గణ్యా గర్విధనంజయా శివదముక్తాకృత్ప్రగంకప్రభూ

జన్యారాజితభూరిశాత్రవసుభృజ్ఞావిద్రమావిక్రమా

మాన్యారాధన త్యాగభోగజయధామూ నవ్యభాగోత్తమా.

ఈకావ్యము నూటయేబదిసంవత్సరములకుఁ బూర్వము రచి  
యింపఁబడినట్లు తెలియవచ్చుచున్నది. ఇందలికథ మనోహరముగాను  
కవనము రసవంతముగాను గొంతవఱుకున్నను దారాశశాంకమువలెనే  
యివియు నీతిబాహ్యమైనందునఁ జదువఁ దగినదికాదు. మదనాభిరాముఁ

డనురాజు రూపయకావనవతియగు యామినీపూర్ణతిలకకు సంగీతసాహిత్యములు చెప్పింపఁదలఁచి, సమస్తవిద్యలయందును సమర్థుడయిన బిల్హణుడను సంస్కృతకివీంద్రుని రావించి, అతఁడును రూపయకావనసంపన్నుడయినందునఁ దనకూఁతు నాతనికడ నొంటిగానుంచి చదివించుట కిష్టము లేనివాఁ డయి మంత్రితో నాలోచింపఁగా నతఁడు

మ. ఒకచిత్రవ్రత మున్న దిర్వురకు రాజోత్తంస సిద్ధంబుగా  
నకలంకాకృతి యైననీతనయు జాత్యంధు స్విలోకింప దా  
సుకవీంద్రుండును గుప్తగాత్రి నెపుడుం జూడ న్మదిం గోరఁ డిం  
దుకు నేమో వచియుంచు లే నెఱిగియుండున్నున్నతత్కార్యమున్.

మ. కవిరాజాగ్రణి పుట్టుగు డ్డనుచు నీకంజాక్షీకిం జెప్పి యా  
కవికిన్ మీసుత కుప్తగాత్రియని వేడ్కం దెల్పి యవ్వారికిన్  
భువి నన్యోన్యవిలోకనక్రియలు నేర్పుల్మీఱఁ గాకుండున  
ట్లు విచారించెద నొక్కయుక్తి వినుఁ డిట్లున్ రాజదేవర్షభా.

అని రాజపుత్రి తాను జాత్యంధునిముఖము, జూడనని నియమముపట్టియున్నందున నామెతో నావిద్వాంసుఁడు పుట్టుగుడ్డివాఁడని చెప్పియు బిల్హణుఁడు కుప్తగాత్రిని జూడనని నియమముచేసికొనియున్నందున నాతనితో రాజపుత్రి కుప్తగాత్రియనిచెప్పియు నిరువురకు నన్యోన్యముఖావలోకనము లేకుండ నడుమ తెర వేసి చదివింప వచ్చునని యుపాయము చెప్పెను. రాజాయుపాయమునకు సంతోషించి తనకొమారితోను విద్వాంసునితోను నమ్మబలికి వారి నొడఁబఱచి యిరువురిమధ్యను తెరవేయించి కూఁతునాతనివద్దఁ జదివింప నారంభించెను. కుశాగ్రమతియైన యామినీపూర్ణతిలక యాతనివలన సంగీతసాహిత్యాదివిద్యల నభ్యసించి యల్పకాలములోనే కవిత్వముచెప్ప నేర్చుకొనెను. ఇట్లు కొంత కాలము జరగఁగా నొకనాఁటిరాత్రి క్రొత్తగా నుదయించిన పూర్ణచంద్రునిజూచి కవి.

చ. జలనిధిపంక మంచు మఱి చాయయుఁ జిహ్నము లేడిపిల్ల కం  
దళితసురేంద్రనీలమణిధామ మటంచు వచింతు రంద టీ  
కలువలతేనిశుందుఁ గలకందును నే ననుకొందు రాత్రియుం  
దలవడమ్రుంగినట్టితమ మంతరసంస్థ మటంచు నెంతయున్.

ఇత్యాదివాక్యములతోఁ జంద్రవర్ణనము చేయఁజొచ్చెను. ఆవ  
ర్ణన నాలకించి యామిసీ పూర్ణతీలక

శా. అంధుం డెక్కడ చంద్రుఁ డెక్కడ తదీయంబైన యావర్ణనా  
బంధం బెక్కడ యిట్టివిత గలదే భావింప నెచ్చోటనై  
నం ధాత్రీంద్రుఁడు మాకు నిర్దురకు నందంబొప్ప నన్యోన్యహృ  
త్సంధానం బగు నంచుఁ జేసె నిటులం జర్చింప వేలున్నదే.

పుట్టుగుడ్డివాఁడెక్కడ? చంద్రవర్ణనముచేయుటెక్కడ? రాజు  
మాకిరువురకు నన్యోన్యసంధానము కలుగకుండ నీమిష కల్పించెఁగాబో  
లుననితలఁచి, వ్రతభంగమయినను గానిమ్మని సాహసముచేసి తెరదీసి  
చూచెను.

ఉ. ఆకడ బిల్వణాఖ్యకవి యత్తఱిఁ దామరసారిఁగూర్చి యెం  
తో కళ యుప్పతిల్ల వినుతు ల్పచరింపుచునుండి యంతలోఁ  
బ్రాకటబద్ధకాండపట్టిపై రమణీమణిమోముఁ జూచి య  
స్తోకమహోదయాద్రిపయిఁ దోచిన చంద్రునిఁ బోల్చి యిట్లనున్.

ఆయావనపురుషుడు పండువెన్నెలఁ గాయుచుండఁగా సంపూర్ణ  
పూర్ణిమాచంద్రబింబమును మీఱిన నిండుజవ్వనియొక్క ముఖచంద్రబిం  
బము నొంటిగాఁ జూచిన తరువాత జరగినపని చెప్పనక్కఱయేలేదు.  
ఇట్లుకొంతకాలము రాజపుత్రియు, గవీశ్వరుఁడును యధేష్టావిహారముల  
నానందించుచుండఁగాఁ దెలిసి కావలివారు 'రాజునకు విన్నవింపగా  
నతఁడు కూతుం జేరఁబిలిచి.

ఉ. కోరిన రాకుమారకునకుం బ్రియమారఁగ నిన్ను నిచ్చి యెంతో  
రహిమింటి సౌఖ్యమున నుండెదనంచుఁ దలంచియున్న నా  
కోరిక లెల్లఁ బోఁగలఁచి కొంకుఁ గలంకములేసి మత్కులం  
బారఁగ దుర్యశంబు మహి నందఁగఁజేసితివమ్మ బాలికా.

అని కోపముతో బిల్వాణుని శిరశ్చేదముచేయ నియమించెను. రాజభటుల లాతనిని పద్మస్థలమున కీడ్చుకొనిపోవుచున్నారని విని రాజపుత్రి యిట్లు విలపింపఁ జొచ్చెనట—

మ. అరవిందంబులరీతిఁ జెన్నలరునీహ స్తంబు లెల్లొర్చె ము  
ప్పురిగాఁ బెల్చిన కాలపాశమునకున్ ముగ్ధాంగనాగానభ  
వ్యరసోత్కర్షము లై ననీశుతియుగం బత్యుద్ధతోర్వీకం  
కరనాదార్భటి కెల్లుతాళె మదనాకారా మనోనాయకా!

కవియును దన ప్రాణాపాయమును బాటింపక శ్రోవసౌడుగునను దన ప్రియురాలిని దలఁచుకొని యామెపయి నీరీతిని బద్మములుచెప్ప నారంభించెను—

ఉ. హా కమలాయతాక్షి చెలి హా సరసీరుహకుట్మల స్తనీ  
హా కమనీయగాత్రి సతి హా నవమోహిని హా వధూమణీ  
హా కనకాంగి నేను విడనాడితి నంచుఁ దలంచె దీవు నీ  
లోకమునందు జీవునకు లోలతగాక స్వతంత్ర మున్నదే?

కవి తలవరులు తన శిరమును ఖండింపఁబోవునప్పుడొక పద్మమును వ్రాసి రాజునకంపఁగా నతఁ డది చదువుకొని కవిని త్షమించి, బిల్వాణునికిని తన పుత్రికకును గల యన్యోన్యాయుర్రాగమును విచారించి, తన కూతు నాతనికిచ్చి వివాహముచేసెను.

మ. పాలుపొందన్ ద్విజరాజశేఖరునకున్ భూభృద్వతంసంబు ని  
శ్చలభావోన్నతిఁ గన్య నిచ్చుపగిదిన్ త్సానాకముఖ్యంబుగాఁ  
బాలుపొందన్ ద్విజరాజశేఖరునకున్ భూభృద్వతంసంబు ని  
శ్చలభావోన్నతిఁ గన్య నిచ్చె నుమనస్సంతానము త్మెచ్చఁగన్.

## 66. రేవుణూరి వేంకటార్యుడు

ఇతఁడు శివ కుంజాలాపరిణయమును మూడాశ్వాసములప్రబంధమును రచియించెను. ఇతఁడు నందవరీక వైదిక బ్రాహ్మణుడు; శ్రీవత్స గోత్రుడు; తిరుమల కొండయార్యపుత్రుడు. ఈతఁడు తన శకుంతలా పరిణయము నొకానొక రాజున కంకితముచేయ నుద్దేశించియుండఁగా నొక కరణము విఘ్నమాచరించినట్టును, అందుచేతఁ దనకృతిని వేంకటేశ్వరుని కంకిత మొనర్చినట్టును, గవి యీ క్లాది వాక్యములలో వ్రాసికొని యున్నాఁడు—

వ. అపూర్వపూర్వకవిసుపర్వశానుగ్రహంబునఁ బుణ్యగుణకథాశ్రవణకు తూహలిక బుధసదానుబంధంబగు నొక్క ప్రబంధంబు సరససుమనో నుబంధంబుగా నిర్మింపం బూర్తి యున్న సమయంబున నతిప్రభావసంపన్నుండగు కశ్చిత్ప్రభుండు—

శా. శ్రీవత్సాస్వయు రేవుణూరికులజున్ శ్రీపాదరేణుప్రభా  
సౌవర్ణ్యస్ఫుటకావ్యకల్పకకవిఁ సంకీర్తనాచార్యపు  
త్రీవంశోత్తము నందవైదికబుధాదిప్రోక్షవృత్తిస్వయం  
భావుఁ దిర్గల కొండయార్యముతు శుంభ ద్వేంకటాభిఖ్యునిన్.

క. పిలువంబంచి యెదుర్కొని | మిరిమిల నలఘుప్రభానమిద్ధాస్థాన  
స్థలిఁ జాగిల్మొక్కి వట్టి కలితసుఖాసీనుఁడేసి కలకల నగుచున్.

చ. కనుఁగొని చంకికాభిసుముఖప్రదనందవరాహరపా  
వన ఘన పెద్దిభట్టకలవార్ధినిశాకర నీవు శ్రీనివా  
సుని యలమేలుమంగకృపఁ జొక్కిన దిక్కరి వాంధ్రభూమిరా  
డ్వినుతసభాస్థలీవననవీనపికంబవు కాకలీకృతిఁ.

శా. సల్లాలిత్యభవత్కవిత్వపటిమాసందర్భవై దర్శికా  
సల్లాపంబులు మామకీనసుకులస్వామింద్ర కీలాది రా

ణ్మల్లేశుండును మెచ్చ నొక్కకృతి నిర్మాణంబు గావింపుమా  
నుల్లీపుల్లసుమోల్ల సన్మధుర్మురీమాధుర్యకౌదార్యతకా.

మ. అని హేమాంబరరత్న భూషణసుగంధాలంకృతుం జేసి న  
ద్భుతసారస్సుటవీటికాదు లొసఁగన్ గై కొంచు వాణీవధూ  
వనజాతాంఘ్రిఘులద్భులన్నటనజిహ్వాస్థానవాగ్గోస్తనీ  
జనితానందమరందకందళనదీజంఘాలవేలాస్యఃడై.

వ. అమ్మహాకవివరుండును దదీయవంశావతారసిర్ణయవర్ణనానుపూర్వం  
బుగాఁ దత్ప్రబంధబంధురానల్పకల్పనంబొనరించి తత్సముచితకృతిక  
న్యాకరణంబునకు నవకరణంబుగా నుపకరణంబగు నొక్కకరణంబు  
కృతఘ్నుండై విఘంబుచేసిన.....శ్రీ వేంకటరమణునకు.....  
దండప్రణామ పుష్పాంజలి ప్రపూర్ణ భర సమర్పణంబుగా సమర్పించెద.

ఇంత చెప్పినవాఁడు కశ్చిత్ప్రభుండనక యాస్రభుఁ డెవ్వఁడో  
పేర్కొనియుండిన పక్షమునఁ గవికాలనిర్ణయమున కనుకూలపడియుండు  
నేమో! అయినను కవి తన శకుంతలాపరిణయమునందుఁ జేసిన యీకవి  
వర్ణనమునుబట్టి యితఁ డాధునికుఁడగుట స్పష్టమగుచున్నది—

మ. పరఁగన్ భారతకల్పనారతులు శబ్దస్ఫూర్తి సంధింప ని  
ర్భరవృత్తిన్ బరమేశపోతఘను లాలంకారము ల్లూర్పఁ జూ  
పరులై నట్టి పితామహాద్యులు నుతు ల్పాటింప నర్తించు నీ  
సరసాంధ్రోక్తివగూటి కేను సుమనస్సంపూర్తి గావించెదన్.

ఈ కవి నూఱు నూటయేఁబదిసంవత్సరములక్రిందట నుండియుండ  
వచ్చును. ఇతఁడు శబ్దాలంకారములనిమిత్త మమితముగాఁ బాటుపడి  
గ్రంథమునందు వ్యాకరణమంతయులై న ప్రయోగముల ననేకములను జేసి  
యున్నాఁడు. వసుచరిత్రములోని కల్పనలనుబోలిన కల్పనల ననేకములఁ  
జేసినను మొత్తముమీఁద నీతని కవిత్వము శబ్దాలంకార భూయిష్ఠమయి  
హృద్యముగా నున్నది. ఇతఁడు తాను రామచంద్రోపాఖ్యానమను మఱి

యొక్క గ్రంథమును జేసినట్లు చెప్పుకొనెనుగాని యొక్క గ్రంథము దొరక లేదు. ఈతని కవితారీతిని జూపుటకు యి శకుంతలాపరిణయములోని కొన్ని పద్యముల నిం దుదాహరించుచున్నాను—

ఉ. సింగము లెన్న నీరలకు సిద్ధముగా మొలబంటి మత్తమా  
తంగళిర స్తుంటులు పదంపడి తొమ్ములబంటి యంచు సా  
రంగచయంబు లెల్లను సరాసరిగా నెదిరింపలేక మా  
వంగడిపున్వసూమణుల వాలికచూపులకున్ భయంపడున్. ఆ. ౧.

ఉ. శ్రేణులుగట్టి మానిజనశీర్ష జటాచ్ఛట లుద్గమింప న  
క్షీణవిరాగయోగములు చెందును బల్లవరాజకోటికిన్  
స్థాణులకున్ సరాగగుణసారతరాంకురలబ్ధి గల్గు పూ  
బోణులమేని వాసనలు పొర్లినమాత్రఁ దదాశ్రమంబునన్. ఆ. ౨.

ఉ. వారినిప్రేమ నేగి లెటు వా రనినన్ విచి మారునిద్దపున్  
వారున మైనయక్కలికి వారు నసంబునకున్ ఫలంబుల  
వ్వారిగఁ దేరఁగాఁ జనిరి వారిఁ గనుంగొను గారవంబునన్  
మీ రరుదేరఁగాఁ దెలిసి మీఱరు వారిటవతు రింతకున్. ఆ. 3.

## 67. పో చి రా జు వీ రన్న

ఈ కవి తాను కృష్ణార్జున సంవాదము, పంచకావ్యములు, విభూతి మహాత్మ్యము, మార్కండేయ చరితము, మనువంశపురాణము, ముక్త దేవుకథ, ఆనందలహరి, సౌందర్యలహరి, సుభాషితము, అను గ్రంథములను రచించినట్లు భల్లాణచరిత్రమున నీ క్రింది పద్యములలోఁ జెప్పుకొన్నాఁడు—



సీ. పదునాలు గగునేట మోడట, గృష్ణార్జున .

సంవాదము ప్రబంధసరణియయ్యెఁ  
బడు నెన్నిగగునేటఁ బంచకావ్యము లాంధ్ర  
పద్యకావ్యములుగాఁ బరిధవిత్ర  
నిరువది రెండగునేట విభూతిమా

హాత్యంబు ద్విపదకావ్యముగ నొప్పె  
నిరువదియాటగునేట మార్కండేయ

చరితంబు రచితమై సంఘటిల్లె  
ముప్పదగునేట మనువంశ ముఖ్యసృజపు  
రాణము ప్రకల్పితంబయి ప్రకటమయ్యె  
ముప్పదాటగునేట శ్రీముక్తదేవు  
కథ కథితమయ్యె నాచేతఁ గౌశలమున.

గీ. సంస్కృతంబై శంకరాచార్య విరచి  
తంబు లానందలహరి సౌందర్యలహరి  
భర్తృహరికృతమైన సుభాషితమును  
శతకములుగాఁగ ముష్పికల్పితములయ్యె.

ఇందుఁ బేర్కొనఁబడినవానిలో నీపుస్తకముగాక మాకు మను  
వంశపురాణ మొక్కటిమాత్రము లభించినది. భల్లాణచరిత్రమును గవి  
బందరుపురములో నుండిన చిత్రకార (మూచ్చి) కులస్థుడయిన దాము  
ముగ్గున్న కంకితముచేసెను. బందరుపురమును చిత్రకారకులమును వర్ణిం  
చిన పద్యముల రెంటి నిందుఁ బొందుపఱచెదను.

సీ. శ్రీకంఠ వై కుంఠ సేవావికుంఠ వందారుమందిరము బందారుపురము  
నిరతోత్సవై శ్వర్యనికరాభిభూత బృందారకపురము బందారుపురము  
సంతతాయాత యాచకజనవ్రాత మందారభాసురము బందారుపురము  
సకలవర్ణాశ్రమాచార సంపత్త్యమందారతిభరము బందారుపురము

శిల్పిన ర్తక వ ర్తక చిత్రకార । నూత్రకారాదివివిధచిత్రకృత్య  
దానధర్మపరస్రజోత్కర చకోర । కారవిందారికరము బృంచారపురము.  
ఉ. ఆపురి నుండ్రు దాముకులజాఘ్యలు మా క్తికసంప్రదాయు లు  
ద్వీపితకీ ర్తింులు రతిధిప్రియశీలురు శూలిపాదపూ  
జాపరతంత్రమంత్రగుణశాలు లఘూటవికీలు ల్హ్వా ధ  
రోపకృతిన్వభావమతియు క్తులు చిత్రవిధానశక్తులున్.

మనువంశపురాణము బెజవాడ మల్లేశ్వరస్వామి కంకితము చేయఁ  
బడినది. దీనికి ఖండకపాలాఖ్యానమని నామాంతరము. కవి నియోగి  
బ్రాహ్మణుఁడు; తండ్రి వీరభద్రుఁడు; తల్లి మూర్తిమాంబ; నివాసస్థలము  
కృష్ణామండలములోని కొలకలూరు. ఇతఁడు కౌండిన్యగోత్రుఁడు. ఇతఁడు  
నూఱుసంవత్సరముల క్రిందటివాఁడయి యుండవచ్చును. ఈతనికవనధో  
రణి యీ క్రింది పద్యములవలనఁ దెలిసికోనచ్చును—

భ క్లా ణ చ రి త్ర ము.

చ. కలువలసొంపు దాతె భుజగంబులు పుట్టల దూతెఁ దారకా  
వళి రుచి జాతెఁ జక్కవలవంతలు దీతెఁ జకోరకవ్రజం  
బులసుఖ మాతె దమ్ములకు మోదము లూరె నిశాకరద్యుతుల్  
వెలవెలఁబాతెఁ దూర్పుదెస వెల్లడిగాఁ దెలవాతె నయ్యెడన్. ఆ-౧  
ఉ. ఇంటికిఁ దోడితెచ్చి యవనీశ్వరుఁ డవ్విటరూపుఁ డైనము  
క్కంటిని బీతసంగతునిగా నొనరించి నపర్యసల్పి నే  
జంటకు మాఱుఁగా దలఁచి జాజులు నించినసెజ్జఁ జేర్చి వా  
ల్గంటినిజూచి పల్కెఁ గుతుకంబు మనంబునఁ దొంగలింపఁగన్. ఆ-3

మ ను వం శ పు రా ణ ము.

మ. ఖల! దుష్కృత్త! మనుప్రభూత! బుధధిక్కారంబుఁ గావించి తీ  
విల నీయన్వయ మింతనుండి వసుధాధీశత్వనిర్ముక్తమై

తలఘాతవ్యవహారలక్షణముతో దీనత్వముం బూని ని  
 ష్కళమై యుండెడుఁ గాత నర్వజనము ల్గర్హింపఁజేసెన్. ఆ-౨  
 శా. భూనాథోత్తమ! మేదిని సురధసంబు ల్గోరఁగాఁ గూడ దీ  
 ధేనూత్తంసము యజ్ఞకార్యమున కాదిదవ్యమాఁ గావునన్  
 దీనిం బట్టఁగరాదు మీ రఖిలధాత్రీపాలకుల్ ధర్మని  
 ష్టానై పుణ్యులు మీ రెఱుంగనికథాసంఘం బిలం గల్గునే. ఆ-౪

## 68. అయ్యలరాజు నారాయణకవి

ఈకవి హంసవింశతికథల నయదాశ్వాసముల పద్యకావ్యము  
 నుగా రచియించెను. హంసవింశతీయందు రెట్టమతమును రచియించిన  
 కవు లీపద్యమునఁ బేర్కొనఁబడియున్నారు—

ఉ. అయ్యలరాజుఁ దిప్పసచివాగ్రణిఁ బర్వతరాజు రామభ  
 ద్రయ్యను భాస్కరాగ్రణిఁ బ్రధానవరుం డగుకొండధీరునిన్  
 జయ్యసఁ దిమ్మయప్రభుని సత్కవితారచనాధ్యు లై నమా  
 యయ్యలరాజువంశజుల నాదికవీంద్రుల సన్నుతించెదల్.

౧౭౬౯వ సంవత్సరమునందుండిన కవులను బేర్కొనియుండుటచేత  
 నితఁడాకాలమునకుఁ దరువాత నుండినవాఁ డనుటస్పష్టము. ఇతఁ డిప్ప  
 టికి నూఱుసంవత్సరముల క్రిందట ౧౮౦౦ద సంవత్సరప్రాంతములయం  
 దుండియుండును. పై పద్యమునఁ బేర్కొనఁబడిన యయ్యలరాజువంశజుల  
 యినకవులలోఁ బర్వతరాజును గొండయ్యయుఁ దిమ్మయ్యయుఁ జేసిన  
 గ్రంథము లేవియో తెలియరావు. ఈకవితండ్రి సూరనార్యుఁడు; తల్లి  
 కొండమాంబ; గోత్రము కొండిన్యసగోత్రము. ఈతనికవిత్వములో లక్షణ  
 విరుద్ధము లయిన ప్రయోగము లనేకములు గలవుగాని మొత్తముమీఁదఁ

గవిత్వము ప్రౌఢముయి రనవంత మయినదిగా నున్నది. ఈపుస్తకమునం దన్యదేశ్యము లనేకములు వాడఁబడియున్నవి. ఈతఁ డాచూఱాతులవారిని వర్ణించవలసివచ్చినప్పుడు మిక్కిలి కష్టపడి వారివారికుచితము లయిన యుపకరణాదులనామముల నన్నిటిని సంగ్రహించి వివరించియున్నాఁడు. ఈకథయొక్క- ముఖ్యోద్దేశము

ఉ. ము స్సలరావణాదుల నముద్ధతి సాధ్యులఁగోరి యేమిసా  
ఖ్యోన్నతిఁ జెంది రట్లగుట నుర్వ జనావళు లన్యకాంతలఁ  
బన్నుగఁ గోరరాదు కడుఁబాతక మంచుఁ దలంచి యింతిపై  
నున్నమనఁబు ద్రిక్కొని యధోచితపద్ధతి నుండె భూవరా.

అన్న ట్లొకపురుషునిమనస్సు నన్యకాంతనుండి విముఖముచేయుటయే యయినను, పుస్తకమునింక అంకుపోయి బొంకాడి తప్పించుకొన్న యుపాయములే వర్ణింపఁబడియుండుటచేత నిది దుర్నీతిబోధకమయి నీతిపరులకుఁ బఠనయోగ్యము కానిదయియున్నది. ఈపుస్తకమునుండి కొన్నిపద్యము లిందుదాహరింపఁబడుచున్నవి—

శా. పన్నీట న్నయనంబు లొత్తైఁ దనువుం బాటీరపంకంబుతోఁ  
జెన్నారం బద నిచ్చి గీటి సిగ వేసెం దాయెతు ల్సుట్టె జీక  
సొన్నాపట్టెరుమాలు గట్టె జలతార్పుట్టించుడాల్మించుమేల్  
మిన్నాసన్నపుదుప్పటంబు వగహళిం గప్పెసొంపారఁగన్. ఆ-౧

చ. కమటము కట్లసంచి యొరగల్గును గత్తెర నుత్తై చీరముల్  
ధమనియు శ్రావణంబు మొలత్రాసును బట్టెడ నీరుకారు శా  
ణము పటకారు మూస బలునాణెపరీక్షలమచ్చు నాదిగా  
నమరఁగ భద్రకారకసమాహ్వయుఁ డొక్కరుఁడుండునప్పురిన్. ఆ-౨

శా. పున్నాగంబును గెల్వఁజాలు రుచిరాంభోజాస్యవేణీరుచుల్  
పున్నాగంబును నవ్వనోపు నెఱయన్ లోలాక్షియానంబులుం

బున్నాగంబును గేరిమీణి మెఱయుం బూఁబోడినూగారుడాల  
 పున్నాగంబును మించు నాభిచెలువంబున్ సారెవర్ణింపఁగన్. ఆ-3  
 మ. చతురోపాయనమర్థఁ డప్రతికళాచాతుర్యధుర్యండు వి  
 శ్రుతకార్యజ్ఞుఁడు రాజనీతిపదిదత్తుం డింగితజ్ఞానుఁ డ  
 ద్భృతశ క్తిత్రయపారగుండు గుణసంపూర్ణప్రభావుండు సం  
 తతభూపాదరణీయుఁడొక్కరుఁడమాత్యశ్రేష్ఠుఁ డుండుం బురిన్. ఆ-౪

## 69. వెణు తు ర్గ వ డ్డి క వి

ఇతఁడు శృంగారరసాలవాల మనుపేరుగల మూడాశ్వాసముల  
 యలంకారశాస్త్రమును రచియించెను. ఇతఁడు ప్రథమశాఖ బ్రాహ్మణుఁ  
 డయినట్లును రామభక్తుఁడయినట్లును శృంగారరసాలవాలములోని యీ  
 క్రింది పద్యమువలనఁ దెలియవచ్చుచున్నది—

ఉ. శ్రీరఘువీరభక్తిరససింధువిహారుఁడ శుక్లయోజనా  
 చారుఁడ దేశికాంఘ్రిపరిచారుఁడ నే వెణుతుర్గవంశ వి  
 స్తారుఁడ వడ్డినామ కవిసత్తముఁడన్ రఘువర్యుపేర శృం  
 గారరసాలవాల మను కావ్య మొనర్తు జగద్ధితంబుగన్.

ఈ కవి కౌండిన్యసగోత్రుఁడు; వేంగనార్యపౌత్రుఁడు; మంగళగిరి  
 పుత్రుఁడు. ఈతనికాలమేమో తెలియరాలేదుగాని కవిత్యము రసవంత  
 మయినదిగాఁ గనుపట్టుచున్నది. శృంగారరసాలవాలములోని పద్యముల  
 రెంటి నిందుఁ జూపుచున్నాను—

ఉ. కుందనమున్ హాసింపఁగలఁకోమలి కోమలచేహవల్లిపైఁ  
 గందళితంబు లయ్యె సితకాంతులు సంతత మమ్ముకుందు నిం  
 పొంద మనంబులోన నిడియున్న మనోభవుఁడంచు నాతనిన్  
 గ్రందుగనేయు పుష్పశరగాఢరుచుల్పయిఁ దోచెనో యనన్. ఆ-౧

ఉ. ఆసలు బాస లిచ్చి కపటాత్మనలు లొదరిల్లు చేరగాఁ  
 దీసిన నందు నిందుముఖు లెల్లమిగా హరి లేమిఁజూచి వి  
 శ్వాసముతోడత న్మరలివచ్చునెడన్ మరలింప దచ్చటన్  
 భాసిలు చంచరీకములబారు గనుంగొను దృష్టిపెంపునన్. ఆ. 3.

## 70. కొత్తలంక మృత్యుంజయుఁడు

ఈకవి బృహన్నారదీయము, ధరాత్మజాపరిణయము, నిరోష్ఠ్యనల  
 చరిత్ర, అనుషద్యకావ్యములను రచియించెను. ఇతఁడు శివబ్రాహ్మణుఁడు.  
 శివాలయములలో నర్చకులుగానుండెడి యీతెగబ్రాహ్మణుల నీప్రాంత  
 ములయందు శివలవాండ్రని వాడువ్కురు. ఈతని నివాసస్థలము గోదావరీ  
 మండలములోఁ గౌశికీతీరమందున్న కొమరగిరిగ్రామము. ఈకవి బోధా  
 యనసూత్రుఁడు; భారద్వాజగోత్రుఁడు; విశ్వనాథపుత్రుఁడు. ఈతఁడించు  
 మించుగా నూలుసంవత్సరములక్రిందట నుండినవాఁడు. ఈతని మునిమ  
 నుమ లిప్పటికిని గోడి యచు గ్రామములో జీవించియున్నట్టు వినుచు  
 న్నాము. ఈతని కవిత్వము శృంగారము సలక్షణముగా నుండును.  
 ఇతఁడు రచించిన పుస్తకములలో బృహన్నారదీయపురాణ మాతా  
 శ్వాసముల గ్రంథము; ధరాత్మజాపరిణయము నాలుగాశ్వాసములద్వ్యర్థి  
 కావ్యము; నిరోష్ఠ్య నలచరిత్ర యైవాశ్వాసముల చిత్రకావ్యము. ఈ  
 కావ్యములలో ధరాత్మజాపరిణయమును కవి తన కాశ్రయఁడైన  
 యల్లూరి యప్పలరా జనుక్షత్రియుఁడు రచియించిన ట్లవతారికలోఁ

ఉ. ఎల్లజగంబులం గరుణ నేలెడువేలుపు నిందిరామనో  
 వల్లభు నాశ్రయించి యనవద్యతదీయకృపావిభూతి భూ  
 వల్లభసత్సభావిబుధవర్ణ్యకవిశ్వసరూఢిఁగన్న శ్రీ  
 యల్లూరి వంశసంభవుఁడ నప్పన్నపాలక సామధేయుఁడన్.

ఇత్యాదిపద్యములచేఁ జెప్పినను, ఆశ్వాసాంత గద్యమునఁ దనపేరే వేసికొనియున్నాఁడు. ఈప్రాంతములయందలి క్షత్రియులు సామాన్యముగాఁ దాము మాధవవర్మసంతతివారమని చెప్పుకొనునట్లే యీయల్లూరివారును మాధవవర్మసంతతివారే యయినట్లు ధరాత్మజాపరిణయమునందు వంశకర్తగా మాధవవర్మ యిట్లు వర్ణింపఁబడెను—

ఉ. మాధవవర్మ నాఁగ నొకమానవభర్త జనించి విస్ఫుర  
దోభీధసమగ్రుడై కనకదుర్గమ శ్రీజయవాటికాపురీ  
సాధవిహారిణి గొలిచి చక్కఁగ దత్కరుణారసంబుచే  
నీధర హేమవృష్టి గురియించె నతిస్థిరకీర్తి మీఱఁగన్

కవినిగూర్చి వ్రాయఁదగిన విశేషము లంతగాఁ దెలియనందున, పూర్వోక్తగ్రంథములనుండి కొన్నిపద్యముల నుదాహరించి విరమించుచున్నాము—

బృహన్నారదీయము.

చ. హృదయమున నివేక మొకయించుక లేనిదురాత్మునింటిసం  
పదలు శరన్నదీజలముభంగి నశించు ననూయ యాత్మలోఁ  
బొదలినవానిసంపదలు పోడిమి దక్కును మారుతంబుతోఁ  
గదియుతుషానలంబుక్రియఁ గంజభవాశ్శజ యాలకింపవే. ఆ. ౨.

ఉ. ధ్యానవిహీనుఁ డయ్య ననయంబు జితేంద్రియవర్గుఁ డయ్యెనా  
యానరుఁ డెన్నఁడుం జెడనియట్టిపదంబున నుండు నిశ్చల  
ధ్యానసమేతుఁ డింద్రియజయం బొకయిచ్చుచుక లేకయున్నఁ ద  
ద్ధ్యానము నిష్ఫలం బగు నతండును మూఢుఁ డనం బ్రవర్తిల్లు. ఆ. ౧

ధరాత్మజాపరిణయము.

ఉ. అనఘ వసిష్ఠమౌనిముఖు లవ్విబుధౌఘముఁ గూడి యమ్మహా  
వనివిభుఁ బూర్ణ భూతిభవు వర్ణితతేజనిఁ జూచువేడుకం

జని విలసిల్లుతద్విపులసంజనితప్రమదాన్వితాధికా

ననసుషుమం గనుంగొని మనంబున నుబ్బుచుఁ బల్కి రీగతిఁ. ఆ. ౨

ఉ. ఆగ్రహబుద్ధిచేత విషయఁబు లశేషముగా జయించి లో

కాగ్రియబాహుశౌర్యగతి యాగవిహింసకుఁడై తనర్చు న

య్యగ్రుఁమిఁద శాతశర మొక్కటి వేయఁగ సమ్మతింపుమా

నిగ్రహభూతవై రిగణ నీదగు పట్టిచకార్యసిద్ధికిఁ.

ఆ. 3.

ఉ. అచ్చట నచ్చట స్వలయునచ్చపుఁబచ్చలతోరణంబులన్

రచ్చల హెచ్చులై ననెలరాలయరంగులరంగుల న్నదా

లచ్చికి నాటప ట్టయినలచ్చనము ల్పరికించి చూచుచో

నొచ్చెము లేనియచ్చెరువు నొందఁగఁజేసెఁ బురంబువాఁకిఁ. ఆ. ౪

నిరోష్ఠ్య నలచరిత్ర.

ఉ. అల్లలితాంగి చంచలకటాక్షునిశాతశరాళి నేయఁగాఁ

గల్గిరి యైనచి త్తజునిగాసిఁ దలంకిటఁ ద్రాసరీతి సం

ధిల్లఁగఁ గీరసంతతికి దీనత గాంచితి రాకరాక కే

జల్లని శల్లడిలితిని జల్లనిగాలికి సంచలించితిఁ.

ఆ. ౨.

ఉ. చంచలరీతిగా నధికచంచలతం గనిపట్టియిందిరా

చంచలశత్రు నెల్లెడ నచంచలఁగా నెడఁదం దలంచి యు

చించినయర్థిరాజి నిరసించిననిర్గతకీర్తి కెంత చిం

తించిన నక్కటా తగిననిష్క్రమి కల్లఁగ నేరదేగదా.

ఆ. 3.

చ. అలిగినయత్తతిం గలఁక నందక సారదయానిరీక్షచే

నలరఁగఁ జేసినత్తతి నహంకృతిఁ జెందక ధాత్రిరీతి ని

శ్చలత నిజేశసన్నిధిని సంతతహర్షనిశాంతచిత యై

చెలఁగెడికన్య ధన్యగతిచే నలరాడెడి సారసాననా.

ఆ. ౪.

అంతర్వేది నృసింహస్వామి కంకితము చేయఁబడిన యీనిరోష్ఠ్య  
నలచరిత్రము కొన్ని వ్రాత ప్రతులలో—



“ఇది శ్రీమద్భవానీశ్వర శాశ్వత కృపాపాత్ర క్రొత్తలంక విశ్వనాథ పండితపుత్ర సకలసుకవి జనానుగ్రహసహాయ మృత్యుంజయనామ ధేయప్రణీతంబైన నలరాజచరిత్రము”

అను గద్యమునకు మాటుగా

“ఇది శ్రీమ దంతర్వేది లక్ష్మీనృసింహస్వామి చరణారసిద్ధిదైకి రుద్ర రాజాన్వయాభరణ ధనంజయగోత్రపవిత్ర గూఢనృపాలపుత్ర నిరర్గళ కవితానిలాస సంతోషితాశేష విద్యత్కవిరాజ తిరుమలరాజ ప్రణీతంబైన నలరాజచరిత్రము”

అను గద్యము కానబడుచున్నది. మృత్యుంజయకవి యీగ్రంథ ముయొక్క కర్తృత్వమును ధనస్వీకారముచేత రుద్రరాజు తిరుమల రాజునం దారోపించి యుండును.

## 71. తిరుమలబుక్తపట్టణపు వేంకటాచార్యుఁడు

ధరాత్మజాపరిణయ మనుపేర మృత్యుంజయకవి రచించిన ప్రబంధమువంటి దానినే యీకవి “యచలాత్మజాపరిణయము” అను నామము గల మూడాశ్వాసముల ద్వ్యర్థిప్రబంధము నొకదానిని రచియించి యున్నాఁడు. ధరాత్మజాపరిణయముకంటె నచలాత్మజాపరిణయము ప్రౌఢతరముగా నున్నది. ఈగ్రంథకర్త మిక్కిలి సమర్థుఁడు. ఇతఁ డాశ్వాసాంత గద్యమునందుఁ దన్నుఁగూర్చి యిట్లు వ్రాసికొనియున్నాఁడు—

“ఇది సర్వతంత్ర స్వతంత్ర సకలభాషావిశేష కవితాధురంధర ప్రతినవప్రబంధపరమేశ్వర శ్లేషయమక చక్రవర్తిబిరుదాంక తిరుమల బుక్తపట్టణ శ్రీనివాస తాతాచార్యతనయ శ్రీమదణ్ణయూ చార్య దీక్షితసుత పితృవ్య శ్రీనివాసాచార్య కృపాకటాక్షలబ్ధ

సకలపాండిత్య తర్కాలంకార వాగీశ్వర బిరుదాంక వేంకటా  
చార్య ప్రణీతంబైన యచలాత్మజాపరిణయము.”

ఈ వైష్ణవకవిగ్రామణి యేకాలపువాడో తెలియరాలేదుగాని  
మిక్కిలి యాధునికుడుకాడని తోచుచున్నది. అచలాత్మజా పరిణయ  
ములోని రెండు పద్యము లిందుక్రిందఁ బొందుపఱుపఁబడుచున్నవి—

ఉ. చల్లనివాడు పాదములచానులఁ జేరిన నెల్లవారికిన్

గొల్లలుగాఁగ నూర్మికలుఁ గొబ్బున హంసకకంకణంబులున్

జల్లెడువాడు వాహినులసంఘటనం బ్రతికూలవర్తన

క్షుల్లకభూమిభృత్కులముఁ గ్రుంగఁగఁజేయునఱిందు మేదినిన్. ఆ-౧

ఉ. రాజకుమారశేఖరుడు రమ్యత నందిపయి నివ్వనోదమున్

రాజుల నార్యసంగతి యనంతసుఖాశ్రయ మంచు నెంచుచున్

దాఁ జనుదెంచెఁ దాపసహితస్థితి నవ్వల నివ్వల న్వనీ

రాజుల నుల్లసిల్లుమృగరాజులు తన్గని విస్మయంపడన్. ఆ-3.

## 72. కటికనేని రామయకవి

కువలయానందమని సాధారణముగా వాడఁబడెడి యలంకార  
శాస్త్రమును కువలయానందప్రకాశ మనుపేరితోఁ దెనిఁగించిన యీకవి  
చెఱుకునూళ్ళగోత్రుడు; సూరనకును బుచ్చమకును బుత్రుడు. కవి  
తనది పద్మనాయకకులమగుట యీక్రిందిపద్యముచే నిట్లుచెప్పియున్నాడు.

సీ. సకలజగజ్జనస్వర్గసోపానోర్మిగంగ యెచ్చట సీఘగతి జనించె

పతిశాపజాశ్మతాపతితసతీశుద్ధభావకృద్రజ మెందుఁ బరిధవ్విలై

సనకాదినిఖిలసమ్మనిమనఃప్రకరముల్మధుకరంబులమౌడ్డిమలయునెచట

బలిబంధనోక్షేపకలితాబ్జజాండరోచులు. కేసరాభ నెచ్చోటఁ గనియె

నట్టి నారాయణాంఘ్రిపద్మాంతరమునఁ

బుట్టినట్టి కులంబులఁ బూర్ణమహిమ

నాయకత్వముఁ గనుటచే నవ్యగరిమఁ  
బ్రకటమయ్యెను పద్మనాయకకులంబు.

ఈ కవి గాలమేదో యెక్కడనుండినవాఁడో తెలియరాలేదు.  
ఆతఁడు నూఱు నూటయేఁబదియేండ్లక్రిందట నుండియుండవచ్చును—  
గీ. సరసుఁ డకలంకవంశాబ్ధిచంద్రుఁ డసఘ్నుఁ  
డై న రంగార్యువర్యు సాహాయ్యమునను  
కువలయానంద మిలను దెన్లున రచింపఁ  
గడఁగితిని దుష్కరంబై న కార్యమునకు.

అను పద్యమువంకుఁ గవి తా నీగ్రంథమును రంగార్యుని తోడ్పా  
టుచేత రచించినట్లు చెప్పుకొనియున్నాఁడు. కవిత్వనైపుణి తెలియుటకయి  
కువలయానందప్రకాశముయొక్క మూడుఘట్టముల నుండియు మూడు  
పద్యము లిందుక్రింద నుదాహరింపఁబడుచున్నవి—

చ. అబలలయందుఁ గాంచనమునందు భ్రమ నిర్విధి కల్గఁజేసె నా  
యబలలయందుఁ గాంచనమునందును భ్రాంతి దొఱంగి నిష్ఠచేఁ  
బ్రబలినవాఁడు చూడఁగ నరాకృతిఁ దాల్చి చెలంగుచున్నయ  
న్నిబిడపరాక్రమక్రమవినిద్రుఁడు కేవలరుద్రుఁడే ధరన్. ఘ ౧.

చ. ధనికులమోము గన్గొనవు దబ్బుల లాడవు వారి గర్వగు  
ర్వినయవచస్తతు ల్విసవు వేమఱు వారల డాయఁబోవు క్ర  
న్ననఁదిసెడిచ్చ నూతనతృణంబుల నిద్దురరాఁగ నిద్దురం  
గొనియెద వెందు నేమి వ్రతగోష్ఠిని జల్పితొ తెల్పు మేణమా. ఘ-౨

చ. ధృతిని మధువ్రతంబులు నిజేష్టమధుప్రపయైన పద్మసం  
తతి ముకుళింపఁజేసె వెసఁదా నితఁ డంచుఁ దలంచి పంకజా  
హింతతబింబమున్ బలిమి నేర్చి వడిం గడు నాక్రమించి యం  
చితముగ మేన సంకమునుచేసె విజం బిది యెన్నిభంగులన్. ఘ-3.

## 73. కొండమడుగు పురుషోత్తమకవి

ఈ కవి సానందగణేశ్వర మను మూడాశ్వాసముల గ్రంథమును రచించెను. పుస్తకము దీబగుంట వీరేశ్వరస్వామి కంకితము చేయఁబడినను, కవి తన గ్రంథమును కుంజేటి బుచ్చయ్య యను గోమటియొక్క ప్రార్థన మీఁద రచియించి యందుఁ గోమటి నీవిధముగా వర్ణించెను—

శా. సాలంకాయనమాని పూర్వమున భాస్వద్దివ్యతేజోధను

దాలీలానిధివంశసంభవులలో నత్యుజ్జ్వలోదాగవా

జ్ఞాని రసత్యధనుల్ కుబేరసదృశుల్ సాభాగ్యభాగ్యోదయుల్

మేలింపొందిన వైశ్యవర్ధనులు గాంభీర్యామితౌదారులున్.

కవి నియోగిబ్రాహ్మణుఁడు; భారద్వాజగోత్రుఁడు; గిరియప్ప నందనుఁడు. కవి తన కయ్యలూరు మొదలయిన 'యగ్రహారము' లుండి నట్టు వ్రాసికొనియున్నాఁడు. ఈతని కాలము సరిగా తెలియదు. నూఱు సంవత్సరముల క్రిందటివాఁడయి యుండును. సానందగణేశ్వరములోని రెండుపద్యము లిందుదాహరింపఁబడుచున్నవి.

ఉ. ఇంటికి నేగుదెంచి తనయింటిని గాంచి ప్రపంచవృత్తిగై

కొంటకుఁ బొంచి రత్నరుచికుండలమండితగండ యైచవా

ల్లంటికి శంభుఁ డిచ్చినవరంబు కరం బనురక్తిఁ దెల్పిక

న్గొంటి భయంబుఁ దక్కు మిఁకఁ గోమలికామునిలీలనేలెదన్. ఆ. ౧

ఉ. మీనము లెఱులం గడిమి మ్రింగుచు గాలములందు డిందు నెం

దేని పరాంగనారతికి దీకొనియే మిటు లైతి మింతె కా

దా నలినాయతేక్షణలయబ్రవుగుబ్బల గోరు లుంచఁగా

సోనగ నల్లవా రినుపసూదుల గ్రుచ్చిరి మచ్చరంబునన్. ఆ. ౩

## 74. నాగులూరి శేషనారాధ్యుడు.

ఈకవి శ్రీశర్వతపురాణమనెడి యాతాశ్వాసములగంధమును రచి  
యించెను. ఈపుస్తకమునకు శ్రీశైలమాహాత్మ్యమని నామాంతరము  
గలదు. ఇతఁడు గ్రంథాదిని తెలుఁగు నిట్లు పొగడియున్నాఁడు—

చ. జనని సమస్తభాషలకు సంస్కృతభాష ధరాతలంబునన్

ఘనలలితార్థగౌరవవికాసి తెనుం గభిరమ్య మంతకున్

గనుఁగొనఁ జూతబీజమునకంటెను గోమల పత్రపుష్పశో

భనమ్మదు పల్లవాభినవబాలరసాలము సొంపు నింపదే.

ఆధునికుఁడే యయినను గవి యేకాలమునా దుండినవాఁడో సరిగా  
తెలియదు. ఇతఁడు నూటయేబదిసంవత్సరములక్రిందట నుండియుండ  
వచ్చును. ఈతనికవిత్వము సరసమయినది. శైలిని జూపుటకయి శ్రీశర్వ  
తపురాణమునుండి రెండుపద్యముల నిందుదాహరించుచున్నాను—

ఉ. శ్రీనగకంధరంబున వసించి చరించుపుళిందబృందముల్

భూనుతభోగమోక్షములఁ బొందఁగఁజూచి నిలింపసంఘముల్

శ్రీసలయాభిరామ మగుశ్రీగిరిమీఁదఁ జరింతు రిట్ల య

మ్నానితనాకసౌఖ్యమహిమంబుల నెల్లఁ దృణీకరింపుచున్. ఆ. 3.

ళా. పాటింపందగు ముజ్జగంబులఁ బురప్రత్యర్థిజూటాటవీ

కోటీకోటర పావరామరధునీఘూర్ణోత్తరంగా వలీ

వ్యాటీకాయతవేణి కానికరసమృత్పూర్వోయచ్ఛటా

చాటుత్వంబు వహించుశ్రీనగముపైఁ జంచజ్వలశ్రేణికల్. ఆ. ౪.

## 75. వీణెముల క్షీపతి

ఇతఁడభిమన్యు పరిణయము నెడి యైదాశ్వాసముల ప్రబంధమును రచించెను. ఇతఁడు సృష్టికరణవంశజాతుఁడు. వీణెము కృష్ణరాజునకును రంగమాంబకును జనియించినవాఁడు. ఇతఁ డభిమన్యుపరిణయములో, దన్నుఁగూర్చి యిట్లు చెప్పుకొనుచున్నాఁడు.

ఉ. మాగధవంశసంభవుఁడ మానితవీణెకులావతంసుఁడ  
భోగబిడౌజుఁ డార్యజనపూజిత వేంకటకృష్ణరాజుకు  
బాగుగ రంగమాంబకును నొరసపుత్రుఁడ లక్ష్మణాఖ్యుఁడ  
శ్రీగలుగఁ రచించెదను నే నభిమన్యుచరిత్ర వేడుకఁ.

ఇతఁ డెప్పు డెక్కడనున్నవాడో తెలియరా లేదు. దాదాపుగా నితఁడు నూఱునంవత్సరముల క్రిందటివాఁడయి యుండును. ఈతనికవిత్వ మంత మంచిదికాదు. అందు ఛందోవ్యాకరణదోషము లనేకములు కానఁబడుచున్నవి. అభిమన్యుపరిణయములోని రెండుపద్యముల నిందుదాహరించుచున్నాను—

ఉ. పన్నినవీరయోధులను బాహుబలంబున నుగ్గునేయు స  
పన్నుఁడ వార్యసత్వుఁడవు పాండవపౌత్రుఁడ నై ననిన్నునున్  
జిన్నెల పువ్వులు న్నరులుఁ జెన్నుగఁ గూర్చు నేరనట్టియీ  
కన్నియ లెట్లు నీమనసుకాంక్ష కరంగఁగఁ జేయువారలో. ఆ. ౧.

ఉ. నారదమానిమాట మది నమ్మితి నేడది కానిచందమై  
దూరము నొట కానఁబడె దూర్యరవాదులఁ జాట్టపక్కముల్  
వారును వీ రెదుర్కొనుచు వచ్చుటకియ్యదివేళ పోవుచు  
న్నారిఁక విఘ్నము ల్గలవె నన్నిట దై వము మోసపుచ్చునే. ఆ. ౪.

## 76. వేమనారాధ్యుల సంగమేశ్వరారాధ్యుడు

శైవుడయిన యీకవి యహల్యాసంక్రందనవిలాసము నెడి యైదా శ్వాసముల ప్రబంధమును రచించెను. ఒక యెత్తుగీతములో

గీ. అట్టిసాహసవిక్రమార్కాంకుడై న  
వాసిరెడ్డిస్వయాంభోధివరవిధుండు  
చంద్రమాళిక్షిసూపాలజనవిధుండు  
కొలుపుదీరి మహోత్సవాకుఁతగిరిమ.

అని కవి వాసిరెడ్డి చంద్రమాళిప్రభువు తన్నుఁబిలిపించి వేడఁగా తా నహల్యాసంక్రందనవిలాసము నారాజమాళి కంకితము చేసినట్లు చెప్పెను. ఈవాసిరెడ్డిచంద్రమాళి కృష్ణామంజలములోని యమరావతీ పురమును బరిపాలించిన కమ్మవంశజుడు. ఇతఁడు సుప్రసిద్ధుడయిన వాసిరెడ్డి వేంకటాద్రినాయని సోదరపుత్రుడు. ఈకవి కవిత్వము ప్రౌఢ మయినదికాని యిందు వ్యాకరణదుష్టములై న ప్రయోగము లనేకములు కానఁబడుచున్నవి. ఈగ్రంథము నూఱుసంవత్సరములక్రిందట రచియింపఁ బడినది. అహల్యాసంక్రందనవిలాసమునుండి రెండుపద్యముల నిందుదాహరించుచున్నాను—

మ. పరకాంతారతిదోష మంచు మది సంభావింపఁడో యన్యు లె  
వ్వరు గన్నం దను నిందనేతు రనుభావం బెంతయుం బూనఁడో  
నరుఁ డొక్కొంత యెఱింగెనేని సిలుగు ల్వాటిల్లనం చెన్నఁడో  
పరమామోదమెకాని యింద్రునకుఁ బాపభ్రాంతి లే దేమియున్ ఆ. 3

చ. సరిసరి! నిన్నువంటి నెఱజాణలు పుట్టరే? వార లెల్ల నీ  
కరణఁ దలంతురే? చిఱుతకార్యము లిచ్చటఁ జెల్లునే? యయో  
పరమపతివ్రతైనమునిభామినితో నెకసక్కె మేమి? నీ  
గరిమయు గానవచ్చె నిది కాదనరో వినరో బుధాగ్రణుల్. ఆ. ౫.

## 77. ములపాక బుచ్చన్నశాస్త్రి

ఈకవి వేంకటేశ్వరమాహాత్మ్యమును పద్యకావ్యమును రచియించెను. ఇతఁడు కోనసీను ద్రావిడబ్రాహ్మణుఁడు. ఈబ్రాహ్మణులనే యారామద్రావిడు లనియు, పేరూరి యటవ లనియు, వాడుదురు. వీరు మొట్టమొదట నటవవారే యయినను జిరకాలము క్రిందటనే యీయాంధ్రదేశమునకు వచ్చి తోట దొడ్లను సంపాదించి యిచ్చటనే నిలిచిపోయినవారగుటచే నటవభాషను మఱచిపోయి యిందుమింనుగాఁ దెనుఁగు భాషనే స్వభాషనుగాఁ జేసికొనియున్నారు. వీరు తెనుఁగున గ్రంథరచన చేయుటయే యీవిషయమును దెలుపుచున్నది. ఈకవి కోదండరాముని పుత్రుఁడు; భార్గవ గోత్రుఁడు; గుండ్లూరియం దుండినవాఁడు. ఇతఁడు తనపూర్వులను గూర్చియు, తన్నుఁగూర్చియు, వేంకటేశ్వరమాహాత్మ్యమునం దిట్లు చెప్పియున్నాఁడు—

సీ. అనుపమకోనసీమాభిదాన ద్రావిడాన్వయంబునను విఖ్యాతిమీఱ  
ములపాకవా రనుముఖ్యాన్వవాయులు కాశ్యప భార్గవ కొశి కాత్రి  
గోత్రజు ల్లల రందు గురుతర భార్గవగోత్ర సంజాతుడై కొమరుమీఱె  
వేంకటపతి వాని కుంకువమీఱ వెంగాంబికయందు సుబ్బాభిధాన  
విబుధవరుఁ డుద్భవించె నవ్విమలమతికి  
బుచ్చమాంబికయందు సంపూర్ణ చంద్ర  
మండలమురీతి సత్కళామండనుండు  
రహి జనించెను గోదండరామవిభుఁడు.

\*

\*

\*

\*

సీ. మట్లవంశోద్భవత్కౌసలపాలిత గుండ్లూరిపురి నుండు గురుయశుండ  
నాంధ్రగీర్వాణభాషాష్టభాషాకవిత్వాభి నిర్మాణమహాత్మవిదుఁడ,



గాళికావిశ్వేశ కరుణాకటాక్షాభి భాషితబహుళప్రబంధచయః  
 హితనాటకాంతసాహిత్యనిత్యాభ్యస్తసకలపురాణార్థసారవిమః  
 సాంద్రములసాక విద్యత్కపీంద్రవంశ  
 వార్ధిచంద్రుండ సర్వసర్వంసహాభి  
 విశ్రుత కుకవికులగోత్రవిపులపక్ష  
 శాతపవ్యయైన బుచ్చనశాస్త్రికవిని.

ఇతనికాలము తెలియదు. ఇతఁడు నూఱునంవత్సరముల పయి  
 వాఁడయియుండును. వేంకటేశ్వరమాహాత్మ్యమునుండి మఱి రెండుపద్య  
 ముల నిం దుదాహరించుచున్నాను.

- ఉ. సంగతిమీఱ మీచరణసారస మందు జనించిశట్టి యా  
 గంగకు దక్షిణంబున నగాధతరం బగుదక్షిణాబికిణి  
 రంగగు నుత్తరంపుదెస రాజిలుపూర్వసముద్రపశ్చిమా  
 శం గన నొక్క తా వమరు సారతరోన్నతదండకాటవిన్. ఆ. ౧.
- చ. గిరిజయు నీవు నెల్లపుడుఁ గిన్నర పన్నగ సిద్ధ సాధ్య భూ  
 సుర నరసంఘము ల్గొలువ సొంపు దలిర్పఁగ జేరి యీసరో  
 వరతటసీమనుండుఁ డభివర్ణన కెక్కు భవత్సమాఖ్య ని  
 గ్గిరియు సరోవరంబు ననఁ గేవలమోదముతో హరుం డనున్ ఆ. ౧

## 78. పాలవేకరి కదిరీపతి

ఈకవి శుకసప్తతియను కావ్యమును రచించెను. ఈతని కవిత్వము హృద్యముగానే యున్నది కాని పుస్తకమంతయు దొరకలేదు. దొరకిన రెండాశ్వాసములనుబట్టి చూడఁగా నితఁడు ప్రౌఢకవి యగుటకు సందేహ మగపడదు. “ఇది శ్రీమత్కదిరీ నృసింహ కిరుణాకటాక్ష వీక్షణ సమాగత కవితాధార పాలవేకరికుల కలశాంభోనిధి సుధాకర తాడిగోళ్ళ కరియమాణిక్య నృపహర్యక్షపౌత్ర పవిత్రచరిత్ర కదిరిధరా మండలాఖండ పుత్ర విద్వత్కవిరఁగౌనుసంధాయక కదిరీపతినాయక ప్రణీతం బైన” ఇత్యాది గద్యమునుబట్టి చూడఁగా కవి నాయకకుంజుడయినట్టును, కరియమాణిక్యనృపపౌత్రుఁ డయినట్టును కదిరిరాజపుత్రుఁ డయినట్టును దెలియవచ్చుచున్నది. కవి నెల్లూరిమండలములోనివాఁడు. ఇతఁడు తనగ్రంథమును శ్రీరామాంకితము చేసెను. ఈతనికాల మేదో తెలియరాలేదు గాని యితఁ డాధునికుఁ డగుటకు సందేహములేదు. శుకసప్తతినుండి రెండుపద్యముల నిం దుదాహరించుచున్నాను—

చ. అలజయకేతనుండు రుచిరాంగతిరస్కృతమీనకేతనుం

డెలమి మదిం దలిర్ప దయ నేలికయుం దలిదండ్రు లయ్యెడన్

దలఁచినకార్యభాగ ముచితజ్ఞులచే విని నీతికార్యవ

ర్తు లగునియోగిపుంగవులతోడ రహస్య మొనర్చి యిల్లనున్. ఆ-౧

మ. అక్కట దోసతోట యిదియైనఁ దదీయఫలంబు లమ్మి యీ

దొక్కయు సాకఁ గోరితిఁ గడు న్నడుకేయిని వచ్చి యెవ్వరో

మక్కువలేక నాకడుపుమంటయుఁ బుచ్చుకొనంగఁ బూని యీ

చక్కెరవగటిపండ్లు తినసాగిరటంచుఁ గృశించు నెంతయున్.

## 79. మా ధ వ మంత్రి

ఇతఁడు భగవద్గీతలను నాలుగాశ్వాసముల పద్యకావ్యమునుగా రచియించెను. ఇతఁడు గోదావరీమండలములోని నియోగిబ్రాహ్మణుఁడు. గిరిమనమంత్రి పుత్రుఁడు; కిడాంబి వేంకటాచార్యుల శిష్యుఁడు. ఈతని గ్రంథమునందు లక్షణనిరుద్ధములైన ప్రయోగము లనేకములు గానఁబడుచున్నవి. అయిన నితఁడు తనగ్రంథమునందు దత్తోజీ పండితవిరచితమయిన భగవద్గీతలలోకంటె వృత్తముల నధికముగా వేసియున్నాఁడు. ఇతఁడు తనకృతిని భద్రాద్రిరాముని కంకితము చేసెను. ఈతని పుస్తకము నుండి రెండుమూడు పద్యము లిం దుదాహరింపఁబడుచున్నవి—

మ. ధరఁ బా లియ్యక లోభకాంక్షయుతుఁడై ధాత్రీశుల నిమిత్తులకా  
గురురా జీక్రితఁ జంపఁగాఁ దలఁచి తాఁ గ్రూరాత్ముఁడై యున్నచోఁ  
బారిగొన్నన్ దురితంబు చెందు విను మీపొత్తుల నాకేల య  
స్థిర మీకాయము దీనికై కులజులం దెల్చింపఁగాఁ బాడి నే? ఆ ౧  
శా. విద్యన్ముఖ్యుఁడు కర్మపుంజములు తా విధ్యుక్త మార్గంబుచే  
మద్వాక్యంబులరీతి సల్పుచును నాత్మం గాంచి యవ్వేళలన్  
హృద్వాసంబున మోహ ముప్పతిల వర్తించు న్మమత్వాది రా  
గ ద్వేషంబులు లేక యోగి సమతన్ గంభీరుఁడై ఫలునా. ఆ. ౨.  
చ. పరులు నుతింపఁ జాలు నని పల్కుఁజు జిత్తములం దలంచి సు  
స్థిర మగుబుద్ధి లేక ఫలసిద్ధిని గాంక్ష యొనర్చి దంభులై  
యిరవగునట్టిజానమున కెంతొవిరోధము చేయునట్టి యా  
నరు లొనరించు మజ్జము ఘనంబుగ రాజసయజ్జ మర్జునా. ఆ. ౪.

## 80. గోపాలుని సింగయ్య

ఈకవి భారవికృతమైన కిరాతార్జునీయ మను సంస్కృతకావ్యమును నయిదాశ్వాసముల గ్రంథముగాఁ జెనిఁగించెను. ఇతఁడు నియోగి బ్రాహ్మణుఁడు; మహాద్వయగోత్రుఁడు; భాస్కరామాత్యపౌత్రుఁడు; వీర నమంత్రి పుత్రుఁడు. ఈకవి కర్నూలు మండలములోనివాఁడు. ఇతఁడు తనగ్రంథమును శ్రీమదహోబల లక్ష్మీనృసింహస్వామి కంకితము చేసెను. ఈకవిపుత్రుఁ డెనుబదిసంవత్సరములక్రిందట జీవించియుండెను. కాఁబట్టి కవి నూఱుసంవత్సరములక్రిందటివాఁడు. ఈతని కవిత్వము రసవంతమయి సలక్షణ మయినదిగా నున్నది. కిరాతార్జునీయకావ్యములోని కొన్నిపద్యముల నిందుఁ బొందుపఱచుచున్నాను—

చ. కొలిచినభృత్యకోటి ననుకూలత నొప్పెడు మిత్రులట్ల మిత్రుల మఱి బంధువర్గములతో సరిగాఁ గను బంధుజాలమున్ వెలయఁ గృతాధిపత్యమున విశ్రుతమాతనుఁబోలె నాదరం బలరఁగఁ దన్మయుం డగుచు నారయులెస్సగనంతతంబునున్. ఆ. ౧.

ఉ. భానుకరప్రసారపర భాగతలస్ఫురదింద్రదీపసం తానవిరాజమానరజతస్ఫటికాంచితకుడ్యదీధితుల్ మానుగ నెంచిచూడ దినమధ్యమునందును గౌమదీభ్రమన్ భూనుత మాటిమాటికిని బుట్టఁగఁజేసెడుఁ జూడు మిగ్గిరిన్. ఆ. ౨.

ఉ. కొప్పులు వీడఁగా నడిచి గొజ్జఁగిదండలు జాఱఁగొట్టియున్ గప్పురగందము ల్చెదరఁగా వెసఁ నాఁకియుఁ బెక్కు నేరముల్ తప్పుక యిగ్గతి న్సలిపి తత్సతు లందలిభీతిచేబలెన్ దెప్పుర మైనకంపమునఁ దేలుచునుండెను వీచు లత్తఱిన్. ఆ. 3.

మ. అటులై న న్మఱియేమియన్న వినుమీ యారాజు నీప్రాణసం కట మావేళను వచ్చిసూకరముఁ దా ఖండించి రక్షించె ని

స్త్రుగానం బరమాపుఁ డంచ మదిలో వ్హరించి వైరింప గొ  
క్కటియెయుండు కృతజ్ఞ తానిలయు లొగా ధర స్సజనుల్. ఆ. ౪

మ. జయవాంఛ ల్విడసాడుచుం బఱచునానై న్యంబులం జూచినన్  
దయపుట్టె న్నదిలోన నర్జునునకుం దర్కింప నట్లేకదా  
భయులై చిక్కిననీచశత్రుల దయం బాటించి రక్షించినన్  
నయముం గీర్తి మహాత్ములౌనరుల కెన్నంగావె యుద్ధంబులక. ఆ. ౫

## 81. గూళి కల్లు వేంకటరమణ కవి

ఇతఁడు కనకరంజితశిఖామణీపరిణయమును విక్రమార్కునిగూర్చిన  
యాతాశ్వాసములపద్యకావ్యమును రచించెను. ఇతఁడు నియో  
గిబ్రాహ్మణుఁడు; వేంకటమాత్యునకును రంగమాంబకును కుమారుఁడు.  
ఇతఁడు హరివంశమునుగూడఁ దెనిగించినట్లు కవినిగూర్చి వేంకటేశ్వరుఁ  
డనినట్లున్న కనకరంజితశిఖామణీపరిణయములోని యీ క్రిందిపద్యము  
వలనఁ దెలియవచ్చుచున్నది—

సీ. నీయిష్టదై వంబ నినుబ్రోచుచుండెడు శ్రీవేంకటేశుండ నీ వెఱుంగు  
మోవత్స యిపుడు నీభావంబు తెలిసివచ్చితి గూళికల్వంశశేఖరుడవు  
వేంకటామాత్యుడై వెలయుమంత్రికిజిక్క లేటివంశజమావధూటిరంగ  
మాంబకుజనియించిమా పేరుగొన్న వేంకటరమణుడవుస్తవవివి మాకు  
మునుపు హరివంశ మంతయుఁ దెనుఁగు చేసి  
యంకిత మొనర్చితివి విక్రమార్కచరిత  
మిఁకఁ బ్రబంధ మొనర్చి మాకిమ్ము నీరులు  
శుభము లొసఁగెదనని పల్కి నుముఖుఁ డగుచు.

ఈ వేంకటరమణకవి నూలునంపత్సరములక్రిందను నుండినవాఁడు ఈతని కవిత్వము రసవంత మయినదే. కనకరంజితశిఖామణీపరిణయము లోని రెండుపద్యముల నిం దుదాహరించుచున్నాను—

ఉ. అంత నితాంతమామకతపోగ్ని దహింపఁ బురంబుత్తో మహీ  
కాంతుఁడు మిత్రబాంధవసికాయముత్తోఁ బరిదగ్ధుఁ డై న ని  
ట్లెంతయు ఘోరకాననము వృద్ధి పహించె మదీయజీవముల్  
చింతిలి మస్తకాంతరముఁ జెందుట నేదరి గానకుండెదన్. ఆ-౧.

చ. తెలిసినవారు రంజిలుచు దేవర దేవరకు స్వరంబు ని  
ర్మలమతి నిచ్చెఁ గావునఁ గుమారుని మారునివంటివాని న  
ర్మిలి గలవాని సర్వజనమిత్రుని మిత్రునిమాడ్కి సత్ప్రతా .  
పలసితుఁ గాంచి యొప్పుము శుభంబుల భంబులతేనిచాప్పునన్. ఆ-౨

## 82. కృష్ణ కవి

ఇతఁడు శకుంతలాపరిణయ మనది మూడొశ్వాసముల ప్రబంధ మును రచించెను. ఈకవి మైత్రేయసగోత్రుఁడు; నారసింహగురువర్యునిపుత్రుఁడు కవి తన యింటిపే రేదో తా నేతెగ బ్రాహ్మణుఁడో చెప్పకొలేదుగాని శకుంతలాపరిణయ ప్రథమాశ్వాసములోని యీ క్రింది పద్యములనుబట్టి చూడఁగ నితఁడు వైష్ణవుఁ డై నట్లుహింపఁదగి యున్నది—

మ. నను రామానుజపాదపద్మయుగళీనన్యావ్యయధ్యానపా .

వనహృద్భాగవతావతంసపదనేపాస క్తచిత్తున్ మరు .

త్తనయారాధనచారులబ్ధ కవితాధారున్ సదారూఢభా .

వన నాస్థానకవిన్ విజ్ఞాశితునిఁ బిల్వంబంచి పల్కెన్ గృపన్.

క. పాత్రుఁడవై మైత్రేయస | గోత్రుఁడవై నారసింహగురువర్యునకున్

బుత్రుఁడవై వెలయుదు వీ | ధాత్రిన్ మాపనుపు నేయఁదగుఁ గృష్ణకవీ.

ఈ గ్రంథము చిటుమామిళ్ళ పాపయ్య యను కమ్మనాయని ప్రేరణమువలన రచియింపఁబడినది. కవి నూఱుసంవత్సరముల క్రిందటివాఁడు. ఈ గ్రంథము పిల్లవసుచరిత్ర మని దాక్షిణాత్యులు కొందఱు అనుచున్నారు గాని యీ ప్రాంతములయందు దీని కట్టిపెట్టి లేదు. అబ్బనామాత్య విరచితమైన కవిరాజమనోరంజమును, నూరకవి ప్రణీత మైన కవిజనరంజనమును, పిల్లవసుచరిత్రమని యిచ్చటివారు చెప్పుదురు. ఈ గ్రంథకవిత్వము శ్లోఘ్యమైనదే యైనను, పిల్లవసుచరిత్రమని చెప్పఁదగినంత శ్రేష్ఠముగా లేదు. ఈ కవి యనేక పద్యములను వసుచరిత్రాది ప్రబంధములనుజూచి వానిలోని పద్యములవలె రచియించి యున్నాఁడు. ఇందుకు నిదర్శనముగా వసుచరిత్రములోని పద్యము నొకదానిని శకుంతలాపరిణయములోని పద్యము నొకదానిని చూపుచున్నాను—

ఉ. కొండఁట విల్లు వేదలలకుండలిరాజఁట నారి యమ్మనం

తుండటఁ బై టిపల్లియలఁ దున్నినవాఁడఁట యొండురెండు భ  
ర్గుం డిది నిండుపౌరుష మొకో యని గెల్వవె ముజ్జగంబు లు  
ద్దండత నొక్కతుంటవిలు దాలిచి యంటినఁ గందుతూపులఁ. వసుచ

ఉ. తుంటఁట కార్ముకంబు కరదొట్టినతేంట్లఁట వింటినారి చే

నంటినవాడుతూపు లఁట యప్పులపాలఁట కేతనంబు వా  
గంటిపులుంగు గుట్టమఁట కాయము లేదఁట నీకు లోకముల్  
కొంటెతనంబున న్నెలిచికో లిది యచ్చెరియంబు మన్నథా. శకుంత.

ఇంద్రప్రశస్తంబులగుప్రయోగంబులును గొన్నికానఁబడుచున్నవి.

క. ఆఫేటమునకు ధాత్రీ । లేఖర్నభుఁ డనుమతింప లేలెం డనుచున్

శ్లోఖంచుచుఁ బడవాళుల । లాఖవమునఁ బనిచి రగ్గలంబుగ వారల్.

ఇందు శ్లోఖంచు 'లాఖవము'లను పద్యము లప్రయోగములై నను గావలెను, ఖముల కొండొంటికిఁ గూర్చిన యప్రశస్తప్రసాసము లై నను గావలెను. ఈ పుస్తకములోని మంచిభాగము లనేకములు కాళిదాసుని

యభిజ్ఞానశాకుంతల నాటకమునుండి తెనిగింపఁబడినవి. అభిజ్ఞాన శాకుంత  
లములోని మనోహరములైన నాలుగు శ్లోకములలో రెంటిని గవి యీ  
క్రిదిరీతిని దెనిగించియున్నాఁడు—

చ. కనుఁగవ బాష్పపూరములు గ్రమ్మెడు గద్గదఱున్న మె యెలుం  
గనువున రాదుసూ హృదయ మాకులమయ్యెడు మేను మాన్పడుం  
బెనిచినవాని కింతవగఁ బిమ్మటఁ గ్రమ్మెడు గన్నవారలుం  
దనయను బంపలేక పరితాపభరంబున నెట్లు సైతురో.

మ. గురు శుశ్రూషలుసేయుమీ సవతులన్గూర్చి నివోకింపుమీ  
పరివారమ్ములఁ బ్రోవుమీ సిరుల గర్వస్ఫూర్తిఁ గైకొనుమీ  
పురుషుం దూఱుమీ నతుల్ నకచు నేర్పు ల్నికు సూచించితిన్  
దక్షణీ లోకమత్తలి చేకొనవె మాతల్లీ మదీయోక్తులన్.

ఇట్లున్నను మొత్తముమీఁదఁ గవిత్వము ప్రౌఢమనియే చెప్ప  
వచ్చును. కవిత్వప్రౌఢిమ తెలియుటకయి శకుంతలా పరిణయములోని  
రెండుపద్యము లిం దుదాహరింపఁబడుచున్నవి—

ఉ. మోద మొనర్చెఁ బుష్పాడుల మ్రుగ్గులపై నొఱపైన ముగ్గులన్  
దేదఁగి పూలఁజెక్కిములఁ గెందలిరాకుల తోరణంబులన్  
బ్రోది వహించు పక్వఫలపుంజములన్ శుకకోకిలాళి న  
న్నదములన్ నికుంజభవనంబుల నీలనృపాలసూతికిన్. ఆ. ౧.

శా. పాడువ్వంబులు పల్క నేల నృపతీ పన్నీరకర్పూరక  
ర్పూరస్పారపటీరసౌరభ పయఃపూరంబె జంద్రదాతపం  
బారామానిలసేవనంబు మును మీ రశ్రాంతముం గాంతురౌ  
హేరాశంబుగఁ బుత్రగాత్రమిశనం బెట్లుండునో చూడుడి. ఆ. 3.



## 83. వల్లూరి నరసింహ కవి

ఇతఁడు నాగ్నచిత్తీపరిణయమనుమూఢాశ్వాసములప్రబంధమును రచియించెను. ఈకవి యాపస్తంబనూత్రుఁడు; కౌండిన్యగోత్రుఁడు; హనుమత్కవిపుత్రుఁడు; ఆఱువేల నియోగికులపవిత్రుఁడు; నూఱుసంవత్సరములక్రిందటివాఁడని తోచుచున్నది. ఈతనికవిత్వము రసికజన హృదయాహ్లాదకరముగా నున్నది. కవితాపటిమ తెలియుటకై నాగ్నచిత్తీపరిణయములోని మూడుపద్యములనెత్తి చూపుచున్నాను—

చ. తనయునిముద్దుపల్కు చెవిఁ దార్కొన సంతసమందుచున్నత

జ్జనకునిరీతి మామకవచఃప్రకరంబు వినంగఁగోరి మీ

రెనసినవేడ్క నిట్లు సెల విచ్చుట నాయెడఁగూర్చిఁగాదె మీ

పనుపున విన్నవించెదను బద్ధదళాక్షుశుభప్రసంగముల్. ఆ. ౧.

ఉ. వందుర నేల యిట్లు మగువా తగనా నగువాన జూడ కీ

యందఱిలోనఁ జెప్పవుగనా పగదాయగదా యటంచు నన్

గందు రటంచు నిట్ల యడుగన్ నుడుగం దొడఁగందలంచి నీ

కందువ లింక మాధు కొఱగాదఱగా లెఱగాను నెచ్చెలీ. ఆ. ౨.

ఉ. కోసలుఁ డాత్మ నే నృపులకున్ వృషభంబులఁ బట్టరామికిన్

గాసిలి వీనిఁ బట్టుకొని కట్టినవానికిఁ గన్య నిత్తు నే

బాస యొనర్చినాడ నని పత్కితి నింకిట దప్పి తేని పెన్

దోసము వచ్చు నీకొమరెతో జతగూర్పఁగ నెవ్వఁ డబ్బునో. ఆ. 3.

## 84. గొంతేటి సూరన్న

ఇతఁడు కృష్ణాభ్యుదయ మనెడి యైదాశ్వాసములపద్య కావ్యమును రచించెను. ఈకవి తన్నుగూర్చి కృతిపతి యైనబొల్లారెగడ కామమంత్రి పలికినట్లుగా గ్రంథాదియం దీపద్యమును వ్రాసికొనియున్నాఁడు—  
మ. ననుఁ గొంతేటిలసత్కులున్ జెలిమియీనన్ దాను వీక్షించిసూ

రన నీ వక్కజ మైనసత్కువివి యార్యశ్రేణు లగ్గింప భ  
క్తిని గృష్ణాభ్యుదయప్రబంధము జగద్దేయప్రమేయంబుగా  
నొనరం జెప్పుము మెప్పులుప్పతిల సన్యోగానురాగంబునన్.

ఈకవి నియోగిబ్రాహ్మణుఁడు; భారద్వాజగోత్రుఁడు; కామయా  
మాత్యపౌత్రుఁడు; కాశిరాజపుత్రుఁడు. ఈతనికవిత్వ మంతశ్రేష్ఠ మయి  
నదని చెప్పఁదగినదికాదు. ఇతఁడు నూఱుసంవత్సరములక్రిందట నుండిన  
వాఁడు. కృష్ణాభ్యుదయములోని రెండుపద్యము లిం దుదాహరింపఁ  
బడుచున్నవి—

ఉ. దేవకిగర్భగోళమున దేవశరణ్యఁ డగణ్యపుణ్యసం

భావితభద్రమూర్తి యగుపంకజరాభుఁడు భవ్యలాభుఁడై

శ్రీవేలయం బ్రవిష్టత వసించె జగజ్జనరక్షణక్షమన్

భావభవాబ్జభూప్రభవభావుకుఁ డయ్యును ధీవికాసతన్. ఆ. ౨.

చ. పదముల వ్రాలి బాలకునిపై దయసేయుము తప్పు చేసితిన్

సదమలచిత్స్వరూప యదుసత్తమ యుత్తమమైననీకథా

భ్యుదయము గోరి నీదు పదపుష్కరము ల్గనవచ్చినాఁడ నా

కొదవలు దీర్ప దేవతలకున్ సిరిగూర్చు దనర్పనీవెకా. ఇ. ౪.

## 85. బేతపూడి కృష్ణయ్య

ఈకవి జానకీరాఘవ మను నయినాశ్వాసములప్రబంధమును రచి  
యించి దానిని కమ్మప్రభు వయిన యడపానారప్ప కంకితము చేసెను.  
ఈపుస్తకమునుగాక కవి యలమేలుమంగావివాహము, పండితమనోభిరా  
మము, అనుగ్రంథములను రచించిన త్లవతారికలోని యీక్రిందిపద్యము  
వలనఁ దెలియవచ్చుచున్నది—

సీ. మఱి శ్రీమదలమేలుమంగావివాహంబు

శ్రీజగన్నాథకార్పితము చేసె

రహిఁ బండితమనోభిరామశృంగారకా

వ్యము ధవళాద్రిరాయనికి నొసఁగెఁ

బహుకల్పనానల్పబంధురోక్తులతోడ

రచియించె జానకీరాఘవంబుఁ

బ్రాకటప్రసాదపంచాక్షరీమంత్ర

జపపరాధీనరస్థుఁ డితఁడు

హరికథలెకావ్యములుచేసెనాంధ్రభాష

యందుమద్భక్తుఁడతనిచెన్నొందుకావ్య

రత్న మైనట్టిజానకీరాఘవంబు

శ్రీకరం బగు నారథాత్రితలేంద్ర

ఈకవి శ్రీవత్సగోత్రుఁ డైన యీ టువేలనియోగి. ఈతనికవి  
త్వము సరసముగానే యున్నది. ఇతఁడు నూఱుసంవత్సరములక్రిందటివాఁ  
డయియుండును. జానకీరాఘవమునుండి రెండుపద్యము లిం దుదాహ్మ  
తము లగుచున్నవి—

చ. పృథులకుచప్రకారములు బింబఫలాధరసద్రుచుల్ సుధా

మధురపికానులాపములు మత్తమయూరవిహారముల్ శుభ

గ్రంథనవినీలవద్భ్రమరకంబులు కప్రపుఁజెక్కులున్ వనీ

మధుకరవేణికల్దనరు మాధవుఁ డం దనురాగ మూనఁగఁ. అ. ర.

శా. ఆకోదండము రామభద్రుడు సముద్యల్లీల నీక్షించి తాఁ  
గైకోఁ జూచి ప్రదక్షిణంబుగ భుజాగర్వంబుతో వచ్చి పూ  
జాకల్పంబుగ దానిఁ బుచ్చుకొని నిస్సారంబుగా నంతఁ దా  
నాకర్ణాంతముగాఁగఁ దీసి విఠిచెన్ హరిప్రభావంబునన్. ఆ. ౫.

## 86. బనవరాజు నాగేంద్రకవి

ఇతఁ డానందసుందరీచాతుర్యవిలాస మను మూడాశ్వాసముల  
ప్రబంధముచు రచియించెను. ఈకవి యాఱువేలనియోగి; పాపనామా  
త్యుని కుమారుఁడు. ఇతఁడు సుమారు నూఱుసంవత్సరములక్రిందట  
నుండియుండును. ఆనందసుందరీచాతుర్యవిలాసమునుండి రెండుమూడు  
పద్యములను గవి కవిత్వకౌశలమును జూపుటకయి యిందుఁ బొందుపఱు  
చుచున్నాను—

ఉ. క్షోణిప యాతఁ డక్కుధరకూటశిఖాంతరమందుఁ గాంచె న  
క్షీణజలోచ్చలన్మదజశీకరబంధురసింధురార్భక  
శ్రేణిని హంసకోకబకచిత్రితరమ్యవిశాలపై కత  
శ్రేణిని దీర్ఘవేణిని బశుప్రభురాణినిఁ గృష్ణవేణినిన్. ఆ. ౨.

ఉ. భూనుతయాతఁ డక్కమలపూరములోపలఁ గాంచె నుల్లస  
ద్భానుసహస్రరమ్యమణి భాసితభోగవిభూషు నాననో  
న్మానితకైటభారిగుణమంజరసౌఘసిరస్తదోషు నం  
భోనిధికాననాకలితభూధరబాహువిశేషు శేషునిన్. ఆ. ౨.

ఉ. దైన్యమువక్కి చాపశరదారుఃఖడ్గము లూనపట్టి య  
నోన్యవధాశచేఁ బెనఁగునప్పుడు చూడు మురారిశక్తి  
త్కున్నతిఁ దద్బలంబు నధికోజ్జ్వలయోధులు పిచ్చలింపఁగా  
జన్యమునందుఁ గూల్చెదను జక్రిని శుక్రుఁడు తల్లడిల్లఁగన్. ఆ. 3.

## 87. మాచవరపు పాపనామాత్యుఁడు

ఇతఁడు నందవరీకచరిత్రమును రెండాశ్వాసముల గ్రంథమును రచి  
యించెను. ఈ నందవరీకులచరిత్ర మీఁపటకే యింను వ్రాముఁబడినది.  
కవి నందవరీక నియోగిబ్రాహ్మణుఁడు; శ్రీవత్సగోత్రుఁడు; వేంకటాచల  
మంత్రిపుత్రుఁడు. ఇతఁడు తన వాసస్థలాదులనుగూర్చి యిట్లు చెప్పుకొని  
యున్నాఁడు—

సీ. శ్రీమించు వినుకొండసీమలో నల్ల య

నంతవరం బనునగర మొకటి

కొమకొప్పు బెల్లముకొండ దేశంబున

మానితంబై యొప్పు మాచవరము

గ్రామద్వయంబునఁ గాణాచి యేకభో

గముమీఱ వెలసిన ఘనయశుండు

పెద్దనామాత్యుండు స్రీయురాలు జ్ఞానాంబ

వారికి జనియించె వరసుతుండు

పాపనాహ్వాయుఁ డనఁ బ్రఖ్యాతుఁడై యొప్పు

నాతనిభార్య శ్రీయచ్చమాంబ

వారికి ముగరుపుట్టిరి వరుస సుతులు

ముదముతోడుత వసుధఁ ద్రిమూర్తు లనఁగ

నగ్రజుఁడు వేంకటాచలం బనెడుపేరఁ

బ్రణుతి కెక్కెను విభవసౌభాగ్యగరిమ.

క. ఆతనిదేవి పతివ్రత । సీత నరుంధతినిబోలి సృష్టిని వెలసెన్

జేతోమోదంబున సఁ । ప్రీతిని శ్రీకొండమాంబ ప్రియము జనింపన్.

ఉ. శ్రీపరమేశుసత్కరుణ శ్రీవిలసిల్లఁగ వారికిన్ సము

ద్వీపతచారుమూర్తు లతిథీయుతు లిద్దఱుపుత్రు లందులోఁ

బాహున నగ్రజుండ నయి భాసిలి సత్యము దేవభక్తియున్  
బ్రావుగనమ్మి సద్గురుసపాదములే గతియంచు నున్నెడన్.

నందవరము లిప్పు డనేకములు కానఁబడుచున్నవి. పూర్వకాల  
మునందు నందుఁ జేలినట్టియు నందవరీకుల కియ్యఁబడినట్టియు నందవరము  
కన్నాముమండలములోనిదయినట్టు కవి యీ క్రింది పద్యమున వర్ణించి  
యున్నాఁడు—

సీ. అందమై విలసిల్లుఁ గందనో లీమలో నందవరం బనునగర మొకటి  
తత్పట్టణంబు సౌందర్యంబుఁ గొనియూడఁ జిత్ర మెవ్వరికి విచిత్రమరయ  
సుందరంబగుచు సంక్రందనపురిఁజూలి యిందిరాదేవికి మందిరముగఁ  
గడురమ్యమై చాలఁ గర మొప్పుచుండును గూఁతటాకముల్గొ

మరుమిగులఁ

బంకజాకరవిలసిత పద్మనికర । మధుర మకరందరసపానమత్తమధుప  
నరసర్పుంకృతసంగీత సంకులంబునగుచురంజిల్లు మిక్కిలియవనియందు

పయిపద్యములోని యనావశ్యకములయిన పదములప్రయోగము  
నుబట్టియే యీ కవిత్వ మంత మంచిదికాదని చదువరు తెలుఁగవచ్చు.  
ఇతఁడు నూఱు నూటయేఁబది సంవత్సరముల క్రిందటివాఁడేమో ! నంద  
వరీక చరిత్రము రెండాశ్వాసములనుండియు రెండేసిపద్యము లిం దుదాహ  
రింపఁబడుచున్నవి—

మ. దివమం దెల్లను రాజ్యభారముఁ దగం దీర్చున్ మరన్ రాత్రులం

దవలీలం జని జాహ్నవీసలిలమం దారూఢిగా స్నానమున్

సవిశేషంబుగఁ జేయుచున్ నిరత మీచందంబునన్ రాజపుం

గవుఁ డంహారహితప్రభావతనుఁడై గాంభీర్య మింపొందఁగన్. ఆ-౧

ఉ. ఒక్క మహానుభావుఁ డిటవచ్చి దయారస ముప్పతిల్ల నల్

దిక్కుల దివ్యతేజములు దీటుకొనం గడు సత్ప్రభావుఁడై

- మక్కువ యోగవాగ మనుమంత్రము నా కుపదేశ మిచ్చి తా,  
 జక్కఁగ నిచ్చి పాదుకల సంభ్రమ మొప్పుఁగ నేనె నంతటన్. ఆ-౧
- ఉ. నందవరంబు మాకును ఘనంబుగ నచ్చట ధారపోసె ద  
 త్సుందరిఁ దాను గూడుకొని శుభ్రతరం బగుజాహ్నవీజలం  
 బందుల గాన వచ్చితిమి యాతనితోడతఁ దెల్పి వేగ మా  
 కుం దగఁ జెప్పుమన్న ననుకూలత నచ్చెరియంబు తోఁపఁగన్. ఆ-౨.
- ఉ. భూసురకోటి వచ్చుటకు భూపతి యాత్మఁ గలంగి దాసముం  
 జేసితి మున్న వీరల కజేయులు గావునఁ దప్పినన్ విష  
 ర్వాసముఁ బ్రత్యవాయమును రాఁగల దిచ్చిన విత్తహీనమా  
 మోసమువచ్చెన్లెట్లనుచు మో మొకయించుక వంచెనంతతోన్. ఆ-౩.

## 88. కృష్ణదాసకవి

- ఇతఁడు రాధాకృష్ణవిలాస మనుపేర జయదేవ విరచితమైన గీత  
 గోవిందమును మూడాశ్వాసముల కావ్యమునుగా రచించెను. ఈతని  
 తండ్రి వేంకటదాసుఁడు. ఈతఁడు శూద్రకులజాడని తోచుచున్నది.  
 అయినను కవిత్వము హృద్యముగానే యున్నది. రాధాకృష్ణవిలాసము  
 లోని మూడు పద్యముల నిందుదాహరించుచున్నాను—
- చ. అలఘుభుజాబలంబులు నొయారము లయ్యసమానసాహసం  
 బులు నెర వై నసాదనలు పోటరిహంతము లేకపీరతల్  
 చలమరితెంపులున్ జవవిలంఘనముల్ విలసన్నియుద్ధతుల్  
 కలిగినకాల్పలంబు కటకంబున డంబున నొప్పు నెప్పుడున్. ఆ-౧.
- ఉ. కూరిమిచేయు దిక్పతులఁగోరిక లీరిక లెత్త రావణో  
 ధారశిరంబులం దునిమి దద్దిశలన్ బలిపెట్టి సర్వభూ

- భార మడంచి మానిజనభావనల నివహించినట్టి దు  
ర్వారబలాభిరామ ధృతరాఘవరూప నినున్ భుజించెదన్ . ఆ-౨.
- ఉ. ధ్యానముచేతఁ జూచెన సుధానిధితో, బ్రతివచ్చునట్టిరా  
ధానన మిష్ట కోపజనితారుణమై కడు వంకలై బొమల్  
పై సమరంగ శోణకమలంబునఁ ద్రిమ్మరు చంచరీక సం  
తానరమద్విలాసములు తార్కొనియుండక మాచనేర్చునే. ఆ-3.

## 89. చెన్నూరి శోభనాద్రి

ఇతఁడు బిల్వణునికథను శృంగారసుధాసముద్రపూర్ణ చంద్రోదయ  
మనుపేరను నాలుగాశ్వాసముల ప్రబంధమునుగా రచించి గుమ్మడపు  
పాపనృపతి కంఠితముచేసెను. కృతిపతిగాని కృతికర్తగాని యెప్పు డుండిన  
వారో తెలిసినది కాదు. కృతిపతి పద్మనాయకకులసంభవుఁడయి గుళ్ళ  
పాటి పురాధీశ్వరుఁ డయిన జగ్గనప్రభుని కుమారుఁడు; కృతికర్త యాఱు  
వేల నియోగియైన చెన్నూరి రామచంద్రుని కుమారుఁడు. కవిత్వము  
ప్రౌఢముగా నున్నది. శృంగారసుధాసముద్ర పూర్ణ చంద్రోదయ మనెడి  
యామినీపూర్ణ తిలకకథనుండి రెండుమూఁడుపద్యముల నిందుదాహరించు  
చున్నాను—

- చ. చక్కనివాఁడు మాటలకు జాణ కళాగమసాహితీచణు  
డక్కట బిల్వణుం డితనియందము చూచిన మందయాన ల  
మ్మక్కయటంచు భర్తలను మాని పయింబయివచ్చి నిచ్చలుం  
జొక్కకయుందురే రతులఁ జొప్పగునే మన కీతఁ డుండినన్. ఆ. ౨.
- ఉ. అఁధుఁడు బిల్వణుండు తనయా తెరచాటున నుండి నీవు స  
ద్గ్రంథము లన్నియుం జదువఁగావలె నీతఁడు బుద్ధిదూతవా  
తంధయసార్వభౌముఁ డని తండ్రి విధించిన నమ్మియుంటి జా  
త్యంధుఁడమేని యీతఁడుసుధాంశునిఁ గాంచనుశక్తుఁడెట్టులౌ? ఆ-3



మ. తనయా రాజకుమారుల నివేది విద్వాంసున్ గ్రహింపంగ నీ  
మన సెట్లొప్పెను రాజకన్యపుగదా మర్యాదయానా ధర్మ  
వినవే పెద్దలు చెప్పుచుందురుగదా విద్వత్సుదారిద్యతా  
యని తద్వాక్యము వ్యర్థమయ్యెనుగదా హా యేమిచేయందగున్.

## 90. కొ టీ శ్వ రుఁ డు

ఈకవి భోజకన్యాపరిణయమనెడి యైదాశ్వాసములప్రబంధమును రచించెను. ఈతనిది రసవంతమైన కవితవ్వమేకాని యందందు వ్యాకరణవిరుద్ధము లయిన ప్రయోగములు కానబడుచున్నవి. భోజకన్యాపరిణయమునందు రుక్మిణికే గృష్ణునితోడి వివాహకథ చెప్పబడియున్నది. కవి నియోగిబ్రాహ్మణుఁడు; చక్రప్రభును మంగమ్మకును నందనుఁడు. ఈతనికాలము మొదలయినవానినిగూర్చి యేమియుఁ దెలియదు. ఇతఁడు నూటయేబదిసంవత్సరములక్రిందట నుండియుండవచ్చును. ఈతని ప్రబంధములోని యొక్కొక్కయాశ్వాసమునుండి యొక్కొక్కపద్యము నిందుఁ బ్రదర్శించుచున్నాను—

ఉ. కోమలియోర్తు చందనము కుంకుముఞ్చోడనుగూర్చి యంత న  
త్తామరసాక్షుమై నలఁదఁ దద్దయు నొప్పె మనోహరాకృతిన్  
సోముఁడు నీరజాప్తుఁడును జూడ్కులయందు వసించియుండుటన్  
గౌముదిఁగూడి యాతపము క్రమ్మివెలింగెనునంద మొందుచున్. ఆ-౧

మ. జనభీతిప్రదఘోషపంకజననస్ఫారాయశఃప్రాప్తివో  
వనరాళిం దప మొంది శంఖముకలస్వానామృతౌఘంబు శో  
భనరేఖాత్రయభాసురంబు నయి తద్భామాగళత్వంబు నొం  
దిన ముక్తావళి తద్భవత్వముననే చెందెన్ హారవామాకృతిన్. ఆ-౨

- మ. అన నబ్జాస్య యనున్ వయస్యలకు నీయబ్జాక్షిఁ గై నీయుమం  
చని నే సొమ్ములపెట్టె తెచ్చి మణిభూషానేకము ల్పానఁబో  
యిన నొండేనియుఁ బాటిగామిఁ జెలి యేమే చెల్ల నాసొమ్ము లే  
వని ఖండించునుగాని నేర బెఱుఁగన్ స్వప్రాప్తకార్యోన్నతిన్. ఆ. 3
- శా. భద్రదేభంబులఁగూల్చుసింహముగతిన్ బ్రశ్నార్థిభూపాలురన్  
రౌద్రోల్లాసవిలాసము తెల్లఁజూయఁ బోరన్ గెల్చి నానాదిగ  
తుద్రశ్రీలకు నాటప ట్టగుచుఁ బొల్చు న్వాసపుంజ్ఞోయనన్  
మద్రాధీశుఁ డితండు చూచితివె శ్రీమద్రాజబింబాననా. ఆ. ౪.
- చ. సురవరద త్తమండనవిశోభితుఁడై హరి యిట్లు రుక్మిణీ  
వరిణయకాంక్ష చుండుటయు భానుఁడు కన్గొని తాను నట్ల యా  
హరికి ననర్ఘరత్నముల నర్పణ చేయఁబలంచియోయనన్  
బరువడిఁ బశ్చిమాంబునిధిపారమున న్నిలిచెన్ ద్వరాదృతిన్. ఆ. 5

## 91. చల్లపిళ్ల నరసకవి

ఇతఁడు యామినీపూర్ణతిలకావిలాసమును పేరితో బిల్వణచరిత్రము  
నాటాశ్వాసముల శృంగారకావ్యమునుగా రచించినకవి. ఈతని కావ్య  
ము పూర్వోక్తమయిన బిల్వణీయమునకంటె మిక్కిలి రమణీయముగా  
నుండును. ఈ కవి వైదిక బ్రాహ్మణుఁడు; ఆపస్తంబ సూత్రుఁడు; భార  
ద్వాజసగోత్రుఁడు; కామకవి పుత్రుఁడు. ఈ కవి తాను గొంతకాలము  
క్రిందట మృతుఁడయిన పితాపురపు రాజుగారి పితామహుఁడగు శ్రీరావు  
నీలాద్రిరాయనింగారి కాలములోఁ దదాస్థానములోని కడియనును గ్రామ  
మునం దుండినట్లు యామినీపూర్ణతిలకావిలాసములో నీ క్రింది పద్యమునఁ  
జెప్పికొనియున్నాఁడు—

సీ. త్రిభువనపూతకృత్తియగల్లు గౌతమీతీరవిత్తీర్ణ ధాత్రీప్రసిద్ధ  
తరమైన కంకణపురవరసంస్థానభూతిఁ జెందినవాఁడ భూసురుండఁ  
శ్రీరామనామమంత్రారాధనసరుండఁ సకలవిద్యన్మహాజనహితుండఁ  
బూజ్యతరప్రాజ్యరాజ్యసత్వీతి కాపురవరనామ్రాజ్యపరివృథుండు  
విమల రేచర్ల గోత్రపవిత్రమూర్తి । రావు వేంకటనీలాద్రిరాయనృపతి  
చేత సత్కృతినొంది ప్రసిద్ధి నొందినట్టి నరసయనామవిఖ్యాతయశుఁడ.

కడియ మనెడి యీ గ్రామము రాజను హేంద్రవరమునకు మూడు  
క్రోసుల దూరమున కాకినాడకాలువయొడ్డున నున్నది. శ్రీ రావు వేంకట  
నీలాద్రిరాయనింగారు నూఱుసంవత్సరములక్రిందట నుండినవారై నందున  
నాతని కాలములో నుండిన కవియు దాదాపుగా నూఱుసంవత్సరముల  
క్రిందటివాఁడు. ఈయన కవిత్వము రసవంతమయి ప్రౌఢముగా నున్నది.  
ఈయన కవనరీతిని దెలుపుటకయి యీమినీపూర్ణతిలకావిలాసములోని  
కొన్ని పద్యముల నిందుదాహరించుచున్నాను—

చ. నిరుపమసాహసాతిశయనిర్భరమర్భర వై రివీరసం

హరణరణోత్సవోచితవిహారమహారధికప్రదత్తస

త్పరిణయకార్యధుర్యతరథాణధణంధణనాదఘంటికా

నురమితనిర్జరీజనమనోరథముల్ రథము ల్పురంబునన్.

ఆ-౧.

చ. ఘనకబరీస్తనాకృతులు కంధరమై ధరమై రమైక్యమై

చను నొగిఁ గంతవక్త్రములు సాదరమా దరమా రమాకమా

దినసుగ వాగ్ముఖాంగములు తేనెలతో నెలతో లతో క్తితో

నెనయగు నాభిజంఘగతి హేమకరిన్ మకరిన్ గరి న్నగున్. ఆ-౨.

ఉ. అమృతచెల్ల ! చెల్ల నగు నల్లికజెల్లికమాటలాడి చి

త్రమ్ములు పన్ని సన్నిటులు దారిచి మీరిపు డంద తొక్కపై

గమ్మని గేలిసేయ నొడిగట్టితి రమ్మ పనేమి మాటలన్

సమ్మగరాదు మిమ్మనుచు నర్మిలి వేటొకతీరు మీఱినన్. ఆ-౩.

చ. కలువ లెసంగఁ దామరలు కంది ముడుంగ దెస ల్వలుంగ వె  
న్నలలు చెలంగ జక్క-వలు నెక్కుని నేగి మునుంగఁ జీకటుల్  
బలిమి నడంగ పేకొమరుఁ బ్రాయపువారల డెంద మందమై  
పాలు పలరంగ వారినిధిఁ బొంగఁగఁజేయుచు రాజు రాజులెన్. ఆ . ౪.

శా. స్వామీ నేరము లేదు నానలన నీసర్వంబు నీకృత్రిమ  
స్తోమంబు న్నను భ్రాంతి ముంప సమయాస్ఫూర్తిన్ మదీయానన  
క్షేమాలోకనబద్ధ కాండకటరాజిం గూర్చి తోఁగాదె మ  
త్ప్రేమానందకరాశయగ్రహణకారి ప్రాప్తిగా మున్నుగిన్. ఆ . ౫.

ఉ. రాముశరప్రయోగము సురప్రభువజ్రము చక్రిచక్రమున్  
ధామసిద్ధిప్రియాత్మజునిగండము కామరిపుత్రిశూలమున్  
భూమి నొకప్పు రిత్త యయిపోయినఁ బోవుచుగాక యీకవి  
స్వాములవాక్ప్రయోగమును బ్రహ్మకు నైనఁ దరంబె త్రిప్పఁగన్.

—

## 92. అ య్య గా రి వీ ర భ ద్ర క వి

ఈ కవి రాఘవ యాదవ పాండవీయ మను మూడాశ్వాసముల  
త్యగ్ధి కావ్యమును రచించెను. ఈతఁ డాట వేలనియోగి యైనశైవుఁడు;  
కొండిన్య గోత్రుఁడు; సోమనారాధ్య పుత్రుఁడు. ఈతఁ డేకాలమునం  
దుండినవాడో సీశ్చయముగాఁ దెలియరాదు. ఇతఁడు నూలు నూట  
యేఁబదిసంవత్సరములక్రిందట నుండియుండవచ్చును. మూడర్థములు గల  
పద్యమునుబట్టి కవననై పుణి యిట్టిదని చెప్పుటకు వలనుపడదు. ఇట్టికవిత్వ  
రచనయే కష్టము. అయినను గవి యవతారికలోఁ జెప్పిన—

ఉ. హరి కిరీంద్రవిగ్రహవిహారికి నాశ్రయబృందదుఃఖసం  
హారికి ధూతదేవవివహారికిఁ గొస్తుభసజ్జ్వలనమణి

హరికి నా స్తపద్మగమహరికి సాగరబాలికామనో  
హరికి వాహనస్పణవహరికి శౌరికి గేలు మోడ్చెదన్.

సీ. నిండు చందురుడాలు నీటు నేలఁగఁజాలు

మొగముపైఁ జిలునవ్వు మొలకలొదవఁ  
దెలిము తెములమించు వేటనూటాడించు

నెలకూనయును దలఁ దళుకు లీనఁ  
గొదమతుమ్మెదబారు నదలించితనరారు

కడచూపు లక్కటికంబు నించ  
జోడులేదని తెల్పు సొగసుకుత్తుకనల్పు  
మేవ న్నెలకు వింతమిసిమి నొసఁగ

నలువ మొదలై నవారు త న్నొలిచిరాఁగ  
గిబ్బ బాబాపయింబొల్చియబ్బురముగ  
నెలమి చెన్నారఁగావాఁగలనుగానఁ  
బడియెముక్కంటికన్నులపండువుగను.

ఇత్యాదిపద్యములనుబట్టి చూడఁగా నితఁ డాంధ్రగీర్వాణపద  
బహుళముగా మంచికవిత్వము చెప్పఁగలవాఁ డనియే తోచుచున్నది.  
ఈతనిగ్రంథములోనివి కొన్నిపద్యము లిం దుదాహరింపఁబడుచున్నవి.

శా. నానారత్నవిభూషితాఖిలజనానందదానుసంధాయశ్చం

గానూనంబులు చారుగంధసుమనఃప్రాచన్నహాపాదపా

ళీనవ్యంబులు సద్వృషాభిరతముల్ లీలార్థగోత్రాళు లెం

తో నేత్రోత్సవదంబు లొడుఁ జెలువొందుందత్పురంబంచునన్. ఆ-౧

ఉ. ప్రాంచితరీతి రాముఁడు పరాశరజాతుఁడు కృష్ణమూర్తి దా

మించినవేడ్క నంప జడిమీఱఁగఁ బెంచి విరాధరాజ్యో

దంచదనూసలీలల నుదాత్తముగా యవనాభ్రము న్నతు.

ల్లాంచుచు నిద్రకీలధరలాలితదీప్తి నళిందు భాసిలన్.

ఆ. ౨.

ఉ. రాముని ధర్మరాజు రణరంగవిరాజిత నచ్యుతవభుఁ  
 నీమది మర్త్యగాఁ దలఁచి నీతివిహీనతఁ బోరఁబోకుమీ  
 సామమ మేలు తద్విభుఁడు శస్త్రబలంబున మేటి భూమిలోఁ  
 గామిని రత్నయుక్తముగఁ గ్రక్కున నిచ్చి కులంబుఁబ్రోవుమా. ఆ-3

### 93. ఘ ట్ట ప్ర భు వు

ఇతఁడు సురాభాండేశ్వరము, కుచేలోపాఖ్యానము, యాజ్ఞవల్క్యచరిత్రము, అను మూడుపద్యకావ్యములను రచించెను. ఇతఁ డెల్లామాత్యునిపుత్రుఁడు. ఈకవి యాజ్ఞవల్క్యనియోగిబ్రాహ్మణుఁడయి నట్లు కనఁబడుచున్నాఁడు. ఇతఁడు కుచేలోపాఖ్యానములోఁ దన్నుఁ గూర్చి యిట్లు వ్రాసికొనియున్నాఁడు—

సీ. భ్రమరాంబికావరప్రభ వదివ్యకవిత్వ

విద్యాప్రవీణత వెలసినాఁడ

ఘటికాశతగ్రంథఘటనాసమంచిత

చాతుర్యమహిమకుఁ జాలినాఁడఁ

బ్రౌఢిమ నేకై కపక్షమాసమహాప్ర

బంధ కల్పనశక్తిఁ బ్రబలినాఁడ

మఱియు నాశువు చిత్రమాఘర్యవాక్య ప్ర

గల్భనంబున నుత్తుల్గించినాఁడ

శ్రీకుధరమల్లీఖారున శ్రీపదాబ్జ

మత్తభృగాయమానసస్మానసుండ

సత్కవీశ్వర కరుణాప్రసాదవశుఁడ

ఘట్టుప్రభునామధేయ విఖ్యాతయశుఁడ.

ఈ కవి నెల్లూరిమండలముగోసవాడయినట్టుచు, అప్పటి కెనుబది సంవత్సరములక్రిందట నుండినట్టుచు, నెల్లూరిమండల చరిత్రమునందు వ్రాయఁబడియున్నది. కాబట్టి కవి యిప్పటికి నూఱుసంవత్సరములక్రిందట నుండినవాఁడు. ఈతనికవిత్వ మంతగా నిర్దుష్టమయినదియు ప్రౌఢమయినదియుఁ గాకపోయినను, మంచి గోళోక్తులతోను న్యాయములతోను నిండియుండి ద్రాక్షాపాకమునఁ జదువువారి కింపుగానుండును. ఈతఁడు రచించిన యాజ్ఞవల్క్యచరిత్రము ప్రస్తుతమున నావద్ద లేదు. దక్కిన గ్రంథములనుండి కొన్ని పద్యముల నిందుదాహరించుచున్నాను—

కుచేలోపాఘ్యానము.

- శా. చిత్రం బెన్నఁగఁ జిన్ననాఁడె తనయుల్ శిక్షానుగుణ్యుల్ తుదన్  
బ్రాత్రుల్ గారతిదండకార్యములకున్ బ్రాయంపువారై న ని  
ద్ధాత్రిం జుట్టములట్ల చూడవలదా తండ్రు ల్తనాజాతులున్  
బుత్రం మిత్రవదాచరేత్తనుచు నేప్రొద్దున్ శ్రుతుల్పాటఁగన్. ఆ-౧.
- ఉ. కామితవస్తుజాతములు గల్గి దయాపరులైన పుణ్యులన్  
బ్రామత నిచ్చి పుచ్చుకొనుభావమునం దలపోయఁ డెంతయున్  
గ్రామము శ్రోతదైనఁ దన కర్ణము శ్రోతయె పెక్కుమాట లిం  
కేమి యదృష్టహీనునకు నెచ్చటి కేఁగినఁ గల్గునే సిరుల్. ఆ-౨.
- ఉ. అన్నము లేకయుండిన లయంబగు దేహము రక్తమాంసముల్  
సున్నగు నింద్రియస్ఫురణ స్రుక్కు మదాతిశయంబున దూరమా  
నన్నులమీఁదిప్రేమ చెడు నచ్యుత నీపయి నిల్చుమాననం  
బెన్నటికైన జ్ఞానులకు హెచ్చు దరిద్రతసాటి మే సిరుల్. ఆ-౩.

సురాభాండేశ్వరము.

- చ. తవిలినమోహపాశమున దైన్యముఁ బూని మనోవ్యధం గడుం  
దివురుచు విన్ననై యవనిదేవుఁడు ప్రార్థనచేసి మ్రొక్కఁగా

నువిదయుఁ జీరికి, గొనక యూరక యేగెను నిర్దమూత్సయై  
 శివశివ మిక్కిలిం గఠినచి త్తలుగారె లతాంగు లిమ్మహిన్.  
 చ. పరమవిషేః శీలుఁడవు బాపఁడ వృత్తమవంశజుండ వీ  
 వెఱుఁగవె యొండ భామినుల నీగఁగ, గోరుట ధర్మమే మహా  
 దురితము లై నపట్లఁ గడుదూరముగా నెడలించి మోహముల్  
 మఱచుట ధర్మ మండ్రు మతిమంతులు వేదపురాణసమ్మతిన్.

## 94. ముప్పిరాల సుబ్బరాయకవి

ఇతఁడు కృష్ణాభ్యుదయమనెడి యైదాశ్వాసములప్రబంధమును  
 రచియించి, చక్కిలాల వేషయామాత్యున కంకితముచేసెను. ఆగ్రంథ  
 మునఁ గవి తన్నుఁగూర్చి యిట్లు చెప్పుకొనియున్నాఁడు.

మ. నను శ్రీనాథకథాసుధానిసరిన్నాథాగ్రయోషాంబుగా  
 హనదూరీకృతసర్వకల్మష హుగ్ధాన్యగ్రహ ప్రాప్తసా  
 రనిరాఘటాసితాంతశోభికవిశారాజ్యాభ్యుతున్ సత్సద్ధీ  
 జననంతానవిధేయుఁ జూచి పలికెన్ సంహోష ముప్పొంగఁగన్.

సీ. అశిశయోత్ప్రేక్షాపమాద్యలంకాముల్  
 నొలకంగ ముద్దులు గులుకుఫణితిఁ

బద్యకావ్యముగాఁగఁ బ్రహ్యముచరితంబు  
 రసికు కాననఁగను రచనచేసి

తలరుచి ద్విపదగా వెలయ సావిత్రిచ  
 రిత్ర యొనర్చితి చిత్రలీల

భద్రాద్రిఁ దగు రామభద్రునిపై నొక్క  
 శతకంబుఁ జేసితి చతురఫణితి

నేయెడ నరస్తుతులు నీవునేయ వైన  
 భ్రాతృవాత్సల్యమెనఁగఁ బ్రబంధ మొకటి



చెప్పినా కంకితంబుగఁ జేయుమిపుడు

సుకవినుతగుణసముదాయ సుబ్బరాయ

పయిపద్యములనుబట్టి యీకవి ప్రద్యుమ్నచరిత్రమును సావిత్రి చరిత్రమును భద్రాద్రి రామశతకమునుగూడ రచించినట్లు తెలియ వచ్చుచున్నది. ఈకవి యెప్పటివాఁడో తెలియరాలేదుగాని నూఱుసం వత్సరములకంటెఁ బూర్వపువాఁడు. ఈతని కవనము మృదువయి మధురముగా నున్నది. కృష్ణాభ్యుదయమునాని కొన్నిపద్యముల నిందుచూహించుచున్నాను—

ఉ. సంకుమదాదిగంధయుతసారసమీరము మీటివీవఁగాఁ

గంకణఝంకృతు ల్వెలయఁగా సురసుందరు లొయ్య నొయ్యనన్  
బొంకముమీఱ నూఁపఁగను భోగికులాధిపఁడోలికన్ రమా

పంకజగంధిఁ గూడుకొని బంధురహర్ష తరంగితాత్ముఁడై : ఆ. ౨.

చ. విను చెలి జోడుకోడెలగువేడివెలుంగును రేవెలుంగునున్

వనజదళాయతాత్మునకు వారిగుహాసనుఁ డిం పొనర్పఁగాఁ

గనుఁగవఁజేయ నాసయనుకాంచనపుష్పము నాశ్రయించి వా

రనిశము పుష్పవంతు లనునాఖ్య వహించిరి ముజ్జగంబులన్. ఆ. 3.

ఉ. మారుశరాళికిన్ మలయమారుతపాళికి మంజులాళికిన్

మీఱుమరాళికిన్ జిగురుమెక్కెడునీలిగయాళికిన్ శశాం

కోరుకరాగ్రకీలికి మయూరకదంబము కేళికిన్ సితాం

భోరుహనేత్ర కుంది తలపోయఁదొడంగె మనంబులోపలన్. ఆ. ౪.

చ. కొనియెద రుక్మిణీసతిని గోపవధూవిటుఁ డడ్డమైన మా

కొనియెద మద్భుజాబల మకుంతితమైతగ నల్లిమీరె క

నొనియెద రంచు బంధుజనకోటికిఁ దెల్పుచుఁ జైద్యుఁ డంతటన్

గని యెదురై నవారు నగఁ గ్రక్కనవచ్చె నృపాలువీటికిన్. ఆ. ౫.

## 95. ప్రయాగ కామేశ్వర కవి

ఇతఁడు గోపాలలీలాసుధాలహరి యను మూడాశ్వాసముల ప్రబంధమును రచించి రామతీర్థస్వామి కంకితము చేసెను. ఈకవి విశాఖపట్టణమండలపువాఁడు; వైదికబ్రాహ్మణుఁడు; కాశికగోత్రుఁడు; నారసింహపౌత్రుఁడు; సర్వేశ్వరపుత్రుఁడు. ఇతఁడు నూఱు సం॥ రములక్రిందట నుండినవాఁడు. కవితత్వము మంచిదేయైనను శృంగారవర్ణనము నితఁడు మిక్కిలి పచ్చిగాఁ జేసినందునఁ బుస్తక మిప్పటివారు చదువుట కంతగా యోగ్యమయినదికాదు. ఈప్రబంధమునుండి రెండుపద్యముల నిందుదాహరించుచున్నాను—

ఉ. దుండగ మేలచేసెదవు తోయజసాయక దండనిల్చి కో  
దండము డించి మాచెలికిదండము పెట్టుము రెండుకన్నులన్  
నిండిననీరు దోయిటను నించి శపించుఁ దదత్రువారి నిక  
దండనచేయుఫాలశిఖితండ్రిసుమీ కడుశిఖ చేయఁగన్. ఆ. ౨.  
మ. యమునాతోయము దోయిటంగొని సముద్యల్లీల వేటొక్కభా  
మముఖాబ్జంబునఁ జల్ల నానెలతయు స్మారోము గావించుచో  
దుమికెం దుమ్మెదచాలుపుల్లనవపాధోజంబుపై నాఁగ శ  
క్రమణీరోచులనీనుకొప్పు విడి వేగం గ్రమ్మెఁ దద్వక్త్రమున్. ఆ. 3.

## 96. అనంతనార్యుఁడు

ఈకవి గాధేయోపాఖ్యానమును నేకాశ్వాసశృంగారప్రబంధమును రచించి కామాంబకును జిన్నప్రభునకును బుత్రుఁడగు కృష్ణభూపాలుని కంకితము చేసెను. ఇతఁడు తాళవలింపకవికుమారుఁడు. ఈ కవినిగూర్చియు నీతని కాలమునుగూర్చియు మతేమియుఁ దెలియరాలేదు. ఇతఁడు నూతేడ్లకు లోపలివాఁడుకాఁడు. ఈతని కవితత్వము హృద్యమయి యన

వద్యమయియున్నది. కవితామాధుర్యమునుజూపుటకై గాథేయోపాఖ్యానములలోని పద్యముల రెంటి నిందుక్రిందఁ బొందుపఱచుచున్నాను—

ఉ. మానక యింతవంత దరమా సురమాన్యఃపదంబుగన్న మ  
న్నీని కిదేల వట్టివగ నీకృతచే వగ నేవగ న్జగ  
న్మానిత తత్తపోమహిమ మానుష నాదువిలాసమోపు నీ  
పూనికమోపు నాపయినిమోపు వెత నిష్ఠుమోపురందరా.

చ. చిలుకలకు న్వచోగురుతః జెనుచు సప్తవిధస్వరంబులకొ  
బలుమఱుఁ దేనిచు ల్గులుకఁ బాడెడు నీలలితాంగిఁజూచి లో  
కులు మఱి కీరవాణియును గోకిలవాణియునంగఁ దోన చి  
ల్కలు మఱి రామరామయనుఁ గన్నులఁ గెంపు పహించుఁ గోవిలల్.

## 97. బైరవ కవి

ఇతఁడు రత్నశాస్త్రమును దెనుఁగునఁ బద్యకావ్యమునుగా రచియించెను. ఇతఁడు గౌరనసుతుఁడు. ఇతఁడు భ్రమరాంబికా చరప్రసాదముచేతఁ దనకుఁ గవిత్యము వచ్చినట్టి క్రిందిపద్యములలోఁ జెప్పుకొనియుండుటచేత కర్నూలుమండలములోనివాఁ డయినట్టు తోచుచున్నది—

క. తన్నుఁ బ్రియమార వేడిచిమున్ను మునీంద్రులకగ స్త్యముని చెప్పినయా  
సన్నతమణిలక్షణములుచెన్నుగఁ గ్రోడీకరించి చెప్పెదఁ దెలియన్.

క. భ్రమరాంబికామహావరసముచితనిరవద్యహృద్యసాహిత్యకళా  
శ్రమవిమలప్రతిభాసంక్రమణుడ మతిశాలియైగౌరనసుతుఁడన్.

“బైరవుడ నుభయభాషాపరీణుడ” నని కవియే తన సంస్కృతాంధ్రభాషాద్వయపాండిత్యము కలదని చెప్పుకొనెను. ఈతని కవిత్యము మొత్తముమీఁద చక్కగాఁ నే యున్నది. రత్నశాస్త్రములోని రెండు పద్యము లిం దుదాహరింపఁబడుచున్నవి.

ఉ. నీరదము ల్లిగంతములనిండి తటిద్దనగర్జితంబు లిం  
పార యహోగ్రవృష్టికురియం బ్రభవించు నింతాతకాంతిత్తో  
నారయఁ గుక్కుటాండసముమై పడుముత్యము లంతరిక్షసం  
చారులు పట్టుకొందురు వెసన్ వసుధం బడకుండ నేర్పునకా.

ఉ. చేత ధరింప మానవులచెంతను జేరవు భూతతోటు లే  
రీతిని నుష్టచిద్య లొనరించిన నెక్కవు క్రూరజీవముల్  
ఘాతలు సేయలేవు సతిగర్భముమోప సుఖప్రసూతియా  
నాతతభాతిత్తోఁ బ్రతిదినంబును బ్రీతి యొనర్చుఁ గేతువున్.

## 98. అనమగూర్తి రంగయ్య

ఇతఁడు యాదవగిరిమాహాత్మ్య మనెడి యైదాశ్వాసముల పద్య  
కావ్యమును రచియించెను. ఇతఁడు నందవరీక నియోగిబ్రాహ్మణుఁడు;  
తిమ్మయ్యామాత్య తచూభవుఁడు. ఈకవి తనగ్రంథమును రావూరివేంగా  
మాత్యున కంకితముచేసెను. కవియెప్పుటివాఁడో సరిగా తెలియనుగాని  
నూఱుసంవత్సరములకుఁ బూర్వపువాఁ డనుటకు సందేహములేదు. ఈ  
తనికవిత్వము శ్రావ్యముగానే యున్నది. యాదవగిరి మాహాత్మ్యములోని  
రెండుమూడుపద్యముల నిం దుదాహరించుచున్నాను—

చ. పిడుగులఁబోలు నెండసెగఁ బెట్టినపై రులు వాడిపోయినకా  
మడిమడిఁ దప్ప కేతములు నాటుచు బావులు త్రవ్వి కారుపై  
రిడి యొకకొన్ని బాస లటు లెత్తుచు గాడ్పులదూలి సారె నీ  
రెడలినఁ జూచి యొక్కతడి యిత్తురు హాళికు లశ్రుధారలకా. ఆ-3

చ. బెళఁకులు నేర్చెఁ జూపు తిరిపెల్లు లవారిగఁజల్లె మేనిడాల్  
కెలఁకులఁ జూడఁజూడఁ బెరిఁగెం జనుఁబూపలు నిగుదేరెఁ జె

క్కిలికవ సన్ననూలువడికె న్నడు మెక్కడనుండివచ్చెనో  
 చెలు లొకనాఁడు నేరుఁగనిసిగ్గు వధూటికి నాఁడునాటికిన్. ఆ. ౪.  
 ఉ. వాలికచాగువేఁగుజడ వారిపయింబడి తేలియాడుచున్  
 వ్రాలఁగ, నీలహంస మది వారిరుహంబని డాయ, నొక్క ప్రో  
 యాలి మెఱుంగుమోమమరె నవ్వల నివ్వల రాహు కేతువుల్  
 బాళిని డాయ వారియెడఁబర్వినపగ్వసుధాంశుఁడో యనన్. ఆ. ౫.

## 99. తామరపల్లి తిమ్మయ్య

ఇతఁడు శేషధర్మము నెడి యైదాశ్వాసముల పద్యకావ్యమును  
 రచియించి శ్రీరామాంకితముచేసెను. ఇతఁడు నిమోగిబాహ్మణుఁడు;  
 శరణుమామాత్యునిపుత్రుఁడు. ఇతఁడుండినకాలమేదో తెలియదు. నూఱు  
 సంవత్సరములక్రిందట నుండియుండును. ఇతనికావ్యమునం దప్రప్రయోగ  
 ములు కొన్నిగలవుగాని కవిత్వము మొత్తముమీఁద చక్కనిధారకలదయి  
 శ్రావ్యముగా నుండును. ఈతనిశేషధర్మములలోని కొన్నిపద్యముల నిం  
 దుదాహరించుచున్నాను—

ఉ. తోడికులాంగన ల్బ్రతులతోఁ గనకంబులతోడ వెండితో  
 వాడలవాడలన్ సిరికి వన్నెలు వెట్టుచు నాధపుత్రులం  
 గూడి సుఖంపఁగా మనము కూటికిఁ గూరకుఁ జిక్కి బిడ్డల  
 ల్లాడఁగ నెల్లకాలము మహాత్మకనుంగొనుచుండ శక్యమే. ఆ. ౧.  
 మ. మును పోషించినపుత్రమిత్రవనితాముఖ్యుల్ స్వకర్మంబులం  
 జని యెందే జన వారైకై జపతపస్సాధ్యాయము ల్పాసి దు  
 ర్జనులం గూడి పరాపకారనియతిం బ్రాధత్వము ల్పాప నా  
 పెనుపాపంబున గర్భవేదనలు పై పెట్లయ్యె నెట్లగుదున్. ఆ. 3.

ఉ. అక్కడనున్నయాపశుమృగాదులు తావకపాదపద్మముల్  
దిక్కని ముక్తికామినికి దీవన లిచ్చు సుపర్వు లింతయున్  
నిక్క-మ యిగ్గిరీంద్రమున నిల్వఁగవచ్చును బుణ్యాశాలికిన్  
గక్కసమా మహాదురితకర్ములకుఁ వసియింప నిచ్చటన్. ఆ. ౫.

## 100. నా ర న సూ ర న

ఇతఁడు వనమాలివిలాసమును కావ్యమునుజేసి, కొంఠూరి యక్క  
దండనాధుని కంకితముచేసెను. నావద్దనున్న యీ గ్రంథముయొక్క ప్రతి  
యసమగ్రమయినది; అవతారికలేదు. కృతిఫలిమంత్రయు దండనాధుఁడు  
నయి యజ్ఞముచేసిన నియోగిబ్రాహ్మణుఁడు. కవి నారనామాత్యుని  
కుమారుడైన నియోగివిప్రుఁడు. ఇతఁ డాధునికుఁ డని చెప్పుటదక్కఁ  
గవికాల నిర్ధారణముచేయుటకుఁ బుస్తకమునం దాధారమేదియుఁ జిక్క  
లేదు. ఈతని కవిత్వము సలక్షణమయి మృదువుగానున్నది. వనమాలి  
విలాసములోని కొన్ని పద్యముల నిందుదాహరించుచున్నాను—

ఉ. గొజ్జఁగినీరుపోసి సమకూర్చినచందనవారిఁదోచి లా  
మజ్జకతాళవృంశముల మాటికిఁ ద్రిప్పఁగ రాలుశీక రం  
బజ్జలజాక్షుచెక్కిఁతులయందుఁ దనరెచ్చి ముఖేందుసుజ్వరం  
బుజ్జనచేయఁ గూడఁబడియున్న యుడుప్రకరంబుచాడ్పువన్. ఆ-౧.

చ. మెఱయు కనోలపాళికలమీఁదఁ జలన్మణికుండలద్యుతుల్  
గిఱికొన ఫాలభాగమునఁ గించి దుదంచితన ర్తనంబులై  
నెఱికురు లింపుచేయఁ గమనీయవిలోచన లూఁచి రాదలల్  
కొఱలి భవద్యశోమహిమ కోమలి మాటికిఁ జెప్పుచుండఁగన్. ఆ-౨

చ. కలమధురంబులైన కలకంతివచోరచనానిగుంభనం  
బులు విని సిగ్గునం బలుకువూనికలెల్లను బోవడించి మూఁ

గలవలె నోళ్లు మూసికొని కాననసీమలఁ జేరియున్న కో

కిలముల బుజ్జగించి పలికించు మధూదయ మాత్మసంగతిన్. ఆ-3.

ఉ. తొల్లియు మోసపోయితివె నోయరుహనన పెక్కుమాటులో

చెల్ల మదీయధౌర్వములచేతనె యిప్పుడు నమ్మికొనె నీ

యులము సారె నెత్తు లిడుచున్నది యీక్రియ నాడుమంచు నా

కల్లతనంబు లింతటివిగాఁ దలపోయ నరాళకుంతలా. ఆ-౪.

## 101. పోడూరి పెదరామామాత్యుఁడు

ఇతఁ డాఱువేలనియోగిబ్రాహ్మణుఁడు; భారద్వాజగోత్రుఁడు; ఆపస్తంబసూత్రుఁడు; శివరామమంత్రికిని సీతమాంబకును బుత్రుఁడు. ఇతఁడు శివరామాభ్యుదయ మను ద్వ్యర్థికావ్యమును రచించెను. ఇతఁ డీ గ్రంథమును గురజాల పేరయ్యార్యుని ప్రేరణమునఁ జేసెను. కవి కృతి పేరకుని తన గ్రంథమునందు—

సీ. ఏమంత్రికులపూర్వుఁ డిలఁ జనుత్తారభారత మందె శ్రీరంగరాజనాముఁ  
డేమంత్రిముత్తాత యామల్లయజ్ఞ దాతౌ యణిపరిణయగ్రంథమందె  
నేమంత్రితాత యజ్ఞసూత్యుఁడొసరించె సప్తసంతానముల్ సరవితోడ  
నేమంత్రిపిత పార్వతీశ్వరుఁ డాదిమదాతయై పద్యగద్యంబు లందె  
నట్టి గురుజాలకులకలశాబ్ధివిధుఁడు  
రసికుఁ డివటూరి మల్లనారాధ్యశిష్యుఁ  
డభవపూజాధురంధరుఁడైన పేర  
ఘనుఁడు సాంఖ్యాయనసగౌత్రుఁడైనయు సిరులు.

ఇట్లు వర్ణించి, అతఁడు తన్నుఁగూర్చి పలికినట్లుగా నీ క్రింది పద్య ములను జెప్పికొనియున్నాఁడు—

సీ. అనఘభారద్వాజమునిగోత్రజాతు నాపస్తంబసూత్రుఁ బ్రశస్తచరితు  
ఘనుని-బోడూరి వేంకటమంత్రివరున ప్రమహితధీబాపయమంత్రిపాత్రు

శివరామమంత్రాకి సీతమాంబకు నూనులై మించు బాపార్యరామరామ  
ఘనుఁ మువ్వరింగొన గణన కెక్కిన పెదరామకవీంద్రు శ్రీరమ్యచరితుఁ  
జిత్రయమకాండ్రసంస్కృతశ్లేషకవిత  
రచనసేయంగ నేర్చి భారతికరుణను  
రాజవిద్యత్సభలయందుఁ బూజితుఁ డగు  
నన్నఁబిలిపించి పలికెఁబసన్న ఫణిశి.

సీ. నీవంశపూర్వధీనిధి కొండకవి చెప్పె భార్గవాభ్యుదయప్రబంధ మెలమి  
నీయన్న బాపమంత్ర రచించెనొగినుమాకన్యకాపరిణయకావ్యమెసఁగ  
నీతమ్ముఁ డసమునీందె నిరోష్ఠ్యజానకీకళ్యాణకృతి రామకవివరుండు  
నీవు ప్రౌఢోక్తిని నిర్మించినావు కౌసల్యావరిణయాది సరసకృతుల  
మఱి యుదాహరణాది చనుత్కృతులను  
సంస్కృతాండ్రకవితఁ జెప్పఁజాలినట్టి  
ప్రౌఢసత్కవి వీవె ధరాతలమున  
గలితగుణగణ్య పెదరామకవివరేణ్య.

. ఈపెదరామకవి సంస్కృతాండ్రకవులను స్తుతించినపిమ్మట శ్లేష  
కావ్యములకు మార్గదర్శియైన పింగళి నూరనామాత్యునిటు పొగడి  
యున్నాఁడు.

ఉ. శ్లేష్ఠకవిత్వవై ఖరివిచిత్రత రాఘవపాండవీయ ము  
తక్తవ్యముగా రచించి జగదేకనుతు ల్గని ధాత్రిలో నవ  
స్రష్ట యనంగఁ బద్మభవసన్నిభుఁ డై నమహాకవీశ్వరా  
భీష్టమవ్రభావుఁ డగుపింగళిసూరకవీంద్రుఁ గొల్చెదన్.

కావ్యప్రేరకుఁడైన గురుజాల పేరయూర్యుని యభీష్టప్రకారముగా  
నీగ్రంథమును గోదావరిమండలములోని యాచంటగ్రామమునందలి రామ  
లింగేశ్వరస్వామి కంకితము చేయుటచేతనే కవి గోదావరిమండలములోని  
వాడగుట స్పష్టమగుచున్నది. ఈతనికాలము నిశ్చయముగాఁ దెలియ



రాదుగాని యితఁడు నూఱుసంవత్సరముల క్రిందటివాఁడని తోచుచున్నది. ఈతనికవిత్వధార యనర్గళమయి మృదువుగానున్నది. కవితాధోరణి తేటపడుటకయి శివరామాభ్యుదయములోని రెండుపద్యము లిందు దాహరింపఁబడుచున్నవి—

చ. తరమె నుతింపఁగా నగణితస్ఫురితాంకతఁ దద్ధరాధినే  
తరసికుఁడౌ ననంత వసుధారథుఁ డుగ్రపురారి భీముఁడు  
ర్వర నుతి కెక్కిమించె వృషవాహసమాఖ్యుఁ డహీనసద్గుణో  
త్కరవరుఁ డాజిభీకరనితాంతపరాక్రమశాలి యశా ననన్. ఆ. ౧.

మ. అలరన్ దత్తుఁ డమారభాసురసహాయంబొప్పఁగా దారకో  
జ్వలనామాహితదానకాంక్ష విబుధాంచదృర్తయశాదాన నా  
కులసత్సంతతిఁ జూడవచ్చె నమితాత్ము డింపుమీఱుగ మం  
జులతారామమహాధ్వరాజితవరాఁశు లల్లునవ్వీటికిన్. ఆ. ౨.

## 102. రామావర్ణుల కొందుభట్టు

ఈకవి కపిలగోపంవాద మనుచేర నధ్యాత్మవిద్యాప్రతిపాదకమగు నాతాశ్వాసముల పద్యకావ్యమునురచియించి యహోబిలనృసింహస్వామి కంకితముచేసెను. ఇతఁడు వైదికబ్రాహ్మణుఁడు; హరితసగోత్రుడు; నరసావధానికిని అక్కమకును పుత్రుఁడు. ఇతఁడించుమించుగా నూఱుసంవత్సరములక్రిందటి వాఁడని తోచుచున్నది. ఈతని కవిత్వము మృదువయి నాతికఠినమయి శ్రావ్యముగానున్నది. కపిలగోపంవాదములోని యొక్కొక్క యాశ్వాసమునందలి పద్యము నొక్కొక్కదాని నిండుదాహరించుచున్నాను—

ఉ. ద్వైతముచే ననిత్యసుతదారధనాద్యఖలై హికోత్సవ  
వ్రాతములందు దైవతనివానసుఖంబులయందు లోలుఁడై

పాతరలాదువారల కపారత నిత్యసుఖాబ్ధిదేల నే

భాతి లభించు సద్గురుకృపామహిమం బొడగూడ దేనియున్. ఆ. ౧

శా. జౌనా మీమదులం దసూయ యనసూయాదేవిపై, బూన మే

మానాతిం జెనకంగఁ జాలుదుమె మీయాలాపము ల్గూర్పరా

దై నం బోయెద మందు నేమగునో యం చాదేవదేవో త్తముల్

గానంబోయిరి యమ్మునీంద్రునిసతిన్ గాపట్యవేషంబులన్. ఆ. ౨

శా. వేదాంతార్థసముజ్జ్వలాగ్ని భవసద్విజ్ఞానదీపంబుఁ దా

నాదిన్ మానసముం గరంగఁగ సముద్యల్లీలమైఁబూని స

మ్మోదం బొప్పఁగ హృద్భవోంతరవనస్కోహంధకారంబు వి

చ్ఛేదంబై చనఁజొచ్చియందుఁగలయన్ శేషాహిభూషున్ బరున్ ఆ. 3

ఉ. ఆపరమేశ్వరుండు సకలాంతరబాహ్యములందు నెల్లఁ దా

వ్యాపకుఁ డౌట లింగతనువుందును బింబితుఁ డయ్యె నందుచే

రూపరి జీవుఁడై మిగులరూఢిని గర్తను భోక్తనంచు సం

తాప్తము నొందుచుండుఁ దనుఁ దాఁ గనలేమిని నెల్లభంగులన్. ఆ. ౪.

మ. ప్రతిబింబంబు లనంగ దుర్విషయమష్పృజ్ఞాదిదుర్వాసనల్

సతతంబున్ మదిలోనఁ బాదుకొన నిశ్చించల్యముం బొంద నీ

కితరభ్రాంతులఁ ద్రిప్పచున్ శ్రవణవాగిత్యాదిసంసర్గసం

గతులం బర్వికొనంగలేనియవియకాఁ గౌటిల్యమాలిన్యముల్. ఆ. ౫.

చ. చక్కెర పుచ్చకాయవలె సంతనగా నొనరించియుంచ నం

దెక్కడనై నఁ జేఁదు గలదే విను యాత్మయఖండరూపమై

పిక్కటిలంగ వేటొకటి భేదము తోచునె యెట్లుచూడఁ దా

నొక్కటియొక్కటేవిజము నొక్కటి యన్నదియున్విచిత్రమే. ఆ. ౬.

### 103. మారయకవి

ఇతఁడు మైరావణచరిత్రమును పద్యకావ్యముగా రచించెను. ఈ కవి నియోగిబ్రాహ్మణుఁడు; సర్వసామాన్యనికుమారుఁడు. అక్కడక్కడ వ్యాకరణదోషములు కానఁబడుచున్నను మొత్తముమీఁద నీతని కవిత్వము మృదువయి మనోహరముగా నున్నది. కవనఘోరణి తేటపడుటకయి మైరావణచరిత్రములోని రెండుమూడు పద్యముల నిందుదాహరించుచున్నాను—

- ఉ. చెప్పఁగరానిమాయల విచిత్రపురూపులు దాల్చి యింక వాఁ  
డెప్పుడువచ్చునో యిటకు నేమతియుండినఁ గార్యమంతయుం  
దప్పునుగాన రాఘవులు తద్దయుఁ గాంచువిధంబు గొబ్బునన్  
జొప్పడఁ జెప్పుఁడి తెలియ సూన్యతవర్తనులార నావుడున్. ఆ-౧.
- ఉ. మారుని మోహనాంబకముమాడ్కిని బ్రాణము లైదు నున్నబం  
గారపుబాన్మురీతిఁ దొలుకారు మెఱుంగులప్రోకభంగి శృం  
గారరసంబునం దొలఁకఁగట్టిన పువ్వులయెత్తురీతి న  
న్నీ రజగంధివచ్చి తగ నిల్చెను బ్రీతిని భర్తముందటన్. ఆ-౧.
- చ. దనుజ దురాత్మ నీకు నికఁ దన్మరవృత్తినిజొచ్చి మాయలన్  
దినకరవంశ్యులం దొడరి తెచ్చినపద్ధతిఁ బోవరాదు నా  
ఘనతరవాలరోమమునఁ గట్టి జగంబులు మెచ్చ నిన్ను న  
య్యనిమిషులెల్ల భీతి నిట కడ్డమువచ్చినఁ గావఁ జంపెదన్. ఆ-౨.

### 104. పరశురామపంతుల లింగమూర్తి

ఈకవి సీతారామాంజనేయమనెడు మూడాశ్వాసముల వేదాంత గ్రంథమును రచించెను. ఈతఁడు నియోగిబ్రాహ్మణుఁడు; రామమంత్రి కిని తిమ్మాంబకును బుత్రుఁడు; మహాదేవయోగి శిష్యుఁడు. ఈగ్రంథము

ప్రథమాశ్వాసము తారకయోగమును గూర్చియు, ద్వితీయాశ్వాసము సాంఖ్యయోగమునుగూర్చియు, తృతీయాశ్వాసము రాజయోగ మనఁబడెడి యమనస్కయోగమునుగూర్చియు, తెలుపును. ఈ సీతారామాంజనేయ సంవాదము బహుజనులచే జనువఁబడెడు జనప్రియమైన పుస్తకముగా నున్నది. కవిత్వము నిర్దుష్టమయి హృద్యముగా నున్నది. ఈకవితన పాండిత్య ప్రకటనమునకయి యిట్టి వేదాంతగ్రంథమునందు సహిత మేకాక్షరద్వ్యక్షర పద్యములను జొప్పించియున్నాఁడు. ఇతఁడు నూఱు సంవత్సరములకుఁ బూర్వమునం దుండినట్లు తెలియవచ్చుచున్నది. సీతారామాంజనేయ సంవాదమునుండి కొన్ని పద్యముల నిం దుదాహరించుచున్నాను—

ఉ. ప్రాపుగ రామనామము నిరంతరమున్ భజించువారికిం  
బాపములేదటంచుఁ బెనుపామును బట్టఁగవచ్చు నగ్నిసం  
దీపితలోహాఖండము నతిత్వరితంబుగ మ్రింగవచ్చు బ  
లోక్తపము పెంచుపెద్దపులికోటలు దీయఁగవచ్చునిద్ధరన్. ఆ-౧.

ఉ. నమ్ము మనమ్ములో ననుదినమ్ము వెలుంగుచిదాత్మసత్ప్రభా  
వమ్ము నిజమ్ము నేను నిధనమ్మును సంజననమ్ము రూపవ  
ర్ణమ్ములుఁ గర్తృకార్యకరణమ్ములు వర్ణగుణాశ్రమాభిమా  
నమ్ములు నాకు లేవనుభునమ్ముగు నావచనమ్ము నెమ్మిగిన్. ఆ-౨.

శా. గానంబు న్నటనంబుఁ దాళగతులం గావించున్ జారు వి  
ద్యానై పుణ్యముఁ జూపుచున్ శరముమీఁదం గల్గు పెందొంతరన్  
బూనం గై కొను నాట్యశీలునిగతిన్ బుంఖానుపుంభోజ్యల  
న్నానార్థానుభవజ్ఞుడయ్య బుధుఁడనందాత్ముఁ గాగచున్నదిన్. ఆ-3.

## 105. పరశురామపంతుల రామమూర్తి

ఈ కవి శుకచరిత్రమ నెడి యైదాశ్వాసముల వేదాంత గ్రంథమును రచించెను. ఇతఁడు నియోగిబ్రాహ్మణుఁడు; సీతారామాంజనేయ సంవాదమును రచించిన లింగమూర్తిపుత్రుఁడును శిష్యుఁడును; ఈతని తల్లి లింగాంబ. కవి తనతండ్రినిగూర్చియు దన్నుఁగూర్చియు నిట్లు చెప్పుకొనియున్నాఁడు—

సీ. ఆత్మభూతుఁడుగాని యాత్మభూతుఁడుగాఁడు

నిగమాగమాంతార్థనియతిదోష

ఋరుషోత్తముఁడుగాని పురుషోత్తముఁడుకాఁడు

సజ్జనానుగ్రహసరణి మెఱయ

మృత్యుంజయుఁడుగాని మృత్యుంజయుఁడుకాఁడు

సర్వప్రపంచోపశమన మమర

నమృతసిద్ధుఁడుగాని యమృతసిద్ధుఁడుగాఁడు

ఘనరసనిధినమంధనము దనర

ననుచుఁ దా వ్యతిరేకాన్వయప్రసిద్ధి

నలరి ప్రత్యక్షముగ నజుఁ డచ్యుతుండు

నభవుఁడమరేంద్రుఁడై యెప్పెనవనినతఁడె

లింగమూర్తియునాగురులింగమూర్తి.

గీ. అమ్మహాలింగమూర్తి లింగాంబికాకు

మారుఁడఁ దదీయసేవానుమతుఁడఁ బరశు

రామపంతులకులకంజరాజికర్య

మాకృతినిబొల్చు రామనామకుఁడ నేను.

ఇతఁడు నూఱుసంవత్సరములక్రిందటివాఁ డయినట్లు తోచుచున్నది. ఇతఁడు రచించినది వేదాంతగ్రంథ మయినను కవిత్వము

మృదువయి హృదయరజకముగా నున్నది. శుకచరిత్రములోని కొన్ని పద్యములను గవితాధోరణిని జూపుటకయి యిందుదాహరించుచున్నాను—

ఉ. కాయవనంబునన్ ధనువుగా భృకుటిం గుఱిచేసి నారిగా

వాయువు గూర్చి చూపులనువాడిశరంబులఁ బూసి పణ్ముఖన్

బాయనిదృష్టి మాటుగొని మానసముఖ్యమృగంబులన్ సుఖో

పాయముగా నధించుమృగయూరతు లుండుదు రష్టరంబునన్ ఆ. ౧.

మ. లలనా యీవనభూమి కెల్లపుడు వాలాయంబుగా నప్పరో

లలనారత్నము లేగి యీర్ష్యరులపాలం గల్గునేమంతిశా

లల నాతీరరసాలజాలముల నేలాడోలలం గేళిలీ

లల నాటల్గొని యాడుచుందురు బాలా కంటివే యిచ్చటన్. ఆ. ౨.

ఉ. ఏనెఱిగె నఁ ద్రిప్పిన హృదింద్రియబుద్ధు లహర్నిశంబు పూ

ర్వానుభవాభిలాషవిషయంబులకే చను వాని మల్పి నా

నానిగమాంత శాస్త్రునచనశ్రవణాదుల నిల్పు తత్సమా

ధానమె మన్మనఃపరనిధానముగాఁగొని యభ్యసించెదన్. ఆ. 3.

ఉ. యోగిజనాశ్రితానిలనియోగము సాధకలక్ష్యలక్షణో

ద్యోగము దేవదత్తవినియోగము సంతతము క్తి కామినీ

భోగము నిత్యసత్త్వగుణపూగము దృష్టపరాత్మజీవసం

యోగమునొందజేయుభవయోగవియోగమురాజయోగమున్. ఆ. ౪

మ. జనకుం గాంచితి భేదవాదమతముల్ చెండాడితిన్ శక్తివా

దిన భంగించితి నాగమాంతమతము క్తి నిల్పి మెప్పింప న

న్గని మోదించినము క్తి కాంతను మహాకల్యాణయుక్తంబుగా

నెనయంగూర్చె నతండు దానిగొని యే నేతెంచితి న్నేడుకన్. ఆ. 5.

## 106. వేగినాటి కొండనార్యుడు

ఈకవి వివేకసింధువనెడి యైదాశ్వానముల వేదాంతగ్రంథమును రచించెను. ఇతఁడు వేగినాటి నియోగిబాహ్మణుడు; శ్రీవత్సగోత్రుడు. మొట్టమొదట నీవివేక సింధువును నాంధ్రవచనకావ్యమునుగా రచియించిన ముకుందయోగిని కవి యీక్రింది పద్యమున స్తుతించియున్నాఁడు—  
 మ. వినుతింపన్ భవరోగవైద్య మగునీవేదాంత శాస్త్రంబు పా  
 వనమైయుండఁ బ్రపీణతన్ వచనకావ్యం బొప్పఁగాఁ జేసి న  
 జ్జనులం బ్రోచినపుణ్యమూర్తి విమలస్వాతుండు విజ్ఞానశా  
 సనుడై నట్టిముకుందమౌనికి నమస్కారంబు గావించెదన్.

ఈకవియు నూతేండ్ల క్రిందట నుండియుండవచ్చును. శుకచరిత్రము నందు నలెనే యీవివేకసింధువునందును వ్యాకరణ విరుద్ధములైన ప్రయోగములు కొన్ని కనబడుచున్నను మొత్తముమీఁద కవిత్వము మృదువయి శ్రావ్యముగానున్నది. కవనరీతి తేటపడుటకయి వివేకసింధువు నుండి కొన్ని పద్యము లిం దుదాహరింపఁ బడుచున్నవి—

చ. కడువడిఁ గర్మమార్గ మనుకాఱడవిం బడి విభ్రమించుచున్

జడమతి నింద్రియార్థఫలసంచితతి క్తకషాయసారముల్

దడఁబడఁగోలి దుర్వ్యసనదాహమునన్ వెగఁ జొంది నుక్రి మీ.

యదుగులు గాంచితిన్ ననుఁ గృపామృతమానఁగనిచ్చిపోవవే. ఆ ౧

మ. వడిగాఁదీసి ధనుర్ధతుండు విడువం బాణంబు నెదాఁక న

వ్వడిగల్గున్ శర మంతదాఁక నడుచున్ వమ్మైన యచ్చోటనే

పడుఁ బ్రారబ్ధపుఁగర్మవేగమున నాపర్యంతమున్ దేహముల్

పడ వావేగ్గిముఁతూలినం బడును జూ భగ్నంబులై మేదినిన్. ఆ-౨

మ. సమతన్ మేఘుడు వారిధారల్లు మహిన్ సంప్రీతి వర్షింపఁ బ

లములె యుండినచోట నీరు నిలుచున్ రక్షింపఁగాబండపె

దుముకున్నీగము నిల్వ దల్లిగుట నెందుం బాత్ర మూహించి యు  
 తమునందుం దగబ్రహ్మవిద్య నలుకన్ ధర్మంబు చింతింపఁగన్. ఆ-3.  
 మ. తనువుల్ స్వప్నమనోరథంబులక్రియన్ దండోపతండుంబులై  
 యనయంబుం బొడచూపుఁ బోవు నివి కర్మాధీనసంప్రాప్తముల్  
 ఎసయ న్నాకును వీనితోఁ దగులు లే దెల్లప్పుడున్ నే ఘనుం  
 డను నిత్యుండ నిరామయుండ వినులుండన్ సాక్షిచైతన్యఁడన్. ఆ-౪  
 ఉ. అప్పుడు పుట్టినట్టిశిశువందును జవ్వనియై మిటారియై  
 యొప్పులకుప్పయైన వికచోత్పలలోచనయందు వాగ్ధకం  
 బుచ్చతిలంగ నున్నముదియుగ్మలియందును విర్వికారుడై  
 చెప్పెడి దేమి యెందు సమచిత్తుఁడు పండుఁడ యెంచిచూడఁగన్. ఆ-౫

## 107. వాసుదేవయోగి

ఈ కవి జీవప్రబోధమనెడు నాలుగాశ్వాసముల వేదాంతగ్రంథ  
 మును రచియించెను. యోగశాస్త్రములనుపేర రచియింపఁబడిన వేదాంత  
 గ్రంథములలో ననేకములకంటె నిందలి కవిత్వము సలక్షణమయి హృద  
 యంగమముగా నున్నది. కవి యేకాంశపువాఁడో తెలియదుగాని నూఱు  
 సంవత్సరముల వయివాఁ డని తోచుచున్నది. జీవప్రబోధములోని రెండు  
 పద్యముల నిం దుదాహరించుచున్నాను—

చ. అనవిని జీవుఁ డిట్లనుఁ బ్రయత్నముఁ బ్రాప్యపదంబు లేక తా  
 ననయము ఖండమై జగములందును గారణకార్యరూపతం  
 బెనఁగొనియున్న యూత్మ కొకపిండపదంబుఁ బ్రయత్నసాధన  
 బును ననఁ గల్గునే యనుచు బుద్ధికిఁ దోచెడి వీనిఁ జెప్పవే. ఆ-3.  
 ఉ. అంధతమప్రకృత్యనుగతాత్ముల శుద్ధశరీరశుద్ధిచే  
 బంధవిముక్తి గోరి కరిభంగిని నీట మునుంగ దేహాదు  
 గ్గంధము వాయుఁగాక భవకర్మనిబంధవిముక్తి కల్గునే  
 బంధురరాగదోషములఁ బాసిన శుద్ధతఁ గాక జీవుఁడా. ఆ-౪.



## 108. కానాల వరసింహకవి

ఈ కవి హరివంశములోని యాశ్చర్యపర్వమునందలి శేషధర్మముల నెనిమిదాశ్వాసముల పద్యకావ్యమునుగా రచించెను. ఈతఁడు నంద వరీక నియోగిబ్రాహ్మణుఁడు; వాసిష్ఠగోత్రుఁడు; వేంకటేశయామాత్య పుత్రుఁడు; ఈతని వాసస్థలము తటిగొండగ్రామము; ఇతఁడు తన శేష ధర్మగ్రంథమును తటిగొండ నృసింహస్వామి కంకితము చేసెను. ఈతనికాల మేదియో తెలియరా లేదు. ఇతఁడు తన గ్రంథమునందు—

“గీ. ఆంధ్రవిద్వజ్జనాచార్య సన్నపాఠ్య  
సుజనగుణమానసోత్పలసోము సోము  
సురుచిరాలంకృతిభ్రాజి సోమయాజి  
సత్కవిసనాధు శ్రీనాధు సన్నతింతు.”

అని యాంధ్రకవులకు వర్ణించుచోఁ దమనందవరీకులలో సుప్రసిద్ధులైన పెద్దనాదికవులనుసహితము వర్ణించియుండలేదు. ఇంతమాత్ర ముచేత నితఁడు పెద్దనాదికవులకంటెఁ బూర్వుఁ డనికాని వారితోడి సమ కాలికుఁ డనికాని చెప్ప వలనుపడదు. ఇతఁ డించుమించుగా నూఱు నూట యేఁబది సంవత్సరములక్రిందట నుండి యుండవచ్చును. అక్కడక్కడఁ గొన్ని విలక్షణములైన ప్రయోగము లున్నను కవిత్వము మొత్తము మీఁద మృదువయి నిర్దగ్ధధార కలదిగా నున్నది. ఈతని శేషధర్మముల లోనుండి కొన్ని పద్యముల నిందుదాహరించుచున్నాను.

చ. పటుతర మేఘమండలవిభాసితసౌధచయోపరిస్థితో

త్కటవర హేమకుంభసముదాయధగద్గితోరుకాంతివి

స్ఫుటచపలాకృతి న్మృతముఁజూడఁగ వచ్చిచవారలెల్ల ని

చ్చటఁ గలచంచలల్ కడునచంచల లంచుభ్రమింతురెంతయున్. ఆ.గ

చ. ఘనవిషజంతుపూరిత మగాధము కూపము దీనిఁజూడు నీ

వౌనరగఁ గూతు నియ్యవు తిగోదక మియ్యవు గాన దాన మా

తనువులు జీర్ణతం బొరసె దారుణరూప సమేతకూపమం

దును బడియున్నవార మతిదుఃఖసమాకులతన్ మహాత్మకా. ఆ-౨

శా. దారాపత్యయుతుం డక్రించనుడు విద్వాంసుండు వేదాంతమా

ర్గారూఢుండును వృత్తిహీనుడును నిత్యానందుడున్ శ్రోత్రియుం

డై రాజల్లిన బ్రాహ్మణోత్తమున కత్యానందులై జీవనం

బీరే చాతలు పొందరే సుగతు లుర్విశా ధరామండలిక. ఆ-3

ఉ. నీసము లెందఱో శమనునిం గనఁబోయిరి నీకుఁజావురా

చాసకుఁ బుట్టినిల్లయి మహాకలుషంబు లొనర్చి సభ్యులక

మోసముచేసి నేఁ డిటులుమూర్ఛినఁ బోవునె తత్ఫలంబు నిక

బాసినఁ గల్గు మా కఖిలభాగ్యము లేగుము కాలుప్రొలికిక. ఆ-౪

మ. అనుమన్ దూఱి మహీవరా సుతకళత్రార్థంబుగాఁ బాపచిం

తన లర్థార్థనఁజేసి వారి నిరవందం బ్రోతు రంతంబునన్

దనవెంటం జనుదెంతురే కడపటన్ దా నొక్కఁడే పోవుటల్

గనియున్ మోహలతానిబద్ధు లగుచున్ గానంగలే రింతయున్ ఆ-౫

మ. సతియుం దానును బుత్రపౌత్రయుతుండై సంప్రాప్తసర్వేష్టుడై

యతిసంతోషముమీఱఁగా మెలఁగి దేశాంతంబునన్ లోకపా

లతతుల్ పూజ లొనర్ప సర్వసుఖసంప్రాప్తుండునై క్రమ్మఱన్

క్షీతిపైఁ బుట్టెను జక్రవర్తి యగుచున్ జ్యోముదంబొప్పఁగన్. ఆ-౬

చ. పాలుపగు కాంచనంబుఁ దిలపుష్పము నచ్చెలి నాసికోపమం

బలరఁగవచ్చి దానిసమ మౌటకుఁజాలక యూర్ధ్వదృష్టిఁ గొ

మ్మలఁ దలక్రిందుగాఁ దపము మానుగఁజేసి ఫలించువేళ మే

నులు విడిచెన్ నలంగఁడె ఘనుండయిన్ బలవద్విరోధియై. ఆ-౭

ఉ. నీవును దీపదానములు నెమ్మిగఁ జేయుము దాస మోక్షమున్

శ్రీవరుఁ డిచ్చుజ్ఞానమును జేకులు జ్ఞానముచేత మోక్షమున్

భూవర నీకుఁ గల్గు హరిపూజ లొనర్చుము కార్తికంబునం

దీవితేతిహాసము మహిన్ వినువారికిఁ గల్గుసౌఖ్యముల్. ఆ-౮

## 109. రామనామాత్యుఁడు

ఈకవి గయోపాఖ్యాన మనెడి రెండాశ్వాసముల ప్రబంధమును మును రచియించెను. ఇతఁడు నియోగిబ్రాహ్మణుఁడు; తిమ్మనమంత్రి పుత్రుఁడు. గయోపాఖ్యానమునకు కృష్ణార్జున సంవాదమని నామాంతరము గలదు. ఈతఁడు నూఱుసంవత్సరముల క్రిందటివాఁడయి యుండవచ్చును. ఇతఁడు తనగ్రంథమును శ్రీమదహోబిల నృసింహస్వామి కంకితము చేసెను. ఈతని గ్రంథమునందు లక్షణవిరుద్ధములైన ప్రయోగములనేకము లున్నను, మొత్తముమీఁద కవిత్వము సరసముగానేయున్నది. గయోపాఖ్యానములోని పద్యములు రెండిందు క్రిందఁ జేర్పబడుచున్నవి.

ఉ. వారిజనాభ నీవనుప నాసవనందనుఁ డున్న చోటికిఁ

జేరి హిమాద్రిధైర్యునకుఁ జెప్పితి బుద్ధులు పెక్కురీతులన్.

భూరిద బూర్ధి యాఘనునిబుద్ధికి నేమని యెంచిచూప నీ

ధారుణిఁ బొండవేయులకు చాపునుదండయు నీవెకా హరీ. ఆ. ౧.

ఉ. ఏమని చెప్పవచ్చు బలి యీబలపార్థుల గాహనవీర్యముల్?

రామునిసాటి వత్తురు శరాసనవిద్యకు వీరిధైర్యముల్

హేమమహీధరంబునకు నెక్కువ వీరలతోడ మార్కొనన్

సోమధరుండు వాసపుఁడు సూర్యకులోద్భవుఁడైన నోర్తురే. ఆ. ౨.

## 110. ప్రోచన

ఈకవి చంద్రాభ్యుదయ మను ప్రబంధమును. రచియించెను. ఇతఁడు వైదిక బ్రాహ్మణుఁడు. ఈతనితండ్రి నృసింహసోమయాజి. ఈ చంద్రాభ్యుదయము అమ్మనమంత్రి కుమారుఁడగు చిన్నయామాత్యున కింకితము చేయఁబడినది. ఈకవికాల మేదో తెలియరాలేదు. ఇతఁడు నూఱుసంవత్సరములకంటెఁ బూర్వమునందుండినట్లు తోచుచున్నది. ఈప్రబంధము శబ్దాలంకారములతోనిండి శ్రావ్యముగా నున్నది. చంద్రా

భ్యుదయములోని పద్యములు రెం డిందుక్రిందఁ బొందుపఱుపఁబడుచున్నవి—

చ. తిమిరపుజవ్వనంబున నతీతసతీతనువృత్త మైనచీ

త్రముతమి పౌరవారవనితా జనతాజనితానురాగయో

గమున మునింగి దర్పకవికారము శోరముగా ఘటింప న

క్కొమరుమిటారిబారిపడి కుంతితవృత్తిఁ గ్రమక్రమంబునన్. ఆ. ౧.

చ. అన విని గుండె జల్లుమన నవ్వనితామణి యమ్మచెల్ల యీ

యన మదనాతురత్వమని యాత్మఁదలంచి తలంచి సాధ్వసం

బును వెఱఁగుం దడంబడఁగఁ బొంపిరి నిట్లను భర్త తోడ ని

య్యనువునమిమ్ముఁబ్రోవఁగిమహాత్మయొరుల్ మన కెవ్వరియ్యెడన్ ఆ. ౨

## 111. పెనుపల్లె బాపనామాత్యుఁడు

ఈకవి సీతావిజయమును నేకాశ్వాసప్రబంధమును రచించెను.

ఇతఁడు నియోగి బ్రాహ్మణుఁడు; కోనయామాత్యపుత్రుఁడు. ఈతని కవిత్వమునందు లక్షణవిరుద్ధములై నబ్రయోగము లక్కడక్కడఁ గానఁబడుచున్నవి. కవనరీతి తెలియుటకయి సీతావిజయమునుండి రెండు పద్యము లిం దుదాహరింపఁబడుచున్నవి—

ఉ. పోల శతాసనుండు శివపూజ యొనర్చుచు నుండి యంతలో

నాలమువార్త కర్ణములయందు వినంబడ నుల్కియఁగ్రుండై

చాలును దేవపూజయని చారులఁ గన్గొని యేమి మత్పురిన్

జాలఁగ నందడు లలుగుఁచుదము తోఁచెను జెప్పఁ దంతయున్.

ఉ. భూరిరయంబునం దొడరి భూసుత కన్నుల నెఱచేసి యో

రోరిశతాస్య త్రుంగి తని యొక్కటి బాణసహస్రకోటి తా

నారజనీచరేంద్రు తనువందును గ్రుచ్చిన నెత్తు లొల్కఁగాఁ

బోరుచు వాఁడు నొప్పెసఁగఁ బూచిన మోదుగుచెట్టుకై వడిన్.

## 112. చదువుల సోమలింగయ్య

ఈ కవి మదనసాయక విలాసమనెడి యైదాశ్వాసముల శృంగార ప్రబంధమును రచించి శ్రీశైలమల్లికార్జునున కంకితముచేసెను. ఇతఁడు శైవబ్రాహ్మణుఁడు; గారుత్మతద్యుతిగోత్రుఁడు. వేకటాచలమయారాధ్యునకును అన్నపూర్ణమకును పుత్రుఁడు. ఇతఁడేకాలపువాఁడో సరిగాఁ దెలియరాదు. ఇతఁ డించుమించుగా నూఱుసంవత్సరములక్రిందట నుండి యుండును. ఈతని కవిత్వము మృదుమధురపాకమున వెలయుచున్నను నిర్దుష్టమైనదికాదు. ఒక్కొక్కయూశ్వాసమునుండియొక్కొక్కటిచొప్పున సిందుక్రింద నుదాహరింపఁబడిన పద్యములనుబట్టి కవియొక్క కవిత్వరీతి కొంతవఱకు తేటపడవచ్చును—

చ. చని శశికాంత సంఘటితచారుసువర్ణవికారసౌధమం

దును నెనలేని గద్దెపయి దోరముగాఁ గొలుపుండి సాధుస

జ్జనపరివారయుక్తుఁడయి సత్యముఁ దప్పక మూడులోకముల్

తనదుయశంబు గప్పఁగను దద్దయు రాజ్యము చేయుచుండఁగన్. ఆ-౧

చ. అని దరిఁజేరి బాలకుని నక్కునఁ జేరిచి చెక్కుదోయి ము

ద్దొనరిచి చుంచు దువ్వుచు మృదూక్తులు పల్కి కడిందిప్రేమ నె

మ్మనమున నల్లిబిల్లికల మూటికి నల్లకొనంగ నక్కుమా

రుసిముఖచంద్రదర్శనవిలోచనకై రవుఁ డౌచు నయ్యెడన్. ఆ. ౨.

చ. తెలివారుమంజిముత్తెములు తీరుగనిల్పిన క్రేవఁ జక్కనౌ

బలువగు కెంపుగుంపుల శుభస్థితకాంతులు చల్లుమేలుక

మ్మలకు నివాళులిచ్చు కనుమచ్చికలున్ జెలువొందఁ దాని పు

వ్వలసర మొక్కకేల నిడి యొప్పుగ నప్పురి కేగుచుండఁగన్. ఆ-3.

ఉ. ఉల్లము చల్లగాఁ గనినయొప్పులకుప్పుపయిన్ సుమాస్త్రముల్

పెల్లుగ నేసినట్టికడుపెద్దవు నీ కొకలక్ష్యమా నవో

త్తుల సరోజలో చనలపొంక మడుచుట మన్ననా ధరకా  
తల్లికి ముక్కకోసి పినతల్లికి గమ్మ లొసంగనేర్తురే.

ఆ-౪.

ఉ. మారుగేరు వీని సుఖమారశరీరము నవ్యచంద్రికా  
సారముతీరు హాసము సుసారససారము తొడి కన్ను లిం  
పారెడు గండుతుమ్మెదలబారులనే లుక్కురు తొర వీనిసిం  
గారము నీరజాసనునికై న మదిం దలఁపంగ శక్యమే.

ఆ-౫.

## 113. శ్రీధరమల్లె వేంకటస్వామి

ఇతఁడు బ్రహ్మోత్తరఖండము నయిదాశ్వాసముల పద్యకావ్య  
మునుగాఁ దెనిఁగించెను. ఇతఁడు బడగలనాటి కన్నడవంశజుఁడు; ఆశ్వ  
లాయనసూత్రుఁడు; భారద్వాజగోత్రుఁడు; అయ్యనార్యతనూజుఁడు.  
కవి యీ గ్రంథమును జ్యోతిరామనాథుల ప్రేరణముచే రచించి, సిద్ధ  
వటమునకు సమీపముననున్న యంబాపురమండలి పార్థినేశ్వరస్వామి  
కంకితము చేసెను. ప్రేరకులగు న రామనయు లక్ష్మీనారాయణుఁడును  
జెంగల్వరాయఁడును దన్నుఁగూర్చి పలికినట్లుగాఁ గవి యీ క్రిందిపద్య  
ములలోఁ జెప్పుకొన్నాఁడు—

శా. శ్రీమద్వేంకటరామనామనిఁ గవిశ్రేష్ఠున్ రమావల్లభ  
ప్రేమాపాంగవిశేషలబ్ధకవితాభివ్యక్తసూక్త్యన్వితం  
గామారిస్తవభక్తియుక్తు విలసద్దాంభీర్యధైర్యాఢ్యు న  
న్నామోదంబునఁ జూచి పల్కిరి సముద్యత్కౌతుకం బొప్పఁగన్.

\*

\*

\*

\*

\*

క. ఖండేందుధరప్రియ మా । ఖండలభాగ్యప్రదంబు కల్మషలతికా  
ఖండన మగుబ్రహ్మోత్తరఖండమురచియింపుపద్యకావ్యముగాఁగన్.

ఈ కవి యీ బ్రహ్మోత్తరఖండమును రచించి యెనుబదిసంవత్సరము లయినట్లు గ్రంథాంతమునందలి యీక్రింది పద్యమునుబట్టి తెలియవచ్చుచున్నది—

సీ. శరవర్ష గణనంబు శై లరామమునీందుపరిమితంబై ధాత్రీబరఁగుచుఁడు  
యువనామనంచత్సరోవేత కార్తికమాసరాజిత పౌర్ణమాసియందు  
ధన్యులు విష్ణువర్ధనసగోత్రులు జ్యోతిసుబ్బన్నపుత్రులు సుగుణమణులు  
రామన్నలక్ష్మీనారాయణచెంగల్వరాచుఁడు ననమువ్వు రమలయశులు  
చిత్తమున భక్తి వెలయ బ్రహ్మోత్తరాఖ్య  
ఖండ మాంధ్రప్రబంధంబుగా ఘటించి  
యెలమి సంబాపురపుఁ బార్థి వేశ్వరునకు  
భాసురముగ సమర్పణఁ జేసి రపుడు.

పయిపద్యమునుబట్టి శాలివాహనశకము ౧౭౩౭వ సంవత్సరమునందనఁగా క్రీస్తుశకము ౧౮౧౫వ సంవత్సరమునం దీగ్రంథము రచింపఁబడినట్లు స్పష్టముగాఁ దెలియవచ్చుచున్నది. ఈగ్రంథమునం దక్కడక్కడఁ గొన్నివ్యాకరణదోషము లున్నను మొత్తముమీఁదఁ బుస్తకము హృదయరంజకముగానేయున్నది. బ్రహ్మోత్తర ఖండములోని పద్యములు కొన్ని యిం దుదాహరింపఁబడుచున్నవి—

ఉ. ఓమునిసార్వభౌమ మహిమోజ్వల మీ రిట కేగుదెంచుటన్  
నామది సంతసం బొదవె నాదుగృహంబు పవిత్ర మయ్యె మ  
త్కామితము ల్ఫలించెఁ గడుధన్యుఁడ మాన్యుఁడ నైతి నంచు నా  
భూమివిభుండు పల్కుచును బూజలొసర్చె మహాముదంబునన్ ఆ-౧  
శా. ఆరాజేంద్రుఁడు కంఠసూత్రరహితన్ ద్యక్తాంజనాపాంగి శృం  
గారప్రాభవహీనగాత్రి గళితగై వేయహారాదికన్  
మూరీభూతశుభాంగరాగతిలకన్ దుర్వారశోకార్దితన్  
సారాచారపరాయణం గనియె నాసాధ్వీ నివ్విచిత్రంబుగన్. ఆ. ౩.

మ. రణదుద్యస్సణిదీప్యమానకనకగై వేయకోటిరకం  
 కణహారాంగదనూపురాదుల నలంకారంబు గావించినన్  
 క్షణమాత్రంబునఁ బాయఁద్రోచి కడువేడ్కల్పితి రుద్రాక్షభూ  
 షణము ల్దాల్తురు వారలిర్వురు మహాత్మానాంబుదీపింపఁగన్. ఆ-౪

## 114. ఓరుగంటి సోమశేఖరకవి

ఈకవి రామకృష్ణార్జున రూపనారాయణీయమను నాలుగాశ్వాస  
 ములత్ర్యర్థి కావ్యమును రచియించి శ్రీపూసపాటి నారాయణరాజుగారి  
 కంకితము చేసెను. పుస్తకముయొక్క పేరుచేతనే యిందు రాఘవయా  
 దవపాండవార్థము లిమిడియున్నవని జెల్లమగుచున్నది. ఈకవి వైదిక  
 బ్రాహ్మణుఁడు; కొండిన్యసగోత్ర సంభూతుఁడు. ఇతఁడు సంస్కృతాం  
 ద్రములయందు చక్కని వైదుష్యము కలవాఁడయి కవితారచనయం  
 దత్యంత సామర్థ్యము గలవాఁడుగా నుండెను. ఇతఁడు నూఱుసంవత్సర  
 ముల లోపలివాఁడు. ఈతని త్ర్యర్థికావ్యములోనివి కొన్నిపద్యము లిం  
 దుదాహరింపఁబడుచున్నవి—

శా. సంభూతాతివిభూతి దగ్ధనకళాసంపన్నఁ డారాజు స  
 ద్ధాంభీర్యాంబుధి యేతె సర్వధరణిన్ గాంగేయచాపోరుసం  
 రంభప్రాధిసహాయుడై విదురసారన్యాయమార్గంబుతో  
 శుంభత్కిర్తి మహాత్పలప్రియకులస్ఫూర్తుల్ విజృంభింపఁగన్. ఆ-౧  
 ఉ. సంతన మొప్పుఁ దోచెను వసంతము మంజులకోకిలస్వనా  
 క్రాంతము కోరక ప్రకర కాంతము బంభరగానశోభితా  
 శాంతము సర్వమంగళనిశాంతము మోచితమానమానినీ  
 స్వాంతము ధూతసత్పథికశాంతము పుల్లలతాంతతాంతమై. ఆ. ౨.



- చ. సుజనకృత స్తవా జనకసూక్తి యలంఘ్య మదెన్ని చూడఁదా  
నిజము సమక్షమందుఁ దగనిన్ను సమర్థుఁగాఁ దలంచి త  
ద్వజము నుతింపఁ బంచుపని వారకచేయ సుధర్మసంస్థితీ  
గుజనులు స్రుక్క- శ్రీహరిని గొల్చినవాఁడనయంబు నెమ్మదిన్. ఆ. 3.
- శా. కళ్యాణీభవదర్పితో గ్రనరసతా-రుణ్యతః సద్విపత్  
కళ్యాణీధరవిఘ్న వన్యవసతీ కాండప్రభూల్లంఘనా  
కళ్యాణాతిశయంబు నాకు నిచటన్ గల్గె నిని రాఘటమై  
కళ్యాణాంబర కాంతుఁజేయుముకృపన్ గాంభీర్యధీమైకైదన్. ఆ. ౪.

## 115. ముదుంచి వేంకటాచార్యుఁడు

- ఈకవి రసప్రదీపికయ నెడు మూడాశ్వాసముల వై ద్యగ్రంథమును  
జేసెను. ఇతఁడు శ్రీవైష్ణవుఁడు; శ్రీవత్సగోత్రుఁడు; వేదాంతాచార్యపు  
త్రుఁడు. ఇతఁడు గోదావరీమండలములో నూఱుసంవత్సరములకు  
లోపలనుండినవాఁడు. కవిత్వమునందుఁ గొన్ని స్థాలిత్యములు గలవు.  
రసప్రదీపికలోని రెండుమూడుపద్యముల నిందుదాహరించుచున్నాను—
- ఉ. పారదగంధకంబు లొకభాగము నాలుగుభాగముల్ నవా  
సారము కుప్పెఁబెట్టి పదిజాములు వండినఁ గెంపుసొంపుతో  
ధారుణిఁ బుట్టు సిందుర ముదారత నడ్డిగయెత్తు నిచ్చినన్  
బోరన రోగపుంజములఁ బోవహరించు నమోఘవీర్యమై. ఆ ౧.
- చ. ఘృతమునఁ గొండపిప్పలి మిరెంబులతోడుత నబ్రకంపు సం  
తతమును జిన్న మెత్తు గొన దారుణమా కఫవాతపిత్తసం  
యుతగ్రహణీక్షయంబుల వియు క్తప్రమేహగుదాంకురంబులన్  
గతముగఁజేసి దీపనము గల్గఁగఁజేయు నమోఘవీర్యమై. ఆ. ౨.

ఉ. మంచి సువర్ణభస్మము క్రమంబునఁ గొన్నను రాజయత్నమున్  
సంచితకర్మజంబులగు సర్వరుజంబుల భూతవేధలన్  
ద్రుంచి యమోఘవీర్యమయి దోర్బలమున్ ఘనకాంతి తేజను  
త్యంచితబుద్ధిమూర్తియు చిరాయు వొసంగును మౌనచంద్రమా. ఆ-3.

## 116. అక్కెనపల్లి నృసింహకవి

ఈ కవి యాదిలక్ష్మీవిలాసము, వల్లభాంబాపరిణయము, ధీమవతీ పరిణయము, అను మూడు ప్రబంధములను రచించెను. వీనిలో నోఘ వతీపరిణయము శ్రీగొడే జగ్గారాయనింగారి పుత్రులగు శ్రీసూర్యప్రకాశ రాయనింగారి కంకితముచేయఁబడి తఱ్ఱోదరపుత్రులగు శ్రీమహారాజా గొడే నారాయణగజపతిరాయనింగారిచే ముద్రింపింపఁబడినది. ఈగ్రంథము శాలివాహనశకము ౧౭౩౯ వ సంవత్సరమునందు రచింపఁబడినట్లు గ్రంథాంతమందలి యీ సీసపద్యమువలనఁ దెలియవచ్చుచున్నది—

సీ. శాలివాహనశకసంవత్సరంబు లజాగ్నిభూధరతుషారాంశులై న  
యీశ్వరాబ్దంబున నెసఁగు నై శాఖమాసంబున శుక్లపక్షమున మూర్తి  
శశిసంఖ్య భౌమవాసరమున శుభవేళ నక్కినేపలి నృసింహకవి యోఘ  
వతిపెండ్లికథ సమున్నతిమీఁతెడి గొడేజగ్గారాయసూర్యప్రకాశరాయ  
మణికిరాజ్యాయురారోగ్యమహితపుత్ర  
పౌత్రనికరాభివృద్ధిగా భవ్యబుద్ధిఁ  
గృతి యొసంగెను దద్యశం బతిశయిల్లి  
జగతి నాచంద్రతారార్కముగఁ జెలంగ.

ఇతఁడు కృష్ణామండలములోని యెల్లమండ నివాసుఁ డయినను  
తన యాదిలక్ష్మీవిలాసమును గోదావరీమండలములోని యంతర్వేది

నృసింహస్వామి కంకితము చేసెను. ఆదిలక్ష్మీవిలాసము నాలుగాళ్వాసములుగల ప్రౌఢకావ్యము. వల్లభాంబాపరిణయ మను విఘ్నేశ్వరుని పెండ్లికథ మూడాళ్వాసముల ప్రబంధము. ఇది పులిపాక సీతయామాత్య పుత్రుఁ డయిన రామమంత్రి కంకితము చేయఁబడినది. ఈ కవి నియోగి బ్రాహ్మణుఁడు; కౌండిన్యగోత్రుఁడు; జోగయామాత్య పుత్రుఁడు. ఈకవి నూఱుసంవత్సరములకు లోపలివాఁడు. ఈతని కవిత్వము రసవంతముగా నున్నది. ఈతని పుస్తకములోని యీ క్రింది పద్యములవలన నీతని కవితా ధోరణిని గొంత వెలిసికొనవచ్చును—

ఆదిలక్ష్మీవిలాసము.

- ఉ. నూయలు నింద్రజాలములు మా కవి క్రొత్తలుగావు మామనో  
నాయక యిప్పు డీవు రతినాయకసాయకభిన్నకాయనై  
పాయసి మోహమందుననుఁ బన్నుగఁ గౌఁగిటఁగూర్చి యొయ్యనన్  
శ్రీయుతసౌఖ్యవై ఖరులుచేరఁ నలంపులుదీఱఁ గూడుమా. ఆ-౧.
- ఉ. ఎక్కడిగొల్లవాఁడ విది యొక్కడిజాణతనంబు దొంగవౌ  
టెక్కడిపౌరుషంబు మది నిత తలంపక ప్రాలుమాలినన్  
దక్కునె నీకుఁ గోక లవి తక్కకయిమ్మిఁకఁ గామవలివే  
యక్కలత్తోడ నీసరసి నాడఁగఁ జీరలు దొంగిలింతువే. ఆ-౨.
- ఉ. వారిజనేత్ర మీచరణవారిజముల్ హృదయాంబుజంబునన్  
గూరిమినిల్చి యెల్లపుడుఁ గొల్చురమాసతియంచు రుక్మిణుం  
దారయలేక చైద్యునకు నంగన నిచ్చెదనన్నమాట బ  
ల్నారనమట్ల కర్ణమున నాట ననుంగృహఁ గాంచి యిట్లనెన్. ఆ-౩.

వల్లభాంబాపరిణయము.

- చ. అరయఁగ సిద్ధసాధ్యగరుడామరకిన్నరనాగయక్షకిం  
పురుషులయిండ్లలో నెలమిఁ బుట్టెదఁ జేనెడుపొట్ట మీ గణే

- శ్వరునకు, బెద్ద దేల యనిశంబును బొట్టిగ బ్రహ్మచారియై  
పర, గెడిమేటికి గతినభావులతో నిల వియ్య మేటికి. ఆ-౨.
- చ. ముద ముదవించు ముచ్చటల ముంచును గంధముఁ బెంచుసౌఖ్యము  
ల్గమరఁగ నించు నించువిలుగొంచుఁ జరించువజీరుశాస్త్రనం  
పద గడియించు నీతురసపద్ధతులన్నిరసించు మించు ని  
మ్మదిరయటంచునెంచుచునుమానుగగ్రొవ్విరిమించుబోండ్లొగిన్. ఆ-౩
- ట ఘ వ తీ ప రి ణ య ము.
- ఉ. మేలగుమేలు గూర్చుటను మీ రరుదెంచితి రంటివౌబళీ  
చాలు భవన్మనోరథముచక్కిలభించుఫలం బటంచు నా  
లోలవిశాలనేత్ర యెదలోఁ గలతియ్యనివిల్తు నొయ్యనన్  
మేలుకొనంగఁజేసి యెలమిం జన్ సంయమిరాజు సయ్యనన్. ఆ. ౧.
- ఉ. అంతట నేర్చె విద్య లిసుమంత కొంత యలంతలేక భూ  
కాంతునిముద్దుపట్టి యజుకాంతయె యంచుసమస్తసజ్జనుల్  
వితగ సంతసించి తను వేయివిధంబుల సన్నుతింప న  
త్యంతకళావినోదమహిమాతిశయంబు శయంబుఁ జేరఁగా. ఆ. ౪.

## 117. పైడిపాటి వేంకటనృసింహకవి

ఈకవి నృసింహవిలాస మను మూడాశ్వాసములగంధమును రచి  
యించెను. ఈతఁ డాటువేలనియోగిబ్రాహ్మణుఁడు; ఆపస్తంబసూ  
త్రుఁడు; శరమర్షణగోత్రుఁడు; లక్ష్మీహతికిని వేంకమాంబకును బుత్రుఁడు.  
ఈతఁడు నెల్లూరిమండలములోని పైడిపాటి గ్రామనివాసుఁ డయి గ్రామ  
చతుష్టయమునందు స్థావరజీవనము కలవాఁ డయినట్లు నృసింహవిలాసము  
లోని యీక్రిందివచనమువలనఁ దెలియవచ్చుచున్నది—

సీ. క్షీతితలంబున నొప్పు కృష్ణాపినాకినీదివ్యనదీమధ్యదేశభూమిఁ

గడుఁబూర్వవార్ధికీ బడనుట యోజనదూరమై తగుఁ గందుకూరు  
మఱియు

నదియె నీనూనామమైయొప్పు నాకందుకూరికిఁదనరు నాయవ్యదిశను

బాలేట దానికిఁ బాలస్యదిశఁ బైఁడినా డొప్పుదానికిఁ బశ్చిమమున

నెగడుఁ జతుకుపాడు నీయుతి వేంపాడుఁ

జెలఁగు గాడ్పుమూల సీలనరయన

నమరుపురచతుష్టయం బిది తృణకాష్ఠ

జలసమృద్ధి సీరుల నలరుచుండు.

గీ. గ్రహణశేష గోపరాజు రామన గోల

కొండప్రభువుచేతఁ గొనినదాన

మహిమ చుప్తమతుల మడియించి స్థావర

జీవనములు ద్విజులఁజేర్చె మున్ను

వ. తదీయానుగ్రహలబ్ధం బైనయేతద్దామచతుష్టయ స్థావరజీవనజీవితం

లయిన మదీయవంశజులు ఓఁ.

ఈకవియొక్క కాలమేదియో కానరాదుగాని యితఁ డాధునికుఁ  
డయినట్లు తెలియవచ్చుచున్నది. నృసింహవిలాసములోని రెండుపద్యము  
లిందుక్రిందఁ బొందుపఱచుటబడుచున్నవి—

మ. శశి పక్షక్షయ మెన్ని యక్షయకళాసంప్రాప్తికిన్ భాతృహృ

ద్వశుఁడై దీని సృజించుకాలమున వక్త్రం బయ్యెనో తా మహ

ర్నిశ మూర్ధస్థితి నుంట రోసి బొలఁగెన్ రేతేఁ డటంచుం దదం

ప్రేమశయాక్రాంతసఖాకృతిం బొలిచెనో క్రిందై క్వచిత్తాకరల్. ఆ-౨

శా. పోరా వేటకు వేటకాండ్రు గహనంబు ల్లుమ్మరన్? గమ్మఱన్

రారా రాతిరి కైన? వా రలసులై రాకున్న నారాత్రికై

యారీతిం దపియించుబోంట్లు కలరే యెందైన? జంద్రాస్యలా

ఘోరారణ్యముఁ బొచ్చి చూడఁగలరే గోవిందు రేజాములన్. ఆ-3

## 118. కొటికెలపూడి వేంకటకృష్ణకవి

ఇతఁడు శ్వేతాచలమాహాత్మ్యమును మూడాశ్వాసములగ్రంథమును రచించి, బొబ్బిలిపురాధీశ్వరుఁ డగు రాయణప్ప రంగరాజున కంకితము జేసెను. ఈకవి వైదికబ్రాహ్మణుఁడు; ఆపస్తంబసూత్రుఁడు; హరితసగోత్రుఁడు; శివరామపౌత్రుఁడు; వేంకటరామపుత్రుఁడు. కృతిపతి తన్నుఁగూర్చి పలికినట్లు కవి తనగ్రంథములో నిట్లు వ్రాసికొని యున్నాఁడు—

మ. నను శ్రీమజ్జనకాత్మజాధిపపదన్యాసప్రపుల్లాంతరం  
గుని వాణీకరుణాకటాక్షకలనాంకూరత్సభామాధురీ  
వినితాంచత్కవితాప్రతోషితమహావిద్యత్కవిగ్రామణి  
ఘనకార్తాంతికతాండిలేయుఁ గడువేష్కం బిల్చి తా నిట్లనెన్.

చ. హితులు మదన్వవాయజుల కెల్ల బురోహితు లార్యలోకపా  
లితకవితాప్రకల్పితదిలీపచరిత్రముఖోజ్జ్వలత్ప్రబం  
ధతతులు హౌరికాగ్రణు లుదారగుణాస్వితచిత్తుల స్మదా  
శ్రితులు సమస్తసూరినుతశేయుషు తెన్నఁదరంజె మిమ్ములన్.

సీ. ధీరతమేఘసందేశంబు తెనిగించి ప్రీతి దిలీపచరిత్ర మనెడు  
గొప్పప్రబంధంబుఁ జెప్పి శ్రీరాముల కర్పించితివి మున్ను నేర్పుమీఱఁ  
గార్తాంతికులు మెచ్చఁగా శ్రీపతిగ్రంథగతినిమామకజాతకము లిఖించి  
మా కొనంగితి విప్ప డేకాగ్రచిత్తత నంచితంబుగఁ దెనింగించుచున్న  
కూర్మమాహాత్మ్య మొసఁగుము కూర్మిమాకు.  
రమ్యచారిత్ర వేంకటరామపుత్ర  
కీర్తిదాదార్య వేంకటకృష్ణమార్య  
యనుచు బహుమతిచేయ నాహ్లాదమునను

కృతిపతిపూర్వులు సర్వజ్ఞసింగమనాయని సంతతివారయిన రావు  
కులజాలయినట్లును, వారిలో లింగపరంగనాయఁడు బొబ్బిలిసంస్థానమును  
స్థాపించినట్లును, గవి యీక్రింది పద్యములలోఁ జెప్పియున్నాఁడు—  
మ. హరిపాదంబునఁ బద్మనాయకులు గంగాస్వీతులై యుద్భవించి

చిరి తత్పాదజలం దతిప్రబలులై శ్రీరావునంశ్యు ల్చలం

గిరి తద్రావు కలీనులం దలరె గాంగేయస్తుతౌదార్యశౌ

ర్యరసోపేతుఁడు రాజశేఖరుఁడు సర్వజ్ఞుఁడు సర్వజ్ఞుడై .

క. ఆలలితాస్వయసంభవుఁడై లింగపరంగరాయఁ డలరె నిజభుజా

భీలాసిదళితరిపున్యపః ఫాలాస్థూలస్ఫురత్కపాలుం డగుచున్.

క. బెబ్బులి రిపున్యపు లసియెడు | గిబ్బల కితఁ డంచు జనులుకీర్తింపఁగఁ దా

బొబ్బిలిపట్టణ మేలెడు | నిబ్బరుఁడగు లింగపావనీవరుఁ డెలమిన్.

బొబ్బిలి చినరంగారాయనికి దత్తపుత్రుఁడును గృతిపతియునైన  
రాయణప్ప రంగారాయనింగారు ౧౮౦౧ వ సంవత్సరము మొదలు  
౧౮౩౦ వ సంవత్సరము వఱకును రాజ్యపాలనము చేసినందునఁ దదాస్థాన  
కవియైన యీ వేంకటకృష్ణకవి యిప్పటికి డెబ్బదిసంవత్సరములకుముందే  
యీగ్రంథమును రచించినట్లు చెప్పవచ్చును. ఈయన కవిత్వమునందు  
లక్షణగోషములు కొన్ని యున్నను కవనము మృదువయి మధురముగా  
నున్నది. శ్వేతాచలమహాత్మ్యములోని కొన్ని పద్యము లిందుదాహరింపఁ  
బడుచున్నవి—

శా. ఆమాటల్విని భూవిభుండు నిజభార్యన్ సద్వ్రతాసక్తిన్

శ్రీమన్మాధవభక్తిన్ బొగడి ధాత్రిన్ మూఢచిత్తుండనై

భామారత్నముపాటిబుద్ధి గణుతింపం బూనఁగాలేక యీ

సోమార్కం బహకీర్తిపా లయితి నంచున్ లోన జింతిల్లుచున్. ఆ.౧.

ఉ. వేరొకభూవరాత్తకుఁడు విద్రుమగుచ్ఛము రత్నకంకణో

దారకరారవిందమునఁ దాల్చె లతాంగి నను న్వరించినన్

భూరిశుభక్రమాకలన బోటిపదాంబుజ మీతెఱంగునం .  
 గూరిమిత్రోడఁ బట్టుకొనఁ గోరెదనంచును దెల్పుకై వడిన్. ఆ-౨.  
 శా. జంబాలుం డనుమాని కొన్నిదినముల్ జాయున్విత్తుడై తను  
 ర్విం బుణ్యస్థితినుండి గర్భవతినారిం బాసి స్వగ్గంబు చే  
 రంబోవంగ శమీసమీపమున గర్భస్థార్భకుం బెట్టి న  
 య్యం బొప్పారఁగఁ జేసెఁ దత్తుణి గా నగ్నిప్రవేశంబొగిన్. ఆ-3.

## 119. కా క ర ప ర్తి కృష్ణ కవి

ఈ కవి శశిరేఖాపరిణయము, ముఖలింగక్షేత్ర మాహాత్మ్యము  
 అను కావ్యములను జేసెను. ఇతఁడు వైదికబ్రాహ్మణుఁడు; తిరుపతి  
 పాత్రకవికిని నీతమాంబకును తనూజుఁడు. ఈపాత్రకవి సత్యభామాకృష్ణ  
 సంవాదాది గ్రంథములను రచించి శ్రీమహారాజా గొడే నారాయణ  
 గజపతిరాయనింగారి పూర్వుడైన జగ్గారాయనింగారివలన నగ్రహారాధు  
 లను బడసెనట. ఈ కృష్ణకవి విశాఖపట్టణ మండలముగోసివాఁడు.  
 ప్రపౌత్రుఁ డిప్పుడు జీనించియుండుటచే నితఁడు నూఱుసంవత్సరముల  
 లోనివాఁడు. ఈయనకవిత్వము దోషరహితమయి హృదయంగమముగా  
 నున్నది. కవికృతపుస్తకద్వయము నుండియు రెండేసిపద్యముల నుదాహ  
 రించుచున్నాను—

ము ఖ లింగక్షేత్ర మాహాత్మ్యము.

చ. అరుదుగ సర్వలోకనిచయం బతివేలఘనాంధకారభీ  
 కరవిషదబ్ధిలోఁ బడ సకారణవైరమునన్ వసూజ్జ్వల  
 త్తరణిముఖప్రచారములు తప్పఁగఁజేయుచు నన్నిదిక్కులన్  
 బెరిఁగెను వింధ్యభూధరము వీతమహాంబునిధి తపోనిధి. ఆ-౧.



ఉ. ఈనగవై భవతిశయ మెన్నఁగ శక్యమె ధాతకై న జాం  
బూనదరౌష్యరత్నముఖభూరిమనోహరవస్తువిస్ఫుర  
త్సానుచరన్మరుద్దనుజచారణకిన్నరసిద్ధసాధ్యసం  
తానసమృద్ధి నొప్పు వితతంబగుమేరునగంబుకై వడిన్.

ఆ-3.

శ శి రే ఖా ప రిణ య ము.

ఉ. మానుల నెట్లుప్రోచితివో మానసనీధిఁ దలంపఁ బాపముల్  
మానకధార్తరాష్ట్రుఁ డవమానమునుం దగఁజేయుచుండఁ గృ  
ష్ణాననుఁ గావవే యనెడునాపలు కిప్పు డొకించుకై న నీ  
వీనుల సోఁకకుండు టిదివెంత జనార్దన కంసమర్దనా.

ఆ ౧.

చ. అనవిని వానితోడ విజయాత్మజుఁ డిట్లనియెన్ దురాత్మ యీ  
వనమును గుత్తగొంటివిర వచ్చినవారి నెఱుంగ కీవు పొ  
మ్మనుటకు నీవె యీజగతియందును విక్రమశాలివా మదం  
బున నిటుపల్కఁగాఁ దగదు పొమ్మిపుడూరక వైర మేటికిన్. ఆ-౨.

పయిపుస్తకముగాక కోనపల్లి నివాసుఁడగు వేంకటరంగకవి రచి  
తమైన దొకటియు, అప్పప్పయను భట్టరాజ రచితమైన దొకటియు, శశి  
రేఖాపరిణయ మనుపేర రెండాధునికప్రబంధములు ముద్రింపఁబడి  
యున్నవి. వానినుండియు రెండేసి పద్యముల నిం దుదాహరించెదను—

వేంకటరంగకృత శశిరేఖాపరిణయము.

శా. శుద్ధాంతంబున భైరవార్చనకళాశుద్ధిఁ జరాసంధుఁ డు  
ద్యదైర్యంబున నిత్య మొక్కొన్మృళుఁ గ్రోధావేశసంభూతస  
ద్బుద్ధిం బట్టి కరుక్కరుక్కనఁగఁ దోడ్తో శీర్షముం ద్రుంచి శ  
శ్వద్ధాత్రిం బలి యిచ్చుచుండ విలనద్యాహోబలోదగ్రుడై. ఆ. ౧.

ఉ. అందఱికంటె ముందుగనె హాయిగ మజ్జనభోజనంబు లం  
దందు నొనర్చి సాత్యకిసహాయముగా వసుదేవదేవకి

నందను లవ్యధంబు దళనాయకకోటి కెఱుంగఁ జేసి బల్  
దుందుభికాహళాదిపటుతూర్యరవంబులు బోరుకల్లఁగఁ. ఆ. 3.

అప్పప్పకృత శశిరేఖాపరిణయము.

ఉ. అన్నలు మాటలాడుసమయంబున లేచి సుభద్ర ప్రీతితో  
నన్నయశాలి యైనముసలాయుధుఁ గన్గొని నీమఱుదియున్  
నన్నిటఁ బంపుచుండి పరిణామము వేడె భవత్కుమారియూ  
కన్నియ మత్సుతాగ్రణికిఁ గారుణికోత్తమ పెండ్లి చేయవే. ఆ. ౧.

ఉ. పోరున ధార్తరాష్ట్రులను భూరిమదం బడఁగించి పిమ్మటన్  
సీరిసి మిక్కిలికా భయముఁ జెందఁగఁజేసిననీపరాక్రమం  
జౌర నుతింప వ్యాళపతి కైనను శక్యము గాదటంచు నా  
మారుతిపుత్రునిం బొగడి మక్కువతోడఁ గిరీటి యంతటక. ఆ. ౪

## 120. కృష్ణ య్య

ఈకవి పార్వతీపరమేశ్వరపరిణయ మనెడి మూడాశ్వాసముల  
ప్రబంధమును రచియించెను. ఈతఁడు స్మార్తబ్రాహ్మణుఁడు; భారద్వాజ  
గోత్రుఁడు; చందమూర్యపుత్రుఁడు. ఈతని వాసస్థలము పినాకినీరము  
నందలి కామలాపురము. ఈతఁడుండినకాల మేదియో తెలియరాదుగాని  
యితఁడేబది యఱువదియేండ్లక్రిందటనుండిన ట్లూహింపఁదగియున్నది.  
ఈతని కవిత్వమునందుఁ గొన్ని వ్యాకరణ దోషములు గలవుగాని  
మొత్తముమీఁదఁ గవిత్వము శ్రావ్యమయి కొంతవఱకు శ్లోఘ్యముగానే  
యున్నది. పార్వతీపరమేశ్వరపరిణయములోని పద్యములఁ గొన్నిటి నిం  
దుదాహరించుచున్నాను—

ఉ. ఆపురిఁ గాంచి నిగ్గరు లహర్నిశమున్ మదిలోన నెన్నుచున్  
గాపుర మున్న నాకమునకంటెను మేలని చూచువేడుకన్

దావునఁ జేరిరో యనఁగఁ దత్పురసాధనమీపవరులై

గోపవిభుండులోనుగను గొల్చినరీతిగ నుండు రాస్థలిక. ఆ. ౧.

ఉ. ఈవిధి వచ్చువిప్రుఁగని యీశ్వరుఁ డర్ఘ్యమొసంగి యిట్లనున్

భూవినుతార్య మీధరచు భూమిసురుల్ సుఖులై చరింతురా

మీవచమందుఁ బుష్పములు మేలగుకాయలు పండ్లు పత్రముల్

కావలెనన్నఁ గల్గుఁగద కారణ మేమిట రా విధాతృజా. ఆ. ౨.

. పంచశరుండు నిట్లనుచుఁ బల్కె విరించికి సమ్మదంబుగా

మించులమించుశంకరునిమేనిరుచు ల్గన నాకు శక్యమే

మంచిది యేమియైన నీక మద్దళముల్ గొలువంగ నేగెదన్

వంచనలేక న న్నిలను వర్తింజూడుఁడు పోయివచ్చెదన్. ఆ. 3.

## 121. తరిగొండ వెంకమ్మ

ఈమె మంచి విద్వాంసురాలు. ఈమె చేసినపుస్తకములు తటి  
గొండ నృసింహస్వామి కంకితము చేయఁబడినవి. తరిగొండ కడపమండల  
ములో వాయిల్పాడునకు నాలుగుమైళ్ళదూరములో నున్నది. ఈమెరచి  
యించిన గ్రంథములలో రాజయోగసార మను ద్విపదకావ్యమును వేంక  
టాచలమాహాత్మ్యమును పద్యకావ్యమును ముద్రింపఁబడియున్నవి. ఈమె  
తాను భాగవతము ద్వాదశస్కంధములను ద్విపదకావ్యముగా రచియిం  
చినట్లు వేంకటాచలమాహాత్మ్యములోని యీ క్రిందిపద్యములోఁ జెప్ప  
కొన్నది.

సీ. దాడుఁగ్మితవీణ నారూఢిఁ బల్కించు గాయక పురుషునికరణి గాను  
బురుషోత్తముఁడు దయాపూర్ణుడై నాజిహ్వామందుఁదావనియించి  
యరుదుగాను

బలికించుఁ గావున భాగవతపురాణ మనున నే ద్విపదకావ్యంబుగాను  
ద్వాదశస్కంధము ల్గఁజెప్పి హరికిసమర్పించి శ్రీవేంకటాద్రిమహిమ

మతనిపై రమ్యపద్యకావ్యంబు చేసి  
 శ్రీనివాసునకే సమర్పింపచుంటి  
 నీగ తోయధిఁ దాటఁబోయినవిధమున  
 నాస్వతంత్రత కిల బుధు ల్నవిప్రోకె.  
 ఈ పుస్తకములోని—

క. అల కాశినుండి వెలువడి | వలచుగ మాకొఱకు నందవరపురమందే  
 నెలకొనికులదై వత్తమై | యలరుచుమమ్మెలుచౌడమాంబనుగొలుతున్.

అను పద్యమునుబట్టిచూడఁగా నీమె సందవరీక బ్రాహ్మణస్త్రీ  
 యైనట్లు తెలియవచ్చుచున్నది. ఈమె తనభర్తయొక్క నామగోత్రము  
 లను జెప్పకొక “వసిష్ఠగోత్రవిత్ర కృష్ణ మామాత్య తనూభవ” యని  
 తాను కృష్ణ మామాత్యుని కూతురయినట్లుమాత్రము చెప్పకొనుటచేత  
 నీమె బాలవితంతువయి తన కాలమును వేదాంతగ్రంథఙ్గనాదులయందుఁ  
 గడపిన ట్లుహింపఁ దగియున్నది. ఈమె ౧౮రం వ సంవత్సరమునందు  
 జీవించి యుండినట్లు బ్రాహ్మదొరగారు తమ నిఘంటువునందు వ్రాసి  
 యున్నారు. కాబట్టి యీమె యేబదిసంవత్సరములక్రిందట నుండినట్లు  
 తెలియవచ్చుచున్నది. ఈమెకుఁ బూర్వమునం దుండినబ్రాహ్మణస్త్రీలు  
 రచించిన పద్యకావ్యము లేవియు నిప్పుడు కానరావు. ఈమెకపితృ  
 మునందల్పదోషము లక్కడక్కడఁ గానవచ్చుచున్నను మొత్తముమీఁద  
 కవన మతికఠినముగాక మృదుమధురరచనను గలదయియున్నది. వారాం  
 గన యయిన ముద్దుఁగళనివలె శృంగారవర్ణనమని యవాచ్యములు పలుకక  
 కులాంగన కుచితమయినరీతిగానే వర్ణించుచు వచ్చుటయేకాక శృంగార  
 వాక్యములు వచించుటసహితము తన కనిష్టమని సూచించుటకయి  
 శృంగారరసాధిదై వతమయిన కృష్ణుని నిట్లు నుతించియున్నది—  
 శా. శృంగారాకృతితోడ వచ్చి పదముల్ శృంగారసారంబుతో  
 డం గూఢంబుగఁ జెప్పు నీవనఁగ నట్లే జెప్పలే నన్న నక

ముంగోపంబునఁ జూచి లేచి యట నేమ్రొక్కంగ నున్నించి త  
చ్చుంగారోక్తులు తానె పల్కికొను నాశ్రీకృష్ణు సేవించెదన్.

ఈ పద్యమునుబట్టిచూడఁగా నీమె తాను బుస్తకమునం దక్క  
డక్కడ సందర్భోచితముగా రచించిన శృంగారపద్యములుకూడఁ దనవి  
గాక కృతిపతి విరచితములే యని లోకమునకుఁ జూప నుద్దేశించినట్లు  
కనఁబడుచున్నది. ఈమె కవిత్వరీతిని దెలుపుటకయి కొన్నిపద్యము లిం  
దుదాహరింపఁబడుచున్నవి—

వేంకటాచల మాహాతమ్యము.

- ఉ. రామనృపాల ఘోరతరరావణశౌర్యవిఫాల భవ్యసు  
త్రామసురార్యయోగిజనతాపసపాల కృపాలవాల శ్రీ  
భూమినుతాత్మలోల పరిపూర్ణసుకీర్తివిశాల వానర  
స్తోమముతోడ వచ్చు మిముఁజూచి కృతార్థుల మైతి మిద్ధరన్. ఆ-౧
- ఉ. ఇంతట యోగపూగుఁడుఁడు హెచ్చుఁడు తగ్గుఁడు సంతతంబునే  
కాంతమున న్వసించుఁ దనయందుఁ బరాత్మను జూచుచుండు వి  
భ్రాంతులు తన్నుఁ దిట్టినను గ్రమ్మతి వారిని దాను దిట్టఁ డీ  
శాంతుఁడు రాజయోగి ఘనసద్గురుఁ డంచు వచింపఁగాఁ దగున్. ఆ-3.
- చ. అడవికి వేటఁబోయి విపులాద్భుతఘోరమృగాళి నచ్చటన్  
బోడగని భీతి నొందితివా భూతము సోకెనా లేక తాళ్ళపై  
వడి చెడజాఱి మ్రొగ్గితివా వాగులలోఁబడి లేచివచ్చితి  
కొడుక నిజంబుఁ జెప్పు మింక గొబ్బున నొక్కచికిత్స చేసెదన్. ఆ-౪.
- ఉ. ఆకురవంజి యిట్లనియె నాడకు రమ్మని పిల్వవచ్చినా  
రాఁకొనినాఁడు బిడ్డఁ డిపు డమ్మల నక్కల నేడనై న నే  
జోకఁగఁజేరి వారలకు సోదె నిజంబుగఁ జెప్పుకుండినన్  
నాకడుపెట్లు నిండు నని నవ్వుచుఁ బల్కుచు మూర్తి యిట్లన్. ఆ-౫.

రాజయోగసారము.

ద్విపద. కాయ మస్థిరమని కానంగలేక  
 పాయక సంసారబద్ధులై మమత  
 వదలక కామార్థవాంఛితు లగుచు  
 మదమత్తు లగుచు దుర్మార్గత నొంది  
 మదిలోన నబ్బి కామక్రోధలోభ  
 మదమోహమత్సరా ల్మాటికిఁ బెంచి  
 సంపదగలిగిన సామగ్ధ్య మనుచు  
 సొంపుమీఱిన తుచ్ఛసుఖ మిచ్చగించి  
 కామాంధులై తమగతి గానలేక  
 భామలవలలోనఁ బడి లేవలేక  
 తఱగిని యీషణత్రయవార్ధిలోను  
 మఱిమఱి మునుఁగుచు మమత చెట్టింప  
 నాలుబిడ్డలకని యర్థంబుఁగూర్చి  
 కాలంబు నూరకే గడపుచునుండి  
 యంతకాలము వచ్చినప్పుడు యమునిఁ  
 జింతఁజేయుచు హింసచేఁ గందికుంది  
 కూపంబులోఁ బడి కొన్నినాళ్లుండి  
 పాపాత్ములగుచుఁ బ్రపంచంబునందుఁ  
 బుట్టుచుఁ గిట్టుచుఁ బొరలుచుండెదరు.

ఈతఱిగొండ వెంకమ్మకుఁ దరువాతఁ దెలుఁగులోఁ బద్యకావ్య  
 ములను రచియించిన స్త్రీ లెవ్వరును గానఁబడరుగాని శతకములు రచిం  
 చినవారు కొందఁ అందందుఁ గనఁబడుచున్నారు. ఇట్లు శతకములు రచి  
 యించిన స్త్రీలలో శ్రీరాజా గొడేనారాయణ గజపతిరాయనింగారి

మేనత్తయగు మదిన సుభద్రయ్యమ్మగా రగ్రగణ్యురాలుగాఁ గానవచ్చుచున్నది. ఆమె ౧౭౮౧ వ సంవత్సరమునందు జననమొంది యించుమించుగా తరిగొండ వేంకమాంబతో నమకాలికురాలుగా నుండినది. ఈమె రచించిన శ్రీరామదండకము, రఘునాయకశతకము, కేశవశతకము, కృష్ణశతకము, రాఘవరామశతకము మొదలయినశతకము లొక్కసంపుటముగా నీనడుమను బ్రకటింపఁబడినవి. ఈమె కవనకౌశలమును జూపుటకయి రెండుపద్యముల నిం దుదాహరించుచున్నాను—

ఉ. శ్రీరమణీకళత్ర సరసీరుహనేత్ర జగత్పవిత్ర స  
త్సారనబృందమిత్ర సురసన్నతిపాత్ర నరేంద్రపుత్ర శృం  
గారసమగ్రగాత్ర జనకర్మవిదారణకృచ్ఛరిత్ర శ్రీ  
నారదమానిగీతచరణా రఘునాయక దీనపోషకా.

ఉ. మన్నన దప్పియున్నయెడ మక్కువగల్గినవారి నేనియున్  
దిన్నఁగ మందలించినను దెల్లముగా మది నొవ్వకుండునే  
యన్నకు ధార్తరాష్ట్రునకు నాదరమొప్పు హితోపదేశ మి  
ట్టెన్నఁగఁజేసి యావిదురుఁ డేమిఫలంబును జెందెఁ గేశవా.

ఇప్పుడు తెలుఁగుదేశమునం దంతటను బాలికాపాఠశాలలు స్థాపింపఁబడి స్త్రీవిద్య ప్రబలుచున్నందున మంచిగ్రంథములను రచింపఁగల కులకాంతలు శీఘ్రకాలములోనే బైలుదేలుదురుగాక!

## 122. పిండిపోలి లక్ష్మణకవి

ఇతఁడు లంకావిజయమనఁబడెడు రెండాశ్వాసముల ద్వ్యర్థి కావ్యమునుజేసెను. ఇతఁ డాఱువేలనియోగిబ్రాహ్మణుఁడు; ఆపస్తంబ సూత్రుఁడు; భారద్వాజగోత్రుఁడు; గోపాలామాత్యపుత్రుఁడు. ఈకవి గోదావరిమండలములోని రామచంద్రపురమునకు సమీపముననున్న కుయ్యేరను గ్రామమునకు కరణము. ఈగ్రామమును గుత్తచేసిన రావు ధర్మారాయఁడను పద్మనాయకకులజుఁ డీకవియొక్క లంకనేల మూడు పండుము లపహరింపఁగాఁ గోపావేశముచేత యశావనమునం దితఁడు ధర్మారావును రావణాసురునితోఁ బోల్చుచుఁ దనక్షేత్రాపహరణకథను రామాయణపరముగా శ్లేషార్థము వచ్చునట్లు రచించెను. ఇతఁడు తిట్లు కవిత్వమునకుఁ బేరుపడినవాఁడు. ఈవిషయమును గూర్చి లంకావిజయ మునఁ గవియే యిట్లు వ్రాసికొనియున్నాఁడు—

క. తెలియవిను రామకవ్యా | దులు సూరకవిప్రముఖపృథుప్రతిభావం  
తులు భీమ శ్రీనాథు | ల్వలయఁగ నాకరణిఁ దిట్టలే రూఢముతిన్.

ఇతఁ డిట్లు యశావనదశయందుమాత్రమే కాక వార్ధకమువచ్చి యవసానదశ సమీపించువఱకునుగూడ నల్పములై న యైహికలాభముల నిమిత్తము పరులను దూషించుచు భూషించుచుఁ బద్యములను జెప్పి కాలము గడపుచుండెను. ఈలంకావిజయమునకు రావణదమ్మియమని నామాంతరము. కవి సమర్థుఁడేయైనను రాఘవపాండవీయాదులవలె రావణదమ్మియ మంతప్రౌఢముగా లేదు. కవి గ్రంథమునందు రామాయణకథ కనుకూలముగాఁ దనకథను మార్చుకొనుచు నల్పసంఖ్యగల రెండర్థముల పదములతోనే గ్రంథమునంతను బూరించినాఁడు. ఈగ్రంథములోని—



క. లేదమ్మా కష్టము నీ | కేదమ్మా నేగి భీతి ఘృణ నీ వొండ  
రాదమ్మా యిక మిన్నక | పోదమ్మాయుక్తినిజముపొలుపుగదమ్మా.

గీ. ఏడుపందు ముల్లోకంబు లెఱుగ లంక  
నేలకొల పరక్షేత్రాప్తి మేలుగాదు  
పేర్మినాభూమిజాతనంప్రీతితోడ  
వీడు మదియె సౌఖ్యము లిచ్చు వేయునేల.

ఉ. ప్రాజ్ఞత నెవ్విధంబునను రామునకుం దగుసాటి రావు న  
ర్వజ నృసింహుఁ డాయనసువంశమునన్ జనియించి చెడ్డదు  
ప్రజ్ఞఁడ వీవు కానకు విచారము లన్నియుచూని ధర్మగో  
ష్ఠిజులు మెచ్చుచొప్పు కని నీతను వే విడుమంత మే లగున్.

గీ. జ్యేష్ఠుఁడా లక్ష్మణాగ్రజక్షేత్ర మీవు  
వదలకుండిన మోసంబు వచ్చునింకఁ  
జండనిర్భీకవనచారిపిండిస్థాలి  
కవికులవరుతోరిపుత ముఖ్యముగ నలదు.

ఇత్యాదిపద్యముల ననేకులు మెచ్చుకొనుచున్నారు. లక్ష్మణకవి  
లంకావిజయమును క్రీస్తుశకము ౧౭౯౭ వ సంవత్సరమునందుఁ జేయ  
నారంభించెను. అప్పటి కితని కిరువదియైదుసంవత్సరములప్రాయ ముండిన  
పక్షమునఁ గవి ౧౭౭౦ వ సంవత్సరప్రాంతములయందు జనన మొంది  
యుండవలెను. ఈతఁడు ౧౮౪౦ వ సంవత్సరప్రాంతమువఱకును సజీవుఁ  
డయి యున్నందున నించుమించుగా డెబ్బదియేండ్లు బ్రతికియుండెననుటకు  
సందేహములేదు. ఇదియొక్కటితప్ప సతఁడు రచించిన గ్రంథము  
వేతేదియులేదు.

మ. అరయ స్వర్ణ నజేతుఁ దారకపదవ్యత్రాంతవర్తి గురున్  
స్ఫురదుత్తుంగబలాతిరేకకలుషీభూతారిజీవున్ ఘనాం

గిరి సాఖ్యాతు బుధౌఘపూజితపదం క్షేమంకరాంచత్తపో  
భరసంతోషితసర్వమానిధిషణున్ వాచస్పతి న్నార్యునిన్.

ఈపద్యములో వాచస్పతినార్యుని ననియుండవలసినదానికి వచ  
స్పతినార్యుననియు,

చ. అని తలపోయుచో నల ప్రజాపతి చేసినమేర దప్పకం

బనివడి నద్రుచారు లసమానమహారుణధామయుక్తితో

డన పరివాహినీశనికటంబున కేగ నరివ్రజంబుచే

యు నతను సంగరంబునకు నోపక పాతెను జోళ్ళువీడఁగన్.

ఈపద్యములోఁ దప్పక యని యుండవలసినదానికిఁ దప్పక  
ననియు, సందండుఁ గొన్ని వ్యాకరణదుష్టములయిన ప్రయోగములున్నను  
మొత్తముమీఁదఁ గవిశ్యము సలక్షణమయి మృదుమధురపదఘటిత  
మయియున్నది. ఈతని రచనాకౌశలమును జూపుటకయి లంకావిజయ  
ములోని మఱిరెండుపద్యముల నిం దుదాహరించుచున్నాను—

చ. తమ్ములు నీదుపల్కులు హితమ్ములుగాఁ గొనిచేయ నార్యజా

తమ్ములు నీగుసద్గుణశతమ్ములు సంస్తుతిచేయఁ బక్షిపా

తమ్ములు లేక న్యాయకలితమ్ములుగాఁ గ్రియలొప్ప సర్వభూ

తమ్ములు విశ్వసింప సుకృతమ్ములు వర్ధిలునట్లు చేయుమీ. ఆ. ౧.

ఉ. తమ్ములు నద్దృపామ్ములు సుతప్రకరమ్ములు సొమ్ము లిష్టవ

ర్గమ్ములు వై భవమ్ములు జగమ్ములఁ గ్రమ్ముఁగ నెమ్మి నుండి పా

ప మ్మునిశ మ్ముఁర్చుట నెపమ్ముగఁ గీ డగు నాదుపల్కు వే

దమ్ముని గూఢినమ్ము విహితమ్ముఁ గులమ్ముబలమ్మునిమ్ముగున్. ఆ. ౨

ఈకవికాలములో సంస్కృతాంధ్రభాషాపాండిత్యమునందును సంగీత

సాహిత్యముల యందును సుప్రసిద్ధుఁడయిన శిష్టు కృష్ణమూర్తినామక

విద్వత్కవి యొకఁ డుండెను. అతనికిఁ దన కున్నంతపాండిత్యము తెలుఁ

గునందేకాని సంస్కృతమునందు లేదని లక్షణకవియొడల ననాదరభావము

కలిగియుండెను. ఆయనకుఁగల గర్వమును తనయెడల, గలతిరస్కార భావమును గనిపెట్టి యీలత్కణకవి యెట్లయిన నాతని గర్వభంగము చేయవలెనని సమయము వేచియుండెను. ఇట్లుండఁగాఁ గృష్ణమూర్తికవి తాను రచించిన సర్వకామదాపరిణయమును ప్రబంధమును రామచంద్ర పుర సంస్థానాధిపతియైన కాకర్లపూడి రామచంద్రరాజుగారి తమ్ముడైన జగన్నాథరాజున కంకితముచేయుటకయి కాజులూరు గ్రామమునకుఁ బోవుట తటస్థించెను. ఆపుస్తకమును జదివించి విద్యలక్ష్మివిసమ్మఖిమున వినుటకు నిర్ణయింపఁబడిన దినమునందు లత్కణకవి యనాహూతుడై యున్న సభకుఁబోయి కృష్ణమూర్తికవిని బదుగురిలోఁ బరాభవింపవలె నన్నదృఢ నిశ్చయముతోఁ గూరుచుండియుండెను. సర్వకామదాపరిణయముతోని—

చ. తరణి శశాంకు లాభరణదంభమున న్వదనాక్షి కై తవా

ఋగుడిసిన్తోత్పలాగ్రమున ముద్దియ నుంతలదేశ మాక్రమిం

చి రొకఫలంబు గాన నగుఁ జివ్వనుచుం బరమాపయుక్తి ని

బ్బరముగ నంతసాంతముగ బ్రహ్మ యొనర్చినసీమపొల్పుగుఱ.

అనుపద్యమును జదివినప్పుడు లత్కణకవి విని తలయూచి నవ్వి యిందలి నాయక నోకాక్షియయిన యవలత్కణరాశియనియు, కన్నులు నల్లగులువలనిచెప్పి వానిపై సీ సూర్యచంద్రులున్నట్లు చెప్పటచేత నొక కన్ను సూర్యకాంతిచే ముకుళించు కలువయై గ్రుడ్డిది కావలెననియు, ఆభరణదంభమునవచ్చి సూర్యచంద్రులు కుంతలదేశ మాక్రమింపఁగా నిరువురకును దగవురాకుండ బ్రహ్మ సరివాద్దేర్పాటుచేసినట్టుగా పాపట యున్నదని వర్ణించుటచే సూర్యచంద్రుల నలంకరించినపిమ్మట, బాపట, దీయునురో ముందుగా పాపటదీసి తరువాతనే సూర్యచంద్రుల నలంకరింతురో యీకవి తెలియనివాడనియు, ఇటువంటియాక్షేపణము లనేక ములుచేసెను. ఇవి సరళములైన సదాక్షేపములు కాకపోయినను సభకు

వచ్చినవా రనేకు లాయుత్తే పములకు హర్షించి చప్పటలు కొట్టినందు నను, జగన్నాథరాజుగా రాశ్మతినందుట కిష్టపడనందునను, కృష్ణమూర్తి కవిగా రవమానితులయి సభనుండి లేచిపోవలసినవారయిరి.

లక్షణకవి యితరులమీఁదఁ బద్యములను జెప్పుచు వివాహాదు లకుఁబోయి కవీశ్వర సంభావములను గొనుచు ధన్వార్జనము చేయుచుండెను. ఇతఁడు తన మేనల్లుఁడగు చింతలూరి మంగన్నకు విరోధముగా వ్యాజ్యము తీర్పు చెప్పినందునకయి యప్పటి పండిత నదరమీసగు శంకర మంచి యసంతశాస్త్రిని శ్లేష్ఠార్థముతోఁ దిట్టినపద్యములలో నొకదానిని, ఆవ్యాజ్యము నుపర్యభియోగము తెచ్చినప్పు డాకాలమునందు రాజమ హేంద్రవరమున మండలన్యాయాధిపతిగా నుండి తెలుఁగుఃఖుంటువులను జేసిన బ్రానుదొరగారిమీఁదఁ జేసినపద్యములలో నొకదానినిమాత్ర ముదాహరించి యీతనినిగూర్చి యింతటితో విరమించెదను—

మ. అవురా శంకర మంచివాఁడవె యసంతాఖ్యుండవై తీ ర్పెఱుం

గవు మంగన్నరఁజేసి నీవు బుధమార్గభ్రష్టతన్ జోగిరా

గవరా లంది పినాకినిం బశుపతీకల్లోలునిం బట్టి స

త్యవధూసత్వము దానియం దిడితి వాశాయత్తు లిట్లేకదా.

ఉ. పస్పసచేసె నాబ్రతుకు పండితుఁ డిం కెటునిల్తు నంచు నే

నిస్పృహవృత్తి నుండఁగను నిన్నటిరే గలలోసఁ గోర్తువా

రిస్పిసియాలుపట్టి రిక నేర్పడ న్యాయముతీర్తుమంచు ధై

ర్యాస్పదనూక్తిఁ బల్కినటులైన మిముం బొడగానవచ్చితిన్.

## 123. అల్లమరాజు రామకృష్ణకవి

ఈ కవి కవిచకోరచంద్రోదయ మనెడు నాలుగాశ్వాసముల ప్రబంధమును రచించెను. ఇతఁ డారామ ద్రావిడబ్రాహ్మణుఁడు; రంగానాథార్యశ్రుతుఁడు; హరితసగోత్రుఁడు. తన గ్రంథముచు దాక్షారామ భీమేశ్వరుని కంకితముచేయుటచేతనే కవి గోదావరీమండలములోనివాఁడగుట స్పష్టమగుచున్నది. తన్నుఁగూర్చి భీమేశ్వరుఁ డిట్లున్నట్టు కవి తన కవిచకోరచంద్రోదయమునందుఁ జెప్పుకొనియున్నాఁడు.

సీ. అమరఁగ వై నతేయవిజయంబును సత్యభామావిలాసంబు భాసురముగ  
గౌతమీమాహాత్మ్యకథయును ద్రౌపదీపరిణయ మలసుశోభావివాహ  
మసమానహనుమదాఖ్యానంబును సుకవిజనమనోరంజనంబ నెడుకావ్య  
మవనిలో రచించినట్టి ప్రోశవు నీవుగావున నీవాక్యకలితలలిత  
మాధురిమఁ గ్రోలుచుండె నామానసంబు  
తనివిదీఱదు నా భక్తుడనుచు నిన్ను  
నెన్నుటలుగాదు కాని నీకన్న ధరణిఁ  
గలరె కవితాసుధాధార లొలుకఁబలుక.

పయి పద్యమునుబట్టి కవి వై నతేయవిజయము, సత్యభామా విలాసము, గౌతమీ మాహాత్మ్యము, ద్రౌపదీ పరిణయము, సుశోభా వివాహము, హనుమదాఖ్యానము, సుకవిజనమనోరంజనము అనుకావ్యములనుగూడ రచించినట్లు తెలియవచ్చుచున్నది. ఈతని కవిత్యము నిర్దుష్టము కాకపోయినను ప్రౌఢమయి హృదయాహ్లాదకరముగా నున్నది. ఇతఁ డఱువదిసంవత్సరముల క్రిందట నుండినవాఁడు. కవి యీకవిచకోరచంద్రోదయమును శాలివాహనశకము ౧౭౫౭ వ సంవత్సరమునకు సరియైన మన్మథాబ్దమునం దనఁగా క్రీస్తుశకము ౧౮౩౫వ సంవత్సరమునందు రచించినట్లు గ్రంథాంతమున వ్రాసికొనియున్నాఁడు. ఈ కావ్యమునందలివి కొన్నిపద్యము లిం చుదాహరింపఁ బడుచున్నవి.

ఉ. భారమ నొప్పు పుష్పఫలభారవిసమ్రమహీజరాజశో

భారమణీయసానుచరభవ్యనభశ్చర భామినీవిషం

చీరవమాధురీకలితజ్యంభిత గానఘుమంఘుమార్భటి

పూరితనూత్న రత్నయుతభూరిదరిం గనియెన్ మహాగిరిన్ ఆ.గ.

ఉ. మారుని మీఱు వీచిసుకుమారము మారమణీసహోదరున్

గూరిమి నోముమోము తఱుకు ల్పలుకుల్ నెఱజాణవై ఖరిన్

గేరు నయారె విర్జరులుఁ గిన్నరులు న్నరు లెన్న వీనియొ

య్యారమె చూడ నింపగు జయంతు జయింతు నటన్నరీతులన్.ఆ.౨

కవిచకోరచంద్రోదయమునకుఁ దరువాతఁ గవి రచించిన గ్రంథములు కొన్ని నా కీటీవల లభించినవి. ఇతఁడు రచించిన యితర గ్రంథములు—మదాలసా పరిణయము, శంతనువిలాసము, ఆధ్యాత్మ రామాయణము, అచ్చ తెలుఁగు భాగవతము, రామకృష్ణీయము. ఇందలి కడపటి పుస్తకము ఆంధ్రశబ్దచింతామణికి వ్యాఖ్యానము. ఈరామకృష్ణీయములోని యీక్రింది పద్యమువలన నీతని నివాసస్థానము పితాపురము నకు సమీపముననున్న చేఁబ్రోలుగ్రామ మయినట్లు తెలియవచ్చుచున్నది.

సీ. సిరిమించు శ్రీపితపురసమీపంబునఁ బరఁగు చేఁబ్రోల్పురవాసి నగుచు  
నల్లమరాజాన్వయాగ్రణి యగు రంగధామార్వవర్మని తనయుఁడనయి  
యెల్లపార్యాగ్రణి కెనయఁజాత్రుండనై రామకృష్ణకవియన్ నామమెలమి  
బూని శ్రీదక్షవాటినికేతనుఁడైన భీమేశు కరుణచే బెంపు నొంది  
సకలజనులకుఁ దెలిసెడి సరణిగాఁగ

నన్నపార్వఁ డొనర్చినయట్టి సూత్ర

ములను దెలిఁగింతు సూక్ష్మభంగులను బాల

బోధమగునట్లు సుకవు లుప్పొంగుచుండ.

ఈకవి కాలముచేసి యేఁబదిసంవత్సరములు దాటినవి. ఈతఁడు శంతనువిలాసమును శాలివాహనశకము ౧౭౬౩ వ సంవత్సరమునకు నరి

యైన క్రీస్తుశకము ౧౦౮౮వ సంవత్సరమునందు ముగించినట్లా పుస్తకాంతమందలి యీ పద్యమువలనఁ దెలియవచ్చుచున్నది.

సీ. అవనిలో శాలివాహనశకాబ్దము లగ్నిశాస్త్రశైలశశాంకసంఖ్యనెన్నఁ  
బ్లవనామవత్సర ప్రథితకార్తికశుద్ధసప్తమీ భామవాసరమువఱకు  
సిరిమించు శ్రీపీఠపురసమీపంబునఁబాలుపొందుచేఁబ్రోలుపురనివాసుఁ  
డలరునల్లమరాజకులరత్నమునురంగధామార్యసుతుఁడునౌరామకృష్ణ  
కవివరుఁడు దక్షవాటికాగారవాసుఁడైన భీమేశు సత్కృపానూనగరిను  
శంతనువిలాసమురచించె సరసఫణితీనఖిలసత్కవిబృందంబులౌననంగ.

ఈ కవికృతములైన గ్రంథములలోని పద్యములు కొన్ని యిం  
దుదాహరింపఁబడుచున్నవి—

మ దా ల సా ప రిణ య ము.

ఉ. న్యాయముగా దయో లలన నస్విడనాడిచనంగఁ గోయిలల్  
కోయసికూయఁ జందురుఁడు గొంకక వెన్నెలఁగాయ మారుఁడున్  
సాయక జాలమేయఁ గడుపట్టదముల్ రొదనేయ చే నినుం  
బాయఁగఁజాలఁజాలనను బాలకవుంగిటఁ జేర్చిపోవవే.

అ చ్చ తెలుఁ గు భా గ వ త ము.

సీ. కూఁకటిమూలడాల్గొన బెల్లనదలించి జమిలిముక్కాలిరాసంతు నొంచి  
కై గల్గుమెకపుమూఁకలనెల్ల నగిమించి కారుమబ్బుల నెఱసారుకుంచి  
చిచ్చుకన్దొరయత్తి హెచ్చువన్నెఁగలంచి విప్పుగన్ దొరరాల

చొప్పుద్రుంచి

చీఁకటిమాఁకులగెలువ మెల్లను డించి కాటుకమలవన్నెగీ టడంచి  
పొగల తెగల జగాజిగి మిగులవంచి

దండి తెక్కలికాండకు మిండగీడ్ల

కింపుగా మబ్బు మసిచల్లునింపు దోఁప

నెల్లకడలందు నంతంత నిరులు గవిసె.

శంతనువిలాసము.

- చ. పగలును రేయి పద్మకులబాంధవసోములు తత్పురంబునన్  
దగునుణివప్రముం గదిసి తారటువోవఁగ లేక యోరగా  
నొగినిరువంకలం జనుచు నొప్పుగ నుత్తరదక్షిణాయనా  
ఖ్యగతిఁ జెలంగి రెంతయు నఖండవిలాసము తోచుచుండఁగఁ. ఆ-౧
- ఉ. హారము (?) సైచదాయె మణిహారములుం బొడియయ్యె నేడు నీ  
హారముఁబోలి నాదు వ్యవహారము లెంతయు డిందె మేనిక  
ల్లారము లెండె బలయవిహారమునన్ మరుఁ డేచనాఁగె నా  
హారమణిలలామ యిక్కనై న ననున్ దయ నేలుకోఁగదే. ఆ-గి.

## 124. కాకరపర్తి బుచ్చిపాత్రకవి

ఈ కవి సత్యవతీపరిణయ మనెడి యైదాశ్వాసముల ప్రబంధమును రచించెను. ఇతఁడు వైదికబ్రాహ్మణుఁడు; కాశ్యపగోత్రోద్భవుఁడు; ముఖలింగక్షేత్ర మహాత్మ్యాది కావ్యములను రచించిన కృష్ణకవి పుత్రుఁడు. ఈ కవియొక్క మనుమఁడును సోదరపుత్రుఁడును జీవించి యుండుటచే, గవి యేబది యఱువదిసంవత్సరములక్రిందట నుండినవాఁ డనుట స్పష్టము. కవి కథాంశమును రచించి గ్రంథమును శ్రీరాజా (మహారాజా) గోడే నారాయణ గజపతిరాయనింగారి జనకున కంకితము చేయుఁ దలంచెనుగాని యతఁడు కృత్యాదిపద్యములను, ఆశ్వాసాద్యంత పద్యములను రచింపకయే మృతినొందెను. అటుతరువాత శ్రీమహారాజా గోడే నారాయణ గజపతిరాయనింగారి కోరికపయిని కవికి పారంపర్యమున సోదరపుత్రులగు వేంకటశాస్త్రిగారును పౌత్రులగు సీతారామ శాస్త్రిగారును గ్రంథోపాధ్ధాతమును, ఆశ్వాసాద్యంత పద్యములను పూరించి కృతిని ౧౭౮౭ వ సంవత్సరమునందు శ్రీరాజా గోడే నారాయణ గజపతిరాయనింగారి కంకితము చేసిరి. వీరిచే గృత్యాదియందు రాజాగారి



వంశాభివర్ణనము విశేషముగాఁ జేయఁబడినది. సత్యవతీచరిత్రమునందలి కవిత్వము నిర్దుష్టమయి హృద్యముగానున్నది. కవనమార్గమును జూపుట కయి సత్యవతీపరిణయములోని కొన్ని పద్యముల నిం దుదాహరించు చున్నాను—

చ. ఇలఁ గలకోటలకా గెలిచి యెన్నిక కెక్కుఁబురీలలామకో  
జ్వలమణివప్రమం చరసి వారిజనూతి తదంఘ్రిసీమఁ బ  
చ్చలచెలువంపుటందియల సద్భిరుదాంకము సంఘటించెనా  
నలరు నమేయశై వలయుతాంబుకదంబముఖేయ మహురిన్. ఆ ౧.

చ. పరమతపోధనవ్రవరు భవ్యగుణవ్రకరుం డపఃకృశాం  
గరుచిరు భన్మభాసురు నఖర్వతటిత్పటలోజ్వలజ్జటా  
భరు మృగకృత్తికాదరు సుచాణిధృతాక్షసరుం గమండలు  
స్ఫురితకరుం గనుంగొనియె శోభితదండధరుం బరాశరున్. ఆ-౨.

చ. సమధికరాజ్యలక్ష్మీ యనుచందనవల్లిక జాన్నావేయదు  
ర్దమఫణిరాజు చేరనివిధం బొనరింపఁగఁ జాలినట్టి మం  
త్రముల తెఱంగుఁ జూపఁగను బ్రౌఢి వహించెనవేని రాజకా  
ర్యము ఫలియించు మంత్రివర రాజహిత ప్రతిపాదనాదరా. ఆ-3.

ఉ. ఎల్లెడలందుఁ జీకటుల హెచ్చులు చెల్లెఁ బయోధివృద్ధి పా  
టిల్లెఁ జకోరభుక్తులు ఘటిల్లె వియోగిహృదంతరంబు భే  
దిల్లె రథాంగదంపతుల తేజము డొల్లె రతీశునాజ్ఞ వ  
త్తిల్లెడు జంద్రికాప్రతతి దిక్తరుకోటులవల్లె నయ్యెడక. ఆ-౪.

మ. అవసీనాయకు లందఱు నివసించు గుర్వర్థానుసంధానగౌ  
రవమొప్పుకా సమయస్థితికా సలిపితికా బ్రవ్యక్తమానట్లు న  
త్యవతీదేవికి నుద్భవించినసుతుం డర్హుండు ప్రస్ఫారకౌ  
రవరాజ్యంబు భరింపఁగా నకలగోత్రావల్లభు ల్లోల్వఁగన్. ఆ. ౫.

## 125. శిష్టు కృష్ణమూర్తికవి

ఇతఁడు సర్వకామదాపరిణయము మొదలయిన యాంధ్రకావ్యములను రచించినకవి. ఇతఁడు వైదికబ్రాహ్మణుఁడు; ఆపస్తంబసూత్రుఁడు; వాసిష్ఠగోత్రుఁడు; సర్వశాస్త్రీపుత్రుఁడు. సంవత్సరము సరిగా తెలియదుగాని యితఁడు గోదావరిమండలమునందలి రామచంద్రపురము తాలూకాలోని గొల్లపాలె మనుగ్రామమున ౧౭౯౦వ సంవత్సరమునకును ౧౮౦౦వ సంవత్సరమునకు మధ్య కాలములో జనన మొందెను. ఈతనికి రెండుసంవత్సరములపాఠము వచ్చినప్పుడు స్వగ్రామమువిడిచి తండ్రి కుటుంబసహితముగా రామచంద్రపురమునకు తేచివచ్చి యక్కడ స్కూలు కట్టుకొని స్థిరముగా కాపుర మేర్పఱచుకొనెను. ఈబాలుఁడు కొంతకాలము రామచంద్రపురములో జనువుకొని తరువాత అయినవల్లి గ్రామమునకుఁ బోయి బులుసు అచ్చయ్యగారివద్దఁ గావ్యనాటకాదులభ్యసించితరువాత నింకొకరివద్ద వ్యాకరణాలంకార శాస్త్రముల నభ్యసించి మరల రామచంద్రపురము వచ్చుచుప్పటికీతనికి సంస్కృతాంధ్రములయం దనర్గళపాండిత్యమును కవననైపుణియుఁ గలుగుటయే కాక సంగీతమునంగును నిరుపమాన సామర్థ్యము గుదిరెను. ఆశుకవిత్వమును జెప్పటలోను గర్లరసాయనముగాఁ బురాణమును జనువుటలోను కృష్ణమూర్తిగారిని మించినవా రాకాలములో మఱి యెవ్వరును లేరు. ఇతఁడు పురాణము చెప్పనప్పుడు పుస్తకమునుమూసి చనువునున్నను పయికథలు దడవుకొనక తన కవిత్వముతో రసవంతముగాఁ జదువ సామర్థ్యము గలవాఁడట! ఈయనశక్తి సంపదను జూచి రామచంద్రపురపు జమీందారగు కాకర్లపూడి రామచంద్రరాజుగారును తదనుజుఁడగు జగన్నాథరాజుగారును కృష్ణమూర్తిగారి నాదరించి తమసంస్థానములో నుంచుకొనిరి. ఆయిరువురిలో జగన్నాథరాజుగారికిఁ గవియం దధికానురాగము.

వీరిరువురికంటెను కాకర్లపూడి వేంకటకృష్ణరాజుగారికి కృష్ణమూర్తిగారి  
యం దెక్కువవయస్సుయగుటచేత నాతఁడవిద్యత్కవి కయిసవల్లిగ్రామ  
ములో పదిపుట్లభూమి దానము చేసెను. అయినను నీటియాధారము  
లేకపోవుటచేత భూము లాకాలమునం దిప్పటివలెఁ బండ్లకుండెను. ఇట్లు  
కృష్ణమూర్తిగారు తనకు నలువదియైదు సంవత్సరములయీడువచ్చువఱ  
కును రామచంద్రపురములో నుండెను. ఈకాలములో రామచంద్రపురము  
తాలూకాలోని కుయ్యేరు గ్రామములో సిండిప్రోలి లక్ష్మణకవి యను  
సుప్రసిద్ధాంధ్రకవియుండెను. పండితులొకవులొ యిద్దఁ జొక్కచోట  
నుండినప్పుడు పరస్పరస్పర్ధి లేకుండుట మనలో నరుదు. లక్ష్మణకవి  
యావఱకేరావణదమ్మియమును రచించివయస్సునందుఁ గృష్ణ  
మూర్తిగారికంటె నిడువదియేండ్లు పెద్దవాఁడయి యాంధ్రకవిత్వమునం  
దాటితేటినప్రౌఢుఁడు. తన కున్నంతసంస్కృతపాండిత్యము లేదని యీతని  
నధిక్షేపించి కృష్ణమూర్తికవి పట్టివీఁగుచుండెను; తనవలె నాంధ్రకవి  
త్వము చేప్ప నేరఁడని యీతని నాక్షేపించి లక్ష్మణకవి తృణీకరించుచుం  
డెను. కృష్ణమూర్తికవి పాండిత్య మెంత యెక్కువ కలవాఁడైనను లౌకిక  
జ్ఞాన మధికముగాలేని శుద్ధశ్రోత్రయశిఖామణి; లక్ష్మణకవి యల్పపాండి  
త్యము కలవాఁడేయైనను లోకానుభవమును యుక్తిచమత్కారమును  
నధికముగాఁ గల లౌకికశిరోరత్నము. అట్లుగుటచే నిరువురుఁ దారించి  
నప్పు డెల్ల లక్ష్మణకవియే మేలుచేయి యగుచుండెను. ఈవైరకారణ  
మునుబట్టియే కాజలూరిలో సర్వకామదాపరిణయ పఠనకాలమునందుఁ  
గృష్ణమూర్తిగారికిఁ బరాధవము సంభవించెను. అట్లు శృంగభంగము  
నొంది యాయవమానమును సహింపలేక తరువాత నల్పకాలములోనే  
కృష్ణమూర్తిగారు రామచంద్రపురమును విడిచి వెడలిపోయిరి. జ్యేష్ఠుఁడగు  
రామచంద్రరాజుగారుండఁగా స్వరాజధానిలో నచుజుఁడగుజగన్నాథరాజు  
కృతినందుట యనుచితమున యీసభ కాజలూరిలో జరపఁబడెను.

కృష్ణమూర్తికవి సేతుయాత్రకుఁ బోయి వచ్చుచుండఁగా నాతని ప్రఖ్యాతిని విని కాళహస్తిప్రభు వగు దామెర వేంకటపతిరాయనింగా రాయనను తమసంస్థానమునం దుండవలసినదని వేడుకొన్నందున కృష్ణమూర్తిగా రక్కడఁ బదునాటునంవత్సరములుండిరి. కవి నాదరించిన యీ వేంకటపతిరాయనింగారు గోదావరీమండలమునందే జననమొందిన వారయి కాళహస్తి రాజపత్ని చేత స్వీకరింపఁబడిన దత్తపుత్రుడై ౧౮౩౮వ సంవత్సరము మొదలుకొని ౧౮౮౧వ సంవత్సరమువఱకును రాజ్యముచేసెను. కాళహస్తి సంస్థానములో నీయనకు నెల కలువదిరూపాయలు జీత మేర్పఱుపఁబడెను. కాళహస్తికి వెళ్ళకపూర్వమో వెళ్ళి వచ్చినతరువాతనో కాకినాడలో నైదుసంవత్సరములు గోదావరీమండల కరగ్రాహివద్ద సిరిస్తానారుగానుండిన తుళసింగసెట్టిగారియింటఁ బురాణము చెప్పుచుండి యాయనప్రోత్సాహముచేత స్త్రీనీతిశాస్త్రము నెడి యేకాశ్వాసగ్రంథమును రచియించెను. ఆగ్రంథమునందుఁ గవి తుళసింగ సెట్టి నిట్లు వర్ణించెను—

సీ. శార్దూభృచ్ఛరణాంబుజనిసేవ యొనరించు సజ్జననంతటి సత్కరించు  
నాశ్రితకోటి సమ్యగ్గతి నలరించు నాత్మ బంధుజనాళి నాదరించు  
సరళనీతిపథానుషంగాప్తి విహరించుఁ బరిజనాసత్కృతిఁ బరిహరించు  
నగణితానుషమానసుగుణలీలఁ జరించు నార్యగురూక్తుల ననుసరించు  
ననుయశంబున ననిశంబు ఘనతఁ బ్రబలు  
నట్టి తుళసింగసెట్టి నన్నఖిలబుధుల  
మ్రోలనుతియించి యోకృష్ణమూర్తినుకవి  
సంఘటింపుము స్త్రీనీతిశాస్త్రమునుచు.

ఈయన కవిత్వరీతిని దెలుపుటకయి మఱి రెండుపద్యము లీస్త్రీ నీతిశాస్త్రములోనివి యిం దుదాహరించుచున్నాను—

ఉ. మన్ననచేయ నుబ్బ నవమానముచేయఁగ స్రుక్కకే పతిం  
జెన్నలరంగఁ గొల్చుచు విశిష్టతమాత్మకలప్రతిష్ఠ సం  
పన్నము చేయుచుం దనదు బంధులచేతఁ బొగడ్తఁగన్న య  
య్యన్నలమిన్నచే జగము లన్నియు నిల్చు నటంచు నెంచెదన్.

ఉ. ఎచ్చటనో ప్రమాసపడి యేమయినం బతి తెచ్చి వేక్కతో  
నిచ్చినఁ గొంచె మేనియు మహీయముగా మది నెంచి బాంధవు  
త్మిచ్చఁగ నొచ్చె మించుకయు లేనిసమగ్రగుణంబుపెంపునన్  
హెచ్చఁగఁజేయు భర్తయశ మిట్టినతి నివృత్తింతు రందఱున్.

ఈ పుస్తకముగాక మోతత్కవికృతమైన వేంకటాచల మాహాత్మ్య  
మొకటికూడ ముద్రింపఁబడి యున్నదిగాని దానిరచన కవియొక్క ప్రఖ్యా  
తికిఁ దగినంత శ్రేష్ఠముగాఁ గనఁబడ లేదు. కాళహస్తిలోఁ బ్రవేశించిన  
కొంతకాలమునకే కవిచే రచియింపఁబడిన వీక్షారణ్యమాహాత్మ్యముకూడ  
శ్రీశుభసింగసైన్యకే యంకిత మొనర్పఁబడినందునఁ కాళహస్తి పోకముందే  
యాతనివద్ద నుండెనేమో యని సందేహముకలుగుచున్నది. కాళహస్తిలో  
నున్న కాలమున నీ కవిపుత్రుఁడయిన సర్వశాస్త్రి యమరుకమును సంస్కృ  
తమునుండి తెనిగించి కాళహస్తిసంస్థానాధీశ్వరుని కంకితము చేసెను.  
ఈయమరుకములోని రెండుమూడు పద్యముల నిందుదాహరించుట  
కేవలాప్రస్తుతప్రశంస కాకపోవచ్చునని యట్లుచేయ సాహసించుచున్నాను.

శా. శ్రీమీఱం దగు కాళహస్తిసంగరీసీమంబు ధామంబుగా  
సేమం బాశ్రితకోటి కీవగు ప్రశస్తిబొల్చు నాసామియకా  
సామిరాకృత భూమి భృద్వరతనూజాకామి సేమంబుతో  
శ్రీమద్దామెర వేంకటేంద్రులకు వాసింగూర్చు విష్ణార్థముల్.

చ. అవునవుఁ దెల్లమయ్యె వృధయాపలుమాట లిఁకేమి సామి నీ  
వలనఁ జనంగవచ్చు నిటు లయ్యెను మావిధి దోస మెద్ది నీ

కిప్పురని నీదుప్రేమరస మిట్లగునేని స్వభావచంచలం

బవు హతజీవితంబు చనునంతన మా కొకబాధ కలునే.

చ. మును మన కించుకంతయును మూర్తివిభేదము గానలేదు నె

మ్మునమున మీదలం బ్రయతముమ్ము గల్గె బరస్పరంబు న

య్యెఁపును నీకు భర్తృపద మేనును భార్యయనంగ నైతి జీ

వనగతవజ్రకర్కశతఁ బాటెలె నిట్టిఫలంబు నేటికిన్.

ఈకృష్ణమూర్తికవి కాళహస్తిలో నున్నప్పుడు చేయఁబడిన ప్రధాన గ్రంథ మింకొకటి గలదు. ఆ కాలములో నీయనకును చెన్నపురి శాస్త్ర పాఠశాలలో నాంధ్రపండితుఁడైన కరవస్తు చిన్నయసూరిగారికిని సిద్ధాంత కొముదిలోని సూత్రవిచారము కొంత నడచెను. మన పండితులు సాధారణముగా మత్స్యగ్రంథములను సుప్రసిద్ధమేగదా? అట్టివా రీర్ష్యచేతఁ దమకు లాభము లేకపోయినను బరులకు నష్టము కలుగుటయే తమ యభీష్ట సిద్ధిగా భావించి కొన్నిసమయములయందుఁ బరుల కీర్తికి భంగము కలిగింపఁజూతురు. అంతఃకల్యాణము కొంతకాలముక్రిందటఁ జిన్నయసూరి బాలవ్యాకరణమును రచించెను. దానితో సరిపోల్పఁదగిన యాంధ్ర వ్యాకరణ మావటకు వేటొకటిలేదు. ఇట్లుండఁగాఁ గృష్ణమూర్తిగారిచేఁ జేయఁబడిన వ్యాఖ్యానముతోఁ గూడిన హరికారిక లనఁబడెడి యాంధ్ర వ్యాకరణ సూత్రగ్రంథ మొకటి యటుతరువాత నల్పకాలమునకు వెలువడెను. అదియే హరిభట్టకృతమై యధర్వణాదులచేఁ బేర్కొనఁబడిన కాఠికావళి యైనపక్షమునఁ జిన్నయసూరి తన వ్యాకరణములోని సూత్రములనన్నిటిని హరికృతగ్రంథమునుండి దొంగిలించి తనపేరిటఁ బ్రకటించి నట్లు స్పష్టమగును. అయినను మూలగ్రంథములోఁ జూపఁబడిన లక్ష్యములు కొన్ని యధర్వణాచార్యుల కీవలి యాధునిక గ్రంథములలోని వగులచేత వ్యాఖ్యానమునుమాత్రమేకాక మూలగ్రంథమునుసహితము కృష్ణమూర్తిగారే రచించి రేమోయనిపలువురు సందేహపడుచున్నారు.

అట్టి గ్రంథమును రచియింపఁగల సామర్థ్య మావిద్యత్కళికఁ గలదనుటకు సందేహము లేదు. ఈయన యిటువంటి గ్రంథకల్పనముచేయ సంశయ పడువారుకారని చూపుటకయి చరమదశయందు మాడుగల్లులో నున్నపు షొక్కరాత్రిలోఁ జేసిన ట్టియన కారోపింపఁబడిన యశ్వశాస్త్రకథ కొంత తోడుపడుచున్నది.

కృష్ణమూర్తివిగారు కాళిదాస్తినుండి స్వదేశమునకువచ్చి శ్రీరాజా గంగాధర రామారావుగారిఁద్ద పితాపుర సంస్థానములోఁ బ్రవేశించుట కయి నాలుగయిదు మాసము లచటనుండి కృషిచేసిరిగాని ప్రయత్నము సఫలమయినదికాదు. శ్రీరాజాగారే నూఱురూపాయలును జోడుశాలువలు నిచ్చి యాయనకు సెలవిచ్చిరి. తరువాత నాతఁడు తనకుమారుని యత్త వారియూ రయిన జగ్గమపేట గ్రామమునకుఁ బోయి యక్కడఁ గొంతకాలముండి తత్సంస్థానాధిపతి ననుసరించెను. వీరికాపుర సంస్థానాధిపతియయిన శ్రీరాజా రావు నీలాద్రిచూడవరాయఁనింగారి భోగ భార్యాశుత్రుఁడును జగ్గమపేట సంస్థానాధిపతియునగు శ్రీరాజారావు వేంకటరాయఁడుగా రాయనకు సంవత్సరమున కిన్నూఱురూపాయలు వచ్చు మాన్యమును రెండుశాలువలు నిచ్చి సత్కరించిరికాని నెలజేత మేర్పఱచి తమ యాస్థానపండితునిగాఁ జేకొనలేదు. తరువాత నీకవి యైనవల్లిగ్రామములోఁ గొంతకాలము వసించి యక్కడనుండి శ్రీజగన్నాథయాత్రకుఁ బోయి పురుషోత్తమక్షేత్రమును సేవించి మరల వచ్చునప్పుడు ఘోషలో మాడుగల్లుసంస్థానమునకుఁ బోయి తత్సంస్థానాధిపతియగు శ్రీకృష్ణభూపతి గారిని సందర్శించెను. ఆయన విద్యత్కవుల నాదరించు రసికాగ్రగణ్యుఁ డగుటచేత వేయిరూపాయలువచ్చు భూము లిచ్చి కృష్ణమూర్తిగారిని తమ సంస్థానములో నుంచుకొనెను. ఈకవి మాడుగల్లు ప్రవేశించిన తరువాతఁ దానుజేసినజగన్నాథయాత్రనుగూర్చి నీలశైలనాథీయ మనుపేర సంస్కృతములో నొకగ్రంథమును రచించెను. రెండుసంవత్సరము లాసం

స్థానములోనుండి కృష్ణమూర్తిగారు ౧౮౭౦ వ సంవత్సరమునకు, దరువాత నెనుబదియేండ్ల ప్రాయమున నక్కడనే కాలధర్మము నొందెను. ఈయన సంస్కృతమున యక్షోల్లాస మనుకావ్యమును, వల్లవీ పల్లవోల్లాసము, మదనాభ్యుదయము ననుభాణములను, రామాయణకథను జెప్పు కంకణబంధమును, హరికారికలను, నీలశైలనాథీయమును, ఆంధ్రమున సర్వకామదాః రిణయమును, వేంకటాచలమాహాత్మ్యమును, వీక్షారణ్యమాహాత్మ్యమును, పంచతంత్రమును, వసుచరిత్ర వ్యాఖ్యానమును, రచియించెను.

## 126. మంత్రిప్రగడ సూర్యప్రకాశకవి

ఈకవి మాడుగొల్లు సంస్థానమున కృష్ణభూపతిగారి మాస్థానకవిగానుండి, కృష్ణార్జున చరిత్రమును రెండాశ్వాసముల ద్వ్యర్థికావ్యమును సీతారామచరిత్ర మనెడి యాతాశ్వాసముల ప్రబంధమును భీమలింగ శేశకమును రచియించెను. ఈయన యాఱువేల సియోగిబ్రాహ్మణుఁడు; ఆపస్తంబసూత్రుఁడు; శరభరాజామాయపుత్రుఁడు. ఈయన నలువదిసం వత్సరములక్రిందట, గాలధర్మమునొందెను. ఈయన కవిత్వము మృదుమధుర పదగుంభితమయి మనోరంజకముగా నుండును. కవితారచనను జూపుటకయి యీకవి గ్రంథవసలలోనిని కొన్నిపద్యము లిందుదాహరింపఁబడుచున్నవి—

కృష్ణార్జున చరిత్రము.

మ. రమణీ నీగుణరూపనంపదకు లో రంజిల్లి గోపాలకుం

డమితారాతివిదారితామరసప్రతాతుండు కాంతుజ్జ్వల

త్కమనీయాకృతి రాజదర్జునసమాఖ్యాశాలి ధీరుండు దా

సుమనోరత్నము నీయధీన మగుచున్ శోభిల్ల జేసెంజుమీ. ఆ. ౧.



చ. కుతలమునందు భాగ్యమునకుం దగుకార్యము చేయునంత వి  
శ్రుతయశయా సుభద్ర కరిసూదనవిక్రముఁ డై నగోపరా  
ట్సుతునకు సమ్మతంబుగ విశుద్ధగుణాకర భూరిపుణ్యక  
వ్రత మొగిఁజేయఁగాఁదగువివాహమహాత్మవమాననంబ్రజల్ ఆ-౨

### సీ తా రా మ చ రి త్ర ము

శా. ధాత్రాదిక్రతుభుగ్వరుల్ ఘనతపోధారేయమా నీదుచా  
రిత్రం బెన్న నశక్తువే జడుఁడ నర్ణింప న్నమర్థుఁడనే  
పుత్రీభూతసరస్వతీధవసితాంభోజాక్షరుద్రుండ వో  
యత్రీ యత్రీవిగాక నీకు సరిమే యన్యగ్రజన్మాగ్రణుల్. ఆ. 3.  
చ. కనకకురంగ మేల వనిఁ గన్పడె గ్రక్కున దానిఁదేరఁ బొ  
మ్మని పతి నేలపల్కితి నహమ్మతి నారఘభర్త దానివె  
టను జన నేల యగ్రజుని డాయఁగ లక్ష్మణు నేలపంచితిన్  
జనవరుఁ బాసి యే నిచటఁ జావఁగ నిన్నిపొసంగె దైవమా. ఆ-౪  
చ. నను శరణొందినన్ దనుజనాయకు రావణునై నఁ బ్రోతు నీ  
తనిఁ గరుణించుటెంత శపథం బిదిగావున మీర లేగి చ  
య్యనఁ గొనిరండు వీని కభయంబు నొసంగితి నన్న భానునం  
దనుఁడు కృపాంబురాళియగునాశరథిం గని పల్కె నమ్రుఁడై. ఆ ౬

### భీ మ లింగ శ త క ము.

క. తత్పురుషబహువ్రీహుల | సత్పురుషులు రామదాసశబ్దార్థ మిలన్  
ద్వత్పురముగఁ జెప్పుదురు జ | గత్పావన భీమలింగ కలుషవిభంగా.  
క. ఏసురవరులందై నన్ | నీసామర్థ్యంబు గలదె నిఖిలాధీశ  
దానీకృత జననీకృత | కానల్యా భీమలింగ కలుషవిభంగా.

## 127. పక్కి వేంకట నరసయ్య

ఈ కవి శకుంతలాపరిణయ మనెడి మూడాశ్వాసముల ప్రబంధమును రచించెను. ఇతఁడు సృష్టికరణవంశజుఁడు; భరద్వాజగోత్రుడు; నారాయణమంత్రి పుత్రుఁడు. ఇతఁడు విశాఖసప్తణములోని కైస్తవోన్నత పాఠశాలయం దాంధ్రోపాధ్యాయుఁడై యుండెను. ఈ కవి యీ శకుంతలా పరిణయము నలువది సంవత్సరముల క్రిందట ననగా ౧౮౩౬వ సంవత్సరమునందు ముగించెను. ఇతఁడు అమరపదకల్పద్రుమము, నారాయణస్తవము, మదనసాయకాపరిణయము, కవిదర్పణచ్ఛందము, నారాయణశతకము, కుమారీశతకము అను గ్రంథములనుగూడ రచించెను. ఈతని కవిత్వము సలక్షణమయి మనోహరముగానున్నది. శకుంతలాపరిణయములోని కొన్ని పద్యముల నిందుదాహరించుచున్నాను—

మ. తనరన్ బున్నమరేలుఁ దత్పురవరోద్యత్సైధసంచారికల్

వనజారిన్ ఘనసారఖండమని కేలంబట్టి దీచాగ్రసీ

మను ధూపక్రియఁ జాపఁ గంది చెలులం బ్రార్థింపఁగా వీడినన్

జనియెన్ వానికినాటనుండి కలిగెం జండాఖ్యయుం జిహ్వామున్. ఆ-౧

చ. తొలకరికాదు మిం చనఁగఁ దోయజబాంధవుఁ డస్తమింపలే

దలజలజారిరేఖయన సంతటనంతట నాడుచుండె మే

ల్లభుకుకడానిబొమ్మయనఁ దావులపూవులదీవెయోయ నన్

గిలకీల చిల్కపల్కులనొగిం బదపద్యము లుగ్గడించునే? ఆ-౨.

చ. సరిసరి పొమ్ము బాల యొక చక్కని బాలునిఁజూపి వీఁడు నీ

వరసుతుఁ డేనురాణి నని నావిరిఁజెప్పఁ దొడంగుచుంటి వీ

దొరలును మంత్రులున్ ఘనబుధుల్ ననుఁ బాయకయుందు వెట్టు వీ

రెఱుఁగనిరీతిగా నడవి నెన్నఁడు నిన్నుఁ బరిగ్రహించితిన్? ఆ-౩.

## 128. వేల్పారి వేంకటేశ్వరకవి

ఇతఁడు గోవ్యాఘ్రచరిత్రమును, విచిత్రరామాయణమును పద్య కావ్యములుగా రచించెను. ఈతఁడు నియోగిబ్రాహ్మణుఁడు; మహాద్వైత గోత్రుఁడు; బ్రహ్మనామాత్య పుత్రుఁడు. ఈతని సివాసస్థలము విశాఖ పట్టణ మండలములోని విజయనగర సంస్థానమునందలి రావినల్పయను గ్రామము. కవి ౧౫౫౧ వ సంవత్సరమున స్వర్ణస్థుఁ డయినందున, దాదాపుగా నిప్పటి కేఁబదిసంవత్సరములక్రిందట నుండినవాఁడు. అక్కడక్కడ వ్యాకరణవిరుద్ధములైన ప్రయోగములు కానఁబడుచున్నను, మొత్తముమీఁద సీతని కవిత్వము మృదువయి శ్రౌవ్యముగానున్నది. కవికృతములైన రెండు కృతులనుండియుఁ గొన్నిపద్యముల నిందుదాహరించుచున్నాను.

గోవ్యాఘ్ర చరిత్రము.

చ. మధుకరపంక్తిర్ఘంకృతులు మత్తనుయూరనిశాతషడ్జముల్  
పృథుతరకోకిలధ్వనులుఁ బెంపలరారు శుకప్రసంగముల్  
శిథిలముగాని శారికలచింతఱవందఱచే వనాళిఁ బెం  
పొదవఁగ నొప్పెఁ బుష్పమధురోజ్జ్వలనత్ఫలసంకులంబులై.  
ఉ. సంతతిలేక డెందమునఁ జాలఁగ డస్సి వ్రతోపవాసముల్  
సంతత మేకొనర్చి కడుసంతస మొప్పుఁగ వేల్పుఱేండ్ల మ  
త్సాంతమునందు నిల్చి హిమశైలసుతేశ్వరు సిందుమాళి న  
త్యంతసుభక్తిఁ గొల్చి సుతు నంచితవాంఛ ఫలించఁగాంచితిన్.

విచిత్ర రామాయణము.

ఉ. మామయిదేటిమాట వినుమా మనమాటఁజెందె నింక నా  
సామిపదంబులాన కొనసాగదు తొల్లిటిభంగి దానవ  
గ్రామణియింట నున్నజనక ప్రభుకూతురి నేలుకొంట కా  
రామున కొప్పె నొప్పు దనరాదు ప్రభుత్వముగల్గువారలన్. ఆ.గ.

ఉ. ఘట్టి జగంబులోనఁగల భూసురుల న్మనులన్ నృపాలురన్  
బట్టి వధించి వజ్రధరుపాలికి నేగి సుపర్వకోటులం  
గొట్టి సమస్తలోకములకున్ ములుసూపె సతండు నారదుం  
డట్టితటి స్వికుంతపురమంకు మురారిని జేరి యిట్లనెన్. ఆ-౨.

చ. కళుకులు దేరుబల్మిసిమికాంచనరత్నమయాఖముల్ దిశా  
వలయముఁ బర్వ సచ్చరలు వైభవలీల నటంపఁ గిన్నరుల్  
బలసి రథంబు చుట్టుచు సభక్తిని గొల్వ సిరోజబాంధవుం  
డిల కరువెంచెనో యన ధనేశుఁడు రాఁగ వియన్నిరీక్షుఁడై. ఆ-౩.

ఉ. ఇచ్చి నృపాలుఁ డిట్లనె మునీశ్వర నీ కెహరాడి నిల్వనా  
చిచ్చరకఁటిసామికిని జెల్లదు నేనన నెంత యీసుతుల్  
సచ్చరితుల్ సురారు లతిసాహసు లాహవకోపిదుల్ కడుం  
గుచ్చితు లస్త్రశస్త్రముల గోప్య మెఱింగినటెంతు రెప్పుడున్. ఆ-౪

మ. ఎదిరిం దన్ను నెఱుంగలేక మదిలో నెవ్వఁడు నిన్నిట్లు బె  
ట్టిదుఁడై నాసయు పీనులుం దునిమె కాతన్యంబున న్మన్ను నేఁ  
జెదరంజీతినదేవదైత్యవరులం జింతింపఁచో చూడు మా  
కదనశ్మశ్మలిఁ గూల్తు వానిఁ వెలియంగాఁ బల్కవేసోదరీ. ఆ. ౫.

ను. శరసంధాన మొనర్చు ప్రౌఢిమము లక్ష్యం బూహగావించు నే  
ర్పరుబాహుబలవిక్రమంబు సమనోద్యోగంబు సవ్యాపన  
వ్యరిపుక్షీణమహాస్త్రపాతములు రౌద్రాకారముం గన్న నా  
పొరువుం బో వెఱపొందు నీశుఁ డయినంబుత్రానిజంబితయున్ ఆ-౬

ఈవిచిత్రరామాయణము గోపీనాథరచితాంధ్రవచనకావ్యము  
ననుసరించి యీకవితేఁ బద్యరూపమునఁ జేయఁబడినది. ఈవచనకావ్యము  
ననుసరించియే యిటీవల గోదావరీమండలస్థ వెలగతుఱ్ఱుగ్రామనివాసియు  
నాప సంబసూత్రుఁడును శ్రీవత్సగోత్రుఁడును సుమామహేశ్వర సూ  
పుత్రుఁడును నగు నరసింహ దేవర వేంకటశాస్త్రియను వైదిక కవియు

నాకపద్యకావ్యమును రచియించియున్నాడు. ఈవర్తమానకవిచే రచియింపఁబడిన విచిత్రరామాయణమునందును వ్యాకరణదూష్టము లైన ప్రయోగములనేకములు కానఁబడుచున్నను మొత్తముమీఁద నీతనిగ్రంథము మొదటిగ్రంథమునకంటె నధిక రసవంతముగానున్నది. ఇందలిపద్యములనుగూడఁ గొన్నిటి నిం దుదాహరించుచున్నాను—

ఉ. రామ విరాజమానరిపురాజకీరీటమణిప్రభాసుమ

స్తోమ సుపూజితాంఘ్రి యథుసూదనతారకనామ నీరద

శ్యామ సురేంద్రవందితవిశాలపరాక్రమ కీర్తికామినీ

కామ కఠోరరాత్రిచర కాండవిఖండనభండవప్రియా.

బాల.

ఉ. తెల్లనిమేనివానిఁ గడుతియ్యనిమాటలవానిఁ గప్పుడాల్

చల్లెడుగొంతువాని బులిచాటలఘోలు బుజాలపైని రా

జిల్లఁగజేయువాని దెసచీరెలసూనినవాని నెత్తిపైఁ

జల్లనివెల్లుఁ దాలిదినసామిని జూచియహీంద్రుఁడెంతయున్. అయో

ఉ. ఓసి యభాగ్యురాల పడియుండక యింట నిటేలవచ్చినా

వే సకలంబుఁబోయె నినుఁ బెండిలియాడినపూటనుండి యే

బ్రాసివి నీవు వేశ్మమునఁ బాదము పెట్టితి వంతకంతకుం

గా సొక టైన బట్టకొనఁ గట్టఁగి లేదిఁక లేచిపోఁగదే—అరణ్య.

శా. ఆకంఠీరవనాదము నివిని మహాహంకారసంయుక్తుడై

నాకేశాత్మజఁ డాహవంబునకు సన్నాహంబుతో నేగి నే

నాకయ్యంబున నింద్రపుత్రకసహాయార్థంబు శాఖామృగా

నీకంబు ల్గొలుపంగ వెంటజనితిన్ సేనాంబుపెంపొందఁగన్. కిష్కింధ

ఉ. ఎవ్వడవోరి యేమిపని కిచ్చటవచ్చితి నిల్వనిల్వు నీ

క్రొవ్వడఁగించి ప్రొద్దుకొమరుండువసించిన టెంకి కంపెదన్

మవ్వపుదెబ్బఁ జూడు మని మారుతివక్షమునందు మోఁదెనీ

వెవ్వతెవంచు గ్రుద్ది పడనీడ్చె సమీరసుతుండు రక్కసిన్—సుందర.

శా. ఏమీ దానవవీరులార యమవహ్నింద్రాదులన్ గెల్పు సం  
 గ్రామోత్సాహము లెందుఁబోయెఁ పటుదర్పం బేటికిన్  
 మీమీయిమ్ముల కేగియుంటి రిదియేమీ వై రిత్తేజంబు మీ  
 సామర్థ్యంబును విక్రమక్రమరణోత్సాహంబులం దెల్పుఁగన్ — యుద్ధ.

## 129. తిరుమలబుక్తపట్టణపు చినతాతాచార్యుడు

ఈకవి వడ్లమన్నాటి వెంకప్ప సోమయాజులగారి ప్రేరణముచేత  
 విశ్వగుణాదర్శమును పద్యకావ్యమునుగాఁ దెనిఁగించెను. ఇతఁడు శ్రీనివా  
 సాచార్యునిపాత్రుఁడు; వేంకటాచార్యునిపుత్రుఁడు. ఇతఁడు నలువది  
 యేబదియేండ్లక్రిందట కృష్ణామండలములో నుండినవాఁడు. కృత్తిప్రేరకుఁ  
 డైన వడ్లమన్నాటి వెంకప్పసోమయాజులగారి యజ్ఞమూలముననే  
 కృష్ణామండలములోని వైదికనియోగిబృందములో రెండుకక్ష లేర్పడి  
 నవి. ఈ కవియొక్క కవిత్వమునందుఁ గొన్ని వ్యాకరణదుష్టములైన  
 ప్రయోగము లున్నను మొత్తముమీఁద కవనరచన సరసముగా  
 నున్నదనియే చెప్పవచ్చును. ఆంధ్రవిశ్వగుణాదర్శములోని రెండుపద్యము  
 లిం దుదాహరింపఁబడుచున్నవి—

చ. ఘనవన భూముల న్మోలఁగి కన్నమువేసి గృహఃఖివిత్తముం  
 గొని చనువారి దొంగ లనఁగూడునె పోషకు లైనవారితె  
 క్కను గడుబొంకుపుచ్చి తదఖర్వధనంబులు దొంగిలింతు రీ  
 గణకులె దొంగ లీగణసకర్ములనే భజియింతు రీజనుల్.

చ. సురభితమాలముం గుసుమశోభితసాలము వీక్షణార్హబం  
 ధురతిలకాతిసాలము విధూతమహాదురితౌఘమూలమున్  
 సరసరసాలమున్ బససజాలము మాధవకేళిలోలమున్  
 బరమగుణాలవాలమును బాయక చూడుము శేషశైలమున్.

## 130. మాడభూషి నృసింహాచార్యుఁడు

ఈకవి పల్లవీపల్లవోల్లాస మను మాడాశ్వాసములప్రబంధమును నూజవీడు సంస్థానాధిపతి యగు శ్రీశోభనాద్రి అస్పరావుగారిప్రేరణము వలన రచించెను. ఇతఁడు శ్రీవైష్ణవ బ్రాహ్మణుఁడు; నైఋతకాశ్య పగోత్రుఁడు; ఆపస్తంబనూత్రుఁడు; వేదాంతాచార్యులపుత్రుఁడు. ఈకవి యిరువది ముప్పదిసంవత్సరములక్రిందట నుండినవాఁడు. ఈయనకవిత్వము సలక్షణమయి నాతికఠినమయి శ్రావ్యముగానున్నది. పల్లవీపల్లవోల్లాస ములోని రెండుపద్యముల నిందుదాహరించుచున్నాను—

చ. తనయులు పెక్కుగల్గినను దన్వికిఁ బుత్రిక పుట్టకున్న ని

త్తనువు నిర్భక్తం బని యెదం దలపోయుదు రింతు లెందుఁ బా

మనముషఁ గొంతసేపు నృపమానిని చింత యొనర్చి యేమిసా

ధనమునఁ గన్యకావదనదర్శనజన్యముదంబు గల్గునో. . . . . ఆ. ౧.

ఉ. పాండుతనూభవుండు తనబాంధవు లత్తటి సంతసిల్లఁగా

గాండివ మేడ్తఱిందిగిచి కల్పకృశానుసమానుఁడై లస

త్కాండముల న్నిగిడ్చి నృపకాండములం దెగటార్చి పేర్చి త

త్కాండమునఁ ముదం బెసఁగఁదద్దయునొత్తెనుదేవద త్తము. ఆ. 3

## 131. కోటమరాజు నాగయ

ఈకవి యధ్యాత్మరామాయణమును పద్యకావ్యమునుగా రచి యించెను. ఇతఁ డాఱువేలనియోగిబ్రాహ్మణుఁడు; కాశ్యపగోత్రుఁడు; భాస్కరమంత్రికిని శాయాంబకును బుత్రుఁడు. ఇతఁడు కృష్ణామండల ములో ముప్పది నలువదిసంవత్సరములక్రిందట నుండినవాఁడు. కాణా దము పెద్దనకవికృతమైన యధ్యాత్మరామాయణమువలె కవిత్వమంత

ప్రౌఢముగా నుండుకపోయినను మొత్తముమీఁద హృద్య మయి నిర్దుష్ట  
మయియున్నది. అభ్యాత్మరామాయణములోని కొన్ని పద్యము లిందుఁ  
జూపఁబడుచున్నవి—

ఉ. ధరణీదేవ భవ త్తపోమహిమ చోద్యం బయ్యె నిన్మెచ్చితన్  
వర మే నిచ్చెద హైహయం దునిమి గర్వగ్రస్తుతౌ రాజులన్  
ధరణిం బే రడఁగించి కశ్యపున కీఢాతీతలం బిచ్చి శాం  
తరుచిందాల్పుమదంశనొందిపితృహృత్తాపంబువారింపఁగన్ - బాలకాం

ఉ. రామ త్రిలోకవిశ్రుతు విరాభు నెఱుంగవె మద్భయంబునన్  
వేసులు మాను లీవనము వీడి పలాయితు లై రి నీవు మీ  
సేమము గోరెదేని యిట సీతను డించి నిరాయుధుండవై  
భూమినదృశ్యవై ఖరినిబొమ్మరయమ్మునఁదమ్ముతోడుతన్ - అర॥కాం

ఉ. ఏనెఱిఁగించి సంతటనె యిమ్మకరాలయ మెంత దాటి లం  
కానగరంబుఁ దుత్తుమురుగా నొనరింపఁగఁ జాలుఁ గార్ముక  
జ్యాసినదప్రముక్తశరజాలములన్ రఘుస త్తముండు నీ  
పై ని మనంబుపెట్టి యొకపండునుదెమ్మనఁడారగింపఁగన్ - సుందర కాం

మ. మునివర్యుల్ విజయోస్తుతే యనఁగ సమ్మోదంబుతో నేగి య  
న్న నియోగించినభంగి నాలవణునిం జక్కాడి నిర్భీతిమై  
జను లెల్లన్ వసియించుపట్టణము లిచ్చంజేసి తద్రాజ్యపా  
లన నై పుణ్యముతోడ నిం పెసఁగె గళ్యాణీ భవాసీసతీ. ఉత్తరకాం



## 132 కరాలపాటి రంగయకవి

ఈకవి భూతపురీమాహాత్మ్యము, కవిజనమనోహరము అను రెండు పద్యకావ్యములను రచించెను. ఇతఁడు వైష్ణవ వైశ్యఖల సంజాతుఁడు. ఇతఁడు ౧౮౧౮ వ సంవత్సరమున జననమొంది ౧౮౬౩వ సంవత్సరమునందుఁ బరమపదము నొందెను. ఇతఁడు చెన్నపురిలోఁ గొంతకాలము పచ్చప్పగారి పాఠశాలయందును గొంతకాలము రాజధానీ శాస్త్రపాఠశాలయందును నాంధ్రపండితుఁడుగానుండెను. మొట్టమొదట నాంధ్రభారత భాగవత రామాయణములను లేఖకశ్రమాద జనితదోష రహితములుగాఁ బరిష్కరించి ముద్రింపించిన దితఁడే. ఇతఁడు తనతండ్రిని రామకవియని పేర్కొనుట మేకాక తనతాతయైన నారాయణ సూరికూడ కావ్యరచన మొనర్చి కర్ణాటరాజులను మెప్పించినట్లు భూతపురీమాహాత్మ్యమునం దీక్రిందిపద్యముతోఁ జెప్పియున్నాఁడు—

ఉ. పాయక యేమహామహునిభవ్యవచోగరిమం బశేషభూ  
నాయకగోష్ఠీసత్కవిజనంబులచే ననిశంబు వర్ణితం  
బై యరవద్యతం బరఁగు నాగుణశాలి కరాలపాటి నా  
రాయణసూరిమాళి దనరారె సుధీజనపద్మహేళియై.

మ. సకలార్యస్తవనీయభవ్యకవితాసంప్రీతకర్ణాటభూ  
పకులాధీశ్వరదత్తమత్తగజశశ్వద్దానధారాసము  
త్సుకరోలంబకదంబఝాంకరణవచ్చుంభద్భ్రహ్మచాంగణం  
డకలంకాశయుఁ డమ్మహాకవికులాధ్యక్షుండు సామాన్యఁ డే.

ఈకవి భూతపురీమాహాత్మ్యములో మూడాశ్వాసములు రచించు నప్పటికే యవసానకాలము సంప్రాప్తమయినందున గ్రంథము ముగియలేదు. ఈతని కవిత్వము నిర్దుష్టమయి మృదుమధురపదభూయిష్ఠమై రసవంతముగానున్నది. అయినను వ్యతిరేకక్వార్థకముమాత్రము గ్రంథమునం

దక్కడక్కడ ద్రుతప్రకృతికముగా, బ్రయోగింపఁబడి యున్నది. శైలి  
తేటపడుటకయి యీతని గ్రంథములనుండి కొన్నిపద్యము లిం దుదాహ  
రింపఁబడుచున్నవి.

### క వి జ న మ నో హ ర ము.

ఉ. పోయెఁగదే ననుం గడచి పోటరియై యదె వాఁడు రాఁరె రా  
రేయని వారుఁ దానును నమిద్ధరయ్యబున వెంటనంటి య  
గ్గాయకపుంగవుం గదిసి గట్టిగఁ బట్టుకొనుండు నెమ్మెయిం  
ద్రోయఁగ లేక చిక్కువడె దుష్టనిశాటుల నోర్వ శక్యమే.

ఉ. అక్కటికంబులేని దచుజాన్వయజాతుఁడ వయ్య నాకటన్  
స్రుక్కుచు ధార్మికత్వము విశుద్ధమనోగతిఁ బాయలేక న  
న్నిక్కుడు ప్రీతితోననిచి తీయుపకారము నీనుశీలముం  
దక్కొరులందుఁ గల్గునె బుధప్రియవర్తన నీకుఁదక్కఁగన్.

### భూ త పు రీ మా హా త్మ్య ము.

ఉ. జారులు లేరు పేరుకొనఁ జారులకాని యనారతం బనా  
చారులు లేరు తత్త్వసువిచారులకాని సరోషభీషణా  
కారులు లేరు నిచ్చ లుపకారుల కాని విమర్శచేయఁగాఁ  
బారులలోన నమ్మునుజపాలధరా పరిపాలనంబునన్.

ఆ-౧.

ఉ. ఈశ గిరీశ నేరమి సహింపుము డింపుము రోష మప్రతీ  
కాశము నీమహాత్వ మెఱుఁగం దగువారము కాము సత్కృపా  
పేశలదృష్టిఁ గన్గొను మపేతకళంకులఁ జేయుమయ్య లో  
కేశ శరణ్యాదీనులము హీనుల మెంతటివార మల్కుకున్.

ఆ-౨.

ఉ. అమ్మునివర్యభార్య వినయమ్ము భయమ్ము బ్రియమ్ము నెప్పుడు  
నెమ్మది సందడింప మగనిం బరిచర్యలఁ దృప్తుఁ జేయుచు  
నమ్మద మారఁగా నతిథిసంఘముఁ దన్నుచు దేవతావితా  
నమ్ముల భక్తిఁగొల్పుచు గుణమ్ములు సాధుగణమ్ములెన్నఁగన్. ఆ-౩.

## 133. దామరాజు లక్ష్మీనారాయణ

ఇతఁడు బృందావనవిహార మనెడి మూడాశ్వాసముల పద్యకావ్యమును రచించెను. ఇతఁ డాఱువేల నియోగిబ్రాహ్మణుఁడు; శ్రీవత్సగోత్రుఁడు; శివరామామాత్యపుత్రుఁడు. ఇతఁడు తన బృందావనవిహారమును మల్కాపురములోని సీతారామస్వామి కంకితమొనర్చెను. ఇతఁడు తరువాత గోదానరిమండలములోని యేలూరునకు వచ్చి యచ్చట నివాసమేర్పఱచుకొన్నట్లు తెలియివచ్చుచున్నది. ఈతనిసంతనివారు మూడు తరములనుండి యేలూరునందున్నారు. ఇతఁ డాఱువదిసంవత్సరముల క్రిందట నుండినవాఁడు. ఈతని కవిత్వమునందు వ్యాకరణదోషము లనేకములు గానవచ్చుచున్నను, మొత్తముమీఁదఁ గవిత్వము మృదువుగాను మనోహరముగానున్నది. బృందావనవిహారములోని రెండుమూడు పద్యముల నుం దుదాహరించుచున్నాను—

- ఉ. ధారుణిలోనఁ జూచి విశేదంబుగ నెంచిన స్త్రీల కందముల్  
చారుగుణప్రధానములు చక్కఁదనంబున కేమిలెక్క యా  
నారినగంధికిన్ మిగులఁ జక్కదనంబుకు భూషణంబుగా  
మీతె లసద్గుణావళియు మించుగ సొంపుగ నెన్నిభంగులన్. ఆ-౧.
- మ. కులగోత్రంబుల లేక నిర్మలముగా గూఢీకృతాధిక్యని  
స్తులమాధుర్యనిరూపదీపకలితస్థూలైక తాసిర్గుణో  
జ్వలులై జన్మములంచుఁ బూనుకొని కృష్ణస్వామి రాముండు గొ  
ల్లలకుం జేతురు చేయరానిపనులన్ లజ్జించెదం జెప్పఁగన్. ఆ-౨.
- చ. మొఱి లిడువారి మొఱి లవి ముందుగ విందును వెంటనుండు నా  
కఱమఱలేను వారియెడ న్యాయముగా విహరింతు నెంతుఁ ద  
త్తఱమున వారియాపదలు దాటఁగఁజేయుదుఁ దత్తఱంబునన్  
మఱివక నన్నుఁ గొల్చుటకు మాటుగనుండెద నింతె చూడరే. ఆ-౩.

## 134. త్యాగరాజమొదలి

ఇతఁడు శుద్ధద్రావిడియైనను దెనుఁగుభాషయం దత్యంతాభిమానము గలవాఁడయి యాంధ్రభాషయందుఁ జక్కనిపాండిత్యము సంపాదించి పెక్కుగ్రంథములను జేసినవాఁడు. ఇతఁడు చేసినగ్రంథములలో విద్యత్కర్ణామృతమును నామాంతరముగల సుబ్రహ్మణ్యవిజయమనెడి యైదాశ్వాసముల ప్రబంధము ప్రధానమయినది. ఈకవిచే రచియింపఁబడిన పుస్తకములలో ఛందోరత్నాకరమనుచిన్న ఛందస్సుకూశముద్రింపబడియున్నది. ఇతఁడు ౧౮౩౦ వ సంవత్సరప్రాంతమునందు జననమొంది యిరువదియైదు సంవత్సరములక్రిందటఁ గాలధర్మమునొందెను. ఇతఁడు నారాయణమొదలారి కుమారుఁడు. ఈగ్రంథరచనకాలమునందితఁడు ఇంజనీరింగు డిపార్టుమెంటులో అసిస్టాంట్ ఓనరుసీయరుగానుండెను. ఇతఁడు తాను మొట్టమొదట నాంధ్రభాషాభ్యాసముం జేయుటనుగూర్చి యిట్లు వ్రాసికొనియున్నాఁడు—

“బాల్యంబునప్రథమంబాంధ్రభాష సభ్యసింతుటమనోదర్పణపారదంబుగదా? నాలుగేడులు నిండినతోడనే లసదుచ్చారణ సస్యవృద్ధిగోరు మాసవహలికులు జిహ్వవలంబునకు హలంబుగానెంచు నాంధ్రభాష నాకు ప్రథమమం దభ్యాసమయ్యె సమధికోచ్చారణలేని ద్రవిడదేశస్థులలో నొకండ నయ్య నాకలవారికిఁ గల లేమి లేమియయ్యె. సంస్కృత ద్రావిడ హాణప్రముఖభాషలనాయాసలభ్యంబులయ్యె.”

ఇతఁడు తన చిన్నపొత్తములకు సహితము పెద్దపేరులుపెట్టి యాత్మస్తుతిని గొంతయధికముగాఁ జేసికొన్నను, మొత్తముమీఁద సీతలి కవిత్వము సలక్షణమయి హృద్యముగా నున్నది. కవితారచననుజూపుటకయి సుబ్రహ్మణ్యవిజయములోని కొన్ని పద్యములిం దుదాహరింపఁబడుచున్నవి—

- మ. భువనంబు ల్జడమయ్యె భంగతతులం బొందెం బురవ్రాత మెం  
దవనత్వంబులులేక చిక్కెముని ముఖ్యావాసముల్ జంతుసం  
ఘవిభ ల్వారిత మయ్యె లోకరమవీక న్వంక రయ్యె న్నవైం  
దవభూషా యికనై నఁ గర్భరకులోద్భూతిమాయించవే. ఆ. ౧.
- ఉ. నెమ్మది యల్కఁ గాంత భయనీతిని వల్దనిపల్క మేనిపైఁ  
గ్రమ్మెడిపుల్క లొల్క భయరాగముచిల్క మరుండు దై వకా  
ర్యము దలంచి మోహనశరంబు కరంబునఁ బూసి యిటుచా  
పమున నుంచివై వఁ దెగువం దివియంగ హడుండు వేడుకన్ ఆ. ౨.
- చ. తన కపరాధసంచయశతం బొనరించిన నోర్పుఁగాని తాఁ  
దననతపాళి నేర్చినమదస్మయయుక్తుని నాపుఁడై నఁ దు  
న్ము నతఁడు గాన దేవతలు పొందినవా రతనిం దదీయులన్  
సనయతఁగూడి తద్విసతినల్పి సుఖంపుము దానవేశ్వరా. ఆ. 3.
- ఉ. తారల నెన్నవచ్చు నలదై త్యబలేశుల నెన్నరాదు కాం  
తారతృణాళి నెన్ననగుఁ దచ్చతురంగబలంబు నెన్నరా  
దార పయోధియం దిసుక నారసి యెన్నఁగవచ్చుఁ దద్బలో  
దారమహాయుధాంబకకదంబము నెన్నఁగరాదు బ్రహ్మకున్. ఆ. ౪.
- మ. ఘనమాయాపులు నిత్యచంచలులు నిష్కాముల్ స్వకార్యానుకూ  
లనవోపాయవిధిజ్ఞు లస్థిరమృషాలాపుల్ కృపాశూన్యు లెం  
దునుఁ బుంపర్యులు దేవదేవు లెపుడున్ మర్వారసంపత్సుమూ  
ర్తినితాంతాంధులు పల్క నేల మగవారి న్నమ్మఁగా వచ్చునే. ఆ. ౫.

## 135. ఓగిరాల జగన్నాథకవి

ఈకవి సుమనోమనోభిరంజన మనుషేర నై దుల్లాసములప్రబంధ  
మును రచించెను. ఈతఁ డాఱువేలనియోగిబాహ్మణుఁడు; గోదావరీ  
మండలములోని నీలకల్లిగ్రామ నివాసుఁడు; ఆపస్తంబసూత్రుఁడు;  
భారద్వాజగోత్రుఁడు; వేంకటేశ్వరామాత్యపుత్రుఁడు. ఇతఁడు తనచర  
మశయందు కాకినాడపురముననుండి సుధీర్ఘంజనియను మాసపత్రిక కథి  
పతియయి సుమారు పదునేనుసంవత్సరములక్రిందట లోకాంతర గతుఁ  
డయ్యెను. ఈయనయు నీయన పెదతండ్రికుమారుఁ డై రంగనాథకవియు  
మఱికొందఱును సుప్రసిద్ధులైన శ్రీమంత్రిపెగడ వేంకటరామపుంతులవారి  
యొద్ద లక్షణ గ్రంథములను జదిపి నుంచినవీశ్వరులైరి. శ్రీమదోగిరాల  
రంగనాథకవినిగూర్చి యీజగన్నాథకవి తన సుమనోమనోభిరంజనమునం  
డిట్లు వ్రాసియున్నాఁడు—

గీ. వారిలో రంగనాథుఁడు పండితోప

లాల్యచూననవీనకల్యాణకల్ప

వల్లికాముఖ్యరసవత్ప్రబంధరాజ

కల్పనాదత్తుఁడై ఘనఖ్యాతి మెఱసె.

ఈరంగనాథకవి జగన్నాథకవికంటెను సమర్థతరుఁడనియు నధిక  
లక్షణవేత్తయనియుఁ బేరువడసినను, ఇతఁడు చేసినగ్రంథము లేవియు  
ముద్రింపఁ బడకుండుట శోచనీయముగా నున్నది. ఏతత్కవికృతమయిన  
ద్విరేభదర్పణ మిప్పు డముద్రితగ్రంథచింతామణి యందు ప్రకటింపఁ  
బడుచున్నది.

జగన్నాథకవి తన ప్రబంధమును ౧౦౭౯ వ సంవత్సరమునందు  
ముద్రింపించినను, ఆవఱకతఁడు ముప్పదియైదుసంవత్సరముల క్రిందటనే  
దానిని ముగించియుండెను. ౧౦౮౦వ సంవత్సరమున నేను పాఠశాలలోఁ

జనువుకొనుచుండినకాలములో సుమనోమనోభిరంజనములోని మొదటి  
మూడాశ్వాసములను వ్రాసికొనియున్నాను. అయినచు కివి యీముప్పది  
సంవత్సరములలోను గ్రంథమునకు మెఱుఁగువెట్టి సంస్కరించి యెక్కువ  
వన్నె తెచ్చెను. ఈ గ్రంథమును సర్వకలాశాలాధ్యక్షులు పట్టపరీక్షకుఁ  
బఠనీయ గ్రంథమునుగా ననేకపర్యాయములు నిర్ణయించి యుండుటచేతనే  
దాని ప్రాశస్త్యము వెల్లడి యగుచున్నది. కవిత్వము రసవంతమయి  
నిర్దుష్టమయి యనర్గళధార కలదిగా నున్నది. కవసరీతి తెలియుటకయి  
సుమనోమనోభిరంజనములోని పద్యములఁ గొన్నిటి నిందుదాహరించు  
చున్నాను.

- మ. నిరతాన్యోన్యమనస్సముద్భవసహత్వీనై రమూలాఘనో  
దరతిన్ గొబ్బునఁ జత్రభానునకుఁ జత్రత్యాహిరాఽచ్చయికిన్  
సరవిన్ స్వస్థితుల స్వచించుకొన నిచ్చుంబోవు మార్తాండజాం  
బరశైవాలినులో యనందగుఁ బురద్వాగ్నీలహీగప్రభల్.      ఉ. ౧.
- చ. చందురునందుఁ గల్గురుచి సంపెగతావియుఁ బారిజాత మా  
రందమునందుఁ గూరిచి హిరణ్యపరాగచయంబు చల్లుదున్  
బొందుగ మేళవించి మెఱుఁగుందళుకల్ పయిఁబూసి యాశతా  
నందుఁడు నేర్పుమీఱ జతనంబుగఁ జేయఁగఁబోలు నాసతిన్. ఉ. ౨.
- చ. చిలుకహుమావజీ రనుకృషీవలుఁ డంగనచి త్తవప్రమున్  
జలజకలంబలాంగలములనన్ దళనం బొనరించి కృష్ణు ను  
జ్వలగుణబీజ మంటి యతిబంధురరాగరసంబునింపఁ గో  
మలసుమనోరథాంకుర మమందముగా జనియించి మిండెడున్. ఉ. 3.
- చ. అరిదరపాణి యాననమునం దవదాతమృదూర్ధ్వపుండ్రకాం  
తరవరవర్ణి నీమృదులనవ్యపరాగవిధీయమానసుం  
దరతరచిత్రకన్యతి గనంగ మసాగమణీధరాధరో  
పంశరద్రభమధ్యతలభాసితటిల్లతరీతి నొప్పెడున్.      ఉల్లాస. ౪.

చ. కలువలరాచరాదొసలు గార్కొనువెన్నెలచే గరంగఁగా,  
దొలఁకు జలప్రవాహములు తోరపుఁ గ్రొవ్విరి తేనెసోనలం  
గలముచు సర్వతోముఖముగా నిలఁ బర్వెచు గానఁ గానశీ  
తలకుఁసారధింబులకుఁ దావలమె తనరారు మాధవా. ఉ-౫.

## 136. న డ కు దు టి రా మ న క వి

ఇతఁడు ప్రభులింగలీలను, హరిమీడేస్తనము, ఆత్మానాత్మవివేక  
చూడామణి అను సంస్కృతగ్రంథములను దెనుఁగునఁ బద్యకావ్యము  
లనుగా రచించెను. ఇతఁ డాఱువేలని మోక్షబ్రాహ్మణుఁడు; ఆపస్తంబ  
సూత్రుఁడు; కౌశిక శాస్త్రుఁడు; లక్ష్మీనృసింహుఁడను నామూంతరముగల  
బుచ్చనామాత్యునిపుత్రుఁడు. ఈకవి ౧౮౨౧ వ సంవత్సరమునందు జనన  
మొంది ౧౮౮౭ వ సంవత్సరమున లోకాంతరగతుఁ డయ్యెను. ఇతఁడు  
మొట్టమొదట గోదావరీమండలమునందలి రానుచంద్రపురము తాలూకా  
లోని శహాపుర గ్రామమునకు కరణముగానుండి, పెద్దాపురమునకుఁ జేరువ  
నున్న తిరుపతిగ్రామముయొక్క కరణికమును పద్మామమునందలి భూము  
లును దన యత్తవారివిగాఁగా శహాపుర కరణికమును దన జ్ఞాతులకు  
వదలివేసి ౧౮౭౩వ సంవత్సరమున సకుటుంబముగాఁ దిరుపతిగ్రామమునఁ  
బ్రవేశించెను. ఇతఁడు రచించిన గ్రంథములలోఁ బ్రభులింగలీల పాల్కు  
రికి సోనునాథుని ద్విపదికావ్యానుసారముగా నై దాశ్వాసముల పద్య  
కావ్యముగా రచియింపఁబడినది. తక్కినవి రెండును శంకరాచార్యుల  
వారి సంస్కృతగ్రంథములనుండి మూంధ్రీకరింపఁబడినవి. ఇందు వివేక  
చూడామణియైదాశ్వాసములగ్రంథము. ప్రభులింగలీల ౧౮౫౫వ సంవ  
త్సరప్రాంతమునందును, హరిమీడేస్తనము ౧౮౭౫వ సంవత్సరమునం  
దును రచియింపఁబడినట్లు కవివంశమువారు చెప్పుచున్నారు. వివేకచూ



డామణి శాలివాహనశకము ౧౭౯౪ సంవత్సరమునం దనఁగా హూణ  
శకము ౧౮౭౧ వ సంవత్సరమున రచియింపఁబడినట్లు కవియే గ్రంథమునం  
దీపద్యమునఁ జెప్పుకొనియున్నాఁడు—

గీ. శాలివాహనశకమధ్యసాగరగ్ర

హర్షి శశిసంఖ్యనత్సరాభ్యర్హితంబు

నగు ప్రజోత్పత్తివత్సరంబాదు మాఖ

పూర్ణిమకు గ్రంథకల్పనపూర్తి యయ్యె.

ఈతని కవిత్వమునం డక్కడక్కడఁ గొన్ని వ్యాకరణవిరుద్ధములైన  
ప్రయోగము లున్నను మొత్తముమీఁద శైలి రసవంత మయియున్నది.  
ఇతనికవిత్వరీతి తెలియుట కయి యొక్కొక్కగ్రంథమునుండి రెండేసి  
పద్యముల నిం దుదాహరించుచున్నాను—

ప్ర భు లి ం గ లీ ల.

ఉ. నే నొకమాట పల్కెదను నీ వటుచేసి మదిష్ట మిచ్చి నీ

దానిఁగఁ జేసికొ మ్మవితథప్రథవామ్యుఁడవై చెలంగు కా

దేని భవత్ప్రతిజ్ఞ జగదీశ్వర పొల్లగు దానఁ బాతకం

బేనినుఁ జెందుఁగాని వినుమీ ననుఁ బొందఁగలేవు నావుడుక. ఆ-౨.

శా. ఆవిజ్ఞాన మాలకించి దయతో నాయయ్యవా రింటికిన్

దా విచ్చేయ నమాత్యవర్ములు మహాధర్మానుష క్తుల్ శమ

ప్రావీణ్యుల్ బసన్న చెన్నబసవప్రఖ్యాతరాముల్ దగన్

సేవ లేచుచు వెంబడిం జనిరి తుష్టిఁజెందు భావంబులన్. ఆ-౩.

హ రి మి శే స్త వ ము.

శా. దేహాదివ్యతరిక్తుఁ డాత్మయని వేత్తత్వంబుఁగైకొన్న నా

తేహర్నాత్మకబ్రహ్మముకా తెలివియుకా దీపించుచున్నకా ధరన్

దేహు లొక్కందఱు ముక్తి లేక చెడి రింతేకాక యాత్మత్వధీ

దేహాద్యాకృతినండి వెండియును సందేహంబు లేకుండఁగక.

శా. ఏవిజ్ఞా శిఖాస్వరూపు రవివహ్నిందూపలబ్ధిస్థగిన్  
భావిన్యన్నిభహృద్విభాంతు నుతినత్పాత్రున్ సమస్తాఢ్యు సం  
సేవ ల్భక్తిన్ నానర్చి యాత్మగతు నీజీవత్వమం దేమహా  
భావు ల్పొత్తురొ వాని సంస్కృతితమోభానుఁ హరిం గొల్చెదన్.

ఆత్మానాత్మ వివేక చూడామణి.

చ. నియమయమాదియోగపరినిష్ఠితహృత్పరిభావితంబు ధీం  
ద్రియవిగతానుభావితము దివ్యము నింద్యపడూర్మిహీన మ  
వ్యయ మనవద్యభూతివిషయాగమ మెయ్యది యట్టిబ్రహ్మమీ  
వయితివి డెందమం దరయునుంచు వచించె రిఘూద్వనోత్తమా. ఆ-3  
మ. పుటపాకంబునఁ గాంచనం బతులమై పూర్వద్యుతింజెందునె  
ట్లటులే ధ్యానముచే గుణత్రయమలత్యాగంబుగాఁగం బరి  
స్ఫుటసచ్చిత్సుఖనిత్యదివ్యనిజసఁపూర్ణ ప్రభా బొందు ను  
త్కటుడై కోవిదుఁ డంచుఁజెప్పె మఱిసీతాదృక్చోరాత్రిజా. ఆ-౪.

## 137. మాడభూషి వేంకటాచార్యకవి

ఈవిద్వత్కవి భరతాభ్యుదయ మనెడి నాలుగాశ్వాసముల ప్రబం  
ధమును రచించెను. ఇతఁడు శ్రీనైష్ఠవబ్రాహ్మణుఁడు; నైధ్రువ కాశ్య  
పాన్వయుఁడు; నృసింహాచార్య నందనుఁడు. ఇతఁడు సంస్కృతాంధ  
ములయం దత్యంతపండిత్యము గలవాఁడయి, శతలేఖనీపద్యసంధాన  
సామర్థ్యమును అష్టావధాన నైపుణియు వ్యస్తాక్షరకొశలమును గలవాఁ  
డయి యుండెను. ఈ కవి గోదావరీమండలములోని పెంటపాడు గ్రామ  
వాసియై కృష్ణామండలములోని నూజవీడు సంస్థానమునందు చిరకాల  
ముండి విద్వానభినవ పండితరాయాది బిరుదాంకముల నందినవాఁడు.

చిన్నతనమునం దీయన ధారణాశ క్తి యత్యగృతమైనదిగా నుండెను. అప్పు డితఁడు ద్విసంధాగ్రాహియగుటయేకాక రెండుమాఱులు చదివినపద్య మును తలక్రిందుగా నొప్పుగించుటకును నెనిమిదిభాషలలో వ్యస్తాక్షరి చెప్పుటకును సమర్థుడయి యుండెను. ఈయన రెండుసంవత్సరముల క్రిందట వైకుంఠపదస్థుఁ డయ్యెను. ఈయన కవిత్వము విరుష్టమయి మధురమై శ్రావ్యముగానున్నది. కవిత్వరీతి భరతాభ్యుదయములోని యీక్రిందిపద్యములవలనఁ గొంతవఱకు తేటపడవచ్చును.

చ. పిల్చిని నుత్తరం బిడచు పిల్వపదే యిదేవత్తునంచుఁ గాఁ  
బలుకును బల్కరించు చెల్లిపై నలుగున్ నలుదిక్కు లార్తితోఁ  
బలుమఱుఁజూచు మసకము నంచు వెసం దలయూఁచు నాశకుం  
తల ధరణీపుగండరగతస్వకమాః ససర్వవృత్తియై. ఆ-౧.

చ. చానలు గాంచి రొక్కెడ ససారమసారమణ్ణిషణ్ణిసౌ  
పానపరంపరాసితవిభాపటలంబు తదంతరుల్ల స  
శ్శూనలతాప్రద తనవదోహదధూమవిలీలఁ దోఁప సు  
శ్రీ నలరారు చారుసరసీరుహ ధామశిరోలలామమున్. ఆ-౨.

ఉ. కాంచి శై సూత యీమృగము గంతముఁ ద్రిప్పి రథంబు సారెకుం  
గాంచుచుఁ బోవుచు నివ్వశిఖఘాతధయంబునఁ బూర్వకాయమున్  
వంచి సగంబు మేసినతృణంబు శ్రమంబునఁ నేలవ్రాఁగా  
నించుక ముర్విఁ జాల దివి నేగెడు నందక గంతువేయుచున్. ఆ-3.

చ. వనితలు పుట్టిసొంట బహువర్షము లుండఁగరాదు భర్తతో  
నుసికియె యుత్తమం బది యటుండఁగనిమ్ము సమ స్థరాజశో  
భసమకటార్చితాంఘ్రి యగు పార్థివశేఖరు ధర్మసత్త్వివ  
య్యు నిటులు బీదరాలివలె నుండఁగ నేల సతీశిరోమణీ. ఆ-౪.

## 138. పెనుమచ్చ బుచ్చిరాజు

ఈకవి పరతత్వప్రకాశిక యనడి యెనిమిదాశ్వాసముల వేదాంత గ్రంథమును రచించెను. ఇతఁడు తీతియుఁడు; ధనంజయగోత్రుఁడు; వేంకటాచలరాజకుమారుఁడు. ఈ కవి తాను కర్ణపాలెము గ్రామనివాసుఁడయినట్లును, సూర్యనంశపు రాజయినట్లును వ్రాసికొనియున్నాఁడు. భాగవతములోని కపిల దేవహూతి సంవాద మాధారముగా నీ గ్రంథము పెంచి వ్రాయఁబడినది. ఇతఁడు తొంబదిసంవత్సరములు జీవించి కొన్ని యేండ్లక్రిందటనే కాలధర్మమునొందినట్లు తెలియవచ్చుచున్నది. అక్కడక్కడ లక్షణవిరుద్ధములైన ప్రయోగములు పెక్కులున్నను, కవిత్వము చక్కఁగానే యున్నదని చెప్పవచ్చును. పరతత్వప్రకాశికలోని రెండు పద్యము లిందుక్రిందఁ బొందుపఱుపఁ బడుచున్నవి—

ఉ. కోరి భుజింపఁగాఁ దగినకోవిదు నాత్మవివేకశీలసం

చారు ఏకారదూరు శ్రుతిశాస్త్రపరీవృతనిశ్చయార్థస

త్సారమరందబిందువిలసన్మధుపానవికాసభాసురున్

ధారుణి సర్వసంశయవిదారుని ధీరుని సద్గుహాత్తమున్. ఆ.3.

చ. మనసు సుషుప్తి నొక్కవడి మానుగ మ్రగ్గినఁ జేయుకార్యముల్

కనఁబడ వేమియున్ మనసు క్రమ్మఱ మేల్కొని యీతఁ డాతఁడున్

మన మనుచుండఁగాఁ గల సమస్తముఁ దోచు మనోవిచాళమై

తనరినఁ జిత్తమింద్రియసదాగతులున్ లయ మాను దానితోన్. ఆ.2.

## 139. మండపాక పార్వతీశ్వరకవి

ఈ విద్యత్కవి శతకములు మొదలైనవి యెనుబదిగ్రంథములవఱకును రచించినను, ఈయనచే రచింపఁబడి ముద్రింపఁబడియున్న గ్రంథములలో శ్రీరాధాకృష్ణ సంవాదమును నాలుగాశ్వాసముల ప్రబంధము ప్రధానమైనదిగానున్నది. ఈయన వైదికబ్రాహ్మణుఁడు; పారాశరగోత్రుఁడు; కామేశ్వరపండితపుత్రుఁడు. ఈకవియొక్క తండ్రితాతలుకూడ కవీశ్వరులయినట్లు రాధాకృష్ణసంవాదమునందు కవి యీక్రింది పద్యమునఁ జెప్పియున్నాఁడు.

సీ. శ్రీమీఱ నుభయభాషామిశ్రసత్కృతుల్

తద్జ్ఞు లెన్ని మదంకితములు చేసి

యశముఁ గాంచినపేర యమనీషిమణికిఁ బా

త్రత్వంబుఁ గా రిక్తవ్రత మహత్వ

శివమహత్వాద్యనేక విధప్రబంధంబు

లొసరించి సత్కవివినుతిఁ గవిన

పారాశరసగోత్రపావనుం డగుమండ

పాక కామేశ్వరపండితునకు

మహితపుత్రత్వమును గాంచి బహువిచిత్ర

చిత్రిశతిముఖ్యసత్కృతుల్ చెప్పి మెప్పు

వడసితివి గద కులకీర్తి వర్ధిలంగ

నరసగుణసాంద్ర పార్వతీశ్వరకవీంద్ర.

ఈ కవి విశాఖపట్టణమండలములోని బొబ్బిలిసంస్థానముం దాస్థాన కవీశ్వరులలో నొకఁడుగా నుండినవాఁడు. ఈ పార్వతీశ్వర శాస్త్రిగారు ౧౮౩౩ వ సంవత్సరమునందు జననమొంది ౧౮౯౭ వ సంవత్సర మధ్యమున పరమపదమునొందిరి. ఈ కవి సంస్కృతాంధ్రములయందు మంచి పండితుఁడు గలవాఁడయి మదుమధుర నిరర్థధారతోఁ జతుర్విధ కవి

త్వమును జెప్పును వచ్చుటయేకాక కనయ సౌఖ్యల్యాది గుణసంపత్తిగల  
వాడయి యుండెను. పూర్వోక్తముయిన రాధాకృష్ణసంవాదము రావు  
వారను నామాంతరముగల వెలుగోటివార నెడి గృహ గామముచే వెలయు  
శ్రీ వేంకటగిరి సంస్థా గాధిపతుల వంశానుక్రమమును వర్ణించెడు గ్రంథము.  
శతకములును, దంకకములును గాక యీకవి రచించిన గ్రంథములలో  
కాంచీపురమహాత్మ్యము, అమరుకళావ్యము, ప్రబంధసంబంధనిబాధన  
గ్రంథము, శ్రీకృష్ణాభ్యుదయము, కొంతపెద్దవి. ఇప్పు డీయిన గ్రంథము  
లలో నొక్క రాధాకృష్ణసంవాదమునుండి మాత్రము కొన్నిపద్యముల  
నిం దుదాహరించుచున్నాను.—

శా. సాంగోపాంగముగా సితం డఖిలవిద్యల్ నేర్చినాఁ డోర్చినాఁ  
డంగీకారము నింతఁ ట్టు మృదుచర్యం బేర్చినాఁ డేర్చినాఁ  
డంగారప్రళమాస్త్రపంక్తి నరిపై న్యారణ్య మిట్లయ్యు నే  
సాంగత్యంబుననో వృథాకపటభాషందీర్చినాఁ డత్తటికే. ఆ-౧.

ఉ. వ్రాసుఁడు లెక్క లొక్కటిఁ రంగవరంగ మెఱుంగుపూతల  
బూసుఁడు భిత్తిభాగముల ముఖ్యనిధానములందు మందతం  
బాయఁడు బాంధవాదులగువారికిఁ జేయఁగలట్టి సత్కృతుల్  
చేయఁడు వేతె మీ కప్పుడు చెప్పఁగ నేటికి మీ రెఱుంగరే. ఆ-౨.

మ. తనభూగోకధురంధరత్వ మిపు డేతద్రాజగోపాలకృ  
ష్ణరేంద్రుండు వహించె నాకభరమైనం బూనుదుంగాక యం  
మి నృపానుజ్ఞను గోరవచ్చిన ఫణిశుండో తదేకేచ్ఛ వ  
చ్చినప్రాక్కచ్చపమో యనం దనరెఁ దచ్చేత్తాతపత్రంబటన్. ఆ-3

ఉ. తత్సరభ ర్త ఖట్టికతన్మునఁ బ్రాభవ మిందివోలె నం  
దుత్సవ మయ్యె నింక సుర లుండఁగ నేటికిఁ బొం డటంచు నం  
చెన్నమధర్మనిం గసరుజాప గనంబడఁ దామచూడముల్  
తన్నమయంబునన్ మురసెఁ దామరసప్రతిమానలోచనా. ఆ. ౪.

## 140. సత్యవోలు భగవత్కవి

ఈకవి నూలువేల సయోగిబాహ్మణుడు జర్వానామాత్య పుత్రుడు; భారద్వాజగోత్రుడు. ఈతడు గోదావరీమండలములో నించు మించుగా నూటయేబది సంవత్సరములక్రిందట నుండినవాడు. ఇతఁ డేనుఁగు లక్షణకవి మొదలగువారిలో సమకాలీనుఁ డని చెప్పుదురు. ఈకవి రచించినగ్రంథములలో రుక్మిణీపరిణయమనెడు నాలుగాశ్వాస ములప్రబంధము ప్రధాన మయినది. తాను నూలుశతకములను జేసినట్లు కవియే తనగ్రంథమునం దిట్లు చెప్పుకొనియున్నాడు—

క. ధీరత శతశతకంబులుఁ | చారావళులుఁ దళావతారావళులుఁ

జారూదాహరణంబులు | శ్రీరాజశదండకములుఁ జెప్పినవాడన్.

ఇతఁడు చెప్పిన రుక్మిణీపరిణయములోని దళావతారపద్యములు తెలుఁగుదేశములోఁ బలుపురచేఁ జనువఁబడుచున్నవి. కవిత్వమునం దల్పదోషములు కొన్ని యున్నను మొత్తముమీఁద నీతనికవనము మృదుమధురపదగుంభిత మయి రసవంత మయి శ్రావ్యముగా నున్నది. రుక్మిణీపరిణయములోని యీక్రిందిపద్యములు కవియొక్క సామర్థ్యమును దేటపఱుచును—

ఉ. ఏసతి నాత్మలోఁ దలఁప నెల్ల జగంబుల జంతుకోటి కా

యాసము లేక కల్గు సరసాన్నము లాసతి యవ్విదన్భసిం

హాసనవాసియింట శిశు వౌట నొసంగిరి పాయసాన్నము

ల్లాసముమీఱ నాటవనెలన్ నెలఁతల్ ధ్విజబంధుకోటితోన్. ఆ. గ.

ఉ. శ్రీకరమూర్తి వై ననినుఁ జేరి భజింపఁ దలంపుచుండుటఁ

నీకృపఁ గోరుచుండు టని నేరము గాదు సమస్తదేవతా

నీకము చూడ వున్ను సిరి నిదగుపేరెదఁ జేరఁగోరదే

నాకడనే జనించెను ఘనాఘనధామసమూహమోహముల్. ఆ. ౨.

చ. అరయుచు రుక్మీముఖ్యనిఖిలాధిపు లాధిపురోగరోగని

ర్భరుల తెఱంగునఁ బొంగి నిమ్మల మున్నుగ మైనదైర్యవి

స్ఫురణ మెలర్ప దర్పయతశూరత ఘోరతరామ్రశస్త్రభీ

కరకరులై సముజ్జ్వలితగర్జితభూతజాతులై .

ఆ. 3.

సీ. జనుదగ్గిగర్భవాసమునఁ బుట్టి వివిధవిద్యాతపోధనుర్విద్యల కధి

పతివై ప్రబలి యింద్రబాహ్మ్య మిదంత్రోత మని మునిరాజచిహ్నముల శాప

చాపనై పుణిఁ జూపి నాపభూపతుల శతారికరోరకుతారధార

నస్రధారాప్రవాహములుగా శతధా సహస్రధాఖండించియానదులను

దర్పణము భూమిభూదేవశార్పణమును

జేసినపరశురానువేసి వని నిను భ

జింతువై కుంతగాధలక్ష్మీననాధ

రక్షణసరాయణుండ నారాయణుండ.

ఆ. ౪.

## 141. గురురాజకవి

ఈకవి శేషధర్మములను తొమ్మిదాశ్వాసములగ్రంథమును రచి

యించి బళ్ళారిమండలములోని జోహరాపురాధిపతి యైన సజీవి రెడ్డి

గారి కంకితము చేసెను. ఇతఁ డిరువది ముప్పదిసంవత్సరములక్రిందట

నుండినవాఁడు కవిత్వము నిర్దుష్ట మని చెప్పటకువలను పడకపోయినను

మొత్తముమీఁదఁ బుస్తకము రసవంతముగా నున్నదని చెప్పవచ్చును.

కవికృతము లయినకావ్యానులనుగూర్చి కృతిపతి పలికినట్లుగా గ్రంథము

నందీక్రిందిపద్యములు చెప్పఁబడినవి—

గీ. అలఘుతరభద్ర పడకండ్లకులసముద్ర

వరకుముదమిత్ర శుభభరద్వాజగోత్ర



విపులదాక్షిణ్య సౌజన్యనియధన్య  
కావ్యనై పుణ్య గురురాజకవివరేణ్య.

సీ. ప్రతిపద్యయమకచిత్రశ్లేష షడ్మావతీపరిణయనామదివ్యనాట  
కంబు నెంతయుఁ దాదృశం బగుకుక్కిణీపరిణయాభిధగద్యపద్యకృతిసి  
గుణయుతాలంకారమణిసాలికను రాఘవేంద్రాష్టకంబుఁ బ్రాసైకతగను  
జాటుధారాసహస్రంబులఁ గాపించి యనిరుద్ధచరితాహ్వయాంధ్రనాట  
కంబు నొనరించి తెసఁగించి కలితభర్తృ  
హరిశతకముల మృదులకణ్ణాటకృతుల  
సలిసి భారుణీపాలాదిసభలలోన  
గరము బహుమతు లందితి ఘనఁడ వీవు.

కవియొక్క కవనరీతి తెలియుటకై శేషధర్మములనుండి రెండు  
పద్యముల నిండుదాహరించుచున్నాను—

శా. సత్యంబే పిత మాత గ్రాత మిగులన్ సత్యంబె సంభోక్తయున్  
సత్యంబే తగుపాపహంతయు నొగిన్ సత్యంబె శ్రీధారియున్  
సత్యంబే జగతిన్ సుహృత్తు సుఖమున్ సత్యంబె బాంధవ్యమున్  
సత్యంబే యని చెప్పుచుందు రెపుడున్ సంఖ్యావద్రగేసరుల్. ఆ-3.

ఉ. నాసవవంద్య నీ కిదియె వందన మంబుజలోచనా చతు  
ర్మాసములందు నే రతిని మానసచాపలముం ద్యజించి బ  
ల్వాసిగ సద్వ్రతంబు నిక వారక మీటి యహర్నిశం బొగిన్  
జేసెద నీకృపన్ విహగశేఖరకేతన శ్రీనికేతనా. ఆ-4.

## 142. అల్లమరాజు సుబ్రహ్మణ్యకవి

ఈ కవి అల్లమరాజు రాసుకొన్న కవి తమ్ముడు. ఈతడు చేసిన గ్రంథములలో శ్రీ బచ్చ రామేశనామక వైద్యశిఖామణి కంకితముచేయఁ బడిన శ్రీకృష్ణకళ్యాణ మనెడి మూడాశ్వాసముల ప్రబంధ మొకటి యచ్చుపడి యున్నది. ఈ గ్రంథములో గృహిణి కవిచే జేయఁబడిన పుస్తకములను బేర్కొని ట్టిక్రింది పద్యమున జెప్పఁబడినది—

సీ. ప్రత్యక్షరశ్లేషపద్యాళి నాగ్ధుల కృష్ణభూపతిసభఁ గీరి గంటి

రహి మణిధ్వజచరి త మొనర్చి యెన్ములరామనదొర చేతభూమిఁ గొంటి  
రసవదల కారవసఁదై చతురిను ప్రబలఁ గూర్చితివి భద్రాపరిణయ  
మమరంగఁదెఁగించితాత్మాశోధమున నారమగునెల్ల తరరత్నమాల  
శేషధర్మేతిహాసవిశేష మంద్రభాషగనొనర్చి యుడుతల పాపయనచి  
వప్రతిష్ఠితలింగమన రి రానునిభున కర్పించితివి పుణ్యానిభవ మొసంగ.

ఈ కవి వాసస్థలము గోదావరీమండలములో, బిఠాపురమునకు సమీపమున నున్న చేబ్రోలను గ్రామము. ఈతడు ద్రావిడ బ్రాహ్మణుడు; హరితనగోత్రుడు; రంగనాథార్యపుత్రుడు. ఈకవి వృద్ధదశలోఁ గొన్ని సంవత్సరములక్రిందట లోకాంతరగతుఁ డయ్యెను. ఈతనికవిత్వము నిర్దుష్టమయి మనోహరముగా నుండును. కవిత్వప్రాధిమ తెలియుటకయి శ్రీకృష్ణకళ్యాణములోని కొన్ని పద్యముల నెందుదాహరించుచున్నాను.

చ. చెలిమినిగాదె క్రొత్తలు వచించెదవోయనువంశనాథ నీ

యలఘుభుజాబలశ్రీతులమా మముబోటుల మీవు లేనిచోఁ

జెలువుడు లేనియింతులటు చింతిలుచుండుము నీవు చెంగట

వెలసిన నింగ్రుతోడఁ దగువేల్పులరీతి నుఖంతు మెంతయున్. ఆ-౧.

మ. చనునే కృష్ణ భయప్రకంపితులమై శస్త్రాదుల న్విడి యా

తనితో సంధికి నేగుటల్ మనకు శుద్ధక్షత్రవంశంబునన్

జననం బందియు నాత్మబాహుబలమున్ శౌర్యంబుఁ గోల్పుచ్చి భీ  
తి నొరుం గూడుట రాజధర్మమగునే ధీరు ల్విస స్సేతురే. ఆ-౨.  
ఉ. ముద్దుల మూటఁగట్టు నగుమోముహూంఁగు తరంగచాళికిన్  
హద్దులుదిద్దు ము త్తగులయందము కుందమిళిదబృందమున్  
సద్దశఁగించిమించు నదనంబుల చక్కఁదనంబు వేణిడా  
లద్దిర యుద్ది దీని కీదియా నిధియా గుణరత్న రాజకిన్. ఆ-3.

### 143. గోపీనాథము వేంకటకవి

ఈ కవి వైదికబ్రాహ్మణుడు; కల్లూరిమండలములోని కావలి  
తాలూకాలోని లక్ష్మీపుర గ్రామవాసి. ఇతఁడు శ్రీ వేంకటగిరి సంస్థాన  
మునం దాస్థానకవీశ్వరుఁడుగా నుండి ప్రసిద్ధి కెక్కినవాఁడు. ఈకాలపుఁ  
గవులలో నితఁడు బహుమహాగ్రంథములను రచియించినవాఁడు. భాస్కర  
రామాయణాదులు వాల్మీకివిరచిత మూలగ్రంథానుసారముగా నుండలే  
దని మూలగ్రంథములో నున్న గానికంటె నెక్కువకాని తక్కువకాని  
లేకుండునట్లు సరిగా వాల్మీకిరామాయణ మంతయు నితఁడు పద్యకావ్య  
ముగాఁ జేసెను. మఱియు సితఁడు బ్రహ్మకైవర్త పురాణములోని  
కృష్ణజన్మఖండము నెనిమిదాశ్వాసముల పద్యకావ్యముగాను, మాఘకవి  
కృత మయిన శిశుపాలవధను నాలుగాశ్వాసముల పద్యకావ్యముగాను,  
శ్రీ భగవద్గీతాశాస్త్రమును, దెయ్యగున రచియించి మెప్పించి వేంకటగిరి  
సంస్థానాధీశ్వరులచే నొక యగ్రహారమును బడసెను. ఇతఁడు మిక్కిలి  
వృద్ధుఁడయి కొన్నియేండ్లక్రిందటఁ బరమపదము నొందెను. ఈతని కవి  
త్వము మొత్తముమీఁద సలక్షణ మయి నాతికఠినమయి హృద్యముగా  
నున్నది. ఈయన గ్రంథములలోని కొన్నిపద్యము లిందుదావారింపఁ  
బడుచున్నవి.

రా మా య ణ ము.

చ. ఘనగుణశాలి ప్రాణమునకుఁ బైఁ బ్రియుం డగురామచంద్రునిన్  
జననుతు నొంటిఁ బంపి నిమిషం బయిన్ మనఁజాల వంశవ  
ర్ధినుఁ డగునట్టి యీతలిరుఁ బ్రాయపుముద్దులకుఁ జేల నీ  
యనుమతి నేన వచ్చెద సురారులఁ జంపి మఖంబు గావఁగన్. బాళాం.

ఉ. చందురువంటి నెమ్మొగము చాఁగెడుకన్నలు వృత్తదంష్ట్రముల్  
సుందరశల్లవాధరము సోగకురు ల్మణికుండలప్రభా  
బంధుగర్జ్ణయుగ్మమును బారెడుచేతులుఁ గల్గురాము నీం  
పొందఁగఁ జూడకున్న నిలుపోపఁ దరంబెసుమంత్రయి త్తటిన్. అయో


చ. యింకిరణాళికిఁ జొరవ యీక సదాగతిరాక కై నఁ బ  
ల్చినపడ కర్థి సైకతముఁ జల్లిన రాలఁగనీక దట్టమై  
దనుజవిము క్తకాండములఁ దట్టుచు దిక్కుల రామకాండముల్  
సునిసితభంగి నొండుటయుఁ జూచి నేరల్వెఱఁగందిరయ్యెడన్. అరణ్య.

ఉ. భూవరవర్య యెవ్వని సముద్ధతిఁ జాపుటకై కడంగి సు  
గ్రీవునితోడ నెయ్య మొనరించి తదీశ్చితసిద్ధిఁ గోరి న  
న్నీవిధిఁ జంపి తట్టిడనుజేంద్రుని రావణుఁ గీటడంచి నీ  
దేవిని నెందుడఁచిననుదెచ్చియొనంగ నెయ్యిక్కప్రేల్మిడిన్. కిష్కింధా

ఉ. ధీరిదురాత్మ యిందు బుధు లుండగొ యుండిన నీవు వారలం  
జేరవొ నాధువాక్యములు చేకొన నొల్లవొ శిక్షలేమి నా  
చారవిహీనమై సకలస్వనగర్హిత మయ్యె నీమతం  
బారయ నీకతంబున నిశాటకులంబు చెడు న్నిజంబుగన్. సుందరకాం.

మ. మరియున్ రావణి సాయకంబులు ధనుర్మోర్వి దగంగూర్చి బ  
ల్గులూడం దెగనిండఁదీసి వెస వత్తుం బుచ్చిపో నేసినన్  
గురుబాణక్షాజాతర క్తకలితాంగుండై సుమిత్రాసుతుం  
డరయం బొల్చె విధూమనహ్నిగతఁ బుష్పాధ్యక్షుమప్రక్రియన్.

యుద్ధకాం.



పామర పాఠ్యము...

ప్రజానందము.

మ. కలరవచక్రకుక్కుటమరాళమనోపారమంజశబ్దముల్  
గరిగి మనోజ్ఞ సంపదలఁ గ్రాలు విశాలసరోవరం బొగిన్. ఆ.  
మ. కలికింపం గడు దుర్లభం బవనినోఁ గ్రాణేశ కాంతామణీ  
పుడుపప్రేమగుణాశిరి క మనిశంబుం బూతచారిత్రయున్  
స్మరనారజయు సాధ్వియున్ రసికయున్ జాతుర్యసంయుక్తయో  
తరుణీరత్న మెఱుంగు సత్పురుషుఁడున్ దధ్యంబుచింతింపఁగన్. ఆ.

శి శు పా ల వ థ ము.

శా. సామర్థ్యంబున మాటులేనిబల మన్యం బన్విధి న్నినివి  
ద్యామర్యాన నెఱింగి పోవుబల మన్యం బిట్టు లీరెంటికిన్  
నేమం బేర్పడ భూరితేడమునకుం జీకట్లకుంబోలె బ.  
లామానాధికరణ్య మెట్లు గలుగున్ జర్పింప లోకంబునన్. ఆ.  
చ. అలఘుధనమ్మభావ మొ గుణాశిమహ త్వము ముష్టిశ్చయో  
యిలయు దిగంతముల్ గగన మీనుచు నున్నవొ గేమిచిత్రమో  
తెలియఁగరాదు శౌరిసముద్రీక శరంబులు చిత్రజలుల  
ట్లలవడ నొక్కరీతిఁ గురియం దొడఁగెన్ ధ్వజపూర్వకంబుగన్. ఆ.

భ గ వ ద్గీ త

ఉ. మోడుగ వృష్టికాలమున మిన్నక నాటుదీప్రవాహముల్  
నిండి చలింపకున్న యలనీరధిఁ జేరినమాడ్కి నెవ్వనిం  
దండిగ సర్వకామములు తప్పకచేరు సతండు శాంతుఁడై  
యుండు సకాముఁడై ననరుఁ డొందఁడు శాంతిని బొందునందనా.  
చ. అలయక యోగు లీతనిఁ బ్రయత్నము సేయుచు నాత్మయందు  
శ్చలముగ నున్నవానిఁగ నిజంబు నెఱుంగుదు రజ్ఞులై సని  
శ్చలమతిహీను లొక్కమోగిఁ జాలఁ బ్రయత్నిము చేసియున్ స  
జ్జ్వలుఁ డగునీశ్వరుం దెలియఁ జాలరు భారత నిక్క మంతయున్











